

सहा सौजेरी पावले



स्वातंत्र्यवीर सावरकर

सहा सोनेरी पाने

अनुक्रमणिका

सोनेरी पान	पहिले	चंद्रगुप्त-चाणक्य	४
सोनेरी पान	दुसरे	यवनांतक सम्राट पुष्यमित्र	४१
सोनेरी पान	तिसरे	शक-कुशाणांतक विक्रमादित्य	५९
सोनेरी पान	चौथे	हूणांतक यशोधर्मा	७४
सोनेरी पान	पाचवे	महाराष्ट्रीय पराक्रमाचा उच्चांक	

पूर्वार्ध

१	प्रास्ताविक	८५
२	केवळ हिंदुनिंदक इतिहास	८७
३	मुस्लिम धार्मिक अत्याचाराचे वैशिष्ट्य	९८
४	सद्गुणविकृती	११२
५	मुस्लिम अत्याचारावर उपाय	१२७
६	हिंदूंनी उगवलेला धार्मिक आक्रमणाचा सूड !	१३३
७	हिंदूप्रपीडक क्रूरकर्मा टिपू सुलतान	१४९
८	पूर्वार्धाचा समारोप	१६८

उत्तरार्ध

१	विषयानुबंध	१७०
२	हिंदुस्थानचे आणि अरबांचे पूर्वापार संबंध	१७३
३	बारावे व तेरावे शतक	१७७
४	दक्षिण भारतावरील आक्रमण	१८८
५	खूश्रुखान आणि देवलदेवी	१९६
६	मुस्लिम साम्राज्यसत्तेच्या अंतिम इतिश्रीची अथश्री	२१५
७	विजयनगरच्या हिंदुराज्याची स्थापना	२२६
८	सोळाव्या शतकाच्या अंतापर्यंत व नंतर	२४६
९	आले ! मुसलमानी राजसत्तेचे कर्दनकाळ मराठे आले !	२६८
१०	अटकेवरच नव्हे तर अटकेपलिकडेही !	२९४

सोनेरी पान सहावे इंग्रजही गेले, हिंदुराष्ट्राचे स्वातंत्र्य सिद्ध झाले ! २९७

परिशिष्ट सावरकर-साहित्य सूची ३११

सोनेरी पान पहिले



१. चंद्रगुप्त-चाणक्य

१. आपल्या भारताच्या राष्ट्रीय जीवनाच्या उषःकालाचा आरंभ न्यूनतः पाच सहस्र वर्षांपासून दहा सहस्र वर्षांपर्यंत तरी आजच्या संशोधनानुसार प्राचीन आहे. चीन, बाबिलोन, ग्रीस प्रभृती कोणत्याही प्राचीन राष्ट्रांच्या जीवनवृत्तान्ताप्रमाणे हा आपला प्राचीन राष्ट्रीय वृत्तान्तही पुराणकालात मोडतो. म्हणजे त्यात असलेल्या इतिहासावर दंतकथेची, दैवीकरणाची आणि लाक्षणिक वर्णनाची पुटेच पुटे चढलेली आहेत. तरीही ही आपली जुनी 'पुराणे' आपल्या प्राचीन इतिहासाचे आधारस्तंभच आहेत हे विसरता कामा नये. हे प्रचंड 'पुराण-वाङ्मय' आपल्या साहित्याचे, ज्ञानाचे, कर्तृत्वाचे नि ऐश्वर्याचेही जसे एक भव्य भांडार आहे तसेच ते आपल्या प्राचीन जीवनवृत्तान्तांचेही असंगत, अस्ताव्यस्त नि संदिग्ध असले तरी एक अमर्यद संग्रहालय आहे.

२. परंतु आपली 'पुराणे' म्हणजे निर्भळ 'इतिहास' नव्हे.

३. यास्तव मी त्या पुराणकालाचा विचार या प्रसंगापुरता बाजूस ठेवणार आहे. कारण मी ज्या सोनेरी पानांचा निर्देश करणार आहे ती सोनेरी पाने भारताच्या 'पुराणातील' नसून 'इतिहासातील' आहेत.

भारतीय इतिहासाचा आरंभ

४. इतिहासाचे मुख्य लक्षण म्हणजे त्यातील वर्णनांतील नि घटनांतील स्थल नि काल ही जवळजवळ निश्चितीने तरी सांगता आली पाहिजेत आणि त्यातील घटनांना परकीय वा स्वकीय अवांतर पुराव्यांचे शक्यतो पाठबळ मिळत असले पाहिजे.

५. अशा कसोटीस बहुतांशी उतरणारा आपला प्राचीन काळचा वृत्तान्त हा बुद्ध कालापासून मोजता येतो. यास्तव अनेक भारतीय नि पाश्चात्य प्राच्यविद्यावेत्ते आपल्या भारताच्या 'इतिहासा'चा आरंभ ह्या बुद्धकालापासून सध्या समजत आहेत. ह्या प्राच्यविद्यावेत्त्यांच्या सतत चालणाऱ्या परिश्रमामुळे आज आपण ज्याला पौराणिक काल म्हणतो त्यातलाही काही भाग नवीन संशोधन झाल्यास ह्या इतिहासकालात समावेशता येईल. पण तोपर्यंत तरी बुद्धकाल हाच आपल्या 'इतिहासा'चा आरंभ म्हणून समजणे भाग आहे.

६. त्यातही कोणत्याही प्राचीन राष्ट्राचा निर्भळ इतिहास निश्चितपणे ठरविण्याच्या कामी तत्कालीन जगातील तदितर राष्ट्रांच्या साहित्यादिक लिखाणांत सापडलेल्या अपोद्धलक उल्लेखांचा फार उपयोग होतो. आज उपलब्ध असलेल्या आणि निश्चितार्थ ठरलेल्या जगातील ऐतिहासिक साधनांमध्ये भारताच्या ज्या प्राचीन कालखंडाला असा भारतेतर राष्ट्रांच्या सुनिश्चित साधनांचा पाठिंबा मिळतो तो आपल्या इतिहासांचा कालखंड सम्राट चंद्रगुप्ताच्या काळाच्या आगेमागेच चालू होतो. कारण अलेक्झांडरची स्वारी भारतावर जेव्हा झाली तेव्हापासूनच्या ग्रीक

इतिहासकाराच्या नि पुढे पुढे चीन देशातील प्रवाशांच्या प्रवासवर्णनांच्या लेखांतून भारतातील त्या त्या पुढील घटनांचे ऐतिहासिक कसोटीस बव्हंशी उतरणारे असे अनेक उल्लेख सापडतात.

सोनेरी पान कोणते ?

७. ह्या आपल्या ऐतिहासिक कालातील ज्या सोनेरी पानांविषयी मी चर्चा करणार आहे तीच पाने काय ती सोनेरी म्हणून निवडण्यासाठी मी कोणती कसोटी वापरीत आहे ? तसे पाहता आपल्या ह्या ऐतिहासिक कालात काव्य, संगीत, प्राबल्य, ऐश्वर्य, अध्यात्म प्रभृती अवांतर कसोटींना उतरणारी शतावधी गौरवाह पाने सापडतात. परंतु कोणत्याही राष्ट्रावर पारतंत्र्यासारखे प्राणसंकट जेव्हा गुदरते, आक्रमक परशत्रूच्या प्रबळ टाचेखाली ते स्वराष्ट्र जेव्हा पिचून गेलेले असते किंवा जाऊ लागते तेव्हा तेव्हा त्या प्रबळ शत्रूचा पाडाव करून नि पराक्रमाची पराकाष्ठा करून स्वराष्ट्रास त्या पारतंत्र्यातून मुक्त करणारी, त्या पारतंत्र्यातून सोडविणारी आणि आपल्या राष्ट्रीय स्वातंत्र्याचे आणि स्वराज्याचे पुनरुज्जीवन करणारी जी झुंजार पिढी, तिच्या नि तिला झुंजविणारे जे धुरंधरवीर नि विजयी पुरुष त्यांच्या त्या स्वातंत्र्ययुद्धाच्या वृत्तान्ताचे जे पान त्या पानास मी येथे सोनेरी पान म्हणून संबोधित आहे. कोणत्याही राष्ट्रात त्याच्या अशा परंजयी स्वातंत्र्ययुद्धाची ऐतिहासिक पाने अशीच गौरविली जातात. अगदी अमेरिकेचेच उदाहरण पहा. रणांगणात इंग्लंडला चीत करून ज्या समयी अमेरिकेने आपले स्वातंत्र्य छिनावून घेतले त्या विजयी दिवसालाच अमेरिकेच्या इतिहासातील सोनेरी दिवस म्हणून सणासारखे गौरविले जाते आणि त्या युद्धाच्या इतिहासाचे पान हे अमेरिकेच्या इतिहासातील सोनेरी पान गणले जाते.

प्रत्येक मोठ्या नि प्राचीन राष्ट्रावर पारतंत्र्याचे संकट केव्हातरी कोसळलेलेच असते

८. त्यातही अमेरिकेच्या राष्ट्राचा जन्मच मुळी कालचा ! म्हणून त्याच्या टीचभर इतिहासात त्यांच्यावर एकच काय ते प्राणसंकट गुदरावे आणि ते निवारणारे एकच काय ते सोनेरी पान असावे ह्यात काही विशेष नाही. परंतु चीन, बाबिलोनियन, पर्शियन, इजिप्शियन, प्राचीन पेरू, प्राचीन मेक्सिको, ग्रीस, रोमन प्रभृती जी पुरातन राष्ट्रे सहस्रावधी वर्षे नांदत राहिली त्यांच्या त्या विस्तृत राष्ट्रीय जीवनात प्रबलतर परकीयांच्या आक्रमणाखाली चेचले जाण्याचे अनेक प्रसंग त्यांच्यावर साहजिकपणेच येऊन गेले. तशा प्राणसंकटातून त्यातील काही राष्ट्रांनी आपल्या पराक्रमाने पुन्हा पुन्हा सुटकाही करून घेतली आणि त्यांच्या त्या त्या परशत्रूंना दाती तृण धरावयास लावले. सहस्रावधी वर्षे आपले राष्ट्रीय अस्तित्व नि प्राबल्य टिकवून धरणाऱ्या अशा राष्ट्रांचा इतिहासात वेळोवेळी पुनःपुन्हा स्वातंत्र्यसंपादनार्थ केलेल्या रणांगणांची नि त्यात मिळविलेल्या विजयाची एकाहून अधिक अशी सोनेरी पाने सन्मानिली गेलेली आहेत. भारताचा इतिहास तर त्या प्राचीनतम कालापासून आजपर्यंत अखंडपणे चालत आलेला ! त्याच्या प्राचीन काळात भरभराट असलेली वरील बहुतेक राष्ट्रे नि राज्ये आज नामशेषसुद्धा होऊन गेलेली आहेत. एक चीनचे महान राष्ट्र तेवढे भारताच्या महनीयतेचे पुरातन साक्षी म्हणून आज उरलेले आहे.

९. चीन आणि भारत ही दोन्हीही राष्ट्रे अतिविस्तृत असल्यामुळे आणि अतिप्राचीन

कालापासून सततपणे आजपर्यंत आपले स्वातंत्र्य आणि सामर्थ्य टिकवून नांदत आलेली असल्यामुळे त्यांच्यावर अनेक वेळा इतर अल्पजीवी राष्ट्रांपेक्षा अधिक प्रसंगी परदास्याची प्राणसंकटे कोसळलेली आढळतात यात काही आश्चर्य नाही. चक्रनेमिक्रमाचा अटळ नियम त्यांनाही होताच. हिंदुस्थानावर ज्याप्रमाणे शक, हूण, मोगलादिकांच्या अनेक चढाया झाल्या त्याचप्रमाणे चीनवरही त्या आणि इतर परराष्ट्रांच्या अनेक चढाया झालेल्या आहेत. हूणांच्या प्रलयापासून बचाव करण्यासाठी तर चीनने त्यांच्या राष्ट्राभोवती ती जगप्रसिद्ध तटबंदी, ती Chinese Wall बांधली होती. पण तिलाही वळसे घालून किंवा उल्लंघून चीनच्या शत्रूंनी त्याला पादाक्रान्त करावयास सोडले नाही. बहुधा अंशतः परंतु काही वेळा तर संपूर्णतः चीनही परकीय राजसत्तेच्या जोखडाखाली संवस्त होऊन पडलेला होता. तथापि त्या त्या वेळी ते महान् राष्ट्र पुनःपुन्हा नवतेजाने नि चैतन्याने अनुप्राणित होऊन त्या परकीय सत्तेला उलथून पाडू शकले, आपले जीवित, सत्त्व नि स्वातंत्र्य राखू शकले आणि आजही पुन्हा एक स्वतंत्र नि सामर्थ्यशाली राष्ट्र म्हणून नांदत राहिले आहे. हेच खरे ऐतिहासिक आश्चर्य होय ! भारताच्या इतिहासाचे मूल्यमापन करताना या प्रकरणी तोच मानदंड वापरला पाहिजे. परंतु विशेषतः इंग्रजांच्या परकीय सत्तेखाली जेव्हा हिंदुस्थान दबला होता तेव्हा अनेक इंग्रजांनी भारताचा इतिहास अशा विकृत पद्धतीने लिहिला आणि त्यांनी काढलेल्या शाळामहाशाळांतून तरुणांच्या दोनतीन पिढ्यांकडून त्या विकृत इतिहासाची इतकी पारायणे करून घेतली की, जगाचाच नव्हे, तर आपल्या स्वतःच्या लोकांचाही त्या प्रकरणी बुद्धिभ्रंशच व्हावा. हिंदुस्थानचे राष्ट्र हे सतत ह्या वा त्या परसत्तेखालीच दडपलेले होते; हिंदुस्थानचा इतिहास म्हणजे हिंदूंच्या पराभवामागून पराभवांचीच काय ती एक जंत्री आहे. अशी धडधडीत असत्य, उपमर्दकारक आणि दुष्ट हेतूंनी केलेली विधाने चलनी नाण्यासारखी परकीयांकडूनच नव्हे, तर काही स्वकीयांकडूनही बेखटक व्यवहारिली जात आहेत. त्यांचा प्रतिकार करणे हे स्वराष्ट्राभिमानाच्या दृष्टीनेच नव्हे, तर ऐतिहासिक सत्याच्या दृष्टीनेही अत्यंत आवश्यक आहे. ह्या कार्या जे काही प्रयत्न अन्य इतिहासज्ञांकडून होत आले आहेत, त्यात ह्या प्रसंगानिमित्ते प्रचाराची शक्यतो अधिक भर घालणे हे एक कर्तव्यच आहे. यासाठी ज्या ज्या परकीय आक्रमकांनी हिंदुस्थानवर स्वाऱ्या केल्या किंवा राज्यसत्ता गाजविली त्या त्या परकीयांचा अंती धुव्वा उडवून देऊन आपल्या हिंदुराष्ट्रास ज्यांनी ज्यांनी विमुक्त केले त्या त्या हिंदुराष्ट्रविमोचक पिढ्यांचे आणि त्यांचे प्रतीक म्हणून त्या त्या संग्रामातील काही युगप्रवर्तक वीरवरांचे ऐतिहासिक शब्दचित्रण करण्याचे मी येथे योजिले आहे.

अलेक्झांडरची स्वारी

१०. पूर्वी उल्लेखिलेल्या भारताच्या ऐतिहासिक कालातील भारतावर झालेली परराष्ट्रांची पहिली प्रसिद्ध स्वारी ही अलेक्झांडरची होय. इसवी सनपूर्व ३२७ मध्ये ही स्वारी झाली. त्या प्राचीन काली युरोपमधली सध्याची इंग्लंड, फ्रान्स, जर्मनी प्रभृती राष्ट्रे जन्मली सुध्दा नव्हती. रोमन साम्राज्याची पायाभरणीही झालेली नव्हती. युरोपात एक ग्रीक लोक तेवढे गाजत होते. ग्रीकांची लहान लहान नगरराज्ये (City States) स्वतंत्रपणे नांदत असत. त्यात स्पार्टा, अथेन्स ही नगरराज्ये पुढारलेली. परंतु ह्या फुटकळ नगरराज्यांवर जेव्हा संघटित, विस्तृत, एककेंद्रित नि बलाढ्य अशा त्या वेळच्या पारसिक साम्राज्याच्या अधिपतीने स्वारी केली तेव्हा त्या स्पार्टा, अथेन्स प्रभृती फुटकळ नगरराज्यांचा काहीच टिकाव लागला नाही.

Republics नी) लढण्याची पराकाष्ठा केली; पण पारसिक साम्राज्याच्या सेनासागरापुढे त्यांचे काहीच चालेनासे झाले. ह्यामुळे पारसिकांप्रमाणेच आपल्या साऱ्या फुटकळ नगरराज्यांचे मिळून एक प्रबळ ग्रीक राज्य स्थापावे नि शत्रूशी एकमुखी सामना द्यावा अशी ग्रीक लोकांत तीव्र इच्छा उत्पन्न झाली. त्यांच्यातील मॅसिडोनियाचा राजा फिलिप याने त्या महत्वाकांक्षेने लहानसहान ग्रीक प्राजके जिंकली. परंतु त्याचे एकमुखी राज्य वाढत चालले असताच तो मृत्यू पावला. तथापि त्याच्यामागे राज्यावर बसलेला त्याचा पुत्र हा त्याच्यापेक्षा शतपटीने महत्वाकांक्षी, विजयिष्णु आणि शूर निघाला. त्याचेच नाव अलेक्झांडर. साऱ्या ग्रीक राष्ट्रात त्याने एकराष्ट्रीयत्वाचे नवचैतन्य संचारविले. बलाढ्य सैन्य उभारले, आणि ग्रीकांच्या राष्ट्राचा शत्रू जो पारसिक सम्राट दरायस त्याच्यावरच अलेक्झांडर चालून गेला. ग्रीकांच्या त्या संघटित सैन्यापुढे दरायसच्या बहुसंख्य पण असंघटित साम्राज्यसेनेचा धुव्वा उडाला. अलबेला येथील लढाईत तर पारसिक राजसत्ताच उखडून पडल्यासारखी झाली. अलेक्झांडर आपल्या विजयोद्दीप्त सैन्यासह पारसिक सम्राटाच्या थेट राजधानीवर चालून गेला आणि ती जिंकून त्याने स्वतःचीच पारसिकांचा सम्राट म्हणून घोषणा केली. ह्या अपूर्व विजयाने अलेक्झांडरची राज्यतृष्णा अधिकच वाढली. ग्रीसच्या नि पारसिकांच्या सुविशाल साम्राज्याचे सम्राटपद हाती येताच अलेक्झांडरला स्वर्ग दोन बोटे उरल्यासारखा वाटू लागला. आपण मनात आणू तर आपण साऱ्या जगास जिंकू शकू आणि इतिहासात आपले नाव जगज्जेता म्हणून गाजवू शकू अशा प्रबळ आत्मविश्वासाचा उन्माद त्याला चढला. पारसिकांचे नि त्यांच्याही पूर्वीचे ते बाबिलोनियाचे महाराज्य जसे एका धडाक्यासरशी तो पादाक्रान्त करू शकला तसेच त्याला लागूनच असलेले आणि ज्याची कीर्ती ग्रीक लोक पिढ्यान्पिढ्या ऐकत आलेले होते ते भरतखंडही मी सहज पादाक्रान्त करू शकेन अशा दुर्दम्य महत्वाकांक्षेने अलेक्झांडरने भरतखंडावरही स्वारी करण्याचे ठरविले. त्या धाडसी योजनेप्रमाणे त्याने लवकरच ग्रीकांचे अगदी निवडक, ताज्या दमाचे नि कोऱ्याकरकरीत शस्त्रांनिशी सज्ज असे नवीन सैन्य उभारले. त्यात एक लक्ष वीस सहस्र पायदळ नि पंधरा सहस्र घोडेस्वार होते. आजपर्यंत विजयामागून विजय मिळवीत आलेल्या आपल्या महासेनानी नि सम्राट अलेक्झांडरवर, ह्या त्याच्या पराक्रमी नि विजयिष्णु सैन्यसंभाराची इतकी श्रद्धा बसलेली होती की ते ग्रीक सैनिक त्याला एक अलौकिक असा दैवी पुरुषच समजत. अलेक्झांडर स्वतःसही 'इयू' (युः) देवतेचा पुत्र म्हणून म्हणवी.

भारत राष्ट्राची तत्कालीन व्याप्ती

११. त्या दोन अडीच सहस्र वर्षांपूर्वीच्या काली सिंधू नदीच्या पलीकडे अगदी इराणच्या सीमेला भिडलेल्या प्रदेशापर्यंत भारतीयांची वस्ती नि राज्ये पसरलेली होती. आज ज्याला हिंदुकुश पर्वत म्हणतात त्याला ग्रीक लोक 'परोपनिसस' (Paropnissus) असे म्हणत. आज ज्याला अफगाणिस्थान म्हणतात त्याला त्या काळी गांधार म्हणत. 'अहिगणस्थान' हे अफगाणिस्थानचे आपले प्राचीन नाव आहे. काबूल नदीचे आपले त्या वेळचे प्राचीन नांव 'कुभा' असे होते. त्या हिंदुकुश पर्वतापर्यंतच्या ह्या सर्व प्रांतांत भारतीयांची लहानमोठी राज्ये होती. ह्या भागातील राज्यांपासून तो सिंधुनदी समुद्राला जेथे मिळाली आहे तेथपावेतो तिच्या दोन्ही काठांना लागून वैदिक धर्मानुयायी असलेल्या भारतीयांच्या लहान मोठ्या स्वतंत्र राज्यांची मालिकाच मालिका पसरलेली होती. ह्या राज्यांतील बहुतेक राज्ये ही प्राजके होती.

ळ्यात मोठे होते.

डॉ. जयस्वाल ह्यांचा Hindu Polity ग्रंथ

१२. 'अभिनव भारत' ह्या क्रांतिकारक संस्थेचे लंडनमध्ये सन १९०७ ते १९१० च्या कालात एक प्रमुख सदस्य असलेले आणि पुढे प्राच्यविद्याविशारदांत जागतिक कीर्ती पावलेले डॉ. जयस्वाल ह्यांनी लिहिलेल्या 'Hindu Polity' ह्या सुप्रसिध्द ग्रंथात सिंधू नदीच्या उभय तटांवर तिच्या समुद्रसंगमापर्यंत पसरलेल्या ह्या भारतीय 'गणराज्यांच्या' निरनिराळ्या लोकसत्ताक राज्यघटनांचे संशोधनपूर्वक विस्तृत वर्णन केलेले आहे.

ग्रीक लोकांच्या पुराणांप्रमाणेच त्याचे पूर्वज फार प्राचीन काळी भारताच्या सिंधूपलीकडील गांधारप्रभृती प्रांतांतूनच मूळच्या आर्यवंशाच्या जानपदाची एक तुटक शाखा होऊन ग्रीसकडे गेले होते अशी त्यांची पुरातन भावना असे. अलेक्झांडरचे सैन्य प्राचीन भारताच्या त्या भागात प्रवेशले तेव्हा तेथे त्यांना अकस्मात एक लहानसा समूह, स्वतःला मूळचा ग्रीक समजणारा, असा आढळला. तो जरी भारतीयांत मिसळून गेलेला होता तरी त्याने ते ग्रीक सैन्य पाहताच आपणही त्यांचेच पुरातन कालाचे भाऊबंद आहोत असे सांगितले. अलेक्झांडरलाही आपल्या प्राचीन पूर्वजांचे हेच मूळ ठिकाण असले पाहिजे असे वाटले. त्याला नि त्याच्या ग्रीक सैन्याला त्यांच्या ह्या प्राचीन पितृभूमीचे दर्शन झाल्यावर इतका अत्यानंद झाला की, त्या साऱ्या सैन्याने काही दिवस युध्द बंद ठेवून एक महोत्सव साजरा केला. ग्रीक लोकांनी ग्रीक देवतांच्या संतोषास्तव यज्ञ करून हवने अर्पिली.

१३. ग्रीक लोकांच्या देवतांचे वैदिक लोकांच्या देवतांशी अत्यंत सादृश्य होते. त्यांच्या देवतांच्या नावांचे उच्चार तेवढे अपभ्रंशानुसार पालटलेले होते. ग्रीक लोकही यज्ञ करीत, हवने देत. ग्रीकांना आयोनियन्स असेही म्हणत.

आयोनियन्स नावावरून 'यवन' शब्द पडला

१४. क्वचित् ययातीचा पुत्र अनु ह्याचेच हे ग्रीक लोक वंशज असतील काय ? अन्वायन - आयोनियन अशी अपभ्रष्ट रूपे होत गेली असतील काय ? पण तो विषय संशोधकांकडे सोपविला पाहिजे. इतके मात्र खरें की, ग्रीक लोकांना अगदी आरंभापासून आपले भारतीय लोक 'यवन' या नावानेच ओळखत आलेले आहेत. ही गोष्ट संस्कृत साहित्यावरून उघड आहे. ग्रीकांच्या 'आयोनियन्स' ह्या नावावरून त्यांना भारतात 'यवन' किंवा 'योन' हे नाव पडलेले असावे.

त्या काळी गांधार पंचनद ते सिंधूपर्यंत बुध्दाचा पत्ता सुध्दा नव्हता

१५. आणखी एक गोष्ट येथेच सांगून टाकण्यासारखी आहे की, पूर्वी उल्लेखिलेल्या गांधारपासून तो पंचनद (पंजाब) प्रांतापर्यंत आणि तेथून सिंधू नदीच्या उभय तटांवरील प्रदेशांपासून तो ती नदी समुद्रास मिळते तेथपर्यंत भारताच्या ज्या ज्या भागात अलेक्झांडरने संचार केला त्या त्या भागातील लोकस्थितीचे विविधांगी वर्णन त्या वेळच्या ग्रीक लेखकांनी दिलेले आहे. परंतु त्या सर्व वर्णनात वैदिक धर्मानुयायी भारतीयांचे अनेक उल्लेख असताही

बुद्धाचा किंवा बुद्धपंथाचा चुकूनसुद्धा एखादा उल्लेख आढळत नाही. ह्यावरून आणि अर्थातच इतर सर्व तत्कालीन पुराव्यांवरून हे स्पष्ट होते की त्या कालापर्यंत भारताच्या, शतद्रू पलीकडील, भागात तरी बुद्धपंथाच्या अस्तित्वाचा पत्तासुद्धा नव्हता. म्हणजे बुद्धाच्या मृत्यूनंतर अडीचशे-तीनशे वर्षे उलटून जाईतोपर्यंत केवळ मगध प्रांतातच बुद्धपंथाचा यत्रतत्र जो प्रसार झाला त्यापलीकडे काही त्याचे पाऊल पडलेले नव्हते. पुढील इतिहासाच्या अनुरोधासाठी ही गोष्ट ध्यानात ठेवली पाहिजे.

ग्रीक म्हणजे 'यवन', मुसलमानांना यवन म्हणणे हे चूक !

१६. परराष्ट्रीय, आक्रमक आणि अंशतः परधर्मीय अशा ग्रीकांना आपले तत्कालीन भारतीय लोक 'यवन' म्हणून ओळखत. परंतु त्यामुळे सर्वच परराष्ट्रीय आक्रमकांना यवन असे म्हणणे ही अर्थातच चुकीची गोष्ट होती. विशेषतः मुसलमानांना आपले लोक जे यवन म्हणूनच म्हणू लागले ती तर घोडचूक होती. कारण ग्रीक लोक आक्रमक नि परराष्ट्रीय जरी असले तरी सापेक्षतः ते त्या वेळच्या विद्याव्यासंगी नि सभ्य जगतातच मोडत होते. परंतु भारतावर ज्या मुसलमानांच्या टोळधाडी शतावधी वर्षांनंतर पुढे चालून आल्या त्या धर्मांध, रानटी नि विध्वंसक अशा राक्षसी वृत्तीच्या होत्या. तशा राक्षसी वृत्तीच्या मुसलमानांना 'मुसलमान' म्हणून ओळखणेच अवश्य होते. त्यांनाही 'यवन' म्हणण्यात त्यांचा नसता गौरव करण्याची आणि यवन शब्दाची नसती पायमल्ली करण्याची अशी दुहेरी चूक आपल्या हातून घडत आली. मुसलमानांना 'म्लेंच्छ' म्हणता येईल, यवन नव्हे.

वेडगळ मुसलमान समजतात तसा शिकंदर हा काही कुणी मुसलमान नव्हता

१७. बहुसंख्य मुसलमानांतील एक वेडगळ समजूतही येथे सांगण्यासारखी आहे. अलेक्झांडर ह्या नावाचे पर्शियन भाषेत शिकंदर असे रूपांतर झाले होते. ग्रीकांचे साम्राज्य पर्शियावर होते तोपर्यंत अनेक पर्शियन लोक अलेक्झांडरच्या अलौकिक पराक्रमामुळे मोहित होऊन आपल्या मुलांनाही शिकंदर हेच नाव ठेवू लागले. पुढे पर्शियातील लोक मुसलमान झाल्यानंतरही त्यांच्यात मुलांना शिकंदर हे नाव ठेवण्याची प्रथा चालूच राहिली. भारतातील बाटग्या मुसलमानांनीही तीच प्रथा उचलली. त्या शिकंदर ह्या शब्दाची ही मूळ कथा ठाऊकच नसल्यामुळे हिंदुस्थानातील सहस्रावधी मुसलमानांची अशी दृढ समजूत झालेली असते की, ज्या अर्थी महंमद अल्ली, कासिक इत्यादी त्यांच्या नावांप्रमाणे 'शिकंदर' हेही त्यांच्या मुसलमानी नावातच मोडते. त्याअर्थी हा पराक्रमी शिकंदरही मुसलमानांतीलच कोणीतरी महापुरुष असला पाहिजे ! किंबहुना तो मुसलमान होता म्हणूनच तो एवढा पराक्रमी नि दिग्विजयी निपजू शकला ! असल्या कित्येक धर्मवेड्या, अडाणी नि आत्मप्रशंसक मुसलमानांना जर कोणी सांगितले की 'शिकंदर' हा मुसलमान नव्हता. तो मुसलमान होऊ तरी कसा शकेल ? शिकंदराच्या मृत्यूनंतर उण्यापुण्या एक सहस्र वर्षांनी महंमद पैगंबराचा जन्म, तर तसले गावंढळ मुसलमान त्या सांगणाऱ्यालाच वेड्यात काढतील !

१८. अलेक्झांडरच्या साम्राज्याची त्या वेळची सरसीमा हिंदुकुश पर्वत ही होती. अलेक्झांडर त्यांच्यापुढे आपल्या तुंबळ ग्रीक सेनेसह भारतावर जो चालून आला तो तक्षशिलेला

येऊन पोचला. तक्षशिलेचा राजा अंबुज (अंभी) याने युध्द न करताच अलेक्झांडरचे मांडलिकत्व मान्य केले. काही ग्रीक लेखक म्हणतात की, ह्या तक्षशिलेच्याच राजाने आपला प्रतिस्पर्धी जो पौरसराजा त्याचा मोड करण्यासाठी अलेक्झांडरला आपण होऊन बोलाविले होते. तसे असेल तर ह्या स्वजनद्रोहाचे प्रायश्चित्त अंभी राजाला ग्रीकांशी दोन हात न करताच त्यांना शरण जाऊन हौसेने भोगावे लागले हे क्रमप्राप्त झाले.

तक्षशिलेतील विद्यापीठ आणि एक विलक्षण योगायोग

१९. तक्षशिलेला तत्कालीन जगतात सुप्रसिध्द असलेले एक भारतीय विद्यापीठ होते. त्या विद्यापीठात देशोदेशीचे विद्यार्थी येऊन अनेक शास्त्रांचे नि कलांचे अध्ययन करीत. इतकेच नव्हे, तर देशोदेशीच्या राज्यातील राजपुत्रही तेथे येऊन तेथील अनुशासन पाळून, राज्यशास्त्र नि युध्दशास्त्र यांचे शिक्षण घेत असत.

२०. कोण्या विलक्षण योगायोगाने, तिकडे अलेक्झांडर तक्षशिलेच्या राज्याचा पाडाव करून भारतात ससैन्य चाल करून जात असता, इकडे त्याच तक्षशिला विद्यापीठात तेजस्वी, तरतरीत आणि भारताच्या इतिहासात एक दैदीप्यमान असे सोनेरी पान ज्याच्या हातून भवितव्यता लिहविणार होती असा एक तरुणही राज्यशास्त्राचे नि युध्दशास्त्राचे शिक्षण घेत होता किंवा ते शिक्षण घेऊन अलीकडेच बाहेर पडला होता. त्याचे नाव चंद्रगुप्त आणि ह्या तक्षशिला विद्यापीठाच्या परिसरातच विविधशास्त्रपारावारपारंगत नि राजकारणधुरंधर असे एक प्रौढ पंडित त्या तरुणाला राष्ट्रीय क्रांतिकार्याचे नि राज्यशास्त्राचे धडे देत होते, त्यांचे नाव चाणक्य !

२१. परंतु शिकंदरच्या स्वारीने उडालेल्या हलकल्लोळात ह्या दोन सामान्य व्यक्ती कोणाच्याही डोळ्यात असामान्यपणे भरलेल्या नव्हत्या. त्या दोन व्यक्ती शिकंदरच्या त्या साऱ्या प्रचंड परचक्रीय हालचालींकडे डोळ्यात तेल घालून बघत होत्या. भारतातील साऱ्या रावरावळ, राजा-महाराजांचे ते फुटकळ फुटकळ मुकुट एकत्र वितळवून शिकंदर स्वतःच्या शिरावर धारण करण्यासाठी जो भारतीय सम्राटपदाचा महामुकुट रणांगणात घडवीत होता तो आयताचे आयता त्या परशूच्या हातून हिसकून घेऊन आपल्या त्या तरुण शिष्याच्या मस्तकावरच ज्यायोगे बसविता येईल अशा एका महान क्रांतिकारक कार्याची योजना ते प्रौढ आचार्य मनोमन आखीत होते.

पौरवराजाशी युध्द

२२. तक्षशिलेचा राजा अंबुज हा ग्रीकांच्या म्लेंच्छ सैन्याशी युध्द न करताच त्याचे आधिपत्य मानता झाला. ह्या त्याच्या कृत्याची जो तो छी थू करू लागला. अंबुज राजाच्या ह्या क्षात्रधर्माला कलंक लावणाऱ्या क्लैब्याचा वचपा काढण्यासाठी आपण आपापल्यापरी ग्रीकांशी प्रखर सामना द्यावयाचा निर्धार आजूबाजूच्या राजसत्ताक असलेल्या भारतीय राज्यांनी नि गणराज्यांनी केला. दुर्दैवाची गोष्ट इतकीच की त्या सर्व फुटकळपणे स्वतंत्र असलेल्या भारतीय राज्यांना त्या ग्रीक युध्दापुरते का होईना, पण एकत्र येऊन एकाच सैनिक नेतृत्वाखाली ते युध्द लढण्याची बुध्दी झाली नाही म्हणा किंवा समय सापडला नाही म्हणा. अलेक्झांडरने वेळ न दवडता तक्षशिलेला येताच आजूबाजूच्या सर्व भारतीय राज्यांना शरण येण्याची आज्ञा सोडली आणि तक्षशिला राज्याला लागूनच असलेल्या पौरव (पौरस) राजाने ती आज्ञा धिक्कारून

युध्दाचे आव्हान स्वीकारताच त्याच्यावर चाल केली.

२३. पौरव राजाचा मुख्य भर त्याच्या लढाऊ रथांवर नि हत्तीच्या बळावर होता, तर अलेक्झांडरचा मुख्य भर ग्रीकांच्या रणनिष्णात घोडदळावर होता. ह्या दोन्ही सैन्यांच्यामध्ये वितस्ता (झेलम) नदी होती. इतक्यात त्या सैन्याचे तोंड लागायच्या आधीच अकस्मात मोठा वादळी पाऊस पडू लागला. त्यामुळे नदीला मोठा पूर आला. तथापि अलेक्झांडरने थोड्याच दिवसात दूरवर शोध करीत नदीच्या वरच्या बाजूला असलेला एक उतार शोधून काढला नि झटपट त्याच्या त्या रणनिष्णात घोडदळासह नदी उतरून पौरवाच्या पार्श्ववर चाल केली. त्यामुळे पौरवाचा व्यूहच ढासळला. तरीही राजा पौरवाने तुंबळ लढाई दिली. परंतु पावसामुळे त्या रणभूमीत जिकडे तिकडे चिखलच चिखल झाल्यामुळे पौरवाचे रथ नि हत्ती ही दोन्हीही रणसाधने निकामी झाल्यामुळे अलेक्झांडरच्या घोडदळाच्या चढाऊ मान्यामुळे पौरवाच्या सैन्याचा टिकाव लागला नाही. त्या रणधुमाळीत हत्तीवर आरूढ झालेला पौरव राजाही जिवावर उदार होऊन लढत असता स्वतःच घायाळ झाला आणि अलेक्झांडरच्या हाती सापडला. अशा प्रकारे अंशतः पौरवाच्या दुर्दैवामुळे नि अंशतः अलेक्झांडरच्या रणचापल्यामुळे ग्रीकांचा पूर्ण विजय झाला.

कौतुकाने नव्हे, राजकारणासाठी

२४. पौरव राजाला बंदिवान करून अलेक्झांडरपुढे नेले असता अलेक्झांडरने त्यास विचारले, 'मी तुला कसे वागवावे अशी तुझी इच्छा आहे ?' तेव्हा पौरवाने उत्तर दिले, 'राजासारखे !' आपल्या इकडच्या नि युरोपीय इतिहासकारांनीही बहुधा असेच लिहिले आहे की पौरव राजाच्या धिटाईच्या उत्तराचे अलेक्झांडरला मोठे 'कौतुक' वाटले आणि म्हणून त्याने पौरवाला न मारता केवळ अंकित करून पुन्हा राज्यावर बसविले. परंतु हे वर्णन चुकीचे आहे. विशेषतः शालेय पुस्तकांतून तरी अशी भोंगळ स्तुतिवाक्ये घालू नयेत.

२५. कारण, स्वप्नात राज्य देण्याचे वचन दिले म्हणून जागे झाल्यावरही त्या वचनाप्रमाणे राज्य देऊन टाकणारा अलेक्झांडर हा कोणी भाबडा भारतीय राजा नव्हता. जर पौरवाला त्याने ठार मारले असते किंवा त्याचे राज्य छिनावून घेऊन ग्रीक जातीचा एखादा 'क्षत्रप' अलेक्झांडरने त्या राज्यावर नेमला असता, तर त्या राज्यातील स्वाभिमानी भारतीय जानपद ग्रीकांच्या द्वेषाने अधिकच खवळले असते. अलेक्झांडरला अनेक शत्रूंनी लढत भारताची मुख्य राजधानी जी पाटलीपुत्र, तेथपर्यंत जावयाचे होते ते केवळ त्याच्यासमवेत असलेल्या जातिवंत ग्रीक सेनेच्या बळावर थोडेच साधणार होते ! त्यापेक्षा तक्षशिलेच्या अंबुज राजाप्रमाणेच पौरवालाही दिखाऊ दयेने जिंकून आपला अंकित नि पाठिराखा केल्यानेच अलेक्झांडरचा भारतविजयाचा अधिक संभव होता. यास्तव पौरवाच्या धीरोदात्त उत्तराने अलेक्झांडरला जे कौतुक वाटले तेवढ्यासाठी नव्हे, तर या राजकीय डावपेचासाठीच त्या राजकारणपटू अलेक्झांडरने पौरवाचे राज्य त्याला परत दिले. इतकेच नव्हे, तर आजूबाजूची जिंकलेली काही छोटीछोटी संस्थानेही पौरवाच्या राज्यात समावेशिली आणि त्याला आपल्या त्या विस्तृत भारतीय प्रांतावरचा 'क्षत्रप' (Governor) म्हणून नेमले. पौरवानेही 'प्रसंग पडला बाका' ह्या न्यायाने अलेक्झांडरचे ते बोलणे मान्य केले. परराष्ट्रीय शत्रूंनी पौरवाने क्षात्रधर्माप्रमाणे झुंजण्याचे कर्तव्य बजावलेलेच होते आणि 'तावत् कालं प्रतीक्षेताम्' हाही राजनीतीचाच दंडक आहे; हे जाणून राजा पौरवाने अलेक्झांडरचे नावापुरते आधिपत्य मानून

, याचा भारतीयांना विषादही वाटला नाही. संधी येताच 'क्षत्रप' पौरवाने अलेक्झांडरचा हा डाव त्याच्यावरच कसा उलटविला तेही पुढे दिसेलच.

ग्रीसहून अलेक्झांडर नवे ग्रीक सैन्य भरीस मागवितो

२६. पौरवाचे युध्द संपताच अलेक्झांडरने आजूबाजूच्या लहानसहान संस्थानांना जिंकून त्या प्रदेशाची व्यवस्था लावण्याची आणि तेथील नि त्यापुढील प्रदेशातील लोकस्थितीची चौकशी केली. हिंदुकुशपासून तेथपर्यंत देश जिंकित येण्यात त्याच्या मूळच्या ग्रीक सैन्याची जी हानी झालेली होती ती भरून काढण्यासाठी त्याने त्याच्या बाबिलोन नि ग्रीसमधील प्रांताधिपांकडून नव्या ग्रीक सैन्याची मागणी केली. जुन्या सैन्यातील जे ग्रीक सैनिक घायाळ, अधू नि अंगचुकार किंवा निकामी झालेले होते त्यांना परत धाडले.

भारतीय यतींची नि योग्यांची चौकशी

२७. भारताच्या जिंकलेल्या आणि जिंकावयाच्या प्रदेशातील लोकस्थितीचा वृत्तान्त समजून घेण्याकरिता अलेक्झांडरने जे चौकस लोक चहूकडे धाडले होते त्यांनी आणलेल्या समाचारात तेथील अरण्यात बसत असलेल्या तपोवनांची, तपस्व्यांची, निःसंग नि एकएकटेच विचरणान्या तत्त्वचिंतक यतींची, योग्यांची नि प्रव्रजितांची वर्णनेही होती. स्वतः सम्राट अलेक्झांडरला विद्वत्तेची नि तत्त्वज्ञानाचीही अभिरुची असे. अलेक्झांडर हा स्वतःस तत्त्वज्ञ ऍरिस्टॉटलचा शिष्य म्हणवी. ग्रीस देशामध्ये अशा यति, योगी, तत्त्वज्ञानी नि संन्यासी ब्राह्मणांची प्रख्याती असे. ती अलेक्झांडरच्याही कानावर पडलेली होतीच. त्यामुळे त्याला त्या भारतातील संन्यासी ब्राह्मणांना, ज्यांना ग्रीक भाषेत 'Gymnosophist' म्हणून संबोधित, त्यांपैकी काहींना प्रत्यक्ष पाहण्याची नि त्यांच्याशी संभाषण करण्याची प्रबळ जिज्ञासा होती. अरण्यातील तपोवनांतून अलेक्झांडरने अशा काही संन्याशांना बोलावून घेतले आणि काहींची त्यांच्याकडे जाऊन भेट घेतली. अशा प्रसंगाच्या काही कथा लोकांच्या नि अलेक्झांडरसारख्या अलौकिक सम्राटाच्या भावना व्यक्तविण्यापुरत्या ग्रीक कथानकांच्याच शब्दात सांगतो.

२८. अशा एका यतीची भेट झाली असता अलेक्झांडरने विचारले, 'माझ्या ह्या दिग्विजयाच्या कार्यास यश येईल की नाही ?' अशा अर्थाच्या त्याच्या प्रश्नास त्या यतीने शब्दांमध्ये काहीच उत्तर न देता एक मोठे चामडे, ज्याच्या दोन्ही बाजू अगदी सुकून वातड होऊन धनुष्यासारख्या वक्र झालेल्या होत्या, ते आणविले आणि नंतर तो यति अलेक्झांडरला म्हणाला, 'हे चामडे नीट सपाट पसरून याच्यावर एकटा बैस.' त्यावर अलेक्झांडरने किंवा त्याच्या आज्ञेने त्याच्या कोणा एका अधिकाऱ्याने त्या चामड्याच्या एका टोकास बळाने दाबून त्यावर बसण्याचा प्रयत्न केला तोच ते दुसरे वातड टोक खाडकन वर आले. ते दुसरे टोक खाली दाबून त्यावर बसू पाहावे तो पहिले वातड टोक खाडकन उभे राहावे. अर्थात् ते चामडे सपाट अंतरता येईना नि त्याच्या मधोमध चपखल बसता येईना ! ते दाखवून तो यति म्हणाला, 'तुझ्या भारतावरील स्वारीची अशी स्थिती होईल. तू एका बाजूला पुढे जिंकित जाशील तर तुझी मागची जिंकलेली राज्ये पुन्हा तुझ्याविरुध्द उठून तुझे जोखड फेकून देतील. तू मागे वळशील तर तुझी पुढची जिंकलेली राज्ये पुन्हा तुझ्याविरुध्द उठून तुझे जोखड फेकून देतील. तुला अखिल भारताच्या केंद्रीय सम्राटपदावर बसणे हे असे अशक्य आहे.'

'डंडामिस'चा दंडक

२९. ग्रीक लेखक ज्याला 'Dandamis' (डंडामिस) म्हणतात आणि ज्याचे शुध्द संस्कृत नाव मला तरी आढळले नाही, अशा एका संन्यस्त ब्राह्मणाची ख्याती तक्षशिलेकडे ऐकून त्यालाही बोलावून त्याच्याशी संभाषण करावे अशी अलेक्झांडरला उत्कट इच्छा झाली. तो वयोवृध्द नि ज्ञानवृध्द ब्राह्मण संन्यस्त नि उल्लिंग अवस्थेत विचरत असे. निरोपावारी तो संन्यस्त ब्राह्मण अलेक्झांडरकडे जाईना. तेव्हा अलेक्झांडरने आपल्या 'सेक्रेटस' नावाच्या अधिकाऱ्याला त्या सर्वसंगपरित्यागी ब्राह्मणाकडे धाडून आज्ञापिले की, 'जे प्रत्यक्ष 'इयूज' देवतेचे (संस्कृत 'युः'चे) पुत्र आहेत त्या जगज्जेत्या सम्राट अलेक्झांडरने तुला बोलाविले आहे. जर तू येण्यास पुन्हा नकार देशील तर तुझा आताच्या आता शिरच्छेद केला जाईल.' ही धमकी ऐकताच तो संन्यासी ब्राह्मण खदखदून हसला आणि उत्तरला की 'अलेक्झांडर हा जसा नि ज्या अर्थी 'इयूज' देवतेचा पुत्र आहे तसा नि त्याअर्थी मीही पण त्या युःचाच पुत्र आहे ! अलेक्झांडरची जगज्जेतेपणाची बढाई ही व्यर्थ आहे. त्याने व्यास नदीचे परतीरही अजून पाहिलेले नाही. त्यापुढे ज्या शूर भारतीयांची राज्ये आहेत आणि त्यांच्याही पुढे ते मगधाचे प्रबळ साम्राज्य आहे त्याच्याशी तोंड दिल्यानंतर जर अलेक्झांडर उरला तर मग तो जगज्जेता आहे की नाही याचा विचार करता येईल ! मला अलेक्झांडर भूमिदान देऊ म्हणतो, धन देऊ म्हणतो, परंतु त्याला जाऊन सांग की, अशा वस्तूंना माझ्यासारखे संन्यस्त ब्राह्मण तुच्छ मानतात. ही माझी मातृभूमी मला जे हवे ते, आई लेकराला देते तितक्या मायेने, मला पुरविते आहे. अलेक्झांडर जर माझे शिर छाटीत असेल तर फार तर माझे शिर नि पिंड ज्या ह्या मातीतून घडले गेले तीतच ते मिसळून जाईल. पण त्याला माझा आत्मा काही छाटता येणार नाही. तो अच्छेद्य, अमर आहे. अलेक्झांडरला सांग की, जे सत्तेचे नि सुवर्णाचे दास असतील आणि जे मृत्यूला भीत असतील त्यांना अशा धमक्या दे ! आमच्यापुढे अलेक्झांडरसारख्या एका मर्त्य मनुष्याच्या अशा धमक्याच पांगुळतात ! कारण खरा संन्यासी ब्राह्मण सुवर्णाने वश होत नाही आणि मरणाला भीत नाही !! मी येत नाही जा !'

३०. डंडामिसने अलेक्झांडरच्या अधिकाऱ्याला दिलेल्या उत्तरातून काही वाक्ये तेवढी वर दिली आहेत. ग्रीक लेखकांनी त्याचे ते बाणेदार उत्तर सविस्तर दिले आहे. Plutarch नेही ह्या कथा वर्णिल्या आहेत. विशेषतः 'डंडामिस'ची वरील कथा देऊन काही ग्रीक लेखकांनी त्याच्या ह्या निर्भय नि बाणेदार उत्तराने थक्क होऊन म्हटले आहे, 'ज्या अलेक्झांडरने अनेक राष्ट्रे जिंकली त्या जगज्जेत्या अलेक्झांडरलाही धूळ चारणारा जर कोणी ह्या जगात भेटला असेल तर तो हा वृध्द नि नागडा उघडा भारतीय ब्राह्मण संन्यासीच होय !!'

अलेक्झांडर ब्राह्मणांना क्रांतिकारक म्हणून फाशी देतो !

३१. ह्या चौकशीत अलेक्झांडरला असेही आढळून आले की, हे संन्यासी योगी नि यति जरी फटिंगासारखे एकटे भटकत असले तथापि त्यांच्या निःसंग, निर्भय नि निःस्पृह वृत्तीमुळेच भारतीय गणराज्यांच्या काय किंवा एकसत्ताक साम्राज्यांच्या काय, राज्यचालकांवर त्यांच्या राजकीय मतांचा अत्यंत प्रभाव पडत असे. भारतीय क्षत्रियांच्या खड्गाच्या धारेइतकीच ह्या संन्यस्त ब्राह्मणांच्या जिभेची धारही तीक्ष्ण असून परकीय ग्रीकांच्या अन्याय्य आक्रमणांची ती तीव्र प्रतिकार करीत होती आणि अलेक्झांडरविरुध्द भारतीय जनतेत प्रकटपणे व गुप्तपणे

प्रक्षोभ पेटवीत चाललेली होती. हे ध्यानी येताच ह्या 'Gymnosophist' तत्त्वज्ञानी वर्गाविषयी अलेक्झांडरला प्रथमप्रथम वाटणाऱ्या जिज्ञासेचे रूपांतर अशा संन्यस्त ब्राह्मणांच्या द्वेषात झाले. तेव्हा अलेक्झांडर अशा काही ब्राह्मणांना पकडून फाशी देऊ लागला. अशा एका ब्राह्मणाचा शिरच्छेद करण्याआधी त्याला जेव्हा विचारण्यात आले, 'तू अमक्या एका भारतीय संस्थानिकाला ग्रीकांविरुद्ध का चिथविलेस ?' तेव्हा त्याने ठासून सांगितले की, 'कारण माझे असे ब्रीद आहे की, जगायचे तर मानाने जगावे, अन्यथा मानानेच मरावे !' (Plutarch LXIV)

३२. पौरव राजाचा पराभव केल्यानंतर अलेक्झांडरला साहजिकच असे वाटले होते की, त्याच्या त्या डोळे दिपविणाऱ्या जयामुळे आजूबाजूच्या गणराज्यांचेही धैर्य आपोआपच खचून जाईल आणि ती प्राजके (Republics) आपण होऊन पटापट शरण येतील. परंतु ही त्याची समजूत बहुतांशी भ्रामक ठरली. तो वितस्ता (झेलम) उतरून जसजसा पुढे जाऊ लागला तसतशी त्याच्या वाटेतील बहुतेक लहानमोठी गणराज्ये त्याच्याशी लढाई देत चालली. रणदेवतेचा निर्णय घेतल्यावाचून ती त्याचे स्वामित्व सुखासुखी मानीनात. ह्यामुळे त्यांतील बहुतेकांना ग्रीकांचे बहुसंख्य नि प्रबळ सैन्य जरी जिंकित चालले होते तरी त्या सतत लढत राहण्याचा ताण ग्रीकांवरही पडल्यावाचून राहिला नाही.

३३. अशा अनेक झुंजार भारतीय गणराज्यांशी झालेल्या लढायांची वर्णने ग्रीक ग्रंथकारांनी दिलेली आहेत. परंतु ती सविस्तरपणे किंवा संक्षेपानेही सांगण्याचा हा प्रसंग नाही. तथापि सारे भारत पादाक्रांत करून थेट मगध सम्राटाचा मुकुट आपल्या डोक्यावर मिरविण्यासाठी आलेल्या त्या प्रबळ लक्ष लक्ष ग्रीक सैन्याशी आणि त्याच्या असामान्य नि जगत्प्रसिद्ध 'देवसेनानी'शी - अलेक्झांडरशी भारतीय स्वातंत्र्यार्थ ज्या ज्या गणराज्यांनी फुटकळपणे का होईना, पण आपापल्यापुरता तुंबळ नि भीषण लढा दिला नि शेवटी अलेक्झांडरला अंगणातूनच परत जाणे भाग पाडले, त्यांच्यातील काही गणराज्यांची नि राज्यांची वेचक उदाहरणे केवळ कृतज्ञतेसाठी तरी सांगितलीच पाहिजेत.

सौभूति नि कठ गणराज्ये

३४. ह्या दोन्ही गणराज्यांची राज्यघटना प्रजासत्ताक होती नि ती स्वतंत्र होती. डायोडोरस हा ग्रीक ग्रंथकार लिहितो की, त्यांच्या हाताखालील सर्व नगरांतील राज्यव्यवस्था नि निर्बंध हे अत्यंत हितकारक नि प्रशंसनीय होते. (They were governed by laws in the highest degree salutary and their political system was admirable.) ह्याचे एक वैशिष्ट्य असे होते की, आपली प्रजा अधिकाधिक बलिष्ठ नि सुंदर निपजत जावी म्हणून प्रजनन हे व्यक्तिविषयक लहरीवर न सोपविता हे एक राष्ट्रीय कर्तव्य जाणून त्यावर राजसत्तेचे नियंत्रण ठेवलेले होते. ते शारीरिक सौंदर्याचे भोक्ते होते. यास्तव त्यांच्यात विवाहाचे वेळी हुंडा घेण्याची चाल नसे. वधू-वरांचे शरीरसौष्ठव, सुंदरता आणि निकोप नि बलिष्ठ संतती उत्पन्न करण्याची पात्रता हे गुण जुळल्यास तो विवाह श्रेयस्कर मानला जाई. त्यांच्या गणराज्यांचे धुरंधर पुढारी निवडण्यातही शरीरसौष्ठव नि बळ ह्या गुणांचाही विचार केला जाई. हे सुप्रजननाचे तत्त्व इतके कठोरपणे त्यांच्या निर्बंधात अनुस्यूत केलेले असे की मुले जन्मल्यानंतर तीन महिन्यांचे आत त्यांची राज्याधिकार्यांकडून शारीरिक परीक्षा केली जाई. जर एखादे मूल

, दुर्धर रोगाने पछाडलेले वा विकृत असले तर त्यास राजाज्ञेने निर्दयतेने मारले जाई.

३५. ग्रीसमधल्या 'स्पार्टा' ह्या प्राजकातही आनुवंश (Heredity) सुधारण्यासाठी असेच निर्बंध असत हे ज्ञात्यांस ठाऊकच आहे.

३६. ह्या सौभूति नि कठ गणांप्रमाणे अगदी कठोरपणे नसली तरी बलिष्ठ नि सुंदर प्रजा व्हावी म्हणून जपणारी आणखी गणराज्ये भारतात असत. वृष्णीगणांतही त्यांचे धुरंधर पुरुष बलिष्ठ नि देखणे असावे असा कटाक्ष ह्या काळच्या फार पूर्वीपासून असे. त्या वृष्णीगणाचा जगद्विख्यात नेता जो श्रीकृष्ण त्याच्या शरीरसौष्ठवाची नि बलिष्ठतेची ख्याती तर अजरामरच झाली आहे ! श्रीकृष्णाचे पुत्रही अतिशय देखणे होते असे पुराणांतून सांगितले आहे.

३७. 'आयुधजीवी' गणराज्ये : पंचनद प्रांतात (पंजाबात) नि सिंधू नदीच्या तटाला लागून थेट तिच्या मुखापर्यंत पसरलेल्या भारतीय गणराज्यांतील अनेक गणराज्यांना आयुधजीवी किंवा शस्त्रोपजीवी म्हणत. त्यांचे वैशिष्ट्य हे असे की, त्या सर्व पुरुषांनाच नव्हे, तर बहुसंख्य स्त्रियांनाही सैनिक-शिक्षण अनिवार्यपणे घ्यावेच लागे. युद्धाचे काळी ते सारे राष्ट्र लढाईवर जाऊ शके. निरनिराळ्या प्रकारची असली तरी त्यांची राज्यघटना मूलतः प्रजासत्ताक असे हे सांगणे नकोच. ती लहानमोठी असली तरी स्वतंत्रपणे नांदत.

३८. यौधेय गणराज्य : या आयुधजीवी वर्गाच्या गणराज्यांत ज्याचे राज्य विस्तृत नि सुपीक प्रदेशावर पसरलेले होते, १८ ते २१ वर्षे वयाच्या प्रत्येक तरुणाने शस्त्रविद्या शिकलीच पाहिजे असा निर्बंध (Law) असल्यामुळे ज्याचा पुरुषवर्ग तर काय, पण बहुसंख्य स्त्रियाही शस्त्रसज्ज असत, ज्याला 'A nation in arms' म्हणून परके इतिहासकारही संबोधितात आणि आपल्या स्वातंत्र्यास्तव जिवावर उदार होऊन लढण्याच्या ज्याच्या कीर्तीमुळे ज्याच्या पराक्रमाचा सर्वांना दरारा वाटत असे ते यौधेय गणाचे राज्य प्रमुखत्वे गणले जाई. ते पंचनद प्रांतातील व्यास नदीच्या खाली पसरलेले होते.

३९. पौरव राजाचा पराभव करून आजूबाजूची गणराज्ये नि डोंगराळ टोळ्यांशी लढत नि ती जिंकित अलेक्झांडर वितस्ता (झेलम) नि चंद्रभागा (चिनाब) ह्या नद्या उतरून व्यास नदी ओलांडण्यासाठी झपाट्याने पुढे येत आहे हे पाहून तिच्या खालच्या तीराला निवासणाऱ्या या पराक्रमी यौधेय गणानेही अलेक्झांडरचे 'शरण येण्याचे' आव्हान धिक्कारून युद्धाची जय्यत सिध्दता चालविली ! इतके झाले, तरी मगध साम्राज्याचा 'सम्राट' म्हणविणाऱ्या पराक्रमशून्य धनानंद महाराजाच्या डोळ्यांवरील गुंगी उतरली नाही. त्या भेकडाने या शूर यौधेय गणाशी शिकंदरला (अलेक्झांडरला) तिकडच्या तिकडेच पादाक्रांत करण्यासाठी कोणतेही सामरिक सहकार्य केल्याचे आढळत नाही. तरीही यौधेयगण आपल्याच बळावर शिकंदराशी लढण्यास सज्ज झाला.

शिकंदराच्या सैन्याने धास्ती खाल्ली !

४०. पंचनदांतील सिंधू, वितस्ता, चंद्रभागा ह्या नद्या ओलांडून अलेक्झांडरचे सैन्य लढत लढत जेव्हा ह्या व्यास नदीच्या काठापर्यंत आले तेव्हा त्यांना त्या नदीच्या पलीकडे असलेले हे यौधेय गणाचे प्राजक ग्रीकांशी आपल्या स्वातंत्र्यरक्षणार्थ लढण्यास सज्ज होऊन ठाकल्याचे कळले. त्याच्या पराक्रमी सैन्यशक्तीची ख्यातीही ग्रीकांच्या कानांवर गेली, त्या यौधेय गणाच्या पुढेच गंगेकाठची मोठमोठी राज्ये लढण्यास सिध्द आहेत ही वार्ताही त्याच्या

कानावर आलेलीच होती. यामुळे आजवर पंचनदात भारतीयांशी लढत लढत आधीच थकवा नि कंटाळा आलेल्या ग्रीक सैन्याची व्यास नदी ओलांडून ह्या पराक्रमी यौधेय गणादिक भारतीया राज्यांशी युध्दे करीत पुढे घुसण्याची छाती होईना !

४१. परंतु त्यांच्या त्या जयिष्णु नि धैर्यमेरू सम्राटाची नि सेनापतीची, त्या अलेक्झांडरची राज्यतृष्णा नि युध्दपिपासा लेशमात्र उणावलेली नव्हती ! व्यास नदी ओलांडून, यौधेय गणास जिंकून थेट मगधापर्यंत पुढे घुसायचेच अशी त्याने ग्रीक सैन्यात घोषणा केली. ह्या त्याच्या हट्टामुळे लढाईस कंटाळलेल्या त्याच्या अगदी निवडक सैन्यात सुद्धा असंतोष माजला. त्या ग्रीक सैन्यातील सैनिक टोळ्याटोळ्यांनी गुप्तपणे पुढे जाण्यास स्पष्टपणे नकार द्यावयाचा म्हणून ठराव करू लागले. अलेक्झांडरला ते अजिंक्य नि प्रत्यक्ष 'इयू' देवतेचा पुत्र म्हणून मानीत आले. पण त्याच्या राज्यतृष्णेचा त्यांना आता अगदी उबग आला. ही ग्रीक सैन्यातील असंतोषाची जाणीव अलेक्झांडरला होताच त्यांना उत्तेजविण्यासाठी त्याने त्यांच्यासमोर एक भाषण केले. तो म्हणाला, 'ग्रीसचें सैन्य अजिंक्य आहे ही तुमची जगभर गाजवणारी कीर्ती ! तिला अशी काळोखी ! भारतात शिरल्यानंतर तुम्ही आजवर ज्या लढाया लढलेत नि जय मिळविलेत ते लहानसहान शत्रूंशी गाठ पडली तेव्हा होते. आता मोठमोठ्या शत्रूंना तोंड द्यावयाचे आहे. व्यास नदीच्या पलीकडेच हे एक आयुधजीवी गणराज्य शरण न येता तुमच्याविरुद्ध दंड थोपटून रणांगणात उतरले आहे ! त्यांची खोड मोडून पुढे असलेल्या गंगेच्या काठच्या अत्यंत सुपीक राज्यांना जिंकून, आपल्या ग्रीसच्या दिग्विजयाचा डंका साऱ्या जगात गाजविलाच पाहिजे !'

४२. पण अशा आशयाच्या चेव आणणाऱ्या अलेक्झांडरच्या भाषणाचा परिणाम त्याने अपेक्षिला होता तसा न होता अगदी उलट झाला. आज आपण लढलो त्यापेक्षा अधिक भीषण संग्राम आपणास लढावे लागणार आहेत, हे स्वतः अलेक्झांडरनेच सांगितल्यामुळे त्याच्या ग्रीक सैन्याच्या हृदयात धडकीच भरली. डॉ. जयस्वाल आपल्या "Hindu Polity" ग्रंथात लिहितात : 'The Greek army refused to move an inch forward to face the (Bharatiya) nations whose very name, according to Alexander struck his soldiers with terror.'

४३. आपले ग्रीक सैन्य थकल्यामुळे यौधेयगणाशी तत्काळ लढण्याच्या भयामुळे नि पुढील सर्वच कटकट टाळण्यासाठी व्यास नदी उतरण्यास स्वच्छ नकार देत आहे हे पाहताच प्रत्यक्ष आपली अवज्ञा केल्याविषयी अलेक्झांडर संतापला. पण तो जसा धुरंधर योद्धा होता तसा धूर्त कारस्थानीही होता. काळवेळ ओळखून संतापाचे भरात काही एक झटकन न करता अलेक्झांडर वैतागासरशी एकदम आपल्या तंबूत गेला. कोणाशीही बोलेनासा झाला. तीन दिवसपर्यंत तो तंबूबाहेर आलाच नाही. विचारपूर्वक त्याने एक निराळीच योजना मनातल्या मनात ठरविली. नंतर त्याने सर्व ग्रीक सैन्यास एकत्र जमविले आणि तंबूबाहेर येऊन त्याला म्हणाला, 'व्यास नदी उतरून पुढे जायचा बेत मी सोडून दिला आहे. आता ग्रीसला परत जावयाचे !' या वाक्यासरशी शिकंदरच्या सैन्यास अर्थातच 'आनंदीआनंद' झाला ! शिकंदर पुढे म्हणाला, 'पण मागे परत फिरायचे कसे ? सरळ पाठ फिरवून आल्या मार्गे जाऊ लागलो तर आपण जिंकलेलेच हे सारे भारतीय जानपद 'जितं जितं' करीत बंड करून उठेल. आपण घाबरलो आहोत असे समजतील ! तेव्हा पाठ दाखवून, आलेल्या भूमीमार्गे परत न फिरता आपण किंचित् तिरपे वळावे. सिंधू नदीतून वाट काढीत समुद्राकडे जावे नि मग समुद्रमार्गे

इराणास परत जावे. पुढे पुन्हा जेव्हा भारतात आपण येऊ तेव्हा गंगेकडील राज्येही जिंकून आपण आपला भारताचा दिग्विजय पुरा करू !!'

४४. अलेक्झांडर म्हणाला खरा की 'पुन्हा जेव्हा आपण भारतावर चालून येऊ'.. पण हे ग्रीक सेनापते, पुढे म्हणजे केव्हा ? गंगेकडील राज्ये जिंकण्याचे तर राहोच, पण आज तू ही भारताची सीमारेषा जिंकली आहेस तीच मुळी तोवर तुझ्या साम्राज्याचे जू झुगारून देऊन स्वतंत्र झालेली नसेल तर ? नव्हे, त्या तुझ्या 'पुढे'च्या आधीच तूच मुळी बेपत्ता झालास तर ? 'झ्यू'चे कुल सुध्दा बोलता बोलता काळाचा ग्रास होऊ शकते मग ग्रीसचे का असेना !

४५. भारतावर पुन्हा चालून येणाऱ्या अलेक्झांडरच्या धमक्यांची जर त्या भारतीय 'Gymnosophist' यतींनी नि योग्यांनी अशी टिंगल उडवली असेल तर ती काही अस्थानी ठरत नाही !

अलेक्झांडरची पीछेहाट

४६. तोंडाने काहीही वल्गना करीत राहिला तरी व्यास नदीपलीकडील यौधेयादि भारतीय दळभारांच्या पराक्रमास ग्रीक सैन्य भ्याले म्हणून व्यास नदी उतरण्याची अलेक्झांडरची छाती झाली नाही ! भारतीय पराक्रमाने त्याच्या चढाईची रग जिरविली म्हणून अलेक्झांडरला मागे फिरणे भाग पडले. ते स्वेच्छेने मागे परतणे नव्हे, तर ती भारतीयांपुढे हतबल ग्रीकांची पीछेहाट होती. हे ऐतिहासिक सत्य छपविण्यासाठी जे काही ग्रीक किंवा युरोपियन इतिहासकार लिहितात की 'जर शिकंदर व्यास नदी उतरून पुढे गेला असता तर यौधेय गणाचाच काय पण मगधाचाही पराभव करू शकता. यौधेयांनी प्रत्यक्ष रणांगणातच लढून काही कुठे पराभव केलेला नाही.' अशा जर-तरच्या वल्गनांनी यौधेयादिकांच्या भारतीय रणप्रतापाच्या वतीने ह्या प्रकरणी तरी असे प्रत्युत्तरता येईल की,

'का कथा बाणसंधाने ज्याशब्देनैव दूरतः ।

हुंकारेणैव धनुषः स हि विघ्नन् व्यपोहति ॥'

४७. जो शत्रू आमच्या नुसत्या धनुष्यांच्या टणत्कारासरशीच भयभीत होऊन पळ काढतो त्याच्याशी लढायचे काय कपाळ !

४८. पुन्हा अलेक्झांडरच्या ह्या ग्रीक सैन्याची प्रत्यक्ष रणांगणात लढण्याची खुमखुमीही मगधादिक भारतीयांचा रणप्रताप पुढे जिरविणार आहे ! युध्दाच्या आखाड्यांत उतरतोच आहे तो चंद्रगुप्त; थोडे थांबा.

अलेक्झांडर एक बलाढ्य नौदल उभारतो

४९. व्यास नदीवर त्याच्या सैन्याची पीछेहाट होताच सिंधुनदीतून समुद्राकडे ससैन्य निघून जाण्यासाठी शिकंदरने पांच-सहाशे रणतरी बांधून एक बलाढ्य नौदल (आरमार) उभारले. त्यावर त्याचे सहस्रावधी ग्रीक सैन्य शस्त्रास्त्रांनिशी सज्ज करून त्याने चढविले आणि तो सिंधु नदीतून परतू लागला. या जलप्रवासाच्याच आगेमागे शिकंदरने बाबिलोनिया येथून मागविलेली त्याची नव्या दमाची दोन ग्रीक सैन्येही त्याला येऊन मिळाली. त्यामुळे त्याचे थकलेले जुने ग्रीक सैन्यही उल्हसित झाले.

५०. परंतु इकडे शिकंदरची पीछेहाट झालेली पाहून त्याने जिंकलेल्या गांधार ते व्यास नदीपर्यंत भारतीय जानपदात आतून आतून ग्रीससत्तेविरुद्ध मोठे षड्यंत्र चालू झाले. पण

त्याचा उल्लेख पुढे येईल. इथे इतके सांगणे पुरे आहे की, 'मी परत येणार आहे तेव्हा पाहून घेईन !' ह्या अलेक्झांडरच्या धमकीला एक राजकारणी बागुलबोवा समजून शिकंदर सिंधुनदीच्या ज्या मार्गाने परत जाणार होता त्याच्या उभय तीरांवर पसरलेल्या लहानमोठ्या भारतीय गणराज्यांनी त्या ग्रीक सैन्याचा शक्यतो सशस्त्र सामरिक प्रतिकार करावयाचे ठरविले. पण तो ज्या त्या स्वतंत्र गणराज्याने ज्याच्या त्याच्यापुरता फुटकळपणे घेतलेला निर्णय होता. सर्वांनी मिळून संघटितपणे एकाधिपत्याखाली शिकंदरशी लढलेले ते संयुक्त युद्ध नव्हते. त्यामुळे मागे गांधार नि पंचनदात झाले तसे एकेका भारतीय गणराज्याला गाढून शिकंदरचे संघटित सैन्य लढत लढत पुढे जाऊ शके. ह्या भारतीय सैन्याशी या फुटकळ लढाया झुंजवीत राहण्याने जरी शिकंदरची हाडे खिळखिळी होत तरी त्याचा निःपात असा होऊ शकत नसे. ज्या त्या स्वतंत्र गणराज्याने आपल्यापुरते लढण्याच्या ह्या फुटीर प्रवृत्तीला काही तुरळक अपवादही घडले. त्यांपैकी शत्रुपक्षाकडील ग्रीक इतिहासलेखकही ज्यांची तोंड भरून प्रशंसा करतात आणि ग्रीक इतिहास जन्मभर विसरणार नाही असा एक तडाखा ज्याने समरांगणात शिकंदरला लगावला त्या दोन गणराज्यांना तरी येथे उल्लेखिले पाहिजे.

मालव आणि शूद्रक गणराज्य०

५१. ही दोन्ही गणराज्ये सिंधूच्या तटावर प्रत्येकी स्वतंत्रपणे नांदत होती. दोन्हीही संपन्न, शूर, लोकसत्ताक नि अत्यंत स्वाभिमानी असत. त्यातही मालवगण हा प्राचीन कालापासून विख्यात असे. त्याचे राज्य विस्तृत होते. ह्या गणांत केव्हा वैरही येई. तथापि जेव्हा शिकंदराचे बलाढ्य नौदल वाटेत आडवे येईल, त्या त्या फुटकळ भारतीय संस्थानांशी लढत सिंधू नदीतून वाट कापीत चालले, तेव्हा त्या दोन्ही गणांतील राजकारण्यांनी तोवर फुटकळपणे लढण्यात स्वतंत्र भारतीय गणराज्याची जी राष्ट्रघातक भूल होत होती ती सुधारण्याचा निर्धार केला. त्यांनी स्वतंत्रपणे न लढता दोन्ही गणराज्यांचे सैन्य एकत्र करून एकाच नेतृत्वाखाली लढण्याचे ठरविले. केवळ सैन्यच नव्हे, तर आपले जुने वैर विसरून त्या गणराज्यांतील नागरिकांनी आपले राष्ट्रीय नि सामाजिक जीवनही एकात्म करण्यासाठी परस्परांत शरीरसंबंध घडवून आणले. जातीत जात मिसळून जावी, एकरक्त, एकबीज व्हावे, ह्यासाठी परस्परांत त्यांचा मोठा सामुदायिक विवाहसमारंभ झाला, न्यूनतः एक सहस्र मुली एकमेकांत देऊन घेऊन परस्परांतील वरांशी त्यांची लग्ने लागली गेली !

५२. मालव शूद्रकांच्या ह्या संयुक्त सैन्याचा ग्रीकांशी तुमुल संग्राम चालू असता ह्या गणराज्यांतील एका महत्त्वाच्या नगराला शिकंदराने वेढा घातला. त्या नगराचे नक्की नाव निश्चितपणे आढळत नसले तरी ते राजधानीचे किंवा तशाच महत्त्वाचे नगर असले पाहिजे. ते गणराज्यीय नगर अटीतटीने लढत राहिल्याने ग्रीक सैन्याचा वेढा रेंगाळत राहिला. तापट स्वभावाच्या अलेक्झांडरला हे सहन झाले नाही. त्याने शिड्या लावून शत्रूच्या तटावर सरळ चढून जाण्याची आज्ञा ग्रीक सैन्यास देण्याचे योजिले.

५३. पण मागे व्यास नदी ओलांडण्याचे वेळी झाले त्याप्रमाणे याही वेळी ग्रीक सैन्यात शिकंदराविषयी असंतोष माजत चाललेला होता. नवी युद्धे टाळण्यासाठी पीछेहाट पत्करून ग्रीक सैन्य सिंधू नदीतून घरी जाण्यासाठी परतले होते. पण त्या सिंधू नदीच्या जलमार्गाने ठिकठिकाणी त्यांना भारतीयांशी लढे द्यावे लागले. आणि शिकंदराने राज्यतृष्णेपायी धरलेले आक्रमक धोरण सोडले नाही तर जिवावरच्या लढाया आणखी पुढे लढाव्या लागणारच !

ह्या प्रबळ अशा मालव-शूद्रकांशी छेडलेल्या युध्दामुळे तर ग्रीक सैन्याची सहनशक्ती तुटेली ताणली गेली होती. म्हणून त्यांच्यातील असंतोष शिगेला पोचून शिकंदरची उघड उघड अवज्ञा करावी अशी बंडखोरीची कुजबूज होऊ लागली.

५४. When the Macedonian soldiers found that they had still on hand a fresh war in which the most warlike nations (गण) would be their antagonists, they were struck with unexpected terror and began again to upbraid the king in the language of sedition. (Curtius as quoted in 'Hindu Polity')

५५. तथापि शेवटी शत्रूच्या वेढ्यास भीक न घालणाऱ्या त्या भारतीय नगरावर त्याच्या तटास शिड्या लावून शत्रूच्या माऱ्यास न भिता सरळ आत उडी घेण्याची धाडसी आज्ञा अलेक्झांडरने सोडली. आपले ग्रीक सैन्य तसे साहस करण्यास अळंढं करते आहेसे पाहून तटास लावलेल्या एका शिडीवर तो ग्रीकांचा अतुल पराक्रमी सेनापती शिकंदर स्वतः चढू लागला. त्या दृश्यासरशी ते सारे ग्रीक सैन्यही अकस्मात् उत्तेजित होऊन शिड्यांवर भरभर चढू लागले. तट चढून जाताच स्वतः अलेक्झांडरने तटावरून जी उडी घेतली ती थेट खाली त्या नगराचे आतल्या रणभूमीतच होय ! मागोमाग ग्रीक सैन्यही तटावरून उड्या घेत नगरात घुसले. भारतीय सैन्यात नि ग्रीक सैन्यात एकच रणधुमाळी उसळली !

५६. इतक्यात -

५७. इतक्यात एका भारतीय वीराने भात्यातून एक विषारी शर काढून धनुष्याच्या प्रत्यंचेस जोडला आणि जिथे सेनापतिपदाचे सोनेरी शिरस्त्राण घालून, तुंबळ रण घुमवीत, पुढे घुसणाऱ्या ग्रीक सैन्यात त्यांचा सम्राट सेनापती अलेक्झांडर तळपत होता, ते लक्ष्य साधून त्या भारतीय वीराने (ज्याचे नावही उपलब्ध नाही त्याने) तो अमोघ शर सोडला.

५८. तो शर नव्हता तर भारताचा मूर्तिमंत सूडच होता ! पंतांचे आर्यत किंचित जुळवून बोलायचे तर

'तो शर गरधरवरसा पविसा रविसा स्मरारिसायकसा ।

म्लेंच्छहृदंतरी घुसला वल्मीकामाजि नागनायकसा ॥'

त्या बाणाने घायाळ होऊन अलेक्झांडर रक्ताच्या थारोळ्यात कोसळला

५९. भारतीय वीराने प्रबळपणे सोडलेला तो बाण नेमका शिकंदरच्या वक्षःस्थळी घुसला. त्यासरशी मर्च्छित होऊन शिकंदर खाली कोसळला. हे पाहताच एका ग्रीक सैनिकाने आपल्या ढालीखाली त्यास झाकून घेतले. अलेक्झांडर रणात पडला, मर्च्छित झाला, असा एकच विसंगत हाहाकार ग्रीक सैन्यात उडाला. कडोनिकडीने ग्रीकांनी रक्ताच्या थारोळ्यात पडलेल्या अलेक्झांडरला रणातून तसाच बाहेर काढून आपल्या शिबिरात नेले. तिथे मोठ्या प्रयासाने त्याच्या वक्षःस्थलात घुसलेला त्या भारतीय वीराचा तो भीषण बाण उपटून काढला गेला. अलेक्झांडर जसजसा शुध्दीवर येऊ लागला तसतसा ग्रीक सैन्याच्या जिवात जीव येऊ लागला. कित्येक दिवस तो घाव भरून येण्यास लागले. तोपर्यंत शिकंदर अंथरुणास खिळून होता.

६०. पण तिकडे हां हां म्हणता बाबिलोन ते ग्रीसपर्यंत या घटनेची पहिली बातमी हीच गेली की, युध्दात भारतीय बाण लागून शिकंदर ठार झाला ! नि यामुळे गांधार नि

इराणच्या काही भागात बंडेही झाली. पुढे 'शिकंदर घायाळ झाला नि आता बरा आहे' ही बातमी पोचल्यावर स्थिरस्थावर झाले.

६१. आणि त्या वृत्तासरशी भारतात नि विशेषतः त्या वीर्यशाली मालव-शूद्रक गणराज्यात कृतकृत्यतेची धन्यता वाटली असल्यास ते साहजिकच होते. भारतीय पौरव राजाला लढाईत ग्रीकांनी जेव्हा घायाळ केले होते तेव्हा त्याचा अलेक्झांडरला इतका गर्व झाला होता की त्याने ते चित्र ठसविलेले एक नवे नाणे स्वतःचे दर्पाचे स्मारक म्हणून पाडले होते. ते आजही पाहावयास मिळते. भारताच्या त्या अपमानाचे उट्टे आज त्या ग्रीकांच्या राजालाही रणांगणात अक्षरशः लोळवून भारतीय वीरांनी काढले ! भारताचे रक्त सांडणाऱ्या त्या म्लेंच्छसम्राट अलेक्झांडरला त्याचे स्वतःचे रक्त सांडून भारतीय वीरांनीही वैयक्तिक दंड भोगावयास लावला !

६२. भारतीय बाण ज्याच्या वक्षःस्थळास भेदून आत रुतलेला आहे नि त्यामुळे जो रणांगणात स्वतःच्या रक्ताच्या थारोळ्यात मर्च्छित पडलेला आहे अशा अलेक्झांडरचे चित्र ठसविलेले एखादे नवे सोनेरी नाणे मालव-शूद्रक गणानेही पाडावयास हवे होते ! पाडले असेलही क्वचित् !

६३. अलेक्झांडरच्या आजवरच्या अत्याचारी रणनीतीप्रमाणे जी त्यास विरोधतील त्या त्या संस्थानांचा तो बहुधा निर्दयपणे निःपात करित आला होता. पण अरेस कारे म्हणून हटकणारा प्रतिवीर भेटताच आपले काम साधून घेण्यासाठी सुतासारखा सरळपणा दाखविण्याच्या कलेतही तो निष्णात होता ! त्याची प्रकृती बरी होताच मालव-शूद्रकांच्या संयुक्त सेनापतीशी उद्दंड भाषा न योजता त्याने शस्त्रसंधीचे बोलणे लावले. हा संधी करण्यासाठी त्या संयुक्तगणाचे शंभर प्रतिनिधी निवडले गेले होते. त्या सर्व भारतीय प्रतिनिधींच्या सन्मानार्थ अलेक्झांडरने आपल्या शिबिरात एक मोठ्या थाटाचा समारंभ करण्याचे ठरविले. मालव-शूद्रांचे ते शंभर प्रतिनिधी ग्रीकांचे शिबिरात येताच त्यांचे भव्य स्वागत करण्यात आले. त्या प्रसंगाची मोठी, सुरस नि सविस्तर वर्णने निरनिराळ्या ग्रीक इतिहासकारांनी दिलेली आहेत. पण स्थलाभावी इथे त्यांचा अगदी संक्षिप्त उल्लेख तेवढा केला आहे. ग्रीकांनाही असाधारण (Uncommon) वाटावे असे भरपूर उंचीचे, धष्टपुष्ट नि डौलदार शरीराचे, भरजरी मूल्यवान वेश नि रत्नामोत्यांचे अलंकार परिधान केलेले असे ते शंभर भारतीय वीर पुरुष प्रत्येकी आपल्या सुदृढ नि सालंकृत सोनेरी रथात बसून आलेले होते. त्यांचेसमवेत उत्तम नि मूल्यवान साज चढविलेले हत्तीही होते. ग्रीकांना हत्तीचे नेहमीच मोठे आकर्षण वाटे.

६४. ह्याच प्रतिसर्पध्यांनी आपल्या स्वतःवर प्राणसंकट आणलेले होते याची जाणीव मनांत सलत असताही त्या समारंभात अलेक्झांडरने वीरोचित उदारमनस्कता दाखवून आपल्याही राजवैभवाचे प्रदर्शन केले. त्या प्रतिनिधीमंडळातील शंभर प्रतिनिधींसाठी भोजनसमारंभाचे वेळी सोन्याची शंभर पीठे हारीने मांडली होती. उंची मद्यांची नि पक्वान्नांची रेलचेल उडाली. निरनिराळ्या क्रीडोत्सवांची आणि गायनवादननर्तनादि समारंभांची लयलूट झाली. शेवटी अलेक्झांडरचा नि त्या मालव-शूद्रकांच्या संयुक्त गणराज्यांचा संयुक्त संधि झाला.

६५. त्या काळच्या ग्रीक लेखकांच्या या संधिसंबंधात विसंगत वर्णनांतून जो काही समन्वय लागतो तो इतकाच की, या संयुक्त गणराज्यांशी चाललेले युद्ध ग्रीकांनी नि भारतीयांनी उभयपक्षी बंद ठेवण्याचे मान्य केले आणि ह्या मालव-शूद्रकांच्या गणराज्यांनी सिंधु

नदीतून परतणाऱ्या अलेक्झांडरच्या नौदलाला कोणताही उपद्रव होऊ देऊ नये हे त्या संयुक्त गणराज्यांनी मान्य केले. या दोन गणराज्यांपैकी मालव गणराज्याच्या पराक्रमी अस्तित्वाचा उल्लेख भारताच्या पुढच्या इतिहासात शक्यूर्वीच्या म्लेंच्छसत्तेशी झालेल्या युद्धातही वारंवार येणारा आहेच. त्यावरून ते मालवगणराज्य पुढे अनेक शतके भरभराटीत होते हे सिध्द करीत बसण्याचे कारणच उरत नाही.

६६. भारतीय प्रतिकारकांच्या आणखी काही वीरकथा, त्या प्रकरणीच्या स्थल-कालाचा स्पष्ट उल्लेख नसताही ग्रीक लेखकांनाही वर्णिल्यावाचून राहवले नाही. त्यापैकी दोन-तीन तरी येथे उदाहरणार्थ देऊ.

६७. 'मागासा' येथील छापा : मासागा येथे अलेक्झांडरच्या हाती सात सहस्र भारतीयांची एक सशस्त्र टोळी सापडली. तीत अनेक स्त्रियाही होत्या. अलेक्झांडरने त्यांस सांगितले की, जर तुम्ही माझ्या सैन्यात भरती व्हाल आणि माझ्या स्वारीत माझ्या भारतीय शत्रूंशी लढाल तर मी तुम्हांस जीवदान देतो. नाहीतर सर्वांना कापून काढीन किंवा दास-दासी म्हणून धरून नेईन. त्या टोळीतील पुढार्यांनी ती अट मान्य केली. पण विनंती केली की त्या सर्वांचे एकमत व्हावे म्हणून विचारविनिमयासाठी त्यांना एक रात्र अवधि द्यावा. त्याप्रमाणे शिकंदराने त्यांना अवधि दिला आणि ग्रीकांच्या शिबिरासमोर नऊएक मैलांच्या अंतरावरील टेकडीवर रात्रभर वसती करण्यास जाऊ दिले. व्हिन्सेंट स्मिथ आपल्या इतिहासात लिहितो की, "The Indians being unwilling to aid to foreigners in the subjugation of their country-men desired to evade the unwelcome obligation." ह्यामुळे स्वतःचा जीव वाचावा म्हणून ग्रीकांसारख्या परराष्ट्रीय शत्रूंना मिळून आपल्या राष्ट्राला पारतंत्र्यात ढकलण्यासाठी लढण्याचे पापी कृत्य केव्हाही करावयाचे नाही असे त्या भारतीयांनी त्या रात्रीच्या गुप्त बैठकीत ठरविले आणि भल्या पहाटेसच ग्रीकांचा डोळा चुकवून तिकडच्या तिकडे निसटून जाण्याचा त्यांनी कट केला. विसाव्यासाठी मग ते थोडा वेळ निजले. पण त्यांच्या त्या कटाची बातमी तत्काल शिकंदरला कळली. त्यासरशी त्याने ग्रीक सैन्यास घेऊन त्या निद्रिस्त भारतीय दलावर अकस्मात छापा घातला आणि एकदम कापाकापीस आरंभ केला. तेव्हा त्या सात सहस्र भारतीयांत एकच हाहाकार झाला ! पण थोड्याच वेळात ते सावध झाले. त्यांनी आपापली शस्त्रे उपसली. मध्ये पोकळ असा एक गोल व्यूह रचला. त्या पोकळीत स्त्रिया नि मुले घातली आणि ते सारे भारतीय वीर शत्रूवर तुटून पडले. अनेक स्त्रियाही आघाडीवर राहून ग्रीकांशी बेभान झुंजताना आढळत होत्या. शेवटी ग्रीकांच्या बहुसंख्य सैन्याकडून ठार मारले जाईतो ते भारतीय वीर आपल्या राष्ट्राच्या स्वातंत्र्यास्तव झुंजत राहिले !

६८. "The gallant Defenders met a glorious death which they would have disclaimed to exchange for a life with dishonour." (Early History of India by V. D. Smith, Page ५१)

६९. अग्रश्रेणी : ह्या भारतीयांच्या लहानशा पण स्वतंत्र प्राजकानेही शरण न जाता शिकंदराचे प्रचंड नौसैन्य सिंधूनदीतून परत जात असता क्षात्रधर्मानुसार त्याच्याशी प्राणांतिक संग्राम केला. त्यांच्या राजधानीवर ग्रीक सैन्य चालून आले तेव्हा त्या भारतीय लढवऱ्यांनी मार्गोमार्गी आडोसे उभारून मान्याची स्थले निर्मिली आणि पावलोपावली अशी लढत दिली की शिकंदरला त्याच्या स्वतःच्या ग्रीक सैनिकांचे बळी दिल्यावाचून त्या नगरात प्रवेश करता आला नाही. शेवटी 'According to Curtius when those brave fellows could not

further resist the odds, they (the Agrashrenees) set their houses on fire and their wives and children and all threw themselves into the flames !' कर्टिस हा युरोपियन ग्रंथकार लिहितो की, ग्रीकांच्या बहुसंख्य सैन्याला हटविणे जेव्हा अशक्य झाले तेव्हा त्या झुंजार अग्रश्रेणींनी आपल्या साऱ्या घरादारांना आग लावून दिली आणि त्यांच्या शूर स्त्रिया, मुले-मुली सर्वजण त्या ज्वालाकल्लोळात उड्या घेऊन भस्मसात झाले ! म्हणजे आजच्या भाषेत त्यांनी जोहार केला.

हाच तो जोहार !! = जय हर !

७०. आपल्याकडे सर्वसामान्यपणे असे समजले जाते की 'जोहार'ची ही तेजस्वी चाल राजपुतात तेवढी प्रचलित असे. परंतु ग्रीक लेखकांनी वरील अग्रश्रेणीसारख्या पराक्रमी लोकांची जी उदाहरणे आश्चर्यचकित होऊन दिली आहेत त्यावरून हे उघड होते की, रजपूत ह्या नावाचाही उदय होण्यापूर्वीपासून आपल्या भारतीय योद्ध्यांच्या वर्गातून ही 'जोहार'ची तेजस्वी परंपरा चालत आलेली आहे. 'जोहार' हा शब्द अलीकडचा. तो 'जय हर !' ह्या रणघोषणेपासून निघाला असावा. विलय, मरणमारणाचे थैमान चालत असलेले रणांगण, याची भारतीय देवता हर ! महादेव ! म्हणूनच 'जय हर' ही तुमुल रणगर्जना करीत भारतीय सैन्ये बेभानपणे लढत. मराठ्यांचीही युद्धगर्जना होती 'हर हर महादेव' हीच ! लढण्याची पराकाष्ठा केली असताही जेव्हा जेव्हा परधर्मीय वा परराष्ट्रीय अशा आततायी शत्रूच्या हातून सुटण्याची सारी शक्यता नष्ट होई, तेव्हा पाडाव होऊन त्या परशत्रूच्या सत्तेखाली त्यांच्या दास-दासी होऊन किंवा परधर्म स्वीकारून जिवंत राहण्यापेक्षा स्वधर्म, स्वराष्ट्र, स्वत्व यांच्या सन्मानरक्षणास्तव स्वयं-हौतात्म्य पत्करणारे असे आमच्या भारतीय युद्धतंत्राचे हे अग्न्यस्त्र, हा जोहार, हेच अंतिम नि अमोघ अस्त्र असे ! लढाऊ वयाचे सर्व वीर पुरुष रणांगणात शत्रूस मारीत मारीत मारले जाताच त्यांच्या शतावधी वीरांगनांनी आपली मुलेबाळे छातीशी कवटाळून आपणच पेटवून दिलेल्या अग्निनारायणाच्या ज्वालाकल्लोळात 'जय हर ! जय हर !' गर्जत पटापट उड्या टाकून भस्मसात् होऊन जायचे ! याचे नाव जोहार ! ही तोंडाची गोष्ट नाही. वीरश्रीची, पराक्रमाची, स्वत्ववरक्षक क्षात्रधर्माची प्राणांतिक पराकाष्ठा आहे ती !

७१. ज्यांनी ज्यांनी अशा जोहाराच्या अग्निकल्लोळांची कवचे धारण केली त्यांना त्यांना बाटविण्याची, दास करण्याची, स्पर्श करण्याची सुध्दा शक्यता त्यांचा पाठलाग करीत येणाऱ्या एखाद्या शिकंदराला, अल्लाउद्दिनला, सेलिमला तर काय पण सैतानाला सुध्दा उरलेली नसते ! त्या अग्निकल्लोळाच्या कक्षेत येताच त्या चटक्यासरशी तो शत्रू हतबल, हताश, हिरमुसला होतो !

७२. भारतात लढत असता काही ठिकाणी ग्रीक सैन्याच्या हाती पडण्याची मानहानी सोसण्यापेक्षा जेव्हा भारतीय वीर-वीरांगनांनी असे अंतिम रणक्रंदन करून सांघिक अग्निप्रवेश केले तेव्हा ते अद्भुत दृश्य पाहून ग्रीकांची सैन्ये आश्चर्यचकित झाल्याची जी वर्णने आहेत, त्यातच वरील 'अग्रश्रेणी' ह्या शूर जनपदाचीही गणना होते.

७३. **ब्राह्मणक जानपद :** शेवटी अलेक्झांडरचे नौदल असे लढत लढत जेव्हा सिंधू नदीच्या मुखापाशी आले तेव्हा तिथे असलेल्या भारतीय स्वतंत्र गणराज्याशी त्याची गाठ पडली. ही गणराज्ये किंवा 'जनपदे' स्वतंत्र नि शूर असली तरी लहान लहान होती. अलेक्झांडरच्या बहुसंख्य नि बलाढ्य सैन्याशी समबलाने लढू शकेल असे त्यांच्यात कोणीही

'ब्राह्मणक' जनपदाने शरण न जाता ह्या परराष्ट्रीय शत्रूशी दोन हात करावयाचे ठरविले. पाणिनी ज्या 'ब्राह्मणको नाम जनपदः'चा उल्लेख करतो, तेच हे जनपद होय असे डॉ. जयस्वाल म्हणतात. मागे पंचनदात लढत असतानाच या 'Philosophers' वर्गावर अलेक्झांडरने कसा डंख धरलेला होता ते वर सांगितलेलेच आहे. त्याच ब्राह्मणवर्गाचे हे छोटेसे राज्य आहे हे ऐकताच अलेक्झांडरने त्यांच्यावर विशेष कडकपणे सूड उगविण्याचे ठरविले. अलेक्झांडरवर लिहिलेल्या आपल्या चरित्रात Plutarch म्हणतो : 'These philosophers were specially marked down for revenge by Alexander as they gave him no less troubles than the mercenaries, they reviled the princes who declared for Alexander and encouraged free states (in India) to revolt against his authority.' त्या छोट्याशा जनपदाने स्वराष्ट्राच्या स्वातंत्र्यास्तव मोठ्या बाणेदारपणाने ग्रीकांशी शेवटपर्यंत झुंज दिली.

७४. **पट्टनप्रस्थ** : ज्याला आज मुसलमान सिंध हैद्राबाद म्हणतात त्या नगराला त्याकाळी पट्टनप्रस्थ म्हणून म्हणत. संस्कृतमध्ये समुद्रकाठच्या किंवा मोठ्या नदीमुखांचे काठी असलेल्या नगरांना बहुधा पट्टन म्हणत. पट्टन म्हणजे इंग्लिश 'Port'. क्वचित हा इंग्लिश Port शब्द, त्या संस्कृत शब्द पट्टन शब्दापासून आलेला असावा. शिकंदर अगदी समुद्राचे सन्निध येऊ लागला तेव्हा हे पट्टनप्रस्थाचे लहान राज्य शिकंदरला शरण जाण्यासही मान्य नव्हते आणि त्याच्या बलाढ्य सेनेशी लढण्याचे सामर्थ्य आपल्यात नाही हेही ते जाणून होते. यास्तव त्या जनपदाने तिसरी एक तोड काढली. त्या साऱ्या जनपदाने सामुदायिक देशत्याग केला नि घरदार, मत्ता नि मातृभूमी अशा सर्वस्वास अत्यंत दुःखित हृदयाने सोडून ते स्वातंत्र्यप्रिय जनपद देशांतरी जाऊन निवसू लागले.

सिंधुसागरास पोचताच शिकंदर स्वदेशास परततो

७५. सिंधुनदी समुद्रास मिळते त्या समुद्रभागास 'सिंधुसागर' हे नाव देणे उचित होय. जसे तिकडे आपल्या पूर्वेस 'गंगासागर' हे परंपरागत नाव आहे तसेच इकडे आपल्या पश्चिमेस 'सिंधुसागर' हे जोडनाव खुलून दिसते.

७६. शिकंदराचे नौदल सिंधुसागरात पोचताच शिकंदराने आपल्या सैन्याचे दोन भाग केले. एक भाग आज ज्याला बलुचिस्थान म्हणतात त्या बाजूने भूमार्गाने इराणकडे परत धाडला. शिकंदराचे सारेच सैन्य भारताच्या स्वारीत दमून भागून त्रासून गेलेले होते. त्यातही त्याकाळी बलुचिस्थानाकडील हा भाग अतिबिकट, अरण्यमय नि त्या ग्रीकांना अज्ञात असल्यामुळे शिकंदराचे तिकडून गेलेले सैन्य कसे तरी पडत झडत इराणास जाऊन पोचले. इकडे आपल्या सैन्याचा दुसरा भाग स्वतःसमवेत घेऊन इ.स.पू. ३२५ च्या वर्षी शिकंदर समुद्रमार्गाने इराणास जाऊन पोचला. पूर्वीचे सारे इराणी साम्राज्य अलेक्झांडरच्या साम्राज्यातच आता मोडत असल्यामुळे तेथील आपली राजधानी जी बाबिलोन तिथे तो परत गेला, पण तेथून दोन वर्षांपूर्वी भारतावर चालून येण्यासाठी जेव्हा तो वीरश्रीच्या अवसानात 'भारतीय सम्राट' म्हणून मिरवीत परत येण्यासाठी निघाला होता तसा काही बाबिलोनला परत येऊ शकला नाही ! भारतसम्राटासारखा तर नव्हेच, पण सम्राटासारखासुद्धा नाही. तर तो परत आला एखाद्या दमून भागून मनोभंग होऊन अर्ध्याच स्वारीवरून परत आलेल्या एखाद्या सेनापतीसारखा !

इराणी साम्राज्यासारखे भारतीय साम्राज्य कोपराने खणता आले नाही !

७७. अलेक्झांडरच्या या मनोभंगाचे कारण असे होते की, ग्रीक लोकांना त्यावेळचे त्यांच्या स्वतःपेक्षा अत्यंत विस्तृत असलेले इराणी साम्राज्य हेच काय ते सर्वश्रेष्ठ साम्राज्य म्हणून परिचित होते. जेव्हा अलेक्झांडरसारख्या आपल्या अलौकिक सेनापतीसह त्या साम्राज्यावर ते चालून गेले आणि दोन तीन लढायांतच ते दरायसाचे सारे विस्तृत साम्राज्य पत्यांच्या तंबूसारखे कोसळून ग्रीकांच्या पायाशी पडले, तेव्हा त्या अद्भुत विजयासरशी ग्रीकांना वीरश्रीच्या उन्मादात असे वाटू लागले की आपला सेनानी हा देवसेनानीसारखाच अजिंक्य आहे. अलेक्झांडरही त्या 'ग'च्या बाधेपासून अलिस राहू शकला नाही. त्याला त्या आपल्या विजयी ग्रीक सैन्याचे बळावर जगज्जेता होण्याची हाव भरली. इराणचे पुढेच भारत म्हणून तो भारताला इराणप्रमाणेच लगोलग जिंकून भारतसम्राट होण्यासाठी चालून आला. त्याला वाटले की, विस्तृत नि अवाढव्य दिसणारी ही भारतीय राज्ये नि साम्राज्येही या इराणी साम्राज्यासारखीच आतून पोकळ नि भुसभुशीत असणार ! इराणाप्रमाणेच त्यांनाही आपण कोपराने खणू शकू !

७८. पण अनुभव अगदी उलटा आला ! भारतात त्याला पदोपदी कट्टर विरोध झाला. झालेल्या लढायांत जरी तो लढाई अशी हरला नाही तरी जिंकता जिंकताच तो नि त्याचे ग्रीक सैन्य हैराण झाले. इराणाप्रमाणे सारे भारत चुटकीसारखे पादाक्रांत करण्याचे ग्रीकांचे चढेल बोल फोल ठरले आणि शेवटी भारताच्या एका सिंधुसीमेवरील पट्टी तेवढी जिंकून त्याला परत स्वदेशी फिरावे लागले.

७९. अलेक्झांडरचा असा मनोभंग नि काही अंशी मानभंगही झाला होता. पण त्या पराक्रमी सम्राटाचा धैर्यभंग मात्र झाला नव्हता. जे जिंकले आहे त्याची नीट व्यवस्था लावून, ते विजित भारतीय प्रदेश आपल्या साम्राज्यात सीरिया, इराण, बाबिलोनप्रमाणेच पचवून, रिचवून, मग भारतावर कालांतराने पुन्हा चालून जावे अशी खुमखुमी शिकंदरला वाटतच होती.

भारताच्या जिंकलेल्या भागात शिकंदर आपले क्षत्रप नेमतो

८०. हिंदुकुशपासून गांधार नि तक्षशिलेपर्यंतचा प्रदेश, व्यास नदीपर्यंतचा अर्धा पंचनद नि वितस्तेच्या संगमापासून तो सिंधुपर्वताचा सिंधुकाठचा प्रदेश इतका भारताचा भाग शिकंदराने आपल्या साम्राज्यास जोडण्याची घोषणा केली. तक्षशिलेचा भारतीय राजा अंबुज ह्याला शिकंदरने हिंदुकुश भागाचा आपला क्षत्रप (Governor) नेमले. पंचनदाचा आपला क्षत्रप म्हणून राजा पौरव ह्याची नियुक्ती केली. तिसरा जो सिंधु-वितस्तासंगमापासून सिंधूसागरापर्यंतचा भाग होता त्यावर आपल्या विश्वासाचा फिलिप आणि निकियान ह्या दोन ग्रीक सेनापतींची नेमणूक केली. त्यांच्या हाताखाली त्याने फिरती ग्रीक सैनिक पथकेही ठेवली होती. ग्रीकांची काही गावेही भारतीय प्रदेशात त्याने वसविली होती आणि त्याच्या इतरत्रच्या पध्दतीप्रमाणे 'अलेक्झांड्रिया' नावाचे ग्रीकादिक नागरिकांचे एक नगरही तक्षशिलेच्या दिशेकडे वसविले होते.

'शिकंदरचा मृत्यू'

८१. भारतातील जिंकलेल्या प्रदेशांची ही व्यवस्था लावण्याचे शिकंदर ठरवितो न ठरवितो तोच त्याला कुणकुण लागली की, त्या प्रदेशातील अनेक भारतीय जनपदे आपण 'जिंकलेले' आहोत हेच मानावयास सिध्द नाहीत. शिकंदर सिंधमध्ये असतानाच त्याच्या सत्तेविरुध्द गांधार प्रांतात भारतीयांचे बंड झाल्याची वार्ता आली होती. तो गांधारकडे नवी नि भरपूर ग्रीक सेना धाडण्याचे बेतातही होता. पण पंचनदामध्ये शिकंदरची सत्ता झुगारून देण्याचा भारतीयांचा कट शिजतो आहे अशीही चिंताजनक कुणकुण सिंध देशातून शिकंदर ससैन्य परत फिरण्याचे आधीच कानावर आली असताही शिकंदरला झटपट काही करता येईना. त्याच्या भारतावरील स्वारीला झालेल्या दगदगीने त्याचे सैन्यच काय ते थकलेले होते असे नाही, तर स्वतः त्याच्याही प्रकृतीवर ताण पडलेला होता. त्यातच त्याचे अतिरिक्त मद्यपानाचे व्यसनही बळावले होते. त्यामुळे अकस्मात् प्रकृती बिघडून इ. सनपूर्व ३२३ व्या वर्षी, म्हणजे तो हिंदुस्थानातून ससैन्य परत गेल्यावर अवघ्या दीड-दोन वर्षांचे आतच ग्रीकांचा तो पराक्रमी सम्राट नि सेनापती अलेक्झांडर बाबिलोन येथे मरण पावला.

भारतीय राजकारण्यांचे राष्ट्रीय षड्यंत्र

८२. अलेक्झांडरची पीछेहाट होऊन तो सिंधू नदीचे मागे परत फिरू लागला त्याच वेळी पंचनदात ग्रीकांविरुध्द, काही भारतीय राजकारणी पुरुषांचे, राष्ट्रस्वातंत्र्यार्थ, एक षड्यंत्र रचले जात होते. त्या षड्यंत्राचा उद्देश ग्रीकांच्या हातात पडलेला सीमाप्रदेश मुक्त करण्यापुरताच काय तो नव्हता, तर साऱ्या भारताचा राजकीय कायापालट करण्याचा आणि त्याप्रीत्यर्थ एका प्रचंड अंतर्गत राज्यक्रांतीचाच सूत्रपात करण्याचा होता. शिकंदर मेला नसता तरीही ते षड्यंत्र, हाती घेतलेले ते राष्ट्रीय राज्यक्रांतीचे भव्य, भीषण साहस करणारच होते. तथापि शिकंदराच्या या अकस्मात् झालेल्या मृत्यूमुळे त्या भारतीय राजकारण्यांना एक अनपेक्षित सुवर्णसंधीच मिळाल्यासारखे होऊन त्यांनी त्या ग्रीकांची राज्यसत्ता उखडून टाकण्यासाठी तत्काळ उठावणी केली.

ग्रीक गव्हर्नरांचा शिरच्छेद

८३. ग्रीक सत्तेचे मुख्य राजप्रतिनिधी म्हणून शिकंदराने निकियान नि फिलिप दोघांना भारतात ठेवलेले होते हे वर सांगितलेच आहे. शिकंदराच्या मृत्यूची बातमी येताच अश्विनी नावाच्या गणराज्यात त्या दोघा ग्रीक गव्हर्नरांपैकी फिलिप ह्याला अकस्मात् गाठून भारतीयांनी त्याचा शिरच्छेद केला आणि त्याच्या लहानशा ग्रीक पथकाचीही तीच वाट लावली. इतक्यात दुसरा उरलेला ग्रीक गव्हर्नर जो निकियान त्यालाही कोणा भारतीयाने अकस्मात् झेप घालून ठार मारले. त्यासरशी सिंधूच्या या तीरास असलेल्या ज्या ज्या भारतीय पंथांनी, गणराज्यांनी, राज्यांनी शिकंदराचे आधिपत्य मानले होते त्यांनी त्यांनी ते झुगारून देऊन आपापले राजकीय स्वातंत्र्य पुन्हा घोषित केले ! ग्रीकांच्या वसती, ग्रीकांचे ध्वज, ग्रीकांच्या राज्याचे चिन्ह म्हणून जे जे जिथे दिसले त्याचा त्याचा तिथेच नायनाट करून टाकण्यात आला. पंचनदापासून तो सिंधप्रांतसुध्दा सिंधू नदीच्या सीमापट्टीचा सिंधुसागरपर्यंतचा इकडचा जो भारतीय भाग ज्याला शिकंदराने 'जिंकलेला' म्हणून ग्रीक साम्राज्यात 'यावच्चंद्रदिवाकरौ'

म्हणून समावेशिलेला होता तो असा चुटकीसरशी स्वतंत्र झाला, शिकंदराचा मृत्यु होताच अवघ्या सहा महिन्यांच्या आत !

८४. शिकंदराने ग्रीस, सीरिया, पर्शिया, बाबिलोन, इजिप्त असे देश, राज्ये नि साम्राज्ये जिंकली. तेथे आपल्या नावाची नगरे स्थापिली. ग्रीकांच्या वसती (Colonies) वसविल्या. त्याच्या साम्राज्याच्या वाटणीनंतर त्याच्या ग्रीकाधिकारी वर्गाची राज्ये बाबिलोनप्रभृती त्या त्या प्रदेशात शतकानुशतके चालली. अजूनही इतर देशात 'अलेक्झांड्रिया' नावाची नगरे अस्तित्वात आहेत, त्याचे नाव तर साऱ्या युरोपच्या प्राचीन इतिहासातून 'दी ग्रेट' या पदवीस पोचलेले आहे.

८५. पण भारतात ? सतत दोन वर्षे अनेक संगरात लढून, झुंजून, झगडून, लाखो ग्रीकांचे नि भारतीयांचे रक्त सांडून ज्या काही भारतीय प्रांतांना आपण आता नित्याचे जिंकले असे समजून अलेक्झांडरने त्याच्या ग्रीक साम्राज्यास जोडून टाकले त्या प्रांतांनी शिकंदरची सत्ता, त्याचा ध्वज, त्याच्या ग्रीकांच्या वसती (Colonies), त्याच्या विजयाचे चिन्ह नि चिन्ह उखडून टाकले - अवघ्या वर्ष, सहा महिन्यांच्या आत !

८६. शेवटी त्याने स्थापिलेल्या अलेक्झांड्रिया नगराचा तर काय, पण अलेक्झांडरच्या स्वतःच्या नावाचा सुध्दा कोणताही थांगपत्ता भारतीय इतिहासात सापडेनासा झाला. जणू अलेक्झांडर या नावाच्या, युरोपमध्ये 'दी ग्रेट' म्हणून गाजू शकणाऱ्या कोणा मल्लेच्छ राजाची स्वारी भारतीय सीमेवर झालीच नव्हती ! वैदिक वा जैन वा बुध्द अशा कोणत्याही भारतीय प्राचीन ग्रंथातून अलेक्झांडरचा उल्लेख सुध्दा अजून आढळलेला नाही.

८७. व्हिसेन्ट स्मिथ हा आपल्या सुप्रसिध्द 'Early History of India' या ग्रंथात लिहितो :

८८. "All these proceedings prove conclusively that Alexander intended the permanent annexation of those (Indian) provinces to his empire... But within three years of his departure from India (from 325 B.C. to 322 B.C.) his officers in India were ousted, his garrisons destroyed and all traces of his rule had disappeared. The colonies which he founded in India, no root. His campaign, though carefully designed to secure a permanent conquest was in actual effect no more than a brilliantly successful raid on a gigantic scale which left upon India no mark save the horrid scars of a bloody war India remained unchanged. She continued her life of splendid isolation and soon forgot the passing of the Macedonian Storm. No Indian author Hindu, Bhuddhist or Jain makes even the faintest allusion to Alexander or his deeds." (Page 110)

८९. भारतीय राजकारणाच्या ज्या राष्ट्रीय षड्यंत्राच्या स्फोटासरशी अलेक्झांडरच्या परराष्ट्रीय पारतंत्र्यातून पंचनद ते सिंधूपर्यंतच्या भारतीय प्रदेशांना असे अवघ्या वर्ष-सहा महिन्यांच्या आत स्वतंत्र करण्यात आले त्या षड्यंत्राचे प्रमुख नेते कोण कोण होते त्यांची नावे इतिहासास ठाऊक नाहीत. तथापि, त्यांतील दोघा पुरुषांची नावे मात्र भारतीय इतिहासात अजरामर झालेली आहेत. अलेक्झांडर तक्षशिलेपर्यंत जेव्हा आला तेव्हाचे ते वृत्त वर सांगितले आहे तिथे ज्या दोघा पुरुषांचा नामनिर्देश आम्ही केलेला आहे तेच ते दोघे पुरुष होत. पहिला

म्हणजे तक्षशिलेच्या विद्यापीठात युध्दशास्त्राचे शिक्षण घेऊन नवथरच बाहेर पडलेला तो तरतरीत तरुण चंद्रगुप्त आणि दुसरा म्हणजे त्या विद्यापीठात पूर्वी आचार्य असलेला नि नंतर त्या तरुण चंद्रगुप्ताला राज्यक्रांतीचे नि राज्यशास्त्राचे वस्तुपाठ सक्रियरीत्या शिकविणारा आर्य चाणक्य ! यापुढचे साऱ्या भारताचे प्रकट नेतृत्व तेच महापुरुष करणार असल्यामुळे त्यांचा पूर्वपरिचय इथेच करून दिला पाहिजे.

चंद्रगुप्ताची कुलकथा

९०. जगाच्या प्राचीन इतिहासातील बहुतेक थोर पुरुषांप्रमाणेच चंद्रगुप्त नि चाणक्य यांच्या चरित्रांवर दंतकथांची नि कल्पितांची दाट पुढे चढलेली आहेत. त्यांपैकी अनेक कथा निदान मनोरंजनासाठी तरी ज्यांना वाचाव्याशा वाटतील त्यांनी राधाकुमुद मुकर्जी यांचे 'Chandragupt Maurya & his Time' हे पुस्तक वाचावे. वैदिक, जैन, बौद्ध, यांच्या प्राचीन वाङ्मयात विखुरलेल्या ह्या चंद्रगुप्त-चाणक्याविषयीच्या अनेक कथांतून जे आमच्या मते या दोन महापुरुषांच्या पूर्वचरित्राविषयी ऐतिहासिक असे वृत्त वाटते तेवढेच इथे देत आहो.

९१. ज्या जातीत गौतमबुद्ध जन्मला त्या शाक्य जातीवर काही संकट गुदरल्यामुळे एके काळी त्यांच्या काही टोळ्या दूर प्रांतात जाऊन निवसल्या. शाक्य आपणांस क्षत्रिय समजत. तथापि आपत्काल समजून ती निर्वासित झालेली शाक्यकुटुंबे तिकडे उपजीविकेसाठी इतर व्यवसाय करू लागली. त्या रानात मोर फार असत. त्यांना पाळण्याचा नि विकण्याचा व्यवसाय ही मंडळी करू लागली. म्हणून त्यांना 'मोरिया' असे नाव पडले. त्यांची एक पोटजातच बनली. ह्या 'मोरिया' जातीतील एक कुटुंब पुन्हा पाटलीपुत्र नगराच्या आसमंतात परतले होते. त्यातील 'मुरा' (मथुरा) नावाच्या एका महिलेचा पाटलीपुत्राच्या राजवाड्यातील अंतःपुरात कोणत्या तरी कारणाने प्रवेश झाला आणि त्या वेळचा नंदसम्राट महापद्मनंद उपाख्य धनानंद ह्याची दासी म्हणून ती नांदू लागली. त्या नंदसम्राटापासून त्या मुरा दासीला जो पुत्र झाला तोच पुढे प्रख्याती पावलेला सम्राट चंद्रगुप्त होय.

९२. तथापि, ही कुळकथा चंद्रगुप्त पुढे जेव्हा सम्राट झाला तेव्हा त्याला हीनपणा देणारी आहे असे वाटूनच की काय, काही ग्रंथांतून पुढे कोणीतरी तीत अशी सुधारणा केली आहे की मुरादेवी ही नंदसम्राटाची दासी नव्हती, तर ती त्याची एक विवाहबद्ध राणी होती. म्हणजे चंद्रगुप्त हा दासीपुत्र नसून राज्ञीपुत्र होता.

९३. परंतु काही ग्रंथांतून दिलेल्या तिसऱ्या एका दंतकथेने तर ह्या दोन्ही मूळ कथांवर ताण करून लिहिले आहे की, मुरेचा आणि नंदसम्राटाचा कोणताच संबंध नव्हता. तिला तिच्या जातीच्या यजमानापासून एक पुत्र झाला तोच चंद्रगुप्त. पुढे आर्य चाणक्याच्या स्फूर्तीने नि साहाय्याने नि स्वतःच्या पराक्रमाने त्याने ह्या आपल्या निर्धन, सामान्य नि अप्रसिद्ध मातापित्यांचे पांग फेडले आणि नंदवंशाचे हातून सम्राटपद छिनावून 'मौर्य' राजवंशाची स्थापना केली.

९४. कोणत्याही मनुष्याचे महत्त्व वा लघुत्व त्याच्या स्वतःच्या प्रकट गुणांवरून न ठरविता तो कोणत्या वर्णात, जातीत वा कुळात जन्मला ह्यावरून ठरविण्याची खोड सर्वच समाजांमध्ये या वा त्या प्रमाणात आढळून येते. त्यामुळेच काळ लोटत जातो तशा त्याच्या कुलवृत्तांताविषयी अशा लोककथा नाटक, काव्य, कादंबऱ्यांतून किंवा तोंडोतोंडी प्रसृत होतात.

चंद्रगुसाला हीनत्व वा महत्त्व देण्यासाठी वर दिल्या आहेत त्यावाचून इतरही दंतकथा आहेत. पण वरील कारणांसाठी त्यांना उल्लेखण्याचे सुध्दा इथे कारण नाही, स्थलही नाही.

९५. चंद्रगुस दासीपुत्र होता, तो क्षत्रिय नव्हता, तरी काय झाले ? 'सुतो वा सूतपुत्रो वा यो वा को वा भवाम्यहम् । दैवायतं कुले जन्म मदायतं तु पौरुषम् ॥' हे उतर ज्या बाण्याने महावीर कर्णाने त्याच्या सूतपुत्र म्हणून उपमर्द करणाऱ्यांना दिले, त्याच यथार्थ स्वाभिमानाने चंद्रगुसही उत्तरू शकतो की, म्लेंच्छांच्या, त्या ग्रीकांच्या सम्राटाची नि सेनापतीची पायधूळ मस्तकी धारण करणाऱ्या तुम्हा केवळ नामधारी अशा 'जातिवंत' राज्ञीपुत्रांपेक्षा नि क्षत्रियांपेक्षा त्या म्लेंच्छांची रणांगणात धूळधाण उडविणारा खड्गधारी असा मी, 'गुणवंत' चंद्रगुसच, खराखरा क्षत्रिय आहे !

९६. मुरेचा पुत्र तो मौर्य. म्हणूनच चंद्रगुसाला मौर्य म्हणत. त्याच आपल्या मातृकुलागत उपपदाचा अभिमान धरून चंद्रगुसाने सम्राट पद मिळताच आपल्या राजवंशाला मौर्यवंश म्हणविले आणि आपल्या जन्मदात्रीचे, मुरादेवीचे नाव भारतीय इतिहासात चिरंतन करून ठेवले. त्याच्या आईची जी जात, मोरिया (मोर पाळणारी) म्हणून वर सांगितलेच आहे, तीच मौर्यसम्राटही आपली जात मानीत. मौर्यसम्राटाचे कुलदैवतही मोर हेच मानले जात असे. ह्याला आता शिलालेखांचा पुरावाही सापडला आहे. नंदनगडला सापडलेल्या अशोकस्तंभावर त्याच्या तळाशी मोराचे चित्र खोदलेले आहे. त्याचप्रमाणे सांचीच्या सुप्रसिध्द स्तूपावरही सम्राट अशोकाच्या ज्या चरित्रकथा खोदलेल्या आहेत त्यांतून अशीच मोराची चित्रे खोदलेली आढळतात.

मगधसम्राट महापद्मनंद

९७. त्या वेळी मगधाच्या विस्तृत साम्राज्यावर महापद्मनंद हा राज्य करीत होता. त्याच्या अंगच्या अनेक दुर्गुणांमुळे तो लोकांना अत्यंत अप्रिय झालेला होता. त्याच्या अनावर धनतृष्णेपायी ती तृष्णा पुरविण्यास द्याव्या लागणाऱ्या करांच्या भाराखाली प्रजा रडकुंडीस आली होती. तिच्यात असंतोष माजलेला होता. ह्या त्याच्या धनतृष्णेचा उपहास करण्यासाठी त्याला 'पद्मनंद' न म्हणता लोक त्याला 'धनानंद'च म्हणत. सम्राटपदाला शोभेल असा एकही गुण त्याच्यात नव्हता. केवळ मागच्या सम्राटाचा भाऊ म्हणून तो राज्यपदावर चढला होता. जेव्हा अलेक्झांडर भारतावर चालून आला नि मगधावर स्वारी करून मी भारतसम्राट होणार म्हणून उघड उघड घोषणा करू लागला, तेव्हाच जर ह्या मगधाचा सम्राट म्हणविणाऱ्या महापद्मनंदाने ते आव्हान स्वीकारून अलेक्झांडरला पंचनदातच गाठले असते आणि आपल्या तेथील भारतीय प्रदेशांना ग्रीकांचा पाडाव करून मुक्त केले असते, निदान तसा बलवत्तर प्रयत्न जर केला असता तर त्याच्या सम्राटपणाला काही अर्थ उरला असता ! पण त्याने हूं की चूं केले नाही. अलेक्झांडरने केलेला उपमर्द निमूटपणे गिळला. या त्याच्या भित्रेपणाचा स्वाभिमाना नि स्वराष्ट्राभिमाना अशा प्रत्येक भारतीयाला तिटकारा आला होता. तो भित्रा असे म्हणूनच तो कपटीही होत गेला. निःस्वार्थी नि राष्ट्राभिमाना अशा राजकारण्यांचा तो द्वेष करी. लोकांत त्यांची पत उतरावी म्हणून अशा राष्ट्राभिमाना पुढार्यांचा तो उपमर्द करी. कर्ता मनुष्य पाहिला की त्याच्या कपाळास आठ्या पडत.

९८. ह्याच सम्राट महापद्मनंदापासून मुरा दासीला चंद्रगुस हा पुत्र झाला होता. चंद्रगुसाच्या लहानपणीच्या काही कथा आहेत. पण त्या थोड्या नि केवळ दंतकथा आहेत.

निश्चित जे दिसते ते इतकेच की, तरुण चंद्रगुप्तासारखा तेजस्वी, तरतरीत, साहसी, महत्वाकांक्षी दासीपुत्र असताही राजपुत्राचे अधिकार गाजवू पाहणाऱ्या आपल्या ह्या पुत्राचा त्या भेकड, पण धूर्त अशा सम्राट महापद्मनंदाला असा धाक वाटू लागला की, न जाणो, आपल्या विरुद्ध असणाऱ्या प्रबळ राजकारण्यांचा गट ह्या आपल्या उच्छृंखल दासीपुत्राला हाती धरून आपल्यालाच सिंहासनावरून खाली ओढण्यास कचरणार नाही ? त्याच्या नंदवंशाने मगधाच्या मूळच्या शिशुनाग राज्यवंशाचा उच्छेद करून कसे राज्य बळकावले ते वृत्त त्या महापद्मनंदाच्या डोळ्यांसमोरच होते. अशा कोणत्यातरी भयावह कारणामुळे खटका उडून त्या तरुण सम्राट महापद्मनंदाने मगधराज्यातून सीमापार होण्याची शिक्षा दिली. यापुढचा वृत्तांत अगदी अज्ञात आहे. तरुण चंद्रगुप्त जो पुन्हा प्रकट होतो तो तक्षशिलेच्या विद्यापीठात राज्यशास्त्र नि युध्दशास्त्र प्रभृती विद्यांचे शिक्षण घेत असलेला एक राजकुमार म्हणूनच होय. तिकडे महापंडित म्हणून ख्याती पावलेल्या आर्य चाणक्याच्या पाठिल्यानेच त्याला त्या विद्यापीठात शिरता आले अशी जी कथा ग्रंथांतरी आहे तीत काहीतरी तथ्य असावे. चंद्रगुप्ताने सहा-सात वर्षे तक्षशिलेत शिक्षण घेतल्यानंतर तिकडे अलेक्झांडरची पूर्वी वर्णिलेली स्वारी झाली. त्या वेळी ग्रीकांनी आपल्या भारतीय राष्ट्राच्या केलेल्या उपमर्दाचे उट्टे काढून त्यांनी जिंकलेला प्रदेश पुन्हा स्वतंत्र करण्यासाठी जे भारतीय राष्ट्रभक्तांचे नि राजकारण्यांचे आर्य चाणक्याच्या नेतृत्वाखाली मोठे षड्यंत्र रचले गेले म्हणून वर सांगितले आहे त्यात आर्य चाणक्याचा हा पट्टशिष्य, हा तरुण चंद्रगुप्त प्रथमतः आपल्या तेजाने तळपू लागला.

इतिहासातील एक अद्भुत अर्धी घटका !

९९. ग्रीकांच्या सैन्यरचनेतील, व्यूहातील, शस्त्रागारातील वैशिष्ट्ये तरी कोणती आहेत ही पाहणी स्वतः करावी, ह्या हेतूने तरुण चंद्रगुप्त ग्रीकांच्या शिबिरात छद्मीपणे हिंडत असावा. कारण एकदा तो त्यांच्या प्रत्यक्ष राजशिबिरातच असा लपत लपत टेहळणी करीत असता ग्रीक पहारेवाल्यांनी त्यास संशयावरून पकडले. स्वतः अलेक्झांडरपर्यंत ते वृत्त पोचून त्या ग्रीक सम्राटाने त्या अज्ञात तरुण भारतीयास आपल्या समोर बोलाविले. क्वचित आधी भेट ठरवूनच तो तरुण अलेक्झांडरला भेटावयास गेला असेल असेही काहीना वाटते.

१००. चाळीशीकडे झुकलेला तो प्रतापी ग्रीक सेनापती नि सम्राट अलेक्झांडर आणि विशीच्या वेशीत शिरणारा तो भावी भारतीय सेनापती नि सम्राट पण त्या वेळचा एक भटकता तरुण चंद्रगुप्त एकमेकांना काही क्षण न्याहाळित राहिले ! मध्यान्ह उतरू लागलेला एक सूर्य नि उषःकालाचे आवरणातून अजून पुरता बाहेर न आलेला तो अपर उदयोन्मुख सूर्य जणू परस्पर सन्मुख आले !

१०१. एक अर्धी घटकासुद्धा त्यांची ती भेट टिकली नसेल; पण इतिहासात चिरंतनपणे विस्मयावह वाटावी अशी ती अर्धी घटका उद्भुत ठरली खरी !

१०२. त्या भेटीचा उल्लेख बहुतेक ग्रीक लेखक करीत असताही तिथे अलेक्झांडरशी त्या तरुण चंद्रगुप्ताचे काय बोलणे झाले याविषयी कोणीच नक्की सांगत नाही. 'मगधाच्या राजवंशाशी माझा संबंध आहे' असे काहीसे चंद्रगुप्त पुटपुटला, एवढे एकदोघांनी लिहिले आहे. एकंदरीत नक्की असे इतकेच सांगता येते की अलेक्झांडरच्या प्रश्नांना चंद्रगुप्ताने बाणेदारपणे उत्तरे दिली. त्या उत्तर-प्रत्युत्तरात काही विकोप उत्पन्न होऊन शिकंदरने त्या तरुणाला तत्काळ शिबिराबाहेर काढून देण्याची आज्ञा सोडली. त्याप्रमाणे तो तरुण तेथून तत्क्षणी बाहेर पडला.

पण मध्यंतरी अलेक्झांडरला काय वाटले कोणास ठाऊक, त्याने काही वेळाने त्या तरुणास पुन्हा आपल्यासमोर घेऊन येण्यास आज्ञापिले. पण तो तरुण इतक्या वेगाने निसटला होता की त्याचा शोध ग्रीक सैनिकांना पुन्हा कुठेच लागला नाही.

आर्य चाणक्याची कुलकथा

१०३. आर्य चाणक्य हा ब्राह्मण कुळात जन्मलेला होता. त्याचे मूळचे नाव विष्णुगुप्त असे होते. चाणक्य हे नाव त्याच्या मूळच्या चणक नावाच्या गावावरून पडले असावे. परंतु त्याचे आर्य चाणक्य हेच नाव सुप्रसिद्ध आहे. त्याचे तिसरे कौटिल्य हे नावही लोकप्रिय आहे. त्याचा महनीय नि मौलिक ग्रंथ 'कौटिलीय अर्थशास्त्र' ह्याच नावाने विख्यात आहे. त्याचे गोत्र जे कुटल त्यावरून हे नाव पडलेले असावे. त्या वेळच्या बहुतेक शास्त्रांत तो पारंगत झालेला असून तक्षशिलेच्या विद्यापीठात नि भारतीय पंडितमंडळात महापंडित म्हणून त्याची कीर्ती दुमदुमत होती. दिसण्यात तो कुरूप होता. पुढे मगधात झालेल्या साम्राज्यीय राज्यक्रांतीत जेव्हा त्याचे नाव अखिल भारतातच नव्हे, तर त्या वेळच्या ग्रीस प्रभृती जागतिक राज्यमंडळातही सम्राट चंद्रगुप्ताचा लहानपणीचा मार्गदर्शक नि नंतरचा भारतीय साम्राज्याचा महामात्य म्हणून जगप्रसिद्ध झाले तेव्हा त्याच्या पूर्वचरित्राविषयीही चंद्रगुप्त किंवा अलेक्झांडरप्रमाणेच अनेक भाकड दंतकथा लोकांत प्रचलित झाल्या. चंद्रगुप्त नि चाणक्य हे दोघेही दिवंगत झाल्यानंतर शतकांचा काळ लोटल्यावर लिहिल्या गेलेल्या अनेक ग्रंथांतून, नाटकांतून, लोककथांतून साधार असोत वा निराधार असोत, पण अनेक उल्लेख आलेले आढळतात. जैन, बौद्ध किंवा वैदिक वाङ्मयातील हे उल्लेख सर्वस्वी विश्वसनीय नाहीत. एका संस्कृत नाटकातही त्याची रंगविलेली भूमिका नाट्यप्रसंग रंगविण्यासाठी अवास्तवपणे वर्णिलेली आहे. यास्तव त्याच्या कुरूपतेविषयीची नि दातांविषयीची विक्षिप्त वर्णने किंवा त्याने मार्गात खेळणाऱ्या अजाण नि ग्राम्य मुलांतून चंद्रगुप्त ह्या एका हूड मुलाची भारताचा भावी सम्राट करण्यासाठी केवळ लहर लागली म्हणून किंवा हस्तसामुद्रिकावरून निवड केली, अशा गप्पा त्या प्राचीन ग्रंथात दिलेल्या असल्या तरी, त्यांना 'गप्पांपलीकडे कोणतेही ऐतिहासिक मूल्य देऊ नये. तथापि, त्यांच्या मुळाशी काही ऐतिहासिक तथ्यकणिका आहेत की काय याचा छडा अवश्य लावावा.

आर्य चाणक्याच्या प्रतिज्ञेची विकृत आख्यायिका

१०४. चाणक्याविषयीच्या अशा एका आख्यायिकेची चर्चा उदाहरण म्हणून तरी इथे केली पाहिजे. कारण ती आजच्या शालेय इतिहासांतून सुध्दा त्याच विकृत रूपात शिकविली जात आहे. ती आख्यायिका थोडक्यात अशी : "तक्षशिलेच्या विद्यापीठात नि तिकडच्या प्रदेशात महापंडित म्हणून प्रसिद्धी पावल्यामुळे पाटलीपुत्रात आर्य चाणक्याला सम्राट महापद्मनंदाच्या प्रासादांत 'दानाध्यक्ष' पदावर नियुक्त करण्यात आले. त्या उच्चपदावर तो कार्य करीत असता एक दिवस नंदसम्राट पाहणी करीत तिथे आला. परंतु आर्य चाणक्याचे दातांवाचून विद्रूप झालेले तोंड नि मूळचेच कुरूप शरीर पाहून त्याने त्याची कुचेष्टा केली. ते न साहून चाणक्य संतापला, तेव्हा नंदाने त्यास तत्काळ खाली खेचून आणि काही ग्रंथात लिहिले आहे तशी त्याची शेंडी उपटेली ओढून त्यास राजप्रासादाबाहेर हुसकून पदच्युत करण्याची आज्ञा सोडली. तेव्हा त्या तेजस्वी ब्राह्मणाने ताडकन् उत्तर दिले की 'तुझ्या सिंहासनावरून तुलाही असाच

खेचून तुझा नि तुझ्या नंदवंशाचा नायनाट करीन तेव्हाच पुन्हा शेंडीला गाठ बांधीन !' अशी प्रतिज्ञा करून तो राजवाड्यातून निघून गेला.

१०५. परंतु सम्राट नंद दानविभागाची पाहणी करण्यास तिथे आला होता, सौंदर्यविभागाची नव्हे ! तेव्हा ज्या महापंडिताला त्या नंदराजाने स्वतःच दानाध्यक्षाच्या उच्चपदी नेमले होते तो केवळ कुरूपतेमुळे त्या उच्चपदास अयोग्य आहे, असे नंदराजा म्हणेल तरी कसा ? त्या कार्याध्यक्षपदाला धर्मशास्त्रादिक पांडित्याची आवश्यकता होती. दैहिक सौंदर्याची नव्हे ! परंतु ह्या आख्यायिकेचा भाकडपणा ठरविण्यास अशा किरकोळ आक्षेपांपेक्षा जो खऱ्या महत्त्वाचा आक्षेप आहे तो असा की चाणक्याच्या ह्या झालेल्या वैयक्तिक अपमानामुळेच काय तो चाणक्य नंद-सम्राटाविरुद्ध बंड करून उठला असे ती आख्यायिका सूचित करते. म्हणजे जर त्याचा हा वैयक्तिक अपमान झाला नसता तर तो नंदसम्राटाचा एक राजनिष्ठ सेवकचा सेवक म्हणूनच राहिला असता ! त्याने जी भारतव्यापी प्रचंड राज्यक्रांती केली ती भारतीय राष्ट्राला म्लेंच्छांच्या दास्यातून सोडवून स्वतंत्र करण्यासाठी नव्हे, तर केवळ आपल्या वैयक्तिक अपमानाचा सूड उगविण्यासाठी होय ! म्हणूनच ही आख्यायिका विकृत आहे.

१०६. जेव्हा शिवाजी, राजकारणातील एक हूल म्हणून औरंगजेबाचे आधिपत्य मानून आगऱ्यास त्या मोगल बादशहाच्या 'दरबारात' गेला तेव्हा औरंगजेबाने त्याचा अपमान केला. त्यात खटका उडून शिवाजी बंदीत पडला. पण तेथून चातुर्याने निसटून जाऊन त्याने औरंगजेबाशी उघड युद्ध मांडले आणि स्वतःचे स्वतंत्र राज्य स्थापले, अशी कथा सांगून, जर कोणा शहाण्याने निष्कर्ष काढला की, स्वतःचा वैयक्तिक अपमान केला म्हणूनच काय, तें, शिवाजीने औरंगजेबाशी वैर केले नि आपले स्वतःचे राज्य स्थापले, त्यात स्वधर्माच्या नि स्वराष्ट्राच्या राजकीय मुक्ततेचा हेतुबितु नव्हता, तर, ते, जितके विकृत नि वेडगळ कथन होईल तितकीच आर्य चाणक्याचा तो वैयक्तिक अपमान नंदराजाने केला, म्हणूनच, काय ती, चाणक्याने नंदवंशाचे उन्मूलन करून, ती, भारतीय राज्यक्रांती केली असे सुचविणारी ही आख्यायिकाही अगदी असत्य नसली तरी विकृत नि अर्धवट आहे.

ती आख्यायिका अशी उलगडून शिकवावी

१०७. शिवाजीचा अपमान झाला म्हणून त्याने औरंगजेबाविरुद्ध बंड केले असे नसून औरंगजेबाची परधर्मीय सत्ता उलथून टाकण्यासाठी हिंदुत्वाच्या अभिमानाने शिवाजी बंड करतो आहे अशी धास्ती औरंगजेबाने खाल्ली होती, म्हणून त्याने शिवाजीस अपमानून बंदीत टाकले असा खरा कार्यकारणभाव आहे. त्याचप्रमाणे आर्य चाणक्य हा आपणास दुबळे लेखून मगध साम्राज्यवादी सत्ता आपल्या हातून छिनावून घेण्यासाठी एक राष्ट्रीय षड्यंत्र रचित आहे असे गुप्त वृत्त महापद्मनंदाला आधीच ठाऊक झाल्यामुळे नंदाने त्याचा राजवाड्यात असा कोणता तरी उपमर्द केला आणि त्यासरशी त्या तेजस्वी ब्राह्मणाने 'तुझ्या प्रपीडक सत्तेचे उन्मूलन करून भारताचा उद्धार करीन तरच मी खरा चाणक्य' अशा आशयाचे प्रत्युत्तर दिले, असा कार्यकारणभाव प्रतिपादिला पाहिजे. तोच सर्व वस्तुस्थितीशी जुळतो.

१०८. कारण, ह्याचा बळकट पुरावा स्वतः चाणक्याने रचिलेल्या 'कौटिलीय अर्थशास्त्र' ह्या ग्रंथातच आपणांस सापडतो. त्या ग्रंथात स्वतः ग्रंथकाराचा परिचय करून देताना म्हटले आहे :

चाणक्य इति विख्यातः श्रोत्रियः सर्वधर्मविद् ॥

येन शस्त्रं च शास्त्रं च नंदराजगता च भूः ।

अमर्षणोद्धृतान्याशु तेन शास्त्रमिदं कृतम् ॥

१०९. 'नंदाचा उच्छेद करून त्याच्या सत्तेत अधःपात होत चाललेल्या राष्ट्रीय शास्त्रशक्तीचे, शास्त्रशक्तीचे नि ह्या भारतभूमीचे उध्दरण ज्याने केले त्याने हा ग्रंथ लिहिला आहे.' आपल्या वैयक्तिक उपमर्दाचा सूड म्हणून त्याने नंदाचा निःपात केला अशा आशयाचा चकार शब्दही त्या परिचयाच्या श्लोकात उल्लेखिलेला नाही. स्वराष्ट्राच्या आणि मातृभूमीच्या उध्दारार्थ नंदाचा निःपात केला असे स्वतः चाणक्याचा ग्रंथच सांगत आहे !

११०. चाणक्याच्या ह्या राष्ट्रमूलक नंदद्वेषास नंदाने मागाहून केलेल्या वैयक्तिक उपमर्दाने अधिक धार चढली असेल; इतकाच काय तो त्या अतथ्य अशा नाटकीपणाच्या भाषेत सांगितलेल्या आख्यायिकेत सत्याचा अंश असावा.

शिकंदरच्या स्वारीच्या पूर्वीपासूनच चाणक्याच्या राजकारणाचा आरंभ

१११. तक्षशिलेच्या परिसरात चाणक्याचे वास्तव्य शिकंदराच्या स्वारीच्या आधी कितीतरी वर्षे होते. भारताच्या तिकडील सिंधूपर्यंतच्या सीमाप्रदेशांच्या राजकीय परिस्थितीचा त्याने प्रत्यक्ष परिचय करून घेतलेला होता.

११२. भारताच्या या सीमाप्रदेशाला लागूनच इराणचे प्रचंड, संघटित, एककेंद्र नि एकराष्ट्र असे शत्रुराष्ट्राचे साम्राज्य पसरलेले होते. तशा कोणा भारतविद्वेषी संघटित साम्राज्याने स्वारी केली असता त्या सीमेवरील हिंदुकुश ते पंचनद नि सिंधूपर्यंत पसरलेली आमची भारतीय स्वतंत्र शूर पण लहान लहान विलग नि विघटित गणराज्ये नि राज्ये रणांगणात कधीच एकएकटी पुरी पडणारी नाहीत, हे चाणक्याचे ठाम मत झालेले होते.

ग्रीकांची गणराज्येही ह्यामुळेच बुडाली

११३. इतक्यात ग्रीसमध्ये वरील सिध्दांताचे समर्थन करणारे एक प्रात्यक्षिकच घडले. इराणच्या सम्राटाने ग्रीसवर स्वारी करताच भारताप्रमाणे पसरलेल्या ग्रीकांच्या लहान गणराज्यांची हाडे नि हाडे घुसळून निघाली. शेवटी त्या सर्व फुटकळ ग्रीक संस्थानांना जिंकून जेव्हा फिलिपने नि अलेक्झांडरने ग्रीकांचे एक संघटित नि बलाढ्य साम्राज्य बनविले तेव्हा काय ती त्यांना इराणी साम्राज्यावर मात करता आली, हेही चाणक्याच्या चाणाक्ष दृष्टिक्षेपातून सुटले नाही.

११४. त्याने निर्धार केला की, भारताचे स्वातंत्र्य रक्षिण्याच्या आणि त्याची राज्यशक्ती बलाढ्य नि अजिंक्य करण्याचा, शत्रुस्थानी असलेल्या त्या विस्तृत साम्राज्याच्या अस्तित्वामुळे नि शत्रुत्वामुळे त्या परिस्थितीत एकच उपाय होता नि तो हाच की सारी लहानसहान राज्ये नि गणराज्ये वितळवून टाकून त्यांचे एकात्म, एककेंद्र नि प्रबळतम असे अखिल नि अखंड भारताचे एकछत्री साम्राज्य स्थापिले पाहिजे. परंतु त्यांच्या निर्धाराचा, गांधार, सिंध प्रभृति तिकडच्या प्रांतातून जे पाठपुरावा करू शकेल असे एकही भारतीय गणराज्य किंवा राज्य तिकडे नव्हते. चाणक्याने त्यांची सर्वांची शक्ती नि प्रवृत्ती मोजून मापून पाहिलेली होती. त्यामुळे साऱ्या उत्तर भारतात साम्राज्य ही पदवी ज्याने आधीच संपादिलेली होती अशी जी एकच राज्यसंघटना, राज्यशक्ती, साम्राज्यसंस्था उरलेली होती त्या

मगधसाम्राज्याकडे चाणक्याची दृष्टी वळली. ह्या नियोजित भारतीय राज्यक्रांतीच्या प्रेरणेने भारावलेला आर्य चाणक्य मगधराज्याची झोपडीपासून तो सम्राटाच्या राजवाड्यापर्यंत गुप्तपणे छाननी करण्यासाठी मगधात पुन्हा आला. त्याप्रमाणे तो काही मिषाने राजप्रासादात वावरण्याच्या प्रयत्नात होता, तोपर्यंत चाणक्य हा महापंडित आहे, एवढेच त्या नंदसम्राटाला ठाऊक होते. त्यामुळे तसा प्रश्न निघताच दानाध्यक्षपदाच्या उच्च स्थानावर आर्य चाणक्याची नियुक्ती करण्यास नंदाने आक्षेप घेतला नाही. ते पद स्वीकारल्यामुळे चाणक्यालाही त्याच्या षड्यंत्रास हवे ते साहाय्य मिळाले.

११५. परंतु काही काळानंतर चाणक्य हा नुसता एक महापंडित नसून एक कूटनीतिज्ञही आहे आणि आपल्याविरुद्ध त्याचे काहीतरी भयंकर कट चालू आहेत अशी कुणकुण कानावर आल्यावरून सम्राट नंदाने त्याचा चारचौघांत कसा उपमर्द केला, त्याला पदच्युत करून राजवाड्यातून काढून देऊन मगधराज्यातून कसे सीमापार केले तो वृत्तांत वर दिलाच आहे. सीमापार झाल्यामुळे चाणक्य पुन्हा तक्षशिलेकडे गेला.

११६. मध्यंतरी त्या राष्ट्रभक्ताच्या अखिल भारतीय साम्राज्य स्थापण्याच्या महान कार्याला अत्यंत अनुकूल अशी एक घटना घडली. ती ही की मागे सांगितल्याप्रमाणे नंदसम्राटाने त्याचा दासीपुत्र असलेल्या तरुण चंद्रगुप्तालाही सीमापार केल्यामुळे तोही तक्षशिलेकडे जाऊन आर्य चाणक्याला मिळाला.

चंद्रगुप्तालाच चाणक्याने कां पाठिंबा दिला ?

११७. दुबळ्या नि दुष्ट नंदाला पदच्युत करून त्याचे स्थान कोण्यातरी उपटसुंभ पुरुषाला, तो गुणवंत असला तरी, केवळ बळाने मगधसम्राटपदावर स्थापू गेले असता मंडळातील, भारतीय राज्यमंडळातील, नि जनतेतील परंपराप्रिय अशा अनेकांचा फार मोठा विरोध झाला असता. परंतु चंद्रगुप्त हा दासीपुत्र असला तरी राजपुत्रच असल्यामुळे त्याचा त्या सिंहासनाशी काहीतरी जन्मसिद्ध रक्तसंबंध होताच होता. त्यातही पराक्रमादि गुणांनी तो संपन्न होता. त्यामुळे वरील परंपराप्रिय शक्तीचाही त्यास तितका तीव्र विरोध होण्याचा संभव फार थोडा होता, हे कूटनीतिज्ञ चाणक्याच्या तेव्हाच ध्यानात आले आणि त्याने चंद्रगुप्ताचाच पक्ष घेऊन त्याला मगधसम्राट पदावरच नव्हे, तर भारतीय सम्राटपदावर अधिष्ठित करण्याचा दृढ निश्चय केला.

११८. चाणक्य-चंद्रगुप्ताच्या भारत साम्राज्य स्थापण्याच्या षड्यंत्राचे असे सूतोवाच होत आहे तोच चाणक्याने तर्किली होती ती अशुभ घटना तिकडे इराणकडे घडून आली. ग्रीकांच्या नवसाम्राज्याचा जो नेता अलेक्झांडर त्याने इराणचे साम्राज्य बुडवून भारतावर स्वारी केली. मागे वर्णिल्याप्रमाणे त्या संकटात भारतीयांच्या प्रतिकाराने शिकंदराची पीछेहाट करून त्याला जरी स्वदेशी परत फिरणे भाग पाडले तरी त्या संघटित नि साम्राज्यीय मल्लच्छशक्तीचा निर्णायक पराभव असा आपणास करता आला नाही.

११९. वाईटातून चांगले इतकेच झाले की, चाणक्यादि राष्ट्रीय द्रष्टे जे सांगत होते की शत्रूचे साम्राज्य जसे एककेंद्रित, विस्तृत पण संघटित नि एकराष्ट्र झालेले आहे तसे भारतीय साम्राज्य स्थापिल्यावाचून त्या परिस्थितीत भारतीय स्वातंत्र्य रक्षिणे अशक्य आहे हे त्या सीमाप्रदेशीय गणराज्यातील लोकसत्ताप्रिय भारतीयांनाही, त्यांनाच ती ठेच खावी लागल्याने, पटू लागले.

१२०. ह्या क्रांतिकारक वृत्तीच्या प्रसाराचे पहिले प्रसादचिन्ह म्हणजे हे होते की सिंधपर्यंत जे जे भारतीय प्रांत शिकंदरने जिंकून त्याच्या साम्राज्यात समाविष्ट केलेले होते त्यांच्यात शिकंदर परतताच सामुदायिक उठावणी होऊन मागे वर्णिल्याप्रमाणे शिकंदरच्या मरणाच्या वर्ष-सहा महिन्यांचे आत ते सारे भारतीय प्रांत ग्रीकांचे दो दिवसांचे आधिपत्य झुगारून देऊन स्वतंत्र झाले. ह्या आश्चर्यकारक नि अभिमानास्पद सामुदायिक उठावाचे श्रेय जस्टिन (Justin) हा प्राचीन नि प्रसिध्द ग्रंथकार स्पष्टपणे चंद्रगुप्ताच्या पुढारीपणाला देतो : 'India after the death of Alexander had shaken as it were the yoke of servitude from its neck and put his governors to death. The author of this liberation was Sandrocottus.' या उताऱ्यातील 'स्यान्ड्रोकोटस' म्हणजेच चंद्रगुप्त. ग्रीक लेखक चंद्रगुप्त नावाचा उच्चार नि उल्लेख असाच करीत नि लिहीत.

ग्रीक साम्राज्यीय सेना भारतावर पुन्हा स्वारी करणार हे नक्की; त्याचा प्रतिकार असा !

१२१. वर दिलेल्या सीमाप्रांतीय भारतीयांची चंद्रगुप्त-चाणक्यादिकांच्या नेतृत्वाखालील सामुदायिक उठावणी अशी यशस्वी झाली तरीही तिने भारतीय स्वातंत्र्य ग्रीकांच्या आक्रमणापासून अगदी निर्भय झाले असे नव्हे, असे चाणक्याचे हस्तक सर्व राज्यमंडळाला बजावू लागले. त्यांनी सर्वत्र अशा प्रचाराचा धुमधडाका चालविला की, स्वतः शिकंदरच, "भारत विजयासाठी, मी पुन्हा स्वारी करणार आहे," म्हणून, मरेतो प्रतिज्ञा करीतच होता. त्याच्या मृत्यूनंतर त्याच्या प्रमुख सत्ताधिकाऱ्यांत नि सेनाधिकाऱ्यांत सध्या ग्रीक साम्राज्याच्या विभागणीविषयी लढा चालू झाला आहे; त्यात जो कोणी ग्रीक सेनापती भारताच्या सीमेस भिडलेल्या बाबिलोनचा राज्याधिकारी होईल तो भारतावर पुन्हा पहिल्याहून प्रबळतर स्वारी केल्यावाचून राहणार नाही. आणि तिला पहिले बळी पुन्हा तुम्ही पडाल, जर असेच फुटकळ फुटकळ राजके, प्राजके बनवून असंघटित राहाल तर ! पण जर ग्रीक साम्राज्यात चाललेल्या या ग्रीकांच्या यादवीची संधी आपण साधली आणि सिंधुसागरापासून गंगासागरापर्यंत सारा भारत एका प्रबळ साम्राज्यात विलीन करून एकछत्र करू शकलो तर ग्रीकांच्या म्लेंच्छसाम्राज्याहून प्रबळतर असे आपले भारतीय साम्राज्य, ते म्लेंच्छ पुन्हा स्वारी करून आलेच तरीही, त्यांची हड्डी न् हड्डी नरम केल्यावाचून राहणार नाही ! तरी सारे भारत एकराष्ट्र करा !"

चंद्रगुप्त-चाणक्यांची मगधावर स्वारी

१२२. ग्रीकांत चाललेल्या वरील यादवीच्या संधीचा एक क्षणही वाया न दवडता चाणक्याच्या राज्यक्रांतीच्या आराखड्याप्रमाणे प्रथम मगधावर चालून जाण्यासाठी त्याचे चंद्रगुप्तादि अनुयायी उघडपणे सैन्य उभारू लागले. त्याविषयी काही स्पष्ट पण अगदी मोजके उल्लेख 'महावंश' टीकेसारख्या अगदी थोड्या ग्रंथांत सापडतात. त्या नि इतर आधारांवरून असे दिसते की त्या सैन्यात बहुतेक भरणा एकराष्ट्र असे भारतीय साम्राज्य उभारण्याच्या चाणक्याच्या प्रचाराने उद्दीपित झालेल्या पंचनदीय, पार्वतीय नि गणराज्यीय सैनिकांचाच होता. ह्या आपल्या बिकट कार्याला पाठिंबा मिळविण्यासाठी स्वतः चाणक्य 'पर्वतेश्वरास' म्हणजे तिकडील एक प्रस्थ असलेल्या पौरव राजासही गुप्तपणे जाऊन भेटल्याचा उल्लेख आहे.

अलेक्झांडरची राजसत्ताच भारतातून उखडली गेल्यामुळे राजा पौरव हाही आता क्षत्रप म्हणून ग्रीकांचा अंकित राहिलेला नव्हता. चाणक्याचे कार्यास राजा पौरवाचा पाठिंबाच नव्हे, तर काही धनीजनांचे प्रत्यक्ष सहाय्यही मिळाले असे ग्रंथांतरीच्या उल्लेखावरून दिसते. चाणक्य हा ह्या सर्व सैन्याचे सेनापतित्व चंद्रगुप्तास देत गेला. पंचनदातील शक्य त्या प्रदेशावर आपली सत्ता स्थापून ते वेगाने मगधावर चालून गेले. नंदाच्या प्रपीडक नि दुबळ्या राजवटीची चीड आलेली आणि चाणक्याने प्रचारिलेल्या एकछत्री नि अखंड अशा भारतीय साम्राज्याच्या ध्येयाने उत्स्फूर्त झालेली भारतीय जनता नि सत्ताकेंद्रे चंद्रगुप्ताच्या सैन्यास, ते लढत लढत, जसे, पुढे चालले तसतशी मिळत गेली.

१२३. ह्या झंझावाती अभियानात चंद्रगुप्त नि चाणक्य ह्यांना कित्येक वेळा अगदी जिवावरच्या संकटांनाही तोंड द्यावे लागले. एकदा तर त्यांचे सारे सैन्य विरोधी सैन्याच्या निकराच्या माऱ्यामुळे उधळून गेले. जीव बचावण्यासाठी स्वतः चंद्रगुप्त नि चाणक्य हे रानावनात पळून गेले. एक रात्र त्यांना नुसत्या उघड्या भूमीवरच निजावे लागले. पण अशा कोणत्याही संकटाने हतोत्साह न होता स्वकीय सैन्याची पुनःपुन्हा जुळवणी करून चंद्रगुप्त नि चाणक्य सारखे पुढे घुसत पाटलीपुत्राच्या, त्या प्रत्यक्ष राजधानीच्या परिसरात येऊन थडकले.

१२४. कूटनीतिपटू चाणक्याच्या गुप्त कारस्थानांनी नंदाचे सैन्य नि राजधानी आधीच पोखरून ठेवलेली होती. त्या आधारावर साहसी चंद्रगुप्त एखाद्या तीरासारखा पाटलीपुत्रावर तुटून पडला.

महापद्मनंदाचा शिरच्छेद

१२५. राजधानीच्या चारी बाजूंनी कडक नाकेबंदी करीत चंद्रगुप्ताचे सैन्य पाटलीपुत्र नगरात घुसताच त्या राजधानीत जिकडे तिकडे गोंधळ उडाला. स्वतः चंद्रगुप्त राजवाड्यात शिरला. परंतु महापद्मनंद त्या सार्वत्रिक गोंधळात राजवाड्यातून आधीच बाहेर पडला होता. तो गुप्तपणे राजधानीबाहेर निसटून जाऊ लागला असता मार्गातच धरला गेला. तत्काळ तेथे त्याचा शिरच्छेद करण्यात आला.

सम्राट् चंद्रगुप्त की जय !

१२६. लगोलग चंद्रगुप्ताची मगधाचा सम्राट म्हणून सर्वत्र घोषणा करण्यात आली. त्याने आपल्या मातेच्या मुरा ह्या नावास अनुसरून मौर्य हे अभिधान धारण केले. त्यामुळे तो नि त्याचा राजवंश इतिहासात मौर्य ह्या नावानेच चिरंतन प्रख्याती पावला. सम्राटपदावर अधिष्ठित होताच त्याने आपल्या साम्राज्याच्या मुख्य प्रधानपदी आर्य चाणक्याची नियुक्ती केली. ही घटना इ. सनपूर्व ३२१ व्या वर्षाचे जवळपास घडली.

१२७. शिकंदर इसवी सनपूर्व ३२३ मध्ये मरण पावला. तेव्हा सर्वत्र विस्कळीत नि हतोत्साह झालेल्या ह्या उत्तर भारताचे स्वातंत्र्य नि राज्यशक्ती पुन्हा प्रस्थापित करणारी ही प्रचंड राज्यक्रांती सम्राट चंद्रगुप्त नि आर्य चाणक्य ह्या दोघा भारतीय महापुरुषांनी अवघ्या दोन वर्षांचे आत, इसवी सनपूर्व ३२१ व्या वर्षाचे जवळपास, इतक्या यशस्वीपणाने घडवून आणली ! तिकडे शिकंदराच्या ग्रीक साम्राज्यात मात्र ग्रीक सामंत आपआपसातल्या यादवी युध्दातच लढत बसले होते ! या अनुकूल संधीचा लाभ घेण्यासाठी चाणक्याने एक क्षणही विसावा न घेता साऱ्या साम्राज्यात अंतर्गत शांती नि सुव्यवस्था स्थापण्यास तत्काल प्रारंभ केला.

चाणक्य-नीतीचा मूळ दंडक 'प्रथम शस्त्रबळ'

१२८. परंतु एकछत्र साम्राज्याची शांतता नि सुव्यवस्था ही सुध्दा शेवटी त्या साम्राज्याच्या मूलाधार असलेल्या दंडशक्तीवरच अवलंबून असते. हा तर चाणक्य-राजनीतीचा मूल दंडक होता. क्षात्रतेज, शस्त्रशक्ती ही समाजाच्या केवळ राजकीय अंगाचाच नव्हे, तर साऱ्या समाजजीवनाचा प्राण होय. क्षात्रधर्म दुबळा झाला तर सारे धर्म, सारी शास्त्रे, साऱ्या कला, राष्ट्राचे जीवनचे जीवन बुडालेच म्हणून समजा ! 'सर्वे धर्माः प्रक्षयेयुर्विवृद्धाः क्षात्रे त्यक्ते राजधर्मे पुराणे । पायावाचून भव्य भवन, तसे सैन्यशक्तीवाचून साम्राज्य नुसत्या वाऱ्याच्या वादळानेही कोसळणारच,' हे ज्याच्या राजनीतीचे सूत्र त्या आर्य चाणक्याने सर्वांआधी त्या नूतन साम्राज्याच्या रक्षणार्थ प्रबळ, विनियंत्रित, जयिष्णु वृत्तीने भारलेले असे प्रचंड सैन्य उभारण्याचे कार्यही कडोनिकडीने चालविले. इतक्या झपाट्याने की अवघ्या तीन-चार वर्षांच्या आत सम्राट् चंद्रगुप्ताच्या बलाढ्यतेचा विश्वास त्याच्या प्रजाजनांना नि दरारा भारताच्या शत्रूंनाही वाटू लागला.

१२९. अशा कटाक्षाने नि कडोनिकडीने उभारलेल्या ह्या चंद्रगुप्ताच्या प्रचंड सैन्यबळाची संख्या किती होती ?

१३०. अवघ्या चार-पाच वर्षांपूर्वी चंद्रगुप्त-चाणक्यांनी पंचनदात जेव्हा अखंड नि अखिल भारताच्या एकछत्री साम्राज्याचा नि स्वातंत्र्याचा गुप्त संकल्प केला तेव्हा त्यांचे सैन्यबळ होते अक्षरशः शून्य ! त्या शून्यापासून प्रारंभ करणाऱ्या त्याच सम्राट् चंद्रगुप्ताचे आज शस्त्रसज्ज नि कटिबद्ध सैन्यबळ आहे सहा लक्ष पायदळ, तीस सहस्र घोडेस्वार, दोन सहस्र लढाऊ हत्ती आणि चार सहस्र रथ !!

१३१. ह्या बलाढ्य सैन्यशक्तीच्या प्रभावाने चाणक्याने उत्तर भारतातील लहान सहान पण फुटकळपणे स्वतंत्र राहू इच्छिणाऱ्या राजकांची, प्राजकांची नि संघांची बजबजपुरी मोडून टाकून शांतता नि एककेंद्रित सुव्यवस्था प्रस्थापिली. शेवटी सिंधूनदीच्या इकडल्या तटापर्यंतचे पंचनद, पार्वतीय भाग आणि सिंध हे प्रदेशही सम्राट् चंद्रगुप्ताच्या मौर्य साम्राज्यात समाविष्ट करून टाकले.

१३२. याप्रमाणे आमच्या ऐतिहासिक काळातील सिंधूनदीपर्यंतचे एकसंध असे भारतीय साम्राज्य प्रथमच प्रस्थापित झालेले पाहून कोणाही राज्यधुरंधराला नि भारतीय सम्राटाला कृतकृत्यता वाटली असती तर तीही शोभून दिसली असती. पण

सिंधूनदी नव्हे, भारताची नैसर्गिक नि सामरिक सीमा आहे हिंदुकुश !

१३३. पण चंद्रगुप्त-चाणक्यांना सिंधूनदीच्या तटापर्यंतच काय ती भारतीय साम्राज्याची सीमा भिडविण्यात काही केल्या तशी कृतकृत्यता वाटेना. त्यांची प्रतिज्ञा होती अखिल नि अखंड अशी भारतीय साम्राज्याची प्रस्थापना आणि उदंड मल्लेच्छांचे पारिपत्य ! परंतु त्या काळी भारतीय राष्ट्राची सीमा सिंधूनदीच्या इकडच्या तटापुरतीच काय ती मानली जात नसे. तर सिंधूनदीच्या तिकडच्या तटाच्याही पलीकडे गांधार प्रभृती प्रदेशांना नि कुभा (आजची काबूल), क्रमू (आजची कुर्म), सुवास्तु (आजची स्वात), गोमती (आजची गुमल) प्रभृती आज अफगाणिस्थानात गेलेल्या पण पूर्वी आपल्या भारतीय सीमेत असलेल्या सिंधूपलीकडील वेदविख्यात नद्यांना सामावून हिंदुकुश पर्वताच्या शिखरापर्यंत विस्तारलेली असे; तेथपर्यंत

आमची वैदिक धर्मानुयायी किंवा भारतवंशीय जनपदे निवसलेली असत. त्यावर परंपरागत भारतीय राजे राज्य करीत आलेले होते. भारताच्या त्या हिम-शीतल प्रदेशातील आमचे लोक सापेक्षतः गौरवर्णाचे असल्यामुळे या प्रांताला कोणी कोणी 'श्वेतभारत'ही म्हणत. यास्तव सिंधूनदीच्या या इकडच्या तटापर्यंत थडकलेल्या आपल्या साम्राज्याच्या संरक्षक सैन्याचा कडेकोट प्रबंध करून चाणक्य-चंद्रगुप्ताची राष्ट्रीय महत्वाकांक्षा अखिल भारताची नैसर्गिक सीमा असलेल्या हिंदुकुश पर्वताच्या शिखरांवर त्या साम्राज्याचा ध्वज कसा रोवता येईल या चिंतेत नि चिंतनात, योजनेत नि साधनेत व्यग्र होऊन गेली. 'यत्कांक्षन्ति तपोभिरन्यमुनयः, तस्मिन् तपस्यन्त्यमी ।'

ग्रीकांच्या साम्राज्यातील यादवी नि विभागणी

१३४. इतक्यात इकडे ग्रीकांच्या यादवीयुद्धाचा तात्पुरता का होईना, पण शेवट झाला. त्यांच्या शिकंदरी साम्राज्याची वाटणी झाली. तीत भारतीय सीमेस लागून असणाऱ्या बाबिलोनकडील ग्रीक साम्राज्याचा विभाग शिकंदरचा एक शूर कसलेला सेनापती नि सत्ताधिकारी जो सेल्युकस निकेटर त्याच्या वाट्यास आला, त्यावर त्याचे संपूर्ण नि स्वतंत्र आधिपत्य स्थापिले गेले. इतकेच नव्हे, तर त्याच्या त्या राज्यास लागून असलेल्या हिंदुकुशपासूनच्या, शिकंदरने पूर्वी जिंकलेल्या, भारतीय प्रदेशांचे स्वामित्वही सेल्युकसच्याच वाट्यास आले.

१३५. म्हणून भारतीय प्रदेशांपैकी पंचनद ते सिंधदेशसुद्धा जो भाग मध्यंतरी स्वतंत्र करून सम्राट चंद्रगुप्ताने आपल्या भारतीय साम्राज्यात समाविष्ट केलेला होता तो, आमचा आम्हास परत द्या, अशी मागणी त्या ग्रीकांचा राजा सेल्युकस ह्याने चंद्रगुप्ताकडे केली ! अर्थात् सेल्युकसच्या हे ध्यानात आले नाही की ग्रीकांची गाठ आता मागच्याप्रमाणे कोणा तक्षशिलेच्या अंबुज राजाशी किंवा कोणा महामात्य नेभळूशी नव्हती, तर ती होती राजा चंद्रगुप्ताशी नि महामात्य आर्य चाणक्याशी ! त्यांनी सेल्युकसची ती बाष्कळ मागणी तर धुडकावून लावलीच, पण उलट मागणी केली की, सिंधूपार असलेला गांधार ते हिंदुकुशपर्यंतचा जो भारताचा भूभाग ग्रीक बळकावून बसलेले आहेत तोही सेल्युकसने तत्काळ भारतास परत द्यावा.

तुंबळ ग्रीकसेनेसह राजा सेल्युकसची भारतावर स्वारी !

१३६. त्यामुळे चवताळून सेल्युकस हा शिकंदराच्या हाताखाली कसलेल्या ग्रीक सैन्यानिशी, इसवी सनपूर्व ३१५ च्या जवळपास, सिंधूनदी ओलांडून भारतावर स्वारी करता झाला. शिकंदरची पहिली न गाजलेली इ. सनपूर्व ३२९ ची गांधारकडील लहानशी स्वारी सोडून दिली असता त्याने सिंधू ओलांडून इ. सनपूर्व ३२७ त केलेल्या नि मागे सविस्तर वर्णिलेल्या त्या पहिल्या स्वारीनंतर सिंधू ओलांडून आलेली ग्रीकांची भारतावरील ही दुसरी स्वारी होय !

१३७. परंतु यावेळी सिंधूनदी उतरून सेल्युकस पुढे येताच त्याला ती पूर्वीची शिकंदरच्या वेळची भारतीय राज्य-गणराज्यांची फुटकळ फुटकळ सैन्ये कोठेच दिसेनात ! मध्यंतरीच्या काळात चंद्रगुप्त-चाणक्यांच्या प्रयत्नांमुळे नि पराक्रमामुळे भारताचा जो राजकीय नि सामरिक कायाकल्प झालेला होता तो पाहून सेल्युकस चकित झाला, गोंधळला ! सिंधूनदीच्या पंचनदाच्या या टोकापासून तो अगदी थेट सिंधूसागरापर्यंत भारतीय राष्ट्रांच्या

संघटित, एकछत्री, एककेंद्री, एकसंचालित अशा चतुरंग नि प्रबळ सैन्याची पोलादी भिंतच भिंत त्याला अडविण्यास शस्त्रसज्ज उभी असलेली आढळली आणि तिचा सेनापती स्वयं चंद्रगुप्त !

१३८. त्या दोन्ही युयुत्सु सैन्यांची गाठ पडताच निकराच्या रणकंदनास आरंभ झाला. ग्रीकांनी आपल्या पराक्रमाची पराकाष्ठा केली, पण शेवटी त्यांची भारतीय सैन्याने कोणत्यातरी सिंधुपरिसरातील दोन-तीन रणांत (त्या स्थलाचे नावही उपलब्ध नाही !) इतकी दाणादाण उडवून दिली की सेल्युकसला त्या निर्णायक पराजयामुळे विजयी चंद्रगुप्तास शरण जाण्यावाचून गत्यंतर उरले नाही.

राजा पौरवाच्या पराभवाचा सूड !

१३९. शिकंदराच्या वेळेस ग्रीकांनी केलेल्या पौरवाच्या पराजयाचा, इतर अत्याचारांचा नि अपमानाचा, चंद्रगुप्ताच्या ह्या निर्णायक विजयामुळे पादाक्रांत झालेल्या ग्रीकांवर भारताने असा पुरेपूर सूड उगविला ! तेव्हा विजयी सम्राट चंद्रगुप्ताच्या सर्व अटी पराजित सेल्युकस मुकाट्याने मानता झाला.

१४०. या अटींप्रमाणे यवनसम्राट सेल्युकसने सिंधूनदीच्या इकडल्या बाजूच्या पंचनद ते सिंधुप्रभृती भारतीय प्रदेशांवर ग्रीक जो अधिकार सांगत होते तो अधिकार सोडून दिला. इतकेच नव्हे, तर सिंधूच्या पलीकडला जो गांधार तो हिंदुकुश प्रभृती भारतीय प्रदेश ग्रीकांच्या हातात पडला होता आणि जो भारतास परत दिल्यावाचून युध्द थांबणार नाही म्हणून महामात्य चाणक्याने दरडावले होते तो सारा भारतीय प्रदेशही विजयी चंद्रगुप्तास राजा सेल्युकसने हूं का चूं न करता परत देऊन टाकला. आणि भारतावर चढाई करण्यासाठी सिंधू उतरताना छाती वर काढून नि खड्गे उपसून चालून आलेल्या त्या सहस्रावधी ग्रीकांच्या शिकंदरी सेना, शस्त्रे खाली ठेवून नि मस्तके अधोमुख करून सिंधूपार, हिंदुकुशपार चालत्या झाल्या.

भय बिन होय न प्रीत

१४१. चंद्रगुप्ताच्या ह्या विजयामुळे त्याच्या भारतीय साम्राज्याची सीमा सेल्युकसच्या ग्रीक राज्याशी भिडून गेली होती आणि त्या दोन्ही राज्यांच्या मधली सीमारेषा होती हिंदुकुश पर्वताची पंक्ती ! या भारतीय साम्राज्याच्या बलाढ्यतेची आणि चाणक्य-चंद्रगुप्ताच्या व्यक्तिमत्त्वाची अशी काही छाप यवनाधिपति सेल्युकसच्या मनावर पडली की अशा साम्राज्याशी विरोध करण्यापेक्षा त्याच्याशी मनःपूर्वक स्नेह जोडण्यातच आपल्या ग्रीकराज्याचे कल्याण आहे, अशी त्याची निश्चिती पटली. दुसरे असे की, सेल्युकसच्या इतर सीमांवर जी राज्ये होती ती ग्रीकांचीच असतानाही त्याची प्रतिस्पर्धी शत्रुस्थाने होती, त्यांनाही धाक पडावा ह्यासाठी चंद्रगुप्तासारख्या बलाढ्य सम्राटाशी दृढ मैत्री संपादणे हे सेल्युकसला हितावहच होते. या कारणामुळे त्या यवनाधिपति सेल्युकसने सम्राट चंद्रगुप्ताशी मनःपूर्वक चिरंतन मैत्रीचा संधी केला.

१४२. इतकेच नव्हे, तर राजकीय नि राष्ट्रीय स्नेहबंधाला त्या दोन राजकुलांतील शरीरसंबंधाचा वैयक्तिक जिव्हाळाही लाभावा अशासाठी त्या ग्रीकनरेशाने आपल्या कन्येचा सम्राट चंद्रगुप्ताशी विवाह करून दिला.

१४३. त्या सालंकृत ग्रीक राजकुमारीच्या कन्यादानाने सम्राट चंद्रगुप्ताच्या दैदीप्यमान यशोमंदिरावर रत्नजडित सोन्याचा कळसच चढविला गेला !

महामात्य चाणक्याचा प्रभावी प्रबंध

१४४. त्या स्वतंत्र, सुविशाल नि अखंड साम्राज्याचा सारा प्रबंध महामात्य चाणक्याने पात्रापात्रविवेकानुसार किती कठोरपणे, किती प्रबळपणे नि तरीही किती कनवाळूपणे ठेवला होता हे स्वतः त्या राजकार्यधुरंधर पुरुषानेच लिहिलेल्या 'कौटिलीय अर्थशास्त्र' ह्या विख्यात ग्रंथावरून नि त्या भारतीय साम्राज्याच्या पुढे पुढे न्यूनतः शंभर वर्षे तरी वाढत गेलेल्या नि दूरवर पसरत गेलेल्या अजिंक्य प्रभावावरून दिसून येते. त्याचप्रमाणे चाणक्याच्या त्या प्रभावी प्रबंधामुळे साऱ्या राष्ट्रात शांतता, सुव्यवस्था नि सुखसंपन्नता कशी नांदत होती, तेही सेल्युकसने चंद्रगुप्ताच्या राज्यसभेत ठेवलेला ग्रीक राजदूत मेगॅस्थिनीस याने लिहिलेल्या प्रतिवृत्तावरून परस्परेच प्रत्ययास येत आहे.

१४५. केव्हा केव्हा एका दिवसात घडलेल्या एखाद्या ऐतिहासिक घटनेचा प्रभाव एकेक सहस्र वर्षांचे ऐतिहासिक भवितव्य ठरवून टाकतो. चंद्रगुप्ताने ग्रीकांच्या केलेल्या पराभवाचा परिणामही तसाच किती दूरवर प्रभाव पाडू शकला, ह्याविषयी इंग्रजी इतिहासकार व्हिन्सेट स्मिथ म्हणतो की, "शिकंदर-सेल्युकसच्या स्वार्थाचा बोजवारा उडवून चंद्रगुप्ताने केलेल्या ग्रीकांच्या ह्या निर्णायक पराभवामुळे पुढे जवळजवळ १५०० वर्षेपर्यंत तरी युरोपमधील कोणतेही राष्ट्र हिंदुस्थानवर स्वारी करू शकले नाही."

१४६. सेल्युकसशी झालेल्या संधीप्रमाणे हिंदुकुश, हिरात ते बलुचिस्थानलाही सामावणारी भारताची त्या दिशेची जी नैसर्गिक सामरिक नि म्हणूनच शास्त्रोक्त (Scientific) सीमारेषा आहे, जी सीमारेषा गाठण्यासाठी पुढे इंग्लिश सत्तेच्या तोंडास सारखे पाणी सुटत असताही ती त्यांना जिंकता आली नाही किंवा मोगल बादशहांनाही जी पुरतेपणी हाती ठेवता आली नाही, त्याच अखंड भारताच्या शास्त्रीय सीमारेषेला ऐतिहासिक कालातील, भारताचा पहिला सम्राट चंद्रगुप्त हा दोन सहस्र वर्षांच्याही पूर्वी, अशा रीतीने पादाक्रान्त करता झाला !*

* ...The first Indian Emperor, more than two thousand years ago thus entered into possession of that 'Scientific frontier sighed for in vain by his English successors and never held in its entirety even by the Monghul Monarchs of the १६th and १७th century.' (Early History of India, by V. Smith)

अलेक्झांडर हा जगज्जेता तर नव्हताच, पण तो भारतविजेताही नव्हताच

१४७. त्या प्राचीन काळी साऱ्या युरोपमध्ये ग्रीकसंस्कृती हीच पुढारलेली असल्याने तिला आजची बहुतेक युरोपियन राष्ट्रे आपआपल्या संस्कृतीच्या मातृस्थानीच मानतात. त्या प्राचीन काळच्या अलेक्झांडरसारख्या पराक्रमी ग्रीक सम्राटाचे नाव त्यामुळेच आजच्या युरोपियन जनतेला आपआपल्याच कोणा पराक्रमी पूर्वजाच्या नावासारखे आपुलकीचे स्फूर्तिस्थान वाटत आहे. युरोपियन इतिहासातून त्याला 'अलेक्झांडर दि ग्रेट' या नावाने संबोधिले जात असून त्याच्याविषयीच्या अनेक पौराणिक पद्धतीच्या आख्यायिकाही त्यांच्या शालेय पुस्तकांतून रंगवून त्यांच्या तरुणांना शिकविल्या जातात. परंतु त्या शिकंदराचा नि त्याच्या त्या ग्रीक साम्राज्याचा त्या काळचा भारतीय प्रतिद्वंद्वी जो सम्राट चंद्रगुप्त किंवा चाणक्य ह्यांच्या नावाचा, काही तज्ज्ञ इतिहासकार सोडले तर, सामान्य युरोपियन शिक्षित जनतेला पताही नसतो. एक वेळ युरोपातील जनतेपुरती ह्या ऐतिहासिक विपर्यासाकडे

डोळेझाकही करता येईल; परंतु ब्रिटिशांचे राज्य हिंदुस्थानात स्थापिले गेल्यानंतर आमच्या शाळा-प्रशाळांमध्येही ब्रिटिशांनी लिहिलेल्या शालेय पुस्तकांतून आणि साहित्यातूनही अलेक्झांडरची हीच वरील अवास्तव महती गायिलेली असे. तीन-चार पिढ्या आमच्या इकडे हेच इंग्रजी शिक्षण दिले गेल्यामुळे आमच्या शिक्षित वर्गावरही 'अलेक्झांडर दि ग्रेट' हे नाव घेताच एक रोमहर्षक छाप पडे. परंतु चंद्रगुप्त किंवा चाणक्य हा कोणत्या झाडाचा पाला ह्याचाही बहुधा त्यांना पता नसे. हा ऐतिहासिक विपर्यास आणि त्यामुळे झालेली जनमनाची दिशाभूल आता यापुढे तरी, होऊ देता कामा नये. शिकंदराविषयीच्या पौराणिक अशा प्रचलित दंतकथा सोडून दिल्या तरी प्रत्यक्ष भारतीय इतिहासाशी संबंध असलेल्या आणि शिकंदराची नसती बडेजावी करून भारतास हीनपणा आणणाऱ्या आख्यायिका तरी आमच्या शालेय पुस्तकांतून किंवा साहित्यातून काढून टाकल्या पाहिजेत. उदाहरणार्थ, युरोपमधल्या शालेय पुस्तकांतून नि इतर साहित्यातूनही रंगवून सांगितली जात असलेली आणि आमच्या इकडेही ब्रिटिशांनी प्रचलित केलेली खालील ग्रीक आख्यायिका पहा :

१४८. ग्रीकादिक युरोपियन जनतेत अशी समज प्रचलित असे की, 'अलेक्झांडर हा जगज्जेता होता आणि त्याने सारा भारत जिंकला होता. तो पराक्रमी पुरुष जेव्हा सारे जग जिंकून स्वदेशी परत आला तेव्हा जगात जिंकावयास असा आता देशच उरला नाही, ह्या निरुत्साहक जाणिवेने त्या युयुत्सु सम्राटाला रडू कोसळले !' आणि अशी ही अलेक्झांडरच्या दिग्विजयाविषयीची आख्यायिका युरोपातच नव्हे, तर हिंदुस्थानातही ऐटीने सांगितली जाते ! आता ती किती खोटी नि हास्यास्पद आहे हे या पुस्तकात शिकंदरच्या दिलेल्या त्रोटक वृत्तान्तावरूनही दिसून येईल. त्या काळच्या चीनसारख्या ज्या बलाढ्य राष्ट्रांकडे तो वळलाच नाही त्यांची गोष्ट सोडून दिली तरी अलेक्झांडर दिग्विजय करीत भारतापर्यंत जेव्हा पोचला आणि मगधासुद्धा सारे भारत जिंकून भारताचा सम्राट म्हणवून घेण्याची महत्त्वाकांक्षा त्याने जेव्हा धरली तेव्हा त्याच्या त्या भारतावरील स्वारीची आणि त्या महत्त्वाकांक्षेची कोण दुर्दशा उडाली, हे ह्या पुस्तकात वर दाखविलेलेच आहे. अलेक्झांडर हा पराक्रमी होता, विजेता होता, पण जगज्जेता नव्हता ! भारतविजेता तर तो नव्हताच नव्हता ! जर त्या पराक्रमी पुरुषाला खरोखरी रडू कोसळले असेल तर तो 'आता जिंकावयास जगात देशच उरला नाही' अशा जाणिवेने रडू कोसळणे अशक्य होते. कारण तशी जाणीव खोटी आहे हे त्याचे त्यालाच ठाऊक होते. तर ते रडे अशा जाणिवेने कोसळले असले पाहिजे की, ज्या भारताचा मी सम्राट होऊ इच्छित होतो त्या अखिल भारताला मी मरेतो जिंकू शकलो नाही. इतकेच नव्हे, तर त्याचा जो एक लहानसा कोना मी जिंकला आहे म्हणून मी समजत होतो, तोही ते बंडखोर भारतीय माझ्या हातून हिसडून घेतील असे दिसते !

'गोमांतक' काव्यात म्हटलेच आहे की,

अन्य कुणाचा असो शिकंदर परंतु भारत जेता ना ।

अंगणहि ना तये देखिले कळलाहि ना कुणा कुणा ॥

सवाई शिकंदर

१४९. थोर पुरुषांची तुलना सहसा कोणी करू नये, ते निरनिराळ्या परीने थोर असतात. पण जर कोणी अशा पुरुषांची तुलना करताना एकाचीच नसती बडेजावी केली तर ती हाणून पाडणे भाग आहे. जोवर युरोप अलेक्झांडरलाच तेवढे 'दि ग्रेट' म्हणून गौरवीत आहे

आणि त्याचा नि त्याच्या ग्रीक साम्राज्याचा यशस्वी प्रतिद्वंद्वी जो सम्राट चंद्रगुप्त त्याची अनुल्लेखाने अवहेलना करीत आहे, तोवर आम्हा भारतीयांना हे सांगणे अवश्य आहे की तुलनाच करावयाची तर 'जर शिकंदर एक शिकंदर आहे, तर चंद्रगुप्त हा सवाई शिकंदर आहे !' शिकंदरला त्याच्या बापाने आधीच मिळविलेल्या प्रबळ राज्याचे नि सैन्याचे उदंड भांडवल आयतेच लाभलेले होते. त्या आधारावर स्वतःच्या पराक्रमाने त्याने ग्रीकांचे साम्राज्य उभारले. परंतु चंद्रगुप्ताला तसा कोणताही आधार नव्हता. पदरी एकही सैनिक नव्हता. त्याच्या बापानेच त्याला राज्याबाहेर हुसकून दिलेले होते. एकच पुरुष तेवढा त्याच्या पाठीशी उभा होता, तो म्हणजे आर्य चाणक्य ! अशा स्थितीत शून्यापासून आरंभ करून चंद्रगुप्ताने स्वतःचे बलाढ्य सैन्य उभारले. स्वतः शिकंदरच्या आणि त्याचा सेनापती सेल्युकसच्या भारतावर झालेल्या स्वार्थांचा बोजवारा उडवून दिला आणि शिकंदराच्या साम्राज्याहूनही महत्तर असलेल्या भारतीय साम्राज्याची उभारणी केली !

१५०. काळाच्या ज्या पानावर ह्या यवनविजेत्या सम्राट चंद्रगुप्ताची, ह्या सवाई शिकंदराची, राजमुद्रा अंकिलेली आहे, तेच आहे आमच्या हिंदुराष्ट्राच्या इतिहासातील सोनेरी पान पहिले !

. . .

सोनेरी पान दुसरे

१०७३

२. यवनान्तक सम्राट पुष्यमित्र

१५१. सम्राट चंद्रगुप्त मौर्य इसवी सनपूर्व २९८ व्या वर्षी वारला. त्याच्या सिंहासनावर त्याचा पुत्र बिंदुसार हा बसला. तोही पराक्रमी होता. त्याने स्वतः 'अमित्रघात' (शत्रूंचा कर्दनकाळ) ही पदवीच धारण केली होती. चंद्रगुप्ताच्या मृत्यूनंतरही मौर्यसाम्राज्याचे महामात्यपद आर्य चाणक्याच्याच हाती काही काळ तरी होते. त्यामुळे सम्राट बिंदुसाराने चाणक्य चंद्रगुप्ताच्या भारतीय साम्राज्याच्या (मागे परिच्छेद १२७, १२८, १३२ व १४९ मध्ये उल्लेखिलेल्या) भव्य ध्येयाचे जे एक उपांग चंद्रगुप्ताच्या मृत्युसमयी अर्धवट राहिलेले होते तेही पूर्ण करण्याचे कार्य लगोलग हाती घेतले. त्यांच्या वरील भव्य ध्येयानुसार मल्लेच्छांचे उदंड पारिपत्य झाले होते. अखिल भारत स्वतंत्र झाला होता आणि उत्तर भारतापुरते एक अखंड, बलाढ्य नि एकछत्री भारतीय साम्राज्य प्रस्थापित झाले होते. परंतु त्यांची प्रतिज्ञा सर्वच भारत

एकछत्री करण्याची होती. यासाठी त्या उत्तरेच्या मौर्यसाम्राज्यात उरलेला दक्षिण भारतही विलीन करून घेणे, हे प्राप्त कर्तव्यच होते.

१५२. यद्यपि दक्षिण भारतातील त्या काळची पृथक् पृथक् राज्ये ही आमचीच होती, आपआपल्यापरी स्वतंत्र होती, कोणत्याही परकीयांच्या, म्लेंच्छांच्या उपद्रवापासून विमुक्त होती, तथापि अखिल भारतीय राष्ट्र जर एकतंत्र नि एकराष्ट्र करावयाचे तर या दक्षिणात्य पृथक् पृथक् स्वतंत्र राष्ट्रांनी त्या उत्तर भारतीय साम्राज्यात समाविष्ट होणे हे त्याचेही त्या परिस्थितीतील राष्ट्रीय कर्तव्यच होते.

१५३. दक्षिण-विजयावर निघाल्यानंतर सम्राट बिंदुसाराने साम-दाम-दंड-भेदेकरून तेथील बहुतेक राज्यांकडून आपले आधिपत्य मान्य करविले. 'पूर्व नि पश्चिम समुद्राच्या मध्यंतरीच्या सतरा राजधान्या त्याने मौर्याच्या राज्यात समाविष्ट केल्या' असे ग्रंथांतरी उल्लेखिलेले आहे. एकंदरीत चंद्रगुप्त चाणक्याच्या अखिल भारतीय साम्राज्याच्या ध्येयाचे हे उरलेले दुय्यम उपांगही पूर्ण करून सम्राट बिंदुसाराने उत्तर-दक्षिण, पूर्व-पश्चिमेसुद्धा सारे भारतवर्ष एकछत्री नि एकराष्ट्र केले ! ह्या वैशिष्ट्याप्रमाणेच त्या मौर्य साम्राज्याचे आणखी एक वैशिष्ट्य हे की ऐतिहासिक पद्धतीने अगदी मोजूनमापून म्हटले तरी त्या काळच्या जगातील ग्रीससुद्धा साऱ्या राष्ट्रांमध्ये सैनिक बळातही भारत बलिष्ठतम होते.

१५४. चाणक्याच्या प्रबळ प्रबंधाप्रमाणे उभारलेल्या नि शस्त्रसज्ज राखलेल्या ह्या चतुरंगदलाच्या अजेय बळामुळेच चंद्रगुप्ताच्या राज्यारोहणापासून तो अशोक बौद्ध झाल्यानंतरही त्याच्या मृत्यूपर्यंत, उणीपुरी शंभर वर्षे त्या मौर्यकालीन अखिल भारतीय साम्राज्यास भूमिमार्गे व समुद्रमार्गे कोणतीही सीमा उल्लंघून, जगातील कोणताही शत्रू काहीही उपद्रव देऊ शकला नाही !

पुण्यश्लोक अशोक

१५५. सम्राट बिंदुसार इ. सनपूर्व २७३ व्या वर्षी वारला. त्याच्या सिंहासनावर त्याचा पुत्र अशोक हा स्वतःच्या वडील भावास बाजूस सारून आरूढ झाला. आपल्या इतिहासातच नव्हे, तर जगाच्या इतिहासात ज्याचे संकीर्तन 'पुण्य-श्लोक नृपावलीत' केले जावे अशी सम्राट अशोकाची योग्यता होती. तथापि, मागे परिच्छेद ७ ते ९ अन्वये ह्या पुस्तकातील सोनेरी पानांची जी कसोटी आणि विषयक्षेत्र आखून घेतलेले आहे, त्यात सम्राट अशोककालीन पान बसत नाही. ह्यास्तव त्याच्या राजवटीचा अधिक उल्लेख करता येत नाही.

१५६. तथापि, अशोकाने बुद्धधर्माची दीक्षा घेतल्यानंतर त्या धर्मातील अहिंसाप्रभृति काही तत्त्वांचा नि आचारांचा जो अतिरेकी पुरस्कार केला त्याचा भारतीय राजकारणावर, राजकीय स्वातंत्र्यावर, इतका हानिकारक परिणाम झालेला आहे की सम्राट अशोकाच्याच नव्हे, तर मुख्यतः बौद्धधर्माच्याही त्या तत्त्वांविषयी नि प्रवृत्तींविषयी इथे नि ह्या पुस्तकाच्या पुढच्या भागातही अवश्य ती चर्चा केली पाहिजे.

नमो भगवते बुध्दाय !

१५७. बौद्धधर्मातील राष्ट्रविघातक अशा काही प्रवृत्तींची नि परिणामांची ही चर्चा करण्याच्या आधी, माझ्या मतांचा विपर्यास होऊ नये म्हणून, इथे आरंभीच हे सांगणे मी माझे कर्तव्य समजतो की, स्वतः बुद्धदेवाविषयी किंवा त्याच्या बौद्धधर्माविषयी एकंदरीत मला

अत्यंत आदर वाटत आहे. भारतीय इतिहासात एकाहून एक उत्तुंग अशी महान् नि जागतिक विभूतींची जी हिमालयीन शिखरे आहेत त्यातील एका उत्तुंग शिखराचे नाव आहे भगवान बुध्द ! ह्या आदरापुरता त्याच्या शिष्याप्रमाणेच त्याच्या मूर्तीपुढे नम्र होऊन मीही म्हणतो, 'नमो भगवते बुध्दाय !' ज्या हिंदुराष्ट्राने त्यांना जन्म दिला ते हिंदुराष्ट्रही आज त्यांना श्रीविष्णूंचा नववा अवतार मानीत आहे, तेही एवढ्यासाठीच !

बौध्दधर्म भारतातून नामशेष कां झाला ?

१५८. बौध्दधर्म हा अशोकाच्या आधी तीनशे वर्षे तरी मगधाचे आजूबाजूला उपदेशिला जात होता. त्याचा प्रचार तोपर्यंत बहुशः मतपरिवर्तनाने होई. त्यामुळे त्याचा प्रसारही मंदगतीने चाले. मागे परिच्छेद १५ मध्ये वर सांगितलेच आहे की शिकंदर सेल्युकसच्या कालापर्यंत पंचनद (पंजाब), सिंध, गांधारप्रभृति प्रांतांत बौध्दधर्माचे नावही फारसे ऐकवात नव्हते. ग्रीकांना तर त्याचा पत्ताही नव्हता. बहुतेक इतिहासकारांचा असा समज झालेला आहे की बौध्दधर्म हा वेदाचे प्रामाण्य न मानणारा आणि एकंदरीत निरीश्वरवादी असल्यामुळे त्यावेळच्या वैदिकधर्माभिमानी जनतेने त्याचा प्रबळ विरोध केला आणि त्यामुळे शेवटी तो धर्म भारतातून नामशेष होऊन गेला. परंतु आजपर्यंतची दृढावलेली ही समजूत सर्वांशी सत्य नाही. कारण गौतमबुध्दानेच अवैदिक किंवा निरीश्वरवादी किंवा शून्यवादी धर्मपंथ काढला हेच मुळात अतथ्य आहे. स्वतः बुध्द जन्मला त्याचे आधी उणेपुढे अवैदिक नि निरीश्वरवादी पन्नास-साठ धर्मपंथ भारतात प्रचलित होते. हे बुध्दग्रंथांनासुध्दा मान्य आहे. वैदिक नि अवैदिक तत्त्वज्ञानाचे नि प्रचारकांचे बौध्दिक वादविवाद होत. मतपरिवर्तनाने ज्याला जो धर्मपंथ रुचेल तो त्या धर्मपंथात जाई. बुध्दकालापासून शंकराचार्यांच्या कालापर्यंत तत्त्वज्ञानाच्या आणि बौध्दिक संघर्षाच्या आघाताने बौध्दधर्मास काही अंशी हार खावी लागली ही गोष्ट जरी सत्य असली तरी वैदिक धर्माभिमानी ब्राह्मण, क्षत्रियादि जनतेला बौध्दधर्माचा नि विशेषतः त्याची पुढे पुढे जी विकृती होत गेली तिलाच अनुसरणाऱ्या बौध्दांचा जो अगदी तिटकारा आला त्याचे मुख्य कारण तात्त्विक किंवा बौध्दिक हेच काय ते नसून ते राष्ट्रीय नि राजकीयही आहे. ते कसे, ते ह्या पुस्तकाच्या कक्षेत मावेल त्या प्रमाणात पुढे यथाप्रसंगी सांगण्यात येईल.

अशोकाने वैदिकधर्मीयांवर बौध्दधर्म बळाने लादला

१५९. अशोकाने बौध्दधर्म स्वीकारल्यानंतर त्याच्या राजवटीच्या उत्तरार्धात त्याच्या अंगी त्या बौध्दधर्माचा अभिनिवेश इतका संचारला की तोपर्यंत केवळ उपदेशाने त्या मताचा जो प्रचार होत होता तो पुरेसा नाही, असे वाटून त्याने आपल्या सर्व साम्राज्यात वैदिकधर्मातील अत्यंत मूलभूत परंतु बौध्दधर्मात निषिध्द मानलेल्या अशा धर्माचारांना एखाद्या अपराधाप्रमाणे दंडय ठरविले. उदाहरणार्थ, दोन-तीनच गोष्टी स्थलाभावांमुळे येथे देऊ. यज्ञयागांना ते हिंसाप्रधान म्हणून आपल्या साऱ्या साम्राज्यात त्याने बंदी केली. यज्ञसंस्था ही वैदिकधर्माचे आद्य केंद्र. त्या यज्ञसंस्थेच्या केंद्राभोवती वेदकालापासून भारतीयांची महान संस्कृती विकसून भरभराटलेली होती. ते यज्ञ राजदंडाच्या बळाने अकस्मात दंडय ठरविल्यामुळे अशोकाच्या साम्राज्यात ८० टक्के असणाऱ्या ब्राह्मण, क्षत्रियादिक वैदिकधर्मीयांत केवढा क्षोभ माजला असेल याला कल्पनाच केलेली बरी. अशोकाने मृगयाही निषिध्द, दंडय ठरविली. वैदिक

धर्मात क्षत्रियांचे मृगया हे एक मुख्य कर्तव्य होते. त्यातही लक्षावधी लोकांच्या आहारासाठी मासे, कोंबड्या मारणे हे निषिद्ध ठरविले गेले. ते तर राहोच, पण घनघोर अरण्यांतून वावरणाऱ्या आणि वारंवार मनुष्यवस्तीत शिरून माणसांनाही गट्ट करणाऱ्या सिंह-व्याघ्रादी क्रूर पशूंची मृगयाही 'प्राणिहिंसा करू नये' ह्या निरपवादपणे आचरू गेल्यास अगदी दुबळ्या नि मनुष्यघातक ठरणाऱ्या बुध्दमतासाठी अशोकाने दंडय ठरविली. ब्राह्मण, क्षत्रियादि वैदिक धर्मीयांच्या धर्माचरणावर अशोक इकडे अत्याचारी बंदी घालीत असताना तिकडे त्याच्या मोठमोठ्या स्तंभावरून उपदेश कोरून ठेवीत असे की, 'सर्वधर्मीयांशी सहिष्णुतेने वागावे ! श्रमणांचा आणि ब्राह्मणांचा सत्कार करावा !' ह्या त्याच्या कृत्यातील धडधडीत विसंगती त्याच्यासारख्या संयमशील नि विवेकी सम्राटाच्याही ध्यानात येऊ नये, हे आश्चर्य आहे.

१६०. बौध्दधर्माच्या काही शिकवणींचा राष्ट्रीय शक्तीवर नि समाजधारणेवर घातक परिणाम झाल्यावाचून राहणार नाही, हे आर्य चाणक्याने अशोकाच्या आधीच पन्नास वर्षे हेरून ठेवलेले होते. ह्यास्तव मौर्य साम्राज्याचा सारा राज्यप्रबंध ज्या 'अर्थशास्त्रा'वर आधारलेला होता त्या आपल्या 'अर्थशास्त्र' ह्या ग्रंथात संसार सोडून भिक्षु होऊ इच्छिणाऱ्यांसाठी काही राष्ट्रीय दृष्टीने उपयुक्त असे प्रतिबंध त्याने घातलेले होते. उदाहरणार्थ, चाणक्याचा एक दंडक असा आहे की, 'अल्पवयी स्त्रीने तिच्या मातापित्यांच्या नि राजसत्तेच्या अनुज्ञेवाचून संसार सोडून भिक्षुसंघात प्रवेश करू नये.' दुसऱ्या एका दंडकाप्रमाणे 'कोणाही पुरुषास त्याचेवर अवलंबून असलेल्या स्त्रिया-मुलांची व्यवस्था लावण्यापूर्वी भिक्षु होण्यास मज्जाव केलेला आहे !' परंतु अशोकाचे काळात नि नंतर हे प्रतिबंध लुप्त झाले आणि कोणत्याही लहानमोठ्या माणसास संसार सोडून भिक्षुसंघात जाण्यास सरळ मोकळीक झाली. ह्या भिक्षुसंघात शिरलेल्या सहस्रावधी लोकांना अन्न-वस्त्र-शय्या-निवासादींच्या सोयी धर्मार्थ फुकट केल्या जात असत आणि त्याचा सारा व्यय राजकोषातून होई. अशोकाने त्याच्या साम्राज्याच्या कोषातील कोट्यानुकोटी रुपयांचा व्यय अशा भिक्षुसंघाकरिता मोठमोठे विहार बांधण्यासाठी आणि त्यातून निवसणाऱ्या लक्षावधी भिक्षूंची उपजीविका चालविण्यासाठी चालविला होता. परंतु साम्राज्याचा हा सारा राज्यकोष बहुतांशी साम्राज्यातील वैदिकधर्मीयांच्या करातून, संपत्तीतून भरला जात होता आणि त्याचा विनियोग त्यांच्या विरुद्ध जाणाऱ्या बुध्दमताच्या सार्वत्रिक प्रचारावर होत होता ! ही त्यांच्याच संपत्तीची त्यांच्याच विरुद्ध पक्ष बलवान करण्यासाठी केलेली उधळपट्टी त्या वैदिकधर्मीय जनतेस असह्य होऊन त्यांच्यात तीव्र असंतोष वाढत जावा, हे साहजिकच होते.

साम्राज्याच्या शस्त्रबळाच्या मुळावरच घाव !

१६१. परंतु राजदंडाच्या बळाने अशोकाने साऱ्या साम्राज्यात आणि बाह्य देशीही चालविलेल्या बौध्दधर्मातील अतिरेकी अहिंसेच्या प्रचाराचा भारतीय साम्राज्याच्या मुळावरच जो घाव पडत होता, तो वरच्या इतर कृत्यांहूनही राष्ट्रीय अस्तित्वास नि स्वातंत्र्यास अधिक हानिकारक होता. सर्वच शस्त्रबळ हे हिंसामय आणि पापकारक आहे, क्षात्रधर्म आचरणारे हे हिंसक नि अधर्म्य वर्गात मोडणारे असून जे जे कोणी अहिंसेची शपथ घेऊन, शस्त्रत्याग करून, संसार सोडून, भिक्षू होऊन विहाराविहारांतूनच बौध्दधर्मानुसार जगत राहतील त्यांचा वर्ग हा राष्ट्राच्या संरक्षणासाठी लढणाऱ्या नि हताहत होणाऱ्या क्षत्रिय, सैनिक वीरापेक्षाही उच्चतर, पुण्यकर नि पूजार्हतर आहे, असा बौध्दधर्मोपदेश तिकडे तिकडे अशोकाने नेमलेल्या नि पोसलेल्या सहस्रावधी भिक्षूंकडून चालू झाल्यामुळे सामान्य समाजातसुद्धा शस्त्रधारी नि वीरवृत्ती

अशा कोणाही सैनिकापेक्षा कोणीही ऐतखाऊ भटकता भिक्षु हा मानार्ह आणि धर्माचरणी समजला जाऊ लागला.

१६२. अशोकाने त्याच्या स्तंभावर इतर धर्मातूनही आढळणारे एक ठराविक वाक्य कोरले आहे की, 'शस्त्रविजयापेक्षा धर्मविजय हा श्रेष्ठ आहे'. पण तो धर्मविजय ह्या ऐहिक जगात शक्य आहे काय ? व्यवहार्य आहे काय ? अमृत प्यायले असता मनुष्य अमर होतो; होत असेल, पण ते अमृत ह्या ऐहिक जगात कोणत्या दुकानात मिळते त्याचा पत्ता कोणी सांगू शकत आहे का ? 'बोलाचीच कढी बोलाचाच भात, जेवूनिया तूस कोण झाला ?'

१६३. ज्या साम्राज्यीय आपार साधनांच्या, सत्तेच्या नि संपत्तीच्या आधारामुळे सम्राट अशोक सान्या भारतात आणि त्यावेळच्या परराष्ट्रांतही धर्मविजय हा शस्त्रविजयापेक्षा श्रेष्ठ आहे, असे उपदेशीत होता ते त्याचे साम्राज्यच त्या चाणक्य-चंद्रगुप्तांनी उभारलेल्या प्रबळ नि अजेय अशा चतुरंग सैन्याच्या शस्त्रबळानेच काय ते संपादिलेले नव्हते काय ? आणि अशोक सिंहासनावर येताच जर ते चतुरंग सैन्यबळ सारेच्या सारे बुध्दधर्मी होऊन, शस्त्रत्याग करून आणि ऐतखाऊ भिक्षु होऊन विहाराविहारांतून घोरत पडते तर स्वतः अशोकच सम्राट म्हणून एक क्षणभर तरी टिकू शकला असता का ? भारताच्या अवतीभवती तेव्हाही जी ग्रीक राष्ट्रे आणि त्यांच्याही पलीकडे अत्यंत कडवी, हिंसक नि केवळ शस्त्राचारी शक-कुशाण-हूणादि राष्ट्रे भारताच्या चतुरंग नि अजिंक्य सेनेच्या भयानेच काय ती तोवर दूर दूर दडून बसलेली होती. ती सारीच्या सारी त्या भिक्षुमय बनलेल्या भारतावर सिंहासारखी झडप घालून त्यांच्या क्रूर नखांनी अशोकाच्या त्या त्यक्तशस्त्र धर्मविजयाचाच गळा घोटून त्याचे रक्त प्यायली नसती का?

१६४. पण ही 'जर तर' ची चर्चाच करण्याचे कारण नाही. भारतीय क्षात्रवृत्तीचा नायनाट करू पाहणाऱ्या केवळ अशोकाच्याच नव्हे, तर माझ्या 'संन्यस्त खड्ग' नाटकात वर्णिल्याप्रमाणे स्वतः बुध्दाच्याच उपदेशाचा वस्तुतः तसा परिणाम भारताच्या दुर्दैवाने त्याकाळीच भारताला भोगावा लागला आहे. तोच दुर्दैवी परिणाम आणि त्याचा वैदिकधर्मीयांनी केलेला यशस्वी प्रतिकार आता वर्णावयाचा आहे.

धर्माची नव्हे, तर त्यांच्या राजकारणविषयक परिणामांची चर्चा

१६५. हे वर्णन करताना वैदिक किंवा बौध्दधर्मातील तत्वांची किंवा त्याच्या कर्मकांडातील यज्ञ-याग-संन्यासादि आचारांची पारलौकिकदृष्ट्या छाननी करण्याचा हेतू तर नाहीच नाही, पण ऐहिकदृष्ट्या सर्वांगीण पाहणी वा तुलना करण्याचा आमचा मानस नाही. त्या तत्वांपैकी आज काय काय विश्वासार्ह आहे किंवा त्यांच्या आचारांपैकी आज अनुकरणीय काय आहे हा प्रश्नसुध्दा अप्रस्तुत म्हणून उपस्थित केला जाणार नाही. ह्या पुस्तकात, त्या त्या काळी ह्या नि इतर धर्मातील मतांचे नि त्यांच्या अनुयायांच्या कृत्याचे भारताच्या त्या काळच्या राजकीय जीवनावर जे राष्ट्रीय नि राजकारणविषयक परिणाम घडले त्यांची चर्चा काय ती करण्याचा आमचा मानस आहे. कारण तसे ऐतिहासिक विश्लेषण केल्यावाचून त्या इतिहासाचे धागेदोरे उलगडता येणेच अशक्य आहे.

अशोकाच्या मृत्यूनंतर

१६६. स्वतःच्या धर्मनिष्ठेप्रमाणे लोककल्याणार्थ शेवटपर्यंत झटणारा हा पुण्यश्लोक सम्राट अशोक इ.स.पूर्व २३२ मध्ये वारला. त्याचा अंत हाच हा भव्यतम भारतीय मौर्य

साम्राज्याच्या अंताचा आरंभ ठरला ! अशोकाच्या शेवटच्या २५ वर्षांत त्याने आपले सारे तनमनधन बुध्दमताच्या प्रचारार्थ वाहिले. अशोकानंतर त्याच्या राज्यासनावर जे त्याचे वंशज अनुक्रमे बसले तेही सारे प्रामाणिक बौध्दधर्मीय आणि म्हणूनच शस्त्रशक्तीने दुबळे असे केवळ नामधारी राजे निघाले. त्या अहिंसाप्रवण अशा बौध्दधर्माच्या अतिरेकी अनुयायांकडून नि राज्यकर्त्यांकडून ह्या चाळीसपन्नास वर्षे झालेल्या साम्राज्याय शस्त्रबळाच्या राष्ट्रघातक उपेक्षेमुळे मौर्य साम्राज्याच्या, विशेषतः त्या वायव्य प्रांताकडची (सरसीमेकडची) सारी सैन्यसंघटना अगदी विस्कळीत झालेली होती. ते पाहून तोवर केवळ मौर्य साम्राज्याच्या नावाच्या दराऱ्यानेच दबून राहिलेल्या भारताच्या बाहेरील शत्रूंनी अशोकाच्या मृत्यूनंतर अवघ्या तीसएक वर्षांच्या आतच भारतावर चढाई करण्याचे धाडस पुन्हा केले.८

बॅक्ट्रियन ग्रीकांची भारतावर स्वारी

१६७. सम्राट् चंद्रगुप्ताने सेल्युकस निकेटरचा पराभव करून इसवी सनपूर्व ३१५ च्या जवळपास ग्रीकांना हिंदुकुशच्या पलीकडे पिटाळून लावले होते. (परिच्छेद १३६ ते १४० पहा) त्या काळी भारताची सरसीमा असलेल्या ह्या हिंदुकुशाच्या त्या पलीकडच्या बाजूला लागूनच जो बॅक्ट्रिया नावाचा प्रांत होता त्यात सेल्युकस निकेटरने आपले स्वतंत्र ग्रीक राज्य प्रस्थापिले होते. ते स्वतंत्र असल्यामुळेच तेथून सुदूर असलेल्या मूळच्या युरोपियन ग्रीक राज्याशी त्याचा काही संबंध उरलेला नव्हता. जर असलाच तर तो संबंध परस्पर वैराचा काय तो होता. त्यामुळे ह्या बॅक्ट्रियन ग्रीकांना 'आशियाई ग्रीक' असेच म्हणत. शिकंदरच्या मूळच्या जातिवंत ग्रीकांपेक्षा मधल्या शंभरएक वर्षांतील तुटत गेलेल्या पिढ्यान् पिढ्यांनी हे बॅक्ट्रियन ग्रीक हीन अवस्थेस पोचले होते. त्यांच्या शिकंदरी पूर्वजांचे ते पहिले तेज आता त्यांच्यात उरलेले नव्हते. पण जी एकच गोष्ट त्यांच्यातही अद्याप जीव धरून उरली होती ती भारत जिंकण्याची शिकंदरी महत्वाकांक्षा ! मौर्य साम्राज्याच्या शस्त्रशक्तीची वर सांगितल्याप्रमाणे वाताहत झालेली पाहताच त्या बॅक्ट्रियन ग्रीकांच्या हृदयात ती भारतद्वेषी महत्वाकांक्षा पुन्हा उसळून आली आणि त्यांचा त्या वेळचा राजा जो डेमेट्रियस त्याने हिंदुकुश ओलांडून भारतावर धाड घातली. भारतीय सैन्याचा कोणताही म्हणण्यासारखा प्रतिकार होतच नसल्यामुळे डेमेट्रियस हा काम्बोज, गांधार प्रभृति प्रांत घेऊन सिंधूनदी उतरला. पुढे सारा पंचनदही (पंजाबही) हस्तगत करून तो यवनाधीश प्रत्यक्ष मगधावर चाल करण्यासाठी ससैन्य पुढे सरसावला. साऱ्या ग्रीक सैन्यात मोठा वीरोत्साह संचरून ते अशी घोषणा करू लागले की, "शिकंदरचे जे स्वप्न होते की, पाटलीपुत्र जिंकून तेथे भारतीय सम्राट म्हणून स्वतःची घोषणा करीन, ते अलेक्झांडरचे भारतसाम्राज्य जिंकण्याचे स्वप्न आम्ही आता खरे करून दाखवितोच !"

पंचनदादि प्रांतांत भारतीय वीरवृत्तीचा र्हास अकस्मात् कां झाला ?

१६८. हे केवढे आश्चर्य आहे की, ज्या हिंदुकुशापासून पंचनद, सिंधादि प्रांतांत शंभर-सव्वाशे वर्षांपूर्वी शिकंदर सेल्युकससारख्या जगद्विख्यात ग्रीक सेनानींच्या नि सैन्याच्या स्वार्थांचा त्या त्या प्रांतांतील भारतीय क्षत्रियांनी, गणराज्यांनी, सैनिकांनी आणि जनतेने बोजवारा उडवून त्यांना मागे पिटाळून दिले त्याच पराक्रमी भारतीय प्रांतांना ह्या बॅक्ट्रियन ग्रीकांसारख्या दुर्बलतर नि अधःपतित अशा आशियाई ग्रीकांनी असे केवळ चालता चालता जिंकून घ्यावे ! पदोपदी लढाया देणाऱ्या भारतीय वीरवरांच्या धास्तीमुळे शिकंदर, सेल्युकसला

ह्याच प्रांतांमध्ये लढत असता स्वतःच्या तंबूतही स्वस्थ झोप घेता येत नसे. पण हे दुय्यम प्रगतीचे बॅक्ट्रियन ग्रीक सेनानी विजयाच्या सुरक्षिततेत आज अयोध्येच्या प्रासादामध्ये सुखाने झोपत आहेत.

१६९. अशोकाने बौद्धधर्म स्वीकारल्यानंतर तीस-चाळीस वर्षांतच डेमेट्रियसची ही ग्रीक स्वारी झाली. मध्यंतरीच्या ह्या तीस-चाळीस वर्षांतच त्या गांधार, पंचनदादि झुंजार प्रांतांतील भारतीय प्रतिकारशक्तीचा नि वीरवृत्तीचा इतका र्हास अकस्मात कसा झाला ? अशी कोणती विशेष घटना ह्या तीस-चाळीस वर्षांत घडली की जिच्यामुळे हा भारतीय वीरवृत्तीचा र्हास अपरिहार्य ठरावा ?

१७०. शिकंदर सेल्युकसच्या ग्रीक सैन्यापेक्षा हे डेमेट्रियसच्या सेनापतित्वाखाली चालून आलेले बॅक्ट्रियन ग्रीक सैन्य काय अधिक पराक्रमी होते ? मुळीच नव्हे. उलट ते स्वतःच मानीत असत की त्यांचे शिकंदर, सेल्युकसच्या वेळचे पूर्वज त्यांच्यापेक्षा अधिक पराक्रमी आणि जवळ जवळ दैविक योग्यतेचे होते. म्हणजे अशा हीनतर आणि दुर्बलतर यवनांनी त्या त्या प्रांतांतून भारतीयांना नुसते चालता चालता जे यावेळी जिकले ते शिकंदरच्या कालापेक्षा भारतशत्रू ग्रीकांचे बळ वाढले म्हणून नव्हे, तर तिकडच्या भारतीयांच्याच प्रतिकारशक्तीचा नि वीरवृत्तीचा भयंकर र्हास झाला असला पाहिजे म्हणूनच होय.

१७१. अर्थात् शिकंदरच्या इसवी सनपूर्व ३२७ व्या वर्षाच्या स्वारीपासून डेमेट्रियसच्या ह्या साधारणतः इसवी सनपूर्व २०० व्या वर्षाच्या स्वारीच्या मध्यंतरी भारतीयांच्या परशत्रुप्रतिकारशक्तीचा नि वीरवृत्तीचा र्हास करण्यासाठी मुख्यतः एकच एक घटना जी घडली ती अशोकाने बौद्धधर्म स्वीकारल्यानंतर आपल्या राजदंडाच्या बळाने जो अप्रतिकारी, अहिंसक, शस्त्रबळनिंदक बुद्धमतांचा अतिरेकी प्रचार त्या त्या प्रांतांतून केला, तीच असली पाहिजे. कारण दुसरी अशी महत्त्वाची नि अशा प्रकारची घटना घडलीच नाही. त्याविषयीची तुलनात्मक अशी दोन-तीन विधेये (Points) स्पष्टीकरणार्थ घेऊ.

अलेक्झांडरच्या वेळची भारतीय मनोवृत्ति आणि डेमेट्रियसच्या वेळची भारतीय मनोवृत्ति

१७२. शिकंदरच्या वेळी काम्बोज, गांधार, पंचनद ते सिंध प्रभृति प्रांतांत बौद्ध धर्माचे नावसुद्धा जनतेस माहीत नव्हते. (मागील परिच्छेद १५ पहा) ती भारतीय जनता वीरपूजक वैदिक धर्मावलंबी होती. क्षात्रवृत्तीचा अभिमान धरणारी यौधेयांसारखी गणराज्ये स्वतःस आयुधजीवी (Nation in Arms) ही अभिधाने एखाद्या बिरुदावलीसारखी अभिमानाने लावून घेत, (परिच्छेद ३७, ३८ पहा). केवळ क्षत्रियवर्णच नव्हे, तर काही काही 'संघा'तून सारेच्या सारे भारतीय नागरिक, स्त्री-पुरुषसुद्धा, परराष्ट्राचे आक्रमण होताच समरांगणात सशस्त्र होऊन लढावयास जात. दुर्दैवाने जेथे कोणा 'जनसंघाचा' पराभव होई तेथे तेथे यवनांच्या हाती जिवंतपणी पडण्यापेक्षा भारतीय वीरांगना वीरशिंशूसह जोहार करून अग्निप्रलयात उड्या घेत, भस्म होत ! हे सर्व वर्णन ह्या पुस्तकात मागे (परिच्छेद ३७ ते ७४ मध्ये) आलेच आहे. आणखी एकच गोष्ट त्या चाणक्य-चंद्रगुप्तांच्या काळच्या वैदिकधर्मीय भारतीयांच्या स्वराष्ट्रसंरक्षक वीरवृत्तीचे द्योतक म्हणून देऊ म्हणजे झाले.

१७३. 'अर्थशास्त्र' ह्या वैदिकधर्मीय आर्य चाणक्याच्या ज्या ग्रंथातल्या राज्यप्रबंधाप्रमाणेच चंद्रगुप्ताच्या भव्यतम भारतीय साम्राज्याचा प्रबंध बहुशः चालत असे, त्या ग्रंथात भारतीय स्वातंत्र्य नि भारतीय साम्राज्यरक्षणार्थ अवश्य असलेल्या क्षात्रवृत्तीचा केवढा गौरव केलेला आहे तो पहा. चाणक्याच्या प्रबंधाप्रमाणे सैन्यामध्ये ब्राह्मणांसुद्धा साऱ्या वर्णांच्या नागरिकांना प्रवेश मिळत असे. 'अमर्यादप्रवृत्ते च शत्रुभिः संगरे कृते । सर्वे वर्णाश्च दृश्येयुः शस्त्रवन्तो युधिष्ठिर ॥' ही वैदिकधर्मीयांची परंपराच होती. जेव्हा हे असे साम्राज्यीय महासैन्य परशूवर चाल करण्यासाठी रणांगणात उतरे तेव्हा चाणक्य आज्ञापितो, स्वतः सम्राटाने त्या चतुरंग दलभारास संबोधून असे भाषण करावे :

१७४. "वेदेष्वप्यनुश्रूयते समाप्तदक्षिणानाम् यज्ञानामवभृथस्नानेषु या सा गतिः शूराणामिति । क्षणेन तामप्यतियान्ति शूराः, प्राणान् सुयुध्देषु परित्यजन्ति । तुल्यभोगोऽस्मि, भवद्भिः सह भोग्यमिदं राज्यम् । परान् हन्तव्यम् ।"

१७५. भावार्थ की, "जी यज्ञाने सद्रति तीच सद्रति शूरांना रणात मिळते ! न्याय्य युध्दात (सुयुध्दे) प्राणार्पण करणाऱ्या शूरांना तत्क्षणी स्वर्ग प्राप्त होतो. हे राज्य जसे मी तसेच तुम्हीही उपभोगणारे आहात. मग पहाता काय ! शत्रूवर तुटून पडा, त्याचा वध करा !"

१७६. कोणी सांगावे ! ह्याच ज्वलंत शब्दांत सेल्युकसवर चढून जाणाऱ्या आपल्या अजिंक्य भारतीय दलभाराला स्वतः सम्राट चंद्रगुप्तानेही उत्तेजिले असावे !

१७७. आक्रमक, अन्याय्य, 'परित्राणाय साधूनां विनाशाय च दुष्कृताम्,' असे जे सशस्त्र युध्द लढावे लागते तशा युध्दास वैदिकधर्म 'हिंसक' हे विशेषण लावीतच नाही. त्यास तो 'धर्मयुध्द'च म्हणतो.

१७८. शिकंदराच्या वेळी भारतीय स्वातंत्र्याच्या संरक्षणार्थ यवनशत्रूंशी असे धर्मयुध्द लढण्यासाठी तिकडच्या साऱ्या प्रांतात वैदिकधर्मीय प्रचारक वीरश्रीची आग पेटवीत चालले होते. त्यांपैकी कित्येक ब्राह्मणादि राष्ट्रीय प्रचारकांना धरून शिकंदर फाशीही देत चालला होता ! (परिच्छेद ३१ व ७३ पहा)

१७९. अशा वीरश्रीने रसरसलेल्या चंद्रगुप्ताच्या भारतीय सैन्याने यवनाधिप सेल्युकसचा पराभव केल्यानंतर त्या हिंदुकुशपर्यंतच्या भारतीय साम्राज्याचे नि स्वातंत्र्याचे संरक्षणार्थ चंद्रगुप्त-चाणक्यांनी त्या वेळच्या सर्व जगातील बलाढ्यतम अशा आपल्या चतुरंग सैन्याचा पोलादी तट उभारून ठेवला, त्या त्याच्या शस्त्रबळाच्या भीतीनेच हिंदुकुशपलीकडील बॅक्ट्रियामध्ये दबलेल्या नि दडलेल्या ग्रीकांच्या राज्याने साधारणतः १२५ वर्षेपर्यंत भारताविरुध्द चकार शब्द काढला नाही. सम्राट अशोक ह्या वीरवृत्तिपूजक वैदिकधर्माचा अनुयायी म्हणवीत होता तोपर्यंत म्हणजे साधारणतः इसवी सनपूर्व २५२ पर्यंत भारतीय मौर्यसाम्राज्याच्या ह्या वायव्य सरसीमेकडचा हा सैन्यसंभार तसाच्या तसाच शस्त्रसज्ज नि अजिंक्य होता. परंतु -

१८०. परंतु अशोकाने बौद्धधर्म स्वीकारताच ही सारी सुरक्षितता अकस्मात् कोसळली. स्वतः गौतम बुद्धाने त्याचे इवलेसे शाक्य-राज्य सोडून जसे स्वतःच भिक्षुपण स्वीकारले तसे अशोकाने बौद्धधर्म स्वीकारताच आपले सम्राटपद जर सोडून दिले असते आणि भिक्षु होऊन तो बौद्धधर्माचा प्रचार करीत हिंडता तर भारतीय राष्ट्रावर मोठेसे संकट कोसळले नसते. अशोकाच्या बौद्धधर्म-निष्ठेचीही खरी कसोटी लागली. पण मरेतोपर्यंत अशोकास भारतीय

महाराज्याचे सम्राटपद काही सोडवले नाही. उलट त्याने त्या साम्राज्यासच बौद्धधर्माचा एक प्रचारक मठ बनवून टाकले ! अर्थात् ह्या वायव्येकडच्या पर्वतीय प्रांतात (सरसीमेकडच्या प्रांतात) 'धर्मविजय हा शस्त्रविजयापेक्षा श्रेष्ठ आहे', 'अक्रोधेन जयेत् क्रोधम्', 'अहिंसा परमो धर्मः', 'मा हिंस्यात्सर्वभूतानि' प्रभृति देशकालपात्रानुसार आचरली गेली असता हितकारक असणारी आणि वैदिकधर्मातच ज्याचे मूळ आहे अशी सूक्ते देशकालपात्रांचा विवेक सोडून नि निरपवाद सत्ये म्हणून बौद्धधर्मात जशी प्रचारिली जात तशी प्रचारिली जाऊ लागली. अशोकाच्या साम्राज्यकोषातून पोसलेले नि पाळलेले बौद्धभिक्षूंचे तांडेच्या तांडे त्या प्रांतात 'शस्त्रबळ हे पाप आहे' असा प्रचार करीत हिंडू लागले. जे बौद्धधर्मीय असतील त्यांनाच साम्राज्यातील 'धर्ममहामात्र', प्रांतीय अधिकारी, 'रज्जुक' नावाचे अशोकाचे विश्वासू राजकर्मचारी म्हणून उच्चपदी नेमले जाऊ लागले. ह्या सर्वांना अशोकाच्या आज्ञेप्रमाणे बौद्धधर्मप्रचारास नि आचारास शक्य ते ते राज्यीय प्रोत्साहन द्यावे लागे. गांधार, पंचनदप्रभृति प्रांतांतही बौद्धधर्मीय प्रचार नागरिकांतच नव्हे, तर सैनिकांतूनही चालू लागला. अर्थात् ज्या प्रमाणात वरील अहिंसादि बौद्धमतांचा अतिरेकी प्रचार जिकडे तिकडे राजदंडबळाने होऊ लागला त्याच प्रमाणात त्या भारताच्या वायव्यपर्वताकडील प्रांतातही क्षात्रवृत्ति नि शस्त्रबळ उणावत गेले. वीस वर्षे असा वीरवृत्तिविरोधक नि अराष्ट्रीय प्रचार केल्यानंतर अशोक वारला. त्याच्या राज्यासनावर आलेल्या दुबळ्या बौद्धधर्मीय वंशजांनी तर त्या पर्वतीय प्रांतांच्या संरक्षणार्थ चंद्रगुप्तापासून शस्त्रसज्ज ठाणात उभ्या असलेल्या भारतीय सैन्यसंभाराच्या त्या अजिंक्य पोलादी कोटाची अशोकाहूनही इतकी उपेक्षा केली की पायाच ढासळल्यामुळे दुर्ग ढासळावा त्याप्रमाणे ढासळून गेला.

सारांश

१८१. बौद्धधर्माच्या शस्त्रबळनिंदक आदि राष्ट्रस्वातंत्र्यासाठी झुंजणाऱ्या वीरवृत्तीची अक्षम्य उपेक्षा करणाऱ्या मतांचा एकांगी नि अतिरेकी प्रचार भारतीय जनतेत राजदंडाच्या बळाने अशोक नि त्याचे वंशज यांनी साम्राज्यभर जो केला, साऱ्या साम्राज्याचे बौद्धमठीकरण आणि सैनिकांचे बौद्धभिक्षुकीकरण जे केले त्यामुळे भारताच्या अत्यंत महत्त्वाच्या अशा वायव्येकडील पर्वतीय प्रांतांतील जनतेत वीरश्रीचा रूहास, भारत राष्ट्राच्या दुर्दम्य अभिमानाचा नायनाट आणि चंद्रगुप्ताच्या वेळेपासून त्या वेळच्या साऱ्या जगात बलिष्ठतम असलेल्या शस्त्रसज्ज सैन्यव्यूहाची ह्या अंतर्गत क्षयाने धूळधाण झाली. म्हणूनच शिकंदर-सेल्युकसच्या मानाने अगदी दुय्यम असणाऱ्या डेमेट्रियसचे ग्रीक सैन्य हिंदुकुशपासून पंचनदसुद्धा सारे भारतीय प्रांत चालता चालता जिंकून मगधाच्या दिशेने पुढे सरसावले.

१८२. सारी साम्राज्यसत्ता बौद्धांच्या हाती असताही त्यांचा कोणताही प्रांताधिप, राज्याधिकारी किंवा बौद्धीय जानपदसमूह क्षुब्ध होऊन भारतीय स्वातंत्र्य छिनावण्यास येणाऱ्या ह्या यवनशत्रूशी रणांगणात झुंजण्यास सबळपणे पुढे आला नाही. भारताच्या ह्या राष्ट्रीय अपमानाची त्यांना चीड आली नाही, लाज वाटली नाही. प्रत्यक्ष मगधात जो अशोकाचा वंशज स्वतःस अजून सम्राट म्हणवून घेत राज्यासनावर बसलेला होता तो बौद्धधर्मीय बृहद्रथ राजा तर या यवनशत्रूच्या प्रतिकारासाठी पायही पुढे टाकीना.

१८३. क्वचित् असेही असेल की, अशा निरपवाद 'अप्रतिकार'ने तो बौद्ध राजा 'अक्रोधेन जयेत् क्रोधम्' ह्या धम्मपदातील सूक्ताचा प्रयोग, बसल्या बसल्याच ग्रीकांचे मन जिंकून यशस्वी करू पाहात होता!

वैदिक धर्मीयांचा राष्ट्रीय प्रक्षोभ !

कलिंगाचा प्रतापी राजा खारवेल ग्रीकांवर चालून जातो

१८४. परंतु ग्रीकांचे परचक्र भारतीय स्वातंत्र्याला आणि राष्ट्रीय सन्मानाला ग्रासीत आहे ह्याची राष्ट्रीय चिंता, लाज किंवा चीड भारतीय बौद्धधर्मीयांना जरी वाटली नाही तरी भारतीय वैदिक धर्मीयांत मात्र त्या राष्ट्रीय अपमानाने आणि त्या राष्ट्रीय संकटाने जिकडे तिकडे संतापाची आग पेटली. त्या संकटाचा तत्काल प्रतिकार करण्याइतके वैदिक धर्मीयांचे समर्थ राज्यकेंद्र उत्तर भारतात उरलेले नव्हते. परंतु सुदैवाने अशोकाच्या मृत्यूनंतर दहाएक वर्षातच दक्षिण भारतातील कलिंग (ओरिसा) आणि आंध्र ह्या दोन्ही दक्षिणात्य राज्यांनी बौद्धधर्मीय मौर्य सम्राटाचे आधिपत्य झुगारून देऊन आपआपली स्वतंत्र राज्ये स्थापिलेली होती. ते दोघेही पराक्रमी राजे वैदिकधर्माभिमानी आणि म्हणूनच भारतराष्ट्राभिमानी होते. दोघांनीही प्रबळ सैन्य उभारून शस्त्रसज्ज ठेवलेले होते. उत्तर भारत ग्रीक मल्लेंच्छांनी पादाक्रान्त केले आहे आणि मगधाचा दुबळा बौद्धधर्मीय राजा त्याचा काहीही प्रतिकार करू शकत नाही, ह्या घटना ऐकून ह्या दक्षिणात्य राज्यांतील वैदिकधर्माभिमानी जनतेत मोठाच प्रक्षोभ माजला. शेवटी त्या स्वतंत्र कलिंग राज्याचा पराक्रमी अधिपति जो खारवेल त्याने डेमेट्रियसच्या ग्रीक सैन्यावर स्वतः चालून जाण्याचे ठरविले.

यवनांची दाणादाण नि भरधाव पीछेहाट

१८५. प्रथम प्रबल सेनेसह त्याने मगध हस्तगत करून मग अयोध्येच्या आसपास डेमेट्रियसच्या यवन सैन्याला गाठले. कलिंगाच्या त्या प्रबल भारतीय सैन्याने यवनांची रणांगणात इतकी दाणादाण उडविली की डेमेट्रियस पाठ फिरवून भरधाव माघार घेत आपल्या उरलेल्या सैन्यासह थेट पंचनदापलीकडे चालता झाला.

राजसूय यज्ञ

१८६. यवनांना भारताच्या पर्यंताकडे (सरसीमेकडे) असे हटविल्यानंतर त्याचा पाठलाग करण्यात किंवा त्या उत्तरेकडच्या सर्व प्रदेशाची पक्की व्यवस्था करण्यास खारवेलला फार वेळ मिळाला नाही. राजकारणामुळे त्याला लगोलग कलिंगास परतावे लागले. मगधाचा बौद्ध राजा बृहद्रथ मौर्य यासही त्याने पदच्युत केले नाही. कलिंगास परत येताच भारताचे स्वातंत्र्य आणि सन्मान ह्यांचे रक्षणार्थ यवन शत्रूवर रणांगणात त्या पराक्रमी खारवेल राजाने जो विजय मिळविला होता, त्याच्या घोषणेप्रीत्यर्थ वैदिक धर्मीय राजश्रेष्ठांच्या परंपरेप्रमाणे त्याने राजसूय नावाचा मोठा यज्ञसमारंभ केला. ह्या राजसूय यज्ञाचे वैशिष्ट्य असे की तो यज्ञ मुख्यतः राष्ट्रीय आणि राजकीय स्वरूपाचा असे. त्यातही अशोकाने सर्व यज्ञयागांवर बलपूर्वक बंदी घातल्यानंतर चाळीस, पन्नास वर्षेपर्यंत जवळजवळ सान्या भारतात वैदिक धर्मीयांना प्रकटपणे यज्ञसमारंभ असा करताच आला नाही. परंतु कलिंगात आणि आंध्रात वैदिकधर्मीयांची

स्वतंत्र नि बलिष्ठ राज्ये प्रस्थापिली जाताच आज अशोकाचा तो वैदिकधर्माचरणावरील बलात्कारी प्रतिबंध उघडपणे झुगारून देऊन आणि भारताचे राष्ट्रीय शत्रू असणाऱ्या यवनांसारख्या म्लेंच्छांचा रणांगणात पराजय करून हा वैदिकधर्मीयांचा राजसूय यज्ञाचा समारंभ पन्नास वर्षांनंतर पहिल्यानेच साजरा होत होता !

चारएक वर्षातच ग्रीकांची पुन्हा स्वारी

१८७. प्रतापी राजा खारवेल दक्षिणेत परत गेला आहे हे पाहताच काम्बोज आणि गांधार ह्या प्रांतांत ठाण मांडून बसलेल्या आणि डेमेट्रियसच्या मगधावरील स्वारीची जी दुर्दशा झाली तिच्यामुळे चिडून गेलेल्या मिन्यांडर ह्या ग्रीक सेनापतीने चारएक वर्षातच ताज्या दमाच्या सैन्यानिशी भारतावर पुन्हा चाल केली. डेमेट्रियसच्याच स्वारीप्रमाणे ग्रीकांच्या ह्या स्वारीलाही त्या बौद्धबहुल नि म्हणूनच प्रतिकारशून्य झालेल्या पंचनदादि प्रांतांचा किंवा मगधाच्या दुबळ्या अशोकवंशीय राजाचा म्हणण्यासारखा असा काही एक प्रतिकार झाला नाही.

बौद्ध भारतीयांची भारतशत्रू ग्रीकांना सहानुभूती

१८८. उलट, यवनसेनापती मिन्यांडर ह्यास ह्या भारतावरील स्वारीत अनेक बौद्धधर्मीयांची सहानुभूतीही मिळू लागली ! कारण बौद्धधर्मातील अनेक मते आपणास आवडतात आणि आपण लवकरच बौद्धधर्म स्वीकारू, असे तो उघडपणे बोलून दाखवी. त्यामुळे हे ग्रीक लोक केवळ वैदिकधर्मीयांविरुद्धच काय ते लढावयास आलेले आहेत आणि ह्यांचे राज्य भारतावर झाले तर ते आपल्याच बौद्धधर्मीयांचे होणार आहे. आता ग्रीक लोक परकीय; परराष्ट्रीय आहेत हे खरे, पण आपल्यास राष्ट्राभिष्टाशी काय कर्तव्य आहे ? बौद्ध धर्म, जाति, राष्ट्र, वंश मानीत नाही. अशी राष्ट्रघातक, भारतविद्रोही नि दुर्बुद्ध विचारसरणी त्या बौद्ध म्हणविणाऱ्या भारतीय जनतेत अनेक भिक्षुप्रचारक उपदेशू लागले ! त्याच्या सहानुभूतीच्या साहाय्याचा भारतशत्रू मिन्यांडरलाही परिणामकारक उपयोग होऊ लागल्यामुळे त्याच्या ग्रीक प्रचारकांकडून त्यानेही असा प्रचार भारतीय बौद्ध जनतेत चालविला की 'आपली स्वारी' ही बौद्धांच्या अगदी दुबळ्या मगध राजाचे हातून भारतीय साम्राज्यसत्ता छिनावून घेण्याचा जो भारतीय वैदिकधर्मीयांचा कट होत आहे तो हाणून पाडण्यासाठी तेवढी काय ती आहे ! मिन्यांडर पंचनदादि प्रदेश पुन्हा यवनांकित करित अयोध्येपर्यंत आला. अपक्ववेळी घाई केल्यामुळे डेमेट्रियसची झाली तशी आपलीही दुर्दशा होऊ नये म्हणून हातात आलेला भारतीय प्रदेश नि राज्य संघटित करून नि अधिक सैन्याची भरती करून मग मगधावर झडप घालावी, अशा सावधपणे तो अयोध्येकडे स्थिरस्थावर झाला आणि अनुकूल संधीची वाट पाहत बळकट ठाण मांडून बसला.

पण तिकडे पाटलीपुत्रात !

१८९. कलिंगाच्या प्रतापी खारवेल राजाच्या विजयामुळे उत्तर भारतातील वैदिकधर्मीय नेत्यांत नि जनतेत वीरश्रीची लाट आधीच उसळली होती. त्यातच मिन्यांडरचे ग्रीक सैन्य पुन्हा मगधावर चालून येत आहे ही बातमी आली. त्यातही भारतीय बौद्ध जनतेत स्वदेशद्रोही प्रवृत्ती बळावत असून राष्ट्रशत्रू ग्रीकांचे राज्य भारतात स्थापिले जावे म्हणून ती मिन्यांडरला अनुकूल होत आहे, अशी स्पष्ट चिन्हे दिसू लागली. तेव्हा ग्रीकांचा एकदाचा निःशेष निःपात

करण्यासाठी प्रथमतः मगधाचा तेव्हाचा बौद्धधर्मीय राजा जो बृहद्रथ मौर्य त्यालाच सिंहासनावरून खाली ओढून कोणा एखाद्या चंद्रगुप्तासारख्या पराक्रमी वैदिकधर्मीय पुरुषासच सम्राटपदी स्थापावे या हेतूने उत्तरेत राष्ट्राभिमानी भारतीय नेत्यांचे एक मोठे राज्यक्रांतिकारक कारस्थान रचण्यात आले. पण त्या सर्वासमोर मुख्य प्रश्न जो होता तो हा की यवनांचा निःपात करणारा आणि ह्या राज्यक्रांतीचे धुरंधरत्व पत्करणारा असा पराक्रमी पुरुष आहे कोण?

पुष्यमित्र

१९०. मगधाच्या उपर्युक्त बृहद्रथ मौर्य ह्या राजाचे जे काही 'सैन्य' म्हणून उरलेले होते त्यात पुष्यमित्र नावाचा एक सैनिक होता. पुष्यमित्र हा जन्माने ब्राह्मण होता. वैदिकधर्माचा नि भारतीय राष्ट्राचा तो कट्टर अभिमानी होता आणि त्यातही निष्ठावंत शिवभक्त होता. त्याच्या कुलाचे नाव शुंग होते. मगधाच्या त्या सैन्यामध्ये तो आपल्या क्षात्रतेजानेही इतके वर्चस्व पावलेला होता की त्या बृहद्रथ मौर्य राजाने ग्रीकांनी केलेल्या स्वारीच्या प्राणसंकटात पुष्यमित्रालाच निरुपायाने मुख्य सेनापतिपदावर नेमले. सेनापतित्व हाती येताच त्याने मगधाच्या सैन्याचे शस्त्रबळ नि संख्याबळ वाढविण्यास लगोलग आरंभ केला. ह्या योगायोगाने साऱ्या वैदिकधर्मीय राष्ट्रभक्त जनतेचे डोळे आपण होऊन सेनापती पुष्यमित्र ह्याचेकडे लागले. ज्याला त्याला अशी उत्कट आशा वाटू लागली की जर सेनापती पुष्यमित्रच ह्या क्रांतीचे नेतृत्व घेईल तर ? तर त्या पराक्रमी पुरुषाहून आज भारतीय साम्राज्याच्या परंपरागत सिंहासनावर बसण्यास ह्या पिढीत तरी त्याच्याहून अधिक योग्य कोण आहे ?

१९१. केव्हा केव्हा इतिहासामध्ये 'फलानुमेयाः प्रारंभाः संस्काराः प्राक्तना इव' ह्या न्यायाने पुढे प्रकटपणे घडलेल्या घटनांवरूनच काय ते कूट नीतिज्ञांनी त्यापूर्वी आणि त्या घडवून आणण्यासाठी काय काय गुप्त कट आणि कारस्थाने रचली असलीच पाहिजेत त्यांचा छडा लावता येतो. मगधातील ह्या राज्यक्रांतीत पुढे लवकरच वर्णिल्या जाणाऱ्या इतिहाससिध्द घटनांमुळे हे स्पष्ट होते की, स्वतः सेनापती पुष्यमित्राने आधीपासून ह्या भावी राज्यक्रांतीच्या कटाचे नेतृत्व गुप्तपणे स्वीकारलेले असले पाहिजे. इतकेच नव्हे, तर त्याच्या हाती असलेल्या राज्यीय सैन्याची आणि त्यातील प्रमुखांचीही त्याने ह्या क्रांतीला प्रत्यक्षाप्रत्यक्ष संमती मिळविली असली पाहिजे.

बृहद्रथ मौर्याचा शिरच्छेद

१९२. ही सर्व पूर्वसिध्दता चालली असता एके दिवशी पाटलीपुत्र ह्या राजधानीच्या पटांगणात सर्व सैन्याचा शस्त्रसज्ज संचलनसमारंभ करण्याचे योजिले गेले. त्याप्रमाणे त्या सैनिक समारंभाचे निरीक्षण करण्यासाठी सम्राट बृहद्रथ मौर्य हा स्वतः उपस्थित होता. सेनापती पुष्यमित्राच्या आज्ञेनुसार त्या चतुरंग सैन्यांतील विविध शस्त्रविभागांचे कार्यक्रम मोठ्या गाजावाजाने चालू असता, ज्याचा इतिहासात उल्लेख सापडत नाही अशा कोणत्या तरी कारणाने राजा बृहद्रथ बसला होता त्या बाजूला काहीतरी उत्क्षुब्ध कटकट चालू झाली. त्या उत्क्षोभातच स्वतः सेनापती पुष्यमित्र ह्याने नावानेच काय तो सम्राट असलेल्या बृहद्रथ मौर्यावर चालून जाऊन त्याचा तेथल्या तेथेच शिरच्छेद केला !

१९३. ह्या शिरच्छेदातच अशोकाच्या वंशाचा राजकीय अंत झाला ! बौद्धधर्मीय मौर्यराज्य लयाला गेले !

१९४. ह्या अकस्मात् घडलेल्या भीषण घटनेसरशी तेथे जमलेल्या जनसागरात मोठी खळबळ उडाली. परंतु त्या साऱ्या शस्त्रसज्ज दलभारातील किंवा बृहद्रथाभोवती बसलेल्या राजपुरुषातील कोणी बृहद्रथाच्या वतीने सेनापती पुष्यमित्रावर तुटून पडला का ? नाही. उलट त्या शस्त्रसज्ज दलभारातून सेनापती पुष्यमित्राच्या नावाचा जयघोष उठू लागला.

१९५. कारण सैनिकांसुद्धा अनेकांच्या मनात जे करावयाचे होते, परंतु जे महासाहसी कृत्य करण्याचे उत्तरदायित्व स्वतःकडे घेण्यास साऱ्या उत्तर भारतात कोणीही धजत नव्हता, तेच भारतीय साम्राज्याच्या स्वातंत्र्यसंरक्षणास अपात्र ठरलेल्या अशोकवंशज बृहद्रथ मौर्याचा शिरच्छेद अशोकाचे भर राजधानीतच करण्याचे अपरिहार्य राष्ट्रीय कर्तव्य सेनापती पुष्यमित्राने केले होते !

१९६. भारतीय स्वातंत्र्यरक्षणार्थ जे पूर्वी चंद्रगुप्तास करावे लागले तेच साहसी कृत्य पुष्यमित्राने केले.

१९७. शिकंदराच्या अगदी पहिल्या स्वारीच्या वेळी ग्रीकांचा प्रतिकार करण्यास असमर्थ ठरलेल्या नामधारी सम्राट् महापद्मनंदाचा शिरच्छेद भारतीय स्वातंत्र्याच्या आणि भारतीय साम्राज्याच्या संरक्षणार्थ ज्याप्रमाणे आर्य चाणक्य नि सम्राट चंद्रगुप्त ह्यांना राष्ट्रीय कर्तव्य म्हणूनच करावा लागला, अगदी त्याच कारणासाठी मगधाच्या ह्या बौद्धधर्मीय नामधारी सम्राट बृहद्रथ मौर्याचा शिरच्छेद सेनापती पुष्यमित्रास राष्ट्रीय कर्तव्य म्हणूनच करावा लागला.

सम्राट पुष्यमित्र शुंग

१९८. ही घटना इसवी सनपूर्व १८४ व्या वर्षाच्या आसपास घडली. वैदिकविधीनुसार पाटलीपुत्रात भारतीय सम्राटपदाचा अभिषेक होऊन पुष्यमित्र अशोकाच्या सिंहासनावर आरूढ झाला. मौर्य-राजवटीचा अंत होऊन सम्राट पुष्यमित्राच्या शुंगवंशाची राजवट चालू झाली.

सम्राट पुष्यमित्राची ग्रीकांवर चढाई

१९९. प्रथमतः राजधानीतील नि आसपासच्या प्रदेशातील सारा राज्यप्रबंध व्यवस्थित नि बळकट करून आणि चतुरंग, प्रबळ नि रणोत्सुक असे भारतीय सैन्य उभारून सम्राट पुष्यमित्राने अयोध्येस ठाण मांडून बसलेल्या मिन्यांडरवर स्वारी केली. भारतीय शस्त्रबळापुढे रणांगणात टिकाव धरणे अशक्य झाल्यामुळे यवनसेनापती मिन्यांडर मागे पंचनदाकडे सैन्यासह, पण झुंजत, हटू लागला. परंतु, पूर्वी डेमेट्रियसचा पिच्छा पुरविण्याचे जसे राहून गेले तशी ढिलाई ह्यावेळी न करता सम्राट पुष्यमित्राने ग्रीकांच्या सैन्याचा कडोनिक्डीने पाठलाग केला. पराभवामागून पराभव खाल्ल्यामुळे नि त्याच्या ग्रीक सैन्याचा सारा व्यूह ढासळून गेल्यामुळे अगदी हतवीर्य झालेल्या मिन्यांडरला पुष्यमित्राने सिंधूपार हुसकून दिले. सारे सिंधुपर्यंतचे भारत ग्रीकांच्या राजकीय दास्यातून मुक्त झाले.

**ग्रीकांची तलवार तोडून टाकली, ढाल फोडून टाकली,
त्यांच्या राजसत्तेचा कंदच उपटून टाकला !**

२००. भारतावरील ग्रीकांची हीच शेवटची स्वारी ठरली. सम्राट पुष्यमित्राने केलेल्या ग्रीकांच्या ह्या पराभवामुळे त्यांची शस्त्रशक्ती इतकी क्षीण झाली की, पुन्हा, सिंधुनदी ओलांडून

भारतावर स्वारी करण्याची धमकच त्यांच्यात उरली नाही. शिकंदरापासून भारतास उपद्रव देत आलेल्या ह्या यवनशत्रूचा भारताने असा नित्याचा निःपात केला !

२०१. ग्रीकांच्या हातून सोडविलेला सारा प्रदेश पुष्यमित्राने आपल्या साम्राज्यास जोडला. उज्जयिनीला तिकडच्या राज्यविभागाचा मुख्य राजप्रतिनिधी म्हणून त्याने आपला पुत्र सेनापती अग्निमित्र यास नेमले. सेनापती अग्निमित्र हाही बापाप्रमाणेच शूर आणि कर्ता पुरुष होता. त्याने दक्षिणेकडील विदर्भ देशापर्यंत आपल्या साम्राज्याचे आधिपत्य मान्य करविले. परंतु पुढे विदर्भाचा राजा ते आधिपत्य मानीना. यास्तव अग्निमित्राने त्याच्यावर स्वारी केली. तीत विदर्भ राजाचा पराभव झाला. त्याच घडामोडीत विदर्भराजाची कन्या मालविका अग्निमित्राच्या पराक्रमादि गुणांनी मोहित होऊन त्याच्याशी विवाह करावयास उत्सुक झाल्यामुळे विदर्भराजाने पुष्यमित्राच्या संमतीने अग्निमित्राशी मोठ्या समारंभपूर्वक तिचे लग्न लावून दिले. ह्यामुळे त्या दोन्ही राजकुलांचा केवळ स्नेहसंबंधच नव्हे, तर रक्तसंबंधही जुळून आला. ह्या रमणीय कथेवरच कालिदासाने आपले 'मालविकाग्निमित्रम्' हे नाटक लिहिले आहे.

अशोकाच्या पाटलीपुत्रातच अश्वमेध यज्ञ !

२०२. ग्रीकांसारख्या पुरातन परकीय शत्रूंचा निःशेष निःपात करून भारतीय साम्राज्याचे पुनरुज्जीवन करणाऱ्या सम्राट पुष्यमित्रास आपल्या वैदिक परंपरेनुसार आता अश्वमेध यज्ञ करण्याचा अधिकार स्वपराक्रमानेच प्राप्त झालेला होता. सम्राट पुष्यमित्राच्या ह्या अधिकाराविषयी व्हिन्सेट स्मिथही त्याच्या 'The Early History of India' ह्या ग्रंथात गौरवपूर्वक लिहितो की : 'The Yavanas and all other rivals having been disposed off in due course, Pushyamitra was justified in his claim to reign as the paramount power of North India and straightway proceeded to announce his success by a magnificent celebration of the Ashwamedha sacrifice at his capital.' (Page १८९)

२०३. सम्राट पुष्यमित्राने अश्वमेध यज्ञाचा सोडलेला संकल्प ऐकताच सान्या भारतवर्षात, अत्यंत अल्पसंख्य असलेली बौद्ध जनता सोडून, भारतीय राष्ट्राभिमानाची नि विजयानंदाची लाट उसळली. ज्या अशोकाने वैदिक धर्मीयांचे धार्मिक आचारस्वातंत्र्य राजदंडाचे बळाने छिनावून घेतले होते त्याच बौद्ध अशोकाची राजधानी असलेल्या पाटलीपुत्रात वैदिकधर्माभिमानाची सम्राट पुष्यमित्राचा हा अश्वमेध यज्ञ होणार होता. वैदिकधर्मीयांच्या धर्माचारस्वातंत्र्यावरील अशोकाने लादलेले सारे प्रतिबंध काढून टाकलेले आहेत अशी सम्राट पुष्यमित्राने केलेली, तो अश्वमेध यज्ञ म्हणजे एक प्रकट सम्राटीय घोषणाच होती !

२०४. सम्राट पुष्यमित्राचा पुत्र युवराज अग्निमित्र हा जसा पराक्रमी, रणधुरंधर नि कर्तृत्ववान राजपुरुष होता तसाच त्या युवराज अग्निमित्राचा पुत्र म्हणजे पुष्यमित्राचा नातू वसुमित्र हाही एक तरुण नि तेजस्वी राजकुमार होता. सम्राट पुष्यमित्राने जेव्हा आपला अश्वमेधीय घोडा विजय यात्रेप्रीत्यर्थ सोडला तेव्हा त्याच्या मागे मागे त्याच्या रक्षणासाठी ससैन्य राहण्याचे कार्य ह्याच त्याच्या तरुण नातवावर, सेनानी वसुमित्रावर सोपविले. त्या विजयाश्वाच्या स्वेच्छा संचारात सिंधूनदीच्या तीरापर्यंत कोणीही अडथळा केला नाही. परंतु सिंधुतीरी कोणा यवनराजाने त्याला अडथळा केला. म्हणजेच त्या वेळच्या संकेताप्रमाणे सम्राट पुष्यमित्राच्या आधिपत्यास आव्हान दिले. तेव्हा त्या तरुण सेनानी वसुमित्राने त्या

यवनराजाशी लढून त्याचा पुरता पराभव केला आणि आपला विजयाश्च सोडवून आणला. जेव्हा एक वर्षानंतर ह्या अश्वाला घेऊन सेनानी वसुमित्र विजयासह पाटलीपुत्रास परत आला तेव्हा जिकडे तिकडे केवढा आनंद झाला, ते वृत्त स्वतः सम्राट पुष्यमित्राने युवराज अग्निमित्रास धाडलेल्या आमंत्रणपत्रिकेत लिहिलेले आहे. ह्या पत्राचा बह्वंशी त्या सम्राटाच्या भाषेतच प्रतविलेला मूळ लेख सुदैवाने आजही आपणास वाचावयास मिळतो. कारण कालिदासाने वर उल्लेखिलेल्या 'मालविकाग्निमित्रम्' नाटकात तो बह्वंश जसाच्या तसाच दिलेला आहे. त्या नाटकातील ते पत्र इतके मनोवेधक आहे की, शक्यतो ते प्रत्येकाने वाचावे. त्या विजयशील काळातील प्रत्यक्ष सम्राट पुष्यमित्राच्या विचारांचे आणि सर्वसामान्य जनभावनांचेही ते एक जिवंत चित्रण आहे.

राष्ट्रीय विजयोत्सव

२०५. भारतवर्षातील मोठमोठे जपी, तपी, वेदविद्यापारंगत, क्षत्रियकुलोवतंस राजवृंद, साम्राज्यातील प्रमुख राज्याधिकारी, नगरश्रेष्ठ नि ग्राममुख्यजन त्या अश्वमेधयज्ञाच्या महान् समारंभास उपस्थित होते. त्या काळचा पंडितांतील पंडित म्हणून गाजलेला आणि आज तर ज्याला पाश्चिमात्यादिक परकीय विद्वद्गर्गतही जागतिक मान्यता मिळाली आहे तो पतंजलीही त्या अश्वमेधास उपस्थित होता. असल्या असल्यांच्या आशीर्वादांनी नि सहभागत्वाने त्या अश्वमेधाच्या समारंभास मल्लेंच्छांचे मर्दन करणाऱ्या भारतीय विजयोत्सवाची प्रतिष्ठा नि शोभा प्राप्त झाली.

आशियाई ग्रीकवंशाचाच नायनाट

२०६. वर वर्णिल्याप्रमाणे सम्राट पुष्यमित्राने साधारणतः इसवी सनापूर्वी १९० ते १८० वर्षांच्या मध्यंतरी ग्रीक आक्रमकांना नित्याचे सिंधुपार हुसकून देऊन भारत स्वतंत्र केल्यानंतर ग्रीकवंशाच्याच इतिश्रीस आरंभ झाला. सिंधूपलीकडे गांधारात नि बॅक्ट्रियात (बाल्हिक देशात) त्यांची काही दुर्बळ होत चाललेली लहानसहान फुटकळ राज्ये टिकाव धरून होती. परंतु इसवी सनाच्या पहिल्या शतकाच्या आरंभाचे आगेमागे जेव्हा मध्यआशियातील शक जातीचा प्रचंड लढाऊ लोंढा बॅक्ट्रिया (बाल्हिक), इराण नि गांधार ह्या प्रांतांवर येऊन आदळला, तेव्हा त्या कडव्या नि रानटी शकांच्या खड्गापुढे तिकडील साऱ्या ग्रीक जनतेस पळता भुई थोडी झाली, पुरुष-स्त्री, मुलाबाळांसुद्धा ते पुढे पळत, थांबत, पुन्हा पुढे पळत, आपला जीव वाचविण्यासाठी शेवटी सिंधू उतरून भारतीय साम्राज्यात शिरले, पण आता केवळ आश्रयार्थी म्हणून, शरणार्थी म्हणून ! कुठे ते इसवी सनपूर्व ३२९ ते ३२७ मध्ये 'युध्दं देहि' म्हणून गर्जत भारतावर चढून आलेले शिकंदर-सेल्युकसचे विजयार्थी ग्रीक आणि कुठे हे भारतीय पराक्रमापुढे शेवटी हतवीर्य झालेले इसवी सनाच्या आरंभी आरंभीचे 'भिक्षां देहि' म्हणत भारतीयांच्या दारोदार हिंडणारे त्यांचे वंशज शरणार्थी ग्रीक !

२०७. पण अशा दुर्दशेतही जुने वैर विसरून भारताने त्यांना आश्रय दिला. भारतीयांच्या उदारतेचा त्यांच्या त्या टोळ्यांपैकी जिला जिथे आश्रय मिळाला त्या त्या नगरांत, प्रांतांत ती ती ग्रीकांची टोळी फुटकळपणे वसत गेली. त्यांच्यापैकी काही बौध्द झाल्या. काही वैदिकधर्मीय झाल्या. परंतु त्या काळी वैदिकधर्मीयांचीच राज्ये असल्यामुळे ह्या ग्रीक समाजातील व्यक्तीव्यक्तींचा धर्म बौध्द असला काय, वैदिक असला काय, तरी कोणत्याही

प्रकारचा राजकीय उपद्रव देणे त्यांना शक्य झाले नाही. हळूहळू ते स्वतःची ग्रीक भाषाही विसरले. भारतीय भाषा, चालीरीती ही सारी आत्मसात् करून भारतीय समाजात ते झपाट्याने एकरूप होत गेले. त्यांच्यात भारतीयांपासून आपण अलग आहोत, अन्य राष्ट्र आहोत अशी प्रेरणा देणारी जी अहंकारी ग्रीकपणाची भावना तीच मुळी त्यांचे विवाहादि संबंधही भारतीयांत होत गेल्याने एक-दोन शतकांच्या आत नष्ट झाली. गंगौघात मिठाचा खडा विरून जावा तसे त्यांचे ग्रीकपणच भारतीय जीवनौघात विरून गेले.

म्हलेंच्छांना प्रथम संगरात जिंकू शकलो म्हणूनच त्यांना संस्कृतीत आत्मसात् करू शकलो

२०८. तथापि ह्या प्रकरणी बहुतेक इतिहास-लेखकांचे आणि आपल्या लोकांचे एका महत्वाच्या विधेयाकडे लक्ष आकर्षिले गेलेले नाही. त्यासाठीच ते विधेय इथे उल्लेखिले अवश्य आहे. ती गोष्ट ही की, 'भारतावर चढाई करून आलेले विजयार्थी यवन काय, किंवा, पुढे आणखी जे जे कोणी म्हलेंच्छ भारतावर चालून आले ते परशत्रू काय, त्यांच्यापैकी ज्यांना ज्यांना शतकव्यापी संघर्षानंतर का होईना, पण, भारतीयांनी जिंकून, गिळून, पचवून आपल्या संस्कृतीत, समाजात आत्मसात् करून टाकले, नाहीसे करून टाकले, त्या त्या प्रत्येक प्रकरणी हेच सिध्द झालेले आहे की, त्या त्या आक्रमकांची ती चढती तलवार भारतीय पराक्रमाने प्रथम जेव्हा तोडून टाकली, त्यांना सशस्त्र संगरातही जेव्हा चारी मुंड्या चीत केले, तेव्हाच काय ते, ते ते परकीय सशस्त्र आक्रमक आमच्या भारतीय संस्कृतीत नि समाजात आत्मसात् करून टाकण्याइतके चर्वणीय नि पचनीय होऊ शकले. केवळ शांतिपाठाने नव्हे, तर बलवत्तर शस्त्रपाठाने !!

धर्मच्छळ केला नाही, राष्ट्रद्रोहाच्या पापाचा योग्य तो दंड दिला !

२०९. सम्राट पुष्यमित्राने बौध्द भिक्षूंचा फार छळ केला. काहीना ठार मारले, काही मठ उद्ध्वस्त केले असे पौराणिक पध्दतीने रंगविलेले उल्लेख जुन्या बौध्दग्रंथांतून सापडतात. युरोपियन इतिहास-लेखकांनी सुध्दा ह्या उल्लेखांना अतिशयोक्तिपूर्ण म्हणूनच बाजूस सारले आहे. तथापि, काही जणांनी ह्या अतिशयोक्तीच्या बुडाशी थोडेतरी तथ्य असले पाहिजे, पुष्यमित्राने केवळ धर्मद्वेषाने बौध्दांवर अन्याय्य सूड उगविण्यासाठी थोडाफार छळ केला असला पाहिजे असे प्रतिपादिले आहे. आमच्या मतेही बौध्दांपैकी अनेकांना सम्राट पुष्यमित्राने धारेवर धरले असलेच पाहिजे; परंतु, ते केवळ तात्त्विक नि धार्मिक मतभिन्नतेसाठी नव्हते.

२१०. बौध्द लोक शून्यवाद किंवा अज्ञेयवाद मानीत किंवा त्यात कोणी नास्तिक होते किंवा अहिंसक होते किंवा वेदनिंदक होते किंवा त्यांच्या जपजाप्याच्या पध्दती वैदिकांहून वेगळ्या होत्या म्हणून काही बौध्दांचा सामुदायिक 'धर्मच्छळ' झालेला नव्हता. स्वतः गौतम बुध्दाला त्याच्या धर्माचा प्रचार करताना कोणाचीही आडकाठी झालेली नव्हती ! तेही राहो. पण, पुढे चंद्रगुप्ताच्या अखिल नि अखंड भारतवर्षीय साम्राज्यात नि वैदिक धर्मनिष्ठ अशा स्वतः आर्य चाणक्याच्या प्रधानवटीत, बौध्दधर्माला उणीपुरी ३०० वर्षे अस्तित्वात येऊन झाली असताही त्यांचा छळ होत असल्याची कुणकूणही त्या वेळचा प्रख्यात ग्रीक राजदूत, जो चंद्रगुप्ताच्या राज्यसभेत वर्षानुवर्षे राहिलेला होता, त्या मेग्यास्थिनीसने आपल्या इतिहासप्रसिध्द

प्रतिवृत्तात नोंदलेली नाही. मेग्यास्थिनिसच्या प्रतिवृत्तात बुध्दधर्माचे नावसुध्दा आलेले नाही ! कारण, तेव्हा शिकंदर किंवा सेल्युकस ह्या बलाढ्य ग्रीक सेनानींशी किंवा त्यांच्या सैन्याशी बौध्दांनी राजद्रोहात्मक किंवा राजकीय असे देशघातक संबंध ठेवलेले नव्हते. त्यांना ते शक्यच नव्हते. म्हणूनच, तशा इतर अनेक पंथांप्रमाणे बौध्दांनाही चंद्रगुप्ताच्या नि आर्य चाणक्यासारख्याच्या वैदिक धर्मीय साम्राज्यात आपापल्या धर्माप्रमाणे आचरण करता आले. इतकेच नव्हे, तर त्याचा उपदेशाने जो काही प्रचार करता येईल तो प्रचारही करता आला.

२११. परंतु, शिकंदर-सेल्युकसनंतर ग्रीकांची जी दुसरी चढाई डेमेट्रियस मिन्यांडरच्या वेळी भारतावर झाली नि ते राष्ट्रशत्रू थेट अयोध्येपर्यंत येऊन मगधाच्या सम्राट पीठावरच ग्रीक सम्राटाचा राज्याभिषेक करण्याच्या बेतात आले तेव्हा अशा भारताचे राष्ट्रीय स्वातंत्र्य धोक्यात आणणाऱ्या राजकीय संकटात भारतीय बौध्दांनी मागे वर्णिल्याप्रमाणे धडधडीत राष्ट्रद्रोह केला. इथेच हेही सांगणे विषयानुकूल होणार आहे की मिन्यांडर, ज्याला बौध्द 'मिलिंद' म्हणतात, स्वतः बौध्दधर्म स्वीकारता झाला, तेव्हा त्या ग्रीक राजालाच भारतीय बौध्दांनी आपली राजनिष्ठा विकली. त्याला त्या त्या भारतीय प्रदेशाचा राजा मानले. त्या ग्रीकांच्या भारतीय प्रदेशातील राजसभेत बौध्द पंडित नि बौध्द भिक्षु कोणा स्वराष्ट्रीय राजाच्याच राजसभेत मिरवावे तसे मानाने मिरवू लागले. अशी ही भारतीय बौध्दांची भयंकर देशद्रोहक कृत्ये, मठामठातील स्वराज्यघातक कट नि राष्ट्रस्वातंत्र्यविरोधी उठावणी करण्याचा जनतेत केलेला प्रचार हाणून पाडण्यासाठी ग्रीकांशी प्रत्यक्ष युध्द चाललेल्या काळात सम्राट पुष्यमित्राला नि त्याच्या सेनाधिकाऱ्यांना अशी राष्ट्रद्रोही कृत्ये नि प्रचार करणाऱ्या भारतीय बौध्दांना देहांत शासन देणे नि अशा भारतद्रोही कटांची केंद्रे असणाऱ्या बौध्दमठांना उद्ध्वस्त करून टाकणे भागच होते. भारतीय स्वातंत्र्याचे नि साम्राज्याचे संरक्षणार्थ स्वदेशद्रोह्यांना नि परराष्ट्रास मिळणाऱ्या स्वराष्ट्राघातक्यांना दिलेला तो न्यायोचित राजकीय दंड होता. तो त्यांचा केलेला धार्मिक छळ नव्हता. भारतीय साम्राज्याचे प्रमुखतम दंडधारक असणाऱ्या सम्राटाने अशा राष्ट्रघातक पाप्यांना, मग ते वैदिक असोत वा बौध्द असोत, दंड करणे हे पुष्यमित्राच्या वैदिकधर्मीय दंडनीतीप्रमाणे त्याचे राजकर्तव्यच होते, धर्मकर्तव्यच होते.

कोण धर्मसहिष्णु ? अशोक की पुष्यमित्र ?

२१२. गतानुगतिक इतिहास-लेखकांत अशोकाला परधर्मसहिष्णु म्हणून गौरविण्याचा जो परिपाठ पडून गेला आहे आणि पुष्यमित्राच्या धर्मस्वातंत्र्य प्रस्थापिणाऱ्या महत्कृत्याविषयी उल्लेख करण्याचे भानही कोणा स्वदेशीय वा परदेशीय इतिहासकाराला न राहता, उलट त्याने बौध्दांचा 'धर्मछळ' केला असल्याच्या बौध्द पौराणिक कथा मात्र उल्लेखिण्याचा नि त्यामुळे पुष्यमित्र हा काही परधर्म-सहिष्णु नव्हता, असे सुचविण्याची किंवा ठासून सांगण्याची जी परंपरा चालू आहे तिचाही बिमोड केला पाहिजे. जर कोणी धार्मिक असहिष्णुतेचा अधिक दोषभागी असेल तर तो अशोकच होय; कारण, नुसत्या प्रचाराने नव्हे, तर राजशक्तीच्या बळाने त्याने साऱ्या भारतवर्षभर वैदिकधर्मीयांचे म्हणजेच भारतीय राष्ट्रातील त्या काळच्या अधिकाधिक जनतेचे यज्ञयाग, मृगयाप्रभृति अनेक मूलगामी धर्माचार सर्व भारतभर दंडय ठरविले होते. पण, अशोकाचे उट्टे काढण्यासाठी सुध्दा सम्राट पुष्यमित्राने काही अशी राजाज्ञा काढली नाही की, "बौध्दांनी मठामठातून सामुदायिक यज्ञ वैदिकपध्दतीनेच केले पाहिजेत !" किंवा, "निदान प्रत्येक गृहस्थाश्रमी बौध्दाने घरोघर वैश्वदेव केलाच पाहिजे !" राष्ट्रशत्रूंशी

कोणताही राजकीय संबंध न ठेवता आपआपला धर्मप्रचार किंवा धर्माचार करणाऱ्या, पण, वैदिकधर्मीय नसलेल्या अनेक पंथांचे समूहांना भारतात त्या काळीही जसे धर्मस्वातंत्र्य नि सुरक्षितता उपभोगता येत होती तशीच ती तितक्या निरूपद्रवीपणे वावरणाऱ्या बौद्धांनाही उपभोगता येत होती. आता, हे शक्य आहे की, भर युद्धकालात देशद्रोह करणाऱ्या बौद्धांची अवश्य ती ससेहोलपट चालली असता सुक्याबरोबर ओलेही काही प्रकरणी जळले असेल, पण, तो नियम नव्हे, अपरिहार्य अपवाद !

२१३. पुष्यमित्राने केले ते हेच सत्कृत्य होते की, अशोकाने बळाने उच्छेदिलेले धर्मस्वातंत्र्य भारतीय साम्राज्यात पुन्हा प्रस्थापिले. धार्मिक असहिष्णु किंवा पक्षपाती म्हणावयाचेच तर अशोकास म्हणावे, पुष्यमित्रास नव्हे.

२१४. या प्रकरणी वैदिकांविषयी कोणत्याही प्रकारे विशेष सहानुभूती न बाळगणाऱ्या पण त्यातल्या त्यात तारतम्य राखून लिहिणाऱ्या व्हिन्सेंट स्मिथसारख्या परकीय इतिहासकाराने काढलेले उद्गार वाचनीय आहेत.

२१५. यद्यपि, इतर इतिहासकारांप्रमाणेच स्मिथसारख्या विद्वान इतिहासकाराच्याही, हे, मुळीच ध्यानात आलेले नाही की, भारतीय बौद्धांची केव्हा केव्हा ससेहोलपट भारतीय वैदिकांकडून झाली तिचे; आणि, बौद्धधर्माविषयी भारतीय जनतेत जी चीड नि अप्रियता उत्पन्न होऊन बौद्धधर्माचा शेवटी नायनाट झाला त्याचे, एक मुख्य कारण, भारतीय बौद्धांनी भारतीय स्वातंत्र्य नि भारतीय साम्राज्य यांशी वारंवार केलेले राष्ट्रद्रोही वर्तन हेच होते. तथापि, हे मुख्य कारण लक्षात नसताही व्हिन्सेंट स्मिथने आपल्या प्रसिद्ध ग्रंथात बौद्धांच्या इतर ऐतिहासिक कृत्यातून धार्मिक असहिष्णुतेच्या प्रश्नी विशेषतः बौद्धांनाच दोषी ठरविले आहे. त्याच्या ह्या प्रकरणीच्या लेखातील काही वाक्ये अशी :

२१६. 'The memorable Horse Sacrifice of Pushyamitra marked the beginning of Brahmanical (Vaidik ?) re-action which was fully developed by centuries later, in the time of Samudragupta & his successors... Its credit may be given to semimythological stories of Buddhist writers. Pushyamitra was not contented with the peaceful revivals of Hindu rites, but indulged in a savage persecution of Buddhism.... It will be rash to reject this tale as wholly baseless, although it may be exaggerated.... That such outbursts after all should have occurred is not wonderful if you consider the extreme oppressiveness of the Jain and Buddhist prohibition when ruthlessly enforced as they certainly were by some Rajas and probably by Ashok. The wonder rather is that persecutions were so rare. And that as a rule the various sects managed to live together in harmony and in the enjoyment of fairly impartial official favour.' (Early History of India, Page, १९०-११)

२१७. शिकंदरच्या वेळेपासून भारताला वेळोवेळी उपद्रव देत असलेल्या यवनांच्या राजसत्तेचा, शस्त्रशक्तीचा आणि म्हणूनच परिणामी त्यांच्या वांशिक अस्तित्वाचा ज्याच्या प्रतापी खड्गाने शेवटी शिरच्छेद करून टाकला आणि एतदर्थच ज्यास 'यवनांतक' ही पदवी यथार्थपणे शोभते आहे त्या सम्राट पुष्यमित्राने, त्यानेच मुक्त केलेल्या आपल्या भारताच्या स्वातंत्र्याचे नि

साम्राज्याचे, संरक्षण, संगोपन नि संवर्धन ३६ वर्षेपर्यंत केल्यानंतर, इसवी सनपूर्व १४९ व्या वर्षाच्या आगेमागे, आपला देह ठेवला.

२१८. ज्या अर्थी यवनविजेत्या सम्राट चंद्रगुप्ताच्या राजमुद्रेने अंकित झालेले पान आपल्या भारतीय इतिहासातील 'पहिले सोनेरी पान' ठरते, त्याच अर्थी 'यवनांतक' सम्राट पुष्यमित्राच्या राजमुद्रेने अंकित झालेले आपल्या भारतीय इतिहासातील जे पान ते ठरते सोनेरी पान दुसरे.

• • •

सोनेरी पान तिसरे

१०७३

३. शक-कुशाणांतक विक्रमादित्य

२१९. ग्रीकांचा समूळ उच्छेद केल्यानंतर भारतावर इतिहासात मोजले जावे असे आणि काही अंशी शिकंदरादि यवनाधिपतीच्या सैन्यांच्या आक्रमणाहूनही भयंकर नि व्यापक असे जे परचक्र चालून आले ते शक-कुशाणांचे होय.

२२०. शक आणि कुशाण हे जरी काही अंशी परस्पर भिन्न लोक होते आणि त्यांचे आपापसात तुमुल वैरही होते, तथापि, एकंदरीत भारतीयांसारख्या विभिन्न नि अपरिचित राष्ट्रास ते जवळजवळ एकच वाटावेत इतके त्यांच्यात साम्यही होते. त्यामुळे त्यांच्या ज्या रानटी टोळ्या एकामागून एक भारतावर येऊन आदळल्या त्या सर्वांना सर्वसामान्य भारतीय लोक शक ह्या नावानेच ओळखत. काही स्थानी कुशाणांचा उल्लेख 'कुश' ह्या नावानेही भारतीय ग्रंथात केलेला आहे. एवढ्यासाठीच ह्या नावानेच त्या दोघांनाही उल्लेखिले आहे.

२२१. बाल्हिक (बॅक्ट्रिया) या प्रांताच्या पलीकडे मध्यआशियाच्या भागात शक हे लोक रानटी अवस्थेत मोठ्या मोठ्या टोळ्या करून राहात असत. त्यांच्याही पलीकडला विस्तीर्ण प्रदेश कुशाण ह्या तशाच रानटी अवस्थेत राहणाऱ्या लोकांनी व्यापलेला होता. आणि त्यांच्याही पलीकडे चीन देशाच्या काही भागांना व्यापून हूण हे तसेच टोळ्याटोळ्यांनी भटकते, सदैव इतरांशी वा आपापसांत लढत राहणारे, रानवट, क्रूर पण शूर असे लक्षावधी लोक राहात असत. ह्या शक, कुशाण, हूण लोकांच्या मध्ये तीव्र वैमनस्य असे आणि एकमेकांच्या प्रदेशांत त्यांची वारंवार आक्रमणे नि युध्दे चाललेली असत.

२२२. इसवी सनाच्या शे-दीडशे वर्षांपूर्वी ह्या लोकांतील परस्पर वैमनस्याचा भयंकर वणवा पूर्वी कधीही भडकला नसेल इतक्या व्यापक प्रमाणावर भडकला. त्यांच्यापैकी अत्यंत

कडव्या आणि चीनकडे असलेल्या हूण लोकांनी मध्य आशियात त्यांच्यापुढे असणाऱ्या कुशाण लोकांवर चाल केली नि त्यांच्या प्रदेशातून त्यांना पश्चिमेकडे रेटले. तेव्हा त्या कुशाण लोकांनी त्यांना लागूनच बाल्हिक (बॅक्ट्रिया) प्रांताच्या वर राहणाऱ्या शक लोकांवर धाडीमागून धाडी घालीत त्या शकांना त्यांच्या प्रदेशातून खाली ढकलून त्या प्रदेशात आपले राज्य स्थापले. त्यामुळे शक लोकांनी त्यांना लागूनच असलेल्या बाल्हिकावर स्वारी केली. या बाल्हिक म्हणजे बॅक्ट्रियापासून तो थेट ग्रीसपर्यंत मागे सांगितल्याप्रमाणे, शिकंदरच्या वेळेपासून ग्रीकांची लहानमोठी राज्ये चालू होती. परंतु ह्या कडव्या, रानवट आणि ज्यांच्यातील पुरुषांप्रमाणेच स्त्रियाही प्रत्येकी शस्त्र घेऊन घोड्यावर बसून रणांगणात उतरत असत, अशा असंख्य लोकांच्या धाडीमागून धाडी जेव्हा त्या ग्रीक राज्यावर कोसळल्या तेव्हा त्या सर्व ग्रीकराज्यांची दाणादाण उडून गेली. ती ग्रीकराज्ये बुडविली गेली, आणि तो सारा प्रदेश शकांनी व्यापून टाकला. परंतु तेथेही शंभरएक वर्षांच्या आतच त्या शकांचा पाठलाग करीत, त्यांचे शत्रू जे कुशाण लोक, ज्यांचे जीवन शकांच्या वर दिलेल्या वर्णनाप्रमाणेच स्थायी नगरग्रामांपेक्षा धावत्या घोड्यांच्या सशस्त्र नि लढत्या शिबिराशिबिरांतूनच व्यतीत होत असत, त्या कुशाणांनी शकांवर पुन्हा स्वारी केली आणि शकांना बॅक्ट्रियाप्रभृति प्रदेशांतूनही हुसकून देऊन तेथे आपली सत्ता स्थापली. खाली रेटून दिलेल्या ह्या असंख्य शकांना मागे किंवा तिरपे वळण्याचा मार्गच न उरल्याने ते खालच्या बलुचिस्थानाच्या प्रदेशात घुसले आणि बोलनखिंडीच्या मार्गाने एक वर्षांच्या आतच भारताच्या सिंधू, काठेवाड नि गुजराथ प्रांतांवर टोळधाडीच्या लाटांमागून लाटा येतात तसे अनावर वेगाने कोसळले. लूटमार, बायकामुलांसुद्धा नगरग्रामांचे सरसकट शिरकाण करीत प्रवेगाने पुढे घुसणाऱ्या त्यांच्या असंख्य घोडेस्वारांनी ते भारतीय प्रदेश आपल्या टापेखाली नुसते तुडवून टाकले. तिकडे त्यावेळी भारतीय राज्ये कोणती होती किंवा नव्हती, किंवा त्यांना ह्या अनावर म्लेंच्छांच्या धाडीचा काही प्रतिकार करवला किंवा नाही ह्याचा इतिहासाला निश्चित पत्ता नाही आणि इथे त्याचा खल करण्याचे, ह्या पुस्तकाच्या परिच्छेद ७ ते ९ ह्यां अन्वये आखलेल्या क्षेत्रात प्रयोजनही नाही. इथे इतके सांगणे पुरे आहे की, इसवी सनाच्या आरंभाच्या आसपास भारतातील बलुचिस्थान, सिंध, काठेवाड, गुजराथ नि खाली अपरान्तकाचा (कोकणचा) किंचित् भाग व्यापून ह्या शकांनी वर उज्जयिनीपर्यंतच्या प्रदेशावर आपली सत्ता स्थापिली होती नि त्यांच्यामागून प्रवेगाने पाठलाग करीत येणाऱ्या मध्यआशियातील कुशाण नि हूण यांच्या दडपणामुळे ते शक लोक भारताचा आणखी किती भाग पायदळी तुडवीत सहकुटुंब व्यापून टाकू शकतात ह्या चिंतेने सारे भारत संतुस्त होऊन गेले होते !

**इतिहासकाळात न्यूनाधिक एक सहस्र वर्षे तरी दक्षिण भारत,
म्लेंच्छांच्या आक्रमणापासून अलिप्त, स्वतंत्र, समर्थ नि संपन्नपणे नांदत होता**

२२३. परकीय शत्रूंच्या स्वाऱ्या बहुधा, ह्या आपल्या इतिहासाच्या प्राचीन खंडात तरी, वायव्येकडूनच होत गेल्यामुळे त्याचा प्रतिकार करण्याचा मुख्य भार आपल्या उत्तर भारतातील राष्ट्रवांधवांनाच सोसावा लागला नि त्याप्रमाणे त्यांनी तो सोसून त्याकाळी राष्ट्रशत्रूंना दाती तृण धरावयास लावले. त्यामुळे कोणताही परकीय शत्रू विंध्याचल उतरून ह्या कालखंडात दक्षिण भारतात येऊच शकला नाही. पुरातन, अनिश्चित नि क्षणभंगुर अशा एका इराणी आक्रमणाची कथा सोडली तर साधारणतः इसवी सनपूर्व ५०० व्या वर्षापासून तरी विंध्य ओलांडून उत्तरेकडून

कोणीही मल्लेच्छशत्रू येऊ न शकल्यामुळे सारा दक्षिण भारत स्वातंत्र्य नि साम्राज्य, सत्ता नि संपत्ती ह्यांना अखंडपणे उपभोगीत होता. कलिंगापासून ते पांड्य, चेल, चोल प्रभृति आमच्या दक्षिण भारतीय प्रांतातील भारतीय राज्यसत्ताधिकाऱ्यांनी दक्षिण भारताच्या तिन्ही बाजूंना पसरलेल्या पश्चिमसमुद्र, दक्षिणसमुद्र नि पूर्वसमुद्र ह्यात नाविकदले सज्ज ठेवलेली असत. त्यामुळे, त्या समुद्रसीमांवरही त्याकाळी कोणत्याही परकीय मल्लेच्छ शत्रूंच्या नौदलांचे आक्रमण होऊ शकले नाही. इतकेच नव्हे, तर उलट ह्या भारतीय सामुद्रिक राजसत्तांनी आपली प्रबळ नि जयिष्णु नाविक सैन्ये घेऊन ब्रह्मदेश-सयामपासून तो फिलिपाईन्सपर्यंत आपल्या राज्यसत्तेचा, संस्कृतीचा नि वाणिज्याचा जयिष्णु प्रसार सतत चालविला होता.

२२४. वायव्येकडून झालेल्या परराष्ट्रीय आक्रमणांचा यशस्वी प्रतिकार आमच्या उत्तरभारतीय वीरवरांनी वारंवार तिकडच्या तिकडेच केल्यामुळे ते परशत्रू नर्मदेपर्यंत पोचू शकले नाहीत. परंतु ह्या शकशत्रूंचे अनावर आक्रमण बलुचिस्थानातील बोलनखिंडीतील मार्गे झाल्यामुळे पश्चिमेलगतच्या सिंध, काठेवाड, गुजराथ प्रांतातून घुसून नर्मदा उतरणे त्यांना सापेक्षतः लगोलग साध्य झाले नि दक्षिण हिंदुस्थानावर परचक्राची पहिली छाया पडली ती या मल्लेच्छ शकांची होय. पण तीही किती क्षणिक ! कारण-

आंध्रांचा हुंकार

२२५. सुदैवाने याच वेळी दक्षिणेकडे कलिंग नि आंध्र ह्या दोन वैदिकधर्मीय नि भारतनिष्ठ प्रबळ शक्तींचा उदय झालेला होता. सिंधापासून उज्जयिनीपर्यंतच्या भारतीय प्रांतांत शकांसारख्या मल्लेच्छ राष्ट्रांने धुमाकूळ घालून त्यांची राजसत्ता स्थापन करावी नि त्यांचा प्रतिकार करण्याची कोणतीही शक्ती उत्तर भारतात पुढे येऊ नये, ह्याची लज्जा नि विषाद सर्व भारतनिष्ठ जनतेप्रमाणेच आंध्रांनाही संतप्त करता झाला. त्यातही शकांच्या काही टोळ्या नर्मदा उतरून अपरांतकात पोचल्यामुळे तर स्वतः आंध्रांच्या तेथपर्यंत पसरलेल्या विस्तृत राज्यालाही धोका उत्पन्न झालेलाच होता. ह्या सर्व कारणांमुळे आंध्र राजशक्तीने शकांचा पुरता मोड करण्यासाठी त्यांच्यावर प्रबळ सैन्यासह स्वारी केली, आणि त्या शत्रूंना भारताच्या वतीने समरांगणात पहिल्याने हुंकारून धडाक्यासरशी नर्मदापार हुसकून दिले. ह्याच वेळी उत्तरेत उज्जयिनीपर्यंत चढून गेलेल्या शकांची गाठ यौधेय नि मालव गणांशी पडली. ह्या दोन्हीही गणराज्यांनी प्रत्यक्ष शिकंदरच्या स्वारीच्या वेळीही भारताच्या स्वातंत्र्यरक्षणार्थ किती दुर्दम्य शौर्याने लढा दिलेला होता ते मागे वर्णिलेलेच आहे. अशा प्रकारे खालून दक्षिणेकडून आंध्रांनी नि वरून उत्तरेकडून यौधेयांनी नि मालवांनी शकांवर प्रबळ चढाया केल्यामुळे शकांच्या आक्रमक वृत्तीची नांगीच चिरडली गेली. त्यांची प्रगती खुंटली. साऱ्या शकांची मिळून कोणतीही संयुक्त एककेंद्रित नि सर्वसमर्थ अशी राजसत्ता त्यांना भारतात आधीच स्थापन करता आलेली नव्हती. त्याची जी फुटकळ स्वतंत्र राज्ये वर दिलेल्या पण भारतीय प्रांतांत स्थापिली गेली होती ती ह्या भारतीय प्रतिकाराचा दुहेरी उठाव होताच त्याच्या कैचीत सापडल्यामुळे त्याला यशस्वीपणे तोंड देऊ शकली नाहीत.

मालवांचा विजय

२२६. उज्जयिनीच्या आजूबाजूला पसरलेल्या शकराज्यावर वरील यौधेय नि मालव गणांनी स्वारी केली होती. इसवीसन पूर्व ५७ वर्षाच्या आसपास 'उत्तमभद्रा'ला मालवांनी वेढा

घेतल्याचा उल्लेख सापडतो. शकांचा त्या वेळचा नांवाजलेला राजा जो 'नहपान' त्याच्या सैन्याने तो वेढा उठविणे मालवांना भाग पाडले होते. परंतु, त्याच्या मागोमाग मालवांच्या सैन्यांनी नहपानालाच त्याच्या शकसैन्यासह चारी बाजूंनी कोंडले. अर्थातच, दोन्ही सैन्यांची तुंबळ लढाई झाली. तीत मालवगणाच्या सैन्याने शौर्याची पराकाष्ठा केली. आणि रणात आजवर दुर्दम्य म्हणून नावाजलेल्या त्या शकसैन्याचाच काय तो संहार करून न थांबता त्यांचा रणधुरंधर म्हणविणारा राजा तो नहपान, त्यालाच, त्या लढाईत मालवांनी ठार मारले.

मालव संवत्

२२७. मालवांनी म्लेंच्छ शकांवर मिळविलेल्या ह्या विजयाने शकांची लढाऊ शक्ति आणि धैर्य इतके क्षीणत्वास पावले की, सुसंघटित भारतीय सैन्याशी ठाण मांडून लढाई देण्याची त्यांनी धास्तीच खाल्ल्यासारखे झाले. ह्या लढाईचा दुसराही एक उल्लेखनीय विशेष म्हणजे, म्लेंच्छांवर मिळविलेला आणि, ज्याची कीर्ती भारतभर पसरली अशा ह्या आपल्या मालवगणाच्या विजयाचे चिरंतन स्मारक रहावे ह्यास्तव मालवगणांनी त्या विजयाच्या वर्षी एक नवा संवत् चालू केला. त्याचे नाव त्यांनी 'कृत' असे ठेवले, तथापि त्या निमित्ते त्यांनी त्या संवताची जी नाणी पाडली त्या नाण्यांवर ब्राह्मी लिपीत 'मालवजयः' 'मालवानाम् जयः' 'मालवगणस्य' असे उल्लेख अंकिलेले आहेत.

हाच आजचा आपला विक्रम संवत् होय

२२८. आपल्या राष्ट्रात अनेक विख्यात सम्राट आपापल्या नावाचे संवत् त्यांच्या काळी चालू करित असत. दिग्विजय करणाऱ्या राजाची किंवा 'गणा'ची स्वतःस 'शककर्ता' म्हणवून घेणे ही एक परंपराप्राप्त हौस नि अधिकारही असे. अगदी अलीकडचे उदाहरण म्हणजे शिवाजीमहाराजांचे चाहत्यांनीही 'शिव-शक' प्रचलविला होताच. ह्या अनेक संवतांपैकी बहुतेक संवत् त्या त्या राजवंशाच्या अंतासहच अंतर्धान पावत. तथापि, त्या अनेक संवतांपैकी ज्या दोन-तीन संवतांना राष्ट्रीय मान मिळाला आणि ज्यांना विभागशः का होईना, पण आपल्या हिंदू जगताने अंगिकारले, आजपर्यंत आपली व्यावहारिकच नव्हे तर धार्मिक कृत्यांचीही कालगणना त्याच संवतात गेली उणीपुरी दोन सहस्र वर्षे चालू ठेवली आहे, त्या संवतात या मालव संवताची गणना प्रामुख्याने केली पाहिजे. कारण हाच मालव संवत् पुढे विक्रम संवत् म्हणून प्रख्याती पावलेला आहे.

२२९. सुप्रसिद्ध इतिहासतज्ज्ञ डॉ. जयस्वाल ह्यांनी आपल्या Hindu Polity ह्या ग्रंथात 'मालव संवत्' हाच 'विक्रम संवत्' हेच मत समर्थिले आहे. तथापि, त्यांच्या मते मालव संवताला प्रथमपासूनच 'विक्रम संवत्' (विजयाचा संवत्) असे अभिधान दिलेले होते. परंतु ह्यापुढे आम्ही ज्या घटना देणार आहोत त्याप्रमाणे शक-कुशाणांचे भारतातून समूळ उच्चाटन करणारा गुप्तवंशीय सम्राट विक्रमादित्य पुढे जेव्हा उज्जयिनीस राज्य करू लागला तेव्हा त्या अखिल भारतीय राष्ट्रीय पराक्रमाचा गौरव करण्यासाठी ह्या मालव संवतालाच 'विक्रम संवत्' असे अभिधान देण्यात आले. हे दुसरे मत ग्राह्यतर दिसते. तो संवत् 'विक्रम संवत्' ह्या नावानेच इतका राष्ट्रपरिचित आणि राष्ट्रप्रियही होत गेला की साऱ्या उत्तर भारतातील कोटयवधी हिंदू आज तोच विक्रम संवत् आपल्या धर्मकृत्यांतही पाळित आहेत.

विक्रम संवत् व शालिवाहन शक ह्यांच्या उत्पत्तीत मतभेद

२३०. इथेच हेही सांगितले पाहिजे की विक्रम संवताच्या ह्या उत्पत्तीविषयी इतिहासकारांचे एकमत नाही. आपल्या इतिहासाच्या प्राचीन कालखंडात अनेक महत्वाच्या घटनांच्या कालक्रमाविषयी जसे मतभेद आहेत तसेच ह्या प्रश्नीही आहेत. बुध्दजन्मासारख्या प्रश्नीसुद्धा शे-पन्नास वर्षांचे अंतर भिन्न भिन्न इतिहासकारांनी मानलेल्या कालात पडते. कनिष्काच्या कालावधीचीही तीच गोष्ट. कोणी तो इ. स. ७८ व्या वर्षी राज्यावर आला असे समजतात, तर कोणी तो इ. स. १२० मध्ये राज्यावर आला असे समजतात. ह्या विक्रम संवताविषयीही काही इतिहासकारांचे तिसरे मत असे आहे की विक्रम संवताचा संबंध मालवगण संवताशी नाही. भारतात शिरलेल्या शकांचा एक क्षत्रप राजा जो ओझोझ पहिला त्याने इसवी सनपूर्व ५८ व्या वर्षी त्याचा म्हणून एक संवत चालू केला. त्यालाच पुढे जेव्हा गुप्तवंशीय सम्राट विक्रमादित्याने शक-कुशाणांचा उच्छेद केला तेव्हापासून लोक विक्रम संवत् म्हणून म्हणू लागले. चौथेही एक मत आहे की, इसवी सनपूर्व ५८ व्या वर्षी विक्रमादित्य नावाचा एक पराक्रमी सम्राट जो त्या काळीच तिकडे राज्य करीत होता, त्याने शकांवर मोठा विजय मिळविला आणि त्या विजयाच्या स्मारकार्थ हा आपल्या नावाचा विक्रम संवत् चालू केला. त्याचा मालवगणाच्या मालव संवताशी किंवा शक-राजा ओझीझच्या संवताशी काही एक संबंध नाही. परंतु अशा कोणत्या काळी होऊन गेलेल्या विक्रमादित्याचा उल्लेख शिलालेख प्रभृति साधनांत नसल्यामुळे किंवा त्याने विक्रम संवत् म्हणून पाडलेल्या कोणत्याही नाण्यांचा शोध न लागल्यामुळे ही पौराणिक आख्यायिका अद्याप तरी निश्चितपणा पावू शकत नाही.

२३१. तथापि ह्यापुढे जर नवीन नाणक, शिलालेखादि साधने उपलब्ध होऊन विक्रम संवताची दुसरी एखादी उपपत्ती अधिक विश्वासाहर्ष ठरेल तर ती आम्ही ग्राह्य मानू.

२३२. जी गोष्ट विक्रम संवताची, तीच गोष्ट शालिवाहन शकाची. ह्याविषयी पहिल्या मताचे पुरस्कर्ते म्हणतात की, हिंदुस्थानातील कुशाणांचा पहिला राजा विमा क्यारिफाईसेस, ज्यास आपले लोक शकच म्हणत, हा इ.स. ७८ त राज्यावर बसला तेव्हा त्याने हा 'शक' चालू केला. परंतु दुसऱ्या पक्षाच्या मते इ.स. ७८ मध्ये विमा क्यारिफाईसेस हा राज्यावर बसलेला नसून कुशाणांचा त्याच्या पुढचा राजा कनिष्क हा राज्यावर बसला होता. त्या सम्राट कनिष्काने आपल्या राज्यारोहणाच्या स्मृत्यर्थ ही शक-काल गणना चालू केली. पुढे पैठाणच्या शालिवाहन सम्राटांनी जेव्हा शकांना पादाक्रांत केले तेव्हा आपल्या विजयाचे स्मारकार्थ ह्याच 'शका'ला 'शालिवाहन शक' असे नाव दिले. परंतु ही दोन्ही मते न मानणाऱ्या इतिहासकारांचे तिसरे मत असे आहे की, शालिवाहन शकाचा कनिष्क प्रभृति कोणाही कुशाण राजाशी काहीएक संबंध नाही. इसवी सन ७८ च्या आसपास शालिवाहनांतील 'गाथा-सप्तशती' लिहिणाऱ्या हाल नावाच्या राजाने स्वतःच गुजराथ-सौराष्ट्राकडील शक-क्षत्रपावर एक मोठा विजय मिळविला आणि त्याचे स्मारक म्हणून हा 'शालिवाहन शक' चालू केला.

२३३. इथे ह्याविषयीची अधिक चर्चा करण्याचे कारण नसल्यामुळे शक संवताविषयी केलेल्या वरील त्रोटक उल्लेखावरून प्रस्तुत विषयापुरत्या दोन-तीन महत्वाच्या गोष्टी तेवढ्या प्रामुख्याने उल्लेखिल्या की पुरे आहे. त्या अशा :

२३४. एक संवत्सराविषयीच्या इतिहासज्ञांच्या मतभेदातील कोणतेही मत ग्राह्य तर हे सत्य वादातीत ठरते की ह्या दोन्ही कालगणना शक-कुशाणांवर भारतीयांनी समरांगणात मिळविलेल्या निर्णायक विजयांच्याच द्योतक आहेत.

२३५. 'शक' शब्दापेक्षा 'संवत्' हाच शब्द आपल्या भारतीय कालगणनेत अधिक स्वीकारार्ह आहे. वेदकालापासून संवत्सर नि संवत् हे शब्द कालगणनेसाठी आपण योजीत आलेले आहेत. शक शब्द त्याअर्थी सहसा योजलेला आढळत नाही. अर्थात् तो शब्द शक-कुशाणादि त्याकाळच्या आक्रमक म्लेंच्छ शत्रूंच्या नावाचीच विकृती असली पाहिजे. विक्रम संवत् हे नाव जसे शुद्ध संस्कृतनिष्ठ आहे तसे 'शालिवाहन शक' हे नाव संस्कृतनिष्ठ नाही. ह्यासाठी म्लेंच्छ शत्रूंचे शक हे नाव गाळून टाकून 'शालिवाहन संवत्' असे अभिधान आपल्या धर्मकृत्यादि सर्वप्रसंगी ह्यापुढे तरी योजले जावे आणि आजच्या धर्मकार्यात दोषार्ह रूढीमुळे 'शालिवाहन शके' किंवा केवळ 'शके' हे जे म्लेंच्छ शब्द उपयोजिले जातात ते बहिष्कारले जावेत.

२३६. विक्रम संवत् नि शालिवाहन संवत् ह्या दोन्ही राष्ट्रीय संवतांचा संबंध भारतीयांनी शक-कुशाणांवर जे विजय मिळविले त्यांच्याच स्मृतिगौरवाशी आहे ही गोष्टही केवळ चमत्कारिक योगायोगाची नसून अर्थगर्भही आहे. गुप्तसम्राटांसारख्यांचे अनेक संवत् आपल्या इतिहासात त्या त्या काळी गाजले, पण ते सारे लुप्त झाले. केवळ शक-कुशाणांवर मिळविलेल्या भारतीय विजयांचे हे दोन संवत् तेवढे चिरंतनत्व पावले. ह्यावरून आपल्या त्या काळच्या वैदिकधर्मीय भारतनिष्ठ राष्ट्रीय जनतेला शक-कुशाणांच्या अनावर टोळधाडीपासून दीड-दोन शतके तरी किती उत्पात नि उपद्रव सहन करावा लागला असेल, ह्याची कल्पना करता येते. कारण, अन्यथा त्या शत्रूंच्या राक्षसी उपद्रवांपासून नि राजकीय दास्यापासून भारतीयांची मुक्तता करणाऱ्या ह्या आमच्या शालिवाहन नि गुप्तसम्राटांच्या शक-कुशाणांवरील विजयाच्या स्मृत्यर्थ चालू झालेल्या 'विक्रम संवत्' नि 'शालिवाहन संवत्' ह्या दोन संवतांना, इतर अनेक विजयी संवत् लुप्त झाले असताही, इतके भारतीय महत्त्व येते ना आणि ते दोनच आज उणीपुरी दोन सहस्र वर्षे उलटली असताही आम्हा हिंदूंचे राष्ट्रीय संवत् म्हणून मुख्यतः पाळले जात राहते ना !

शस्त्रविजयामागोमाग शकांवर भारताने मिळविलेला धर्मविजय !

२३७. मालवगणांनी शकांच्या नहपान राजास ठार मारून वर सांगितल्याप्रमाणे त्यांच्या माळव्याच्या पुढे होणाऱ्या अनावर आक्रमणास पक्का पायबंद जसा घातला तसा त्याच वेळी वर उल्लेखिलेल्या आमच्या दक्षिणात्य आंध्र सैन्याने दक्षिण भारतातून उत्तरेकडे स्वाऱ्या करून शकांच्या गुजराथ, सौराष्ट्र, सिंध ह्या प्रदेशांत असलेल्या राज्यांची समरांगणांत धुळधाण उडवून दिली. शालिवाहन वंशांतील विलीनयांकुर, गौतमीपुत्र शातकर्णी, वसिष्ठपुत्र मुलमाई ह्यांच्यासारख्या पराक्रमी राजांनी उज्जयिनीपर्यंतच्या शकराजांवर ह्या ज्या चढायांमागून चढाया केल्या त्या समरांगणीय प्रतिकारामुळे संतुस्त झालेल्या त्या त्या शकराज्यांनी शेवटी शालिवाहन सम्राटांचे आधिपत्य मान्य केले. असाही एक शिलालेख आहे की, त्यांच्यापैकी रुद्र नावाच्या शकराजाने आपली मुलगीही शालिवाहन राजाला दिली, जशी पूर्वी ग्रीक राजा सेल्युकस याने आली मुलगी सम्राट चंद्रगुप्ताला दिली होती.

२३८. हेही ध्यानात घेतले पाहिजे की, भारतीयांशी रणांगणात एकसारखे लढत राहिल्यामुळे या शे-पन्नास वर्षात शकांच्या भारतामध्ये मूळ आलेल्या लढाऊ लोकांतील सहस्रावधी सैनिकांचा जो संहार होत होता, त्यामुळे शकांचे संख्याबळही क्षीणतर झालेले होते.

२३९. अशा प्रकारे, जसजशी शकांची शस्त्रशक्ती भारतीय प्रतिकारापुढे क्षीण होत गेली तसतशी भारतीयांच्या त्या प्रबळ संस्कृतीची छापही त्या परराष्ट्रीय शकांवर अधिकाधिक पडत चालली. शक शत्रूशी भारतीयांचा हा जो संघर्ष शंभरएक वर्षे तरी चाललेला होता त्याच्या परिणामी शकांनी भारतीय संस्कृतीला शरणागतीची वचनचिठ्ठीच लिहून दिल्यासारखे झाले. शकांतील सामान्यजनांपासून तो त्यांच्या राजवंशापर्यंत त्यांनी आपली मूळची शकभाषीय व्यक्तिनामे सोडून सत्यसिंह, रुद्रसेन ह्यांसारखी भारतीय नावेसुद्धा स्वीकारली. विशेष आश्चर्याची गोष्ट अशी की, बहुसंख्य शकांनी वैदिकधर्म स्वीकारला ! तसे पाहता हिंदुकुश ओलांडून शक लोक बलुचिस्थान नि सिंध प्रभृति प्रांतात उतरून तेथे वास्तव्य करून राहिले तेव्हापासून तिकडील अशोकाच्या नि मित्र्यांडरच्या कालापासून प्रचार करीत आलेल्या बौद्ध भिक्षुकेंद्रांशी आणि बौद्ध जनतेशी त्या शकांचा सतत संबंध आलेला होता. त्यांतही त्यांच्याशी निकराने लढून त्या काळी त्यांचा पाडाव करणारी मालव, यौधेयादि गणराज्यांची नि शातवाहनांची पराक्रमी सैन्ये ही वैदिकधर्मीयच होती. बौद्धांनी असा त्यांचा सशस्त्र वा निःशस्त्र प्रतिकार केलेला नव्हता. अशा स्थितीत शकांचे शत्रू जे वैदिक त्यांच्या वैदिकधर्माचा द्वेष वाटणे आणि शकांची सत्ता मुकाट्याने आपल्यावर चालवून घेणाऱ्या बौद्धांचा बुद्धधर्म शकांनी स्वीकारणे हे अगदी संभवनीय होते. पण जे घडले ते ह्या अपेक्षेच्या अगदी उलट घडले. शकांतील बहुसंख्य जनतेपासून तो त्यांच्यातील प्रमुख राजवंशीयांपर्यंत त्यांनी वैदिकधर्माचाच आपण होऊन मोठ्या आवडीने स्वीकार केला ! बहुधा, ह्या चमत्काराचे कारण, असेही असू शकेल की, शक हे मुळातच अंगात लढाऊ रक्त संचरणाऱ्या जातीचे लोक; त्यांच्याशी लढणाऱ्या पराक्रमी वैदिक वीरांविषयी, ते त्यांचे शत्रू असले तरी, शकांच्या मनात सभय आदर उत्पन्न होत असावा आणि त्या वैदिकांत तसे क्षात्रतेज उत्स्फूर्त करणारा त्यांचा तो वैदिकधर्मच त्या शकांना स्वभावानुसार स्वीकाराई वाटला असावा.

२४०. संस्कृत भाषेवरही शकांची कौतुकास्पद भक्ति जडली. त्यांच्या हाती जी दोन-तीन प्रांतांची मांडलिक राज्ये राहिलेली होती त्यांतील शकराजांनी संस्कृतविद्येस शक्य ते ते उत्तेजन दिले. एका शकराजाने तर आपल्या राज्यसभेची आणि राज्यकारभाराची सर्व कार्ये नि लेखन-व्यवहार संस्कृत भाषेतच चालू केली. भारतातील इतर सर्व लहानमोठ्या राज्यांशी त्यांचा राजकीय पत्रव्यवहारही संस्कृतमध्येच होऊ लागला. त्यांचे सामाजिक आचार-विचारही झपाट्याने भारतीय समाजजीवनाशी एकरूप होत चालले.

कुशाणांच्या स्वाऱ्या

२४१. सामरिक क्षेत्रात नि सांस्कृतिक क्षेत्रात शकांवर असे विजय मिळवीत शकांच्या आक्रमणाचा नायनाट करीत असताच भारताच्या हिंदुकुशकडील सरसीमेवर कुशाणांची टोळधाड येऊन आदळली. ह्या कुशाण लोकसमूहाला त्यांच्या प्रदेशातून हूणलोकांनी मुलामाणसांसुद्धा हुसकून दिले होते. त्यामुळे त्यांच्या लक्षावधी स्त्रीपुरुषांच्या लढाऊ टोळधाडी आशियाच्या खालच्या प्रदेशात रक्तपात, लूटमार, जाळपोळ करीत अनावर वेगाने शिरल्या. हिंदुकुश पलीकडील चीनच्या सीमेपासून तो ग्रीसच्या साऱ्या प्रदेशात त्यांनी भयंकर धुमाकूळ घातला.

त्यांच्यातील काही टोळ्या त्यांचे जुने वैरी जे शक त्यांचा पाठलाग करित शकांचे बँकिट्यांतील राज्य घेऊन आणि हिंदुकुश ओलांडून गांधार प्रभृति वायव्येकडील प्रांतात घुसल्या. तेथील त्या वेळेस असलेल्या शकांच्या लहानसहान राज्यांना बोलता बोलता उखडून ते पंजाबात घुसले आणि त्यांनी तेथे आपले एक राज्य स्थापिले. हिंदुस्थानातील त्यांच्या या पहिल्या राजाचे नाव 'विमा क्वाइफाईसेस' हे होते.

२४२. शकांच्या आक्रमणाचा यशस्वी प्रतिकार करण्यात उणीपुरी शंभर वर्षे लढत नि झगडत राहिलेल्या उत्तरेकडील यौधेय, माल प्रभृति भारतीय गणांची नि दक्षिणेकडील शालिवाहनांची शक्ती आधीच पणास लागली असता शकांहूनही क्रूर, शूर नि रक्तपिपासू असलेल्या ह्या कुशाणांच्या आक्रमणाचे संकट भारतावर कोसळल्यामुळे त्यांचा पंजाबपर्यंत लगोलग प्रतिकार होऊ शकला नाही. तथापि तशा संकटातही ह्या अनावर कुशाणांच्या टोळधाडींनाही आवर घालण्याइतका प्रतिकार पुढे पुढे भारतीयांकडून केला गेल्यामुळे पंजाबच्या अलीकडील भारतीय प्रांतात कुशाणांच्या ह्या टोळधाडी घुसू शकल्या नाहीत.

सम्राट कनिष्क

२४३. विमा क्वाइफाईसेस वारल्यानंतर कुशाण-राजपीठावर कनिष्क हा इसवी सन ७८ व्या वर्षी (काही इतिहासज्ञांच्या मते इ. १२० मध्ये !!) आरूढ झाला. त्याची महत्वाकांक्षा जितकी असीम तितकाच त्याचा पराक्रमही त्या काळी अतुल होता. त्याच्याविषयीचा सविस्तर वृत्तांत देण्याचे इथे काहीच प्रयोजन नाही. ह्या पुस्तकातील विषय-क्षेत्रापुरत्या काही घटना मात्र दिल्या पाहिजेत. शक-कुशाणांच्या हिमालयापलीकडील आणि अलीकडील सर्व भटक्या लुटारू टोळ्या आणि पंजाबपर्यंतची सर्व लहानसहान राज्यकेंद्रे ही कनिष्काने मोडून काढून त्यांचे एक विस्तृत साम्राज्य घडविले. कुशाणांचा सम्राट म्हणवून घेऊन त्याने पुरुषपुर (आजचे पेशावर) येथे त्या साम्राज्याची राजधानी स्थापिली. नंतर त्याने माळवा ते सिंधपर्यंत शकांनी जी राज्यकेंद्रे स्थापिली होती आणि ज्यांनी आंध्रापुढे हार खाऊन त्यांचे आधिपत्य मान्य केले होते त्या शकांवर चढाई केली. परंतु शकांना पादाक्रांत करताना आधीच उणेपुणे एक शतक एकसारखी युद्धे झुंजविण्यात ज्यांचे रणसामर्थ्य व्यतीत होत गेलेले होते, त्याच भारतीय राज्यांवर कुशाणांचे हे नवीन संकट अकस्मात कोसळल्यामुळे त्याला तोंड देणे दुर्घट झाले. एक-दोन लढायांत प्रत्यक्ष शालिवाहनाच्या सैन्याचा मोठा पराभव झाल्यामुळे नर्मदेच्या उत्तरेकडील सर्व सैन्ये दक्षिणेत आणून कनिष्काच्या आक्रमणापासून आपल्या स्वतःच्याच राज्याच्या संरक्षणार्थ कडेकोट सिध्दता करणे शातवाहनांना भाग पडले. तोवर कनिष्काने मालव, गुजराथ, सौराष्ट्र, सिंध येथील शकांची सर्व राज्ये जिंकून घेतली. त्यामुळे त्या शकराजांनी आंध्राचे आधिपत्य झुगारून देऊन कनिष्काचे आधिपत्य स्वीकारले. त्यापुढे जाऊन आंध्रावरच स्वारी करण्यासाठी कनिष्काची सैन्ये नर्मदा उतरली आणि अपरांतकाचा (उत्तर कोकणचा) एक कोपराही त्यांनी जिंकला. परंतु शातवाहनांच्या केंद्रित झालेल्या सैन्यशक्तीचे सामर्थ्य पाहून, जाण्याचे धाडस न करता, कनिष्काने आपले दक्षिणेकडील आक्रमण तेथेच थांबविले. नंतर हिमालयापलीकडे पसरलेल्या त्याच्या राज्यावर चीनच्या सेनापतीने केलेल्या स्वारीचा प्रतिकार करण्यासाठी कनिष्क फार मोठे सैन्य घेऊन चालून गेला. अनेक लढायांनंतर त्याने चीनच्या सेनापतीचाही पराभव केला आणि आशियातील काश्गर, चासकंद, खोतान हे चीनच्या साम्राज्यांतील प्रांत जिंकून घेतले.

राष्ट्राच्या पौरुषाची नि जीवनपात्रतेची खरी कसोटी कोणती ?

२४४. हा प्रसंग येथे सांगण्याचे मुख्य कारण हे की, शक-कुशाणांच्या आशियात उसळलेल्या ह्या प्रलयामुळे केवळ भारतालाच हादरा बसलेला नव्हता, तर त्या लक्षानुलक्ष शस्त्रधारी समूहांच्या उत्पातामुळे चीनसारख्या त्या काळाच्या बलिष्ठ नि संघटित साम्राज्याचीही काही काळ समरांगणात त्रेधा उडाल्यावाचून राहिली नाही. परंतु, केवळ शक-कुशाणांच्या स्वारीत किंवा इतर प्रसंगी झालेल्या चीनच्या तशा अनेक तात्कालिक अपजयांमुळे, "चीनचे राष्ट्र सदोदित दुबळेच होते आणि परदास्यांतच सदासर्वदा खितपत राहण्यापेक्षा त्याची अधिक पात्रताच नव्हती," हे म्हणणे जसे मत्सरी मूर्खपणाचे होईल, तसेच, भारतावरही आलेल्या परचक्रातून "भारताचे राष्ट्रीय जीवन म्हणजे पराजयांचाच एक पाढा आहे" असे आमच्या शत्रूपैकी जे कोणी म्हणतात, त्यांचे, ते म्हणणेही, मत्सराने आंधळ्या झालेल्या त्यांच्या दृष्टीला इतिहास सम्यक् दृष्टीने वाचता येत नाही, हेच सिध्द करीत असते.

२४५. कोणत्याही राष्ट्रावर किती परचक्रे आली ही त्या राष्ट्राच्या पौरुषाची अंतिम कसोटी नसून त्या परकीय आक्रमकांच्या आघातासरशी ते राष्ट्र नष्ट झाले, का त्या राष्ट्रीय संघर्षाच्या अंतिम रणात त्या परकीय आक्रमणाला त्या राष्ट्राने पादाक्रांत केले, यावरच त्या राष्ट्राच्या पौरुषाची नि जीवनपात्रतेची खरी कसोटी अवलंबून असते.

२४६. ह्या कसोटीस शक-कुशाणांच्या नि भारतीयांच्या या संघर्षात कोण उतरतो ? कोण जगातून बेपत्ता होतो ? बघू या.

कनिष्क बुध्दधर्म स्वीकारतो, पण त्याचे कनिष्कीय नवे संस्करण काढून

!

२४७. चीनपर्यंत स्वाऱ्या करण्यात नि युध्दे लढण्यात गुंतलेला असताही कनिष्काचे लक्ष आध्यात्मिक नि सांस्कृतिक विषयाकडे वेधलेले असे. त्याने मध्यंतरी बौध्दधर्म स्वीकारल्याची घोषणा केली होती. तिच्या अनुरोधे त्याने अनेक स्तूप नि विहार आपल्या साम्राज्यात ठिकठिकाणी बांधले. त्या वेळी अशोकाच्या वेळेप्रमाणेच बौध्दधर्मात अनेक पंथांचे खूळ माजले होते. त्यांचे परस्परात जे वैमनस्य होते ते मोडून काढून बौध्दमतांची एकवाक्यता व्हावी म्हणून अशोकाप्रमाणेच त्याने यच्चयावत् बौध्दपंथांची एक महापरिषद बोलाविली. परंतु तीत एकमत होण्याचे बाजूसच राहून बौध्दधर्माचे स्वरूपच बहुशः पालटून टाकणारा एक नवा 'महायान' नावाचा पक्ष निघाला. कनिष्काला जी आवडत पण जी मूळच्या बुध्दमतांत नव्हती अशी सर्वसंग्राहक मते ह्या नव्या 'महायान' पंथात समाविष्ट केल्यामुळे जे अल्पसंख्या बौध्द ह्या मतास मिळाले नाहीत, त्यांनी 'हीनयान' नावाचा दुसरा बौध्दपंथ स्थापला. कनिष्काने आपल्या हिमालयापलीकडील विस्तृत राज्यातूनही ह्या महायान बौध्दपंथाचा पुष्कळ प्रचार करविला. ह्या महापरिषदेत संस्कृत भाषेलाही धर्मभाषा म्हणून मोठी मान्यता मिळाल्यामुळे पूर्वी पाली-प्राकृतातच लिहिल्या गेलेल्या बौध्दग्रंथांचे संस्कृतमध्ये रूपांतर करण्यात आले. इतकेच नव्हे, तर बुध्दचरित्रासारखे अनेक नवे ग्रंथ अनेक विषयांवर कनिष्काच्या आश्रयास असलेल्या आशियाई साम्राज्यातील शक, कुशाण प्रभृति जनतेतही जुन्या-नव्या संस्कृत वाङ्मयाचा आणि संस्कृतीचा प्रसार चालू झाला. ह्याप्रमाणे भारतीय संस्कृतीने शकजगताला ज्याप्रमाणे भारतीय

धर्म, भाषा, आचार, विचार प्रभृति उपांगांसह आत्मसात केले होते त्याचप्रमाणे जेते म्हणून आलेले हे कुशाणजगतही ह्या भारतीय संस्कृतीच्या आपण होऊन अंकित झाले.

२४८. बौद्धधर्म हाही एक भारतीय धर्मच असल्यामुळे सम्राट कनिष्काने तो स्वीकारताच भारताला हा सांस्कृतिक विजय मिळविता आला. हे जरी इष्ट तेच घडले तरीही हे ध्यानात ठेवले पाहिजे की कनिष्काने जो बुद्धधर्म स्वीकारला तो मूळचा बुद्धाचा किंवा अशोकाचाही निर्भळ बुद्धधर्म नव्हता. तर तो बुद्धधर्माचे कनिष्कीय संस्करण होते. उदाहरणार्थ, स्वतः सम्राट कनिष्काने बुद्धधर्माची दीक्षा घेतली तरी तो रुद्रासारख्या वैदिक उपास्यांची उपासनाही करीतच असे. 'प्राणिहिंसा करू नये, शस्त्रविजय हा खरा विजय नसून धर्मविजय हा खरा विजय आहे' असे उद्धोषून शस्त्रसंन्यास करणाऱ्या सम्राट अशोकाच्या आत्यंतिक अहिंसेला सम्राट कनिष्काच्या बौद्धधर्मात लवलेशही थारा मिळाला नाही. त्याने एका बाजूला त्या महायानपंथी बौद्धधर्माचा प्रचार चालविला असताच तो बौद्ध म्हणविणारा कनिष्क त्याच्या शत्रूवर मोठमोठी सैन्ये घेऊन स्वार्थावर स्वाऱ्या करीत होता. त्याने स्वतःस चीनचा सम्राट म्हणवून घेण्यासाठी सशस्त्र रणांगणाच्या शिबिरातच दहादहा वर्षे लढत घालविली. शेवटी त्याच्या ह्या युद्धपिपासेला कंटाळून त्याच्या सैनिकांनीच बंड केले आणि त्या बौद्धसम्राटाला ठार मारले, तेव्हाच काय ती त्याची युद्धपिपासा शमली !

२४९. हेही ध्यानात ठेवले पाहिजे की, हिमालयापलीकडील चीनच्या प्रांतात कनिष्काने बौद्धधर्माचा प्रसार केला तो कसा शक्य झाला ? प्रथम शस्त्रविजयाने त्याने ते प्रांत जिंकून घेतले, म्हणूनच त्याला तो धर्मविजय तेथे इतक्या शीघ्रतेने संपादित आला. तिकडे त्याने शेकडो प्रचारक धाडले, विहार बांधले, सहस्रावधी भिक्षूंना पाळले, पोसले ते हाती प्रबळ राज्य होते, म्हणजेच शस्त्रबळ होते म्हणून ना ?

२५०. सारांश, शस्त्रविजय श्रेष्ठ किंवा धर्मविजयच श्रेष्ठ असली एकांतिक विधाने अवास्तव असतात.

२५१. शस्त्रबळावाचून धर्मविजय पंगू असतो. धर्मबळावाचून नुसता शस्त्रविजय पाशवी असतो, हेच खरे.

भारतीय बौद्धांचा पिढीजात राष्ट्रद्रोह

२५२. सम्राट कनिष्क हा धर्माने बौद्ध वा वैदिक कोणीही असला तरी तो अभारतीय अशा कुशाण जातीचा परराष्ट्रीय आक्रमक होता आणि भारताच्या पश्चिमोत्तर भागावर त्याने बळाने राज्य स्थापिलेले होते. त्याचे साम्राज्य हे भारतावर आलेले परचक्रच होते. ते भारतीय राज्य नव्हते. ह्यासाठी ते उलथून पाडून कुशाणांच्या राजकीय पारतंत्र्यात सापडलेल्या त्या त्या भारतीय प्रांतांना स्वतंत्र करण्यासाठी भारतातील वैदिकधर्मीय राष्ट्रभक्त जनता शकांशी प्राणपणाने लढली तशीच कनिष्काशीही लढत होती. परंतु भारतीय बौद्ध त्या वेळी काय करीत होते ? तर ते त्या म्लेंच्छ शत्रू कुशाण सम्राटाला त्याने बौद्धधर्म स्वीकारताच आपलाही सम्राट मानून, आपली राजनिष्ठा त्याला विकून, भारतीय राष्ट्राचा आणि त्याच्या स्वातंत्र्यासाठी लढणाऱ्या वैदिकधर्मीय स्वराज्यनिष्ठ वीर जनतेचा द्रोह करीत होते. मागे मिन्यांडर प्रभृति जे ग्रीक राजे बौद्ध झाले त्यांना मिळून भारतीय बौद्धांनी भारतीय स्वातंत्र्यासाठी लढणाऱ्या सम्राट पुष्यमित्राचे काळी (मागे परिच्छेद १८८ मध्ये वर्णिल्याप्रमाणे) जसा राष्ट्रद्रोह केला तसाच

भारतीय बौद्धांनी ह्या कुशाणांच्या परचक्राचे संकट आले तेव्हाही स्वराष्ट्रद्रोह करण्यास मागेपुढे पाहिले नाही.

२५३. जर भारतीय बौद्धांनी म्लेंच्छ शकांचा पाडाव करून आपले एखादे भारतीय बौद्धराज्य स्थापन केले असते तर भारताला स्वतंत्र करण्याचे श्रेय त्या बौद्धराजालाही वैदिक राजाप्रमाणेच मिळाले असते आणि वैदिकधर्मीय सम्राट पुष्यमित्र किंवा शालिवाहन यांच्याप्रमाणेच आम्ही त्या भारतीय बौद्धराजाचाही गौरव केला असता. परंतु भारतीय बौद्धात तसली राष्ट्रीय धमक कुठली असणार ! शक-कुशाणांशी त्या वेळची भारतीय राष्ट्राभिमानी यौधेय, शातवाहन प्रभृति गणराज्ये नि राज्ये शे-सव्वाशे वर्षे युद्धांवर युद्धे लढत असता ह्या भारतीय बौद्धांनी म्लेंच्छांविरुद्ध भारताच्या स्वातंत्र्यासाठी इकडची काडीही तिकडे केली नाही. पण त्याच म्लेंच्छ शत्रूंनील प्रबळतम अशा कनिष्क सम्राटाने अर्धवट का होईना, पण बौद्धधर्म स्वीकारल्याची घोषणा करताच त्या परशत्रूला ही सारी बौद्ध जनता प्रेमपूर्वक आपण होऊन शरण निघाली. एखाद्या देवासारखा त्यांनी त्याचा उदोउदो केला. ते म्लेंच्छ शक-कुशाणराज्य चिरकाल टिकावे म्हणून बौद्धविहाराविहारांतून प्रार्थना केल्या. अर्थात् अशा भारतद्रोहाने भारतीय वैदिक जनतेत बौद्धांविषयी जी चीड उत्पन्न झाली तीमुळे सम्राट कनिष्कासारख्याचा पाठिंबा मिळाला असताही भारतात बौद्धधर्मास सम्राट पुष्यमित्राच्या काळापासून लागलेली ओहोटी तशीच चालू राहिली, यात काही आश्चर्य नाही.

सम्राट कनिष्काचा नातूच वैदिकधर्म स्वीकारतो !

२५४. त्यातही वर सांगितल्याप्रमाणे कनिष्काला तो चीनमध्ये लढत असता जेव्हा त्याच्याच सैन्यांतील बंडखोरांनी ठार मारले तेव्हा तर त्या भारतीय बौद्धांची 'इतो भ्रष्टस्ततो भ्रष्टः' अशी दुर्दशा झाली, कारण कनिष्कामागून त्याच्या राज्यावर बसलेला त्याचा पुत्र सम्राट हविष्क हा बौद्धधर्माविषयी सापेक्षतः उदासीन राहिला आणि हविष्काच्या मृत्यूनंतर कनिष्काचा नातू जो त्या शककुशाण राज्याचा अधिपती झाला त्याने तर चक्क समारंभपूर्वक बौद्धधर्माचा परित्याग करून वैदिक धर्म स्वीकारला ! त्याने आपले नावसुद्धा पालटून सम्राट 'वसुदेव' अशी शुद्ध संस्कृतनिष्ठ अभिधा धारण केली ! शिवाची नि नंदीची प्रतिमा असलेली आपल्या नावाची नाणी पाडली !

कनिष्क मरताच त्याच्या साम्राज्याचे तुकडे तुकडे उडतात !

२५५. सम्राट कनिष्काचा मृत्यू होताच त्याच्या भारतातील साम्राज्याच्या चिंधड्या उडाल्या. कनिष्काचे भारतातील राज्य उत्तर भारतातही फारसे विस्तारू शकले नव्हते. ते प्रबळ असे नव्हतेच नव्हते. पंजाब, माळवा, सौराष्ट्र आपण आज ज्यास गुजराथ म्हणतो तो गुजराथ नि उत्तर कोकणची लहान पट्टी असा भारताचा जो पश्चिमोत्तर भाग पूर्वी शकांच्या हाती पडलेला होता तेवढ्यावरच काय ते आंध्राचे आधिपत्य जाऊन कनिष्काचे आधिपत्य प्रस्थापित झालेले होते. आता कनिष्कानंतर ह्या भागात असलेली जी तीन-चार शकराज्ये होती ती, कुशाणाचे आधिपत्य झुगारून देऊन, पुन्हा स्वतंत्रपणे राज्य करू लागली. शालिवाहन राजांनी ह्या शक-कुशाणांच्या शतकव्यापी युद्धात साऱ्या दक्षिण भारताचे स्वातंत्र्य अबाधित राखले होतेच. आणि आता उत्तरपूर्व भारतातील कनिष्काचे नाममात्र आधिपत्य मानलेल्या लहानमोठ्या

भारतीय राज्यांनीही ते आधिपत्य झुगारून देऊन आपापले स्वातंत्र्य संपादन केले. ह्याच पूर्व भारतातील राज्यात पाटलीपुत्राचेही लहानसे राज्य त्या गडबडीत स्वतंत्र झाले.

पाटलीपुत्राचा मावळलेला सूर्य पुन्हा उगवला !

२५६. वरच्या ओळीत पाटलीपुत्राचे 'लहानसे राज्य' असे म्हटले आहे. कोणास वाटेल की पाटलीपुत्रास 'लहानसे' असे चुकून म्हटले गेले असावे. पण ते चुकून म्हटलेले नाही. कारण ज्या पाटलीपुत्रातील सिंहासनावर सम्राट चंद्रगुप्त, सम्राट अशोक, सम्राट पुष्यमित्र असे सम्राट विराजमान होऊन गेले आणि आसेतु-हिमाचल अशा भारतीय साम्राज्याचे नियंत्रण-नेतृत्व शतकानुशतके जेथून केले गेले ते पाटलीपुत्राचे सिंहासन सूर्य जसा दिसता दिसता अस्तास जातो तसेच ह्या शक-कुशाणांच्या इसवी सनाच्या आरंभी आलेल्या प्रलयाचे काली दिसता दिसता अस्तंगत झाले होते. त्यापुढे शक-कुशाणांशी शे-दीडशे वर्षे चाललेल्या भारतीयांच्या महायुद्धात पाटलीपुत्राचे किंवा मगधाचे स्वतंत्र असे अस्तित्वही कोठे भासमान झाले नाही. कोणीतरी नि कुठलातरी नामधारी राजा तेथे पाटलीपुत्राच्या चार भिंतीत वसत असे वा नसे.

२५७. इ. सन ३०० च्या आसपास ह्याच पाटलीपुत्राच्या लहानशा राज्यावर लिच्छवी नावाच्या बुध्दापासून मगधात प्रख्यात असलेल्या गणराज्याची सत्ता स्थापिली गेली.

२५८. ह्या लिच्छवी गणाच्या प्रमुखाची मुलगी कुमारदेवी हिचे एका नामांकित सामन्त घराण्यातील चंद्रगुप्त नावाच्या तरुणाने इ.स. ३०८ मध्ये पाणिग्रहण केले. त्याच लिच्छवी गणाच्या पाठिंब्याने त्याने आसपासच्या प्रदेशावर स्वामित्व स्थापले आणि इ.स. ३२० मध्ये त्याने पाटलीपुत्रात आपल्या स्वतंत्र राज्याची स्थापना केली. ह्या चंद्रगुप्ताचा प्रख्यात सम्राट चंद्रगुप्त मौर्याशी नामसादृश्यामुळे कोणाचाही घोटाळा होऊ नये. सम्राट चंद्रगुप्त हा मौर्य कुळाचा होता. परंतु हा तरुण नि उदयोन्मुख चंद्रगुप्त गुप्त कुळातील होता. त्याचा पराक्रम मात्र सम्राट चंद्रगुप्ताच्या कुळाला शोभेल असाच होता. त्याने आपल्या १०-११ वर्षांच्या राजवटीत आपले ते पाटलीपुत्रातील लहानसे राज्य मगध, प्रयाग नि अयोध्या हे प्रांत आपल्या राज्यास जोडून इतके वाढविले की त्यास 'महाराज' ही अभिधा यथार्थपणे शोभावी. म्लेंच्छ शकांच्या राजसत्तेचे उन्मूलन करून नि भारतीय साम्राज्यपदाची महत्वाकांक्षा धरणाऱ्या आपल्या समुद्रगुप्त नावाच्या मुलाचे हाती आपले राज्य सोपवून चंद्रगुप्त इ.स. ३३० मध्ये मरण पावला. हे गुप्त घराणे वैदिकधर्माचे नितांत अभिमानी असून श्रीविष्णु ही त्याची उपास्यदेवता होती.

सम्राट समुद्रगुप्त

२५९. राज्यावर येताच समुद्रगुप्ताने भारतात त्यावेळी उत्तरेत आणि दक्षिणेत जी अनेक निरनिराळी भारतीय राज्ये स्वतंत्रपणे पण फुटकळपणे नांदत होती त्यांना जिंकून, मौर्यकालीन चंद्रगुप्त-चाणक्याप्रमाणे प्रथमतः एक प्रबळ भारतीय साम्राज्य स्थापण्याचा आणि नंतर त्या बलाढ्य शक्तीच्या आधारे शक-कुशाणांच्या हाती भारताचा जो पश्चिमोत्तर प्रदेश अद्याप राहिला होता, तो स्वतंत्र करण्यासाठी त्या म्लेंच्छांवर चालून जावयाचा संकल्प सोडला. त्याप्रमाणे त्याने कामरूप, समतट, नेपाल प्रभृति पूर्वोत्तर सीमाराज्यांपासून विंध्यपर्वतापर्यंतचा प्रदेश जिंकून घेतला. नंतर विंध्य ओलांडून पूर्व बाजूने सदलबल तो दक्षिणेत उतरला. दक्षिणेतील प्रमुख प्रमुख अशी बारा राज्ये त्याने जिंकली. कित्येक राजांना, लढाईत पाडाव करून, पकडून आणविल्यानंतर त्यांनी त्यांचे आधिपत्य स्वीकारताच त्यांची राज्ये तो परत

करी नि त्यांना सोडून देई. त्याच्या ह्या उत्तर-दक्षिण दिग्विजयातील पराक्रमाविषयी नि यशाविषयी अनेक पाश्चिमात्य इतिहासलेखकांनीही धन्योद्गार काढले आहेत आणि त्यांच्यात प्रचलित असलेल्या भव्यतम उपमांपैकी एक उपमा देऊन समुद्रगुप्ताला 'The Hindu Napoleon' (हिंदु नेपोलियन) म्हणून मनःपूर्वक गौरविले आहे. इतक्या विस्तृत दिग्विजयानंतर समुद्रगुप्त पाटलीपुत्रास परत आला. त्याने जिंकलेल्या ह्या नव्या भारतीय साम्राज्याची वैदिकधर्मानुसार घोषणा करण्यासाठी त्याने मोठ्या समारंभाने अश्वमेध यज्ञ केला नि तो सम्राटपदाचा अधिकारी झाला. नंतर त्याने शक-कुशाणांवर स्वारी करण्याची जय्यत सिध्दता चालविली.

कुशाणांची अंतिम शरणागती

२६०. सम्राट समुद्रगुप्ताच्या ह्या आगामी स्वारीची वार्ता ऐकताच वायव्य दिशेकडील गांधार प्रभृति भारतीय भागात कुशाणांची जी लहानसहान राज्ये जीव धरून राहिलेली होती त्यांनी आपण होऊन समुद्रगुप्ताचे आधिपत्य मान्य केले. कुशाणांना त्यावेळी आपले लोक 'कुश' असेही म्हणत. आपल्या शरणागतीचे प्रतीक म्हणून त्या कुशांनी आपआपल्या दूतांकरवी सम्राट समुद्रगुप्तास अनेक पुरस्कारही (नजराणेही) धाडून दिले. अशाप्रकारे दीड-दोन शतकांच्या अव्याहत लढ्यानंतर भारतीय कृपाणाने कुशाणांच्या भारतातील राजसत्तेचे मूळच शेवटी कापून काढले. कुशाणांचा प्रश्न येथेच निकालात निघाला.

२६१. परंतु (मागे परिच्छेद २४३ व २४४ ह्यांत सांगितल्याप्रमाणे) कनिष्काशी युध्द चालू असता जे माळवा ते सिंधपर्यंतचे शकराजे आंध्रांचे आधिपत्य झुगारून देऊन स्वतंत्र म्हणून मिरवू लागले होते त्यांनी मात्र आपण होऊन शरणागतीचे बोलणे काढले नाही.

सम्राट समुद्रगुप्ताचा मृत्यू नि नंतर

२६२. त्या शकांच्या म्लेंच्छ राज्यांवर चढाई करण्याच्या बेतात असताच हा पराक्रमी सम्राट समुद्रगुप्त इ.स. ३७५ मध्ये मरण पावला. त्याने आपल्यामागे त्याचा धाकटा पण तेजस्वी नि तरुण जो चंद्रगुप्त (दुसरा) त्यासच सम्राटपद द्यावे असे सांगितले होते. परंतु ही त्याची आज्ञा न मानता त्याचा ज्येष्ठ पुत्र जो रामगुप्त तोच आपल्या ज्येष्ठत्वाचा अधिकार सांगून सिंहासनावर बसला. परंतु तो इतका दुबळा होता की त्याच्या मंत्रिमंडळातील नि सैन्यमंडळातील बहुतेक कर्तृत्ववान् प्रमुखाधिकारी मनातून त्याचा तिटकारा करू लागले. इतक्यात ह्या रामगुप्ताच्या दौर्बल्याविषयी साऱ्या जनतेतही क्षोभ उत्पन्न व्हावा अशी एक घटना घडून आली. यद्यपि काही इतिहासकार ह्या घटनेस केवळ आख्यायिका म्हणून समजत, तथापि ज्याअर्थी विशाखदत्त नि बाणभट्ट ह्यांसारख्या प्राचीन ग्रंथकारांनी तिला सत्य मानलेले आहे, अमोघवर्ष राजाच्या दानपत्रातही ज्याअर्थी तिचा उल्लेख सापडतो आणि अर्वाचीन इतिहासातील अल्लाउद्दिनाविरुध्द पद्मिनीच्या प्रकरणी आपल्या राजपुत वीरांनी तशाच एका प्रसंगाशी तसेच तोंड दिलेले आढळते, त्याअर्थी रामगुप्ताविषयीच्या या आख्यायिकेच्या मुळाशी असलेली ती घटना बव्हंशी सत्य असावी असे काही इतिहासकारांचे जे मत आहे तेच ग्राह्यतर दिसते. ती घटना अशी :

२६३. सम्राट समुद्रगुप्त मृत्यू पावल्यामुळे आणि त्याच्या मागे रामगुप्तासारखा दुर्बल पुरुष सम्राट झाल्यामुळे शकराजे निर्भय होऊन त्यांच्या शत्रूस्थानी असलेल्या त्या भारतीय

साम्राज्याशी उद्दामपणे वागू लागलेले होते. त्यांच्यापैकी एका उर्मट नि अधम मल्लेच्छराजाने सम्राट रामगुप्ताचा उपमर्द करण्यासाठी त्यास 'आज्ञा' केली की 'तू तुझी सुंदर नि तरुण पत्नी गृहदेवी हिला माझ्याकडे धाडून दे, नाही तर युध्दास सिध्द हो !' हा उपमर्दकारक नीचपणाचा निरोप ऐकताच मगधराज्यातील सारे राजकीय वातावरण क्षुब्ध होऊन उठले. परंतु सम्राट म्हणविणाऱ्या रामगुप्ताच्या नेभळेपणाची नि निर्लज्जपणाची इतकी परमावधी झाली होती की, त्याने 'केवळ युध्द टळावे' म्हणून आपल्या राणीस, गृहदेवीस त्या शकक्षत्रपाकडे धाडण्याची सिध्दता केली. हे पाहताच त्याचा वर उल्लेखिलेला धाकटा भाऊ जो चंद्रगुप्त तो संतापाने लाल झाला. रामगुप्ताच्या आज्ञेला भीक न घालता त्याने गृहदेवीला आपल्या संरक्षणाखाली घेतले. नंतर कूटनीतीचा अवलंब करून चंद्रगुप्ताने त्या शकराजाला परत निरोप धाडला की आपल्या आज्ञेप्रमाणे राणी गृहदेवीला आपल्याकडे धाडण्यात येत आहे. पण स्त्रीसुलभलज्जेमुळे ती पडदा सोडलेल्या मेण्यातून येऊ इच्छिते. तिच्यासमवेत तिच्या दासींचा परिवारही तशाच मेण्यांतून येत आहे. हा संदेश ऐकताच तो शकराजा अगदी हुरळून गेला आणि त्या योजनेप्रमाणे राणीस धाडून द्यावे, असे त्याने कळविले. इकडे चंद्रगुप्त स्वतः स्त्रीवेष धारण करून राणीच्या मेण्यात बसला. समवेत येणाऱ्या दासींच्या अनेक मेण्यांतूनही त्याचे निवडक सैनिक वीर स्त्रीवेष घेऊन बसले. तो झाकलेल्या मेण्यांचा मेळावा त्या शकराजाच्या राजधानीशी येताच आनंदाने उल्लू झालेला तो शकराजा राणीच्या स्वागतार्थ स्वतः तिच्या मेण्यापाशी आला. इतक्यात दासी वेषातील चंद्रगुप्ताने त्याच्यावर झडप घालून आपल्या तरवारीने त्या असावध राजाचा तत्काळ शिरच्छेद केला. इतर मेण्यांतूनही चंद्रगुप्ताच्या त्या सशस्त्र सैनिकांनी शस्त्रे उपसून खाली उड्या घेतल्या. शकराजाच्या शिरच्छेदाची भयंकर बातमी आजूबाजूला पसरते न पसरते तोच चंद्रगुप्तासह ते सारे सशस्त्र पथक शत्रूच्या आटोक्यातून पाहता पाहता भरधाव निसटून गेले.

२६४. हे अद्भुत साहसाचे कृत्य करून आणि आपल्या राष्ट्राचा उपमर्द करणाऱ्या शकराजास स्वहस्ते देहान्त प्रायश्चित्त देऊन राजपुत्र चंद्रगुप्त पाटलीपुत्रास परत आला आहे, ही वार्ता पसरताच सारी राजधानी आणि राष्ट्र चंद्रगुप्ताच्या जयजयकाराने दुमदुमून गेले. दिवंगत सम्राट समुद्रगुप्ताच्या आज्ञेचे उल्लंघन करून सिंहासनावर चढलेल्या त्या भेकड रामगुप्ताला खाली ओढून चंद्रगुप्तालाच सम्राटपद दिले पाहिजे, म्हणून मोठी उठावणी झाली. त्या प्रक्षोभात रामगुप्त ठार मारला गेला. चंद्रगुप्त साम्राज्यपदावर आरूढ झाला. शत्रूकडून होणाऱ्या विटंबनेपासून जिला त्याने आपल्या अद्भुत पराक्रमाने मुक्त केले होते त्या राणी गृहदेवीशीच चंद्रगुप्ताने विवाह केला. नंतर आपली बलाढ्य सेना सुसज्ज करून सम्राट चंद्रगुप्ताने शकक्षत्रपांवर स्वारी केली.

शकांशी शेवटचे युध्द, शकक्षत्रप रुद्रसिंह ह्याला ठार मारले

२६५. गुजराथ ते माळवा ह्या शकराज्याच्या सीमेशी युध्दाला तोंड जुंपताच शकराजांनी ठिकठिकाणी प्रतिकार केला. परंतु भारतीय सैन्याने शत्रूसैन्याची ठिकठिकाणी धूळधाण उडवली. शेवटच्या लढाईत तर शकांचा उरलासुरला जो शकक्षत्रप सत्यसिंहाचा पुत्र, त्या क्षत्रप रुद्रसिंह ह्यालाच रणांगणावर गाठून सम्राट चंद्रगुप्ताने स्वहस्ते त्याचा शिरच्छेद केला.

येथेच शकांच्या राजसत्तेचा अंत झाला

२६६. शकांचा असा पूर्ण मोड होताच त्यांच्या हाती त्यावेळी असलेल्या सिंध, कच्छ, सौराष्ट्र, गुजराथ, माळवा इत्यादी प्रांतांना स्वतंत्र करून सम्राट चंद्रगुप्ताने आपल्या भारतीय साम्राज्यात समाविष्ट केले. शकराजांचा असा समूळ उच्छेद केल्यानंतर त्यांची तोवर जी राजधानी होती त्या प्राचीन नि प्रख्यात उज्जयिनी नगरात सम्राट चंद्रगुप्ताने जेव्हा विजयप्रवेश केला तेव्हा तेथे मोठा राष्ट्रीय महोत्सव साजरा करण्यात आला. सम्राट चंद्रगुप्ताने 'विक्रमादित्य' ही पदवी धारण केली. पूर्वीपासून तिकडे चालत आलेल्या मालव संवतालाच शकांचा समूळ उच्छेद करणाऱ्या ह्या महान् विजयाच्या स्मरणार्थ आपले नाव देऊन 'विक्रम संवत्' चालू केला, ते मागे परिच्छेद २२८ व २२९ मध्ये सांगितलेच आहे. त्याने उज्जयिनीलाच आपल्या भारतीय साम्राज्याच्या पश्चिम भागाची राजधानी केली आणि तेथेच तो सिंहासनारूढ होऊन वास्तव्य करू लागला.

२६७. विक्रमादित्याने म्लेंच्छांवर मिळविलेल्या ह्या विजयामुळे साऱ्या भारताला जी धन्यता वाटली ती काय वर्णावी ? परकीयांच्या हातून सारा भारत स्वतंत्र होऊन तो आपल्या एकछत्र साम्राज्यात 'एकराष्ट्र' झाला. शक-कुशाणांचा नाश करण्यासाठी १५०-२०० वर्षे लढत आलेल्या यौधेय, मालव, विलिनयांकुर, शातवाहन प्रभृति अनेक वीरवरांच्या आणि त्यांच्या स्वतःच्या पितृपितामहांच्या पराक्रमाचे, यशापयशाचे नि राष्ट्रीय आशा-आकांक्षांचे शेवटी सार्थक झाले; ते पाहून स्वतः विक्रमादित्यालाही किती धन्यता वाटली असेल !

२६८. ह्याविषयी व्हिन्सेंट स्मिथसारखा इंग्लिश इतिहासकारही कण्हत कुंथत का होईना, पण म्हणतो : “We may feel assured that differences of a race, creed and manner supplied the Gupta monarch with special reasons for Desiring to suppress the impure foreign (म्लेंच्छ) rulers of the Western India. Chandragupta Vikramaditya although tolerant of Buddhism and Jainism was himself an orthodox Hindu, especially devoted to the cult of Vishnu, and as such could not but have experienced peculiar satisfaction in ‘Violently uprooting foreign chieftains’.”

शेवटी कुशाणांप्रमाणेच शकही नामशेष झाले !

२६९. पूर्वी परिच्छेद २३९, २४० व २४१ मध्ये सांगितलेच आहे की शकांनी वैदिक धर्म, संस्कृत भाषा आणि भारतीय आचार-विचार ह्यांना अंगिकारले होते. विक्रमादित्याने त्यांच्या राजसत्तेचेही आता आपल्या खड्गबळाने उन्मूलन केल्यामुळे त्यांच्या शकपणाचे असे भारतीयांपासून भिन्न अस्तित्व मुळातच नाहीसे झाले. दोन-तीन पिढ्यांच्या आतच शक असा, कुशाणांप्रमाणेच त्या भारतीय जगतात कोणीही उरला नाही.

२७०. भारतवर्षाच्या ऐतिहासिक कालामध्ये अनेक सम्राट होऊन गेले, पण शक-कुशाणांचा अंत करणाऱ्या ह्या सम्राट विक्रमादित्याला लोकप्रिय असा सम्राट क्वचितच कोणी झाला असेल. त्याच्या राजवटीत फायिआन नावाचा जो चिनी प्रवासी आला होता त्या परकीयानेही त्याच्या साम्राज्यात भारतीयांच्या वैभवाचा, सुखाचा, संपन्नतेचा नि संतोषाचा कसा कळस झाला होता ते वर्णिलेले आहे. भारताच्या सर्व भागांतील खेड्यापाड्यांतून सुध्दा आख्यायिकांतून नि लोकगीतांतून आजही 'राजा विक्रमांचे' नाव नि त्याची न्यायप्रवीणता मोठ्या प्रेमाने

संकीर्तिली जात आहे. उणीपुरी पस्तीसएक वर्षे एकछत्र अशा त्या बलाढ्य भारतीय साम्राज्याचे संरक्षण नि संगोपन केल्यानंतर सम्राट विक्रमादित्य इसवी सन ४१४ मध्ये दिवंगत झाला.

२७१. भारतीय इतिहासाचे जे पान ह्या शक-कुशाणान्तक सम्राट विक्रमादित्याच्या राजमुद्रेने अंकित झालेले आहे, तेच होय आपल्या भारतीय इतिहासातील सोनेरी पान तिसरे !

• • •

सोनेरी पान चौथे

४०७

४. हूणान्तक यशोधर्मा

हूणांची जगावरच धाड

२७२. ह्या पुस्तकात पूर्वी हूणांचा उल्लेख आलेलाच आहे. ह्यांनीच शक-कुशाणांच्या झाडून साऱ्या लोकांना त्यांच्या प्रदेशातून हुसकून देऊन ते प्रदेशचे प्रदेश व्यापून टाकले होते. पण आता त्या शक-कुशाणांहूनही अधिक भयंकर अशा ह्या हूणांच्या प्रळयाने सारा आशियाच नव्हे, तर सारा युरोपही हादरवून त्या वेळच्या ज्ञात जगातील जी जी स्थायी, सुसंस्कृत नि संघटित अशी राष्ट्रे नि राज्ये होती ती सर्वच्या सर्व चीनपासून ते रोमपर्यंत चळचळा कापावयास लावली. त्यांच्या संख्याबळाला अंतच नव्हता. त्याची धाड ह्या वा त्या एका प्रदेशापुरती नव्हती, तर ती त्या काळच्या साऱ्या ज्ञात जगावर पडलेली होती !

२७३. त्यांची सैन्ये, जेव्हा, बाहेर पडत, तेव्हा, सहस्रावधी स्त्री-पुरुषांसुद्धा घोड्यावर स्वार होऊन हाती भाले नि तलवारी परजीत, जी समोर दिसतील त्या त्या नगरांना, ग्रामांना आग लावीत, मुलामाणसांसुद्धा सगळ्यांची शिरकाणे करीत, दिवसा नव्हे, तर रात्रीबेरात्रीसुद्धा, हिंस्र श्वापदांच्या थव्याप्रमाणे मोठमोठ्या कर्कश किंकाळ्या नि डरकाळ्या फोडीत, चळचळ कापणाऱ्या शत्रुप्रदेशातून सारखी धावत सुटत. जेथे जेथे लढाई होई तेथे लढाई संपताच शिरकाण केलेल्या स्त्री-पुरुषांच्या डोक्यांच्या कवट्या काढून त्यांच्या वाट्या करून त्या वाट्यातून ते मद्य पीत, नित्याचे जयोत्सव साजरे करीत.

२७४. हूणांचा मूळचा प्रदेश चीनच्या साम्राज्याला लागून असल्यामुळे त्यांच्या अशा भयंकर उपद्रवाने चीनचे प्रांतचे प्रांत उजाड झाले. वर्षानुवर्षे हूणांच्या टोळधाडींना निवारता निवारता टेकीस आल्यामुळे चीनच्या साऱ्या देशाभोवतीच हूणांच्या टोळधाडीपासून संरक्षील अशी प्रचंड तटबंदी बांधण्याची योजना चीनच्या सम्राटाचे मनात आली, तीच होय आजची

'चीनची भिंत' ! जगातील एका आश्चर्यासारखी उभी असलेली ही चीनची प्रचंड भिंत म्हणजे हूणांची ती मूर्तिमंत भीतीच होय !

२७५. इकडे हूणांची जी अनेक घोडदळे मध्य आशियास तुडवीत चालली होती त्यांना त्यांच्या 'आर्टिला' नावाच्या एका सेनापतीने संघटित करून, आशिया ओलांडून, युरोपकडे धाव मारली. त्या असंख्य घोडदळाच्या भिन्न भिन्न सैन्याने सापडेल त्या दिशेने युरोपियन रशियात घुसून नुसता हलकल्लोळ माजवून दिला. विद्यापीठे, कलापीठे, घरे, देवघरे, झोपड्या नि राजवाडे, ग्रामे नि नगरे, जे दिसेल ते ते, हून पेटवीत चाललेल्या, आगीच्या डोंबात भस्म होऊन गेले. जो जो दिसेल त्याला ते कापीत सुटले. रशिया तुडवून ते पोलंडमध्ये घुसले. तेथून त्या हूणांच्या धाडी पुढच्या गाथ लोकांवर तुटून पडल्या. रोमन साम्राज्याच्या सैन्यामागून सैन्याचा त्यांनी धुव्वा उडविला. विजयापेक्षा हूणांच्या क्रूरतेला विध्वंसाचीच अधिक आवड असे. त्यामुळे सारे युरोप नुसते पराभूत झाले, इतकेच नव्हे तर सारे युरोप रक्तात न्हाऊन निघाले, वैराण झाले. हूणांनी केलेल्या युरोपच्या दुर्दशेचे भीषण विवरण (तपशील) ज्याला पाहावयाचे असेल त्याने गिबनचा Decline and Fall of the Roman Empire हा इतिहास वाचावा. बहुतेक युरोपियन भाषांतून कोणा दुष्टाला शिवी हासडायची तर आजही त्याला 'ए हून' असेच म्हणतात, जसे आपण 'पिशाच्च' म्हणतो. इतकी ह्या हूणांची धास्ती युरोपने घेतली होती.

२७६. मध्य आशियातून हूणांचा एक महापूर जसा वर सांगितल्याप्रमाणे युरोपवर कोसळला तसाच त्यांच्या घोडदळाचा दुसरा महापूर काही काळ हिमालयाभोवती घोटाळत घोटाळत आणि हिमालयाच्या पलीकडल्या शक-कुशाणाच्या उरल्या सुरल्या राज्यांचा नि लोकांचा नायनाट करीत शेवटी भारताच्या वायव्येकडील गांधारप्रभृती प्रदेशावरही कोसळला. चीनच्या, रशियाच्या, रोमन साम्राज्याची नि राज्यांची जशी दुर्दशा उडविली त्याच आवेशाने नि आवेगाने भारतासही ह्या टोकापासून त्या टोकापर्यंत तुडवून टाकू, अशा उतावीळ ईर्ष्येने ह्या हूणांच्या टोळधाडी गांधारप्रांत तुडवीत सिंधूकडे घुसू लागल्या.

परंतु

२७७. परंतु, भारताच्या सुदैवाने ह्या काळी भारतावर पूर्वीच्या ग्रीकांच्या स्वारीच्या वेळेप्रमाणे कोणा भेकड धनानंदाचे नामधारी साम्राज्य नव्हते, तर ते होते शक-कुशाणांतक सम्राट विक्रमादित्याच्या पुत्राचे, क्षत्रियकुलावतंस सम्राट कुमारगुसाचे ! भारतात त्या काळी शतकव्यापी गुप्तकालीन सुवर्णयुग नांदत होते. मौर्यकालीन सुवर्णयुगात शेवटी शेवटी सम्राट अशोकाने आत्यंतिक अहिंसेच्या खुळापायी शस्त्रसंन्यास केल्यामुळे भारताचे सैन्यबळ जसे विस्कळीत नि दुर्बळ झाले होते तसे वैदिकधर्मीय सम्राट कुमारगुसाने कोणताही आत्मघातक शस्त्रसंन्यास केला नसल्यामुळे त्याच्या त्या भारतीय साम्राज्याचे शस्त्रबळ दुबळे झालेले नव्हते. साऱ्या जगात उत्पात माजविणाऱ्या हूणांसारख्या भयंकर शत्रूची धाड भारतावरही कोसळण्याचा प्रसंग आज वा उद्या येणार आहे, हे उघड दिसत असल्यामुळे आपल्या भारतीय साम्राज्याच्या पर्यंतांचे (सरसीमांचे) संरक्षण करण्यास समर्थ असा युयुत्सु संघटित सैन्यसंभार सम्राट कुमारगुसाने सुसज्ज ठेवलेला होता.

हूणांच्या पहिल्या स्वारीचा बोजवारा उडविला !

२७८. हूणांचे परचक्र गांधारप्रांतावर कोसळल्याचे ऐकताच सम्राट कुमारगुप्ताने आपल्या चतुरंग सैन्यासमवेत आपला पराक्रमी पुत्र जो स्कंदगुप्त त्यास हूणांवर स्वारी करण्यास धाडून दिले. हूणांच्या अगणित संख्याबळाच्या आधारावर त्यांचे जे तोवर अजिंक्य ठरलेले एक विशेष युद्धतंत्र होते, त्याप्रमाणे त्यांनी भारतीय सैन्याची लांडगेतोड करण्यास आरंभ केला. त्यांच्या चाल करून येणाऱ्या सहस्रावधी घोडेस्वारांच्या एका टोळधाडीचा भारतीय सैन्याने फडशा पाडला न पाडला तोच त्यांच्या नव्या टोळधाडी, फुटलेल्या वारूळातील मुंग्यांच्या रांगांसारख्या चहुबाजूंनी चालून येत असलेल्या दिसत. त्यांचा नाश होतो न होतो तोच पुन्हा नव्या टोळधाडी दत्त म्हणून साऱ्या प्रदेशात धुमाकूळ घालू लागत. पण अशा या अनिवार मल्लेच्छ शत्रूशी कुमार स्कंदगुप्ताच्या भारतीय सैन्याने लढायामागून लढाया देत आणि त्यांचा संहार करीत वर्षानुवर्षे ते युद्ध इतक्या सातत्याने चालविले की, शेवटी हूणांचे ते अमित संख्याबळही क्षीण होऊन त्यांच्यात गुप्तसाम्राज्याच्या सीमेत एक पाऊलही पुढे सरकण्याची धमक उरली नाही, किंवा त्यांना ते उभे होते तेथे स्कंदगुप्ताच्या चढाऊ माऱ्यापुढे उभे राहणे अशक्य झाले. तेव्हा त्यांच्या त्या उरलेल्या टोळ्यांनी मागे पळ काढला आणि पडतझडत आल्या वाटेने ते भारतीय सीमेच्या बाहेर निघून गेले. हूणांच्या ह्या पराभवाने त्यांना इतकी धास्ती बसली की, पुढे उणीपूरी ४० वर्षे भारताकडे पुन्हा वळण्याची त्यांची छाती झाली नाही.

हूणांना पिटाळून लावणारा विजयी वीर स्कंदगुप्त !

२७९. वर्षानुवर्षे समरांगणात लढत राहून आणि हूणांसारख्या जगातील मोठ-मोठ्या साम्राज्यांना पाणी पाजणाऱ्या मल्लेच्छशत्रूचा असा निर्णायक पराभव करून हा विजयी युवराज स्कंदगुप्त जेव्हा आपल्या पित्यास भेटावयास पाटलीपुत्रास परतला तेव्हा त्या भारतीय साम्राज्याच्या राजधानीत नि साऱ्या राष्ट्रात त्याचा अपूर्व गौरव झाला. त्याचा वृद्ध पिता सम्राट कुमारगुप्त ह्याच्या आनंदाला पारावार उरला नाही. त्याने भारताच्या ह्या असामान्य विजयाची राष्ट्रीय उद्धोषणा करण्याकरता वैदिकधर्मीय परंपरेप्रमाणे एक मोठा अश्वमेध यज्ञ केला.

सम्राट कुमारगुप्ताचा मृत्यू : स्कंदगुप्त सम्राट होतो

२८०. ह्यानंतर तो कृतकृत्य झालेला वृद्ध सम्राट कुमारगुप्त काही वर्षांनी इ.स. ४५५ त वारला. त्याच्या मागे त्याचा हूणांस पिटाळून लावणारा पराक्रमी पुत्र जो स्कंदगुप्त तोच सम्राट झाला. त्याच्या जीवनातील त्याच्या कर्तृत्वाविषयीच्या इतर उल्लेखनीय घटनांचा संबंध प्रस्तुत प्रकरणी येत नसल्यामुळे आणि विशेषतः स्थलाभावी ते वृत्त येथे सोडून देणे भाग आहे.

२८१. मध्यंतरी युरोपवर धाड घालणाऱ्या हूणांचा कर्तृत्ववान सेनापती आटिलाप्रमाणेच आशियातील हूणांच्या विलग विलग सैन्यांना एकत्र करून खिंखिल नावाच्या एका कर्तृत्ववान पुढाऱ्याने आपल्या आधिपत्याखाली दुसरे एक केंद्र संघटिले होते आणि तो स्वतः त्यांचा राजा म्हणवून घेऊ लागला होता. भारतात मागे झालेल्या हूणांच्या पराभवाचे उट्टे काढण्यासाठी आणि भरतखंड जिंकून घेण्यासाठी त्याने ह्या नव्या संघटनेच्या बळावर भारतावर पुन्हा स्वारी केली, ही गोष्ट सम्राट स्कंदगुप्ताच्या राजवटीच्या उत्तरकाळात घडली.

भारतावर हूणांची दुसरी बलवत्तर चढाई

२८२. पहिल्या धडाक्यातच हूणांनी भारतीय साम्राज्याच्या वायव्य प्रांतावर रक्षणार्थ ठेवलेल्या साम्राज्यीय सैन्याचा एक-दोन ठिकाणी पराभव करून त्यांना मागे हटविले. हे कळताच त्याचे आता उतारवय झाले असताही सम्राट स्कंदगुप्त हूणांशी तोंड द्यावयाला आपली राजधानी सोडून स्वतः पंचनदापर्यंत चालून गेला. हूणांनी मागे हटविलेल्या आपल्या साम्राज्यीय सैन्याची पुन्हा सिध्दता करून हूणांवर उलट चढाई करण्याच्या सिध्दतेत तो तिकडे समरशिविरात असताना इकडे पाटलीपुत्र नगरात त्याचा सावत्रभाऊ जो पुरगुप्त तो स्कंदगुप्ताचे सिंहासन बळकावण्याचे अधम कृत्य करण्याच्या बेतात आहे, असे त्याला कळले. तरीही वैयक्तिक स्वराष्ट्राभिमानी सेनानी स्कंदगुप्त न परतता म्लेंच्छांशी तिकडे झुंजतच राहिला. कारण साम्राज्यसेनेला तिकडेच सोडून जर तो गृहकलहापायी परत राजधानीस येता तर त्या भारतीय सैन्याचे धैर्य खचून तो बांध फुटताच महापुराप्रमाणे हूणांची क्रूर सैन्ये सारा पंजाब नि अर्धा उत्तर भारत हां हां म्हणता ग्रासून टाकतील. या शंकेने तो वृध्द सम्राट तिकडे समरशिविरातच राहून शत्रूशी झुंजत होता. सम्राट असावा तर असा !

२८३. आणि आपल्या राष्ट्रासाठी असा लढत असतानाच तो वृध्द वीरावतंस, स्कंदगुप्त इ.स. ४७१ चे आसपास समरशिविरातच मरण पावला. सम्राट असावा तर कसा !

सम्राटाने उभ्याउभ्याच मेले पाहिजे !

२८४. रोमन साम्राज्याच्या भरभराटीच्या काळात होऊन गेलेल्या एका नामांकित रोमन सम्राटाविषयी अशी एक कथा सांगण्यात येते की तो आपल्या राजवाड्यात मरणासन्न होऊन पडला असता अकस्मात् उठून नि खड्ग हाती घेऊन उभा राहिला. हे पाहताच त्याला वायूचा झटका आला की काय अशा शंकेने त्याचे राजवैद्य नि परिचारक घाबरून 'हां हां महाराज हे काय ?' असे म्हणत त्याला खाली निजवू लागले. तेव्हा आपला अंतिम श्वास सोडण्याच्या आधी तो म्हणाला : 'दूर व्हा, रोमचा सम्राट शय्येवर लोळतलोळत मरता कामा नये ! रोमच्या सम्राटाने आपल्या पायावर ताठ उभे राहून रणसज्ज पवित्र्यातच उभ्याउभ्या मेले पाहिजे ! A Roman Emperor must die standing.'

२८५. अशाच बाणेदारपणाने म्लेंच्छ शत्रूशी झुंजत झुंजत भारताचा हा सम्राट स्कंदगुप्त सम्राट असताही सैनिकासारखा समरशिविरात मरण पावला. पूर्वी त्याच्या तारुण्यात ह्याच अनावर हूणांच्या टोळधाडीची नांगी ठेचून त्याने त्यांना सीमापार पिटाळून दिलेले होते. आता वृध्दापकाळीही त्याच प्रबळ राष्ट्रशत्रूशी तो रणांगणात उतरून झुंजत होता. सारे राजविलास उपलब्ध असताही त्यांच्याकडे पाठ फिरवून आपल्या जीवनाची एकंदर पंधरा-वीस वर्षे तरी भारतीय साम्राज्याच्या नि स्वातंत्र्याच्या रक्षणार्थ त्याने रणशिविरातील खडतर नि कठोर अवस्थेत काढली. त्याला त्या काळात अत्यंत क्लेश सोसावे लागले. पण त्याने ते सर्व कष्ट सोसून त्या विस्तृत भारतीय साम्राज्याला धक्का लागू न देता त्यांच्या संरक्षणार्थ शेवटी देह ठेवला, तोही राष्ट्रशत्रूशी झुंजता झुंजता एखाद्या सैनिकासारखा, पंचनदीतील सुदूरच्या रणशिविरातच ! राजधानीतील प्रासादातच नव्हे !! सम्राट असावा तर असा !

२८६. ज्या पन्नास वर्षांत हूणांनी इकडे चीनचे प्रदेश उद्ध्वस्त करून तिकडे रशिया ते रोमन साम्राज्यापर्यंतचा प्रदेश पादाक्रान्त केला त्याच पन्नास वर्षांत त्या प्रबळ शत्रूला त्याच्या हाताशी असलेल्या भारतावर तो वारंवार चढाया करित असताही जर सिंधुनदीपर्यंतच्या एका कोपऱ्यापलीकडे स्थिरपणे पाऊल टाकता आले नसेल तर ते सम्राट स्कंदगुप्ताच्या नि

भारतीय सैन्यबळाच्या प्रतापामुळेच होय. नाहीतर हूणांच्या भर उन्मादात साऱ्या आशिया, युरोपची त्यांनी जी दुर्दशा उडवून दिली तीच त्यांनी साऱ्या भारताचीही उडविली असती. हूणांचा पूर्ण निःपात होण्यापूर्वीच सम्राट स्कंदगुप्ताला मृत्यू आला. पण त्याच्या ह्या प्रतापामुळेच पूर्वीचा भर उन्माद ओसरून क्षीणबल झालेल्या ह्या हूणांचा निःपात करणारी बलवत्तर वीरांची पिढी भारतात लवकरच रणांगणात उतरण्याची शक्यता निर्माण झाली.

२८७. यास्तव सम्राट स्कंदगुप्ताच्या स्मृतिसमाधीला, विक्रमादित्यासारख्या कोणत्याही दिग्विजयी भारतीय सम्राटाला वाहावी तितक्याच गौरवाने, अभिमानाने नि राष्ट्रीय कृतज्ञतेने आम्ही श्रद्धांजली वाहत आहो !

सम्राट स्कंदगुप्ताच्या मृत्यूनंतर

२८८. स्कंदगुप्ताच्या मृत्यूनंतर त्याच्याविरुद्ध आधीच बंड करून उठलेल्या त्याच्या सावत्रभावाने, पुरगुप्ताने मगधाचे सिंहासन बळकावले. परंतु कर्तृत्व असे त्याच्यात लवलेलीही नव्हते. स्कंदगुप्त मरताच त्याच्या पराक्रमाच्या नि नावाच्या दरान्याने वायव्येस घुटमळत राहिलेल्या हूणांच्या टोळधाडी त्यांचा राजा खिंखिल याच्या आधिपत्याखाली पुढे सरकल्या. खिंखिलाच्या मृत्यूनंतर त्याचे राज्यपद तोरमाण नावाच्या पराक्रमी पुरुषाने पटकाविले. त्याच्या राजवटीत हूणांच्या विध्वंसक नि अत्याचारी प्रवृत्ती मोकाट सुटून काम्बोज, गांधार नि पंजाब ह्या प्रांतांत लुटालुटीचा नि जाळपोळीचा धुमाकूळ माजला. तक्षशिलेच्या जगद्विख्यात विद्यापीठाचाही विध्वंस झाला. तेथील सहस्रावधी मूल्यवान ग्रंथांची हूणांनी होळी केली.

२८९. राष्ट्रीय शस्त्रबळाचा पाठिंबा नसला म्हणजे राष्ट्रीय साहित्य नि संस्कृती ह्यांचीही परशूकडून कशी धूळधाण उडविली जाते, त्याचे हे आणखी एक प्रात्यक्षिक पहा!

२९०. मध्यंतरी तिकडे इराण देशावर तुटून पडलेल्या हूणांच्या सैन्याने सारा इराण पादाक्रांत करून इ.स.न ४८४ मध्ये इराणचा राजा फिरोज ह्यास पकडले आणि त्याला जिवे ठार मारले. इराणचा प्रश्न असा निकालात निघाल्यामुळे तिकडे लढत राहिलेले हूणांचे सहस्रावधी सैनिक त्यांच्या तावडीत तोपर्यंत न सापडलेल्या भारताचीही तीच दुर्दशा करण्यासाठी भारतात घुसून तोरमाणाच्या सैन्यात शिरले. त्यांचे बळ असे अकस्मात् वाढताच तोरमाणाने ५११ च्या आगेमागे पंजाबातून पुढे घुसून माळवा प्रांत, उज्जयिनी नगरासह जिंकून घेतला. तोरमाणाच्या मृत्यूनंतर त्याचा पुत्र मिहिरगुल हा हूणांचा राजा झाला. तो आपल्या बापापेक्षाही सवाई पराक्रमी नि सवाई क्रूर होता.

मिहिरगुल रुद्रदेवतेचा उपासक बनला ?

२९१. आश्चर्याची गोष्ट अशी की, निदानपक्षी भारताच्या वायव्य प्रांतात शिरल्यापासून हूणांमध्ये वैदिकधर्मातील रुद्र ह्या देवतेची उपासना वेगाने फैलावू लागली होती आणि बुद्धधर्माचा तर त्यांना पहिल्यापासूनच मोठा तिटकारा होता. त्यांचा नवा राजा मिहिरगुल हाही त्याला अपवाद नव्हता. तो वैदिक रुद्रदेवतेचा एकनिष्ठ भक्त होता आणि बुद्धधर्माचा नि बौद्धांचा कट्टर द्वेष होता. त्याच्याविषयी व्हिन्सेंट स्मिथ लिहितो : ‘The Savage Invader who worshipped as his patron deity Shiva, the god of destruction, exhibited ferocious hostility against the peaceful Buddhistic cult and remorselessly overthrew their Stupas and Monasteries which he plundered of their treasures.’

वैदिकांचा स्वराष्ट्राभिमान आणि बौद्धांचा राष्ट्रद्रोह

२९२. इथे या पुस्तकाची मागील परिच्छेद १८१ ते १८६, १८८, १८९ ते १९८ आणि २५२ व २५३ ह्यांमध्ये आम्ही वैदिकांच्या राष्ट्राभिमाना आणि बौद्धांच्या राष्ट्रद्रोही प्रवृत्तीविषयी जी विधाने केलेली आहेत ती वाचकांनी संदर्भासाठी पुन्हा एकदा वाचावी. बौद्धांची ही राष्ट्रद्रोही प्रवृत्ती आणि वैदिकांची ही राष्ट्राभिमाना प्रवृत्ती ह्यामधला विरोध स्पष्ट करण्यास आणि आमच्या विधानांचे सत्यत्व पटविण्यास हूणांचा राजा जो मिहिरगुल त्याचे हे प्रकरण अत्यंत उपयुक्त कसे आहे ते पहा.

२९३. मिहिरगुल हा भारतावर आक्रमण करणारा हूण राजा वैदिकधर्मीय रुद्रदेवतेचाच उपासक होता आणि त्याने वैदिकांना पाण्यात पाहणाऱ्या भारतीय बौद्धांचा अनन्वित छळ चालविला होता. पण एवढ्यासाठी वैदिकधर्मीय राजांनी किंवा जनतेने त्या परकीय हूण राजाचे राजकीय दास्यत्व स्वीकारले नाही किंवा त्यास मिळून भारतीय बौद्धांच्या छळास हातभार लावला नाही. तर, तो मिहिरगुल स्वधर्मीय असला तरी राजकीय दृष्टीने तो परकीय असल्यामुळे त्याला भारताचा राष्ट्रशत्रूच मानले आणि भारताचा जो प्रदेश त्याच्या हातात सापडला होता त्या प्रदेशास राजकीयदृष्ट्या मुक्त करण्यासाठी त्याच्याशी वैरच मांडले. वैदिकात तक्षशिलेचा अंबुज किंवा जयचंद ह्यासारख्या काही राष्ट्रद्रोही व्यक्ती पूर्वी किंवा नंतर निघाल्या नाहीत असे नाही, परंतु एकंदरीत वैदिक समाज अशा म्लेंच्छ राजाचे कट्टर शत्रुत्वच करीत आला आणि भारताच्या स्वातंत्र्याच्या नि साम्राज्याच्या संरक्षणासाठी घनघोर युद्ध लढत आला. वैदिकांच्या ह्या स्वराष्ट्राभिमाना बाण्याचा स्मिथसारख्या इंग्लिश इतिहासकारासही, किंचित् कुत्सित भाषेत का होईना, पण वारंवार उल्लेख केल्यावाचून राहिले नाही. वैदिकधर्मीय हिंदू हे कोणत्याही म्लेंच्छ राजसत्तेचे उपजत शत्रू असतात, असा सर्वसाधारण उल्लेख करताना तो लिहितो : “These foreign tribes Shakas, Pahlavas & Yavanas at the time settled in Western India as the lords of a conquered native population were the objects of hostility of the Vaidik King Vilivayankur II.... He recovered the losses which his kingdom had suffered at the hands of the intruding foreigners and utterly destroyed the power of (the Shaka king) Nahpan. The hostility of the Andhra (Vaidik) monarch was stimulated by the disgust felt by all Hindus, and especially by the followers of the orthodox Bramhanical system at the outlandish foreign barbarians.”

२९४. क्वचित्, भारतावरील ह्या इतिहासकार स्मिथच्या इंग्लिश साम्राज्याचेही कट्टर शत्रू हिंदू हेच होते, ह्या त्याच्या स्वानुभवाचे शल्यही त्याच्या वरील वाक्यात व्यक्तविले गेले असावे.

राजा यशोधर्मा

२९५. मगधातील गुप्तसाम्राज्यपद पुरगुप्तासारख्या कुपात्र नि दुबळ्या पुरुषाच्या हाती जाताच त्याचे आधिपत्य कोणीही मानीनासे झाले. गुप्तसाम्राज्याचे मांडलिक असलेले बहुतेक राजे नि प्रदेश स्वतंत्रपणे राज्य करू लागले. यद्यपि त्या निरनिराळ्या स्वतंत्र भारतीय राज्यातील प्रत्येकाला म्लेंच्छ हूणांच्या माळव्यापर्यंत वाढलेल्या राजसत्तेची भीती वाटत होती, प्रत्यक्ष उज्जयिनीला विक्रमादित्याच्या सिंहासनावर हा मिहिरगुलसारखा म्लेंच्छ राक्षस बसत

असलेला पाहून बहुतेकांच्या अंगाची जरी लाही लाही होत असली आणि हूणांचा उच्छेद कधी होईल, अशी प्रत्येक स्वराष्ट्राभिमानी वैदिक भारतीयाला जरी सचिंत उत्कंठा लागली होती तरी हूणांविरुद्ध स्वतः नि एकट्याने चढाई करण्याची त्या फुटकळ राज्यातील एकालाही छाती होईना. तो प्रश्नच कोणी काढू धजेना.

२९६. अशा वेळी तोच कठीण प्रश्न सोडविण्याची प्रकट प्रतिज्ञा करून एक साहसी वीरपुरुष पुढे आला. तो कोणी नामधारी महाराजाधिराज नव्हता. तो महाराजही नव्हता. तो होता मालव प्रांतातील यशोधर्मा नावाचा एक सापेक्षतः लहानसा राजा. परंतु त्याची महत्वाकांक्षा, राष्ट्राभिमान नि साहस हे मल्लेच्छांच्या 'राजाधिराज' म्हणून मिरविणाऱ्या बलाढ्य मिहिरगुलला उज्जयिनीच्या सिंहासनावरून खाली ओढून हूणांचा निःपात करण्यासाठी स्वतः रणांगणात उतरण्याइतके उत्तुंग होते !

वैदिक राजांची संयुक्त आघाडी !

२९७. त्याने प्रथमतः बाजूबाजूच्या स्वतंत्र अशा बहुतेक भारतीय राज्यांना हूणांविरुद्ध युद्ध करण्यासाठी एका संयुक्त योजनेत संघटित केले. या संयुक्त युद्धयोजनेस मगधाच्या बालादित्य राजानेही उचलून धरले. तेव्हा यशोधर्मा राजाच्या नेतृत्वाखाली त्या सर्व राजांनी हूणांविरुद्ध चहूबाजूंनी उठावणी केली. जे साहस त्या वेळचा कोणताही एकएकटा राजा करू धजत नव्हता ते साहस करण्याचा आवेश ह्या संयुक्त भारतीय सैन्यात उत्पन्न होऊन हूणांच्या प्रबळ सैन्याची रणांगणात लांडगेतोड चालू झाली.

हूणांचा निर्णायक पराभव !

स्वतः मिहिरगुल जिवंत पकडला जातो !!

२९८. शेवटी सेनापती यशोधर्मा ह्याने आपल्या हाताखालील सैन्यासह हूणांचा राजा जो मिहिरगुल त्याच्या मुख्य सैन्यावरच चाल केली. या दोन्ही सैन्यांची गाठ मंदोसर येथे किंवा कोरूर येथे इ. सन ५२८ च्या आसपास पडली. त्यांच्यामध्ये झालेल्या हटातटाच्या लढाईत भारतीय सैन्याच्या मान्यापुढे हूणांच्या सैन्याची फळी फुटून त्याची दाणादाण उडाली आणि आजवर कर्दनकाळासारखा मातलेला त्यांचा राजा जो मिहिरगुल तो स्वतः जिवंत पकडला जाऊन विजयी सेनापती जो यशोधर्मा त्याच्या हाती सापडला.

२९९. राजा यशोधर्मा ह्याच्या पराक्रमाने मिळविलेल्या हूणांवरील ह्या अभूतपूर्व विजयाच्या दुंदुभी साऱ्या भारतवर्षभर निनादू लागल्या. हूण जातीने नि स्वतः मिहिरगुलाने भारतीयांवर केलेल्या आजवरच्या अत्याचारांचा भारतीय सूड उगविण्यासाठी आणि त्याच्या पापाचे त्याला प्रायश्चित्त देण्यासाठी यशोधर्मा राजाने पाडाव केलेला हूण राजा जो मिहिरगुल ह्याचा शिरच्छेद करण्याची आज्ञा दिली.

बालादित्याचे राष्ट्रघातक औदार्य का स्वार्थपरायणता ?

३००. परंतु त्या दुष्ट मिहिरगुलाला ठार मारण्याची आज्ञा राजा यशोधर्मा ह्याने दिली आहे, हे कळताच त्यास संयुक्त आघाडीतील एक घटक असलेला मगधाचा राजा जो बालादित्य ह्याने मिहिरगुलाला ठार न मारता आपल्या स्वाधीन करावे असा अत्याग्रह धरला. त्यामुळे

बालादित्यास दुखवू नये म्हणून त्या अत्याचारी हूण राजाला राजा यशोधर्मा याने मिहिरगुलाला स्वतः ठार न मारता बालादित्याचे हाती सोपविले. मिहिरगुलाचे हस्ते काही स्वार्थ साधण्याच्या गुप्त अटीवर असो किंवा वधार्ह राष्ट्रशत्रूलाही परत जीवदान देणे, सापाला दूध पाजणे, हेच अलौकिक औदार्याचे कृत्य होय असे मानण्याचे जे दुष्ट व्यसन आपल्या भारतीयांच्या हाडीमांसी खिळलेले आहे, तशा राष्ट्रघातकी औदार्यापायी असो, पण बालादित्याने त्या राष्ट्रशत्रू नि दुष्टात्मा असलेल्या मिहिरगुलाला जीवदान दिले. इतकेच नव्हे, तर त्याला सन्मानपूर्वक वायव्येकडे उरलेल्या हूणराज्यात जाण्याची मोकळीक दिली, जशी अगदी अर्वाचीन काळी पृथ्वीराजाने महंमद घोरीला दिली !

'पयःपानं भुजंगानां केवलं विषवर्धनम् ।'

३०१. तेथून जीव घेऊन मिहिरगुल जो निसटला तो काश्मीरमध्ये गेला. तेथे हूणसैन्याची पुन्हा गुप्तपणे जमवाजमव करून त्याने काश्मीरच्या राजास ठार मारले. गांधारचे राज्यही जिंकून तिकडील प्रजेचा त्याने अनन्वित छळ केला. विशेषतः त्याला जे जे 'बुधदप्रस्थ' आढळले ते ते त्याने धुळीस मिळविले. अनेक बौद्धधर्मीयांचे त्याने शिरकाण केले.

३०२. 'शस्त्रविजयापेक्षा धर्मविजय हा श्रेष्ठ आहे' अशा भ्रामक गुंगीत राहणाऱ्या भारतीय बौद्धांना, स्वकीय शस्त्रबळाच्या पाठिंब्यावाचून शत्रूच्या शस्त्रबळापुढे 'धर्मीला' जिवंत राहणेसुद्धा असे अशक्य होते, ह्याचा वस्तुपाठच शिकविण्यासाठी नियतीने मिहिरगुलाला जन्माला घातले होते की काय नकळे !

३०३. तथापि, मिहिरगुलावर सूड उगविण्याचे जे एकमेव साधन ह्या बिचाऱ्या दुबळ्या नि संतुष्ट बौद्धांच्या हाती होते त्याचा मात्र त्यांनी उपयोग करण्यास सोडले नाही. मिहिरगुल जेव्हा शेवटी एकदाचा आपल्या मरणानेच मेला तेव्हा त्या क्षणाचे वर्णन बौद्धांनी आपल्या पुराणातूनच असे केले आहे : 'जेव्हा तो हूण राक्षस मिहिरगुल गेला आणि बुधदद्वेषाच्या अपराधास्तव अनंत यातना भोगण्यासाठी तो क्रूरकर्मा अक्षय्य नरकात पडला, तेव्हा त्या धडाक्यासरशी पृथ्वी दुभंग झाली. प्रलयकालासारखा पर्जन्य कोसळला. पशु-पक्षी संत्रासाने हंबरत नि किंचाळत रानोमाळ पळू लागले, इतरही अनेक उत्पात झाले !' या इहलोकात त्या बौद्धांना त्याचा केसही वाकडा करता आला नाही. त्याला शेवटी परलोकात अक्षय्यनरकाच्या अनंत यातना भोगणे आम्ही भाग पाडले, असा सूड उगविल्याचे काल्पनिक समाधान मानण्यावाचून तसल्या दुबळ्या लोकांना गत्यंतरच नव्हते ! पण त्या अहिंसक बौद्धांचे हे समाधानही 'हिंसक'च नव्हते का ? हे कारुण्य की दारुण क्रूरता ?

उज्जयिनीत विजयप्रवेश

३०४. हूण राजा मिहिरगुल याचा पूर्ण पराभव केल्यानंतर यशोधर्माने पंचनदातून हूणांचे सारे प्रस्थ उलथून पाडले. पंचनदाला विमुक्त करून आणि तेथे भारतीय राजसत्ता स्थिरस्थावर करून राजा यशोधर्मा आपल्या विजयी सैन्यासह माळव्यास परतला. विक्रमादित्यापासून भारताच्या, मान मिळत आलेल्या; आणि, हूणांच्या म्लेंच्छ सत्तेच्या हातून, आता त्याने स्वतः, मुक्त केलेल्या, उज्जयिनी नगरात त्याने मोठ्या समारंभाने विजयप्रवेश केला. आता तो 'राजा' राहिला नसून 'महाराजाधिराज' झाला होता. भारतीयांनी हूणांवर

मिळविलेल्या ह्या विजयाच्या स्मरणार्थ त्याने दोन कीर्तिस्तंभही उभारले. ते अद्यापही त्या विजयाची तत्कालीन भारतीयांना केवढी धन्यता वाटली याची साक्ष देत आहेत !

हूणांचे पुढे काय झाले ?

३०५. दुसरे काय व्हावयाचे ? यवन, शक, कुशाण, पार्थियन आदि पूर्वीच्या परकीय आक्रमकांची जी गत झाली तीच शेवटी हूणांचीही झाली. मिहिरगुल इ. स. ५४० च्या आसपास मेल्यानंतर हूणांची सिंधूनदीच्या पलीकडच्या वायव्य भागात असलेली संस्थानेही एक-दोन पिढ्यातच नष्ट झाली. त्यांच्या हातून राजसत्ता हिरावून घेऊन हिंदुकुशपर्यंत वैदिकधर्मीय हिंदुराजांची राज्ये पुन्हा नांदू लागली. त्यांच्यापेक्षा शस्त्रबळातही हिंदुराष्ट्रांचे शस्त्रबळ अधिक प्रभावी ठरल्यामुळे त्यांच्या हातातील राजसत्ता छिनावून घेतली जाताच तेच हूण नुसते गोगलगाय बनले. डॉ. जयस्वाल लिहितात : ‘The Huns were fully crushed within a century by the successive (Hindu) dynasties.’ हिंदुराष्ट्रांशी उणीपुरी शंभर वर्षे लढता लढता चाललेल्या महायुद्धात हूणांचा जो संहार झाला यामुळे त्यांचे पूर्वीचे संख्याबळही घटले होते. जे उरले त्या हूण लोकांनी आपण होऊन भारतीय धर्म, भाषा नि आचार अंगीकारून ते एक-दोन पिढ्यांत भारतीयांत विलीन झाले, इतके पूर्णपणे की त्यांना त्यांच्या हूणपणाची सुध्दा जाणीव उरली नाही.

३०६. हूणांवर भारतीयांनी रणसंग्रामात मिळविलेल्या ह्या निर्णायक विजयाच्या दूरगामी परिणामाविषयी व्हिन्सेंट स्मिथने असा आशय व्यक्त केला आहे की, “After the defeat of Mihiragul and the extinction of the Hun power on the Oxus, India enjoyed immunity from foreign attack for nearly five centuries.” अर्थात् मिहिरगुलाचा यशोधर्मा राजाने निर्णायक पराभव केल्यानंतर आणि हूणांच्या राजसत्तेचा तिकडे बक्षु नदीकडेही (ऑक्ससकडेही) अंत झाल्यानंतर हिंदुस्थानावर पुढे जवळजवळ पाचशे वर्षेपर्यंत परचक्र असे येऊ शकले नाही. म्हणजे जवळजवळ पाचशे वर्षे पारियात्र पर्वतापासून (हिंदुकुशपासून) गांधार, काश्मीर, पंजाब, सिंध तो थेट कन्याकुमारीपर्यंत जिकडे तिकडे वैदिक हिंदूंची राज्ये स्वतंत्रपणे नांदत होती. सारा भारत स्वतंत्र, संपन्न, समर्थ नि सुखी होता.

ऐतिहासिक प्राचीन खंडाचा समारोप

३०७. इसवी सनपूर्व ६०० वर्षांपासून तो इ. सन ७०० पर्यंतच्या वर्षांतील साधारणतः १३०० वर्षांच्या सुदीर्घ ऐतिहासिक कालखंडाला जर प्राचीन खंड असे संबोधिले आणि त्यापुढच्या काळाला अर्वाचीन खंड असे म्हटले तर या पुस्तकातील विषयक्षेत्रापुरता त्या प्राचीन खंडाचा तेथेच समारोप करणे युक्त आहे. या प्राचीन कालखंडातील जी ऐतिहासिक विधेये (Points) ठसठशीतपणे आपल्या तरुणांच्या नि सर्वसामान्य वाचकांच्या मनावर अंकिली जाणे अवश्य आहे; परंतु, जी अद्याप तशी ठसविली जात नाहीत त्या विधेयांपैकी काही विधेये या समारोपात सुटसुटीतपणे खाली देत आहो.

(१) या प्राचीन खंडात कोणतेही परचक्र सारा भारत असा केव्हाही जिंकू शकले नाही. ही वस्तुस्थिती बहुतेक परकीय किंवा स्वकीय लोकांच्या ध्यानात आलेली नसते. काहीजणांनी तर तिकडे जाणूनबुजून दुर्लक्ष केलेले असते. ‘भारतावर अलेक्झांडरची स्वारी’, ‘भारतावर शकांचे आक्रमण’ अशा प्रकारची वाक्ये वाचताच सर्वसामान्य परकीय वा स्वकीय

वाचकांचीही अशी एक विपरीत समजूत होते की ह्या परकीय शत्रूंनी जणू काही साऱ्या भारतावरच स्वारी करून त्याचे स्वातंत्र्य हिरावून घेतले होते. अशा आभासमय समजामुळे अनेक शत्रूंनी नि हितशत्रूंनी असे आक्षेप घेतलेले असतात नि सिध्दांत ठोकलेले असतात की भारतीय राष्ट्राचे, अर्थात् हिंदुराष्ट्राचे सारे जीवन परकीयांच्या दास्यातच व्यतीत झालेले आहे. हा त्यांचा मूर्ख किंवा दुष्ट आरोप नि अपसिध्दांत सर्वतोपरी एकतर अहेतुक अज्ञानाचा किंवा सहेतुक मत्सराचा असतो हे उघडकीस आणण्यासाठीच हे पुस्तक हेतुतः लिहिले आहे. त्यात येथपर्यंत केलेल्या वर्णनानुसार हे स्पष्ट होईल की,

(२) नेपाळपासून पूर्वसमुद्रापर्यंतचा सारा पूर्वोत्तर भारत आणि दक्षिण भारत, म्हणजे आपल्या भारतखंडाचा सुविशाल असा साधारणतः ३/४ भाग ह्या १३०० वर्षांच्या प्रदीर्घ कालात पूर्णपणे स्वतंत्र होता. त्याच्यावर भूमार्गाने वा सिंधूमार्गाने कोणतेही परचक्र येऊ शकले नाही.

(३) उरलेल्या पश्चिमोत्तराच्या साधारणतः एकचतुर्थांश भागात जी परचक्रे आली त्यापैकी यवनशत्रू एकदा पंजाब ते अयोध्येपर्यंत पुढे सरकला होता आणि पंजाब ते गुजराथपर्यंतचा पश्चिमोत्तर पट्टा शक-कुशाणांनी काही काळ जिंकून घेतला होता. हून तर पंजाब ते उज्जयिनीपर्यंत जेमतेम येऊ शकले. या सर्व शत्रूंची हिंदुराष्ट्राने शेवटी काय दुर्दशा केली, हे येथे संक्षेपतः वर्णिलेलेच आहे.

(४) त्या काळाच्या जगातील आशियन वा युरोपियन राष्ट्रांपैकी आपले राष्ट्रीय स्वातंत्र्य नि अस्तित्व भयंकर परशत्रूंचा निःपात करून इतक्या प्रदीर्घ कालापर्यंत नि इतक्या यशस्वीपणे हिंदुराष्ट्राने जसे अबाधित राखले तसे राखू शकलेले एखाद दुसरेच समकालीन राष्ट्र या काळाच्या इतिहासात सापडू शकेल!

(५) ह्या प्राचीन कालात जी यवन, शक-हूणादिकांची परचक्रे आली ती केवळ हिंदुराष्ट्रावरच काय ती आली होती असे नाही. त्यांच्यातील काहींनी तर त्या त्या कालातील जगामधील बहुतेक राज्ये उद्ध्वस्त करून टाकली. इतकेच नव्हे, तर इतर लोकांची राष्ट्रेच्या राष्ट्रे नामशेष करून टाकली ! हे त्यांच्या हिंदुस्थानावर झालेल्या आक्रमणांशी तुलना करताना ध्यानात घेतले पाहिजे.

(६) हिंदुराष्ट्रासही तसेच नामशेष करण्याच्या ईर्ष्येने त्या त्या काळी ते ते आक्रमक प्रचंड शस्त्रबळासह नि संख्याबळासह तुद्दून पडले. पण या साऱ्या यवन-शक-कुशाण-हूणादिक सशस्त्र आक्रमकांच्या शस्त्रबळास हिंदुराष्ट्राने प्रथम रणाग्नीत भस्मसात् केले आणि मग त्यांच्या म्लेंच्छीय बर्बरतेस यज्ञाग्नीत शुध्द करून आत्मसात करून टाकले. इतक्या पूर्णपणे की, भारतास नामशेष करण्यासाठी आलेल्या ह्या शत्रूंचे अस्तित्व तर काय, पण 'नाम' सुध्दा 'शेष' उरू दिले नाही.

३०८. क्षणभर अशी कल्पना करू या की, वरील प्राचीन कालखंडात आकाशातून पृथ्वीस निरखीत असलेला पण त्यानंतर आजवर पृथ्वीकडे न आलेला कोणी देवदूत पुन्हा आज हिमालयाच्या शिखरावर येऊन हिंदुस्थानचे निरीक्षण करू लागला आहे, पण, मधली माहिती काहीही नसल्याने तो जर त्या शिखरावरून विचारू लागला : "अहो, पूर्वी एकदा ह्या हिंदुस्थानात यवन (ग्रीक) नावाच्या लोकांचे एका कोनात राज्य होते. आज त्यांच्यापैकी कोणी यवन लोक येथे उरले आहेत काय ?" तर "होय, त्या यवनांचाच मी एक वंशज हा येथे उभा आहे" असे सांगणारा एकही मनुष्य ह्या हिंदुस्थानात आज उरलेला नाही ! जर त्या देवदूताने

पुन्हा विचारले की, "अहो ! ह्या हिंदुस्थानातील एका भागाला शक-कुशाणांची राज्ये नि लोकसमूह त्या काळी एकदा नांदत होते. त्यांच्यातील कोणी शक-कुशाण आज येथे आहेत का?" तर "होय, होय, त्यांचाच वंशज हा मी शक, हा मी कुशाण आजही येथे नांदत आहे" असे सांगणारा एकही मनुष्य आज ह्या हिंदुस्थानात सापडणे अशक्य आहे ! जर त्या देवदूताने पुन्हा विचारले : "अहो, पण त्याकाळी साऱ्या जगास संत्रास देणारे जे हूण नावाचे क्रूर लोक ह्या हिंदुस्थानात येथील लोकांशी लढत उज्जयिनीपर्यंत पुढे सरसावले होते त्या हूणांपैकी तरी कोणी सज्जन येथे उरलेले असलेच पाहिजे ! तसे कोण कोण येथे आहेत ?" तर "होय, होय, त्यांचाच वंशज हा मी हूण येथे आहे" असे छातीवर हात ठेवून सांगण्यास पुढे येणारा एकही मनुष्य आज ह्या हिंदुस्थानात उरलेला नाही !

३०९. पण आश्चर्यचकित होऊन त्या देवदूताने शेवटी विचारले : "अहो, पण त्या प्राचीन काळी ह्या यवन-शक-हूणादि प्रबळ आक्रमकांशी लढणाऱ्या आणि ह्या देशाचे स्वामित्व गाजविणाऱ्या त्या हिंदू लोकांपैकी तरी कोणी हिंदू येथे उरला आहे काय ?" तर "होय ! होय ! मी हिंदू, मी हिंदू" असे प्रत्येकी अभिमानाने गर्जत तीस कोटीचे लोकारण्यचे लोकारण्य, हिंदुराष्ट्राचे राष्ट्र आजही ह्या हिंदुस्थानात उभे राहिल !

३१०. ह्या प्राचीन कालखंडाच्या अंतिम शतकात बव्हंश जगास चळचळ कापावयास लावणाऱ्या हूणांनाही पादाक्रांत करून निःपात करणाऱ्या हूणांतक यशोधर्मा राजाच्या पराक्रमाने जे झगझगाटलेले आहे तेच होय हिंदुराष्ट्राच्या इतिहासांतील सोनेरी पान चौथे !



सोनेरी पान पाचवे (पूर्वार्ध)



महाराष्ट्रीय पराक्रमाचा उच्चांक अटकेवर जरीपटका फडकतो!!

प्रकरण १ ले प्रास्ताविक

३११. हिंदुराष्ट्राच्या इतिहासातील 'सहा सोनेरी पाने' हा जो ग्रंथ आम्ही लिहित आहोत, त्याचे विषयक्षेत्र ह्या ग्रंथाच्या प्रसिध्द झालेल्या परिच्छेद ४ ते ९ मध्ये व्यक्तविलेले आहे. त्याच अनुरोधाने हे सूचित होते की, सामान्यतः इसवी सनाच्या आठव्या ते अठराव्या शतकाच्या अंतापर्यंत चालू राहिलेल्या संतत प्रदीर्घ नि प्रचंड हिंदू-मुस्लिम संघर्षाचा विगतवार (तपशीलवार) इतिहास देणे हा या ग्रंथाचा मूळ हेतू नाही; तर, आमच्या मते त्या महायुद्धाचे नि त्या कालखंडाचे हिंदुराष्ट्रीयदृष्ट्या जितके मर्मज्ञपणे, यथार्थपणे नि निर्भयपणे समीक्षण व्हावयास हवे आहे, पण, जे आजवर बहुधा कोणाकडूनही झालेले नाही, तसे समीक्षण, तेवढे करण्याचा आमचा येथे मुख्य उद्देश आहे.

३१२. कारण, हिंदुराष्ट्राच्या हितार्थ ते आजही, अत्यंत आवश्यक आहे, हितप्रद आहे.

आपल्या इतिहासाचे दोन भाग : प्राचीन नि अर्वाचीन

३१३. आमच्या मते आपल्या निर्भळ इतिहासाचे जे दोन कालखंड घटनांच्या ओघामुळेच पडतात ते म्हणजे साधारणतः इसवी सनाच्या सातशेव्या वर्षापर्यंतचा प्राचीन भाग आणि सातशेव्या वर्षानंतरच्या वृत्तान्ताचा अर्वाचीन भाग हे होत. ह्या कालखंडाच्या अनुसार आम्ही आपल्या प्राचीन इतिहासाची साधारणतः इसवी सन सातशेपर्यंतच्या कालखंडाची समीक्षा करणारा आणि त्यातील चार सोनेरी पाने दिग्दर्शविणारा हा प्राचीन काल होय. आणि आता त्यानंतरच्या अर्वाचीन कालखंडातील आपल्या हिंदुराष्ट्राच्या इतिहासाची समीक्षा करणारा काल हा अर्वाचीन काल होय.

३१४. हे समीक्षण करताना त्याला आधारभूत असलेल्या फुटकळ घटनांचा नि घडामोडींचा अवश्य तेथे विगतवार उल्लेखही केला जाईल आणि कालक्रमाचाही अनुबंध यत्रतत्र अनुसरला जाईल. परंतु कालक्रमादि गोष्टी इतर कित्येकांनी लिहिलेल्या लहानमोठ्या इतिहासग्रंथांतूनही सहजासहजी उपलब्ध होणाऱ्या असल्याने ह्या ग्रंथात त्यांच्यासाठी अनावश्यक स्थळ अडविण्याचे काही कारण नाही. यास्तव या समीक्षणात सन शक-संवत्तादि कालानुबंधाच्या क्रमापेक्षा, परंतु कालानुबंधास न सोडता, जी जी विधेये (Points) चर्चिली जातील त्या त्या महत्त्वपूर्ण विधेयातील विषयानुबंधाच्या क्रमाकडेच मुख्य लक्ष पुरविले जाईल.

हिंदू-मुसलमानांच्या महायुद्धातील अभूतपूर्व दुर्तोंडी संघर्ष

३१५. ह्या अर्वाचीन इतिहासाच्या आरंभी भारतावर मुसलमानांनी केलेल्या आक्रमणामागून आक्रमणामध्ये हिंदुराष्ट्रांशी जी जी सशस्त्र युद्धे छेडली गेली त्यातील दुर्तोंडी संघर्ष ही हिंदुराष्ट्रांच्या इतिहासातील एक अभूतपूर्व दुर्घटना होती. कारण, ऐतिहासिक कालात मुस्लिमांचे पूर्वी हिंदुस्थानावर यवन, शकादि जी जी परराष्ट्रीय आक्रमणे झाली त्या सर्वांचा प्रमुख हेतू हिंदुस्थानात त्यांची त्यांची राज्यसत्ता स्थापिण्याचाच काय तो होता. हा राजकीय हेतू सोडून त्यांच्या आक्रमणांना इतर कोणतेही सांस्कृतिक किंवा धार्मिक वैर मुख्यत्वे कारणीभूत झालेले नव्हते. परंतु ह्या नव्या इस्लामी शत्रूची एक महत्वाकांक्षा त्या प्राचीन शत्रूप्रमाणेच हिंदुराष्ट्रांची राजसत्ता उखडून टाकून साऱ्या हिंदुस्थानात मुस्लिम साम्राज्य करण्याची तर होतीच होती, परंतु राजकीय महत्वाकांक्षेच्या जोडीला त्या कोणत्याही प्राचीन शत्रूच्या स्वप्नातसुद्धा जी आली नव्हती अशी एक भयंकर धार्मिक महत्वाकांक्षाही इस्लामच्या ह्या आक्रमणाच्या मागे धगधगत होती. त्यांच्या आक्रमणाला सतत चेतविणाऱ्या आणि त्यांच्या राजकीय महत्वाकांक्षेहूनही अनेक पटींनी राक्षसी असलेल्या या दुसऱ्या धार्मिक महत्वाकांक्षेच्या उन्मादात हिंदुराष्ट्रांचा जीवनभूतच असलेला जो हिंदुधर्म, त्यांचे हिंदुत्व, तेच नष्ट करण्यासाठी आणि त्या आक्रमकांचा मुस्लिम धर्म खड्गाच्या बळाने या हिंदुजगतावर लादण्यासाठी साऱ्या आशिया खंडातील हे लक्षावधी मुस्लिम आक्रमक अनेक राष्ट्रांतून बाहेर घुसून ह्या हिंदुस्थानावर शतकोशतके तुटून पडत आले.

ख्रिश्चनांचेही अत्याचारी आक्रमण

३१६. ती मुस्लिम संकटपरंपरा कोसळत असताच दुष्काळात तेराव्या महिन्याची भर पडावी त्याप्रमाणे पहिल्या ख्रिस्ती शतकातच मलबार प्रांतात घुसलेल्या सीरियन ख्रिश्चनांचा प्रश्न सोडला तरी साधारणतः पंधराव्या शतकाच्या आगेमागे युरोपातून पोर्तुगीज, डच, फ्रेंच, ब्रिटिश इत्यादी ख्रिश्चन राष्ट्रेही पश्चिमेकडून सागरी मार्गाने हिंदुस्थानवर तुटून पडली! त्यांची ती ख्रिश्चन चढाईही मुसलमानांच्या आक्रमणाप्रमाणेच राजकीय आणि धार्मिक अशा दुहेरी स्वरूपाची आणि तितकीच राक्षसी होती. त्यांनीही लाखो हिंदूंना बेयोनेटांनी बाटवून त्यांच्यावर ख्रिश्चन धर्म बळाने लादण्याचा कसा प्रयत्न मांडला होता ते वृत्त यथास्थल पुढे उल्लेखिले जाईलच.

येथे प्रथम हिंदू-मुस्लिम संघर्षाचाच ऊहापोह केला जाईल

३१७. मुसलमानी आक्रमणाच्या ह्या दोन्ही आघाड्या जरी एकाच महायुद्धाची उपांगे होत्या तरी त्यांची मूळचीच राजकीय नि धार्मिक अशी रूपे, त्यांच्या लढ्यांची साधने आणि त्यांची अंतिम फलाफले ही पुष्कळ अंशी भिन्न भिन्नच होती. अर्थात् त्यांची चिकित्साही काहीशी स्वतंत्रपणे करणे आवश्यक आहे.

३१८. यास्तव प्रथमतः त्या महायुद्धातील मुस्लिमांच्या आणि तदितर मल्लेच्छांच्या धार्मिक आक्रमणांचे समीक्षण आम्ही करणार आहोत आणि नंतर मुस्लिमांच्या राजकीय आक्रमणाच्या आघाडीचे समीक्षण करू.

प्रकरण २ रे

केवळ हिंदुनिंदक इतिहास

३१९. विदेशी इतिहासकारच काय, किंवा आमच्या प्रत्यक्ष शत्रूंनी लिहिलेले इतिहासच काय, पण आमच्या स्वतःच्या लोकांनी लिहिलेले बहुतेक इतिहासही, हिंदुत्वाच्या निर्भळ नि निर्भय दृष्टिकोनातून ते केव्हाही लिहिले गेले नसल्यामुळे हिंदूंच्या यथार्थ गौरवाच्या गाथा कशा वारंवार गाळतात आणि हिंदूंचा कोसळलेल्या आपत्तींचीच तेवढी टाचणे एकत्र करून आमचा हिंदूंचा इतिहास म्हणून तेवढाच कसा प्रदर्शितात त्याविषयीच्या अनेक उदाहरणांना आम्ही मागेच उल्लेखिले आहे. पुढेही उल्लेखू. ज्या कालखंडाविषयी आम्ही येथे आता लिहित आहोत त्या कालखंडाचे उदाहरण तेच सत्य विषद करणारे असल्यामुळे आम्ही त्याचा खाली विशेष निर्देश करतो.

३२०. सर्वसाधारण इतिहासग्रंथांमध्ये आणि विशेषतः गेल्या दीडशे वर्षांतील शालेय इतिहासांतून हूणांच्या नंतर एक-दोन ओळीही मध्यंतरातील हिंदूंच्या परिस्थितीविषयी न लिहिता एकदम हिंदूंचा मुसलमानांची झालेली जी सिंधवरील पहिली स्वारी तिचाच वृत्तांत दिला जात असे. आणि त्यानंतर एकामागून एक मुसलमान आक्रमकांचे वृत्तांत वर्णिले गेले असत. त्यामुळे सामान्य हिंदू वाचकांवर नि विशेषतः विद्यार्थ्यांवर असाच संस्कार होई की, हिंदूंचा इतिहास म्हणजे परकीयांनी त्यांच्यावर केलेल्या स्वाऱ्यांचा, हिंदूंच्या पराजयाचा आणि त्यांच्या संतत दास्याचाच इतिहास होय. ह्या मिथ्या संस्कारांचा एक प्रस्थापित सत्य म्हणून गेली दोनतीन शतके तरी आपल्या हितशत्रूंनी साऱ्या जगभर मोठा गाजावाजा केला होता. उदाहरणार्थ, हिंदुत्वाच्या द्वेषाने डोके फिरून गेलेले डॉ. आंबेडकरांसारखे गृहस्थ लिहितात :

३२१. “..... The Hindus’ has been a life of a continuous defeat. It is a mode of survival of which every Hindu will feel ashamed.”

हूणांनंतर हिंदूंनी केलेला हिंदुकुशापलीकडील खोतानपर्यंतचा दिग्विजय

३२२. ह्या प्रसंगापुरतेच बोलावयाचे म्हणजे खरा इतिहास असा आहे की, हूणांचा निःपात केल्यानंतर म्हणजे साधारणतः सन पाचशेपन्नासाव्या वर्षानंतर हिंदुराजांनी अनेक मार्गांनी सिंधुनदीस पुन्हा ओलांडून आज ज्यांना सिंध, बलुचिस्थान, अफगाणिस्थान, हिरात, हिंदुकुश, गिलगीत, काश्मीर इत्यादि नावे आहेत, जे प्रदेश अशोकाच्या मृत्यूनंतर वैदिक हिंदूंच्या हातून यवन, शक, हूणादि म्लेंच्छांनी छिनावून घेऊन उणीपुरी पाचशे वर्षे तरी आपापल्या हाती ठेवलेले होते, ते सिंधुपलीकडील भारतीय साम्राज्याचे सारे प्रदेश त्या सर्व म्लेंच्छशत्रूंची राखरांगोळी करून वैदिक हिंदूंनी त्या काळात पुन्हा जिंकून घेतलेले होते. इतकेच नव्हे, तर चंद्रगुप्ताच्या साम्राज्याच्या पलीकडे उत्तर कुरुपर्यंत वैदिक धर्माचा नि राज्याचा ध्वज हिंदूंच्या विजयी सैन्यांनी पुनरपि नेऊन रोवलेला होता! एकदा तर काश्मीरपलीकडे मध्य आशियातील खोतानमध्ये हिंदुराजे राज्य करीत असत. आणखी एक त्या काळाची चटकदार आठवण दिली म्हणजे पुरे की, कित्येक इतिहासकारांच्या मते प्रत्यक्ष गझनीला राजा शिलादित्य राज्य करीत असे.

हिंदुराष्ट्राची पुनरुत्थानक्षमता

३२३. हिंदूंच्या राष्ट्रीय पुनरुत्थानक्षमतेची ही आश्चर्यकारक चिकाटी पाहून स्मिथसारखे परकीय इतिहासकारही क्षणभर तरी आश्चर्याने तोंडात बोट घालतात. सोनेरी पान चौथे याविषयीची माहिती आणि स्मिथचे हिंदूंच्या त्या काळच्या विजयशाली स्वातंत्र्याची वाखाणणी करणारे मूळ उद्गारही दिले आहेत, ते जिज्ञासूंनी पाहावेत. या स्थळी लागू तेवढे वाक्य उतरून खाली देत आहे : 'After the defeat of Mihirgul by the Hindoos and the extinction of the Hunpower, India enjoyed immunity from foreign attack for nearly five centuries.'

३२४. डॉ. आंबेडकरांच्या पूर्वी दिलेल्या हिंदू इतिहासावरील पिसाट नि भरमसाट आक्षेपांचे परस्पर स्मिथनेच असे सणसणीत खंडण केलेले आहे.

मुसलमानांचा हिंदुस्थानशी झालेल्या प्रचंड संघर्षाचा प्रारंभ

३२५. साधारण समजूत अशी आहे की, सिंधवर महंमद कासीमने जी स्वारी केली तीच हिंदुस्थानावरील अरबी किंवा कोणत्याही मुसलमानाची पहिली स्वारी होय. परंतु वस्तुतः तसे नाही. त्या स्वारीच्या आधीपासून ते पन्नास वर्षे तरी अरबी मुसलमान, सिंधमध्ये राज्य करीत असलेल्या ब्राह्मण वंशीय राजांशी अधूनमधून तंटे करीत होते. सैनिक चढाईचाही प्रयत्न करीत. तथापि, मुसलमानांच्या परकीय तुकड्यांपासून तो सैन्यापर्यंत हिंदुस्थानात चंचुप्रवेश नाना दिशांनी करीत चाललेल्या या सर्व मुसलमानी आक्रमणांचा क्रमवार उल्लेख करण्याचा काही येथे संकल्प नाही. एकंदरीत या सर्व प्रयत्नांची हिंदूंनी डाळ शिजू दिली नाही. शेवटी अरबांच्या मुख्य खलिफाचा ओमान येथील गव्हर्नर जो उस्मान त्याने सिंधच्या हिंदुराज्यावर उघड उघड स्वारी केली. परंतु सिंधचा त्या वेळचा ब्राह्मण राजा चाचा ह्याने त्या अरब सैन्याचा पराभव करून त्याचा प्रत्यक्ष सेनापती जो अब्दुल अजिज त्यालाच ठार मारले. साधारणतः ६४० पर्यंतच्या या उलाढालीनंतर अरबांनी कोणतीही महत्त्वाची उचापत केली नाही. केवळ एकाकी पडलेला दूरचा मरकाणी नावाचा लहानसा प्रदेश तेवढा जिंकून घेऊन तेथील हिंदूंना त्यांनी बळाने मुसलमान करून टाकले. तेच हे पुढे कट्टर मुसलमान झालेले त्या काळचे रानवट बलुची लोक होत.

मुसलमानाची सिंधवर पहिली मोठी स्वारी

३२६. त्यानंतर इसवी सन ७११ मध्ये महंमद कासीम नावाच्या अरबी मुसलमान सेनापतीने पन्नास सहस्र सैन्यासह हिंदुस्थानच्या सिंध प्रांतावर पहिले मोठ्या प्रमाणावरचे असे आक्रमण केले. त्या काळी सिंधवर दाहीर नावाचा वैदिक धर्माभिमानी ब्राह्मण राजकुळातील राजा राज्य करीत होता. अर्थात सिंधमध्ये बहुसंख्य जनता वैदिक धर्माभिमानी हिंदूंचीच होती. उरलेली अल्पसंख्य जनता बुध्दधर्मीय होती. पूर्वी जेव्हा सिंधप्रांत हूणांचा शेवटचा उग्र राजा जो मिहिरगुल याचे सत्तेखाली होता तेव्हा त्याने बुध्दांचा पुष्कळ छळ केलेला होता. त्याचा उल्लेख सोनेरी पान चौथे यात केलेला आहे (परिच्छेद २९० ते २९३). कारण, उग्र स्वभावी मिहिरगुल जरी वंशाने हूण आणि म्लेंच्छ होता तरी धर्माने तो वैदिकांच्या रुद्र देवतेचा एकनिष्ठ उपासक असल्यामुळे वैदिक धर्माभिमानी होता आणि तो बुध्दधर्माचा त्याच्या

‘बुळगेपणासाठी’ अत्यंत तिटकारा करी. परंतु मिहिरगुलाच्या मृत्यूनंतर सिंधप्रांत वैदिक हिंदुराजांच्या राजसत्तेखाली जेव्हा आला तेव्हापासून त्या वैदिक हिंदुराज्यात बुध्दांना तसा कोणताही त्रास होत नव्हता. त्यांना त्यांचा धर्म त्यांच्यापुरता निर्वेधपणे पाळता येत होता.

बौध्दांचा राष्ट्रद्रोह

३२७. तथापि, वैदिक हिंदूंच्या राज्यावर कोणीतरी मुसलमान नावाचे परधर्मीय नि परकीय लोक चालून येत आहेत हे पाहताच ह्या भारतीय बौध्दांना आनंद वाटू लागला! त्या मूळच्या हिंदूंद्वेषी लोकांना क्वचित असे वाटले असेल की, पूर्वी यवनांच्या (ग्रीकांच्या) मिन्यांडर प्रभृति परकीय राजांनी किंवा परकीय कुशाणांच्या कनिष्काने जसा बौद्धधर्म स्वीकारून भारतात बौद्धराज्य स्थापन केले होते तसेच हे नवे परधर्मीय मुसलमान लोकही करतील. अरब मुसलमानांच्या त्या सेनापतीने पहिल्या तडाख्यासरशी सिंधचे देवल हे महत्वाचे सिंधुद्वार (बंदर) दाहीर राजाच्या हातून जिंकून घेताच तेथील बौध्दांच्या पुढाऱ्यांनी त्या परकीय सेनापतीचे पुढे जाऊन स्वागत केले. ‘दाहिराच्या वैदिकधर्मीय राज्याशी नि लोकांशी आमचा संबंध नाही. आमचा धर्म निराळा, त्यांचा निराळा. आमच्या गुरूने (बुद्धाने) आम्हांस अहिंसा व्रताची कडक दीक्षा दिलेली आहे. आम्ही शस्त्र धारण करून राज्यांच्या उलाढालीत भाग घेत नसतो. ज्याचा विजय होऊन राज्य होईल त्या राजाची - मग तो कोणीही असो - त्याची आज्ञा आम्ही ऐहिक व्यवहारात मानतो. आता आपण विजय मिळविलात, आता आमचे राजे तुम्ही! तेव्हा आम्ही बौद्ध लोक दाहिराच्या सशस्त्र सैन्यात शिरू किंवा त्यास मिळू अशी शंका सुध्दा मनात आणू नये आणि आपणांपासून आम्हा बौध्दांना कोणताही उपद्रव होवू नये.’ अशा आशयाची त्या बौध्दांची शरणागतीची विनंती. त्यांना राजकारणपटू महंमद कासीमने त्या वेळेपुरते अभय दिले.

३२८. तिकडे देवल सिंधुद्वार मुसलमानांच्या हाती पडले आहे हे कळताच राजा दाहीर आपले सारे सैन्य सज्ज करून मुसलमानांशी लढाई देण्यास स्वतः रणांगणात उतरला. महंमद कासीमही देवलच्या आजूबाजूचा सिंधचा प्रदेश जिंकित पुढे घुसला. ज्या मुसलमान तवारिखकारांनी (वृत्तांत लेखकांनी) ह्या अरबांच्या स्वारीचे वृत्त लिहिले आहे तेच लिहितात की, सिंध प्रांत जिंकित जाताना त्यातील दुर्गम वाटा दाखविण्यात, अरब सैन्यास ठिकठिकाणी दाणागोटा पुरविण्यात, दाहीरराजाची बित्तबातमी देण्यात, सिंधमधील बौद्ध लोकांनी आणि त्यांच्या भिक्षूंनी मुसलमानांना शक्य ते साहाय्य दिले! काही वैदिकांनीही देशद्रोह केला, पण तो वैयक्तिक, अपवादात्मक.

राजा दाहीर रणात झुंजत असता ठार होतो

३२९. शेवटी मुसलमानांच्या नि हिंदूंच्या मुख्य सैन्याची गाठ ब्राह्मणाबाद येथे पडली. हिंदूंनी हटतटाने लढाई दिली. मुसलमानांपाशी त्या वेळी तोफा नव्हत्या तरी, एका नवीन प्रकारची दुरून मारा करणारी भडिमार-यंत्रे होती, ती हिंदूंकडे नव्हती. त्यामुळे त्यांचे बळ तोकडे पडू लागले. दाहीरच्या सैन्यात अरब मुसलमानांची काही सैनिक पथके पगारावर लढाऊ चाकरित असत. कासीमशी दाहीरच्या सैन्याचे तोंड लागताच ह्या भाडोत्री मुस्लिम सैन्याने अकस्मात बंड करून दाहीरला कळविले की, ‘सेनापती कासीम अरब मुस्लिम! हे धर्मयुध्द आहे. आम्ही मुस्लिम यास्तव तुम्हा हिंदू काफरांचे पक्षाने महंमद कासीमशी आम्ही लढणार

नाही.' असे म्हणून त्यांनी हिंदू सैन्यावरच चाल केली! हिंदूंच्या शत्रूवरही विश्वासणाऱ्या भोंगळसुत्रीपणाचे प्रायश्चित्त यापुढेही ज्या ज्या हिंदुराजाने मुस्लिम सैन्य पदरी ठेवले त्याला त्याला असेच भोगावे लागले. भर रणात हिंदू सैन्याचा व्यूहच ढासळे!

३३०. तरीही झुंज न बिघडविता हत्तीवर चढून स्वतः दाहीर राजा शौर्याची पराकाष्ठा करीत भर रणधुमाळीत लढत होता. पण, तोच जेव्हा रणात ठार झाला, तेव्हा, हिंदूसैन्याची दाणादाण उडाली. मुसलमानांच्या सेना लगोलग पाठलाग करीत नगरात घुसल्या.

३३१. पण, दाहीर राजा रणात ठार झाल्याची बातमी कळताच त्याच्या तेजस्वी राणीने आणि तिच्यासह शतावधी हिंदू वीरांगनांनी एका भडकलेल्या प्रचंड चितेत उड्या घेऊन जोहार केला! क्षात्रधर्माची सीमा झाली! त्या राणीला नि श्रेष्ठ वर्गातील कुलीन स्त्रियांना पकडून दासी करण्याचे शत्रूचे मनोरथ बव्हंशी धुळीस मिळाले.

३३२. तथापि, त्या कोलाहलात दाहीर राजाच्या सूर्यादेवी आणि परिमलादेवी ह्या नावाच्या दोन राजकन्या मात्र, नगरात घुसलेल्या मुसलमानांच्या हाती लागल्या. महंमद कासीमने पाडाव केलेल्या सर्व सैनिकांना आणि नागरिकांनाही सरसकट कापून काढले. परंतु दाहीरच्या त्या दोन राजकन्या आणि इतर ज्या शतावधी हिंदू स्त्रिया त्याच्या हातात पडल्या त्यांना त्याने दासी बनवून नेले. हिंदूंची लूटमार, जाळपोळ नि कापाकापी तर बेखटक चाललीच होती. ही दुर्दशा त्या एका नगराचीच उडाली नाही, तर मुसलमान सिंधमध्ये पुढे घुसत असता वाटेत आलेल्या नगर-ग्रामाचीही तशीच दुर्दशा उडत चालली.

पण ह्या भयंकर राष्ट्रीय संकटात बौद्ध काय करीत होते?

३३३. राजा दाहीर रणांगणात ठार होऊन मुसलमानांचा विजय झाला आहे असे कळताच नगरानगरांत असलेल्या विहारांतून हे बौद्ध लोक मुसलमानांच्या स्वागतार्थ मोठमोठ्या घंटा बडवित होते आणि मुसलमानी राजाचा उत्कर्ष व्हावा म्हणून सामुदायिक प्रार्थना करीत होते!

बौद्धांच्या पापाचे हातोहात प्रायश्चित्त!

३३४. पण जे त्यांनी अशा नवसाने मागितले तेच त्यांच्या मुळावर आले! शेवटची लढाई जिंकताच जेव्हा मुसलमान सिंधमध्ये वादळासारखे घुसले तेव्हा हिंदूंचे जसे शिरकाण होत चालले त्याहूनही निष्ठुरपणे मुसलमानांनी बौद्धांचे शिरकाण केले! कारण, वैदिक हिंदू गटागटाने नि व्यक्तिशःही इथे तिथे लढत तरी होते. त्यामुळे त्यांचा काहीतरी वचक मुसलमानांस बसे, परंतु बौद्ध विहारांतून नि बौद्ध वस्तीतून तर तसा सशस्त्र प्रतिकार करणारा कोणीही भेटण्याची चिंताच नसल्यामुळे भाजी कापावी तशी बौद्धांची मुसलमानांनी कापाकापी केली. जे बौद्ध मुसलमान झाले, तेच काय ते वाचले. सान्या सिंधमध्ये पसरलेले त्यांचे विहार नि त्यातील भाराभर मूर्ति 'बुध्दपरस्तीचा' म्हणजे मूर्तिपूजेचा भयंकर तिटकारा असलेल्या मुसलमानांनी तोडून फोडून टाकल्या.

३३५. 'बुध्दपरस्त' हा मुसलमानांत शिरलेला शब्दच मुळी 'बुध्दप्रस्थ' या बौद्धांच्या संस्कृत शब्दाचा अपभ्रंश आहे. मुसलमानांना हिंदुस्थानात घुसताना प्रथम प्रथम बॅक्टिरिया, पार्थिया इत्यादी प्रांतात मूर्ती अशा बुद्धांच्या विहाराच्या 'प्रस्था'तूनच बहुसंख्येने आढळल्या. त्यामुळे मूर्तिपूजकांना ते 'बुध्दपरस्त' म्हणजे 'बुध्दप्रस्थी' असे म्हणू लागले. अशा

बुध्दप्रस्थांचा म्हणजे मूर्तिपूजकांचा विध्वंस करणे ही मुस्लिमांची धर्माज्ञाच होती.

मुसलमानांच्या आततायी हिंसेने बौध्दांच्या आततायी अहिंसेचा केलेला शिरच्छेद

३३६. परिच्छेद १५८ ते १६० मध्ये बौध्दधर्म हिंदुस्थानातून नामशेष का झाला? ह्या प्रश्नाचा जो ऊह केला आहे त्याचा या पुस्तकातील विषयास अवश्य तितका समारोप करण्याचे कालप्राप्त स्थान हेच आहे. ज्या इसवी सन ७०० च्या कालाविषयी आता आम्ही इथे लिहित आहोत, त्या काळी म्हणजे मुसलमान भारताच्या सीमेत सिंधकडे पाऊल टाकण्याच्या आधीच, भारतामध्ये चहुंकडे बौध्दांची संख्या सारखी घटत जाऊन तो पंथ क्षयाच्या मार्गास लागलेला होता. मागील प्रकरणातून हे दाखविलेच आहे की, बुध्दतत्त्वज्ञानाचे नि धर्ममताचे वैदिक धर्मधुरंधरांनी जे वैचारिक खंडन यशस्वीपणे केले ते काही भारतातून बौध्दांच्या झालेल्या समूळ उच्छेदाचे एकमेव कारण नाही. त्या उच्छेदास अनेक राजकीय नि सामाजिक घटनाही कारणीभूत झालेल्या होत्या. त्यापैकी ज्या घटनांकडे यापूर्वीच्या बहुतेक इतिहासकारांचे लक्ष गेलेले नाही किंवा ज्यांना त्यांनी द्यावे इतके प्रामुख्य दिलेले नाही, अशा काही इथे अवश्य त्या त्या घटनांचा नि कारणांचा उल्लेख ठसठशीतपणे ह्या संक्षिप्त समारोपात करित आहोत.

पहिले कारण म्हणजे बौध्दांचा राष्ट्रद्रोह

३३७. बौध्दसंघाने परचक्रांच्या राष्ट्रीय संकटात सांघिकरीत्या वारंवार केलेल्या भारताच्या ह्या राष्ट्रद्रोहाविषयी ह्या पुस्तकाच्या परिच्छेद १५८ ते १६०, १८० ते १८८, २११, २५२, २५३, २९२ व २९३ ह्यांमध्ये खल केलेलाच आहे. बौध्दांच्या ह्या राष्ट्रद्रोही प्रवृत्तीमुळे सारी राष्ट्राभिमानी नि राज्यधुरंधर जनता त्यांचे उच्चाटन करण्यास प्रवृत्त झाली. बौध्दसंघ म्हणजे उपजत राष्ट्रद्रोहांचा संघ होय, अशी अनुभवांती राष्ट्रभक्त नि राज्यधुरंधर भारतीय जनतेची निश्चिती होऊन चुकल्यामुळे त्या बौध्दसंघाला राज्यसत्तेचा असा लवलेश पाठिंबा उभ्या भारतवर्षात कोठे सहसा मिळेनासा झाला. त्यातही ह्या इसवी सन ७०० च्या काळात उत्तर भारतामध्ये तरी जी वैदिकधर्माची अत्यंत कट्टर पुरस्कर्ती नि अभिमानी असत अशी नवोदित रजपुतराज्ये जिकडे तिकडे भरभराटत असल्यामुळे तो बौध्दसंघ, तो बौध्दसंप्रदाय भारतभर अनाथासारखा, बहिष्कृतासारखा, दुर्बल नि पंगू होऊन पडला होता.

दुसरे कारण म्हणजे बौध्दांची आततायी अहिंसा

३३८. त्यांच्या राष्ट्रद्रोहाने ज्याप्रमाणे राष्ट्राभिमानी नि राज्यधुरंधर भारतीय वर्ग ह्या बुध्दधर्मास विद्वान गेला, त्याचप्रमाणे राष्ट्रातील सर्वसामान्य जनता जी पूर्वी एकदा त्या बौध्दसंप्रदायाच्या भजनी लागली होती, तीही त्यांच्या आततायी अहिंसेच्या उपद्रवाने त्रस्त होऊन त्या बौध्दधर्मास विद्वान गेली. अशोकाच्या किंवा श्रीहर्षाच्या राजवटीप्रमाणे ज्या इनमिन साडेतीन प्रसंगी बौध्दांचे हाती अफाट राजसत्ता आली त्यावेळी राजदंडाच्या बळाने त्यांनी आपली बौध्दमते वैदिक जनतेवर लादली होती. बौध्दांनी केलेल्या त्या वेळच्या धार्मिक अत्याचाराचे अनेक उल्लेख नि उदाहरणे त्या वेळच्या ग्रंथातून आढळतात. तथापि, त्यापैकी वैदिक ग्रंथातील उतारे दिले असता ते परपक्षीय म्हणून कोणा शंकेखोरालासुध्दा संदेहास्पद

वाटण्याचा संभव उरू नये, ह्यास्तव परदेशीय नि अवैदिक अशा अनेक इतिहासकारांनीही त्याविषयी किती कडकपणे लिहिले आहे त्याची एक वानगी म्हणून व्हिन्सेंट स्मिथ यांच्या The Early History of India ह्या ग्रंथातील एक उतारा तेवढा खाली देत आहे.

३३९. It is recorded by contemporary testimony that in the seventh century, king Harsh, who obviously aimed at copying closely the institutions of Ashok did not shrink from inflicting capital punishment without hope of person on any parson who dared to infringe his commands by saying anything or using flesh as food in any part of his commune, Kumar Pal, a jain king of Gujarath imposed savage penalties upon violators of his (similar) rules. An unlucky merchant who had committed the atrocious crime of cracking a louse was brought before a special court at Anahilwada and punished by the confiscation of his whole property. An other wretch who had outraged the sanctity of the capital by bringing in a dish of raw meat was put to death. The special court constituted by Kumar Pal, (for this purpose) had functions similar to those of Ashoka's censors. And the working of the later institutions sheds much light on the unrecorded proceedings of the earlier ones.

३४०. याचा भावार्थ असा : तत्कालीन पुराव्यावरून हे सिध्द होते की, अशोकाप्रमाणेच श्रीहर्षानेही राजाज्ञा सोडली की, जो कोणी कोणत्याही प्राण्याची हिंसा करील किंवा मांसाशन करील, त्याला वधदंड देण्यात येईल. त्याला राजदयेचासुध्दा आधार मिळावयाचा नाही. आणि त्याप्रमाणे त्याच्या साम्राज्यात (मासे, पशु, पक्षी, हिंस्र श्वापदांसुध्दा) कोणताही प्राणी असा मारणाऱ्यांना किंवा मांसाशन करणाऱ्यांना वधदंडाची शिक्षा देण्यात येत असे. कुमारपाल हा गुजराथेतील राजा जरी जैनमताचा होता, तथापि प्राणिहिंसेच्या प्रकरणी त्याने बौध्द अशोकाचाच किता पुढे ठेवून त्याच्या राज्यात अशा प्राणिहिंसक किंवा मांसाशनी अपराध्यांना हुडकून काढण्यासाठी गुप्तहेरांचे जाळेच जाळे पसरलेले होते. अशा निष्ठूर राजाज्ञांपायी अशा 'अपराधी' लोकांना किती रानटी शिक्षा होत, ह्याची केवळ वानगीसाठी एक दोन प्रमाणित उदाहरणे दिली म्हणजे पुरे. एका अभागी व्यापाऱ्याने एक ऊ, अंगावरची ऊ, टिचून मारली. ह्या घोर अपराधासाठी त्याला पकडून अनहिलवाडा येथील विशेष न्यायालयापुढे खेचून त्याची मत्ता, शेतीवाडीसुध्दा राजहूत (जप्त) करण्याची शिक्षा देण्यात आली. एक माणूस कच्च्या मांसाचा एक खाद्यपदार्थ राजधानीत आणताना पकडला गेला. ह्या घोर अपराधासाठी त्याला मृत्युदंडाची शिक्षा ठोठावली जाऊन ठार करण्यात आले.

पण त्या हुतात्मा (Martyred) 'ऊ' चे काय झाले ?

३४१. ज्या मनुष्याने आपल्या डोक्यातील ती ऊ टिचून मारली त्याच्या राजहूत मत्तेच्या विक्रीतून आलेल्या सहस्रावधी रुपयांच्या व्ययाने त्या 'ऊ' चे स्मारक करण्यासाठी एक मोठे स्मृतिभवन जैन आचार्यांच्या सांगण्यावरून त्या जैनराजाने बांधले आणि त्याचे नाव ठेवले 'यूकविहार' (ऊचे मंदिर)!

३४२. ही कथाही इतर कोणी लिहिलेली असती तर जैनमताचे विडंबन वाटले असते. परंतु स्वतः जैन ग्रंथकारच ती कथा गौरवाने सांगतात आणि अशा इतरही अनेक घटना त्या

ग्रंथकारांनी दिलेल्या आढळतात. यास्तव वरील घटना विश्वसनीय म्हणून दिली आहे.

३४३. डोक्यातील उवा वाचाव्यात म्हणून डोकेच उडवावयाचे! माशाचा जीव वाचावा म्हणून माणसांचा जीव घ्यायचा - ही म्हणे अहिंसा! जणू काय माणसाला मारणे म्हणजे हिंसा नव्हे, मनुष्याला काही प्राण नव्हता! हिंसेहून आततायी झालेल्या ह्या अहिंसेच्या राक्षसी छळाने भारतातील व्याध, मच्छीमार, कोळी, खारवी, पारधी इत्यादी हिंसात्मक व्यवसाय करणाऱ्या लक्षावधी लोकांच्या उपजीविकेचे साधनच नष्ट झाले.

३४४. त्या त्या जातींच्या लक्षावधी लोकांना या राजाच्या ह्या अहिंसात्मक आज्ञेमुळे त्यांची नि त्यांच्या मुलाबाळांची मात्र उपासमारीने कशी हिंसा होणारी आहे, त्याविषयी बरीच चळवळ केल्यानंतर त्या गुजराथेतील धर्मपाळ राजाने कृपाळू होऊन अशी दुसरी आज्ञा सोडली की ह्या हिंसात्मक धंदे करणाऱ्या लक्षावधी लोकांनी ते धंदे सोडलेच पाहिजे, तथापि, त्यांच्या मागणीप्रमाणेच त्यांच्या पोटगीसाठी तीन वर्षेपर्यंत शासनसंस्थेकडून त्यांना पैसे देण्यात येतील.

३४५. अर्थात तीन वर्षांनंतर पुन्हा उपासमारीने त्या लक्षावधी लोकांचे हाल काही बंद होणारे नव्हते. कारण मांसान्न हेच त्यांचे मुख्य अन्न होते आणि त्यांना ते बहुधा फुकट मिळू शके. पण ह्या आततायी अहिंसेच्या छळापायी तेच मृत्युदंडाई ठरल्यामुळे त्या सर्वसामान्य जनतेतही बौद्धधर्माविषयी नि बौद्धराजवटीविषयी अत्यंत चीड उत्पन्न होऊन त्या त्या जातीतील लक्षावधी जनतेनेही बुद्धधर्माचे जू झुगारून दिले! आणि देशकालपात्रानुसारी नि मानवी हितकारी अशा सापेक्ष अहिंसेचाच काय तो पुरस्कार करणाऱ्या वैदिक, म्हणजेच त्या काली अधिक समावेशक स्वरूप असलेल्या 'सनातनधर्मास' लक्षानुलक्ष लोक पुन्हा शरण रिघाले

अस्पृश्यतेची रूढी बुद्धधर्मांमुळे बळावली, उणावली नाही

३४६. आजही पुष्कळ लोकांची, प्रचारकांची नि कित्येक इतिहास -लेखकंचीही अशी एक समजूत झालेली दिसते की, भारतीय बौद्ध अस्पृश्यता पाळीत नव्हते आणि बुद्धधर्मांमध्ये बुद्धांच्या राजवटीत कोणीही अस्पृश्य समजले जात नसत. परंतु, हा समज भ्रामक आहे. इथे कोणच्या पोथीत काय सांगितले आहे हा प्रश्न दुय्यम आहे. प्रत्यक्ष व्यवहारात काय घडत होते हा प्रश्न खरा महत्वाचा आहे. बौद्धांनी अहिंसा तत्त्वाचा वापर करताना जो वर वर्णिल्याप्रमाणे आततायीपणा केला आणि विशेषतः बौद्धराजवटीत प्राणिहिंसा नि मांसाशनही वधाई ठरवून तशा अपराध्यास जेथे तेथे हुडकून काढून प्राणदंडाच्या शिक्षा देण्याचा प्रत्यक्ष सपाटा चालविला, त्या त्यांच्या आततायीपणाचा हा परिणाम अपरिहार्यच होता की, अस्पृश्यतेची रूढी व्यवहारात नाहीशी होण्याचे ठायी बौद्धकालात ती अधिकच तापदायक, विस्तृत नि दृढमूल झाली. स्थलाभावामुळे इथे ह्याविषयी अधिक खल करणे शक्य नाही आणि त्याचे कारणही नाही. निःसंदिग्धा पुरावा म्हणून भारतीय वैदिक किंवा भारतीय बौद्ध ह्यांतील कोणाचेही तत्कालीन मत न देता त्या त्या वेळेस बौद्धधर्माचे अभिमानी असलेले जे त्रयस्थ चिनी प्रवासी भारतात येऊन जात त्यांचेच मत इथे दिले की पुरे आहे. ते लिहितात : 'ज्या ज्या जातींनी काही केल्या त्यांचे हिंसात्मक धंदे काही सोडले नाहीत आणि बौद्धधर्माप्रमाणे अहिंसापालन केले नाही, अशा चांडाल प्रभृति जातींना त्या अपराधासाठी बहिष्कृत समजून गावाबाहेर काढून दिले जाई. महारोग्याप्रमाणे गावापासून दूरच्या ठिकाणी त्यांना वस्ती करावी लागे. जर कधी बाजाराच्या दिवशी किंवा इतर कामासाठी त्यांना गावात प्रवेश देण्यात आला तर इतर

ग्रामस्थांना त्यांचा विटाळ होऊ नये, म्हणून त्या अस्पृश्यांनी हातात एक खुळखुळा बांधलेली काठी किंवा टिमकी घेऊन मार्गाने ती वाजवीत जावे, असा कडक दंडक आहे. म्हणजे तसा आवाज ऐकताच मार्गस्थ लोक सावध होऊन त्यांच्या विटाळापासून दूर राहत.’

३४७. अस्पृश्यांना गावात येताना जी वाईट वागणूक पेशवाईत मिळे, त्यासाठी जे कोणी अज्ञानाने किंवा मत्सराने पेशव्यांच्याच नावाने काय ते खडे फोडतात त्यांनी प्राचीन कालाचा हा प्रत्यक्ष पुरावा पाहून ह्या अपराधासाठी अशोक, श्रीहर्ष प्रभृति बौध्दराजांच्या नि विक्रमादित्यापासून राजपुतांपर्यंतच्या क्षत्रिय राजांच्या नावानेही खडे फोडले पाहिजेत. कारण अस्पृश्यतेची ही अपराधी रूढी पेशव्यांनीच काय ती प्रथम चालू केलेली नसून ती फार प्राचीन काळापासून भारतामध्ये वैदिक काय किंवा जैन काय सर्वांच्याच राजवटीमध्ये चालू होती. आणि त्यातही बौध्दकालात ती नष्ट केली जाण्याचे ठायी अधिकच निष्ठुरपणे नि कटाक्षाने पाळली जाई. इतकेच काय, पण अस्पृश्यही त्यांच्या खालच्या जातींना असेच अस्पृश्य मानीत आले आहेत. जी काही अस्पृश्य मंडळी बौध्दांत अस्पृश्यतेला थारा नाही असे चुकीने समजून त्या बौध्दसंप्रदायाचे अवास्तव स्तोम माजवू पाहत आहेत त्यांनी हे ध्यानात ठेवावे की, वैदिक धर्मीयांच्या सापेक्ष अहिंसेपेक्षा बौध्दांच्या या आततायी अहिंसेपायीच चांडालादि अस्पृश्यांची अधिक दुर्दशा होत गेली. बौध्द संप्रदायाने अस्पृश्यता वाढविली, उणावली नाही. वरील इतिहासाच्या रोखठोक पुराव्याने हे पडताळून घेऊन मग त्यांना काय परवडेल ते त्यांनी करावे.

३४८. त्यांनी हे ध्यानात ठेवावे की वर वर्णिलेल्या कारणासाठीच बौध्दकाळी मासेसुध्दा मारण्यास नि कोणतेही मांस खाण्यास वधदंड देणाऱ्या ह्या आततायी बौध्दराजवटीपेक्षा त्या व्याध, चांडालादि अस्पृश्य लोकांनाही, लक्षावधी मनुष्यांच्या चरितार्थाला नि सापेक्ष प्राणी हिंसेला दंडाई न समजणाऱ्या वैदिक राजवटीच तुलनेने अधिक सुखावह वाटू लागल्या. आणि त्यांच्यातील ज्यांनी पूर्वी स्वेच्छेने वा निरूपायाने बौध्दधर्म अंगीकारलेला होता ते सहस्रवधी अस्पृश्यही बौध्दधर्माचा त्याग करून पुन्हा वैदिक धर्माचेच अनुयायी झाले. अशा प्रकारे मुसलमानांचा सिंध प्रांतात पाय पडण्यापूर्वीच सान्या हिंदुस्थानात उच्च वर्णापासून तो सामान्य जनतेपर्यंत बौध्दधर्माच्या लक्षानुलक्ष अनुयायांची संख्या सारखी घटत गेल्यामुळे तो संप्रदाय त्याच्या अंगभूत असलेल्या रक्तक्षयानेच ज्हास पावत आलेला होता. इतका की, त्या काळी ती दुर्दशा प्रत्यक्ष पाहिलेल्या बौध्दधर्मीय चिनी प्रवाशांनीसुध्दा हळहळून लिहिले आहे की, “बुध्दाच्या प्रत्यक्ष निवासाने पवित्र समजली गेलेली आणि एका काळी भरभराटीत असलेली बुध्दगया, मृगदाव, श्रावस्तीनगर, कुशीनगर, बुध्दाचे जन्मस्थान असलेले कपिलवस्तु इत्यादी बौध्दांची जागतिक तीर्थक्षेत्रेही त्या काळी उजाड झालेली होती. आणि तेथे जिकडे तिकडे रान माजलेले होते.”

३४९. तथापि ज्हास पावत असला तरी बौध्दसंप्रदाय मुसलमान येण्याच्या आधी हिंदुस्थानातून अगदी नामशेष झालेला नव्हता. सिंध, कांबोजकडे त्यांच्या अनुयायांची बरीच संख्या होती. पूर्वबंगालमध्येही तो टिकून होता. हिंदुस्थानातील इतर सर्व प्रांतात अत्यल्प प्रमाणात का होईना, पण बौध्द लोक निवसत होते. अशी एक आख्यायिका आहे की, बौध्दांच्या विहारांची नि अर्थात भिक्षूंची इतकी मोठी संख्या आजच्या बिहार प्रांतात फार पूर्वी होती की त्या प्रांतासच ‘बिहार’ हे नाव पडले. परंतु मुसलमान येण्याचे आधी तशी स्थिती जरी तेथे नसली तरी स्तूपादि काही बुध्दप्रस्थे आणि बौध्द लोक त्या काळी निवसत होते. त्या

काळी जिकडे तिकडे वैदिक राजवटच भरभराटीत असल्यामुळे राष्ट्रद्रोही उपद्रव्याप करण्याची किंवा आपले धर्माचार दुसऱ्यावर बळाने लादण्याची, इच्छा असो वा नसो, पण शक्ती तरी हिंदुस्थानातील त्या बौद्धसंप्रदायात उरलेली नव्हती. आणि ते जोवर आपापल्या परी आपला धर्माचार पाळून असत, तोवर त्यांच्या विहारांना, भिक्षूसंघांना किंवा इतर अनुयायांना वैदिक राजवटीत कोणत्याही प्रकारचा अडथळा करीत नसत. त्यांचे धर्मस्वातंत्र्य अबाधित होते, हे चिनी प्रवासी मनमोकळेपणाने मान्य करतात.

३५०. मग मुसलमान येण्याच्या आधी प्रांता-प्रांतांतून बौद्धांची वसत असलेली ही लक्षावधी लोकांची संख्या आणि ती बुद्धप्रस्थे हीही हिंदुस्थानातून अगदीच नामशेष कशी झाली?

३५१. अगदी पूर्वी विशेषतः पाश्चात्य इतिहासकारांचा असा एक ठाम पूर्वग्रह झालेला असे की, केव्हातरी किंवा अधूनमधून वैदिकधर्मीय राजसत्तांनी खड्गाच्या बळावर बौद्धांचे शिरकाण करून त्यांना निर्मूल केलेले असावे, किंवा त्यांच्यावर बळाने वैदिकधर्म लादला असावा. या पूर्वग्रहास ऐतिहासिक आधार मिळावा म्हणून त्यांनी त्या त्या काळाचा भारतीय इतिहास चाळणीतून पीठ गाळावे तसा अगदी चाळून चाळून पाहिला परंतु किरकोळ अपवाद जमेस धरूनही हिंदुस्थानातील बौद्धांचे असे बलपूर्वक नि योजनाबद्ध निर्मूलन झाल्याचा त्यांना कोणताही पुरावा मिळू शकला नाही. शेवटी त्यांच्यापैकी कित्येक इतिहासकारांनी आपला पूर्वग्रह चुकीचा असल्याचे आणि असे बलपूर्वक निर्दालन झाल्याची कल्पना मूलतःच मिथ्या असल्याचे मनमोकळेपणे मान्य केलेले आहे.

३५२. तर मग हिंदुस्थानातून बौद्धांचे हे आमूलाग्र निर्दालन शेवटी कोणी केले? ह्या प्रश्नाचे उत्तर मात्र परदेशी नि स्वदेशी अशा बहुतेक इतिहासकारांना सापडलेले दिसत नाही, किंवा त्यांनी स्पष्टपणे सांगितलेले नाही. हिंदुस्थानातून बौद्धांचा धर्म जवळ जवळ नामशेष होण्याचे हे तिसरे कारण म्हणजे बौद्धांची मुसलमानांशी पडलेली गाठ!

३५३. बौद्धांनी सिंधप्रांतात मुसलमानांची स्वारी होताच कसा स्वराष्ट्रद्रोह केला, कशी मुसलमानांची मनधरणी केली आणि तरीही 'बुद्धप्रस्थी' म्हणजेच मूर्तिपूजक असणाऱ्या आणि आत्यंतिक अहिंसेचा उदोउदो करणाऱ्या बुद्धधर्माविषयी मुसलमानी धर्मातच असलेल्या तीव्र द्वेषापायी मुसलमानांनी सिंधमध्ये बौद्धांचा कसा निःपात केला ते वर संक्षेपतः सांगितलेले आहेच. अगदी त्याच कारणासाठी आणि त्याच पध्दतीने मुसलमान जसजसे हिंदुस्थानात प्रांतामागून प्रांत जिंकीत पुढे घुसले तसतसा बुद्धप्रस्थांचा आणि बौद्ध जनतेचा त्यांनी शस्त्रबलाने निःपात केला. एका हातात कृपाण नि दुसऱ्या हातात कुराण अशा आततायी हिंसेलाच स्वधर्म मानणाऱ्या त्या मुसलमानांच्या एकामागून एक सेनापतीने नि सैन्याने साऱ्या हिंदुस्थानातील बौद्धांचे स्तूप, संघाराम, विहार, बुद्धमूर्ती, स्तंभ तोडून मोडून पाडून उध्वस्त केले. बहुतांश बौद्ध मृत्यूच्या भीतीपायी मुसलमान होण्यास सिध्द झाल्याने त्या सर्वांना त्यांनी मुसलमान करून टाकले. गांधार, कांबोज प्रभृति या वायव्येकडील प्रांतात बौद्ध असा उरला नाही. सारे मुसलमान झाले. बिहार प्रांतात बखत्यार खिलजी चालून येतो आहे, असे कळताच कित्येक बौद्ध आपले ग्रंथ नि आपला जीव वाचविण्यासाठी तिबेट, चीनकडे अनेक ग्रंथ घेऊन पळून गेले. उरले ते बाटविले गेले. कोणी कोणी हुतात्मही झाले असतील. पण लढले असे कोणीच नाहीत. संघटीतपणे भारतीय बौद्धांच्या एखाद्या सैन्याने वा समुदायाने

मुसलमानांशी सशस्त्र समरात म्हणण्यासारखी लढाई वा झुंज दिली, असे काही कुठे आढळत नाही!

पूर्वबंगालातच मुसलमान बहुसंख्य कसे ह्या कोड्याचा उलगडा

३५४. तीच स्थिती पूर्वबंगालची! तेथे बौध्दांची बरीच संख्या होती. पण, तुरळक अपवाद सोडता सारेच्या सारे मुसलमान झाले. ज्या दिल्लीत पाचशे वर्षे तरी एकाहून एक कडवे मुसलमानी सुलतान नि बादशहा राज्य करून गेले त्या प्रत्यक्ष दिल्लीत वैदिक हिंदूंची तेव्हाही नि आजही बहुसंख्याच आहे. सारा उत्तर प्रदेश तो थेट पश्चिम बंगाल यातही मुसलमानी राज्यात काय किंवा आज काय, वैदिक हिंदूंचीच बहुसंख्या आहे. कारण मुसलमान प्रथम जिंकीत आले तेव्हाही त्या प्रांतातून बौध्दांची संख्या होती नव्हती अशीच असे. अगदी पूर्व टोकास असलेल्या ह्या एका पूर्वबंगालातच मुसलमानांनी तो प्रांत जिंकल्यानंतर हिंदूंची अल्पसंख्या झाली ती कशी, ह्या कोड्याचा उलगडा ह्या घटनेमुळेच होतो की त्या पूर्वबंगालात बौध्दांची वरील प्रांतापेक्षा पुष्कळ अधिक वस्ती होती. आणि ते अपवाद सोडता सारेच्या सारे मुसलमान झाले. म्हणून, तेव्हापासून त्या प्रांतातच काय ती मुसलमानांची एवढी मोठी संख्या एकत्र सापडते.

३५५. अशा प्रकारे बौध्दांच्या संप्रदायाचे सामाजिक अस्तित्व जे हिंदुस्थानातून अकस्मात् नामशेष झाले ते मुसलमानांच्या आततायी शस्त्रबलाने नि हिंसेनेच होय. त्या एकमेकांची गाठ पडताच मुसलमानांच्या आततायी हिंसेने बौध्दांच्या आततायी अहिंसेचा शिरच्छेद केला.

३५६. पण बुध्दधर्माची नि स्वतः बुध्ददेवाची भारतात अंती काय गत झाली? भागीरथीतून फुटलेला एखादा जलप्रवाह जसा अलगपणे अनेक योजने वाहात वाहात पुढे कुठे तरी भागीरथीसच मिळावा तसा भारतीय बुध्दधर्म हिंदुधर्मात विलीन झाला आणि हिंदूंच्या अवतारमालिकेत बुध्ददेवाची प्रतिष्ठापना होऊन त्यांचेही हिंदूकरण करण्यात आले!

३५७. तीनशे वर्षे, म्हणजेच निदान पाच पिढ्या मुस्लिम राजसत्तेला हिंदूंनी सिंधप्रांताबाहेर पाऊल टाकू दिले नाही. इतकेच नव्हे, तर वरचेवर उलट चढाया करून सिंधप्रांत हिंदूंनी परत दोनशे वर्षे तरी जिंकूनही घेतला होता.

३५८. मागे सांगितलेच आहे की, सिंधप्रांत इ. सन् ७११ मध्ये अरबांनी हिंदूराजाच्या हातून जिंकून घेतला. बहुतेक स्वकीय व परकीय इतिहास-ग्रंथातून मुसलमानांच्या सिंधच्या स्वारीनंतर त्यांच्या हिंदुस्थानवर झालेल्या पुढील स्वाऱ्या इतक्या दाटीवाटीने दिलेल्या असतात नि हिंदूंचे प्रांतामागून प्रांत जिंकीत सारे हिंदुस्थान मुसलमानांनी पादाक्रांत केल्याचे वृत्त इतके एका श्वासासरसे सांगून टाकलेले असते, विशेषतः शालेय इतिहासातील २०-२५ पानांच्या आकुंचित स्थलात तर ते वृत्त इतके त्रोटकपणे लिहिलेले असते की, सामान्य वाचकांवर नि विशेषतः विद्यार्थ्यांवर त्याचा असा एक विपरीत परिणाम होतो की, हिंदूंनी मुसलमानांचा प्रतिकार असा कोठे केलाच नाही. मुस्लिमांना डांबून असे कोठे धरलेच नाही.

३५९. जणू काय सिंधप्रांत जिंकताच मुस्लिम जेते जे कोणा जादूच्या घोड्यावर स्वार झाले ते सारे हिंदुस्थान जिंकीत जिंकीत थेट कन्याकुमारीला पोचले, तेव्हाच काय ते खाली उतरले! पण हा समज अगदी विपरीत आहे!

मध्यंतर कालाची जाणीव

३६०. असा विपरीत समज होऊ नये, म्हणून इतिहासलेखकांनी मुसलमानांच्या स्वाऱ्यास्वाऱ्यातील मध्यंतराचा काल नि त्या त्या काली हिंदूंनी केलेला यशस्वी प्रतिरोध किंवा अयशस्वी असला तथापि, केलेला प्रतिकार यांचा स्पष्ट ठसा वाचकांच्या मनावर बिंबेल, इतक्या प्रमाणबद्ध नि परिणामकारक ठळकपणे त्या त्या घटना वर्णिल्या पाहिजेत. हे सिंधचेच उदाहरण घ्या. अरबी मुसलमानांनी सिंधप्रांत जिंकल्यानंतर साधारणतः ३०० वर्षेपर्यंत हिंदुराजांनी त्याच्या पुढचा हिंदुप्रदेश मुसलमानांना व्यापू दिला नाही. परंतु ह्या महत्त्वाच्या घटनेचा ठसा सर्वसाधारण जनतेच्या मनावर मुळीच उमटलेला नसतो. कारण, बहुतेक इतिहासग्रंथात त्याचा ठसठसीत उल्लेखच केलेला नसतो.

अशा कालखंडाच्या दीर्घत्वाची यथार्थ जाणीव होण्याची सोपी युक्ती

३६१. अशा मध्यंतरातील कालखंडाचा ठसा मनावर न बिंबण्याचे एक कारण असे आहे की '३०० वर्षे' किंवा 'तीन शतके' हे शब्द आपण अवघ्या तीन विपलांत लिहून किंवा वाचून पुढे जातो. त्यामुळे ह्या कालखंडाच्या प्रदीर्घत्वाची यथाप्रमाण कल्पना आपल्या मनावर विशेषत्वाने सांगितल्यावाचून बिंबत नाही. अशा वेळी ते दीर्घत्व मापण्याची सोपी युक्ती म्हणजे त्याची अटकळ त्यातील पिढ्या मोजून करावी. तीनशे वर्षे म्हणजे त्यात न्यूनतः पाच पिढ्या तरी उलटून गेलेल्या असतात! इंग्रजांचे राज्य आपल्या चालू पिढीला कितीतरी दीर्घकाल टिकले आहे असे वाटत होते! पण ते शतकात मोजले तर दीड शतकच काय ते भरले! त्या मापाने मोजले म्हणजे हिंदूंनी मुसलमानांना ३०० वर्षे म्हणजे तीन शतके, म्हणजेच 'न्यूनतः' दहा-पाच पिढ्या उलटून जाईतोपर्यंत सिंधबाहेर जे पाऊल टाकू दिले नाही त्या घटनेचे ऐतिहासिक महत्त्व मनावर यथाप्रमाण ठसते! हीच गोष्ट अशा इतर मध्यंतरांनाही लागू आहे.

३६२. ह्या मध्यंतराच्या काळात मुसलमानी राष्ट्रांचा आवेश किंवा विजिगीषा सुन्न होऊन गेली होती, असे तर मुळीच म्हणता येत नाही. उलट तो काळ मुसलमानांच्या भर आवेशाचा होता. ह्याच तीनशे वर्षांत त्या अरबी मुसलमानांनी बगदादपासून भूमध्यसमुद्रापर्यंत, तेथून उभ्या आफ्रिका खंडाचा सारा उत्तर तट आणि तेथून आज ज्याला जिब्राल्टर म्हणतात ती सामुद्रधुनी उतरून आजचा पोर्तुगाल नि स्पेन जिंकून दक्षिण फ्रान्सपर्यंतचा युरोपचा प्रदेश हस्तगत केलेला होता! आजचे जिब्राल्टर हे नावच मुसलमानांच्या ह्या अमोघ दिग्विजयाची साक्ष देत आहे. 'जेबल इ तारिक' म्हणजे अरबी विजेता तारिक ह्या सेनानीने जिंकलेली सामुद्रधुनी. अरबांनी तिला दिलेल्या अरबी नावाचेच आजचे 'जिब्राल्टर' हे नाव एक अपभ्रष्ट रूप आहे. पण शेवटी फ्रान्सचा शूर राजा 'चार्ल्स मार्टेल' म्हणजे 'घणाधारी' चार्ल्स ह्याने प्रबळ प्रतिकार करून आपल्या 'घणा'च्या घावाखाली इ.स. ७३२ मध्ये मुसलमानांच्या त्या आक्रमणाचे डोकेच ठेचून त्यांना नित्याचे परत फिरविले. त्यामुळेच काय तो पुढचा सारा युरोप वाचला! मुसलमानांनी ह्या दिग्विजयात त्या आशिया-आफ्रिका खंडातील राज्येच काय ती जिंकली नाहीत, तर त्यांतील राष्ट्रांनाच तलवारीचे पाण्याने बाटवून मुसलमान करून टाकले! आजच्या स्पेन-पोर्तुगाललाही त्यांनी बळाने मुसलमान करण्याचा सपाटा चालविला होता. त्यांच्याही स्त्रियांचे अपहरण केले होते. पण ती दोन राष्ट्रे त्यांच्या तडाख्यातून अनेक शतकांनंतर पुढे मुक्त झाली. कशी ते पुढे सांगण्यात येईल. तथापि आफ्रिका खंडातील उत्तर

पट्टीची सारीची सारी त्या वेळची बाटविलेली राष्ट्रे आजही मुस्लिमची मुस्लिमच राहिलेली आहेत!

३६३. बरे; तशाच आवेशाने नि राक्षसी धर्माधतेने हिंदुस्थानचाही नायनाट करण्यासाठी सिंधप्रांतातून बाहेर पडून हिंदूंच्या शेजारच्या प्रांतांवर तुटून पडण्याचा प्रयत्न मुसलमानांनी त्या सन ७०० ते १००० च्या काळात केला नाही, असेही नाही! उलट ते सौराष्ट्राकडून आणि वर गांधार प्रांताकडून अनेक वेळा तसे तुटून पडले होते. पण हिंदूंकडून परत पिटाळले गेले होते.

३६४. त्या काळी सिंधच्या पूर्वसीमेपासून तो उत्तर हिंदुस्थानातील प्रांतांप्रत्यक्ष प्रतापी राजपूत राज्यांची सलग मालिकाच मालिका एखाद्या अनुल्लंघ्य नसली तरी दुर्लभ्य पर्वतासारखी सिंधमधल्या मुस्लिम सत्तेला प्रतिरोधीत पसरलेली होती. त्यामुळे सिंधप्रांतातून पुढे स्वाभ्या करून येणाऱ्या मुसलमानांच्या टोळधाडी वायव्येकडे हिंदूंच्या निकराच्या प्रतिकाराने पुन्हा पुन्हा मागे पिटाळल्या गेल्या नि सिंधमध्ये डांबून टाकल्या गेल्या. चितोडच्या बलशाली बाप्पा रावळने तर एकदा सिंधवरच उलट स्वारी करून मुसलमानांना सिंधमधून हुसकून देऊन तो प्रांत परत जिंकून घेतला होता. पुढे अरबांनी तो पुन्हा जिंकला. पण शेवटी सुमेर रजपुतांनी सिंधवर आपली राजसत्ता स्थापन केली.

३६५. ज्या तीनशे वर्षांत वर सांगितल्याप्रमाणे मुसलमान पश्चिम आशिया, आफ्रिका खंड नि दक्षिण फ्रान्सपर्यंतचा युरोप पादाक्रांत करू शकले त्याच तीनशे वर्षांत ते सिंध प्रांताबाहेर पुढे पाऊल टाकू शकले नाहीत. या एका गोष्टीवरूनच हिंदूंनी त्या तीनशे वर्षांत केलेल्या चिकाटीच्या प्रतिकाराची यथार्थ कल्पना येईल.

३६६. तरीही ह्याच कालात हिंदूंना एखाद्या चंद्रगुप्ताप्रमाणे सारी भारतीय शक्ती एकवटून, मुसलमानांना पिटाळून लावता आले नाही, हे आमचे त्या काळचे वैगुण्यही मनास बोचल्यावाचून राहात नाही.

प्रकरण ३ रे

ह्या शतकव्यापी हिंदू-मुस्लिम महासंघर्षातील मुस्लिम धार्मिक अत्याचाराचे वैशिष्ट्य

गझनीचे सुलतान

३६७. सिंधमध्ये उण्यापुण्या तीनशे वर्ष डांबून ठेवलेल्या सत्तेने सिंधप्रांत जरी पूर्णपणे असा सोडला नाही तरी अरबी मुसलमानांचे पहिल्यासारखे मोठ्या प्रमाणावर असे आक्रमण हिंदुस्थानवर पुन्हा केव्हाही झाले नाही. शेवटी तर सिंधमध्ये सुमेर रजपुतांचेच राज्य झाले परंतु गांधारपलीकडच्या गझनी या प्रांतात निराळ्या जातीच्या मुसलमानांची सत्ता स्थापन झालेली होती. तेथील सुलतान सबक्तगीन ह्याने गांधारातील त्यावेळी राज्य करीत असलेल्या हिंदुराज्यावर स्वारी करून त्या वायव्य दिशेने हिंदुस्थानात घुसण्याची जय्यत सिध्दता चालविली होती. पंजाब आणि गांधार ह्या प्रांतांवर हूणांना पादाक्रांत केल्यावर हिंदुकुशपर्यंत

हिंदूंचेच स्वामित्व स्थापन झालेले होते आणि ब्राह्मणवंशीय राजसत्ता त्या प्रांतावर नांदत होती. त्याच ब्राह्मणवंशीय राजकुलात सबक्तगीनच्या वेळी जयपाल नावाचा राजा राज्य करीत होता.

धर्मवीर राजा जयपाल आणि धर्मवीर अनंगपाल

३६८. राजा जयपालने सबक्तगीनाचे हे आक्रमक धोरण दूरदर्शीपणे आधी हेरून आपण होऊन सबक्तगीनवर स्वारी केली. पण त्या लढाईत जयपालाचा मोड झाला. त्यायोगे उत्तेजन पावून सुलतान सबक्तगीन जयपालावर तुटून पडला. त्या मुसलमानी संकटाला पुन्हा पहिल्यापेक्षाही निकराने तोंड देता यावे, यासाठी राजा जयपालाने आजूबाजूच्या हिंदुराजांमध्ये मुसलमानांविरुद्ध चेव उत्पन्न करून त्या हिंदुराजांची एक संघटित आघाडी निर्मिली आणि गांधारप्रांतात चढाई करून आलेल्या सबक्तगीनशी निकराची लढाई दिली. परंतु तीतही जयपालाचा पराभव झाला आणि गांधारसह त्या सिंधुपलीकडील वायव्य प्रांतातील हिंदुराजसत्तेचा उच्छेद होऊन तो सारा प्रांत सुलतान सबक्तगीनने आपल्या गझनीच्या राज्यास जोडून टाकला. त्यानंतर थोड्याच दिवसांत सुलतान सबक्तगीन मरण पावला आणि त्याचे गादीवर धर्मोन्मादात, हिंदुद्वेषात आणि पराक्रमातही शतपटीने कडवा नि क्रूर असलेला त्याचा पुत्र सुलतान महंमद हा गझनीच्या गादीवर बसला. हाच होय तो 'बुतशिकन्' मूर्तिभंजक अशी धर्मांध पदवी स्वतःस लावून घेणारा महंमद गझनी! त्याने राज्यावर येताच मुसलमानांचा त्या वेळचा सर्वश्रेष्ठ धर्माधीश आणि सत्ताधीश जो खलिफा त्याचे संमुख भरराज्यसभेत उठून प्रकट प्रतिज्ञाच केली की, साऱ्या हिंदुस्थानातील काफरांचा नायनाट करीन, तरच मी खरा सुलतान! आणि त्या प्रतिज्ञेप्रमाणे लगेच त्याने सिंधू उतरून हिंदुस्थानावर स्वाऱ्यांमागून स्वाऱ्या करण्याचा धूमधडाका चालविला.

३६९. येथून म्हणजे न्यूनाधिक एक सहस्राव्या सनापासून पुढे शतकानुशतके चालणाऱ्या हिंदू-मुसलमानांच्या महायुद्धांना खरेंखुरे तोंड लागले.

३७०. आधीच दोन वेळा राजा जयपालाच्या नेतृत्वाखाली संयुक्त हिंदुसैन्याचा पराभव केल्यामुळे मुसलमानांच्या सैन्यात प्रबळ आत्मविश्वास उत्पन्न झालेला होता. उलटपक्षी वायव्य प्रांत हातातून गेल्यामुळे आता केवळ पंजाबवरच ज्याचे स्वामित्व उरलेले होते त्या राजा जयपालाने मागील दोन पराभवांनीही खचून न जाता मुसलमानाशी पुन्हा एकदा टक्कर देण्यासाठी प्रयत्नांची पराकाष्ठा करण्याचा खऱ्या वीराला नि राजाला शोभेल असा अढळ निर्धार केला. महंमद गझनी पंजाबवर स्वारी करून येताच इ. स. १००१ मध्ये जयपालाने त्याच्याशी सिंधू नदीच्या आसमंतात पुन्हा एकदा लढाई दिली. परंतु आपले स्वराज्य नि स्वधर्म ह्यांच्या रक्षणासाठी जे जे राजाचे नि वीराचे कर्तव्य ते ते अढळपणे करीत आलेल्या ह्या राजा जयपालाचा ह्या तिसऱ्या लढाईतही महंमद गझनीने पराभव केला. तेव्हा असे अयशस्वी जिणे जगण्यापेक्षा किंवा म्लेंच्छांना शरण रिघण्यापेक्षा राजत्याग करून मरणेच बरे, असे वाटून त्या मानधन राजा जयपालाने आपला पुत्र जो अनंगपाल त्याचे हाती राज्य सोपविले आणि भडकलेल्या चितेत अग्निप्रवेश करून आपल्या प्राणांचे बलिदान केले.

३७१. राजा अनंगपाल ह्यानेही सुलतान महंमदाच्या आक्रमणास ताठरपणे विरोध करण्याचे आपल्या शूर पित्याचे व्रत तसेच पुढे चालविले. इ. सन १००६ मध्ये महंमदाने सुलतानवर स्वारी करण्यासाठी अनंगपालाच्या राज्यातून वाट मागितली. पण अनंगपालाने त्याची ती मागणी झिडकारली. तेव्हा महंमदाने अनंगपालावर स्वारी केली. त्या लढाईतही

अनंगपाला चा पराभव झाला. त्यास मागे हटावे लागले. पुढे महंमद मुलतानकडे गेला आहे, असे पाहून अनंगपालाने पुन्हा एकदा आजूबाजूच्या हिंदुराजांची स्वधर्मरक्षणासाठी एकजूट केली आणि सुलतान महंमद इ. सन १००८ मध्ये अनंगपालावर पुनश्च चालून आला असता या संयुक्त हिंदू सैन्याने त्याच्याशी लढाई दिली. सिंधू नदीच्या आसपास ह्या दोन्ही सैन्यांची गाठ पडली. ह्या युद्धात हिंदू इतक्या निकराने लढले की दोन प्रहरच्या संधीस मुस्लिम सैन्याचा व्यूह ढासळून ते अस्ताव्यस्त होऊन गेले. तेव्हा सुलतान महंमदही रण सोडून माघारी फिरू लागला. इतक्यात, त्यापूर्वी नि त्यानंतरही हिंदूंनी परशूशी दिलेल्या अनेक लढायांत जी हानिकारक घटना आकस्मिकपणे हटकून घडत असे आणि तरीही जी टाळण्याचा आगाऊ सावधपणा हिंदूंच्या ढिलाईने सहसा केलेला नसे, तीच नेमकी घटना अकस्मात घडली! जळत्या बाणांच्या माऱ्यामुळे राजा अनंगपालाचा हत्ती हिंदूंच्या चढाईत भर रणात एकाएकी भडकला आणि तोंड फिरवून पळू लागला. त्यामुळे हिंदूंच्या सैन्यात गोंधळ उडला. रणांगणात माघार घेत असलेल्या महंमदाच्या ध्यानात ती गोष्ट येताच हिंदूंच्यामुळे अस्ताव्यस्त झालेल्या त्याच्या मुसलमानी सैन्यापैकी काही निवडक पथके तत्काळ समवेत घेऊन फळी बांधून पुन्हा एकदा त्याने हिंदू सैन्यावर निकराची चढाई केली. त्या शेवटच्या धुमश्चक्रीमुळे हिंदूंचा पराभव झाला. तेव्हा मुसलमानांचीही पुष्कळ प्राणहानी झाली असल्यामुळे अनंगपालाचा पाठलाग करण्याच्या भरीस न पडता सुलतान महंमद मिळाला तेवढा जय पदरात पाडून घेऊन गझनीस माघारी गेला. परंतु राजा अनंगपालाचा नायनाट केल्यावाचून पंजाबात आपली मुस्लिम सत्ता प्रस्थापित होणे शक्य नाही, हे उघड झाल्यामुळे दीडएक वर्षांनंतर सुलतान महंमद अनंगपालावर तिसऱ्यांदा चालून गेला. ह्या वेळी अनंगपालाला कोणीच साहाय्यक नव्हता, तरीही त्याच्या उरलेल्या एकनिष्ठ सैन्यासह त्याने महंमदाशी लढाई दिली. त्याच रणधुमाळीत लढत असताना तो शूर हिंदू राजा अनंगपाल ठार मारला गेला.

३७२. अशा रीतीने पंजाबवर मुसलमानांच्या झालेल्या पहिल्या पहिल्या अनेक आक्रमणांना राजा जयपाल, त्याचा पुत्र राजा अनंगपाल आणि त्याचे सहस्रावधी वीर सैनिक यांनी आपले हिंदुराज्य आणि हिंदुधर्म यांच्या रक्षणासाठी अनेक लढाया देऊन नि मुसलमानांचेही सहस्रावधी सैनिक मारून जिवात जीव असेतो त्या परशूला रोखून धरले, त्यांचे वीर कर्तव्य ते करून गेले!

३७३. राजा अनंगपालाच्या मृत्यूनंतर वायव्य प्रांताप्रमाणेच सुलतान महंमदाने पंजाब प्रांतालाही आपल्या गझनीच्या साम्राज्यास इ. सन १०१० चे आसपास जोडून टाकले. पंचनद प्रांतात हिंदूंच्या राजसत्तेचे उच्चाटन होऊन मुसलमानांची राजसत्ता प्रथमच स्थापन झाली. हा विजय मिळताच सुलतान महंमद ठाणेश्वर येथील हिंदुराजांवर आणि हिंदूंचे धर्मक्षेत्र गाजत असलेल्या मथुरा नगरावर लगोलग चालून गेला. ही नगरे जिंकून मुसलमानांच्या प्रत्येक धर्माध आक्रमणाचा जो ठराविक कार्यक्रम असे त्याप्रमाणे तेथील हिंदुमंदिरे पाडून व जाळून टाकून, हिंदू स्त्री-पुरुष नागरिकांचे करवेल तितके शिरकाण करून शतावधी हिंदू स्त्रियांना पळवून नेऊन आणि अपार धनाची लूट घेऊन महंमद पुन्हा गझनीस परत गेला. त्या मागोमाग इ. सन १०१९ मध्ये प्रतिहारांची राजधानी असलेल्या कनोज नगरावर स्वारी करून महंमदाने तेथेही जाळपोळीचा, रक्तपाताचा नि धर्माध अत्याचारांचा कहर करून सोडला. त्यामुळे आजूबाजूच्या हिंदू प्रांतांवर त्याचा इतका दारारा बसला की इ. सन १०२३ मध्ये तो जेव्हा

ग्वाल्हेर नि कलिंजर येथील हिंदुराजांवर चालून आला तेव्हा तेथील हिंदुराज्ये निरुपायाने त्याचे आधिपत्य पत्करून त्याची मांडलिक बनली.

महंमदाची सोमनाथवर स्वारी

३७४. त्यानंतर इ. सन १०२६ मध्ये सुलतान महंमदाची सौराष्ट्रातील सोमनाथ मंदिरावरील सर्वात अधिक गाजलेली स्वारी आली. त्यावेळी त्याने इतक्या प्रबळ सैन्यासह अगदी अटीतटीच्या घोषणा करून हिंदूंच्या त्या सुप्रसिध्द मंदिरावर चाल केली होती की, सौराष्ट्राच्या सीमेला भिडताच गुजरात-सौराष्ट्रावर त्या वेळी राज्य करीत असलेला राजा भीम हा त्याच्या भीम नावालाही कलंकित करून एखाद्या भ्याडासारखा राज्य सोडून पळून गेला. त्यामुळे त्या संघटित मुसलमानी सैन्याशी तोंड देण्यास हिंदूंचे कोणतेही शस्त्रसज्ज नि व्यूहबद्ध असे सैन्य अस्तित्वातच उरले नाही. तथापि, अशा बिकट प्रसंगीही आपल्या हातून होईल तितके तरी संरक्षण करण्यासाठी सोमनाथांच्या पुजारी मंडळानेच पुढाकार घेतला. आजूबाजूच्या सर्व हिंदू जनतेला आपल्या देवस्थानाच्या नि आपल्या धर्माच्या रक्षणार्थ म्लेच्छ शत्रूच्या प्रतिकारास्तव मिळेल ते शस्त्र घेऊन धावून या, असे उच्चैतक आव्हान धाडले गेले. त्यासरशी लांबून लांबून सहस्रावधी हिंदू लोक धावून आले. हे युद्ध कोणा राजासाठी लढावयाचे नव्हते. त्यांत लढणाऱ्यांपैकी कोणत्याही हिंदू स्वयंसैनिकाला वैयक्तिक राज्यलाभ होणारा नव्हता. ते निर्भळ धर्मयुद्ध होते. त्यातही ते सहस्रावधी हिंदू म्हणजे एखादे व्यूहबद्ध, रणशिक्षित सैन्य नव्हते. तो आयत्या वेळी एकवटलेला हिंदुधर्मवीरांचा एक समुदाय होता. तरीही देव मस्तकी धरून, जिवावर उदार होऊन, महंमदाच्या संघटित नि कसलेल्या मुस्लिम सैन्याशी ते अहोरात्र झुंजले. मुस्लिम सैन्य चढून येताना तटापर्यंत, देवालयाच्या तटावरून, शत्रू देवालयात घुसल्यानंतरही हिंदुधर्मवीरांचा सशस्त्र प्रतिकार चालूच होता. मुसलमानांच्या रक्ताचाही सडा पडतच होता. शेवटी सुलतान महंमदाने जेव्हा देवालयाचा पूर्णपणे पाडाव केला तेव्हा तो त्वेषासरशी थेट गाभाऱ्यात शिरला आणि सोमनाथाची मूर्ति त्याने स्वहस्ते फोडून टाकली! ह्या आपल्या धर्माध शतकृत्याचे प्रसिध्दयार्थ महंमदाने 'बुतशिकन्' (मूर्तिभंजक) ही पदवी धारण केली.

पन्नास सहस्र हिंदुवीरांचे झुंजार बलिदान

३७५. मुस्लिम इतिहासकारही लिहितात की, आपल्या देवालयाच्या संरक्षणार्थ लढत असता त्या संग्रामात पन्नास सहस्र हिंदू तरी ठार मारले गेले! त्या पन्नास सहस्रांपैकी कोणीही हिंदू म्हणाला असता की, 'मी मुसलमान होतो' तर त्याला मुसलमानांनी जीवनदान दिले असते. कारण त्यांच्या धर्माची ती रणनीतीच होती. पण तशा बाटग्या जीवितास धिक्कारून एक नव्हे, एक सहस्र नव्हे, तर पन्नास सहस्र हिंदू स्वयंसेवकांनी लढत लढत धारातीर्थी आपल्या प्राणांचे बलिदान केले!

३७६. ग्रीकांच्या प्राचीन इतिहासात अशाच एका प्रसंगी परकीय शत्रूशी झुंजणाऱ्या होरेशिअस नावाच्या एका प्रख्यात ग्रीक धर्मवीराचा गौरव करताना एक इंग्लिश कवी म्हणतो :

“Thus outspoke brave Horatius
the captain of the gate ,
To every man upon this earth ,

death cometh soon or late ,
And how can a man die better than,
by facing fearful odds,
For ashes of his fathers and
the temples of his Gods”

३७७. वरील वीर कवनातील गौरवार्ह भावनेनेच आपल्याही देवालयाच्या आणि देवधर्माच्या संरक्षणार्थ रणात झुंजत पडलेल्या ह्या हिंदूंच्या पन्नास सहस्र धर्मवीरांच्या स्मृतीस कोणता हाडाचा हिंदू आपली कृतज्ञ श्रद्धांजली वाहणार नाही!

३७८. परंतु उद्वेगाची गोष्ट अशी की, सोमनाथावरील ह्या महंमदाच्या स्वारीविषयी लिहिताना केवळ परकीय इतिहासकारांनीच नव्हे, तर अनेक कृतघ्न हिंदू इतिहासकारांनीही त्या पुजारी मंडळाच्या आणि हिंदुसमुदायांच्या आपल्या देवावरील भाबड्या भक्तीचा उपहास काय तो केलेला आहे. परंतु आपल्या राष्ट्रीय सन्मानार्थ आणि आपल्या धर्माच्या संरक्षणार्थ झुंजत त्या सहस्रावधी हिंदुधर्मवीरांनी आपल्या प्राणांचे जे भव्य बलिदान केले त्यांचा मात्र काडीइतकाही गौरव केलेला नाही. तथापि रत्नांची पारख गाजरपारख्यांना झाली नाही तर तो दोष काही त्या रत्नांचा नसतो.

३७९. त्या हिंदूंच्या भक्तीविषयी योग्य ते दूषणही देणे जरी अपरिहार्य असले तरीही ज्यांना त्या दूषणासाठी उपहास करावासा वाटतो त्यांना हेही पण तेथेच बजावून सांगावयास पाहिजे की, आपल्या देवतेच्या जाज्वल्यतेविषयी आणि सामर्थ्याविषयी हिंदूंची जी श्रद्धा होती ती फार फारतर भाबडी होती इतकेच काय ते म्हणता येईल. पण दुसऱ्याच्या धर्मावर अत्याचारी शस्त्रबळाने आक्रमण करून निरागस स्त्री-पुरुष, बाल-वृद्धांना ‘माझ्या देवाची-अल्लाची भक्ती करतोस, मुसलमान होतोस, की ठार मारू?’ अशी प्रत्येकी धमकी देऊन जो जो मुसलमान होण्यास नाकारी त्याचा त्याचा शिरच्छेद करीत पिसाळल्याप्रमाणे धावणाऱ्या मुसलमानांच्या अधर्मभक्तीसारखी, ती हिंदूंची त्यांच्या देवावरील भक्ती, राक्षसी, धर्मांध, रक्तपिपासू आणि आपल्या देवालाच दैत्य बनविणारी तरी नव्हतीच नव्हती! पण तसे ठणकावून सांगण्याचे धैर्य मात्र, केवळ हिंदूंच्याच भक्तीचा तेवढा उपहास करणाऱ्या ह्या उथळ नि भिऱ्या लेखकांना झाले नाही! पुन्हा, सोमनाथादि हिंदूंच्या मूर्तींचा नि देवालयांचा जेव्हा जेव्हा महंमदासारख्या मुस्लिम सेनानींनी विध्वंस केला तेव्हा तेव्हा ज्या मुसलमान तवारिखकारांनी नि मुल्ला मौलवींनी वल्गना केल्या आहेत की, “पहा! ह्या तुमच्या मूर्ती आम्ही फोडल्या, पण तुमच्या देवाची आमचा हात धारण्याची छाती झाली नाही! म्हणून तुमचा देव खोटा! आम्हा मूर्तिभंजक मुसलमानांचा देव, ‘अल्ला’च काय तो खरा!” पण ह्या वल्गनांचीच कसोटी खरी मानायची तर मुस्लिम धर्म न मानणाऱ्या नि ‘अल्ला’स धिक्कारणाऱ्या चेंगीझखानाने नि त्याच्या उत्तराधिकारी पुरुषांनी जेव्हा प्रत्यक्ष खलिफाच्या राजधानीत घुसून, ती उदध्वस्त करून, त्याला ठार मारून, ज्याला ‘अल्लाचे घर’ म्हणून मुसलमान समजतात त्या त्यांच्या कित्येक मशिदींना जाळून टाकले, बायबलांची राख केली, इतरांना आपल्या घोडशाळा बनवून सोडले आणि कुराण ग्रंथांना तर घोड्याच्या पायाखाली तुडविले तेव्हा अल्लाही त्या चेंगीझखानादिकांचा हात धारू शकला नाही! अशा शेकडो प्रसंगांवरून आपला अल्लाही दुबळा नि खोटा आहे, असे मानावयास त्या वल्गना करणारे ते मुसलमान सिध्द आहेत काय? इतके लांब तरी कशाला जा! सोमनाथासारख्या अनेक हिंदू देवतांच्या मूर्ती मुसलमानांनी फोडल्या

आणि ते विजयी झाले म्हणून जर मूर्तिपूजक (बुतपरस्त) धर्म खोटा नि मूर्तिभंजक (बुतशिकन) धर्म खरा, असे मानावयाचे तर बुतशिकन असणाऱ्या अफझुलखान नावाच्या एका मुस्लिम सेनानीचे मस्तक कापून ते तुळजापूरच्या भवानीच्या मूर्तीस 'बतीस दाताच्या बोकडाचे मुंडके' नैवेद्य म्हणून जेव्हा शिवाजीने अर्पिले तेव्हा त्याचाही हात अल्ला धारू शकला नाही! अशा अनेक प्रसंगांच्या आधारे मूर्तिपूजक धर्मच खरा असेही का म्हणू नये?

३८०. सोमनाथाचे मंदिर फोडल्यानंतर तेथील अपार लूट उंटांवर लादून सुलतान महंमद गझनीस परत जाण्यास निघणार तोच त्यास बातमी कळली की सोमनाथाच्या विध्वंसामुळे भिऊन जाण्याचे ऐवजी हिंदुजनता उलट अधिकच चवताळली आहे; आणि त्याचा परतण्याचा अपेक्षित मार्ग अडवून माळव्याचा राजा हा आपले सैन्यासह त्याच्याशी लढाई देण्यास रणात उतरलेला आहे. ह्या नव्या संग्रामाचा धोका ओढवून घेण्यास महंमद या वेळेस सिध्द नव्हता. म्हणून तो आधीच मिळविलेला जय पदरात पाडून घेऊन नि माळव्याकडील अपेक्षित मार्ग टाळून सिंधच्या वाळवंटातील दुर्गम पण अनपेक्षित अशा मार्गाने परतला. या वाळवंटातून जाताना त्याच्या सैन्याला पुष्कळ दुर्दशा नि कष्ट सोसावे लागले. गझनीस पोचल्यानंतर तीन-चार वर्षातच सन १०३० मध्ये सुलतान महंमद मरण पावला.

३८१. गझनीच्या ह्या पराक्रमी पण धर्मोन्मत्त सुलतानाने हिंदुस्थानावर मोठमोठ्या अशा पंधारा तरी स्वाऱ्या केल्या. हिंदूंनीही त्याच्या त्या स्वाऱ्यांत त्याला रणांगणामध्ये वारंवार निकराचे सामने दिले; पण त्याचा पराभव असा कोणीही हिंदू राजा करू शकला नाही. तथापि, महंमदाच्या ह्या स्वाऱ्यांमुळे नि नुसत्या राजकीय विजयांमुळे हिंदूंची इतकी चिरकालीन हानी झालेली नव्हती की जितकी त्याने जे लक्षावधी हिंदूंचे वायव्य प्रांतात नि पंजाबात बलात्काराने धर्मांतर घडवून आणले. जी हिंदुराज्ये जिंकली ती हिंदूंनी लवकर वा उशिरा पण पुन्हा जिंकून घेतली हे पुढच्या इतिहासावरून स्पष्टच आहे. परंतु त्याने लक्षावधी हिंदूंना जे मुसलमान करून टाकले त्यांना मात्र हिंदूंना पुन्हा धार्मिक दृष्टीने जिंकता आले नाही. आम्हाला आमच्या राष्ट्राचा प्रदेश स्वतंत्र करून आमचे गेलेले राज्यबळ परत जिंकता आले, पण हिंदुराष्ट्राची झालेली संख्याबलाची हानी काही आम्हाला भरून काढता आली नाही.

धर्मांतर म्हणजेच राष्ट्रांतर

३८२. त्या काळच्या हिंदुसमाजाच्या व हिंदुधर्माच्या धुरीणांच्या मते कोणकोणते आचार शास्त्रशुध्द असत आणि कोणकोणत्या दुराचारांमुळे किंवा सदाचारांच्या लोपामुळे हिंदू हा धर्मभ्रष्ट समजला जाई, याविषयीच्या आणि त्या भूतकालीन हिंदू-मुस्लिम महायुध्दामध्ये मुसलमानांनी बलात्काराने केलेल्या हिंदूंच्या भ्रष्टीकरणाशी ज्यांचा अत्यंत घनिष्ठ संबंध आहे, अशा काही त्या वेळच्या हिंदूंच्या धार्मिक समजुतीसंबंधी आम्ही पुढे थोडी चर्चा करणार आहोत. येथे इतकेच सांगतो की, त्या हिंदुराष्ट्राला परिणामी अत्यंत घातक ठरलेल्या तत्कालीन हिंदुसमाजाच्या जातिभेद, विटाळवेड, धर्मसहिष्णुतेची विकृती इत्यादी विक्षिप्त धर्मभ्रमामुळेच मुसलमानांनी बळाने बाटविलेले लक्षावधी हिंदू मुसलमानाचे मुसलमानच राहिले. इतकेच नव्हे, तर त्या बाटविलेल्या हिंदूंची संख्या पिढीमागून पिढीने वाढत गेली. त्यातही त्यापुढच्या पिढ्या जन्मतःच मुस्लिम संस्कारांत वाढल्या गेल्यामुळे कट्टर मुसलमान बनत गेल्या! इतके कट्टर मुसलमान की पुढे हिंदुस्थानावर इराणी, तुर्क, मोंगलादि परकीय मुसलमानांच्या या वायव्य दिशेकडून ज्या टोळधाडी वारंवार येत गेल्या त्यांच्या सैन्यात याच बाटग्या मुस्लिमांच्या नव्या

नया पिढीतील सहस्रावधि लोक भरती होत गेले आणि त्या परकीय मुसलमानांइतक्याच त्वेषाने नि द्वेषाने 'हिंदू काफिरांचा' समूळ विध्वंस करण्यासाठी आणि त्यांना बळाने बाटवून मुसलमान करण्यासाठी हिंदुराष्ट्रावर तुद्दून पडू लागले. वानगीसाठी एकच उदाहरण शतावधि अशा घटनांतून देऊ. ज्या काळाची नि प्रदेशाची आम्ही चर्चा करीत आहोत त्या सिंधुपलीकडच्या भागातच धुरी नावाची हिंदू जात अशाच परिस्थितीच्या पेचात बाद्दून मुसलमान केली गेली. पण काही काळाने तीच जात हिंदूंची कट्टर वैरी बनली. कुख्यात हिंदुद्वेषी सुलतान महंमद घोरी ह्याच धुरी जातीचा होता. वस्तुतः अफगाणिस्तान, पठाणिस्तान, बलुचिस्थान, येथील मुसलमान जनतेतील बहुसंख्य मुसलमान हे त्या त्या प्रांतांतील मूळचे निवासी जे हिंदुलोक त्यांचेच बाटविलेले वंशज होते. पण आपले पूर्वज कधी काळी हिंदू होते याची लवलेस जाणीव त्यांना पुढे पुढे उरलेली नसे. इतकेच नव्हे, तर ती जाणीव कोणी दिली तर त्यांची त्यांना चीड येई. 'मागचे काय असेल ते असेल, आज तरी आम्ही जन्मतःच इस्लामचे पर्ईक आहोत, मुसलमान राष्ट्राचेच अंगभूत आहोत. हिंदू काफिरांशी आमचा आता तरी हाडवैरावाचून कोणताही संबंध नाही' अशा धर्मांध दुर्भावनेने ते भारावून गेलेले असत. त्यांचे नुसते धर्मांतरच झालेले नव्हते तर अशा धर्मांतराचा जो अपरिहार्य परिणाम पिढीमागून पिढीने बाटव्या लोकांवर होत जातो तो होऊन त्या बाटव्या हिंदूंच्या वंशजांचे राष्ट्रांतरही होत गेले. हिंदुस्थानावरील थेट रामेश्वरापर्यंत झालेल्या पहिल्या पहिल्या मुसलमानी आक्रमणाच्या ज्या पाच-सहा शतकांविषयी आम्ही येथे लिहित आहोत त्या काळच्या परिस्थितीत एकंदरीत आजचे धर्मांतर म्हणजेच उद्याचे राष्ट्रांतर ठरत गेले.

पण येथे धर्म शब्दाचा अर्थ तरी कोणता ?

३८३. पण धर्मांतर म्हणजेच राष्ट्रांतर, ह्या वरील सूत्रात धर्म नि धर्मांतर शब्द काय अर्थी योजलेले आहेत, ते स्पष्टपणे सांगितले पाहिजे. निरनिराळ्या धर्मातील किंवा स्वतंत्र दर्शनांतील तत्त्वज्ञानाचे तुलनात्मक चिंतन करणे किंवा त्यांत जे स्वीकारार्ह वाटेल असे दर्शन आपल्या व्यक्तीपुरते स्वीकारणे, अशा अर्थी काही वरील सूत्रात धर्म आणि धर्मांतर हे शब्द योजले नाहीत. अमुक पुस्तक ईशप्रेषित आहे, त्याच्या दोन पुढ्यात जे काही सांगितलेले आहे ते, ते आणि ते, तेच काय ते धार्म्य आहे आणि इतर सर्व असत्य नि पापमय आहे, अशा अभिनिवेशाने जी धर्मसंस्था त्या धर्मग्रथातील तथाकथित तत्त्वज्ञानच नव्हे, तर आचार, विचार, निर्बंध (कायदे), व्यवहार, भाषा इत्यादी गोष्टी तदितर धर्मसंस्थांच्या अनुयायांवर उपदेशाने न साधले तर कपटाने, क्रौर्याने नि बलात्कारानेही लादण्यास अनमान करीत नाही, त्या धार्मिक बलात्कारासही धार्म्यच समजते, अशा आक्रमक संस्थांच्या धर्मास उद्देशूनच काय तो वरील सूत्रात धर्म शब्द वापरलेला आहे. अशा आततायी धर्मसंस्थांनी तदितरांचे केलेले जे धर्मांतर तेच परिणामी त्या तदितरांचे राष्ट्रांतर ठरते.

जातीय बहिष्काराचे प्रत्यस्त्र

३८४. मुस्लिमांच्या त्या धार्मिक आक्रमणाचा प्रतिकार करील असे रामबाण प्रत्यस्त्रच हिंदूंना सापडेना! जे 'जातिबहिष्कारा'चे प्रत्यस्त्र म्हणून त्यांनी त्या मुस्लिमांच्या धार्मिक आक्रमणांचा प्रतिकार करण्यास सोडले ते त्यांच्याच अंगावर उलटले!

३८५. ह्या 'जातिबहिष्कारा'च्या प्रत्यस्त्राची त्या हिंदू-मुस्लिम धर्मयुद्धाशी संबध

असलेल्या स्वरूपापुरती तरी कल्पना येण्यासाठी आणि त्याचा स्वधर्मरक्षक उपयोग होण्याच्या ठायी स्वधर्मघातक उपायच कसा होत गेला, ते लक्षात यावे म्हणून प्रथमतः जन्मजात जातिभेदाचीच कहाणी, अगदी संक्षिप्तपणे का होईना, पण सांगणे हे हिंदूंच्या मुसलमानांनी केलेल्या भ्रष्टीकरणाची फोड करावयाची तर अपरिहार्य आहे.

जन्मजात जातिभेदाची प्रथा आणि जातिबहिष्काराचा राष्ट्रीय दंड

३८६. मुसलमानांच्या स्वाऱ्या हिंदूंवर होऊ लागल्या त्याच्या पुष्कळ आधीपासून म्हणजे हिंदूंनी हूणांचा नायनाट केल्यापासून हिंदू समाजाची आणि राष्ट्राची राजकीय, सामाजिक आणि धार्मिक स्थिरस्थावरता पुन्हा एकदा करण्याचा राष्ट्रीय प्रमाणावर मोठा सर्वांगीण प्रयत्न हिंदूंच्या शतावधी नेत्यांनी चोहोबाजूंनी भरतखंडभर चालू केला होता. त्या वेळी हिंदुराष्ट्राचे राजकीय नेतृत्व त्या काळीच उदयास येऊ लागलेल्या आणि वैदिक हिंदुधर्माचे कट्टर भक्त असलेल्या रजपुतांच्या प्रतापशाली राजघराण्यांकडे आलेले होते. त्या नवरचनेच्या प्रयत्नातच ह्या विशाल हिंदुसमाजाची घडी जातिभेदाच्या चौकटीत चोपून बसविली जात होती. हळूहळू पण अपरिहार्यपणे त्या जातिभेदाच्या प्रथेला जातिभेदाचे स्वरूप प्राप्त झाले. पूर्वीच्या चार वर्णांतच नव्हे, तर त्या चार वर्णांच्या पोटातून आणि अवांतर जातिप्रवाहाचीही त्यांत भर पडत पडत शेवटी बळकटपणे नि शास्त्रसंमतपणे, इतकेच नव्हे, तर जवळ जवळ सर्वसंमतपणे चार सहस्र जन्मजात जातीत हे हिंदुजगत् सामाजिक नि धार्मिकदृष्ट्या अंतर्गततः विभागले गेले. एकप्रकारे हे त्या वैदिक हिंदुराष्ट्राचे सामाजिक स्थित्यंतर, त्या कालाच्या ऐतिहासिक आवश्यकतेमुळेच घडले गेले.

३८७. जो ज्या जातीत जन्मला तोच काय तो त्या जातीत राहू शकेल हे ह्या जन्मजात जातिभेदाचे एक मूळ सूत्र होते. दुसऱ्या जातीशी अन्नव्यवहार करणे वा दुसऱ्या जातीचे पाणी पिणे ही कृत्ये सुध्दा बहुतेक जातींमध्ये दंडनीय समजली जात. मग जातीजातीत मुली देण्याघेण्याची अत्यंत कडक बंदी होती, हे काय सांगावयास पाहिजे? त्याकाळातील ह्याच निरनिराळ्या जातिसंस्कार म्हणून मानलेल्या ‘धर्माचारांना’ आम्ही लोटीबंदी, रोटीबंदी, बेटीबंदी, स्पर्शबंदी, आणि ज्या विषयी आम्ही आता पुढे सांगणारच आहोत ती शुद्धिबंदी, सिंधुबंदी इत्यादी सात नावे आमच्या जातिभेदावर लिहिलेल्या अनेक लेखांतून दिलेली आहेत. हिंदूंच्या प्रगतीलाच नव्हे, तर गतीला सुध्दा पायबंद घालणाऱ्या या सात बंधा म्हणजे सात बेड्याच होत्या. त्या बेड्या आपल्या हिंदुराष्ट्राच्या पायात खिश्चन किंवा मुस्लिम किंवा इतर कोणा परराष्ट्रीय मल्लेंछाने बळाने ठोकलेल्या नव्हत्या, तर त्या, ना, हिंदूंनीच आपण होऊन एका बुद्धिभ्रंशाच्या लहरीत, स्वधर्मरक्षक तोडगा म्हणून आपल्या पायात ठोकून घेतलेल्या होत्या! म्हणून तर आम्ही त्यांना विदेशी बेड्या न म्हणता ‘सात स्वदेशी बेड्या’ म्हणून आमच्या लेखनातून नि भाषणातून संबोधीत आलेलो आहोत.

३८८. जन्मजात जातिभेद या संस्थेसंबंधी सर्वांगीण चर्चा येथे करण्याचे काहीच कारण नाही. ज्यांना या संस्थेविषयी आमचे विचार जाणावयाचे असतील त्यांनी “जन्मजात जात्युच्छेदक निबंध” या नावाचा आम्ही लिहिलेला या विषयावरील समग्र प्रबंध वाचावा. येथे आमच्या परधर्मीय शत्रूंच्या धार्मिक आक्रमणाविषयी चर्चा करताना जितका आवश्यक तितकाच ऊहापोह खाली करीत आहोत.

३८९. प्रथमतः हिंदुसमाजाच्या विशाल संघटनास नि आश्चर्यकारक स्थैर्यास ती

जन्मजात जातिभेदाची प्रथा काही परिस्थितीत नि काही प्रकरणी कारणीभूत झालेली असली पाहिजे, हे विसरता कामा नये. या संस्थेचे महत्त्वमापन करताना शेवटी शेवटी तिच्यापासून होणाऱ्या दुष्परिणामांनाच तेवढे दाखविणे निव्वळ कृतघ्नपणाचे होईल.

३९०. आपले सामाजिक बीज, रक्त, जातिजीवन नि परंपरा शुध्द राहावी, संकराने विकृत होऊ नये, यासाठी त्या त्या काळच्या हिंदुधर्मीयांनी हिंदुराष्ट्राच्या हिताच्याच बुध्दीने ही जन्मजात जातिभेदाची प्रथा निर्मिली किंवा स्वयंप्रेरणेने निर्मू दिली, हेही मान्य केले पाहिजे.

३९१. अनुवंशविज्ञान, श्रमविभागात्मक अर्थकारण, सामुदायिक सहजीवन नि सामुदायिक नीती इत्यादी तत्वांचाही त्या काळी स्मृतिकारांना आकळला तेवढा दूरदूर विचार त्या संस्थेच्या रचनेत अनुस्यूत केला होता. सहस्रावधि वर्ष होऊन गेली; सहस्रावधि संकटे येऊन गेली; पण तथाकथित स्पृश्य काय किंवा अस्पृश्य काय, कोट्यानुकोटी हिंदूंच्या मनावर ह्या जातिभेदाच्या संस्थेने जो प्रभाव, जो मोह पाडलेला होता आणि अगदी परिया, भंगी, कोळी, भिल्ल, वैश्य, जाट, क्षत्रिय, ब्राह्मण इत्यादी हिंदूंच्या जातींच्या आणि त्यांच्या सहस्रावधी पोटजातींच्या श्रद्धेप्रमाणे त्यांचे ते मर्यादित जातिधर्म हेच आपले ऐहिक नि पारलौकिक कल्याण साधणारे, देवाची कृपा संपादनारे नि आपापल्या संसारास पवित्र करणारे सदाचार आहेत, असा जो एकनिष्ठ विश्वास हिंदुजगतात उत्पन्न झालेला होता तो ह्या जातिभेदाच्या संस्थेची पाळेमुळे शतकानुशतके हिंदुराष्ट्राच्या ह्या सर्वजातिजीवनक्षेत्रांतून अत्यंत खोल शिरलेली असल्यावाचून आणि त्यांतून संचरत राहिलेल्या जीवनरसाने त्या असंख्य भिन्न जातिसमूहामुळे विच्छिन्न दिसणाऱ्या ह्या राष्ट्राला आतून कोणत्या तरी एकात्म सत्त्वाच्या आणि स्वत्त्वाच्या अदम्य भावनेने प्रस्फुरित केलेले असल्यावाचून, तसा कदापि उत्पन्न होऊ शकता ना. ह्या वरवर विभिन्न दिसणाऱ्या जातिभेदाच्या स्वायत्त पण संयुक्त संघाला ज्या आंतरिक, अंतर्गामी नि अनावर अशा एकात्मभावनेने असे एकजीव केलेले होते, त्या राष्ट्रीय भावनेचेच नाव होते - हिंदुत्व! हिंदुधर्म!

३९२. ज्या स्पर्शबंदी, रोटिबंदी, बेटीबंदी इत्यादी त्या काळाच्या मुख्य धर्माचारांना आम्ही आज 'सात स्वदेशी बेड्या' म्हणतो आहोत, ते धर्माचार मुसलमानांची धार्मिक आक्रमणे चालू झाली, त्याकाळच्या अनेक शतकेपर्यंत हिंदू समाजास त्याला जखडून टाकणाऱ्या 'बेड्या' वाटत नव्हत्या; तर, स्वतःच्या राष्ट्रदेहाने धारण केलेली रत्नखचित नि अभिमंत्रित रक्षाबंधाने वाटत असत. प्रत्येक जात, मग ती ब्राह्मणाची असो वा भंग्याची असो, आपल्यापुरता आपल्या जातीचा पूर्ण अभिमान धरीत असे.

३९३. हिंदूंच्या ह्या जातीजातीत जर कोणाकडून काही जातीय आचारांचा कळत नकळत भंग झाला, कोणी दुसऱ्या जातीच्या हातचे पाणी प्याला किंवा दुसऱ्या जातीच्या व्यक्तीशी शरीरसंबंध जाणूनबुजून किंवा अजाणपणे केला तर अशा कोणत्याही जातिधर्माविरुध्द जाणाऱ्या अपराधी हिंदूला त्या काळी जो अतिशय कडक दंड देण्यात येई तो म्हणजे जातिबहिष्कार हा होय.

३९४. हा जातिबहिष्कार शब्द आज आपण सहजगत्या निर्भयपणे उच्चारू शकतो. पण त्या मुसलमानांच्या धार्मिक आक्रमणाच्या काळी आणि त्यानंतर अनेक शतके हिंदुसमाजातील कोणत्याही व्यक्तीला, कुटुंबाला वा वर्गाला जातिबहिष्काराच्या दंडाचे नाव काढताच धसका बसल्यावाचून राहात नसे आणि ज्या हिंदूला जातपंचायतीकडून किंवा

शंकराचार्यादिकांच्या धर्मपीठाकडून जातिबहिष्कार झाल्याचा दंड देण्यात येई तो हिंदू राजमुकुटधारी असला तरी चळचळा कापत असे! जात अंतरणे म्हणजे जग अंतरणे, जीवन अंतरणे, इतका दुःसह परिणाम भोगावा लागे. प्रत्यक्ष आई-बाप, रक्ताचे बंधु-बांधव सुध्दा त्या जातिबहिष्कृतास अकस्मात् अंतरले जात. संक्षेपतः येथे इतके सांगणे पुरे आहे की, कोणत्याही देहदंडापेक्षा किंवा आर्थिक दंडापेक्षाही त्या कालच्या स्वधर्मनिष्ठ हिंदूंना जातिबहिष्कसराच्या दंडाची भीती अधिक असे. आणि त्यामुळेही जातीजातींचे शास्त्रस्मृतिमर्यादित आणि व्यवस्थित असे जे रूढ झालेले आचार असत ते आपण होऊन काटेकोरपणे पाळण्याची प्रवृत्ती हिंदुसमाजात पिढ्यान् पिढ्या अगदी अंगी मुरत असलेली होती.

३९५. जातिभेदप्रथेच्या हिंदू जगताला बळकटी आणणाऱ्या नि जीवनावर दूरवर प्रभाव पाडणाऱ्या स्वरूपाविषयी वरील प्रकारचे आणखी कितीही उल्लेख जरी आम्ही कृतज्ञपणे करू शकलो तरीही मुसलमानांच्या धार्मिक आक्रमणाचा आरंभ होताच त्या जातिभेदांच्या प्रथेमुळे नि तिच्याविषयीच्या हटवादी अभिमानामुळे हिंदुजगताची जी अपरिमित हानी झाली त्याविषयी त्या जातिभेदाच्या प्रथेवर अवश्य तितकी कडक टीका न करणे म्हणजे त्यांत आमच्या हिंदुजगताशी कृतघ्नपणा करण्यासारखे होणार आहे.

३९६. मुस्लिमांच्या धार्मिक आक्रमणाला हाणून पाडणारे धार्मिक प्रत्याक्रमण करण्याच्या कार्यां ह्या जातिभेदाच्या बोथट साधनांचा आम्हा हिंदूंना काहीही उपयोग झाला नाही; इतकेच नव्हे, तर ह्या जातिभेदाच्या धर्माचारापायीच हिंदुधर्मावर नि हिंदुराष्ट्रावर ह्या धर्मातराच्या संघर्षात मोठी अनर्थपरंपरा कोसळून कोटी कोटी हिंदूंना बाटविणे हे मुसलमानांस अत्यंत सोपे गेले आणि मुसलमानांना हिंदू करून घेणे हे तर हिंदूंना सर्वतोपरी अशक्य होऊन बसले, हे सत्य काही नाकारता येणार नाही.

३९७. हिंदुस्थानात येण्याच्या आधी अरबादि मुसलमानांनी इराण, तूराण, मध्य आशियातील राष्ट्रे, आफ्रिकेतील इजिप्तपासून स्पेनपर्यंतची राष्ट्रे ह्यांमधील ज्या ख्रिश्चन, इझरायेल, पारसिक इत्यादी इस्लामेतर धर्मीयांच्या लक्षावधी अनुयायांना सशस्त्र बलात्काराने मुसलमान होणे भाग पाडलेले होते, त्यांच्याकडूनही त्यांनी अत्याचारी नि बलात्कारी साधनांनीच धर्मांतर करविले होते. तथापि नुसते मुसलमानांबरोबर अन्नव्यवहारिक संपर्क घडला म्हणून काही ते लोक मुसलमानी धर्मात आपण गेलो, आपण बाटलो, आपला मूळचा ख्रिस्ती वा इझरायेल वा इतर स्वधर्म भ्रष्ट झाला आहे, असे मानीत नसत. त्या लोकांच्या डोक्यावर इस्लामचे खड्ग शतकानुशतके सतत टांगत ठेवून त्यांच्याकडून वर दिलेले सर्व मुसलमानी धर्माचार बळाने करून घ्यावे लागत आणि त्यांच्यावर शंभर शंभर वर्षे राजसत्तेचा कडक, सशस्त्र आणि क्रूर पहारा ठेवावा लागे. जर क्वचित् त्या काळात त्यातील एखाद्या स्थानातून वा प्रांतातून मुस्लिम सत्ता इतर काही कारणाने नष्ट झाली तर ते बळाने मुसलमान केलेले ख्रिश्चनादि परधर्मीय लोक त्यांच्या मनातच आले तर एका हुल्लडीसरशी परत मुसलमानधर्माचे हिरवे फडके फेकून देऊन आपल्या पूर्वीच्या धर्माचा ध्वज उभारू शकत. या परिस्थितीमुळे अशा ख्रिस्ती, इझरायेल प्रभृति धर्माच्या बाटविलेल्या लोकांना मुस्लिम धर्मातच डांबून ठेवणे हे मुस्लिम राजशक्तीलाही फारच कठीण गेले. आणि शतकानुशतके त्या बाटविलेल्या लोकांना, मुसलमानी धर्माविरुद्ध हालचाल होते की काय आणि ते स्वधर्मात परत जाण्यासाठी बंडबिंड करतात की काय, हे डोळ्यांत तेल घालून मुसलमानांच्या सशस्त्र सैन्यांना पाहत बसावे लागे.

३९८. उलटपक्षी, जेथे स्वतः मुस्लिमांवर असाच धर्मातराचा प्रसंग ओढवला आणि स्पेन, ग्रीस, सर्व्हिया इत्यादी देशांप्रमाणे, “ख्रिश्चन धर्म” स्वीकार! नाही तर मुसलमान जातची जात सरसकट शिरच्छेद करून नष्ट करून टाकू!” अशी धमकी देऊन लाखो मुसलमानांना बळाने ख्रिश्चन करण्यात आले, तेव्हा त्या धर्मातरित मुसलमानांवरही त्या ख्रिश्चन राजसत्तांना असाच सक्त आणि प्रसंगी सशस्त्र पहारा ठेवावा लागत असे. कारण, मुसलमानही केवळ ख्रिश्चनांच्या हातचे अन्न खाल्ले किंवा त्यांच्याशी शरीरसंबंध जोडला गेला म्हणजे आपण नित्याचे बाटलो, ख्रिश्चन झालो असे मानणारे नव्हते. ते ख्रिश्चनांनी बळाने बाटविलेले मुसलमान ख्रिश्चनांची राजसत्ता कुठे ढिली झाली आणि त्यांची शस्त्रशक्ती नष्ट झाली तर तत्काळ बंड करून, दिसेल त्या हिरव्या फडक्याचा ध्वज उभारून ख्रिश्चन धर्माचे जू झुगारून देत आणि मुसलमानी धर्म परत स्वीकारीत. इतकेच नव्हे, तर तेथील इतर ख्रिश्चनांना शक्य तर इस्लामी धर्मात बळाने कोंबून त्यांनी केलेल्या अत्याचाराचा सूड घेत.

३९९. ह्याच अनुभवामुळे हिंदूंनाही बळाने मुसलमान केल्यानंतर आपणाला सैन्यशक्तीनेच काय ते शतक दोन शतक तरी त्या हिंदूंना मुसलमानी धर्मात डांबून ठेवावे लागेल, असे अरबादि प्रारंभिक मुसलमान विजेत्यांना प्रथम प्रथम भय वाटत होते.

४००. परंतु, जेव्हा सिंधवर मुसलमानांनी स्वारी केली आणि हिंदू लोकांना सशस्त्र आक्रमण करून बाटविण्याचा, मुस्लिम करण्याचा प्रारंभ केला, तेव्हा त्यांच्या लवकरच लक्षात आले की ह्या हिंदू लोकांचा स्वधर्माभिमान आणि स्वधर्मनिष्ठा ही जरी जगातील कोणत्याही धर्माच्या अनुयायांइतकी, किंबहुना काही प्रकरणी त्याहूनही कट्टर असली, अदम्य असली आणि त्यामुळेच हिंदूंना मनाने मुसलमान करणे हे जरी अत्यंत कठीण काम असले तरी त्यांना शरीराने मुसलमान करणे हे कार्य अतिशय सोपे आहे.

४०१. ही गोष्ट केवळ मुसलमानांच्या धार्मिक आक्रमणाचे काळाला लागू होती असे नव्हे, तर मुस्लिम धर्माच्या जन्मापूर्वीही ज्या सीरियन ख्रिश्चनांना मलबारमध्ये हिंदू राजांच्या औदार्यामुळे इसवी सनाच्या पहिल्या चार शतकांचे आत आश्रय दिला गेला आणि ज्या ख्रिश्चनांनी हिंदूंना बाटविण्यास आरंभ केला त्या ख्रिश्चनांनाही ही गोष्ट कळून चुकली होती की हिंदूंना नुसते अन्नाचा घास तोंडात कोंबूनही ‘बाटविणे’ शक्य आहे किंवा विहिरीवर पाणी भरतात त्या जलाशयात ख्रिश्चनांचे उष्टे पाव, बिस्किट, गोमांसाचे खंड (तुकडे) असे पदार्थ टाकले की ते पाणी प्यालेले सारेच्या सारे हिंदू त्या अन्न-जल-सहवास-संपर्काने जन्माचे बाटले जातात. त्यांना पुन्हा हिंदुधर्मात कोणी घेत नाही.

४०२. पुढे पंधराव्या-सोळाव्या शतकात पोर्तुगीजादि युरोपियन ख्रिश्चन, सैनिक सामर्थ्यासह हिंदुस्थानात समुद्रमार्गे घुसले तेव्हा त्यांनाही हिंदूंच्या वर दिलेल्या सर्व विटाळवेडाच्या रूढी नि धर्मभोळेपणा पाहताच मोठा आनंद झाला आणि अशा या वेडगळ हिंदूंचे सारे हिंदुस्थान आता बोलता बोलता ख्रिश्चन करून टाकू, अशा निर्धाराने ते हुरळून गेले.

बाटविलेल्यांच्या पायात शुद्धिबंदीची बेडी ठोकली!

४०३. परराष्ट्रांची राजकीय आक्रमणे हाणून पाडणारी अमोघ शस्त्रे हिंदूंच्या शस्त्रागारात पूर्वीपासूनच सज्ज असत. शत्रूच्या खड्गास खड्ग भिडवून हिंदूंनी तशी राजकीय आक्रमणे यशस्वी रीतीने अनेकदा हाणूनही पाडलेली होती. परंतु परकीयांच्या ह्या धार्मिक भ्रष्टीकरणाच्या आक्रमणास हाणून पाडणारा खड्ग हिंदूंच्या शास्त्रागारांत त्या काळी तरी मुळातच नव्हता.

त्यामुळे त्यांच्या त्या शास्त्रागारात त्यांना त्या काळी एकमेव काय तो उपलब्ध असणारा हा जातिबहिष्काराचाच खड्ग उपसून ते हिंदू ह्या धार्मिक भ्रष्टीकरणाच्या अभूतपूर्व मुस्लिम आक्रमणावर तुटून पडले. ज्या ज्या हिंदूंना मुसलमान बलात्काराने बाटवीत चालले त्यांच्या त्यांच्यावर हिंदूंनी जातिबहिष्काराच्या त्यांच्यातल्या त्यांच्यात चालू असलेल्या रूढीप्रमाणेच कडक बहिष्कार घातला. बळाने बाटविलेल्या हिंदूंची संख्या, मुसलमान पंजाबपर्यंत चढाई करून येईतो, लक्ष लक्ष झाली असताही, आणि त्यांपैकी अनेकांना परत हिंदुधर्मात येण्याची इच्छा असताही, हिंदूंच्या ह्या जातिबहिष्काराच्या कठोर दंडविधानात हिंदुधर्मात किंवा समाजात शुध्द होऊन परत येता येण्याचा कोणताही मार्ग, कोणताही प्रायश्चिताचा पर्याय हिंदुसमाजाने उघडा ठेवला नव्हता, उपलब्ध ठेवला नव्हता. ही गोष्ट त्यांच्या त्या काळच्या आपापसातील जातीय प्रकरणांच्या रोटीबंदी, बेटीबंदी इत्यादी बेड्यांतील विचारसरणीला इतकी धरून होती की, जो हिंदू 'बाटून' एकदा मुसलमान झाला त्याला आजन्म पुन्हा शुध्द होऊन परत हिंदुधर्मात येणे अशक्य करणारी ही 'शुध्दबंदी' मानवी बेडीही, अगदी सहजपणे आणि तिच्या परिणामांची कोणतीही छाननी न करता त्या पूर्वीच्या बेड्यांप्रमाणेच त्या जातिबहिष्कृतांच्या पायात हिंदुसमाजाकडूनच ठोकण्यात आली. त्याचाच अर्थ असा की हिंदुसमाजाच्या स्वतःच्या पायातही ती शुध्दबंदीची बेडी आपसूकच ठोकली गेली. बाटविलेल्यांना जातिबहिष्काराचा दंड देऊन हिंदुराष्ट्राच्याच पायावर कुऱ्हाड मारून घेतली!!

४०४. मुसलमानांच्या हिंदूंना बळाने बाटविणाऱ्या भयंकर आक्रमणास पायबंद घालण्यासाठी हिंदुसमाजाने जातिबहिष्काराचा दंड देण्यास आरंभ केला. अर्थात जे कोणी हिंदू स्वार्थासाठी, सत्तेसाठी, संधिसाधुपणाने आपण होऊन स्वधर्मद्रोहाचे महापातक करावयास सिध्द झाले आणि मुस्लिम धर्म स्वीकारून बाटले, तशा बाटल्या हिंदूंनाच काय ते जातिबहिष्काराचा, हा कठोर दंड देणे उचित आणि उपयुक्त होते. कारण जातिबहिष्काराच्या भयामुळेही सामान्यतः कोणी हिंदू बाटण्यास आपण होऊन सहसा सिध्द होता ना. जातिबहिष्काराच्या दंडाचा प्रतिबंधक साधन म्हणून इतका उपयोग काही अंशी होणारा होता; परंतु, तितका उपयोगही जे आपण होऊन मुस्लिम व्हावयास सिध्द झाले त्या धर्मद्रोह्यांच्या प्रकरणी होता ना. कारण, त्यांची हिंदुजातीशी असणारी सारी बंधने त्या पाप्यांनी स्वेच्छेने तोडून टाकली होती. पुन्हा अशा बाटल्या हिंदूंच्याही प्रकरणी शुध्दबंदीची अगदी परिवर्तनीय शिक्षा जी दिली जाई ती देणे आत्मघातकच होते. कारण, पुढे मागे त्या पतितांतील काही हिंदूंच्या मनात पुन्हा परत स्वधर्मात येण्याचे आले असते तर त्यांनाही शुध्द करून घेण्याची काहीतरी संधी ठेवावयास हवी होती.

काही अर्थी स्वतः होऊन जे हिंदू बाटले त्यांना तेवढा हा दंड योग्य होता.

४०५. परंतु अशा स्वेच्छेने मुसलमान झालेल्या हिंदूंची संख्या अत्यंत अल्प असे. लाखांत एखादा इतकेच; आणि म्हणूनच, अत्यंत खेदाची गोष्ट ही की, ज्या असंख्यात लक्षानुलक्ष हिंदूंना केवळ सशस्त्र अत्याचारांनी नि बलात्कारांनीच काय ते मुस्लिम प्रपीडक बाटवू शकले त्या निरपराध लक्षानुलक्ष हिंदूंचाही ह्या जातिबहिष्काराचा नि शुध्दबंदीचा क्रूर, कठोर नि स्वधर्मघातक दंडाचा वज्राघात केला गेला. मुसलमानांच्या अत्याचाराने आधीच विव्दळत असलेल्या आणि स्वधर्महानीने मरणासही कवटाळू पाहणाऱ्या त्या लक्षावधी हिंदू स्त्रीपुरुषांना हा आणखी एक भूतदंड दिला गेला! त्यांना जातिबहिष्कृत केले! त्यांचे आई-बाप,

पति-पुत्र, सर्व आस त्यांना पुन्हा केव्हाही या मृत्युलोकात तरी 'आपले' म्हणून आता स्वीकारणार नाहीत. आपल्याला 'शुध्द होऊन' पुन्हा हिंदू होण्याचा कोणताही मार्ग उघडा नाही!

जे चोर ते सोडून दिले आणि सावांना फाशी दिले!

४०६. जे लक्षावधी हिंदू स्त्रीपुरुष मुसलमानांच्या धार्मिक अत्याचारास नि बलात्कारास बळी पडले त्यांना, त्या निरापराधी लोकांनाही, जातिबहिष्काराचा असह्य दंड दिला गेला. पण ज्या अत्याचारी नि बलात्कारी मुसलमानांनी हे राक्षसी अपराध केले त्या अपराध्यांना मात्र हिंदूंनी मोठे भयंकर म्हणून फेकलेल्या त्या जातिबहिष्काराच्या प्रत्यस्त्राचा लवलेश उपसर्ग झाला नाही. त्या खऱ्या अपराध्यांचा हिंदूंच्या जातिबहिष्काराने एक केसही वाकडा झाला नाही. चोराला सोडून दिले आणि सावांना फाशी दिले! उलट जातिबहिष्काराची म्हणजेच ह्या शुध्दिबंदीची शिक्षा बळाने मुसलमान केलेल्या हिंदूंना दिली गेल्यामुळे मुसलमानांच्या धार्मिक आक्रमणास अगदी प्रत्यक्ष आणि प्रभूत साहाय्यच दिले गेले.

४०७. मागे परिच्छेद ३९७ मध्ये सांगितल्याप्रमाणे ज्या ख्रिश्चन, यहुदी इत्यादी अहिंदू लोकांना मुसलमानांनी इतर राष्ट्रांत बाटविले होते त्यांना मुसलमानी धर्मात डांबून ठेवण्यासाठी शंभर शंभर वर्षे सशस्त्र पहारा ठेवावा लागला. परंतु इकडे हिंदूस्थानात येताच लाख लाख हिंदू स्त्रीपुरुषांना अत्यंत क्रूरतेने मुसलमान बनविले असताही त्यांना मुसलमानी धर्मात डांबून ठेवण्यासाठी मुसलमानांना अवघे एक दिवसच काय ते कष्ट पडत!

४०८. लढाईत किंवा नगरानगरावरील सबळ सशस्त्र आक्रमणात एका दिवसात जे सहस्रावधि हिंदू स्त्री-पुरुष बाटविण्याचे वा बलात्कारण्याचे कष्ट घ्यावे लागतील तेवढे काय ते त्या दिवसापुरते घेऊन मुसलमानांनी ते शतावधी वा लक्षावधी हिंदू एकदा अन्न, संभोग, सहवासाने एका दिवसात बाटवून टाकले, की पुन्हा, त्या एका वा लक्षावधी हिंदूंना आजन्मच नव्हे, तर वंशपरंपरा मुसलमानी धर्मातच डांबून टाकण्याचे अत्यंत बिकट काम ते हिंदू लोक स्वतःच स्वतःचे धर्मकर्तव्य म्हणून करीत! कारण जातिबहिष्कृताची शुध्दिबंदी!!! जो हिंदू एकदा बाटला तो जन्माचा बाटला!

४०९. पण एका हिंदूचे बाटणे, मुसलमान होणे म्हणजे एका माणसाचे राक्षस होणे होते. एका देवाचे दैत्य होणे होते. हिंदू-मुसलमानांच्या त्या प्रलयभीषण महायुद्धाच्या सहस्रवर्षीय कालातील ही अगदी वस्तुस्थिती होती. कोणत्या प्रक्रियेने त्या बळाने बाटविलेल्या हिंदूंचे असे दैत्यीकरण किंवा राक्षसीकरण होई ते अगदी थोडक्यात मागे परिच्छेद ३८२ मध्ये दिलेलेच आहे.

४१०. तरीही हिंदुसमाजाचे डोळे उघडले नाहीत. सामुदायिक प्रमाणात बोलावयाचे म्हणजे हिंदू लोकांतील ह्या शुध्दिबंदीच्या धार्मिक रूढीमुळे, आपण बाटवून मुस्लिम करून घेतलेल्या लक्षानुलक्ष लोकांना हिंदू लोकच केव्हाही परत हिंदू करून घेणार नाहीत, अशी मुस्लिमांची निश्चिती झालेली होती आणि म्हणून मुस्लिमधर्मरक्षणाची त्यांना चिंताच उरलेली नसे. जात्यंतर आणि धर्मांतर ह्यातील राष्ट्रघातक प्रभेद हिंदुसमाजाच्या शतकानुशतके लक्षातच आला नाही!

४११. हिंदुसमाजातील कोणा एका जातीच्या - उदाहरणार्थ, वैश्य जातीच्या मनुष्याने त्या काळच्या जातीच्या कोष्टकाप्रमाणे वैश्याहून कनिष्ठ समजल्या गेलेल्या दुसऱ्या एखाद्या हिंदुसमाजातीलच जातीच्या - उदाहरणार्थ, शहरातील शिंपी, भंडारी इत्यादी - कोणा मनुष्याशी

रोटीव्यवहार केला किंवा बेटीव्यवहार केला तर वैश्य हिंदूंना त्याची जात जशी 'वाळीत' टाकी, त्यांच्यावर जातिबहिष्कार टाकी, त्याचप्रमाणे कोणा हिंदूला ह्या नवीनच आलेल्या निधर्मी नि मूलतःच पतित असे मानल्या गेलेल्या म्लेंच्छ जातीच्या कोणा मनुष्यासह बळाने रोटीव्यवहार करावा लागला, पाणी प्यावे लागले किंवा पत्नीला त्या दुष्ट म्लेंच्छांनी बळाने बलात्कारून बाटविले असता, तिच्यासह स्वतःच मुसलमानांचा गुलाम केले गेल्याने राहावे लागले, अन्न-पाणी व्यवहार करावा लागला तर त्या हिंदूलाही त्याची मूळची जातच नव्हे, तर हिंदूतील कनिष्ठातील कनिष्ठ जातीतही त्या वरील वैश्याप्रमाणेच वाळीत टाकीत, तो बाटला असे समजून त्या वैश्याप्रमाणे जातिबहिष्काराचा कठोरांतील कठोर दंड देई. म्हणजे, हिंदुसमाजातील आपसा-आपसातल्या जातीमध्ये कोणा हिंदूचे वाळीत पडणे ही गोष्ट आणि कोणा हिंदूचे मुसलमानाशी हिंदूंच्या जातिधर्माविरुद्ध रोटीव्यवहार, बेटीव्यवहार इत्यादी संव्यवहार घडल्यामुळे जातिबहिष्कृत होतसाता तो मुसलमान होऊन जाणे ही गोष्ट, ही दोन्ही कृत्येही हिंदूंना सारखीच वाटत. त्या दोन घटनांत असणारा आणि हिंदूंच्या सामुदायिक संख्याबलावर दूरवर हानिकारक परिणाम करणारा राष्ट्रीय विभेद त्या काळच्या हिंदुसमाजाच्या ध्यानातच आला नाही.

४१२. एक हिंदू हिंदुसमाजातल्या एका जातीने खाण्यापिण्याच्या दोषापायी वाळीत टाकला, तरी तो हिंदुसमाजाला मुक्त नसे; हिंदुसमाजातील इतर अनेक जातीत तो मिसळून जाई किंवा त्याला अनुकूल अशा समदुःख्याची स्वतंत्रच एक जात बनवी, पण ती जात हिंदुसमाजातच राहणारी असे, त्याचे जात्यंतर होई, परंतु त्यापोटी सहसा धर्मांतर होत नसे, समाजांतर सुध्दा होत नसे, राष्ट्रांतर होत नसेच नसे. आपापसांत रोटीबंदी, बेटीबंदी प्रभृति जातीय धर्माचारांच्या घडणाऱ्या भंगापायी वाळीत पडणारे, जातिबहिष्कृत होणारे ते सहस्रावधी हिंदू, हिंदुसमाजाच्या कक्षेबाहेर पडत नसत. वरचेच उदाहरण घ्यावयाचे तर त्या जातिबहिष्कृत वैश्याचे वाणीपण पालटले तरी त्याचे हिंदूपण तसेच तसेच अखंड राही. अक्षुण्ण राही. अर्थात तशा आपसातील जातिबहिष्कारामुळे एकंदर हिंदुसमाजाच्या संख्याबळाची हानी होत नसे.

४१३. परंतु जेव्हा त्याच रूढीप्रमाणे मुसलमानाने बाटविलेल्या कोणाही हिंदू स्त्री-पुरुषांना तोच जातिबहिष्काराचा दंड देऊन हिंदुजाती त्या बाटलेल्या हिंदुलोकांना शुद्धिबंदीची बेडी ठोकून जातीबाहेर टाकी, तेव्हा त्याचे हिंदूपणच हिरावले जाई. अशा सहस्रावधि हिंदू स्त्री-पुरुषांना वारंवार होणाऱ्या धार्मिक आक्रमणातून मुसलमान लोक सारखे बाटवीत गेल्याने त्या त्या बाटविलेल्या हिंदू स्त्री-पुरुषांना हिंदुसमाज हिंदुजातीतूनच बहिष्कृत करीत गेल्याने आणि त्यामुळे त्यांना मुसलमानांच्या धर्मात नि समाजात राहणे भाग पडत गेल्याने हिंदुराष्ट्राच्या संख्याबळाची भयंकर हानी होत गेली!

४१४. मुसलमानांच्या धार्मिक आक्रमणाला आणि अत्याचाराला पायबंद घालण्यासाठी म्हणून ज्या जातिबहिष्कार आणि शुद्धिबंदी ह्या प्रत्यस्त्रांचा हिंदूंनी आघात केला त्यांनी मुसलमानांचा केसही वाकडा न होता उलट हिंदूंचे ते करीत चाललेल्या अत्याचारांना नि बलात्कारांना केवढे उत्तेजन मिळत गेले हे साधारणतः महंमद गझनीच्या काळापर्यंतच्या वरील विवेचनावरून स्पष्ट होत आहे. परंतु तरीही त्यावेळच्या बाटविलेल्या हिंदूंची कोण दुर्दशा होत असे, याविषयी अनेक तत्कालीन मुसलमानांच्याच तवारिखांतून केलेल्या वर्णनापैकी केवळ वानगीसाठी एक घटना खाली देत आहो.

४१५. ज्या हिंदूंना शेकड्यांनी गुलाम करून इराण, तुराण, अरबस्थानकडे गझनीच्या

स्वाऱ्यांच्या काळी धरून नेत त्यापैकी काही हिंदू लोक व्यक्तलशः वा टोळ्याटोळ्यांनी मुसलमानांना झुकांड्या देऊन कालांतराने पंजाबात पळून येत. त्या वेळी म्हणजे महंमद गझनी मेला त्यावेळी आणि पुढे शंभरएक वर्षे मुसलमानी सत्ता पंजाबपर्यंत येऊन थांबली होती. निदान पंजाबपुढे १०० वर्षे तरी हिंदूंच्या सशस्त्र विरोधाने घुसू शकली नव्हती.

४१६. पुढे मुसलमानांच्या तावडीतून सुटलेल्या हिंदू गुलामांच्या टोळ्या मुस्लिमांच्या सत्तेखालील पंजाबातूनही निसटून पंजाबला लागूनच असलेल्या आपल्या राजपुतान्याच्या हिंदुराज्यांत आश्रयार्थ येत आणि मनात आनंद मानीत की सुटलो एकदाचे मुसलमानांच्या कचाट्यातून! आता पुन्हा आपआपल्या हिंदू कुटुंबातून हिंदुदेवालायातून हिंदुसमाजातून सुखाने नांदू!

४१७. हाय! हाय! परंतु ही त्यांची इच्छाही केवळ मृगजळच ठरे! कारण शुद्धिबंदी! त्या टोळ्या त्या हिंदुराज्यात येताच त्यांची पूर्वीची स्वतःची जातच नव्हे, पण कोणतीही हिंदुजात त्यांना जातीत घेण्यास म्हणजेच हिंदुधर्मात घेण्यास सिध्द नसे. कारण त्यांना जातिबहिष्काराचा कठोर दंड ठोठावलेला ‘जो हिंदू एकदा बाटला तो नित्याचाच बाटला’ ह्या शुद्धिबंदीच्या मूळ सूत्राच्या आधारे! त्या टोळ्यांतील स्त्री-पुरुषांना त्या हिंदूंच्या राज्यांतही जगायची इच्छा असल्यास मुसलमान म्हणूनच जगावे लागे! पुढे जेव्हा शंभरएक वर्षांनी मुसलमानांच्या नव्या नव्या स्वाऱ्या यशस्वी होऊन शेवटी दिल्लीपर्यंत, मध्यप्रांतापर्यंत, अशा पुढे-पुढे घुसत चालल्या तेव्हा तेव्हा त्यांना ह्या अनेक वर्षांपूर्वी पळून आलेल्या हिंदू गुलामांच्या तुकड्या मुसलमान म्हणूनच त्या त्या हिंदुराज्यात नांदताना पाहून मोठे आश्चर्य वाटे! कारण मुसलमानांच्या राज्यात अशी हिंदूंची एखाददुसरी टोळी आढळली तर त्या काळी हिंदू म्हणून कधी जिवंत राहूच शकली नसती. बळाने वा छळाने केव्हाच मुसलमान केली जाती. हा मुसलमानांचा अनुभव! हा मुसलमानी धर्म!

४१८. पण इथे हिंदुराज्यात बाटलेल्या आणि परत हिंदुधर्मात येऊ इच्छिणाऱ्या हिंदूंना सुध्दा मुसलमान म्हणूनच राहावे लागे, कारण शुद्धिबंदी! हा हिंदुधर्म!!

४१९. अशा मुसलमानी धर्माशी लढण्याचा प्रसंग ज्याच्यावर कोसळला त्या ह्या अशा हिंदुधर्माचे लाखो अनुयायी ह्या विषम संघर्षात भ्रष्टीकरण करून मुसलमानांनी बाटविले आणि हिंदूंच्या प्रचंड संख्याबळाची अपरिमित हानी केली, यात काय आश्चर्य?

४२०. आश्चर्य असेल, तर हेच की, इतक्या हानीवरच कसे निभावले!

प्रकरण ४ थे

सद्गुणविकृती

४२१. मुसलमानांच्या त्या महान संघर्षात धार्मिक काय किंवा राजकीय काय, दोन्हीही आघाड्यांवर हिंदूंचा जो घात मुसलमानांनी केला नाही तितका घात हिंदूंतलच जन्मजात जातिभेदाच्या रोटीबंदीपासून शुद्धिबंदीपर्यंतच्या रूढींनी केला, हे वरील काही प्रकरणातून विषद केलेलेच आहे. परंतु, या जन्मजात जातिभेदाच्या धार्मिक खुळाप्रमाणेच हिंदूंच्या आक्रमक नि प्रत्याक्रमक सामर्थ्यास अगदी लुळे करून सोडणारी दुसरी एक आत्मघातक मानसिक व्याधी हिंदूंच्या नाशास कारणीभूत झालेली होती. मुसलमानांच्या शस्त्राने

जे त्यांना करता आले नाही, असे हिंदूंचे पराजय हिंदूंच्या अंगी मुरलेल्या व्याधीच्या बेशुध्दीत हिंदूंनी स्वतःचे स्वतःच करून घेतले होते. या बुद्धिभ्रंशाच्या व्याधीला वास्तविक पाहता तिच्यामुळे हिंदूंची जी प्रचंड हानी होत गेली, त्या मानाने त्यातल्या त्यात सौम्य असणारे नाव शोधायचे झाले तरी 'सद्गुणविकृती' इतके तरी म्हटलेच पाहिजे.

४२२. परोपकार, दया, अहिंसा, परधर्मसहिष्णुता, शरणागताला अभय देणे, शत्रूवर उपकार करणे, परस्त्री-अपहार न करणे, शत्रुस्त्री-दाक्षिण्य, आपल्या जीवावर उठलेल्या अपराध्यासही क्षमा करणे, इत्यादी.

वस्तुतः सद्गुण किंवा दुर्गुण हे मूलतः केवळ गुण असतात

४२३. मनुष्याची माणुसकी म्हणून उपदेशिले गेलेले सर्व सद्गुण हे वस्तुतः केवळ सारे गुणच असतात. कोणताही एक गुण सर्व परिस्थितीत सद्गुणच असतो असे नाही. संक्षेपतः येथे इतकेच सांगणे पर्याप्त आहे की व्यवहारात नि नीतिशास्त्रात जरी गुण हा जेव्हा मनुष्यजातीच्या हितास उपकारक ठरतो तेव्हा तितक्याच मर्यादेपर्यंत तो सद्गुण समजला गेला पाहिजे. आणि जेथून तोच गुण मनुष्यजातीच्या घातास किंवा अधःपातास कारणीभूत होतो, तेथून त्याचे दुर्गुणात रूपांतर होते; तो त्याज्य ठरतो.

४२४. अगदी संक्षेपतः का होईना, परंतु काही गुणांचे सात्त्विक, राजस आणि तामस असे तीन भेद केलेले आहेत. म्हणूनच देशकालपात्राच्या विवेकाची कसोटी फार महत्त्वाची आहे. हिंदूंच्या संस्कृतीने मनुष्याला देवत्वाप्रत पोचविण्याची आकांक्षा बाळगून मनुष्याच्या अंगात सात्त्विक भाव उत्पन्न करण्याची पराकाष्ठा केली. परंतु हे जग हे केवळ सत्त्वाच्या एकाच धाग्याने विणलेले नाही, हे त्रैधातुक आहे, सत्त्व, रज आणि तम ह्या तीन धाग्यांनी ते विणलेले आहे. आणि म्हणूनच, जर आणि ज्याला या जगात जगावयाचे असेल, जिंकावयाचे असेल, निदानपक्षी अन्यांकडून, अन्यायांकडून जिंकले जावयाचे नसेल, तर आणि त्याला, सत्त्व, रज आणि तम ह्या तिन्ही परिस्थितीतील अवस्थांना यशस्वीपणे तोंड देता येईल असे त्रिशूली साधनच वापरले पाहिजे. परंतु, त्या हिंदू-मुस्लिमीय महायुद्धाच्या काळी हिंदुराष्ट्राला त्या सद्गुणांच्या सापेक्षतेचा उपदेश करणाऱ्या गीतेची सुध्दा विस्मृती झाली. नव्हे गीतेतील धर्माचाच त्या काळच्या हिंदूंनी विपर्यास केला. गीतेतील मुख्य जे मर्म आहे ते म्हणजे पात्रापात्र विवेक! त्याची ओळखही या हिंदूंना राहिली नाही.

४२५. अर्थातच, हे ध्यानात ठेवले पाहिजे की, सारे हे विवरण त्या वेळच्या कोट्यानुकोटी हिंदुराष्ट्रास एकंदरीत नि सामुदायिक अर्थी लागू पडणारे आहे. अशी कोटी कोटी जनांच्या विसदृश, विरोधी समाजक्रांतिकारक असे सहस्रावधी अपवादात्मक जनसमूह किंवा प्रतापी पक्षही निघत गेले. त्यांचे उल्लेख यथास्थली दिग्दर्शनार्थ आले आहेत. पुढेही प्रसंगोपात येतीलच.

४२६. शरणागताला जीवदान देणे, हा सद्गुण म्हणून काही पोथ्यांतून सांगितलेला आहे. यासाठी महंमद घोरी, नजीबखानासारख्या अनेक दुष्टांना ते हाती लागले असताही जिवंत मोकळे सोडून दिले. भूकेल्याला किवा तान्हेल्याला पेय पाजावे, हा सद्गुण आहे, येवढेच काय ते पाठ करून ठेवल्यामुळे नागांनाही आणि दुष्ट सापांनाही दूध पाजीत राहिले. स्वतःची देवमंदिरे ते मुस्लिम राक्षस धडाधड पाडीत असताही आणि सोमनाथासारख्या पूज्य मूर्ती भग्न करीत असताही -

दिधले दुःख पराने उसने फेडू नयेचि सोसावे ।

शिक्षा देव तयाला करिल म्हणोनी उगेची बैसावे ॥

४२७. असा, साधुसंतांनी सद्गुण म्हणून सांगितलेला असतो, त्यासाठी, अनुकूल परिस्थिती आली असताही, त्या दुष्ट मुसलमानांचा वचपा न काढता, त्यांच्या मशिदीचा एक चिराही काही उखडला नाही.

४२८. ज्या 'सद्गुणांपायी' असे दुराचार आणि पंचमहापातकांहूनही भयंकर पापे घडतात, अशा सद्गुणांपेक्षा पोथीतल्या कोष्टकाप्रमाणे ठरलेल्या दुर्गुणातील दुर्गुणही अधिक मानवहितघातक, राष्ट्रहितघातक आणि धिक्कारार्ह असू शकणार नाहीत. म्हणून, ज्या विवेकशून्य नि बुद्धिभ्रष्ट मनुष्यांच्या हातून तसा गुण, सद्गुण म्हणून, पोथीनिष्ठपणे आचरला जातो, धर्म म्हणून, हटातटाने आचरला जातो, त्यांचा व्यक्तिशः आणि राष्ट्रशः आमूलात् विध्वंस झाल्यावाचून राहणार नाही. असे गुण सद्गुण नसून सद्गुणांची विकृती होत. देशकालपात्राचा विवेक न करता जो जो सद्गुण केवळ वरीलसारख्या बुद्धिभ्रंशापायी आचरला जातो तो तो सडलेला सद्गुण असतो आणि सडलेल्या अन्नासारखे त्याचेच प्राणघातक विष बनते.

४२९. 'परधर्मसहिष्णुता हा सद्गुण आहे' हे बोधामृत प्रत्येक हिंदूला अगदी आईच्या दुधासहच पाजलेले असते. परंतु त्या वाक्याचे मर्म मात्र त्याला कोणी विषद केलेले नसते. जर तो 'परधर्म' आपल्या स्वधर्माशीही सहिष्णुतेने वागणारा असेल तर अशा परधर्माशी आपणही सहिष्णुतेने वागणे, हा सद्गुण होऊ शकेल. परंतु हा देशकालपात्राचा विवेक न करता, हिंदुधर्माचा निर्दय विनाश, काफरांचा भयानक उच्छेद हाच आमचा धर्म होय, असे म्हणणाऱ्या मुस्लिमांच्या किंवा ख्रिश्चनांच्या धर्मास ती परधर्मसहिष्णुतेची व्याख्या लागू पडत नाही. तिथे त्या 'परधर्माचा' त्याच्या असहिष्णु कृत्यांचा प्रतिकृत्याने आणि अत्याचारांचा अत्याचाराने प्रतिशोध घेणारी संकृद्ध असहिष्णुता हाच खरा सद्गुण होय.

४३०. अगदी या चालू इतिहास प्रकरणापुरतेच बोलायचे झाले तर प्रत्येक मुस्लिम आक्रमक मथुरेची किंवा काशीची हिंदू मंदिरे उध्वस्त करीत गेला. संबंध हिंदुस्थानातील अत्यंत पूज्य नि भव्य अशा रामेश्वरापर्यंतच्या अनेक मंदिरांतील मूर्ती जाणूनबुजून दिल्ली प्रभृती मुस्लिम राजधान्यास नेऊन पालथ्या घालून त्यांच्या प्रासादांच्या पायऱ्यात चिणून टाकल्या गेल्या. इतकेच नव्हे, तर केवळ हिंदूंच्या भावनांना कुचलून टाकण्यासाठीच तशा पवित्र मंदिरांतील त्या मूर्ती आणि अनेक इतर अवशेष मलमूत्रोत्सर्जनार्थ उभारलेल्या ठिकाणांची फरशी करण्यासाठी उपयोग केला गेला. ह्या आणि अशाच इतर अनेक अमानुष उत्पातानाच आपला 'धर्म' मानणाऱ्या मुस्लिमांशी सहिष्णुतेने वागणे हा सद्गुण नसून सद्गुणविकृती होय. नव्हे, हिंदूंनी तशी सहिष्णुता पाळणे हे एक नारकीय पाप करण्यासारखे होते. पण तेच पाप पुण्य म्हणून त्या हिंदूंनी आचरिले! मुसलमानांची ती ती राज्ये अधूनमधून हिंदूंनी उखडून टाकली असताही म्हणजेच हाती राजसत्ता आल्यावरही हिंदूंनी काशी, मथुरा ते रामेश्वर येथील मुसलमानांनी बांधलेल्या मशिदींना भरडून काढून त्यांच्या अवशेषांना अशाच मार्गामार्गातील फरशांमध्ये चिणून टाकून सद्रती दिली नाही. फारफार तर, हिंदूंनी आपली मुसलमानांनी पाडलेली मंदिरे पुनःपुन्हा उभारावीत इतकेच काय ते! या उलट, अशी आश्चर्यकारक उदाहरणे आढळतात की, ज्यात हिंदूंच्या अशा सत्ताकालात त्यांनी त्या मुस्लिम आक्रमकांनी बांधलेल्या अशा मशिदींना नवीन उत्पन्ने लावून दिली आणि त्यांचे रक्षण करण्याचे दायित्व आपणांकडे

घेतले! या प्रकरणी एक फुटकळ असे उदाहरण त्या काळच्या हिंदूंच्या या धार्मिक बुद्धिभ्रष्टतेचे, सद्गुणविकृतीचे अत्यंत लज्जास्पद प्रदर्शन करणारे, असे येथे देत आहोत. म्हणजे याविषयी आणखी चकार शब्दसुध्दा देण्याचे कारण उरणार नाही.

४३१. सोमनाथचे देवालय हे प्रथम महंमद गझनीने पाडल्यानंतर तो प्रदेश पुन्हा हिंदूंनी जिंकून घेतला. हिंदूंनी ते सोमनाथाचे देवालय पुन्हा बांधले. पुन्हा मुसलमानांची स्वारी होऊन त्यांनी ते देऊळ फोडून तोडून टाकले. अशी उलाढाल त्या देवळाची होता होता जेव्हा तेथे एका प्रबल हिंदुराजाची सत्ता त्या प्रदेशावरही स्थापन होऊन ते देवालय पुन्हा विधीपूर्वक बांधले गेले आणि त्या क्षेत्राचीही चांगली भरभराट झाली. त्या सागरतटावर पूर्वीपासून येती-जाती-अरबी नाविक व्यापाऱ्यांची तारवे प्रवासाचा एक टप्पा म्हणून उपयोग करीत असत. वस्तुतः त्या हिंदुराजाने ह्या अरबांनाच त्या समुद्रात येणे बंद करावयास पाहिजे होते. कारण असेच अरबी व्यापारी येता येता अरबी सेनाही त्यांच्यासह मार्गे आलेल्या होत्या, असा कटू अनुभव त्या हिंदुराजांना वारंवार आलेला होता. परंतु स्वतःच्या परधर्मसहिष्णुतेचे आणि औदार्याचे प्रदर्शन करण्यासाठी त्या हिंदुराजाने त्या अरबी व्यापाऱ्यांचे येणे-जाणे बंद केलेच नाही, तर उलट त्यांना अगदी आपल्या घरीच आल्यासारखे वाटावे इतक्या सौजन्याने वागविले. तेव्हा त्या अरबी व्यापाऱ्यांच्या मनात, त्यांच्या नेहमीच्या स्वभावाप्रमाणे राजकीय कपटाने असो, असे आले की या सोमनाथ नगरातच, त्या काफरांनी पुन्हा उभारलेल्या देवळासमोरच आपली मुसलमानांची एक मशीद आव्हानाप्रमाणे उभारावी. पण ती गोष्ट त्या वेळच्या परिस्थितीप्रमाणे दंडेलीने करणे त्यांना शक्यच नव्हते. यास्तव त्यांच्या नेहमीच्या कपटपटुत्वाप्रमाणे त्यांनी मोठ्या नम्र भाषेत त्या हिंदुराजाला मशीद उभारण्याविषयी अनुज्ञा असावी असे आवेदन सादर केले. आणि कोण आश्चर्य! त्या भोळसट हिंदुराजाने मुसलमानांची ती यच्चयावत विनंती मोठ्या आनंदाने मान्य केली; आणि, सोमनाथ मंदिरासमोरच एक नवी मशीद - हिंदुधर्माला मूर्तिमंत आव्हानासारखी ताठ मान करून उभी राहिली. वस्तुतः महंमद गझनीने त्या सोमनाथ मंदिराची जी दुर्दशा केली ती आठवून, त्या हिंदुराजाने, तो प्रदेश मुसलमानांच्या हातून परत घेताच त्यातील मशिदीवर नांगर फिरवावयास हवा होता. आणि मग सोमनाथाचे मंदिर पुन्हा बांधवयाचे होते. पण हिंदूंनी मशीद तितकी न पाडता एक नवीन मशीद बांधण्याची अनुज्ञा दिली. आणि तिच्या वर्षासनाची सोय केली. ह्या हिंदूंच्या आत्मघातक परधर्मसहिष्णुतेचे (सद्गुण-विकृतीचे?) फळही त्यांना या हाताचे त्या हाती भोगावे लागले. कारण, काही काळानंतर जेव्हा अल्लाउद्दीनादी मुस्लिम आक्रमकांनी गुजराथवर स्वाऱ्या करून सहस्रावधि हिंदू पुरुषांची सरसकट कापाकापी केली, सहस्रावधि स्त्रियांवर बलात्कार केले आणि शतावधी हिंदू मंदिरे पाडीत फोडीत अत्याचारी मुसलमानांची सैन्ये त्या सोमनाथ नगराजवळ आली तेव्हा हिंदुराजांनी ज्या अरबी व्यापाऱ्यांना मशीद उभारू दिली त्या हिंदूंच्या परधर्मसहिष्णुतेची फेड कशी केली? तो हिंदूंचा उपकार कसा फेडला?

४३२. तर, तो उपकार हिंदूंच्या बावळटपणाचे, दूधखुळेपणाचे लक्षण समजून, त्या उपकाराच्या फेडीकरिता पुन्हा उभारलेले सोमनाथ मंदिर तरी सुरक्षित राहू दिले का? नाही! त्या अल्लाउद्दीन प्रभूतीच्या मुस्लिम सैन्याने ते सोमनाथ मंदिर पुन्हा छिन्नविछिन्न करून टाकले आणि महंमद गझनी जे करावयास विसरला होता ती विटंबना करण्यासाठी त्याने सोमनाथच्या मूर्ती आणि गाभाऱ्यातील शिला दिल्लीला नेऊन तेथील एका मशिदीच्या पायऱ्यात चिणून

टाकल्या.

४३३. पुढेही; हिंदूंची सत्ता एकदा आली, काही, देवळे पुन्हा उभारली गेली. पुन्हा मुसलमानांची स्वारी झाली आणि गुजराथवर मल्लेखांचे चिरकालीन सार्वभौमत्व स्थापिले गेले. सुलतान अहमदशाह, इत्यादी मुसलमानी सुलतानांनी सशस्त्र धार्मिक अत्याचारांनी, स्त्रियांवरील बलात्कारांनी आणि मंदिरांच्या विध्वंसांनी गुजराथमधील यच्चयावत हिंदू समाजाला त्राहि भगवन् केले. सहस्रावधी हिंदू स्त्रीपुरुषांना धरून गुलाम करून नेले नि देशोदेशी विकले. सोमनाथाचा पत्ता पुन्हा नाहीसा झाला, पण ती मशीद नि तिचे महत्त्व वाढतच गेले. जुन्या मशिदी तर सुरक्षित राहिल्याच, हिंदुराजांनी त्या पाडल्या नाहीत, मुसलमान सुलतानांनी उलट त्या जुन्या मशिदींचे वैभव तर वाढविलेच, पण नवीनही एकाहून एक उंच नि विस्तृत अशा मशिदी उभारल्या.

४३४. हिंदूंच्या धार्मिक बेशुद्धीचे, सद्गुणविकृतीचे, आंधळ्या परधर्मसहिष्णुतेपायी स्वधर्माचा बळी देणाऱ्या आत्मघातकीपणाचे हे एक उदाहरण झाले. अशी सद्गुणविकृतीची उदाहरणे काश्मीरपासून रामेश्वरपर्यंत, पावलोपावली आणि शतकानुशतके त्या मुस्लिम आक्रमणाच्या काळी घडत होती, ती कुठवर सांगावी? तथापि आणखी एक उदाहरण हिंदूंच्या 'औदार्यसद्गुणा'च्या सद्गुणविकृतीची वानगी म्हणून सांगू. सिध्दराज हा गुजराथेतील अनहिलवाड्याचा एक पराक्रमी राजा म्हणून समजल्या जाई, तो न्यायअन्यायाचा मोठा भोक्ता असे. पण तो 'हिंदुराजा' होता. अर्थात न्याय आणि अन्याय, स्वधर्म आणि परधर्म, औदार्य आणि संकुचितत्व इत्यादी सर्व गुणांना देशकाल, पात्रापात्रविवेकाचा स्पर्शही न करता तो गुण स्वयमेवच सद्गुण अशा भ्रांतीने वेडावलेला होता, हे सांगणे नकोच. त्याच्या राज्यात खंबायत (कंबे) जवळ एकदा हिंदू-मुसलमानांमध्ये झगडा उत्पन्न झाला. स्वतः महंमद औफी हा मुसलमान लेखक आमजवामी-उल-हिकायत या पुस्तकात लिहितो की :

४३५. अनहिलवाड्याच्या राज्यात एकदा मुसलमानांवर काफर हिंदूंनी चढाई केली आणि त्या दंगलीत जवळ जवळ ऐंशी मुसलमान ठार मारले गेले आणि तेथील त्यांची मशीद जाळून टाकून तिचा मिनारही पाडून टाकला. तेव्हा तेथील इमाम खातीब अल्ली याने त्या हिंदुराजाच्या स्तुतिपर एक मोठी कविता रचून तीमध्ये मुसलमानांवर हिंदूंनी केलेल्या त्या अत्याचाराची माहिती गोवली आणि हिंदूंपासून आमचा बचाव व्हावा, म्हणून विनंती केली. ह्या कवितेचा आणि आवेदनाचा हिंदुराजावर एवढा प्रभाव पडला की तो स्वतः गुसरीतीने त्या दंगलीचे गावी गेला आणि एकंदर चौकशीनंतर त्याला, मुसलमानांना हिंदूंकडून मारहाण झाली ही गोष्ट खरी आहे, असे वाटले. आता राजाने उदार असावे, न्यायदानात स्वपक्ष, परपक्ष काही पाहू नये, त्यातही आपल्या हिंदुराज्यात जे बिचारे अल्पसंख्य परधर्मीय राहतात त्यांना अधिक सवलती देऊनही परधर्मसहिष्णुतेचे ब्रीद पाळावे, हा राजधर्म आहे, ही पोथ्यापुराणातील सर्वसाधारण वाक्ये त्याची पाठ झालेली होती. पण त्या वाक्यांना देशकालपात्राच्या कोणत्या उपनेत्रांतून वाचले पाहिजे, हा गुरुमंत्र राजांना सांगणारी चाणक्यसूत्रे मात्र त्या राजाच्या सात पिढ्यात कोणी वाचली नसतील असे दिसते. कारण त्या तथाकथित अत्याचारांविषयी हिंदूंना कठोर दंड देऊन त्या हिंदुराजाने मुसलमानांना एक लक्ष बलोत्रा नाण्याची मोठी रक्कम दिली आणि तो मिनार पुन्हा बांधून दिला.

४३६. ह्या राजा जयसिंगाने पुनरुद्धार केलेल्या सोमनाथाची स्वतः पायी यात्रा केली

होती. तो शिवभक्त होता आणि हिंदुधर्मावर त्याची नितांत भक्ती असे. म्हणूनच बहुधा मुसलमानांसारख्या कट्टर नि कपटी शत्रूंना आपल्या राज्यातून हुसकून लावण्याच्या ठिकाणी किंवा त्यांना बळाने हिंदू करून घेण्याच्या ठिकाणी त्याने त्या मुसलमानांच्या मशिदी, सोमनाथाचे मंदिरच नव्हे, तर गुजराथेतील शतावधी मंदिरे आणि हिंदुस्थानातील सहस्रावधी मंदिरे फोडून तोडून टाकणाऱ्या मुसलमानांच्या मशिदी हिंदूंच्या खर्चाने पुन्हा बांधून दिल्या आणि त्यांना आपल्या राज्यात परधर्मसहिष्णुतेच्या आणि औदार्याच्या हिंदुब्रीदाप्रमाणे विशेष संरक्षण दिले.

४३७. महंमद गझनीच्या, महंमद घोरीच्या किंवा त्याच काळी दिल्ली, माळव्यापर्यंत हिंदूंचा उच्छेद करीत आलेल्या सुलतानांच्या राज्यातील हिंदूंना त्यांचे एखादे मंदिर पाडल्याविषयी त्या मुस्लिम अधिकाऱ्याकडे चकार शब्दाने तरी गाऱ्हाणे सांगणे शक्य होते का? तसे गाऱ्हाणे करणे हाच मुसलमानी धर्माप्रमाणे त्या काळी त्या 'काफरांचा' भयंकर अपराध ठरता आणि त्या हिंदूंतील यच्चयावत स्त्रीपुरुषांना मुसलमानांविरुद्ध 'ब्र' उच्चारल्यासाठी गुलाम करून आशियातील काबूल-कंदाहारच्या बाजारात विकले गेले असते. अशा ह्या परधर्मीय मुसलमानांच्या मोठमोठ्या वसतींना हिंदुराजे परधर्मसहिष्णुतेचे आपले ब्रीद म्हणून आपापल्या राज्यातून विशेषादराने निवसू देत. आणि त्या काळच्या इतिहासात सहस्रावधी प्रकरणी हेच अल्पसंख्य, शरणार्थी म्हणून हिंदुराज्यातून निवसलेले मुसलमान बाहेरच्या कोणा मुसलमानाची स्वारी त्या राज्यावर येताच आतून बंड करून किंवा इतर प्रकारे त्या हिंदुराजाचा घातपात केल्यावाचून राहत नसत. हे त्यांच्या डोळ्यांना धडधडीत दिसत असून देश-काल-पात्राचा लवलेख विचार न करता 'राजाने परधर्मसहिष्णु असावे, निःपक्षपाती असावे, उदार असावे, हे सद्गुण आहेत' इतकीच ठोकळ वाक्ये पाठ करून हिंदुराजे त्या त्या सद्गुणांच्या फशी पडले. सद्गुणविकृती ती हीच!

हिंदूंच्या लक्षावधी स्त्रियांच्या मुसलमानी अपहरणाचे आणि भ्रष्टीकरणाचे भयंकर संकट

४३८. मुसलमानांच्या धार्मिक आक्रमणाच्या भयंकर संकटाचेच एक उपांग असणारे आणि हिंदूंच्या संख्याबळास सारखी भीषण ओहोटी लावणारे आणखी एक नवे संकट हिंदूंद्वर त्या काळी कोसळले. ते म्हणजे त्या आक्रमक मुसलमानांनी परधर्मीय स्त्रियांचे अपहरण करणे आणि त्यांना मुसलमानी धर्मात ओढून स्वतःचे संख्याबळ वाढविणे. ही इस्लामची धर्माज्ञा आहे अशी त्यांची राक्षसी श्रद्धा होती. मुसलमानांच्या ह्या त्यांच्या कामविकारांना हव्याशाच वाटणाऱ्या धर्मश्रद्धेमुळे त्यांचे संख्याबळ अत्यंत वेगाने वाढत गेले आणि हिंदूंचे त्याच प्रमाणात घटत गेले, ही धडधडीत वस्तुस्थिती होती. शिष्टपणाच्या शेंदाड संकोचाने ही वस्तुस्थिती उघडी करून दाखविण्यास कचरणे म्हणजे शस्त्रक्रियेच्या भयाने वैद्यापासून खरा रोग लज्जेने वा भयाने लपवून दुसऱ्याच असत्या नसत्या साध्यासुध्या रोगावर औषधोपचार घेण्यासारखी बालिश आत्मवंचना होय. हिंदूंच्या लक्षावधी स्त्रियांचे मुसलमानांनी अपहरण करण्याचा जो त्या कालखंडातील शतकानुशतके धुमाकूळ घातलेला होता त्याला नुसते धर्मवेड म्हणून हेटाळण्याइतकी किंवा त्यात अनुल्लेखाने दुर्लक्षण्याइतकी ती गोष्ट तुच्छ नव्हती. ते वेड म्हटले तरी त्या वेडाला एक वळण होते. मुसलमानांच्या धर्मवेडातील ते वळण इतके

भयंकर होते की, त्याची एक धर्मवेड म्हणून उपेक्षा केल्यानेच हिंदुराष्ट्राला त्या काळी रक्तक्षयाच्या दुःसाध्य व्याधीने ग्रासून टाकले. कारण वस्तुतः मुसलमानांचे ते 'धर्मवेड' एक वेड नव्हते, तर ती एका अटळ सृष्टिक्रमाला अनुसरून अंगीकारलेली राष्ट्रीय संख्याबळ वाढविण्याची परिणामकारक पध्दती होती.

४३९. पशूंच्या कळपातूनच हा सृष्टिक्रम माणसात उतरला. गोवंशाच्या कळपात वळूंचीच संख्या जर गाईपेक्षा अधिक असेल तर त्या कळपाची संख्यावृद्धी झपाट्याने होणार नाही. पण ज्या कळपात गाईची संख्या वळूंच्या संख्येपेक्षा अधिक आहे त्या कळपाची संख्या झपाट्याने पिढीमागून पिढी वाढत जाणारच. तोच सृष्टिक्रम मनुष्याच्या कळपाला, मनुष्य हाही मूलतः पशूसारखा एक प्राणीच असल्याने, इतर गोष्टी समान असता, लागू आहे. अगदी प्राक्काळात ज्याला आपण आज रानटी म्हणतो त्या वन्य अवस्थेतील मानवी टोळ्यांनाही संख्यावृद्धीचा हा क्रम चांगला माहीत होता. आफ्रिकेत आजही अशा तग धरून राहिलेल्या मनुष्यप्राण्यांच्या रानटी टोळ्या अस्तित्वात आहेत. त्या टोळ्यांत जेव्हा युध्दे होतात तेव्हा शत्रुपक्षीय टोळीतले पुरुष तेवढेच मारण्यात येतात. पण शत्रूंच्या स्त्रियांना न मारता त्यांना हस्तगत करून विजयी टोळी आपसात वाटून घेते, आणि त्यांच्यापासून आपली संख्यावृद्धी करणे हा आपला धर्म मानते. नागा लोकातील निदान एका टोळीविषयी तरी अशी माहिती सांगतात की त्या टोळीतील लोक त्यांच्या शत्रुपक्षीय टोळीवर जेव्हा तुटून पडतात तेव्हा तीमधील पुरुषांवर त्यांच्या धर्मयुद्धाच्या कल्पनेप्रमाणे साधे बाण मारतात, पण जर त्या शत्रुपक्षीय टोळीत काही स्त्रियाही लढताना आढळल्या तर त्यांच्यावर विषारी बाण मारून त्यांना ठार मारतात. याचे कारण विचारता ते सांगतात की शत्रूची जी स्त्री पकडता येत नाही अशी एक स्त्री ठार मारणे हे कृत्य त्यांचे पाच पुरुष मारण्याइतकी त्या टोळीची संख्याहानी करते.

४४०. ह्याच सृष्टिक्रमाचा अवलंब अगदी सांगूनसवरून अरब मुसलमानांच्या आक्रमक पण अल्पसंख्य सैन्यांनी नि सेनापतींनी उत्तर आफ्रिकेच्या बहुसंख्य लोकांवर तूटून पडताना केला. त्या काफर लोकांना जिंकताच त्यांच्यापासून जी खंडणी घेण्यात येई ती अर्धी पैशात आणि अर्धी स्त्रियांत मोजून घेण्यात येई. आणि त्या खंडणी म्हणून घेतलेल्या आफ्रिकेतील स्त्रियांना मुसलमान करून आपल्या इमानदार सैनिकांत दहा-दहा पाच-पाचांनी वाटून देण्यात येई. त्या आफ्रिकी दासींपासून झालेली संतती जन्मतःच मुसलमानी वंशाची समजली गेल्याने आणि मुसलमानी वातावरणात वाढली गेल्याने ती कट्टर मुसलमान बनत गेली. अशा प्रकारे उत्तर आफ्रिकेत इस्लामच्या अनुयायांची संख्या झपाट्याने वाढवीत जाण्या मुस्लिम सेनापतींना त्यांच्या धार्मिक पुढाऱ्यांनीही 'गाझी' म्हणून बहुमानाच्या पदव्या अर्पण कराव्या. विजित काफरांच्या स्त्रियांवर, त्या विजित काफरांच्या जडसंपत्तीप्रमाणेच विजयी मुस्लिम सैन्याचा सर्वाधिकार स्थापन होतो हे मुसलमानांच्या धर्मयुद्धाचे एक शासनसंमत सूत्रच ठरून गेलेले होते.

४४१. रावणाने सीतेला बळाने अपहरून पळवून नेल्यानंतर जेव्हा रामचंद्राने त्याच्यावर स्वारी केली तेव्हा प्रत्यक्ष युद्धाच्या आधी रावणाला त्याचे काही हितचिंतक उपदेश करू लागले की 'तुझ्या ह्या अन्यायापायी हे युद्धाचे भयंकर संकट ह्या आपल्या राक्षस राज्यावर ओढवले आहे. परक्याच्या स्त्रीचे अपहरण करणे हा अधर्म आहे. तरी तू असा अधर्म करू नकोस! सीतेला सन्मानाने रामचंद्राकडे परत धाड!' तेव्हा रावण रागाने उफाळून उतरला :

‘काय म्हणता? परकीयांच्या स्त्रियांना अपहरणे, बलात्कारणे हा अधर्म आहे? अहो! ‘राक्षसानां परो धर्मः परदारविघर्षणम्।’ दुसऱ्यांच्या स्त्रियांना पळवून बलात्कारणे हाच तर आपणा राक्षसांचा धर्म आहे! ‘परो धर्मः’ श्रेष्ठ धर्म आहे.’

४४२. अशाच रावणी निर्लज्जतेने आणि धर्मोन्मादाने त्या काळातील हिंदुस्थानवर तूटून पडत चाललेले सारे मुसलमानी आक्रमक, हिंदू स्त्रियांचे अपहरण करणे, त्यांची जडवस्तूप्रमाणेच ‘लूट’ करून आणि त्यांना बाटवून मुस्लिम सुलतानापासून तो सैनिकांपर्यंत त्यांना यथाप्रमाण वाटून देणे हे आपल्या इस्लामी धर्माचे पवित्र कर्तव्यच आहे, असे समजत असत. इस्लामचे संख्याबळ वाढविणारे ते एक शतकृत्य आहे असे मानीत. ज्या ज्या हिंदूंच्या प्रांतांवर मुस्लिम सत्ता नित्याची किंवा तात्पुरती स्थापन होई, त्या त्या प्रांतांवरील सुलतानांनी आणि निजामांनीच, नबाबांनीच तर काय, गावोगावच्या फाटक्या मुसलमानांनीसुद्धा तेथील हिंदूंचे जिझिया कर जसा द्रव्यासाठी लादलेला असे त्याचप्रमाणे हिंदूंच्या राजघराण्यापासून तो गावोगावातील कुलीन घराण्यांपर्यंत त्यांच्या कन्यकांना आणि प्रसंगी विवाहित स्त्रियांनाही धडधडीतपणे मागण्या घालण्याचा, नाही तर बलात्काराने पकडून नेण्याची हा एक अपहरणकरही सांगूनसवरून लादलेला असे!

४४३. त्या कालखंडात सिंधच्या स्वारीनंतर अरबांची स्वारी अशी जरी हिंदुस्थानवर झालेली नसली तरी अरबांच्या टोळ्या इतर जातीच्या मुसलमानी आक्रमाकांच्या सैन्यात मिसळून हिंदुस्थानवर येतच होत्या. त्या अरबांप्रमाणे मुसलमानांनी बाटवून टाकलेल्या इराण, तुराण, अफगाण, तुर्क, मोंगल इत्यादी साऱ्या आशियातील राक्षसी जातीच्या जाती हिंदुस्थानवर तुटून पडलेल्या होत्या. त्याच्या त्याच्या सहस्रावधी सैन्यासह त्याच्या जातीच्या तितक्या स्त्रिया काही घेऊन ते हिंदुस्थानात घुसलेले नव्हते. परंतु हिंदुस्थानवर स्वाऱ्यामागून स्वाऱ्यातून आलेल्या ह्या सुलतानापासून सैनिकांपर्यंत नि बाजारबुणग्यांपर्यंत मुसलमानांतील सहस्रावधी मुस्लिम पुरुषांनी लुटून किंवा अपहृत करून ज्या सहस्रावधी हिंदू स्त्रियांना बळकावले होते त्यांच्याशीच लग्ने करून किंवा त्यांना दासी करून ते मुसलमान हिंदुस्थानातच नित्याचे निवसत गेले. त्यांच्या बादशहांच्या, सुलतानांच्या, किंवा नबाबांच्या ‘जनानखान्यात’ राजस्त्रियांपासून तो बटकीपर्यंत शतावधी हिंदू स्त्रिया ज्या कोंडलेल्या असत त्यांची तर गोष्टच सोडा, पण गावगन्ना पसरलेल्या सर्वसामान्य मुसलमानांच्या एकेका घरी प्रत्येक पुरुषामागे तीनचार बाटविलेल्या हिंदू स्त्रिया बहुधा बाळगलेल्या असत. अशा रीतीने ह्या आक्रमक मुसलमानी समाजात पुरुषांपेक्षा स्त्रियांचीच अशी बहुसंख्या झाल्यामुळे आणि त्यांच्यात बहुपत्नीत्वाची धार्मिक प्रथा चालू असल्यामुळे ह्या बाहेरून आलेल्या परकीय मुस्लिमांची संख्या वाढत वाढत पिढीपिढीने सहस्रावधीची लक्षावधी झाली आणि लक्षावधींची कोट्यावधी होऊ शकली.

४४४. हेही ध्यानात घेण्यासारखे आहे की, हिंदूंच्या ह्या बाटविलेल्या स्त्रियांच्या पोटीच सुलतान घियासुदीन तघलक, सुलतान फिरोजशहा तघलक, सुलतान शिकंदर लोदी अशा अनेक हिंदुद्वेषी नि राक्षसी राज्यकर्त्यांचा जन्म झाला!

मुस्लिमांनी हिंदू स्त्रियांवर केलेल्या अत्याचारात मुस्लिम स्त्रीसमाजही हिरीरीने भाग घेई.

४४५. हिंदू-मुस्लिमांच्या शतकानुशतके चाललेल्या त्या युध्दपरंपरेच्या कालखंडात ज्या लक्षावधी हिंदू स्त्रियांना मुस्लिमांनी बळाने बाटविले, त्या हिंदू स्त्रियांच्या तशा अघोर छळात मुस्लिम स्त्रीसमाजही शक्य त्या त्या प्रकारे हिरीरीने भाग घेत असे. येथे वैयक्तिक प्रश्न प्रस्तुत नाही. समुदायदृष्ट्या हे विधान सत्य आहे. त्या काळच्या मुस्लिम स्त्रीसमाजाच्या ह्या राक्षसी क्रूरतेचा स्पष्ट नि विशेष उल्लेख निर्भिडपणे कोणत्याही इतिहासलेखकाने केलेला आमच्या आढळात आलेला नाही; यास्तव तो येथे ठळकपणे सांगणे आमचे कर्तव्य आहे.

४४६. हिंदुस्त्रिया म्हणजे काफरांच्या स्त्रिया, उपजत बटकी, त्यांना मुस्लिम धर्मात बळाने ओढून आणण्याच्या कामी शक्य ते साहाय्य देणे हे प्रत्येक मुस्लिम स्त्रीचे धार्मिक कर्तव्य आहे, अशीच राक्षसी शिकवणूक त्या काळच्या मुस्लिम स्त्रियांना मिळालेली असे. मुस्लिम पुरुषांच्या हिंदू स्त्रियांवरील अत्याचारांचा निषेध तर त्या मुस्लिम स्त्रियांतील बेगमांपासून भीकमाग्या स्त्रियांपर्यंत कोणी करीत नसेच नसे, पण मुस्लिम पुरुषांना त्या अशा प्रकरणी उलट उत्तेजन देत असत, गौरवीत असत. त्या स्वतः हिंदू स्त्रियांचा त्यांच्या हाती असे तो तो छळ करीत. मुस्लिम सुलतानांच्या शिपायांच्या, मुल्ला-मौलवींच्या किंवा गावोगावच्या मुस्लिम गावगुंडांच्या हातात सापडलेल्या हिंदू स्त्रियांना आपल्या राजमहालातील जनानखान्यात काय किंवा गावोगावच्या झोपड्यांतून काय, दडवून ठेवण्याचे, त्यांना बळाने मुस्लिम करण्याचे, दासी वा बटकीप्रमाणे राबवून घेण्याचे, मारहाण करून मुस्लिम समाजात कोंडून ठेवण्याचे, त्यांच्या मुलीबाळींची निर्दयपणे ताटातूट करून मुस्लिम पुरुषांत वाटून देणे अशी सारी पुढची क्रूर नि दुष्ट कार्ये करण्यात त्या मुस्लिम समाजातील स्त्रीवर्गही मुस्लिम पुरुषांइतक्याच हिरीरीने झटत असे. हिंदू मुसलमानांच्या लढ्याच्या धामधुमीतच नव्हे, तर अधल्यामधल्या शांतता काळातही आणि हिंदुराज्यात निवसत असतानासुद्धा खेड्यापाड्यातील मुस्लिम स्त्रियांपर्यंत आपल्या शेजाऱ्यापाजाऱ्यांच्या हिंदू मुलीबाळींना भुलवून वा पळवून आणून, आपल्या घरी बळाने डांबून ठेवून किंवा गावच्या मशिदीतील मुस्लिम अव्यात पोचवून देऊन मुस्लिम समाजात त्यांना पचवून टाकणे हे आपले एक इस्लामधर्मीय नित्य कर्तव्यच आहे, असे साऱ्या हिंदुस्थानभर पसरलेला तो मुस्लिम स्त्री समाज समजत असे.

‘स्त्रीत्वाची ढाल ‘ हिंदूंचे शत्रुस्त्रीदाक्षिण्य

४४७. ह्या अधम राक्षसी कृत्यांसाठी कोणी हिंदू केव्हातरी त्यांचे पारिपत्य करील, ह्याची लेशमात्र भीती त्या मुस्लिम स्त्रियांना बाळगण्याचे कारणच नसे. लढायांत मुस्लिमांचा जय होऊन मुस्लिम राज्य आले तर हिंदू स्त्रियांना बाटविण्याच्या ह्या कार्यासाठी त्या मुस्लिम स्त्रियांचा गौरवच होई. पण जरी अधूनमधून हिंदू सैन्याचा जय झाला नि त्या त्या स्थळी हिंदुराज्य स्थापले गेले - त्या कालखंडात अशा घटना अनेकदा घडून येत - तरी फार तर मुस्लिम पुरुषसमाजाला काय तो उपद्रव होई. लढायांत मुस्लिम पुरुषच पाडाव केले जात. पण हिंदूंनी जिंकलेल्या लढायांच्या भर धुमाकुळीतही कोणीही हिंदुसेनानी, सैनिक वा नागरिक अशा आततायी मुस्लिम स्त्रियांच्या केसासही धक्का लावणार नाही, हे तो मुस्लिम स्त्रीसमाज पूर्णपणे जाणून होता. कारण शत्रुपक्षातल्या असल्या तरी आणि आततायी असल्या तरी त्या ‘स्त्रिया’

आहेत. यासाठी लढाईत पाडाव झालेल्या सुध्दा मुस्लिम राजस्त्रियांना काय किंवा बटकींना काय, त्या कालच्या हिंदू विजेत्यांनी त्यांच्या त्यांच्या मुसलमानी घरी सुरक्षितपणे धाडून परत दिल्याची उदाहरणे वारंवार घडत होती! आणि त्या कृत्याला सारा हिंदुसमाज 'पहा हो, आमचा परस्त्रीदाक्षिण्याचा सद्गुण! आमच्या हिंदुधर्माचा उदारपणा!!' म्हणून गौरवी. उदाहरण द्यावयाचे झाले तर वानगीसाठी म्हणून एक-दोन उदाहरणे येथे देत आहोत.

४४८. शत्रुस्त्रीदाक्षिण्यासारखी राष्ट्रघातक आणि कुपात्री योजिलेल्या प्रकाराच्या सहस्रावधि उदाहरणांपैकी दोन ठळक उदाहरणे येथे दिल्यास ते अप्रस्तुत होणार नाही. छत्रपती शिवाजी महाराजांनी कल्याणच्या सुभेदाराच्या सुनेला सालंकृत तिच्या नवऱ्याकडे पाठविले आणि पोर्तुगीज किल्लेदाराच्या पाडाव झालेल्या शत्रुस्त्रीसही चिमाजीअप्पाने वरील प्रकारे गौरवून तिच्या पतीकडे परत पाठविले. ह्या दोन गोष्टींचा गौरवास्पद उल्लेख आजही आपण शेकडो वेळा मोठ्या अभिमानाने करीत असतो. पण शिवाजी महाराजांना किंवा चिमाजीअप्पांना महंमद गझनी, घोरी, अल्लाउद्दीन खिलजी इत्यादी मुसलमानी सुलतानांनी दाहीरच्या राजकन्या, कर्णावतीच्या कर्णराजाची कमलदेवी नि तिची स्वरूपसुंदर मुलगी देवलदेवी इत्यादी सहस्रावधि हिंदू राजकन्यांवर केलेले बलात्कार आणि लक्षावधी हिंदुस्त्रियांची केलेली विटंबना यांची आठवण पाडाव झालेल्या मुस्लिम स्त्रियांचा गौरव करताना झाली नाही, हे आश्चर्य नव्हे का?

४४९. त्या विटंबना केलेल्या हिंदू राजस्त्रियांच्या नि बलात्कारिल्या गेलेल्या लक्षावधी हिंदुस्त्रियांनी फोडलेल्या करुण किंकाळ्यांनी नि टाहोंनी हे हिंदुस्थानचे सर्व वातावरण सूक्ष्म ध्वनीने सतत कंपित होत होते. त्याचे प्रतिध्वनी शिवाजी किंवा चिमाजीअप्पांच्या कानावर येत नव्हते काय? त्या बलात्कारिल्या गेलेल्या लक्षावधी स्त्रिया असे म्हणत असतील की 'आम्हावर मुस्लिम सरदार आणि सुलतानांनी केलेले अत्याचार आणि बलात्कार, शिवाजीराजे आणि चिमाजीअप्पा, कदापिही विसरू नका. त्या मुस्लिम सुलतानांना तुम्ही अशी दहशत बसवा की हिंदूंचा विजय होताच मुसलमानांनी आमची ज्या प्रकारे विटंबना केली त्याच प्रकारची विटंबना मुसलमान स्त्रियांचीही केली जाईल. अशा प्रकारे हिंदू विजयी होताच मुस्लिम स्त्रियांवरही प्रत्याचार केला जातो, अशी दहशत मुसलमानांना बसली की मग पुढील मुसलमान विजेते हिंदू स्त्रियांवर अत्याचार करण्यास धजावणार नाहीत.' पण शत्रुस्त्रीदाक्षिण्याच्या सद्गुण-विकृतीपायी शिवाजी महाराज किंवा चिमाजीअप्पा तसा प्रत्याचार मुस्लिम स्त्रियांवर करू शकले नाहीत.

४५०. हिंदूंच्या त्या काळच्या ह्या स्त्रीदाक्षिण्याच्या धर्मघातक धर्मसूत्रामुळेच मुस्लिम स्त्रियांनी केलेल्या लाखो हिंदू स्त्रियांच्या अनन्वित छळाचे पारिपत्यापासून त्यांचे संरक्षण करण्यास त्या मुस्लिम स्त्रियांचे 'स्त्रीत्व' ही एकच ढाल काय ती पुरेशी ठरली.

४५१. त्यातही मुस्लिम स्त्रीला हिंदू करून घरात घेणे, हे कृत्य स्वतः ते हिंदूच पाप समजत. मुस्लिम स्त्रीच्या संबंधामुळे आपण बाटून हिंदूंचे मुसलमान होऊन बसू अशी हिंदूंचीच बुळगी समजूत असल्याने प्रत्यक्ष हिंदुराज्यांतून निवसत असताना सुध्दा मुस्लिम स्त्रियांना हिंदूंकडून पळविले जाण्याचे किंवा बळाने हिंदू केले जाण्याचे लेशमात्र भय उरलेले नसे. अपवाद अगदी विरळा.

४५२. अशा परिस्थितीत शतकानुशतके हिंदू स्त्रियांवर अनन्वित अत्याचार करण्याच्या आणि त्यांना बाटविण्याच्या अधम अपराधाचा यथोचित दंड त्या मुस्लिम स्त्रीसमाजास केव्हाही देण्यात आलेला नव्हता. आणि म्हणूनच हिंदू स्त्रियांना बळाने बाटविण्याचा मुस्लिम

स्त्रीसमाजाचा दुष्ट खटाटोप निर्वेधपणे त्या शतकानुशतकांच्या प्रदीर्घ कालखंडात साऱ्या हिंदुस्थानात सारखा चालत राहिला.

४५२. परंतु जर मुसलमानांची आक्रमणे चालू झाली त्या वेळेपासूनच मुस्लिम स्त्रीसमाजाने केलेल्या हिंदू स्त्रियांच्या राक्षसी विटंबनेच्या निष्कृतीसाठी हिंदू लोकही, त्यांना जे रणांगणात मुस्लिमांवर प्रभावी जय मिळत त्या त्या वेळी तरी, त्या मुस्लिम स्त्रीसमाजाचेही पारिपत्य कठोरपणे करीत जाते, हिंदू स्त्रियांची त्या मुस्लिम शत्रूंनी जी जी दुर्दशा केली तशी तशी दुर्दशा त्या मुस्लिम स्त्रियांचीही करते, मुस्लिम स्त्रियांना प्रसंगी बळानेसुद्धा हिंदू करून हिंदू समाजात घरोघर पचवून टाकते तर? तर, ह्या हिंदूंच्या प्रत्याक्रमणाच्या नि प्रत्याचाराच्या संभवनीय भयाने मुस्लिम स्त्रिया मुस्लिमांचे विजय होत तेव्हा सुद्धा हिंदू स्त्रियांवर अत्याचार करण्यास कदापि धजत्या ना. भयाने चळचळ कापू लागल्या असत्या. आज आम्ही हिंदू स्त्रियांना बाटविल्या, छळल्या, बटकी केल्या तर उद्या वा परवा हिंदूंना विजय मिळताच आमची आणि आमच्या मुलीबाळींचीही तीच ताटातूट, विटंबना नि दुर्दशा करण्यास हिंदूसमाजही गावोगाव नि घरोघरी सोडणार नाही, सोडीत नाही. हिंदुस्त्री-पीडनाच्या भीषण दंडापासून आमची 'स्त्रीत्वाची ढाल' सुद्धा आमचे लवलेशही संरक्षण करू शकत नाही, अशी धास्ती मुस्लिम स्त्रीसमाजाने हिंदू-मुस्लिम युध्दकाळाच्या पहिल्या दोन-तीन शतकांतच जर खाल्ली असती तर आमच्या लाखो निरपराध हिंदू-भगिनी-माता-कन्यकांना जी दुर्दशा पुढे शतकानुशतके भोगावी लागली ती केव्हाही भोगावी लागली नसती. आमची स्त्रीसंख्या म्हणजेच त्यांच्या उदरी उत्पन्न होणाऱ्या आमच्या राष्ट्रीय संततीचे संख्याबळ घटते ना! उलट, आमच्या त्या काळच्या कट्टर शत्रूंची - मुस्लिमांची स्त्रीसंख्या वाढती ना. म्हणजेच त्यांच्या एकंदर समाजाचे संख्याबळ ठिकठिकाणी आटून गेल्यावाचून राहते ना! ते का नि कसे ह्याचे समाजशास्त्रीय स्पष्टीकरण परिच्छेद ४३८ ते ४४५ मध्ये केलेलेच आहे. परंतु पात्रापात्रविवेकशून्य अशा शत्रुस्त्रीदाक्षिण्याच्या भ्रमिष्ठ कल्पनेने पछाडलेल्या त्या कालखंडातील हिंदूंनी मुसलमानांच्या लाखो स्त्रिया अवश होऊन त्यांच्या हाती अनेकदा आल्या असताही त्यांना त्यांच्या अत्याचारास्तव तसातसाच प्रत्याचाराचा असा कडक उपाय योजिला नाही.

ह्या शत्रु-स्त्री-दाक्षिण्यापायीच हिंदूंची मुस्लिमांनी केलेली अधिकाधिक दुर्दशा!

४५३. पुन्हा, हिंदूंच्या ह्या देशकालपात्रविवेकशून्य शत्रु-स्त्री-दाक्षिण्याचा मुस्लिमांवर काहीतरी अनुकूल परिणाम झाला होता का? हिंदूंच्या त्या धार्मिक 'उदारपणामुळे' मुसलमानांना त्यांच्या परस्त्री-विटंबनाच्या पापाची काहीतरी लाज वाटली का? मुसलमानांच्या राजकन्यादि पाडाव झालेल्या सहस्रावधी स्त्रियांना हिंदूंनी सुरक्षितपणे वारंवार त्यांच्या घरोघर परत पोचवून दिले, याविषयी मुसलमानांनी त्यांचे कधी उपकार मानले का? मुळीच नाही, केव्हाही नाही! उलट, हिंदू आपल्या ह्या शत्रु-स्त्री-दाक्षिण्याचा जेव्हा सद्गुण म्हणून बडेजाव करू पाहात तेव्हा तेव्हा मुसलमान फिरून फिरून तेच अत्याचार करून त्यांची सक्रिय तर उडवीत.

४५४. जर स्त्री-दाक्षिण्याची हिंदूंना प्रतिष्ठा वाटत असती तर त्या त्यांच्या स्त्रीदाक्षिण्याच्या सद्गुणावर प्रथम अधिकार त्यांच्या स्वतःच्या माता, भगिनी, पत्नीचाच होता. पण आम्ही मुसलमान त्यांच्या डोळ्यादेखत त्यांच्या अशा बहिणींना, बायका-मुलींना शतकानुशतके सहस्रावारी बलात्कारीत नि बाटवीत येत असताही त्या हिंदू स्त्रियांना स्त्री-दाक्षिण्यासाठी तरी आमच्या हातून सोडविण्याची छाती हिंदूंना झाली नाही. 'ज्यांच्या अंगी

आपल्या स्वतःच्या स्त्रियांना दाक्षिण्य दाखवण्याइतकेही पौरुष नाही ते हे बुळगे हिंदू आम्हा कडच्या मुसलमानांच्या स्त्रियांना म्हणे केवळ परस्त्रीदाक्षिण्याच्या पवित्र भावनेने छळीत नाहीत, स्पर्श करीत नाहीत! त्यांना म्हणावे प्रत्यक्ष हिंदुराज्यात निवसत असणाऱ्या कोणत्याही मुस्लिम स्त्रीकडे वाकड्या दृष्टीने पहा तर खरे! कोणत्याही मुस्लिम स्त्रीकडे डोळा उघडून पाहणाऱ्याचे ते डोळेच मुसलमान तत्काळ फोडून बाहेर काढतील, ह्या भीतीसाठी हे बुळगे हिंदू आम्हा मुसलमानांच्या स्त्रियांना स्पर्श करू शकत नाहीत, त्यांच्या परस्त्रीदाक्षिण्याच्या व्रतामुळे नव्हे!’ असा हिंदूंच्या ह्या स्त्रीदाक्षिण्याच्या ऐटीचा उलटा अन्वयार्थ लावून मुसलमान अधिकच शेफारत गेले आणि त्यांचे हिंदू स्त्रियांवरील अधमाधम अत्याचार आणि लक्षावधी हिंदू स्त्रियांची अपहरणे हिंदूंच्या ह्या प्रकरणीची प्रत्याचारशून्यता पाहून अधिकच चेकाळत गेली.

मुस्लिम-पूर्वकाळी आमचे पूर्वज शत्रु-स्त्री-दाक्षिण्याचा असा राष्ट्रातक नि बुळगा अर्थ करीत नसत!

४५५. जो चावायला आला तो साप ठेचलाच पाहिजे मग तो नाग असो किंवा नागिन. ज्या शत्रूच्या स्त्रियांनी आमच्या माता-भगिनींना बळाने बाटवून बटकी करून सोडले त्यांचे स्त्रीत्व त्या आततायी कृत्यानेच स्पष्ट होत होते. स्त्री-दाक्षिण्यावरचा त्या आततायी मुस्लिम स्त्रीसमाजाचा अधिकार तिथेच संपून आततायीपणाच्या कठोर दंडावाचून दुसऱ्या कशावरही त्यांचा अधिकार उरत नसे. यास्तवच जेव्हा ऋषिजनांच्या हत्या करणाऱ्या नि यज्ञयाग विध्वंसिणाऱ्या राक्षसांसह त्राटिका रामावर चालून आली, तेव्हा रामचंद्राने तत्क्षणात तिला ठार मारून टाकले. शूर्पणखा राक्षसीण सीतेला कोवळ्या काकडीसारखी खाऊन टाकण्यास जेव्हा धावली तेव्हा लक्ष्मणाने तिचे नाक-कान कापून तिला परत धाडून दिले. परस्त्री-दाक्षिण्यासाठी तिची खणानारळांनी ओटी भरून नव्हे. नरकासुराने आर्यांच्या सहस्रावधि स्त्रिया पकडून त्यांच्या असुर राज्यात (आजच्या असिरियामध्ये) नेल्या हे पाहताच श्रीकृष्णाने त्या असुरावर स्वारी करून त्याला युद्धात ठार मारले. आणि हा सामरिक आणि राजकीय सूड उगवूनच काय ते थांबले नाहीत, तर ज्या सहस्रावधि आर्यस्त्रिया त्या असुराच्या बंदीत बळाने कोंडून राबविल्या जात होत्या त्यांना सोडवून परत आपल्या राज्यात आणून, सामाजिक सूडही उगविला. त्या आर्यस्त्रिया असुरांनी बळाने बाटविल्या, भ्रष्टविल्या, एवढ्यासाठी त्या आपल्या सहस्रावधी राष्ट्रभगिनींना ‘त्याही बाटल्या’ असे समजणाऱ्या पौरुषशून्य दुधखुळेपणापायी त्यांना असुरांच्या हाती सोडून काही श्रीकृष्णाचे सैन्य परत फिरले नाही, तर उलट त्या सहस्रावधि स्त्रियांना आपल्या राष्ट्रात परत आणून प्रतिष्ठेने स्वसमाजात संस्थापून, स्वतः ‘भूपति’ या नात्याने त्यांच्या पालनपोषणाचा नि संरक्षणाचा सारा भार श्रीकृष्णाने स्वतः आपल्याकडे घेतला. आपल्या राष्ट्राचे स्त्रीवर्गीय संख्याबळ घट्ट दिले नाही. श्रीकृष्णाच्या ह्या ‘भूपतित्वा’च्या कर्तव्यासच आपल्या पौराणिक वर्गाने लाक्षणिक अद्भुत तत्त्वाचे पुट चढवून श्रीकृष्ण त्या सहस्रावधि स्त्रियांचा ‘पति’ झाला, म्हणजे त्याने त्यांच्याशी लग्न लावले अशी लोककथा पुढे वर्णिली असावी हे उघड आहे.

४५६. वरील पौराणिक काळापुढच्या यवन, शक, हूणांच्या काळी तर त्या परकीय शत्रूंच्या, कोणीही सेनानीचा, राजाचा किवा महाराजाचा लढाईत पराजय करताना त्या परशत्रूंच्या राजकन्यकांशी आमचे तत्कालीन पौरुषशाली विजेते हटकून प्रकटपणे विवाह करीत. ती परंपरा

सम्राट चंद्रगुप्त मौर्यापासून तो गुप्त सम्राटांपर्यंत अव्याहत चाललेली दिसते. शालिवाहन राजेही विजित शक-राजकन्यांशी विवाह करित असत. नुसते आमचे विजेते राजेच नव्हते, तर आमच्या त्या कालच्या भारतीय सामंतापासून तो सामान्य नागरिकांपर्यंतही आमचे लोक यवन, शक, हूणांच्या, परकीय स्त्रियांशी बेखटपणे लग्न लावीत. कारण, त्या परकीय स्त्रियांना आणि त्यांच्यापासून झालेल्या संततीलाच नव्हे, तर ते परकीय समाजचे समाज आमच्या धर्मात नि आमच्या संस्कृतीत आत्मसात करून टाकण्याइतके आमच्या राष्ट्राचे पौरुष, पचनशक्ती आणि पराक्रम ही त्या काळापर्यंत प्रखर होती.

शुद्धिबंदीचे दुष्परिणाम

४५७. आपली जात नि धर्म शुद्ध राहावी ह्या भ्रामक कल्पनेने त्या काळचा हिंदू समाज रोटीबंदी, बेटीबंदी प्रभृती आचार आपण होऊन आणि स्वधर्म म्हणून ते आचार हिंदूंना हानिकारक असूनही स्वकर्तव्य म्हणून पाळीत होता. त्याचप्रमाणे आणि त्या कार्यासाठी म्हणजे आपली जात शुद्ध राहावी याच कारणासाठी ही शुद्धिबंदी आणि तीतूनच उद्भवलेले सिंधुबंदी, हे दोन नवीन धर्माचारही हिंदू समाज आपल्या स्वतःच्या इच्छेने धर्मकर्तव्य म्हणून कट्टरपणे पाळू लागला. जो हिंदू एकदा मुसलमानांकडून बळाने का होईना, पण बाटविला गेला त्यास तर काय, परंतु त्याच्या वंशजांनाही परत हिंदुधर्मात घेणे नाही, त्या पापास शुद्धीचे प्रायश्चित्त नाही; हीच आपल्या हिंदुधर्माची आज्ञा आहे अशी भावना हिंदुसमाजाच्या रक्तातच पिढ्या न पिढ्या भिन्न राहिली होती. अत्यंत तुरळक अपवाद सोडता भंगीजातीपासून ब्राह्मण जातीपर्यंत, छत्रपतीपासून पत्रपतीपर्यंत, शंकराचार्यापासून ते शंखाचार्यापर्यंत, प्रबुद्ध काय, आणि निर्बुद्ध काय हिंदुमात्राचे ह्या शुद्धिबंदीच्या धर्माचाराविषयी काश्मीरपासून कन्याकुमारीपर्यंत एकमत झालेले होते.

४५८. ह्यापायीच, आपला हिंदुधर्म मुसलमानांकडून भ्रष्टविला जाऊ नये म्हणून, आमच्या सहस्रावधी हिंदू स्त्रियांनी शतकानुशतके ज्या जोहाराच्या चिता धगधगत्या ठेवल्या, परधर्मीयांकडून आपले देह भ्रष्टविले जाऊ नयेत म्हणून लक्षावधी हिंदू स्त्री-पुरुषांनी निरुपाय म्हणून देशातील सर्व नद्यांतून, तळ्यांतून नि विहीरींतून उड्या घेऊन जीव दिले, स्वतःची लहान लहान लेकरे उराशी धरून स्वतःस जाळून घेतले आणि या लक्षलक्ष हिंदूंनी नाना प्रकारे मुसलमानांच्या हाती सापडण्यापूर्वीच आपल्या हाताने आपले प्राणनाश करून घेतले किंवा मुसलमानांच्या हाती सापडल्यानंतरही 'मी मुसलमान होत नाही जा!' म्हणून वीर गर्जना करित छत्रपती संभाजीसारखे, गुरू तेगबहादूर प्रभृती आमच्या शीख धर्मबंधूंच्या अनेक गुरुवर्यांसारखे, धर्मवीर बाबाबंदा बैराग्याप्रमाणे मुसलमानांनी देहाच्या मासाचे लचके तोडून तोडून हाल हाल करून ठार मारले तरी ज्यांनी स्वधर्म सोडला नाही, त्या सर्व अपूर्व बलिदानाचे कृतज्ञ स्मरण आम्हास झाल्यावाचून कसे राहिल? मुसलमानांच्या राक्षसी अत्याचारांच्या पायी हिंदुजातीने स्वधर्मासाठी अशा प्रकारे जे बलिदान केले, या बलिदानाने जातिभेद, शुद्धिबंदी, सद्गुणविकृती इत्यादी भ्रामक कल्पनांपायी का होईना, पण बलिदान केले, त्याहून जगताच्या इतिहासात अधिक संख्येने किंवा अधिक कट्टरपणाने क्वचितच कोणा जातीने त्यांच्या धर्मासाठी केले असेल! त्या लक्षावधी हिंदूंचे बलिदानही मुसलमानांचे हातून हिंदुधर्म रक्षिण्याच्या कार्या काही साहाय्य केल्यावाचून व्यर्थ गेले असे नाही. त्यांच्या बलिदानाच्या त्या गाथाही आमच्या हिंदुराष्ट्राच्या पिढ्यान्पिढ्यांना धर्मरक्षणार्थ प्राणार्पण करण्याची स्फूर्ती देत राहिल्या, हेही काही

थोडे नाही!

४५९. ह्या शुद्धिबंदीच्या नि जातिबहिष्काराच्या धर्माचारांचे राष्ट्रीय परिणाम कितीही अहितकारक ठरले असले आणि त्यासाठी त्या रूढीवर कितीही कठोर टीका करणे अवश्य असले तरी आम्ही हिंदूंनी हे विसरता कामा नये की, त्या काळच्या हिंदू जगताने स्वजातीचे नि स्वधर्माचे पावित्र्य विटंबिले जाऊ नये या सद्हेतूनेच ते धर्माचार अवलंबिले होते. ह्या शुद्धिबंदीपायी नि जातिबहिष्कारापायी लक्ष लक्ष हिंदूंनी अपरंपार यातना पिढ्यान्पिढ्या भोगल्या. पण त्यांनी जे ब्रीद स्वकीय धर्म म्हणून प्रामाणिक निष्ठेने अंगीकारले होते ते सोडले नाही. मुस्लिमांच्या हातचे अन्न खाल्ले, पाणी प्यायले, शरीरसंबंध घडला - मग ते सर्व मुस्लिमांच्या अत्याचाराने बलपूर्वक घडविले का असेना - की त्या हिंदूला आपआपल्या कुटुंबातून, समाजातून जे बहिष्कृत केले जाई, जन्माचे हुसकून दिले जाई ते काही सुखासमाधानाने थोडेच होते? जिवापलीकडे जतन करून वाढविलेली ती आपली मुले-लेकरे, लेकी-सुना, रक्ताचे बंधु-बंधव त्या अत्याचारी परशूंच्या तावडीत सापडून आज बाटविले जाताच दुसऱ्या दिवशी जरी ते परत घरी आले तरी त्यांना त्यांचे आई-बाप, आस-इष्ट धडाधड दारे बंद करून आपला तरी धर्म बादू नये म्हणून निरुपायाने हुसकून देत तेव्हा त्या आईबापांच्या नि आशेष्टांच्या जिवास कोण यातना होत असतील, मन कसे मायेने व्याकुळ होत असेल, एकमेकांच्या वियोगाच्या दुःखाने झुरून झुरून कितीक आईबाप, पतिपत्नी, बंधुबंधव मरणी मरून गेले असतील ते कुठवर वर्णावे!

पण -

त्यजेदेकं कुलस्यार्थं ग्रामस्यार्थं कुलं त्यजेत्॥

ग्रामं जनपदस्यार्थं धर्मार्थं पृथिवीं त्यजेत्॥

४६०. अशा वीरोदात बुद्धीनेच काय त्या मूलतः प्रचलविलेल्या शुद्धिबंदीचे नि जातिबहिष्काराचे धर्माचार त्या काळचे कोटिकोटि हिंदू पाळीत राहिले. त्यापायी ज्या अनंत यातना त्यांनी भोगल्या त्याविषयी आम्ही हिंदूंनी कृतज्ञताच बाळगली पाहिजे. त्या रूढींना 'स्वधर्म' मानण्यात त्यांची बुद्धी चकली, पण निष्ठा चकली नाही. औषध म्हणून चुकून विषाचा प्यालाच पाजला गेला. पण हेतू औषध देण्याचा होता, हिंदुजातीचे जीवन रक्षण्याचा होता. अशा स्वधर्मरक्षणाच्या प्रामाणिक हेतूने त्यांनी जी दारुण दुःखे भोगली त्याविषयी कृतज्ञतेचे दोन शब्द तरी लिहिल्यावाचून आम्हास राहवत नाही.

राष्ट्रघातक, भ्रमिष्ठ नि भोंगळ घोषणा!

४६१. मुस्लिमांची धर्मसत्ता उखडून टाकू शकते असे जे साधन त्या काळी हिंदूंना केव्हा केव्हा उपलब्ध होऊ शकते, ते म्हणजे मुसलमानांनी केलेल्या शतावधी धार्मिक आक्रमणात त्यांनी जशी सहसावधी हिंदूंची सरसकट कापाकापी करून अनेक नगरे नि ग्रामे निहिंदू करण्याचे अत्याचार केले, त्याचप्रमाणे जेव्हा जेव्हा हिंदूंची शस्त्रशक्ती बलवत्तर होई तेव्हा तेव्हा हिंदूंनीही तशीच सशस्त्र धार्मिक प्रत्याक्रमणे करून मुस्लिमांचे सरसकट शिरकाण करीत साधेल तितका प्रदेश, निर्मुस्लिम करून टाकणे, हे होते. जर हिंदूंनी असे सशस्त्र प्रत्याक्रमण केले असते तर त्यांना शुद्धिबंदीचा धर्माचारसुद्धा आडवा येता ना! कारण तेथे मुसलमानांसमवेत खाण्यापिण्याचा किंवा जातिसंव्यवहाराचा प्रश्नच नव्हता. मुसलमानांना नामशेष करून टाकण्याचा काय तो प्रश्न होता. पण...! पण शुद्धिबंदीचा हिंदुधर्माचार त्या त्या

मार्गात आडवा आला नसता तरी परधर्मसहिष्णुतेचे हिंदूंचे आत्मघातक ब्रीदच आडवे येते! 'सर्वधर्म समान आहेत', 'राम रहीम एक आहे', 'ज्याचा धर्म त्याला पाळू यावा', 'परधर्मसहिष्णुता हीच आमची धर्माज्ञा, हाच आमच्या हिंदुजातीचा अनन्यसामान्य गौरव!' अशी प्रौढी मारण्याची खोड अगदी प्राचीन कालापासून स्वतः हिंदूंनाच जडलेली होती.

४६२. पराभूत आणि हतबल अशी लक्ष लक्ष मुस्लिम प्रजा प्रबळ झालेल्या हिंदूंच्या सत्तेखाली जेव्हा केव्हा अधूनमधून येत असे त्या वेळी त्या मुस्लिमांवर हिंदूंवर पूर्वी झालेल्या अत्याचारांचा सूड उगविण्यासाठी मुसलमान हिंदूंचा करीत - त्याप्रमाणे त्यांचा सरसकट शिरच्छेद करून टाकण्याची तर गोष्टच दूर, पण ते परधर्मीय आणि अल्पसंख्यांक म्हणूनच त्या मुस्लिम प्रजेला काडीइतकाही धार्मिक उपद्रव हिंदूंकडून होत नसे. उलट त्यांना आपल्या धर्माचा व्याप नि वैभव सुखाने वाढविता येई; हिंदू नागरिकांप्रमाणेच नव्हे, तर अधिक सौम्यपणे नि सवलतीने मुस्लिम नागरिकांना त्या त्या काळच्या हिंदूंच्या राज्यात नैर्बधिक अधिकार भोगता येत. त्या वस्तुस्थितीलाही इतिहासाच्या पानापानाचा आधार आहे.

४६३. आणि ह्याच वस्तुस्थितीकडे मोठ्या अभिमानाने बोट दाखवून 'पहा आमचा हिंदुधर्म किती परधर्मसहिष्णु आहे; सहिष्णुता हा आमच्या हिंदुधर्माचा भूषणास्पद नि विशेष सद्गुण आहे!' म्हणून त्या काळचे ते ते हिंदुराजे आणि सारे हिंदुजगत् मोठ्या प्रौढीने आत्मस्तुती करीत असत. ह्या गोमुखी हिंदुधर्माच्या परधर्मसहिष्णु अनुयायांकडून त्या व्याघ्रमुखी मुस्लिम धर्माच्या अनुयायांवर धार्मिक प्रत्याक्रमण होण्याची आणि त्या मुस्लिम समाजाचे निःशेष निखंदन केले जाण्याची लवलेशही शक्यता नव्हती, हे काय सागावयास हवे?

४६४. परधर्मसहिष्णुता! आणि हा सद्गुण! जेथे तो परधर्म आपल्या स्वधर्माशी सहिष्णुतेने वागत असेल तेथे त्या परधर्माशी सहिष्णुतेने वागणे हा सद्गुण असू शकेल; परंतु त्या मुस्लिमांचे महंमद गझनीपासूनचे सुलतानांमागून सुलतान, शहा, बादशहा आपल्या तख्तावर बसताना आपल्या गौरवार्थ काफरांच्या हिंदू धर्माचा उच्छेद करून टाकणे हाच माझा धर्म आहे, हीच माझी प्रतिज्ञा आहे, अशी शपथ घेऊनच 'तख्तावर' बसत आले; आणि अशी अत्याचारी धार्मिक आक्रमणे हिंदूंवर एक सहस्र वर्षे करीत आले अशा राक्षसी धर्मीयांशी परधर्मसहिष्णुतेने वागणे म्हणजे स्वधर्माच्या गळ्यावर स्वहस्ते सुरा चालविणे होते! ती परधर्मसहिष्णुता नसून अधर्मसहिष्णुता होती! ती सहिष्णुता नसून षंडपणा होता! पण हे सत्य एक सहस्र वर्षांच्या अघोर अनुभवानंतरही त्या काळच्या हिंदूंच्या ध्यानी आले नाही. ते तशा धर्माशीही सहिष्णुतेने वागणे, हा स्वधर्म समजत. हिंदुजातीचा भूषणभूत नि विशिष्ट 'सद्गुण' समजत!

४६५. हे हिंदुजाती! तुझ्या अधःपतनास कारणीभूत झालेल्या दुर्गुणांपैकी प्रमुख दुर्गुण जर कोणता असेल तर हे तुझे 'सद्गुणच' होत!

४६६. अहिंसा, दया, शत्रुस्त्रीदाक्षिण्य, शरणागत शत्रूला अभयदान, क्षमा वीरस्य भूषणम्, परधर्मसहिष्णुता इत्यादी सद्गुणांच्या देशकालपात्राचा विवेक न करता तू केलेल्या नेभळ्या नि आंधळ्या अवलंबनानेच तुझ्या त्या सहस्रवर्षव्यापी हिंदू-मुस्लिम महायुध्दामध्ये धार्मिक क्षेत्रात असा भयंकर पराभव झाला. कारण

पात्रापात्रविवेकशून्य। आचरिला जरी सद्गुण॥

तो तोचि ठरे दुर्गुण। सध्दर्मघातक॥ १॥

प्रकरण ५ वे

मुसलमानांच्या ह्या राक्षसी धार्मिक अत्याचारांवर रामबाण उपाय होता एकच! तो म्हणजे सवाई राक्षसी प्रत्याचार! प्रत्याक्रमण!

४६७. मुसलमानांनी आक्रमणांवर आक्रमणे करून हिंदुधर्माचा केवढा उच्छाद मांडला आणि हिंदूंच्या लाखो स्त्रीपुरुषांना बाटवून त्यांच्या संख्याबळाची केवढी हानी केली आणि ती भरून काढण्यास हिंदुसमाज त्यांच्या जातिभेद, शुद्धिबंदी, सद्गुणविकृती इत्यादी नेभळट, धर्मभोळ्या आणि राष्ट्रघातक आचारांमुळे कसा असमर्थ झाला हे वृत्त वरील प्रकरणांतून दिलेले आहे. जर हिंदूंच्या संख्याबळाची हानी करणाऱ्या त्यांच्या त्या शुद्धिबंदी, सद्गुणविकृती इत्यादी आत्मघातक रूढींना, ज्यांना त्या काळचा सारा हिंदुसमाज आपला प्रत्यक्ष धर्म तो हाच म्हणून मानी आणि त्या आचारांना शिकविणाऱ्या त्या वेळच्या पोथ्यांनाच आपली 'शास्त्रे' म्हणून सन्मानी, त्या सर्व पोथीजात जंजाळाचा उच्छेद करण्याचे धैर्य या वा त्या प्रमाणात अंगी असणारे दूरदर्शी सुधारक, राजनीतिज्ञ, धर्मज्ञ, मोठेमोठे विचारवंत आहण कृतिवीर अधूनमधून का होईनात, पण हिंदुसमाजात तसल्या आंधळ्या युगातही निघते ना आणि आपल्या प्रभावाने राष्ट्राला धर्मरक्षणाचा पराक्रमी मार्ग दाखविते ना आणि आपल्या म्लेंच्छ शत्रूवर त्या धार्मिक समरात मात करते ना, तर हिंदुधर्माच्या संख्याबळाचा आणि म्हणूनच त्या हिंदुराष्ट्राचाही संपूर्ण न्हास झाल्यावाचून राहिला नसता.

महर्षी देवल आणि भाष्यकार मेधातिथी

४६८. अशा विचारवीरांपैकी, त्या काळच्या उपलब्ध असलेल्या माहिती प्रमाणे अगदी आज जे आपल्या तेजाने दृष्टी अचूकपणे स्वतःकडे आकर्षून घेतात ते म्हणजे महर्षी देवल आणि मनुस्मृतीचे भाष्यकार मेधातिथी हे होत. त्यांचे ग्रंथ जे आज उपलब्ध आहेत त्यांवरून हे स्पष्टपणे सिध्द होते की, मुसलमानांनी सिंधमध्ये केलेल्या धार्मिक अत्याचारांच्या आणि मुसलमान पंजाबपर्यंत हिंदूंची राज्ये जिंकित गेल्याच्या मध्यंतराच्या काळात हे दोन्ही ग्रंथ हिंदुराष्ट्राला त्या आपत्प्रसंगीही पराक्रमी आणि विजिगीषु असे नवीन आचार, नवी शास्त्रे आणि नवी शस्त्रे पुरविणारे रचिले गेले.

४६९. त्या वेळच्या स्मृत्यांमधून दिलेले आचारधर्म मुसलमानांनी सिंधवर स्वारी करून हिंदू स्त्री-पुरुषांना सशस्त्र बळाने मुसलमान करण्याचे जे भयंकर आक्रमण चालू केले त्याला तोंड देण्यास किंवा त्याचा प्रतिकार करण्यास सर्वतोपरी असमर्थ आहेत, असे पाहून मुसलमानांनी हिंदुधर्मीय संख्याबळाची केलेली हानी भरून काढण्याइतका तरी आपला आचारधर्म सुधारलाच पाहिजे म्हणजेच धार्मिक अत्याचाराला धार्मिक प्रत्याचाराने तोंड दिलेच पाहिजे असा तेजस्वी निर्धार करणारा ब्राह्मण क्षत्रियादिक कर्त्या हिंदू पुरुषांचा एक वर्ग सिंधमध्येच प्रथमतः संघटित झाला असला पाहिजे, हे देवल स्मृतीमधल्याच श्लोकांवरून उघड दिसते.

सिंधुतीरमुपासन्नं देवलं मुनिसत्तमम् ॥

४७०. ह्या चरणावरून चालू होणाऱ्या धर्मभ्रष्टीकरणाच्या प्रकरणातूनच स्पष्ट दिसते.

सिंधुनदीचे काठी असलेल्या श्रीदेवलऋषींच्या आश्रमातील समुपस्थित हिंदू पुढाऱ्यांनी देवल ऋषींना प्रश्न केला की, 'म्लेच्छांनी जो सशस्त्र धर्मछळ चालविला आहे, त्याला बळी पडलेल्या, बाटवून मुसलमान झालेल्या हिंदूंच्या सहस्रवधि स्त्री-पुरुषांना काहीतरी प्रायश्चित्त देऊन परत मुसलमानांचे हिंदू करून घेता येईल काय?' असा त्या त्या वेळी झालेल्या चर्चेचा आणि देवल ऋषींनी आपल्या स्मृतीमध्ये अंतिमतः अधिकारयुक्तपणे दिलेल्या नव्या शुद्धीकरणाच्या अनुकूल असलेल्या आचारांचा देवल-स्मृतीतील श्लोकांमधून स्पष्ट उल्लेख केलेला आहे. त्या काळी अगदी सनातन म्हणून मानल्या गेलेल्या शुद्धिबंदीच्या हिंदूंच्या आचारांमुळे हिंदूंच्या संख्याबळाचे भयंकर नुकसान होत आहे हे पाहून ते शास्त्रीय आचारच आपत्काली शास्त्रबाह्य म्हणून ह्या नवीन स्मृतीग्रंथाच्या प्रेरकांनी, लेखकांनी नि अनुयायांनी ठरवून टाकला.

४७१. आपध्दर्म म्हणून एक प्रगतिशील आणि केव्हाही प्रतिकूल परिस्थिती येताच तिला चटकन तोंड देऊ शकणारे एक अप्रतिम शस्त्रच आमच्या धर्मशास्त्राच्या शस्त्रागारात संसिध्द असे.

४७२. त्या शस्त्राचा वेळचे वेळी उपयोग करणारा नेतृवर्ग तेवढा निघणे अवश्य असे. या हिंदू-मुस्लिम धर्मसंघर्षाच्या आपदेत सामुदायिक प्रमाणातच ते आपध्दर्म प्रथमच पुनरुज्जीविले असते तर हिंदुधर्मच मुसलमानी धर्माचा भारतातून आमूलात उच्छेद करून टाकता! जसा पराक्रमी (म्हणजे शत्रूवर आक्रमण करणाऱ्या) दिग्विजिगीषु देवांनी, आर्यांनी राक्षसांचा करून टाकला. तथापि, त्या मानाने जरी तशी धार्मिक तेजस्विता हिंदुसमाजाकडून सामुदायिकरीत्या दाखविली गेली नाही तरी सिंधमधील या देवल ऋषींच्या क्रांतिकारक धर्मसुधारकात मात्र तशी काही अंशी आढळून आली खरी! देवल ऋषींचा काळ सन ८०० ते ९०० असा मानण्यात येतो.

४७३. त्या तशा धार्मिक तेजस्वितेमुळेच देवलस्मृतीत शुद्धिबंदीच्या रूढीस वा शास्त्रास ठोकलून देऊन त्यावर प्रायश्चित्तांची तोड काढली. मुसलमानांनी बळाने बाटविल्यानंतर त्या हिंदू स्त्री-पुरुषाने अमुक एका वर्षाच्या आत जर आपण प्रायश्चित्तपूर्वक हिंदुधर्मात परत येण्याची इच्छा प्रदर्शित केली तर त्याला उपासादिकांची साधी व्यवहारी प्रायश्चित्ते देऊन समाजाने त्यांना परत हिंदुधर्मात घ्यावे असे देवलस्मृतीत आज्ञापिले आहे. स्त्रियांविषयी तर या स्मृतीतील उदारता त्या कालमानाने प्रशंसनीय आहे. मुसलमानांपासून बलात्काराने बाटलेल्या किंवा त्यांच्या घरी बटकी म्हणून राबविलेल्या हिंदू स्त्रियांनाही केवळ त्यांचे मासिक ऋतुदर्शन पुन्हा झाले की, त्यांना शुद्ध समजून हिंदुसमाजात पूर्ण पणे सामावून घ्यावे. मुस्लिमांच्या हातून सोडविलेल्या अशा गर्भवती हिंदुस्त्रीलासुद्धा तिचे पोटातील ते 'शल्य' प्रसूतीनंतर निघून जाताच तिलाही हिंदूंनी तसेच शुद्ध मानावे की जसे अग्निपरीक्षेच्या कसोटीस उतरलेल्या सुवर्णाच्या लगडीला समजले जाते!

४७४. बाटलेली हिंदू स्त्री आपल्या जातीचे संख्याबळ घट्ट नये म्हणून शुद्ध करून परत घेण्याची इतकी आतुरता असणाऱ्या या देवलस्मृतीतही तिच्या पोटी उत्पन्न झालेले ते म्लेंच्छबीजाचे मूल मात्र शुद्ध करून हिंदुजातीत घेण्याची काहीही व्यवस्था कशी केली नाही आणि कां केली नाही, याचे मात्र आश्चर्य वाटते. आम्हाला जेव्हा बंगालमधील हिंदूंची ही एक चाल कळली की, कुटुंबात बहिष्कार्य अशी बालविधवा-प्रसूतीची किंवा कुमारिका संकराची एखादी घटना जर घडली तर त्या कुटुंबाची प्रकट विटंबना होऊ नये आणि हिंदुजातीलाही काही

त्या पापाचा संपर्क भोवू नये, त्या सदित्छेने शास्त्रीवर्गाने अशी तोड काढली होती की, त्या कुटुंबाने त्या गावाच्या नदीच्या पल्याड असलेल्या गावात जो मुसलमानांचा वाडा असेल त्यातील काही मुसलमानांना बोलावून आणून त्यांच्या ओटीत ते त्या हिंदू महिलेला झालेले अधर्म्य मूल घालावे आणि त्याला नीट सांभाळावे म्हणून 'आता हे तुमचेच मूल झाले' असे निवेदून अर्पावे. मुसलमानांनीही आनंदाने त्यांचे संख्याबळ अशा हिंदू मुलाने वाढते असे हेरून अशी मुले आनंदाने स्वीकारावीत. पण आपले बळ त्याच मानाने घटते हे मात्र त्या बावळट, पापभीरूपणाच्या आहारी पडलेल्या हिंदूंना कळत नसे! ही रीत बंगालमध्येही देवलस्मृतीतील हे संकरज अपत्य मुसलमानांस देऊन टाकण्याच्या धर्माचारास आज्ञापिणाच्या असल्या कोणातरी स्मृतींनीच रुळविले होते, असे देवल स्मृतीचे हे उदाहरण पाहिल्यानंतर आमच्या ध्यानात आले.

४७५. जातिभेद, शुद्धिबंदी किंवा शुद्धीकरणाला अनुकूल असलेल्या धीट सुधारकांचाही हा, 'संकरज मूल तेवढे म्लेंच्छास देऊन टाकावे' असा भ्याड पर्याय या सर्वांचे कारण म्हणजे जातीची बीजशुद्धी, काही झाले तरी जातिक्षय झाला तरी, शुद्ध राहावी, हे आपल्या हिंदुसमाजाच्या हाडीमाशी खिळलेले वेड होय! परंतु त्या हिंदुसमाजाला एवढेसुद्धा कळले नाही की, तीच त्यांची जातिशुद्धी विपर्यासाच्या अर्थी त्यांच्याच त्या धर्माचाराने आपल्या लक्षावधि स्त्रिया जेव्हा मुसलमानांच्या हाती पडत तेव्हा तर हटकून नष्ट होई. इतकेच नव्हे, तर ते शुद्धिबंदी आचार तसेच चालले असते तर ती हिंदुजातची जातच नष्ट होऊन गेली असती.

४७६. दुसरी लक्षात घेण्यासारखी गोष्ट की, देवलस्मृतीचा आज जो भाग उपलब्ध आहे त्यात शुद्धीकरणाची जशी काहीतरी सुधारणा केली आहे तशीच जन्मजात म्लेंच्छांनासुद्धा हिंदू करून घेण्याची काही स्पष्ट अशी आज्ञा दिलेली नाही. त्याचेही कारण हेच असावे की, दुसऱ्या जातीला आपल्या जातीत घेण्याचे हिंदूंना भयंकर पाप वाटे. हिंदूंच्या आपापसातील जातीतसुद्धा 'संकर' होऊ नये म्हणून गीताकारापर्यंत शास्त्रकर्ते चिंतातुर झालेले आढळतात.

४७७. सारांश असा की, देवलऋषींच्या आश्रमातील धाडसी सुधारक वर्गाने काही प्रमाणापर्यंत बळाने बाटविलेल्या हिंदू स्त्री-पुरुषांना परत हिंदू करून घेण्याची काहीतरी सोय केली. इतकी सुधारणा काय ती त्यांनी घडवून आणली. परंतु मुसलमानांच्या अत्युग्र अशा धार्मिक आक्रमणाला तसेच अत्युग्र असे हिंदुप्रत्याक्रमण प्रतिपदी आणि प्रतिपकारी करण्याचे साहस त्या काळच्या स्मृतीकारांनी किंवा समरधुरंधरांनी केलेले आढळत नाही. तथापि त्या वेळच्या परिस्थितीत मुसलमानांची राजसत्ता स्थापन झालेली असताही इतकी तरी धार्मिक क्रांतीची उठावणी देवलादि शतावधि हिंदूनेत्यांनी केली, हेही काही थोडे नाही.

मुसलमानांच्या सिंधवरील धार्मिक आक्रमणाला

हिंदूंचा परिणामकारक अटकाव!

४७८. वर दिलेल्या देवलादि हिंदू पुढाऱ्यांनी मुसलमानांकडून बळाने बाटविलेल्या हिंदू स्त्री-पुरुषांना परत हिंदू करण्याचा जो धर्माचार पुरस्कारिला, त्याला हिंदुसमाजाचाही आश्चर्यकारक पाठिंबा मिळाला. मूळच्या जातिवेड्या असणाऱ्या त्या हिंदुसमाजाने सहस्रावधि भ्रष्टीकृत हिंदू स्त्री-पुरुषांना परत हिंदू करून आपल्या समाजात सामावून घेतले. इकडे मुसलमानांच्या धार्मिक युद्धाच्या आघाडीवर इतकी तरी उलट चढाई करून त्यांची दाणादाण

उडविली असताच तिकडे सिंधमध्ये मागे (परिच्छेद ३६०, ३६४ व ३६५ मध्ये) दिल्याप्रमाणे मुसलमानांना राजकीय समरातही हिंदूंनी झोडपून काढलेले होते. हिंदूंनी मुसलमानांवर सिंधमध्ये हा जो विजय मिळविला आणि दोनशे एक वर्षे तरी कासीमच्या स्वारीनंतर सिंध हिंदूंच्या हातात ठेवला, ही घटना आपल्या आजपर्यंतच्या भारतीय इतिहासात कुठेही यथाप्रमाण स्पष्टपणे नि गौरवाने वर्णिलेली नाही, नुसती सुचविलेली देखील नाही. एवढ्यासाठी देवलादींच्या पतितपरावर्तनादि धार्मिक नि राजकीय चढाईचा येथे हा विशेष उल्लेख करावा लागला.

४७९. हिंदूंच्या या धार्मिक नि राजकीय विजयाला आपल्या इतिहासाचा जरी अगदी पुसटसा आधार असला तरीही नि त्यापेक्षाही महत्वाचा आधार त्याला आहे नि त्यातही तो शत्रूच्याच लेखाचा आहे, तोच उद्धृत केला म्हणजे झाले. त्या वेळेस हिंदूंनी सिंध परत जिंकून घेताना मुसलमानांची जी दाणदाण उडविली तिने वैतागलेले मुसलमान लेखकच त्या त्यांच्या दुर्दशेचे वर्णन करताना म्हणतात :-

४८०. “सिंधमध्ये आम्हा अरबांची मुले माणसे स्त्री-पुरुष शिरजोर झालेल्या या हिंदू काफरांच्या भयाने रानोमाळ पळतात. आम्ही जिकलेला सिंधप्रांत या काफर हिंदूंनी बहुतेक परत जिंकून त्यांचे राज्य स्थापन केले आहे. एक अल्याह पुजाह हा किल्ला तेवढा आमच्या पराभूत आणि निराश्रित अरब स्त्री-पुरुषांना आश्रयाचे स्थल उरलेला आहे. आमच्या हाती अरब झेंड्याखाली अजून तग धरून उभा आहे. राजकीय आघाडीवर काय ती आम्हा अरबांची अशी धूळधाण उडाली नाही, तर ज्या सहसावधि हिंदू काफरांना आम्ही हिंदूंच्या दाहीर राजाचा शिरच्छेद केल्यानंतरच्या शंभरएक वर्षात बाटविले होते आणि हिंदू स्त्रियांना बटकी करून मुसलमानांच्या घरोघर राबविले होते, त्या धार्मिक आघाडीवरही आमची अशीच धूळधाण उडून ह्या हिंदूंत उत्पन्न झालेल्या क्रांतिकारक नवहिंदूंच्या प्रभावी बंडाळीमुळे ते सारे इस्लामने बाटविलेले हिंदू स्त्री-पुरुष आपल्या काफर हिंदुधर्ममतास स्वीकारते झाले आहेत.”

भाष्यकार मेधातिथी

४८१. देवल ऋषींचा काळ साधारणपणे सन ८०० ते ९०० असा मानण्यात येतो. त्या कालाच्या आगेमागेच म्हणजे सुमारे ८५० ते ९५० या काळात मुसलमानांच्या त्या दुष्ट, धार्मिक सशस्त्र आक्रमणास हाणून पाडणारी तशीच सशस्त्र धार्मिक प्रत्याक्रमण करणारी जी क्रांतीची लाट त्या काळात हिंदू समाजात उसळली होती तिला सर्वतोपरी उचलून धरणारा, हिंदूंना अत्यंत प्रभावी असे मार्गदर्शन, चाणक्याच्या अर्थशास्त्राने वीरवर चंद्रगुप्ताच्या पिढ्यांना जसे केले, तसे अखिल आर्यावर्ताला पुनरपि प्रसरणशील आणि विजिगीषु जगत्, साम्राज्यवादाची दीक्षा देऊ पाहणारा एक महनीय शस्त्रपूजक शास्त्रकार हिंदूंच्या सुदैवाने त्याच वेळी उदय पावला, तो म्हणजे प्रत्यक्ष मनुस्मृतीवर नवभाष्य लिहिणारा भाष्यकार मेधातिथी हा होय. मेधातिथी हा हिंदूंचा शत्रूच्या चहुबाजूंनी होणाऱ्या स्वाभ्यांमुळे गोंधळून मार्गहीन झालेल्या त्या वेळच्या म्हणजे नवव्या-दहाव्या शतकातील हिंदुसमाजापुढे नेटाने घुसून त्यांना प्रत्याक्रमणाचे धैर्य देऊन त्यांच्यापुढे मुसलमानांपूर्वीच्या आर्यसाम्राज्यवादी विस्तारशील प्रचंड पराक्रमी चाणक्याच्या उपदेशाचा प्रकाशस्तम्भ पुन्हा उभा करू पाहणारा त्या काळातील एकच एक आणि क्वचित् अंतिम स्मृतिकार, धर्मपुरुष आणि लोकनेता होता. त्याचा हेतू मुसलमानांनी त्यांच्या काळी हिंदूंचा केलेली सशस्त्र धार्मिक आक्रमणे पूर्वीच्या आर्यसाम्राज्याच्या तेजस्वी नि पराक्रमी राक्षसांशी अवलंबिलेल्या रणनीतीनेच तत्काळ हाणून पाडली पाहिजेत आणि पूर्वीचे

आर्यावर्ताचे साम्राज्य स्थापून आर्यावर्ताबाहेरचेही दिग्विजय करून, म्लेंच्छराज्ये जिंकून, त्यात प्रसंगी शस्त्रबळाने आर्यधर्म संस्थापून ती म्लेंच्छराज्ये आर्यावर्तीय साम्राज्यात समाविष्ट करून टाकावीत, हे ध्येय पुन्हा आपल्या समाजात जिवंतपणे सळसळविण्याचा होता. ‘कृण्वन्तो विश्वमार्यम्’ ही आर्यांची वेदकालीन गर्जना त्याच्या मनुस्मृतीवरील भाष्यातून सारखी निनादत आहे.

४८२. त्या काळाचे न्यूनाधिक एक सहस्र वर्ष आधीपासून हिंदूंच्या स्मृतीतील जातीपातींच्या, दयादक्षिण्याच्या, विटाळवेडाच्या, आम्ही या भागातून वर अनेक वेळा उल्लेखिलेल्या आणि पुढेही उल्लेखू अशा, श्रुत्युक्त म्हणून सोंग घेतलेल्या आणि स्मृत्युक्त म्हणून अधिकार गाजवू पाहणाऱ्या धार्मिक आणि सामाजिक अशा ज्या नेभळट, राष्ट्रीयदृष्टीशून्य आचारांनी आमच्या हिंदुसमाजात नुसता गोंधळ घातलेला होता, तो पाहून त्या अधोगतीला रोखून ह्या नेभळट आणि बुद्धू झालेल्या हिंदुसमाजाला पुन्हा एकदा त्या ‘आर्यावर्ताचे’ त्याचे मूळचे स्वरूप प्राप्त करून द्यावे, ही महत्वाकांक्षा धरणारा हे मेधातिथी एवढाच काय तो भाष्यकार त्या काळी झाला. म्हणून त्यांनी सर्व स्मृतींचा मूळ आधार म्हणून मानल्या गेलेल्या मनुस्मृतीवरच भाष्य रचण्याचे ठरविले. आणि विशेषतः राजकारणीय आचार म्हणून जे सांगितले आहेत त्यांना चाणक्याच्या निकषाच्या धारेवर धरले. अशा प्रकारे एका हातात मूळची आर्यावर्तीयांची मनुस्मृती आणि दुसऱ्या हातात चाणक्याचे साम्राज्यपूजक, दिग्विजयवादी आणि दिग्विजयक्षम अर्थशास्त्र धरून मेधातिथीने त्या काळच्या झालेल्या हिंदुसमाजाच्या नेभळट आणि बुद्धू अहिंसेमुळे पंगु झालेल्या सर्व आचारविचारांना धर्मबाह्य ठरवून टाकिले. अशा सर्व जातीपातींच्या वेडाने पछाडलेल्या आचारांनाच नव्हे, तर त्यांना जातिधर्म म्हणून सांगणाऱ्या स्मृतींनासुद्धा.

“या वेदबाह्याः स्मृतयः याश्च काश्च कुदृष्टयः।

सर्वास्तान् विपरीतार्थान् वेदविद् न समाचरेत्॥“

या एका निषेधाच्या घावासरशी निर्माल्यवत् नि निर्जीव करून टाकले.

४८३. बहुधा त्याच एक-दोन पिढ्यांत मुसलमानांनी धार्मिक अत्याचारांचा नि आर्यस्त्रियांवरील भ्रष्टाचारांचा निदान सिंध आणि पंजाबपर्यंत तरी जो हिंदूंचा राक्षसी छळ केला आणि हिंदूंच्या कोणत्या कोणत्या पंगूपणामुळे धार्मिक नि सामाजिक जातिभेद, शुद्धिबंदी, सद्गुणविकृती प्रभृती आम्ही सविस्तरपणे वर वर्णन केलेल्याप्रमाणे, धर्मवेडामुळे आणि अप्रतिकार नेभळटपणामुळे त्या मुसलमानांच्या धार्मिक प्रत्याचाराच्या आघाडीवर तरी मुसलमानांचा सूड घेतला नाही, नुसता प्रत्याचारसुद्धा केला नाही, हे सर्व राष्ट्रीय वृत्त मेधातिथीच्या डोळ्यांसमोर घडले होते. आर्यावर्त, जेव्हा त्याच्या प्रगतिध्वजावर ‘कृण्वन्तो विश्वमार्यम्’ अशी प्रतिज्ञा करून देशोदेशी दिग्विजय करीत चाललेला होता, तेव्हाच्या, ते त्यांच्या स्मृतीतले प्रतिध्वनी पुन्हा त्याच्या काळच्या क्षीण, पतित, पराजित आर्यराष्ट्राच्या अंगात संचारावेत अशाच शस्त्रवादी, युध्दवादी, साम्राज्यवादी धर्माचारांच्या आज्ञा मेधातिथीने त्याच्या तेजस्वी भाष्यातून अगदी स्पष्टपणे मनूच्या मूळच्या आज्ञा म्हणून उचलून धरल्या. इतर सर्व ‘वेदबाह्याः स्मृतयः।’ त्याची वाक्ये त्याच्या काळच्या निर्जीव हिंदुराजांच्या तोंडी झेपणारीसुद्धा नव्हती, शोभणारी नव्हती. सम्राट् चंद्रगुप्ताला, पुष्यमित्राला शोभणारी नि पेलणारी ती आज्ञावचने, शास्त्रवचने होती.

४८४. मेधातिथी स्पष्टपणे सांगतात की, दुसऱ्यांच्या आणि विशेषतः संभाव्य शत्रूच्या राज्यावर स्वारी करणे हा राज्यशास्त्रात अन्याय होत नाही. किंबहुना, राजाचे हेच कर्तव्य आहे की, जोवर तो शत्रू आपल्यावर स्वारी करण्यास समर्थ झालेला नाही, तोवरच त्या म्लेंच्छ शत्रूवर झडप घालून, त्याला चिरडून टाकावा. अशा राजकारणात आपल्या आर्यावर्तीय राज्याचे संरक्षण हाच मुख्य राजधर्म होय! येवढ्यासाठी जे अर्धावट भाष्यकार म्हणतात की, 'परराज्यावर आणि त्यातही म्लेंच्छ राज्यावर स्वारी करताना आर्यराजांनी त्यांच्या हातून काहीतरी अपराध घडेतो स्वारी करू नये' हे सर्व, मेधातिथी म्हणतो की, 'आत्मघाताचे, कालव्ययाचे आणि म्हणून राजधर्माच्या विरुद्ध आहे. शेजारचा शत्रुराजा शत्रू आहे हाच त्याचा अपराध! संधी सापडताच झडप घालून त्यास चिरडून टाकावे! इतकेच नव्हे, तर जर शेजारचे अनार्य म्लेंच्छ राष्ट्र आपल्या आर्य राष्ट्रापेक्षा बलवत्तर होत आहेसे दिसले तर त्याचा दिखाऊ अपराध घडो वा न घडो, आजूबाजूच्या शत्रुमित्रराष्ट्रांचा व्यूह रचून यशाची निश्चिती वाटताच त्या शेजारच्या अनार्य राष्ट्रविरुद्ध आपण होऊन युद्ध करावे.'

४८५. त्या काळी म्हणजे नवव्या-दहाव्या शतकात म्लेंच्छांचा प्रतिकार करण्यासाठी उत्तर भारतात त्या वेळी श्रीमान् भोजराजा, राजपूत आणि इतर हिंदू राजांची जी राज्ये होती त्या साऱ्यांची राजशक्ती एकवटून पुन्हा एखादे त्यापूर्वीच्या बलिष्ठ साम्राज्यासारखे, नवे अजिंक्य आणि विजिगीषु भारतीय साम्राज्य स्थापले जावे, अशी प्रबळ इच्छा मेधातिथीच्या भाष्यातून पदोपदी व्यक्त होत आहे. या दृष्टीने त्याने राजकर्तव्ये म्हणून जी सांगितलेली आहेत त्यात स्पष्टपणे लिहिले आहे की, 'म्लेंच्छांनी आर्यावर्तावर स्वारी करण्याचे अगोदरच राजाने त्या शत्रूवर चढाई करून गेले पाहिजे, युध्दामध्ये एकदा शत्रूशी शत्रू म्हणून झुंज लागली की मग राजाने दयामाया काही एक पाहता कामा नये. शत्रूचा चेंदामेंदा केला पाहिजे. हवे ते निमित्त काढून त्या परकीय कपटी शत्रूला कपटानेच हाणून पाडले पाहिजे. युध्दात नेभळेपणा, भाबडेपणा आणि चालण्या-बोलण्यातील सुसंगती नि सभ्यपणा हे तथाकथित 'सद्गुणच' राष्ट्रनाशक दुर्गुण ठरतात. म्हणून राजाने त्यांच्या आहारी जाऊ नये.'

४८६. अशा प्रकारच्या कठोर राजनीतीचा मेधातिथीने प्रबळ पुरस्कार केलेला आहे. कारण त्या काळच्या हिंदू राजांच्या भोळसर स्वभावाचा कपटी म्लेंच्छांनी जो वारंवार लाभ घेऊन हिंदू लोकांचा उच्छाद मांडलेला होता त्या भोळसटपणापासून हिंदूंना निवृत्त करण्यासाठी ती चाणक्य कूटनीती राष्ट्रास पुन्हा एकदा शिकविणेच अवश्य होते. मेधातिथी त्याच्या त्या मनूवरील भाष्यात स्पष्टपणे सांगतो की, आर्यांनी आर्यावर्तातच स्वतःला कोंडून घेतले पाहिजे, असे आर्यधर्म कुठेच सांगत नाही. तर उलट शास्त्राज्ञेचे मर्म असे आहे की आर्यावर्ताच्या बाहेरही बलसंपन्न आर्यराजांनी म्लेंच्छ देशांवर स्वाऱ्या करून जर ते जिंकले आणि तेथे आर्यधर्माचाच सर्वत्र प्रचार केला आणि आपले आर्यराज्य स्थापले तर तो पूर्वीचा म्लेंच्छ देशही त्यापुढे आर्यदेशच मानला गेला पाहिजे आणि आर्यावर्तीय साम्राज्यातच त्याचा समावेश करून टाकला पाहिजे.

४८७. मेधातिथीच्या ह्या भाष्याप्रमाणे त्या काळी हिंदुराष्ट्रातील काही हिंदुराज्ये तरी ह्या चंद्रगुप्तकालीन चाणक्याच्या आदर्शप्रमाणेच भरतखंडाच्या सीमांबाहेर पडून म्लेंच्छदेशांवर अशा दिग्विजयी स्वाऱ्या अक्षरशः करीत होती. उत्तरेला मुसलमानांच्या आक्रमणामुळे तिकडच्या हिंदू सीमाराज्यांना यद्यपि सीमा ओलांडण्याचे तर बाजूसच राहो, सीमासंरक्षणाचीच निकड

लागली होती, तथापि, तोवर म्हणजे महंमद गझनी, हिंदुस्थानावरील त्याच्या स्वाय्यांनंतर मरून गेल्यावरही दीडशे वर्षे तरी दक्षिणेतील हिंदुराज्यांचे स्वातंत्र्य आणि सामर्थ्य अक्षुण्णच राहिले होते. त्यामुळे आर्यांच्या चंद्रगुप्तकालीन विजिगीषु राजकारणाचे प्रयोग मेधातिथीच्या वर दिलेल्या भाष्यातील धार्मिक प्रेरणेनुसार दक्षिणेतील हिंदुराज्ये करण्यास समर्थ होती आणि म्हणूनच कलिंग, पांड्या, चेल, चोल इत्यादी हिंदुराज्ये सिंधु ओलांडून पश्चिम समुद्रातून, दक्षिण समुद्रातून आणि पूर्व समुद्रातून मोठी मोठी सिंधुसैन्ये आजूबाजूच्या मल्लेच्छ राज्यांवर धाडून तिकडे चीनच्या आणि इकडे आफ्रिकेच्या सागरतटापर्यंत सिंधु-दिग्विजय करीत चालले होते. आश्चर्याची गोष्ट अशी की, उत्तरेला महंमद गझनी आणि महंमद घोरी हिंदूंची राजधानीमागून राजधानी, क्षेत्रामागून क्षेत्रे आणि देवालयामागून देवालये उध्वस्त करीत हिंदुराजसत्तेचा पाडाव करीत असताना तिकडे दक्षिणेत अगदी त्याच कालात भुवनेश्वरसारखी प्रचंड देवालये उभारली जात होती आणि राजेंद्र चोलासारखा दिग्विजयी हिंदुसम्राट ब्रह्मदेश, पेंगू, अंदमान, निकोबारसारख्या पूर्वसमुद्रातील द्वीपपुंजांना आणि देशांना मोठमोठ्या जलसेनांसह आक्रमून त्या पलीकडे जावापासून हिंदुचीन (सध्याचा इंडोचीन) पर्यंत पूर्वी स्थापन झाल्या असलेल्या हिंदुराज्यसंघाला भेट देऊन इकडे पश्चिम समुद्रामध्ये असलेल्या लखदीव नि मालदीव द्वीपपुंजांना जिंकून सिंहलद्वीपावरही आपले राज्य स्थापिता झाला आणि दक्षिण महासागरावर हिंदूंचा अजिंक्य ध्वज फडकविता झाला.

४८८. ही हिंदूंची दिग्विजयी नौसैन्ये सिंधू नि महासिंधू ओलांडून जी परतीरावरील देशोदेशी दिग्विजय करीत गेली आणि त्या देशांना आर्य साम्राज्याच्या कक्षेत आणीत गेली. ती वर सांगितलेल्या मेधातिथी सारख्या चाणक्याच्या स्फूर्तीने तेजाळलेल्या भाष्यकाराच्या शास्त्राधारेच होय! त्यापुढच्या शंभर-दोनशे वर्षांनंतरच प्रचलित झालेल्या हिंदूंच्या दुर्दिनातील सिंधुबंदीच्या पांगुळणाऱ्या शास्त्राधारे नव्हत.

प्रकरण ६ वे

अधूनमधून का होईना, पण हिंदूंनीही मुसलमानांवर उगविलेला धार्मिक आक्रमणाचा सूड!

४८९. मागील एका प्रकरणाच्या शेवटी आम्ही आश्चर्य प्रकट केले होते की, जातिभेद, शुद्धिबंदी, सद्गुणविकृती इत्यादी हिंदुसमाजात मुरलेल्या आत्मघातकी दोषांपायी हिंदुसमाज संपूर्णपणे नष्ट कसा झाला नाही? केवळ लक्षावधी हिंदूंच्या भ्रष्टीकरणावरच कसे निभावले? कारण अशा प्रकारचे मुसलमानांचे धार्मिक आक्रमण हिंदुस्थानच्या सीमेपलीकडे जेथे जेथे झाले तेथे तेथे त्या भागातील मूळ निवासीयांचा धर्म संपूर्णपणे नष्ट झालेला आहे. स्पेनपर्यंतचा आफ्रिकाखंडाचा उत्तर भाग आणि हिंदुस्थानच्या सीमेपर्यंतच्या आशिया खंडातील प्रदेशात मुसलमान जेथे जेथे गेले तेथे तेथे त्यांनी संपूर्ण प्रदेश मुस्लिममय करून सोडले, पण हिंदुस्थानमध्ये मात्र त्यांच्या प्रयत्नास संपूर्णपणे यश आले नाही. महंमद कासीमची आठव्या शतकातील पहिली स्वारी सोडली तरी अकराव्या शतकापासून म्हणजे महंमद गझनी नि घोरीच्या आक्रमणापासून तो अठराव्या शतकात पेशव्यांनी मोगली सत्तेचा नायनाट करीपर्यंत एक सहस्र वर्षे मुस्लिम आक्रमकांनी हिंदूंचा राक्षसी सशस्त्र आणि धार्मिक अत्याचार करून,

लक्षावधी स्त्री-पुरुषांना बलात्काराने बाटवून आपले संख्याबळ वाढविण्याचा प्रयत्न चालविला. ही बाटवाबाटवी करण्यास या भूमीतील परिस्थितीसुद्धा त्यांना अनुकूल होती. अशी हिंदूंना प्रतिकूल परिस्थिती असताही हिंदुसमाज संपूर्णपणे नष्ट करण्यास मुसलमानांना यश का आले नाही?

४९०. वर जी शंका आम्ही प्रकट केली आहे ती निवारण्याचे, प्रथम कारण हे, की, हिंदूंनी मुसलमानांचा राजकीय आघाडीवर केलेला पराभव. प्रथम, भीम, राणाप्रताप इत्यादी राजपूत राजांनी नंतर विजयनगरच्या हिंदुराजांनी मुसलमानांची राजकीय सत्ता सशस्त्र प्रतिकार करून खिळखिळी करून टाकली होती. आणि शेवटी मराठ्यांनी पेशव्यांच्या नेतृत्वाखाली अटकेपर्यंत हिंदूंचा विजयध्वज फडकवून मुस्लिम सत्तेचा अंत केला आणि त्यामुळे राजकीय पाठिंब्यामुळे हिंदू समाज बाटविणे अशक्य झाले. मुस्लिमांच्या राजकीय आघाडीवर झालेल्या पराभवाचा इतिहास सर्वविश्रुत आहेच.

४९१. पण मुस्लिमांच्या सशस्त्र धार्मिक आक्रमणाचा प्रतिकार करणारे आणि महर्षि देवल आणि विशेषतः भाष्यकार मेधातिथी यांनी प्रतिपादन केलेल्या तत्त्वज्ञानाचे आचरण प्रत्यक्षात आणणारे आणि मुस्लिमांच्या धार्मिक अत्याचारास सशस्त्र धार्मिक प्रत्याक्रमणाने प्रत्याचार करणारे वीर आणि कृतीवीर पुरुष अधून मधून का होईना, हिंदुसमाजात उत्पन्न झाले हे दुसरे महत्त्वाचे कारण होय. नि त्यामुळेच हिंदुसमाज संपूर्णपणे नष्ट होऊ शकला नाही. हिंदूंनी मुस्लिमांच्या धार्मिक आक्रमणास तशाच प्रकारे धार्मिक प्रत्याक्रमण करून कसे तोंड दिले, त्यातील वानगीसाठी शेकडो उदाहरणांपैकी काही उदाहरणे या प्रकरणात देण्याचे योजिले आहे.

(१) मुसलमानांनी सिंध जिंकल्यानंतर सिंधप्रांतावर आणि त्याच्याही पलीकडच्या मुसलमानांच्या हातातील प्रदेशांवर स्वान्या करून ते प्रदेश परत जिंकून घेणारा मेवाडचा प्रख्यात राणा बाप्पा रावळ; याने रजपुतांच्याच रासोग्रंथातून सांगितले आहे, त्याप्रमाणे, लढाईत पाडाव केलेल्या मुसलमान राजकुमारीशी विवाह केला होता. तिला अंतःपुरात इतर राण्यांसह सरमिसळ ठेवले होते. इतकेच नव्हे, तर त्या शुद्धीकृत राणीपासून झालेल्या बाप्पा रावळच्या संततीला राजपुती समाजातही सूर्यवंशी म्हणूनच सन्मानिले गेले. पुण्याच्या परमप्रतापी बाजीरावांना मस्तानीपासून झालेल्या संततीला स्वतः बाजीरावाचे इच्छेप्रमाणे हिंदुधर्मात न घेता जसे बळे बळे मुसलमानी समाजात ढकलून दिले गेले, तसला धार्मिक उल्लूपण काही या मेवाडच्या महाराण्याच्या संततीच्या प्रकरणी त्या वेळच्या हिंदूंनी केला नाही.

(२) जेसलमीरच्या रावतचेचकांनी सुलतान हैबतखानाच्या सोमलदेवी नावाच्या मुलीशी लग्न केले आणि तिला आपल्या यादव कुलातच प्रस्थापिले.

(३) मारवाडच्या राव मल्ललीनाथ राठोडाचा ज्येष्ठ पुत्र जो कुंवर जगमल त्याने आपल्या पराक्रमाने जेव्हा माळव्याच्या मुस्लिम सुलतानाचा पराभव केला आणि माळवा परत जिंकून घेतला तेव्हा त्याने त्या मुस्लिम सुलतानाची रूपवती म्हणून नावाजलेली राजकन्या जी शिदोली हिच्याशी प्रकटपणे विवाह केला आणि तिच्यापासून झालेल्या संततीला मारवाडातील श्रेष्ठ 'जहागिरदारी' रजपुतात निर्विशेषपणे समावेशिले गेले.

(४) याच्याही पुढे जाऊन मुस्लिम आक्रमक शतावधी हिंदू स्त्रियांचे समुदायचे समुदाय बाटवून आमच्या स्त्रीसमाजातील संख्याबळ भयानक प्रमाणात जे घटवीत चालले होते

त्या संकटाला तशाच सामुदायिक प्रत्याक्रमणाने आळा घालणारे साहसी नि प्रसंगावधानी प्रत्याघातही साधताच हिंदुवीरांनी यत्र तत्र का होईना, पण केलेले आढळतात. उदाहरणार्थ, मारवाडच्या रायमल राजाने ६०० मुस्लिम स्त्रियांना पाडाव करून त्या स्त्रियांना सामुदायिकपणे शुध्द करून घेऊन आपल्या निरनिराळ्या सरदारांशी त्यांची लग्ने प्रकटपणे लावून दिली.

(५) मेवाडच्या कुंभराण्यानेही मुसलमानांना परास्त करून पाडाव झालेल्या मुसलमानांतील कित्येक स्त्रियांना आपल्या राज्यात नेऊन, त्यांना शुध्द करून, त्यांची स्वराज्यातील हिंदू सरदारांशी यथारूची लग्ने लावून दिली.

(६) प्रसिध्द इतिहासकार टॉड याने लिहिलेल्या राजस्थानच्या इतिहासात अशा आणखीही घटना वर्णिलेल्या आहेत.

(७) राजपूतांच्या 'रासो' नावाच्या काही कविताबध्द इतिहासग्रंथातून परत हिंदू करून घेतलेल्या मुस्लिम स्त्रियांशी लग्ने लावून त्यांच्या संततीला आपल्या हिंदू समाजात अंतर्भूत करून घेतल्याच्या घटना उल्लेखिल्या आहेत.

(८) नेपाळचा राजा जयस्थिती ह्यानेही मुसलमानांच्या धार्मिक सशस्त्र आक्रमणाचा सूड घेतला होता, तोही मेधातिथीच्या वृत्तीचाच म्हणजे परकीय दुष्टांची नांगी ठेचून टाकावी, ह्याच धोरणाचे अवलंबन करणारा होता. जेव्हा बंगालचा नबाब शमसुद्दीन ह्याने नेपाळवर सन १३६० च्या आगेमागे स्वारी करून मोठा प्रलय मांडला होता, त्याने शेकडो हिंदू, बौध्द देवळे पाडली आणि शेकडो हिंदू-बौध्द लोकांस तलवारीच्या धारेने बाटविले, तेव्हा, हिंदूंच्या ह्या रणशूर राजाने राज्यावर येताच मुसलमानांना नेपाळातून दे माय धरणी ठाय करून घालवून दिले, इतकेच नव्हे, तर खऱ्या हिंदू बाण्यास शोभेल असा मुसलमानांवर सूडही उगविला. मुसलमानांनी पाडलेली सर्व हिंदू, बौध्दांची देवळे पुन्हा बांधिली आणि बाटविलेल्या सर्व हिंदूंना आणि बौध्दांना सामुदायिकपणे शुध्द करून घेतले.

(९) तत्कालीन मुसलमानांनी लिहिलेल्या तवारिखादिक इतिहासग्रंथांमध्ये तर 'आमच्या मुस्लिम स्त्रियांनाही काफर लोक संधी सापडताच हिंदू करून घेतात आणि त्यांची हिंदुसमाजात लग्ने लावून देतात' म्हणून कुठे कुठे 'चोराच्या उलट्या' या न्यायाने अगदी आक्रोश केलेला आढळतो. आमच्या हिंदूंच्या इतिहासग्रंथात अशा प्रकारच्या ज्या घटनांचा मागमूसही सहसा सापडत नाही, अशा काही घटना ह्या मुस्लिमग्रंथांतूनच अवगत होऊ शकतात.

(१०) उदाहरणार्थ, 'तवारिख-इ-सोना' या मुस्लिमग्रंथात तो लेखक म्हणतो की, 'अगदी महंमद गझनीच्या स्वाऱ्यांचा धुमाकूळ जेव्हा चाललेला होता तेव्हा सुध्दा अनहिलवाडाच्या राजाने संधी सापडताच मुसलमान सैन्यातून मागे रेंगाळलेल्या अनेक तुर्की, मोगल नि अफगाण स्त्रियांना पकडून नेले आणि हिंदूंनी त्यांच्याशी निःशंकपणे लग्ने लाविली. या ग्रंथकाराने असेही ग्रंथिले आहे की, संधी सापडताच मुसलमानी स्त्रियांचे समूहचे समूह पकडून हिंदू लोक त्यांना हिंदू करून घेतात.' इतकेच नव्हे, तर त्याने त्या हिंदूंच्या मुस्लिम महिलाशुध्दीकरण विधीविषयीही काही चटकदार माहिती दिलेली आहे.

तो म्हणतो, मुस्लिम स्त्रियांना सामुदायिकपणे हिंदू करून घेताना त्यांच्या मस्तकावर हिंदू पुरोहित काही थोडेसे जव जाळीत. नंतर त्यांना गोमयमिश्रित पाणी (अर्थात पंचगव्य) प्यावयास देत आणि मग त्यांना संव्यवहार्य समजून त्यांच्याशी हिंदू लोक यथारूची लग्ने

लावीत. काही ठिकाणी मुस्लिम स्त्रियांच्या अशा सामुदायिक हिंदुकरणप्रसंगी हे हिंदू लोक त्या स्त्रियांना उलटी आणि रेच देत. नंतर त्यांना निरनिराळ्या हिंदूजातीत किंवा वर्गात योग्यतेप्रमाणे वाटून देत. उत्कृष्ट स्त्रिया उत्कृष्ट हिंदूंच्या वाट्याला येत. कुलीन स्त्रियांशी सरदार लोक लग्ने लावीत आणि बटकी किंवा मोलकरीण असलेल्या स्त्रियांशी त्या त्या वर्गाचे हिंदू लग्ने लावीत. त्या सर्व स्त्रियांची संतती त्या त्या जातीतील नि वर्गातील हिंदूंत संपूर्णपणे विलीन होऊन जाई.

(११) अजमीरच्या अरुणदेवरायाने मुसलमानांचा पराभव करून त्यांना जेव्हा त्या प्रदेशातून हाकलून लावले तेव्हा त्यांच्या संसर्गाने अपवित्र झालेली ती भूमी शुध्द करण्यासाठी त्याने तेथे एक मोठा यज्ञ केला. त्याच पवित्रीकृत स्थळी एक विस्तीर्ण मंदिर आणि 'अनासागर' नावाचे एक सरोवर बांधले. आजूबाजूचे जे जे स्त्री-पुरुष मुस्लिमांच्या सत्ताकाळी बाटलेले होते त्या सर्वांना ह्या सरोवरात स्नान घालून शुध्द करण्यात आले. त्या सरोवरात जो जो बाटलेला हिंदू संकल्पपूर्वक नि संस्कारपूर्वक स्नान करील तो तो शुध्द होऊन हिंदुधर्मात पुन्हा प्रवेश करू शकेल, अशी स्थायी शास्त्रव्यवस्थाही लावून दिली होती.

(१२) जेसलमीरच्या अमरसिंग महाराजानेही असाच एक मोठा यज्ञ करून अमरसागर नावाचे सरोवर बांधले होते. त्या यज्ञाच्या प्रतापे पवित्र झालेल्या त्या सरोवरात पूर्वी सिंधप्रांतात जे सहस्रावधि हिंदू स्त्री-पुरुष बाटविले गेले होते त्यांचे समुदाय येऊन संकल्पपूर्वक नि समंत्रक स्नान करीत आणि त्यांना शुध्द होऊन पुन्हा हिंदुधर्मात आल्याची धर्माधिकाऱ्यांकडून प्रमाणपत्रे देण्यात येत.

(१३) या विषयानुरोधाप्रमाणे स्मृतिकार देवल, भाष्यकार मेधातिथी यांच्यासारखे त्या काळी मुसलमानांच्या धार्मिक अत्याचारी आक्रमणांना रोखण्यासाठी, हिंदूंतही प्रत्याचारी प्रत्याक्रमक शक्ती संचरविणारे, क्रांतिकारक शास्त्राधार, उद्भवविणारे, प्रसंगी आततायी शत्रूचा नायनाट करण्यास अपरिहार्य असे नवे शस्त्राचारही शिकविणारे आणि प्रत्यक्ष शंकराचार्यांच्या पीठावर आरूढ होण्याचा ज्यांना सर्वोच्च अधिकार प्राप्त झाला होता त्या विद्यारण्यस्वामींचाही उल्लेख करणे हे क्रमप्राप्त आहे. श्री विद्यारण्यस्वामींनी शृंगेरीच्या धर्मपीठाचेच नव्हे, तर स्वधर्मसंरक्षणार्थ मुसलमानी राज्य उलथून स्वतंत्र हिंदुराज्य स्थापणाच्या सशस्त्र क्रांतिपीठाचेही आचार्यत्व स्वीकारले होते. त्यांनी हिंदुराष्ट्रहितार्थ धार्मिक शुध्दीची नुसती शास्त्रोक्त व्यवस्थाच सांगितली नाही तर तदनुषंगाने मुसलमानी बळाने बाटविलेल्या हरिहर नि बुक्क ह्या तरुण वीरबंधूंचा शुध्दिसंस्कार प्रकटपणे घडवून आणला आणि जेव्हा त्या वीर बंधूंनी स्वपराक्रमाने शस्त्रसंगरात मुसलमानांचे पराभवामागून पराभव करून ते ईप्सित स्वतंत्र हिंदुराज्य इसवी सन १३३६ मध्ये स्थापिले तेव्हा त्या शुध्दीकृत हरिहराला हिंदूसम्राट म्हणून स्वतः राज्याभिषेक करविला.

याच विद्यारण्य माधवाने गोमंतकामध्ये मुस्लिम राजसत्तेचा उच्छेद करून धर्मभ्रष्ट केल्या गेलेल्या हिंदूंना शुध्द करून घेण्यासाठी एका क्षेत्रस्थळी माधवतीर्थ नावाचे सरोवर बांधले आणि धर्मभ्रष्ट केल्या गेलेल्या हिंदू लोकांना त्यात समंत्रक स्नान घालून त्यांचे सामुदायिक शुध्दीकरण केले. पुढेही त्याच स्थळी तशीच शुध्दिकरणे चालावीत, अशी शास्त्रव्यवस्थाही लावून दिली.

(१४) श्रीरामानुजाचार्य, त्यांचे शिष्य श्री रामानंद आणि बंगालमधील श्रीचैतन्यप्रभू -

अशा प्रभावी धर्मवेत्त्यांनीही मल्लेच्छांनी बाटविलेल्या शतावधि हिंदूंना वैष्णव धर्माची दीक्षा देऊन शुध्द करून घेतले होते.

(१५) मुसलमानांनी हिंदूवर केलेल्या अत्याचारांचा सूड घेऊन स्वतंत्र हिंदूचे राज्य स्थापन करणारे परमप्रतापी श्रीशिवछत्रपती यांनीही बजाजी निंबाळकर आणि नेताजी पालकर यांना ते बाढून मुसलमान झाले असताही शुध्द करून परत हिंदुधर्मात घेतले ही गोष्ट सुप्रसिध्द आहे.

याला म्हणतात प्रत्याक्रमण!

(१६) औरंगजेबाने शेवटी शेवटी हिंदुधर्मावर जी अगदी निकराची नि चतुरंग दलासह चढाई केली त्या वेळी, मराठ्यांवर स्वारी करण्यासाठी दक्षिणेकडे प्रचंड सैन्य घेऊन तो निघाला असता वाटेतील रजपुतांचा काटा समूळ काढावा म्हणून त्याने रजपुतांवर धार्मिक आक्रमण केले. परंतु तो पुढे दक्षिणेकडे निघून जाताच त्याचा वचपा अगदी तशाच प्रत्याचाराने मुसलमानांवर काढून हिंदूंच्या मानहानीची नि विशेषतः संख्याबळाच्या झालेल्या हानीची भरपाई करून घेतल्याचे एक नावाजण्यासारखे उदाहरण जोधपूर संस्थानात राठोडांनी केलेल्या मुसलमानांवरील धार्मिक प्रत्याक्रमणाचे देता येते. जोधपूरचा प्रबल महाराणा जसवंतसिंग आणि वीर दुर्गादास राठोड यांच्या नेतृत्वाखाली, औरंगजेबाने मंदिरे पाडून उभारलेल्या मशिदीच काय त्या नव्हेत, तर साऱ्या मशिदी पाडून टाकून तेथे हिंदू-मंदिरे उभारण्यात आली. नवीनच बाटविलेल्या हिंदूंना तर काय, पण संस्थानातील शक्य तितक्या मुसलमानांना राठोडांनी सामुदायिक शुध्दिसंस्काराने हिंदू करून घेतले. मुसलमान सैन्ये मंदिरा-मंदिरातून गोमांस फेकीत पुढे जाताच राठोडांची सैन्येही मशिदीमशिदीतून डुकरे कापून जशास तसे या न्यायाने त्याचा वचपा काढीत होती. मुसलमानांच्या शतावधि स्त्रियांना हिंदू करून रजपूत लोकांशी त्यांची लग्ने लावण्यात आली; किंवा मुसलमान हिंदू स्त्रियांना ठेवीत त्याप्रमाणे राजपुतांच्या घरी त्यांना दासी करून ठेवण्यात आले. हिंदूंच्या ह्या प्रत्याक्रमणाचे रौद्र स्वरूप पाहून राजपुतान्यातील सारा मुस्लिम समाज गर्भगळीत झाला. मुस्लिमांशी खाण्यापिण्याने तर काय पण त्यांच्या स्त्रियांना घरात घेतल्यासाठीही कोणा हिंदूवर सामाजिक बहिष्कार पडेनासा झाला. जवळ जवळ तीस-चाळीस वर्षेपर्यंत तर हिंदूंचे हे धार्मिक प्रत्याक्रमण राजस्थानातील ह्या हिंदू-संस्थानातून वेगाने गावोगावापर्यंत चालत राहिले; गाजत राहिले. अर्थात वीर दुर्गादास राठोडाची सत्ता ओसरताच हिंदुसमाजाचे हे रौद्ररूपही त्या काळी पुन्हा ओसरून गेले, हे सांगणे नकोच! कारण? कारण, हेच की, त्या काळच्या जातिबध्द हिंदुसमाजाचा स्थायीभाव धार्मिक प्रत्याक्रमण हा नसून जातिबहिष्कार हा होता.

हिंदूंच्या पडत्या काळातीलही हिंदुराष्ट्राच्या मूलभूत

पुनरुत्थानशक्तीची एक आश्चर्यकारक घटना!

४९२. एका बाजूला ज्या काळी हिंदूवर महंमद गझनी, महंमद घोरीच्या आक्रमणासारखी हिंदुधर्माला उत्सन्न करून टाकणारी आक्रमणे एकामागून एक होत होती आणि ज्या वेळी हिंदू जातिभेद, शुध्दिबंदी, सद्गुणविकृती यांसारख्या स्वतःच्या आत्मघातक रूढींमुळे स्वतःच्याच संख्याबळाचा क्षय करीत होते, अशा वेळीही हिंदुराष्ट्राची जी युगानुयुगाची

अंगात मूळ धरून राहिलेली प्रचंड प्रचारशक्ती होती, (Missionary Spirit and Urge) तिचा स्फोटही अन्य बाजूस कसा होत राहिलेला होेता आणि हिंदुराष्ट्राची राजसत्ताच नव्हे, तर नवीन नवीन सहस्रावधी लोकांच्या जाति हिंदुराष्ट्र, हिंदुधर्म कसा कसा आत्मसात करीत चाललेला होता याचे एक उदाहरण म्हणून आसामच्या 'अहोम' जातीचे येथे देत आहोत. याच वेळी हिंदुसाम्राज्याचा विस्तार हिंदू-चीन (इंडोचायना) पर्यंत कसा झालेला होता, हे मागील प्रकरणात शेवटी उल्लेखिलेले आहे.

४९३. गंगासागर (बंगालचा उपसागर), सिंधुसागर (मुंबईचा उपसागर) आणि तेथून दक्षिणेस पसरलेला सारा हिंदुमहासागर, आफ्रिकेच्या दक्षिण टोकापासून तो चीनच्या किनाऱ्यापर्यंत दिग्विजयी लढाऊ आणि व्यापारी नौदलातील शतावधि मोठमोठ्या हिंदुजलतरींनी आणि हिंदू जलनौकांनी जेव्हा व्यापून टाकला होता, तेव्हा सिंधुबंदीची करंटी कल्पनासुध्दा आमच्या स्मृतीस सुचणे अशक्य होते. त्याच या सिंधुविजयाचाही उल्लेख मागे केलेलाच आहे. त्याचप्रमाणे उत्तरेकडेही महंमद गझनी, महंमद घोरीच्या उत्पातांनी हिंदूंचे संख्याबळ घटत असताच इतर देशाकडे हिंदूंना नवीन धार्मिक विजय मिळून हिंदुधर्मात सहस्रशः लोकांचे समुदाय कसे समाविष्ट करीत, हिंदुधर्माचा प्रचारही त्याच काळी कसा वाढत चाललेला होता, ह्याविषयीही एक तरी आश्चर्यकारक उदाहरण म्हणून येथे आसाममधील अहोम जातीचे देत आहोत.

४९४. आसामला लागून बर्मन, सालस्तम आणि पाल घराण्यातील हिंदुराजांवर त्या वेळच्या आसामपलीकडच्या ज्या अनेक टोळ्या विखुरलेल्या होत्या त्यातील शान टोळीतील एक शाखा असलेली आणि पिढ्या न पिढ्या लढाऊपणाचे जीवन घालविणारी 'अहोम' नावाची जी एक जात होती, त्या अहोमांचे दडपण आठव्या शतकापासून येऊ लागले. अखेरीस या राज्यावर १२०८ मध्ये चुकूक राजाचा अंमल चालू झाला. स्वतःस आणि आपल्या प्रजेस 'अहोम' म्हणजे अजोड म्हणवून घेणारा हा पहिलाच राजा होय. या नव्या राज्यकर्त्यांनी मोगलांच्या सत्तेस यशस्वीरीत्या तोंड दिले. अहोम हे नाव त्याने आपल्या राज्याला दिले. आसाम हे त्याचेच भ्रष्टरूप होय, असे काही विद्वानांचे मत आहे. परंतु आश्चर्याची गोष्ट अशी की हूणांप्रमाणे किंवा शकांप्रमाणे त्या पर्वतीय अनेक टोळ्यांतून हिंदुधर्माची तत्तवे आणि आचार त्या वेळेस तरी तिकडे जिवंत असलेल्या हिंदुधर्माच्या मठपतींनी नि मठप्रचारकांनी (मिशनरी आणि मिशनऱ्यांनी) इतके खोलवर रुजविले होते की, त्या पर्वतीय टोळ्यांनी इतर काही टोळ्यांप्रमाणे या लढाऊ शान टोळीच्या आसाम-विजेत्या राजानेही आसामच्या राज्यावर येताच सन १५५४ मध्ये आपल्या टोळीतील अनेक लोकांसह हिंदुधर्माचा स्वीकार केला. हळूहळू ती सहस्रावधी लोकांची टोळीच्या टोळीच हिंदुधर्म स्वीकारती झाली. त्या राजाने आपले पूर्वीचे शान भाषेतील नाव बदलून 'जयध्वजसिंग' हे क्षत्रियातील नाव धारण केले. त्यापुढे आलेल्या सर्व अहोम राजांनीही अशी हिंदू नावेच धारण केली.

अटकबंदी नि सिंधुबंदी केव्हा आणि का झाली?

४९५. वरील अहोमसारख्या शूर जातींच्या जाति जेव्हा त्या हिंदूंच्या पडत्या काळातही हिंदुधर्माचा आपणहून स्वीकार करत होत्या; तेव्हा त्यांना हिंदू जाति संघात घेण्यास शुद्धिबंदीचा किंवा जातिभेदाचा काही एक विरोध होण्याचा त्या काळी संभव नसे. कारण जशा अनेक हिंदूंच्या जाति हिंदुराष्ट्रात आपआपल्या शिबीरांतून पण हिंदुराष्ट्राच्या एकाच ध्वजाखाली

नांदत, त्यातच अशा आणखी एका जातीच्या शिबीराची नवी भर पडे. त्याचे काही व्यवहार, काही आचार त्याच जातीत त्यांच्यापुरते पाळीत, बाकी सर्व व्यवहार हिंदुस्मृतीप्रमाणे आणि निर्बंधाप्रमाणे सर्वांचे मिळून मिसळून चालत. शुद्धिबंदी, मुसलमानांच्या आततायीपणाने त्या वेळी प्रथम उत्तरेकडेच पंजाबपर्यंत काय ती अगदी कडक होत चाललेली होती. इतरत्र साऱ्या हिंदुस्थानात मुसलमानांच्या वर्चस्वाचे संकट नव्हतेच. मुसलमान पुढे घुसलेलेच नव्हते. म्हणून शुद्धिबंदीचा प्रश्नही हिंदुसमाजापुढे तीव्रतेने आला नव्हता. इथेच हे सांगून टाकतो की, शुद्धिबंदीतूनच उत्पन्न झालेला अटकबंदी म्हणजे सिंधुनदी ओलांडून मुस्लिम देशात (म्लेंच्छदेशात) जाणे, ही हिंदू धर्माप्रमाणे अत्यंत निषिध्द गोष्ट होय, जातिबहिष्कृत गोष्ट होय, अशी जी आज्ञा पुढे आपल्या स्मृतीतून घुसली तीही त्या वेळच्या परिस्थितीत सनातनवर्गांनी हिंदुधर्माचे संरक्षण व्हावे, म्हणूनच साधारणतः याच काळी घेतलेली असली पाहिजे. कारण महंमद गझनीनंतरही सिंधुपलीकडचा सारा प्राचीन भारताचा भाग अगदी परियात्र पर्वतापर्यंत (हिंदुकुश पर्वत) हिंदुराजांनी परत जिंकून घेतलेला होता. खोतानपर्यंत हिंदुराज्ये पूर्वी पसरलेली होती, हे आता इतिहाससिध्दच झालेले आहे. तेव्हा सिंधुनदी ओलांडून जाणे म्हणजे हिंदुधर्मच (वैदिक इत्यादी पंथ) ओलांडून, सोडून जाणे होय, स्वतःच बाटणे होय, अशी समजूत असणे शक्यच नव्हते. अगदी त्या वेळेपर्यंत 'कृण्वन्तो विश्वमार्यम्' ही प्रतिज्ञा आपल्या ध्वजावर कोरलेली होती. 'आर्यधर्माच्या प्रचारार्थ साऱ्या जगभर संचार करा', अशी स्वधर्माची अनिर्बंध आज्ञा होती.

४९६. पण पुढे जेव्हा मुसलमानांच्या आक्रमणामुळे सिंधुपलीकडची हिंदुराज्ये बुडाली आणि मुसलमानांसारख्या परधर्मीयांचा अघोर छळ करणाऱ्या राक्षसी समाजाकडून सहस्रावधी हिंदू शस्त्रबळाने बाटविले जाऊ लागले तेव्हाच स्वकीय शस्त्रबळाचा कोणताही आधार न उरलेल्या अगतिकपणामुळे तेवढ्यापुरता काही तत्कालीन स्मृतींमध्ये हा अटक न ओलांडण्याचा निर्बंध मागून घालण्यात आला असला पाहिजे, हे वर दिलेल्या इतिहासावरून सिध्दच होते. याचे आणखी एक प्रत्यंतर म्हणजे आपल्या स्मार्तव्यवस्थेतच, कालाप्रमाणे, परिस्थितीप्रमाणे राष्ट्राला हानिकारक न होतील असे धर्माचार घालण्याची, निषिध्द करण्याची, सोय असे.

‘अन्ये कृतयुगे धर्माः त्रेतायां द्वापरे परे।

अन्ये कलियुगे नृणां युगन्हासानुरूपतः॥’

४९७. त्याप्रमाणे त्या व्यवस्थेनुरूपच जेव्हा मुसलमानांच्या आक्रमणामुळे सिंधुपलीकडची हिंदुराज्ये बुडाली आणि हिंदू-पारसी इत्यादी मुस्लिमेतर धर्मीयांचा अघोर छळ करून बलात्काराने त्यांना मुसलमान करून घेणाऱ्या आततायी धर्माची राजसत्ता तिकडे स्थापन झाली आणि त्यायोगे सिंधू ओलांडून तिकडे जाणे हे स्वधर्मत्यागाइतकेच भयंकर झाले तेव्हा कोणाही हिंदूने सिंधुनदी ओलांडून पलीकडे जाणे हे पाप आहे, सिंधुपलीकडील भूमी ही म्लेंच्छस्थान समजली जावी, असा आपत्कालीन नवा धर्माचार तत्कालीन स्मृतींना सांगावा लागला, येथूनच अटकबंदी चालू झाली असली पाहिजे.

४९८. भविष्यपुराणात हिंदुस्थानची नवीन सीमानिश्चिती ज्या श्लोकांत सांगितली आहे त्यात निर्देशिलेला प्रदेश म्हणजे ‘सिंधुअलिकडचा देश हेच खरे सिंधुस्थान होय’ असे सांगणारा आम्हीच प्रथमतः हुडकून काढून प्रामुख्य दिलेला हा खालचा ऐतिहासिक श्लोक :

‘सिंधुस्थानमिति प्राहुः राष्ट्रमार्यस्य चोत्तमम्।

म्लेंच्छस्थानं परं सिंधोः कृतं तेन महात्मना॥’

४९९. हा श्लोक ह्याच काली म्हणजे महंमद घोरीनंतरच्या कालातच स्मृतीत घातला गेला असला पाहिजे. आणि त्यातही त्या श्लोकात त्याचा हा काळही निर्देशित केला गेला आहे. ज्या त्या काळच्या हिंदुमहाराजाने ती सीमा निश्चित ठरविली आणि ज्याचा उल्लेख ‘तेन महात्मना’ म्हणून श्लोकात केलेला आहे तो त्या वेळचा हिंदूंचा सर्वात प्रमुख असा राज्यकर्ता म्हणजे महाराजा भोज हाच बहुधा असला पाहिजे.

त्याकाळी सिंधुबंदीची आज्ञा मात्र स्मृतिकारांनी सोडलेली नव्हती

५००. सिंधुनदीकडील आमच्या भरतखंडाच्या उत्तर नि वायव्य सीमेचे असे आकुंचन करण्याचा दुःखद प्रसंग मुसलमानांच्या शस्त्रविजयामुळे जरी हिंदुराष्ट्रावर कोसळला तरी तो त्या सीमेपुरताच काय तो मर्यादित राहिला. बाकी पंजाबच्या अलीकडील सारे भरतखंड, सारे सिंधुस्थान तिकडे नवीन नवीन जाति हिंदुधर्मात समाविष्ट करणाऱ्या सुदूर आसामपर्यंतच्या आणि तेथून पूर्व, पश्चिम आणि दक्षिण महासागरावर समुद्रदलाचे स्वामित्व, संपादन करून हिंदुचीनपर्यंत (इंडोचायना) साऱ्या ईशान्य पश्चिम सीमेपर्यंत हिंदुराष्ट्राची अप्रतिहत सत्ता गाजतच होती. नवीन नवीन विजय मिळतच होते. सिंहलद्वीप हेही भरतखंडाचेच एक लहानसे बालराज्य (Baby India) होते. कारण सिंहलद्वीपावर बहुधा भारतीय राजवंशज राज्य करीत आले होते. तीच गोष्ट लखदीव, मालदीव इत्यादी पश्चिम समुद्रातील, त्या ‘रत्नाकरातील’ आफ्रिकेपर्यंत पसरलेले सारे द्वीपपुंजही त्या कालापर्यंत हिंदूंच्याच सामुदायिक सत्तेखालीच होते. अशा काली सिंधुबंदी ही वैदिकधर्मानुगामी म्हणविणाऱ्या स्मृतींनी निषिद्ध ठरविलेली होती, अशी कल्पना करणे सुद्धा वेडेपणा आहे. कारण, त्या भारताच्या, पूर्व, पश्चिम आणि दक्षिण अशा, तिन्ही समुद्रसीमांवर आधिपत्य गाजविणारे सम्राट राजेंद्र चौलासारखे दिग्गजे वैदिकधर्मानुयायीच होते; आणि स्वतःस ‘त्रिसमुद्रेश्वर’ही उत्तरेकडील सम्राट पदवीप्रमाणेच सर्वश्रेष्ठत्व गाजविणारी पदवी धारण करीत असत.

मग सिंधुबंदीची बेडी हिंदूंनी स्वतः होऊन

स्वतःच्या पायांत ठोकून घेतली ती केव्हा आणि कां?

५०१. ज्या कारणामुळे उत्तरसीमेवर सिंधुनदीपलीकडच्या प्रदेशात जाणे हे धर्मबाह्य कृत्य आहे, असे सांगणारी अटकबंदी झाली त्याच परधर्मीय लोकांच्या छळामुळे दक्षिणेकडेही आपल्या सीमेवरील तिन्ही समुद्रांतून प्रवास करणे हेही धर्मबाह्य कृत्य आहे, असा निषेध पुढच्या पुढच्या स्मृतीतून त्या काळच्या राजकीय प्रदास्याखाली पंगु बनलेल्या हिंदुशास्त्रकारांना करणे भाग पडले हे कारण स्मृतीतल्या वर दिलेल्या ‘अन्ये कृतयुगे’ इत्यादी श्लोकांत अप्रत्यक्षपणे गोविलेले आहे. हिंदूंच्या मूळच्या स्मृतीत पुढच्या पुढच्या परिस्थितींना तोंड देण्यासाठी जे जे काही नवे विधी-निषेध घालावे लागले, ते घालता यावे यासाठी ‘युगन्हासाची’ आणि कलिवर्ज्य प्रकरणाची प्रयुक्ति अंगीकारली गेली. अर्थात ‘पूर्वीच्या स्मृति अपरिवर्तनीय आहेत’ या तत्त्वास त्या युगन्हासाच्या आणि कलिवर्ज्याच्या गृहीत कृत्यामुळेही तसे पाहता बाधा आणल्यासारखे होईच होई. पण तसे अप्रत्यक्षपणे न बोलता बाधा आणणे हे त्या त्या

काळच्या समाजहितदृष्टीने जुन्या विधीनिषेधात अवश्य ते पालट करणाऱ्या शास्त्रकारांना अपरिहार्यच होई.

अन्ये कृतयुगे धर्माः त्रेतायां द्वापरे परे।

अन्ये कलियुगे नृणां युगज्हासानुरूपतः॥

५०२. हे आम्ही ह्या प्रकरणातच वर उल्लेखिलेल्या बहुतेक स्मृतींत सापडणाऱ्या वचनावरून उघडच होत आहे. त्या स्मार्त (Legal) पद्धतीनुसार मेधातिथीच्या किंवा देवलांच्या कालानंतरही रचलेल्या किंवा संशोधिलेल्या अगदी अर्वाचीन स्मृतीमध्येच काय ती

समुद्रयातुः स्वीकारः कलौ पंच विवर्जयेत्॥

अशी समुद्रप्रवासाचा निषेध करणारी, समुद्रप्रवास करणाऱ्या व्यक्तीस आपल्या धर्मात, जातीत परत घेऊ नये, त्याला परत घेणारा प्रायश्चित्तविधीच नाही, अशी कडक मर्यादा घातलेली आढळते. हा काल म्हणजे आपल्या पश्चिम सिंधुमध्ये ख्रिश्चनांचा आणि त्यातही विशेषतः पोर्तुगीजांचा प्रभाव जेव्हा पडू लागला आणि विशेषेकरून गोमंतकात त्यांनी हिंदू लोकांवर सशस्त्र आक्रमणे करून त्यांच्या सहस्रावधि स्त्री-पुरुषांना अगदी मुसलमानांप्रमाणे बलात्काराने बाटवून ख्रिश्चन करण्याचा धूमधडाका चालविला होता आणि ज्या काळी विशेषतः अरब लोकांनी आपापली नाविक सैन्य उभारून हिंदुमहासागरातून पुढे जाऊन जावा, सुमात्रा ते हिंदुचीन (इंडोचायना) पर्यंत स्वाऱ्या केल्या आणि तिकडच्या हिंदू-बौद्धधर्मीय राज्यांवर मुसलमानी धर्माच्या इतरत्र झालेल्या धार्मिक आक्रमणांप्रमाणेच सशस्त्र आक्रमणे करून तिकडील त्या हिंदुबौद्ध देशांतील लोकांवर त्यांना मुसलमान करण्यासाठी राक्षसी बलात्कार केले, आणि हिंदुस्थानातील जी चोल, पांड्या यासारखी पराक्रमी सिंधुसैन्ये पूर्वी तिकडील त्या हिंदू बौद्ध राजांच्या साहाय्यास जात ती समुद्रगामी सारी हिंदुराज्येही, सारे दक्षिण हिंदुस्थानही, मुसलमानांनी जिंकून घेतल्यामुळे उध्वस्त होऊन गेली आणि त्या जावाप्रभृति प्रांताकडे जाईनाशी झाली. तेव्हा त्या हिंदूंच्या राजकीय, सैनिक नि धार्मिक अशा अत्यंत दुर्दशेने ग्रस्त झालेला, तोच हा काळ, हा आमच्या स्मृतीमध्ये सिंधुबंदीची कडक आज्ञा घालणारा असला पाहिजे. आणि त्या काळाच्या अगदी अर्वाचीन स्मृतीमध्ये हे अटकबंदीचे आणि सिंधुबंदीचे श्लोक आढळतात.

५०३. ह्यावरून आपणाला हेही मानलेच पाहिजे की, आपले तीनही समुद्र ओलांडून जाणाऱ्या हिंदूला जेव्हा बलात्काराने मुस्लिम किंवा ख्रिश्चन करणाऱ्या मानवी नक्रांच्याच तोंडात पडावे लागे आणि त्या संकटातून त्यांची सुटका करील अशी समुद्रावरील वर्चस्व गाजविणारी हिंदुशक्ती उरली नव्हती अशा काळी आपल्या काही समाजधुरीणांनी निरुपायाने समुद्र ओलांडून हिंदूंनी मुळी जाऊच नये, अशी धर्माज्ञा सोडावी, हे कृत्य हिंदुसमाजाचे रक्षण करण्याच्या सद्देतूनच त्यांना करावे लागले असले पाहिजे.

५०४. ज्या देशात आपल्या धर्माच्या किंवा राष्ट्राच्या लोकांची अवहेलना होते; मुसलमान, ख्रिश्चनांसारख्या परधर्मांना आपल्या लोकांवर सशस्त्र बळाने लादले जाते आणि अशा संकटास पायबंद करण्याचे सैनिक सामर्थ्य त्या राष्ट्रात नसते; अशा वेळी कोणत्याही राष्ट्राला स्वहितार्थच त्या शत्रुदेशात आल्या नागरिकांनी जाऊच नये, अशी बंदी करण्यावाचून काही परिस्थितीत गत्यंतर नसते.

मग शुद्धिबंदी, अटकबंदी, सिंधुबंदी इत्यादी रूढींच्या बेड्या हिंदूंनी आपल्या पायांत ठोकून घेण्यात चुकले ते काय?

५०५. ज्या भयंकर चुकीमुळे अटकबंदी, सिंधुबंदीसारखी त्या त्या काळी लाभदायक असलेली बंधने स्मृतीमध्ये घातली जात त्या त्या काळी त्या बंधनांच्या नवीन प्रक्षिप्त श्लोकांवरही, ते श्लोक त्या स्मृतीकारांनी इतर जसे त्या स्मृतीत सनातनधर्म म्हणून घातलेले होते, त्यांचा सनातनत्वाचा अधिकार, ती पवित्रता आणि ती अनुल्लंघनीयता ह्या नवीन घालाच्या लागणाऱ्या धर्मबंधनांनाही, त्या प्रक्षिप्त श्लोकांनाही, प्राप्त व्हावी ह्या हेतूने ह्या 'नवीन बंदीवरील' श्लोकांपुढेही 'एष धर्मः सनातनः' ही ठाम, परंपरागत नि स्मृतीशास्त्राची अधिकृत मुद्राही हटकून मारली जाई; ग्रंथिली जाई. त्यामुळे ती सिंधुबंदी किंवा अटकबंदी ज्या परिस्थितीत हिंदूंना हितावहच होती, ती राष्ट्रनाशक परिस्थिती बदलल्यानंतरही तीच अटक ओलांडून अफगाणिस्थान, इराणवर पुन्हा स्वारी करण्याइतके हिंदूंचे सैनिक सामर्थ्य एखाद्या प्रौढप्रताप पेशव्यांच्या किंवा रणजितसिंगाच्या काळी वाढले असताही त्या पालटलेल्या परिस्थितीत हिंदुहित घातक ठरणारा हा बुळा धर्मभोळेपणा मात्र नष्ट होऊ शकला नाही. जो जसाच्या तसाच त्या धर्मवेड्या समाजाला अटक ओलांडणे म्हणजे पाप करणे, ही भीती सोड देत नसे! म्हणजे प्रथम हितावह असलेली धार्मिक रूढी पुढे राष्ट्रास अनर्थावह झाली तरी समाज तिला तत्काल तोडण्यास शास्त्रभयाने सिध्द होत नसे! जेव्हा ती रूढी तोडणे हेच राष्ट्रहिताचे म्हणजे धार्मिक दृष्ट्याही पुण्यप्रद होते तेव्हासुद्धा ती रूढी तोडणे हे पापप्रद आहे, असा आंधळा धर्माभिमान, हट्ट धरीत राही! तेव्हा हा जो 'एष धर्मः सनातनः'चा बाऊ तेवढा असले प्रक्षिप्त श्लोक लिहिताना आमचे अर्वाचीन स्मृतिकार दाखवीत, ती तेवढी भयंकर चूक झाली.

५०६. सिंधुबंदीचेच उदाहरण घ्या! ह्या अर्वाचीन शास्त्रकारांनी जर स्पष्टपणे सांगितले असते की, "पूर्वी कृतयुगे" आपले आर्यराष्ट्र समुद्र ओलांडून अनेक द्वीपांतरांवर राज्य करण्याइतके समर्थ होते. अगदी राजेंद्र चौलापर्यंत आम्ही 'त्रिसमुद्राधीशत्व मिळविले होते. तेव्हा समुद्र ओलांडणे हे आमच्या धर्मप्रसारास नि राज्यप्रसारास अवश्यच होते, म्हणून पुण्यप्रदच होते; पण, पुढे आता, आजकाल दुर्दैवाने आपल्या राष्ट्राची नौसैन्यशक्ती आणि ते सिंधुस्वामित्व नष्ट झाले आहे, यासाठी ते आम्हाला पुन्हा मिळविता येईल तोवर-आणि तोवरच-आमच्या लोकांनी समुद्रापलीकडील शत्रुराष्ट्रात आणि शत्रुधर्मीय समाजात दुर्बलपणाने जाणे हे आपल्या राष्ट्रास घातक म्हणून पापप्रद असल्यामुळे त्या कालापुरतीच ही सिंधुबंदी आहे. 'युगन्हासानुरूपतः' याचा खरा अर्थ 'शक्तिन्हासानुरूपतः' असाच घेतला पाहिजे. 'एष धर्मः सनातनः' या वचनाचा बागुलबुवा येवढ्यापुरताच काय तो खरा समजावा." असे त्या कालच्या स्मृतीकारांनी स्पष्टपणे सांगितले असते तर ह्या अटकबंदीचे किंवा सिंधुबंदीचे जे भयानक दुष्परिणाम हिंदुराष्ट्रास भोगावे लागले, ते फार मोठ्या प्रमाणात तरी टळले असते!

५०७. परंतु कलिवर्ज्याच्या प्रकरणातच ह्या जातिभेद, शुद्धिबंदी, अटकबंदी नि समुद्रबंदी इत्यादी वस्तुतः त्या काळच्या शास्त्रकारांनी स्वतःच घातलेले परंतु त्या मुख्य स्मृतीकारांच्या नावावर ठोकून दिलेले श्लोक घातले गेल्यामुळे, त्या सर्व बंधा कलियुग संपेपर्यंत म्हणजेच 'सनातनीपणाच्या' अर्थात सदोदीतच्या होऊन बसल्या. पुढे हिंदुराष्ट्रहिताला त्या बंधा तोडून टाकण्याची शक्ती जरी हिंदूंत पुढील काळी प्रत्यक्षपणे आलीही होती, तरी त्या बंधा 'कलौ पंच विवर्जयेत्' अशी स्मृतीची आज्ञा असल्याने कलियुग संपेपर्यंत म्हणजेच प्रलयकालापर्यंत

तोडण्यास भाविक असा प्रचंड हिंदुसमाज सिध्द होणे शक्यच नव्हते! पुन्हा कलियुग केव्हा चालू झाले, किती दिवस राहणार, नि कधी संपणार, आणि ते संपून प्रलयोत्तर सत्ययुग पुन्हा केव्हा चालू होणार, याविषयी आपल्या शास्त्रकारांमध्ये जे विक्षिप्त मतभेद आहेत त्या ब्रह्मघोटाळ्याचा प्रश्न निराळाच आहे!

ख्रिश्चनांनी हिंदूंवर केलेल्या सशस्त्र धार्मिक आक्रमणांचा प्रारंभ!

५०८. वर ह्या ग्रंथाच्या परिच्छेद ४०१मध्ये ख्रिश्चन लोकांशी आम्हा हिंदू लोकांचा धार्मिक संबंध किती पूर्वीपासून आलेला होता, हे उल्लेखिलेलेच आहे. जेव्हा ख्रिश्चन कथांप्रमाणे सीरियामध्ये ख्रिश्चन धर्माचा त्याच्या अगदी पहिल्या इसवी सनातच प्रचार होऊ लागला, तेव्हा स्वतः जीझसला फाशी देणाऱ्या ज्यू धर्मियांकडून त्या मूठ मूठ ख्रिश्चन लोकांचा फार छळ होऊ लागला. त्या वेळीच काही ख्रिश्चन लोक टोळ्या करून ज्यांना हिंदुस्थानचे जलमार्ग माहीत होते, ते पळून हिंदुस्थानात मलबारकडे झामोरीन (हा शब्द सामुद्रीय या शब्दाचा अपभ्रंश आहे) या हिंदुराजाच्या आश्रयार्थ आले. वस्तुतः या परकीय लोकांना त्या हिंदुराजाने आपल्या समुद्रतटावर विनाअट पाऊलही टाकू द्यावयाचे नव्हते! पण सद्गुणविकृतीच्या व्याधीने ग्रस्त झालेल्या त्या हिंदुराजाने त्या सीरियन ख्रिश्चनांना आश्रय दिला! त्यांना एक भूभाग वसती करावयास दिला! इतकेच नव्हे, तर त्यांना ग्रामपंचायतीत एक स्वतंत्र जाति म्हणून समान हक्काचा ताम्रपट दिला!!! परंतु, पुढे पुढे त्या सीरियन ख्रिश्चन लोकांना असे आढळून आले की, आपल्या समवेत हिंदूंना बळानेही नुसते खाण्यापिण्यास लावले तरीही ते हिंदू लोक बाटून ख्रिश्चन होऊ शकतात! आणि त्याप्रमाणे त्या अगदी पूर्वीच्या सीरियन ख्रिश्चन लोकांनी हिंदुस्थानात ख्रिश्चन धर्मप्रचाराची मुहूर्तमेढ रोविली! ज्या ख्रिश्चनांच्या पहिल्या शतकात प्रत्यक्ष इंग्लंडमध्ये ख्रिश्चन धर्माचे नावही ऐकू आलेले नव्हते त्या वेळी या हिंदुस्थानात हिंदू लोकांना बळाने ख्रिश्चन करण्यात येऊ लागले होते, त्यावेळचा ख्रिश्चन प्रचाराचा इतिहास प्रत्येक हिंदूने वाचण्यासारखा आहे. आणि तसे धर्मांतर शत्रूला अगदी सोपे करणाऱ्या रूढी इसवी सनाच्या त्या पहिल्या शतकात आमच्यात अगदी मूलधर्माचार म्हणून रूढ झालेल्या होत्या, असे दिसते. पण याविषयी स्थलाभावी आणि या ग्रंथातील मुख्य विषयाला तो भाग आवर्जून देणे आवश्यक नसल्यामुळे तो सोडून देऊ.

५०९. तथापि, एकच अत्यंत बोलके उदाहरण देतो. एका गावात एका तळ्यात पुष्कळसे हिंदू लोक तीर्थ म्हणून स्नान करीत असतात. हे पाहून त्या सीरियन ख्रिश्चनातील काही प्रचारक (मिशनरी) पादयांच्या मनात आले की, ख्रिश्चनांच्या हातचे अन्न खाताच किंवा पाणी पिताच आपण बाटतो असे मानणाऱ्या या हिंदूंना बाटविण्याची युक्ती येथेही वापरून पाहू या! असे मनात योजून हे ख्रिश्चन पाद्री हिंदू लोक ज्या मोठमोठ्या तळ्यात स्नानाला जात आणि पिण्याचे पाणी भरीत अशा काही तळ्यात अप्रसिध्दपणे जाऊन त्या लोकांसह स्नान करीत आणि पाणी पीत. नंतर काही दिवसांनी तेच पाद्री आपणहून सार्वजनिक प्रार्थनेत मोठमोठ्यात ओरडून सांगत की 'अहो हिंदू लोकहो! आम्ही किरिस्ताव येशूच्या या धर्माचे अनुयायी! हिंदू नव्हे! त्या तुमच्या तळ्यात आम्ही तुम्हासहच स्नान करीत आलो आहोत, आमची पूजा-प्रार्थना करून ते इसाई धर्माचे तीर्थ आम्ही पितो आणि तेच तीर्थ आम्ही तुम्हा लोकांना आजवर देत आलो आणि तुम्ही ते भक्तीभावाने प्यालेले आहात. तुमच्या हिंदुधर्माप्रमाणे इसाई धर्माचे पाणी जो पितो, तो हिंदू धर्माचा इसाई होतो, अशी तुमची धर्माज्ञा

आहे. तेव्हा आता तुम्ही सर्व लोक इसाई झालेले आहात! तुमच्या इतर हिंदू बांधवांची फसगत होऊ नये म्हणून आम्ही सत्चरित्र लोक हे सत्य उद्घोषित करित आहोत!’ ही बातमी हां हां म्हणता निरनिराळ्या खेडेगावांतील ख्रिश्चन आणि हिंदूंत पसरली! मोठा गोंधळ उडाला! ते हिंदू बाटले, म्हणून त्यांच्यावर बहिष्कार पडू लागला. ठराविक पध्दतीने ती ती गावेचि गावे हळूहळू किरिस्तावांची गावे म्हणून इतर हिंदू समाजाकडून बहिष्कृत झाली!

५१०. आता येथे आणखी एक त्या वेळच्या मानव जातीलाच धर्मवेडाची व्यथा कशी निरनिराळ्या प्रकारे जडलेली होती, याची एक गंमत-पण प्राणघेणी गंमत म्हणून पुढीलही थोडा प्रकार सांगतो. तो असा की, हिंदुस्थानात आलेल्या त्या पहिल्या ख्रिस्ती शतकातील ख्रिस्ती लोकांतही त्यांचे निरनिराळे पंथ होतेच. त्यांची इतर देशात खरा ख्रिस्ती प्रचार कोण अधिक करतो, याविषयी स्पर्धाही असे. त्यामुळे ज्या पंथाने ती हिंदू गावे बाटविली होती, त्या पंथाचा इतर पंथांच्या ख्रिश्चनांनी निषेध केला आणि त्यांच्याविषयी मत्सर वाटल्यामुळे त्यांच्या युरोपमधल्या आचार्यांना कळविले की, ‘ते अन्यपंथीय लोक हिंदुस्थानात मूर्ख नि वेडगळ हिंदूंना अगदी ढोंगबाजीने फसवून किरिस्ताव करतात व दक्षणा उकळतात. ख्रिस्ताची तत्तवे म्हणून काही एक प्रचार ते करित नाहीत! येवढ्यासाठी त्यांच्या प्रचारांची संख्या खरी मानू नये! आणि त्यांना आम्हा प्रचारकांची पत अशी बुडवू देऊ नये!’ ह्या त्या दुसऱ्या ख्रिस्ती पंथाच्या सतत कागाळीने कित्येक वर्षे ते बाटविलेले हिंदू स्वतःस किरिस्ताव म्हणवीत, परंतु तो दुसरा ख्रिस्तीपंथ त्यांना हिंदूच समजे! त्यांच्या चर्चमध्ये त्यांना घेईनात! त्यांची दक्षणाही घेईनात! शेवटी हा प्रश्न त्या ‘दक्षिणेनेच’ सोडविला असावा! कारण, काही दिवसांनी युरोपमधून त्या आचार्यांची आज्ञा आली की, त्या सर्व ‘बाटलेल्या’ हिंदूंना आता ख्रिश्चनच समजावे आणि त्या सर्वांपासून ‘दक्षणा म्हटली की ती अवश्य घ्यावी!’ पुढे तर अगदी स्पष्टपणे सर्वच ख्रिस्ती पंथांच्या प्रचारकांनी हव्या त्या युक्तिप्रयुक्तीनेच काय, पण बळाने सुध्दा - शस्त्रबळाने सुध्दा हिंदूंना ख्रिस्ती करून घेणे, हेच हिंदुस्थानात ख्रिस्ती चर्चचे पवित्र धर्मकर्तव्य आहे, म्हणून घोषित केले. तेव्हा पाणी पाजून हिंदूंना बाटविणे, अन्न खाऊ घालून त्यांना बाटविणे, इत्यादी प्राथमिक प्रयत्नांना नि वादांना अर्थच उरला नाही!

५११. पुढे सीरियन ख्रिश्चनांचे आणि सर्वसाधारण ख्रिश्चनांचे त्यांच्या देशातच पंथापंथाच्या उलाढालीत वैमनस्य माजले. युरापातील मोठमोठ्या ख्रिश्चन पंथांतच लढाया सुरू झाल्या, त्यामुळे दोन-तीन शतके तरी ख्रिश्चन पंथाच्या प्रचारकांचे (मिशनरी) हिंदुस्थानातील कार्य जवळ जवळ बंदच पडले. पण इथेही ध्यानात ठेवण्यासारखी गोष्ट म्हणजे जे हिंदू वर सांगितल्याप्रमाणे आधीच गावोगाव बाटले होते त्यांना हिंदू लोकात परत घेण्याची कोणतीही चळवळ न निघाल्यामुळे ते स्वतःला ‘किरिस्ताव’च म्हणवीत राहिले आणि त्यांचा हिंदू लोकांशी असलेला नाममात्र संबंधही नष्ट झाला.

५१२. या संक्षिप्त वृत्तान्तांत यानंतर सांगण्यासारखी ख्रिश्चन धर्माच्या प्रचाराची चळवळ म्हणजे साधारणतः पंधराव्या शतकात पोर्तुगीज लोकांनी गोमंतक जिंकून घेतल्यानंतर आणि समुद्रमार्गे मलबार येथेही ख्रिस्ती केंद्रे उघडल्यानंतर वेगाने उसळली. त्यांचा हिंदू लोकांना वाटेल ते अत्याचार करून ख्रिस्ती करणारा हिंदुस्थानातील पहिला प्रबळ मठपती म्हणजे सेंट(संत) झेव्हिएर हा होय. तो १५४० चे संधीस गोमंतकात आला. त्याने ख्रिस्तीधर्मप्रचाराचा आटोकाट प्रयत्न काही वर्षे केल्यानंतर त्याच्या त्या प्रचाराच्या आड

येणाऱ्यांविषयी पोर्तुगालच्या बादशहाला अनेक पत्रे लिहिली. त्यातील एका पत्रात तो म्हणतो -

५१३. 'तुमचे हिंदुस्थानातील शासकीय अधिकारी स्वतः ख्रिस्ती असताही आपल्या धर्मप्रसाराच्या आज्ञांना ते धाब्यावर बसवीत आहेत. ते आपल्या चैनीत दंग असून साधेल त्या उपायाने लक्षाधीश होऊ पाहात आहेत. द्रव्य हाच त्यांचा देव आहे. खऱ्या देवाच्या सेवेस ज्या आम्ही मिशनऱ्यांनी सारे आयुष्य वाहून दिलेले आहे, त्यास ते लवलेशही साह्य करीत नाहीत. हिंदुस्थानात ख्रिस्ती धर्मप्रचारास आम्हाला जो मुख्य अडथळा होतो आहे तो येथील ब्राह्मण लोकांचा होय! ते आमच्या धर्मप्रचारास पुढे जाऊ देत नाहीत. सहस्रावधि सामान्य हिंदू लोक आम्ही बाटवीत जातो, पण मागे वळून पाहतो तो हे ब्राह्मण गुप्तपणे मांडवी नावाच्या नदीच्या तीरावर त्या सर्वांना नेऊन त्यांस सांगतात की 'या नदीत स्नान करून आम्ही सांगतो ते श्लोक म्हणा, म्हणजे तुमचे ख्रिश्चन होण्यातले पाप धुऊन जाऊन तुम्ही पुन्हा हिंदूंचे हिंदू व्हाल!' अशा थापा मारून हे ब्राह्मण लोक त्या बाटलेल्या हिंदूपैकी अनेकंना वरील स्नानाप्रमाणेच इतरही अनेक प्रकारे फसवून शुध्द करून घेतात. या ब्राह्मणांना वचक घालण्याचा प्रयत्न आम्ही करतो, पण त्यास ते भीक घालीत नाहीत. आणि तुमचे इकडचे शासकीय पोर्तुगीज अधिकारी त्या ब्राह्मणांना आम्ही सांगतो तशा अत्यंत कडक शिक्षा देत नाहीत.'

५१४. सेंट झेव्हिएर प्रभृती ह्या ख्रिस्ती पादऱ्यांच्या सतत हाकाटीला कंटाळून पोर्तुगालच्या बादशहाने आपल्या शासकीय अधिकाऱ्यास ख्रिस्ती धर्मप्रचाराच्या कार्यात लवलेशही हयगय होता कामा नये, नाहीतर तुमचीच सगळी संपत्ती छिनावली जाईल, अशा कडक आज्ञाही मधून मधून सोडल्या; तरीही तेवढ्याने समाधान न होता हा सेंट झेव्हिएर आपल्या पोर्तुगालच्या बादशहाला धाडलेल्या दुसऱ्या एका पत्रात लिहितोच की, "आमचे हिंदूंना ख्रिस्ती करण्याचे कार्य अतिशय वेगाने फेलावत आहे. आमच्या प्रचारकाला पाहताच हिंदूंच्या खेड्यापाड्यात आमच्या भयाने पळापळी सुरू होते, इतके कडक उपाय आम्ही जे हिंदू ख्रिस्ती होणार नाहीत त्यांना दंड करताना योजतो! सामान्य हिंदू खेडवळांचीच गोष्ट काय पण आम्ही पकडून, बंदिगृहात टाकून, सैतानाने पछाडलेल्या त्या हिंदूंच्या मोठमोठ्या देवस्थानांच्या आचार्यांची, मठाध्यक्षांची आणि नगरातील श्रीमंत हिंदूंची शारीरिक माराखाली जी लांडगेतोड करतो, तिच्या भयामुळे अनेक ठिकाणचे हे हिंदूंच्या देवालयांचे पुजारी, त्यांच्या मूर्ती घेऊन गुप्त रूपाने गोमंतकाबाहेर पळून जात आहेत! त्यांची सारी संपत्ती आम्ही हिरावून घेतो, मूर्ती फोडून टाकतो, देवालये पाडून टाकतो, चाबकाच्या फटकाऱ्याखाली त्यांची शरीरे सोलून काढतो, आम्हाला त्या कामात आता उदंड यश येत चालले आहे! फार काय, जर का हे ब्राह्मण लोक तेवढे माझ्या मार्गात आडवे येते ना, तर मी साऱ्या हिंदुस्थानभर बोलता बोलता ख्रिश्चन धर्माचा प्रसार करू शकलो असतो!" सेंट झेव्हिएरची त्यानंतरची इतर अनन्वित कृत्ये आणि हिंदू लोकांवर त्याने आणि त्याच्या नंतरच्या आलेल्या शेकडो पोर्तुगीज पादऱ्यांनी त्याचप्रकारच्या हिंदूंच्या केलेल्या अनन्वित धार्मिक छळाची माहिती स्थलाभावी येथे देता येत नाही.

५१५. उत्तरेकडील सर्व प्रांतांतून हिंदुसमाजाला केवळ मुसलमानांच्याच काय त्या धर्मच्छळांना तोंड द्यावे लागले आहे. पण विंध्याद्रीच्या दक्षिणेकडील रामेश्वरापर्यंतच्या हिंदूंना मुसलमानांच्या ज्या पाच स्वतंत्र पादशाह्या या दक्षिणेत नांदत राहिल्या, त्यांच्या सतत भ्रष्टीकरणाच्या प्राणघातक जाचासच काय ते तेवढे बळी पडावे लागले नाही, तर

मुसलमानांहूनही क्रूर असणाऱ्या पोर्तुगीजांनी हिंदूंच्या ख्रिस्तीकरणासाठी जो हिंदूंचा भयंकर छळ केला, त्यासही बळी पडावे लागले, तोंड घावे लागले. तो सर्व हृदयद्रावक वृत्तांत समजावून घेण्याची ज्यांना इच्छा असेल त्यांना तो सर्व वृत्तांत 'Cs Hindus De Goa Republica Portuguesa' ह्या नावाच्या थेट पोर्तुगीज ग्रंथात ग्रंथिलेला सापडेल. ह्या ग्रंथाचे भाषांतर इंग्रजीमध्ये झालेले आहे आणि मराठीमध्येही होत होते अशी माहिती मिळते. ह्याच ग्रंथाचे नाव अशाकरता दिले की, ख्रिस्ती धर्मप्रचारासाठी पोर्तुगीजांनी केलेल्या हिंदूंच्या धार्मिक छळाची मुसलमानांनाही लाजविणारी अत्याचारकृत्ये आणि त्यांचा हिंदुस्थानातील एकंदरीत इतिहास अनेक लहानमोठ्या ग्रंथात वर्णिलेला आहे. पण वर दिलेल्या पोर्तुगीज इतिहासाचे वैशिष्ट्य हे आहे की, तो सर्व इतिहास डॉक्टर Potonio Noronhua ह्यांनी लिहिलेला असून हे गृहस्थ पोर्तुगीज सरकारच्या सुप्रीम हायकोर्टाचेच न्यायाधीश होते. पोर्तुगीज लोकांना आपल्या इतिहासाविषयीची उलटसुलट सर्व राजकीय कागदपत्रे प्राचीन कालापासून जतन करून ठेवण्याची एक प्रामाणिकपणची सवय आहे. आणि ते वृत्तभांडार अभ्यासूंना वाचावयास देण्याची त्यांची पुरातन रीत आहे. आणि त्यांतही ते स्वतः पोर्तुगीज! यास्तव त्यांना तेथील सर्व ग्रंथ पूर्णपणे नि प्रकटपणे अभ्यासण्याची विनाअट मोकळीक मिळाली! त्या वेळच्या पोर्तुगीज बादशहांच्या, हिंदुस्थानातील पादयांच्या नि रोमच्या ख्रिस्ती पोपच्या मूळ पत्रव्यवहारासुद्धा सर्व कागदपत्रे अभ्यासून ह्या पोर्तुगीज सुप्रीम हायकोर्टाच्या न्यायाधीशाने हा ग्रंथ लिहिलेला आहे. हे त्याचे अनन्य वैशिष्ट्य आहे.

५१६. ह्या ग्रंथास सोडले तर अगदी अर्वाचीन काळी गोमंतकात पूर्वी बाटून ख्रिश्चन झालेल्या दहा हजारांवर हिंदुलोकांना शुध्द करून घेण्याचे महान कार्य ज्यांनी केले त्या दिवंगत श्री मसूरकर महाराजांच्या निरीक्षणाखाली लिहविलेला जो ग्रंथ 'गोमंतकातील शुध्दीकरणाचा इतिहास' या नावाने मराठीत प्रसिध्द झालेला आहे तो तर अवश्य वाचावा. आम्ही प्रस्तुत लिहित असलेला, 'सहा सोनेरी पाने' हा ग्रंथ काही हिंदुस्थानचा इतिहास नव्हे, तर त्याचे एक समीक्षण आहे. यास्तव ती सर्व माहिती येथे देणे स्थलाभावी अशक्य आहे. त्यातही पूर्वी मुसलमानांच्या सिंधवरील आक्रमणापासून हिंदूंचे जे सशस्त्र आक्रमण आणि अभूतपूर्व असे धर्मयुध्द मुसलमानांशी शतकानुशतके चालत आले, त्याच्या वृत्तांताची चर्चा या ग्रंथाच्या पूर्वीच्या प्रकरणातून यथेच्छ केलेली आहे. रोटीबंदी, लोटीबंदी, स्पर्शबंद, बेटीबंदी, आणि विशेषतः शुध्दिबंदी इत्यादी आमच्या त्या वेळच्या धार्मिक वेडगळपणाच्या अनेक राष्ट्रहितघातक रूढींचे हानीकारक परिणाम आधीच दाखविलेले आहेत. ह्या पोर्तुगीजांच्या आगमनानंतर त्यांच्याशी आणि एकंदर ख्रिस्तीधर्मप्रचाराकांशी नि ख्रिस्ती राष्ट्रांशीही जी तशीच अत्याचारी नि सशस्त्र धर्मयुध्दे झाली, त्यांनाही तीच सारी चर्चा शब्दन् शब्द लागू पडते इतके सांगितले म्हणजे पुरे.

५१७. येथे हेही ध्यानात ठेवले पाहिजे की, याच वेळी अरब आणि ख्रिस्ती राष्ट्रे यांनी दक्षिण समुद्रावर आपली सत्ता स्थापून हिंदुचीनपर्यंत पसरलेल्या पूर्वीच्या आमच्या हिंदू-बौध्द साम्राज्यावरही राजकीय नि धार्मिक आक्रमणे करून तिकडील कोट्यावधी हिंदूंना धर्मभ्रष्ट केले व त्यांची राज्येही ह्या अत्याचारी शत्रूंनी हरण केली. त्यामुळे समुद्रबंदीची नवी बेंडी हिंदूंनी आपल्या पायात आपणहून ठोकून कशी घेतली याचे 'समुद्रबंदी केव्हा झाली?' यात विवेचन केलेच आहे. त्यामुळे एकंदर हिंदुराष्ट्रांच्या राज्यसत्तेची नि धर्मसत्तेचीच काय ती हानी झाली

असे नव्हे, तर हिंदूंच्या विशाल सामुद्रिक दृष्टीचीही हानी झाली! हिंदूंचा सारा व्यापार, सारे नौदल नष्ट झाले! नौकानयनाची कला सुध्दा केवळ नष्ट झाली. इतकेच नव्हे, तर तसे समुद्रगामी नौदल ठेवणेही पापमय होऊन बसले! हिंदुधर्माला नि हिंदुराष्ट्राला बहुधा स्वतःच्याच चुकीमुळे अगदी अक्षरशः कूपमंडूकत्व आले! कोणी साहसी हिंदू त्या कूपाच्या बाहेर जाण्याचा पराक्रम करू लागला तरी, पूर्व समुद्र, पश्चिम समुद्र (रत्नाकर) आणि दक्षिण महासागर या तिन्ही समुद्रांच्या तटावर 'मज्जाव' (मत जाव)!' 'समुद्रयातुः स्वीकारः कलौ पंच विवर्जयेत्।' अशी पाटी लावलेली अनुल्लंघनीय तटबंदी हिंदूंकडून उभारली गेली होती!

५१८. येथपर्यंत मुसलमान ख्रिश्चनादि शत्रूंनी हिंदूंवर जी सशस्त्र धार्मिक आक्रमणे केली त्यांना तशाच सशस्त्र वा निःशस्त्र मार्गांनी अधूनमधून का होईना, पण निकराने कसे तोंड दिले आणि हिंदूंनीही या हिंदू-मुसलमानांच्या भयंकर नि शतकव्यापी महायुध्दात मुसलमानांवर सशस्त्र धार्मिक प्रत्याक्रमणे करून त्यांनी अत्याचारांचा कसा सूड घेतला त्या काही वेचक घटना स्थालीपुलाक न्यायाने या प्रकरणांत दिलेल्या आहेत.

५१९. वास्तविक पाहता वैयक्तिक वा सामुदायिक शुध्दीकरणाचा आणि मुसलमानांवर केलेल्या धार्मिक आघाडीवरही हिंदूंनी केलेल्या सशस्त्र प्रत्याक्रमणाचा उपक्रम विद्यारण्यासारख्या शंकराचार्यांनी, शिवछत्रपती, दुर्गादास राठोड, जोधपूरचे जसवंतसिंग महाराज ह्यांच्यासारख्या राष्ट्रवीरांनी आणि रामानंद, श्रीचैतन्य अशा अशा संत महंतांनी करून त्यांचे पुढारीपण स्वीकारले असता धार्मिक शुध्दीकरण आणि सशस्त्र प्रत्याक्रमणादि उठाव हिंदुसमाजाने सारखे करित राहावयास पाहिजे होते आणि मुस्लिम स्त्री-पुरुषांनाही बळाने हिंदू करून घेण्याचा धुमधडाका उडवीत जुन्या रूढींना तिलांजली देऊन, हाच त्या काळचा हिंदूंचा 'युगधर्म' करून सोडला पाहिजे होता! तसेच हिंदूंना विभूतीपूजेची आवड नव्हती असेही नाही. हिंदुसमाजातील अनेक पंथ, अनेक धार्मिक रूढी आणि धार्मिक सिध्दांतही अशाच विभूतींनी स्थापन केले होते आणि हिंदुसमाजाने जुने आचार त्या त्या विभूतींच्या अनुयायांपुरते तरी हिंदुधर्माच्या चौकटीत बसवून दिलेले होते. त्यांच्या त्यांच्या पुरते ते त्या विभूतींनी प्रतिपादिलेल्या आचारांचेच प्रतिपादन करित राहिलेले होते. परंतु विभूतीपूजेची इतकी आवड इतर धार्मिक प्रकरणी असणाऱ्या हिंदुसमाजाने, शुध्दीकरण, परधर्मीयांवर सशस्त्र आक्रमण आपल्या देवमंदिरादि धर्मप्रस्थांच्या आणि विशेषतः, हिंदूंच्या स्त्रियांच्या मुसलमानांनी केलेल्या अवहेलनेचा, त्यांच्या धर्मप्रस्थांची आणि स्त्रियांचीही तशीच अवहेलना करून, त्या धार्मिक शत्रूंवर, सूड उगविण्याचा हा नवीन युगधर्म तेवढा वरीलसारख्या हिंदुराष्ट्राला अत्यंत पूजनीय वाटणाऱ्या विभूतींच्या मागे काही जिवंत ठेवला नाही! त्या विभूति जाताच त्या त्या पंथातील हिंदूंनी त्या विभूतींचे धार्मिक सशस्त्र प्रत्याक्रमणाचे ते ते सक्रिय आचरण किंवा तो उपदेश सुध्दा चक्क धाब्यावर बसविला! इतकेच काय, पण त्या चैतन्यासारख्या विभूतीचे पंथ इतर प्रकरणांपुरते आजही जिवंत असता आणि त्यांच्या स्तुतीने भरलेले भक्तिविजयासारखे ग्रंथ वाचीत असता त्या ग्रंथातून या विभूतींनीच मुसलमानांवर जो सशस्त्र धार्मिक सूड उगविला, त्याचा उल्लेखसुध्दा या ग्रंथात आढळत नाही! किंवा या विभूतींनी मुसलमानांवर केलेल्या सशस्त्र धार्मिक आक्रमणाचा किंवा मोठमोठ्या शुध्दीकरणांचा गौरव करणारा एखादा पोवाडासुध्दा त्या काळच्या वीर भाटांनी किंवा चारणांनी रचलेला आढळत नाही. हिंदूंच्या बहुजनसमाजास तर प्रसंगाची नुसती तोंडी तोंडी आठवणसुध्दा ठेवण्याइतकी त्यांची आवड किंवा आवश्यकता वाटली नाही! कारण.....

अर्वाचीन हिंदुसमाजाच्या मनाचा स्थायीभाव सहिष्णुता म्हणजेच प्राकृत भाषेत बोलायचे म्हणजे कोडगेपणा हाच स्वभावसिध्द झालेला आहे!

ह्या सर्व पूर्वार्धातील प्रकरणांमध्ये येथपर्यंत चर्चिलेल्या विधेयांना आणि संदर्भांना ऐतिहासिक बळकटी आणि आधार देणारे त्या काळचे एका अर्वाचीनतम घटनेचे पान!

५२०. ह्या चालू प्रकरणात हिंदूंनी मुसलमानांवर केलेल्या धार्मिक सशस्त्र प्रत्याक्रमांची जी तुरळक उदाहरणे आम्ही दिलेली आहेत ती अर्थातच त्या अनेक शतकव्यापी हिंदू-मुस्लिम महायुद्धाच्या कालावधीच्या मानाने अगदी अपवादात्मक होती. फाटलेल्या आकाशास ठिगळ लावण्यासारखे ते होते. पण तसे काही तरी हिंदुराष्ट्राच्या शौर्याला साजतील असे प्रत्याक्रमांचे पराक्रम हिंदूंनी केले, म्हणूनच धार्मिक आघाडीवरील युद्धातही हिंदूंचा पक्ष अगदीच उध्वस्त झाला नाही! हिंदूही प्रसंगोप्रसंगी धार्मिक सूड घेऊ शकतात अशी धास्ती त्या मुस्लिम शत्रूला सारखी वाटत राहिली. त्या अपवादात्मक हिंदुवीरांच्या प्रत्याक्रमाप्रमाणे जर सारी हिंदुजाति त्याच रणनीतीस धार्मिक आघाडीवरही सर्वत्र अवलंबिती, तर या देशी त्या काळी तरी एकही मुसलमान-मुसलमान म्हणून कसा राहाता ना, हे आम्ही ह्या चालू पूर्वार्धात अनेक वेळा दिग्दर्शिले आहे.

५२१. परंतु इतर सर्व हिंदू तसे करण्यास कां धजले नाहीत, कां भ्यायले किंवा त्यांना तसे मुस्लिमांवर सशस्त्र प्रत्याक्रमण करणे हे हिंदुधर्माच्याच विरुद्ध आहे असे कां वाटले, शुद्धिबंदी, सिंधुबंदी, रोटीबंदी इत्यादी बेड्याच हिंदुधर्माचे खरे आचार - इष्ट आचार आहेत, अशी बुद्धी कां झाली? अशा सर्व प्रश्नांच्या उत्तरी मुख्य समर्थन जे त्या वेळचे हिंदू करीत असत आणि मुसलमानांनी हिंदूंवर किती धार्मिक आक्रमणे केली तरी आम्ही हिंदूंनी त्यांच्यावर तसे तसेच सशस्त्र धार्मिक प्रत्याक्रमण करणे हे हिंदुहिताला का इष्टही होणारे नाही, आणि हिंदुसभ्यतेला शोभणारे नाही, असे जे प्रतिपादन करीत असत, त्याचा आशय असा की, मुसलमानांची एकामागून एक भयंकर आक्रमणे होणाऱ्या त्या काळी जर त्या वेळच्या हिंदुराजाने आणि समाजाने, एखादी तुरळक अनुकूल परिस्थिती येताच, आपल्या बाटलेल्या हिंदूंना परत शुध्द करून घेतले असते किंवा मुस्लिमांवर आम्ही म्हणतो तसे धार्मिक सशस्त्र प्रत्याक्रमण करून त्यांच्या स्त्री-पुरुषांना बळाने हिंदू करून घेतले असते, तर मुसलमान अधिकच चिडले असते आणि त्यांच्या त्या वारंवार होणाऱ्या नव्या नव्या सशस्त्र धार्मिक आक्रमांत ते हिंदूंचा पुन्हा पुन्हा अधिक भयंकर सूड घेत जाते! या भीतीने हिंदूंनी आपध्दर्म म्हणून, निरुपाय म्हणून, त्याकाळी शुद्धिबंदी, प्रत्याचारबंदी, बेटीबंदी, रोटीबंदी, सिंधुबंदी, सद्गुणविकृती, इत्यादी शरणागतीच्या धर्माचारांना अवलंबिले! आता या आणि अशा सर्वच तर्कटाचे निरसन करण्यासाठी आणि ह्यावर लिहिलेल्या सर्व पूर्वार्धातील आम्ही केलेल्या अनेक उल्लेखांना, संदर्भांना आणि मतांना बळकटी देणारी शेवटची अशी एक घटना देत आहोत की, जिच्यामुळे धार्मिक सशस्त्र प्रत्याक्रमाची हिंदूत शक्ती होती, पण इच्छाच नव्हती हे आमचे विधान निर्विवादपणे सिध्द होईल. ती घटना म्हणजे टिपू सुलतानाचा नायनाट करून टाकणाऱ्या, मराठ्यांच्या, मुसलमानांशी झालेल्या संघर्षाची होय!

प्रकरण ७ वे

हिंदुप्रपीडक क्रूरकर्मा टिपू सुलतान

५२२. ज्या काळी महाराष्ट्र साम्राज्याचा विस्तार होत होता, मराठ्यांनी आपल्या पराक्रमाने प्रत्यक्ष दिल्लीची मोंगल बादशाही वस्तुतः (De facto) उलथून पाडलेली होती आणि हिंदूंची राजसत्ता साऱ्या हिंदुस्थानात इतकी प्रबळ झाली होती की, तिला परिणामकारक विरोध करू शकेल अशी एकही मुस्लिम सत्ता हिमालयापासून तो कन्याकुमारीपर्यंत उरलेली नव्हती. अशा काळीही म्हैसूरला जे लहानसे हिंदुराज्य होते त्या राज्यात असलेला हैदरअल्ली नावाचा एक मुसलमान त्या हिंदुराजाच्या हाताखाली अधिकारावर चढत चढत त्याच्या सैन्यातील एक प्रस्थ होऊन बसला होता. महंमद गझनीच्यापासून हिंदुराज्याचा घात, हिंदुराजांनीच विश्वास टाकून वाढविलेल्या त्यांच्या मुस्लिम सेवकांनी वारंवार कसा केला ह्याचा शतकानुशतकांचा अनुभव आलेला असताही ह्या म्हैसूरच्या हिंदुराजाने ‘सर्वधर्मांना समान’ मानणाऱ्या सर्वसामान्य हिंदुसमाजाच्या नेहमीच्या ‘उदार’ भावेगळसूत्रीपणापायी हैदरअलीसारख्या कडव्या मुसलमानाचे हाती आपल्या सैन्याचे आधिपत्य जाऊ दिले. परिणाम व्हायचा तोच झाला. हैदरने त्या हिंदुराजास शेवटी बाजूस सारून सारी राजसत्ता आपल्या हाती घेतली. त्याने मराठ्यांवरही चढाई केली. परंतु समरांगणात मराठ्यांनी त्याची रग जिरून जाईतो त्याला चांगला चोपून काढल्यामुळे तो पुढे पाऊल टाकू शकला नाही. त्याने इंग्रजांवरही एकदा यशस्वी चढाई केली होती. परंतु इथे हैदरच्या ह्या इतर वृत्तांताशी चालू विषयाचा काही संबंध नसल्यामुळे इतके सांगणे पुरे आहे की, हा हैदर इसवी सन १७८२ ह्या वर्षी मरण पावला तेव्हा त्याचे मागे त्याचा त्याच्यासारखाच पराक्रमी पुत्र टिपू ह्याचे हाती ते म्हैसूरचे मूळचे हिंदू-संस्थान आले.

५२३. सत्ता हाती येताच टिपूने मूळच्या हिंदुराजाचे नावगावही पुसून टाकून म्हैसूरच्या स्वतंत्र मुस्लिम राज्याचा सुलतान म्हणून आपल्या नावाची द्वाही फिरविली. मुसलमानांचे एक नवे स्वतंत्र राज्य स्वतःस ‘सुलतान’ म्हणवून घेणारा त्या हिंदू-मुस्लिम महायुद्धाच्या एक सहस्र वर्षीय कालखंडातील हिंदुस्थानमधील टिपू हा शेवटचा सुलतान होय!

५२४. कोणत्याही मुस्लिम ‘सुलतानाचे’ त्याच्या मुस्लिम परंपरेनुसार जे पहिले कर्तव्य त्या काळी समजले गेलेले असे त्याप्रमाणे टिपू सुलतानाने सर्व ‘काफरांना’ मी मुसलमान करून सोडीन अशी प्रतिज्ञा प्रकटपणे भरविलेल्या त्याच्या दरबारात केली आणि लगोलग त्याच्या राज्यातील सर्व हिंदूंना मुसलमान होण्याची आज्ञा सोडली! आपल्या गावोगावच्या मुस्लिम अधिकाऱ्यांना लेखी कळविले की, “झाडून साऱ्या हिंदू स्त्री-पुरुषांना मुस्लिम धर्माची दीक्षा द्या. जे हिंदू स्वेच्छेने मुसलमान न होतील त्यांना बळाने मुसलमान करा, नाहीतर हिंदू पुरुषांना ठार करा आणि पकडून आणलेल्या हिंदू स्त्रियांना बटकी करून मुसलमानांत वाटून टाका!

५२५. या भ्रष्टीकरणाची कार्यवाही टिपूने इतक्या निकराने, इतक्या मोठ्या प्रमाणावर चालू केली की, त्या म्हैसूर संस्थानातील साऱ्या हिंदुसमाजात एकच हाहाकार उडून गेला. टिपूच्या सैनिक पथकातील काय ती नव्हे, तर गावोगावच्या मुस्लिम मुल्ला-मौलवींनी स्थानिक मुस्लिम गावगुंडांना जमवून हिंदूंची ससेहोलपट चालविली - पुढे स्वतः टिपूने मलबारवर स्वारी

करून सपाट्यासरशी त्या एका मलबारात एक लक्ष हिंदू स्त्री-पुरुषांना बळाने बाटवून टाकले! त्याने कर्नाटकावर स्वारी करून मराठ्यांच्या राज्यावरही चढाई केली. धारवाडपासून खाली त्रावणकोरपर्यंत पसरलेल्या लक्षावधि हिंदू स्त्री-पुरुषांना टिपूच्या सैनिक पथकांच्या आणि गावगन्ना मुस्लिम स्त्री-पुरुषांच्या ह्या एखाद्या वणव्याप्रमाणे अकस्मात भडकत चाललेल्या हिंदू-भ्रष्टीकरणाच्या उठावामुळे त्राहि भगवन् करून सोडले!

५२६. सर्व जातींच्या पंथांच्या शतावधि हिंदू स्त्री-पुरुषांनी टिपूच्या ह्या सशस्त्र आक्रमणास तोंड देणे अशक्य होऊन मुस्लिम सैन्याचे तावडीत सापडण्याचे आधीच धर्मरक्षार्थ कृष्णा, तुंगभद्रेसारख्या मोठमोठ्या नद्यांतून मुलालेकरांसह उड्या घेऊन जीव दिले! शतावधि हिंदू स्त्री-पुरुष आगीत उड्या घेऊन भस्मसात झाले! पण बाटून मुसलमान झाले नाहीत!!

टिपूची उन्मत्त घोषणा!

५२७. आपल्या त्या राक्षसी अत्याचाराच्या, विजयी आक्रमणाच्या आणि त्यामुळे निःसहाय हिंदूंच्या उडालेल्या दुर्दशेच्या आनंदाने नि उन्मादाने फुगून जाऊन टिपूने भर दरबारात एकदा मोठ्या आढ्यतेने स्वतःच घोषणा केली की 'काफर' हिंदूंच्या सामुदायिक मुस्लिमीकरणाच्या ह्या माझ्या सशस्त्र आक्रमणास अपेक्षेहूनही अधिक यश आलेले आहे. एके दिवशी, तर २४ तासांच्या आत माझ्या राज्यात ५० सहस्र हिंदूंना बाटविले गेले! पूर्वीच्या कोणत्याही मुस्लिम सुलतानाला असले महत्कृत्य करवले नसेल! पण इस्लामच्या प्रचाराचे आणि काफरांच्या उच्छेदाचे ते महत्कृत्य अल्लाच्या कृपेने मी आज करू शकलो आहे!

५२८. आपले 'हिंदू काफरांच्या उच्छेदाचे हे महत्कृत्य' शक्य तितक्या नेटाने नि त्वरेने पार पाडण्यासाठी त्या धर्मोन्मत्त टिपूने आततायी क्रौर्यात इतर मुस्लिम सैनिकांसही मागे टाकणाऱ्या अशा एका नवीन सैन्याचीही उभारणी केली होती. मुस्लिमांतील कडव्यांतील कडवे असे शेकडो तरुण निवडून निवडून टिपू सुलतानाने हे आपले विशिष्ट सैन्य उभारले होते. त्या सैन्यास तो 'आपल्या मुलांचे सैन्य' म्हणून लाडिकपणाने संबोधी. हिंदू स्त्री-पुरुषांना बळाने बाटविण्यात, हिंदूंची लुटालूट करण्यात, त्यांची घरेदारे जाळून टाकण्यात आणि विरोध करतील तर त्यांचा अनन्वित छळ करून त्यांना सरसकट कापून काढण्यात ह्या सुलतानाच्या 'लाडक्या सैन्यातले' जे तरणेबांड मुस्लिम सैनिक विशेष पराक्रम करतील त्यांना प्रत्येकी त्यांचे पारितोषिक म्हणून ठिकठिकाणी पाडाव केलेल्या सहस्रावधि हिंदू स्त्रियांतील तरुण तरुण नि सुंदर मुली निवडून यथारूची वाटून देण्यात येत!

५२९. टिपू सुलतानाच्या ह्या इस्लामी प्रचारामुळे नि पराक्रमामुळे हिंदुस्थानातील सारे इस्लामी जगत् कृतज्ञ भावनेने भारावून गेले. त्याला सुलतान, गाझीइस्लामचा कर्मवीर, ह्या पदव्या मुसलमानांकडून देण्यात आल्या. हिंदुस्थानातच नव्हे, तर थेट तुर्कस्थानातील मुसलमानी खलिफांकडूनही त्याला ती मान्यता मिळाली. अर्थात हिंदुधर्मीयांवर त्याने चालविलेल्या धर्मोन्मादी अत्याचारांमध्ये 'सारे' मुस्लिम जगत् अशा रितीने भागीदार झाले होते. विशेषतः कर्नाटक ते त्रावणकोर पर्यंत ज्या मुस्लिम समाजाने सामुदायिकपणे त्याच्या त्या अत्याचारात प्रत्यक्ष भाग घेतलेला होता तो मुस्लिम समाज तर स्त्री-पुरुषांसुद्धा हिंदूंच्या दृष्टीने तरी टिपूसारखाच दंडनीय ठरला होता.

इकडे पुण्यात

५३०. टिपूचे हिंदूंच्या सामुदायिक नि बलपूर्वक मुस्लिमीकरणाचे हे अत्याचारी अभियान (मोहीम) जेव्हा चालू झाले तेव्हाच तिकडील हिंदुसमाजात उडालेल्या हलकल्लोळाचे आर्त निनाद ऐकून हिंदुधर्म संरक्षणाचे ब्रीद धारण केलेल्या मराठी साम्राज्याच्या राजधानीत, पुण्यात क्रोधाची लाट उसळली आणि ह्या म्हैसूरच्या नव्या महिषासुराचे पारिपत्य करण्यासाठी त्याच्यावर चढाई करून जाण्याचा मराठ्यांच्या राजधुरंधरांनी निश्चय केला. पेशव्यांचे मुख्य श्रीकरणाधिप (फडणीस) नाना ह्यांनी दक्षिणेतील हाताशी असलेल्या सर्व मराठी सरदारांना निरनिराळ्या बाजूंनी टिपूच्या राज्यावर ससैन्य चालून जाण्याची आज्ञा दिली.

टिपूशी युध्द

५३१. मराठ्यांची सैन्ये आपल्या राज्यावर चालून येत आहेत, ही बातमी समजताच टिपू नुसता चवताळून गेला. मराठी मुख्य प्रदेशापासून तुटक अंतरावर असलेली मराठ्यांची नरगुंद आणि कितूर ही जी दोन लहान संस्थाने त्याच्या राज्याला अगदी लागून होती त्यांच्यावरच टिपूने त्यांना मराठ्यांच्या मुख्य सैन्याचे सहाय्य येण्याच्या आधीच एकएकटे गाठण्यासाठीच त्वेषाने चाल केली.

५३२. टिपू सर्व हिंदूंचा तर द्वेष करीत असे; पण, त्यातही हिंदुसमाजात स्वत्वाचा आणि हिंदुत्वाचा जाज्वल्य अभिमान संचरवून त्यांना मुस्लिमांविरुद्ध चेतविण्याचे कामी जो वर्ग अग्रेसर असे, त्या ब्राह्मणवर्गावर तो सुलतान टिपू विशेषच जळफळत असे. इतरांपेक्षा ब्राह्मणांचा छळ करण्यात त्याने क्रौर्याची सीमा गाठावी. इतिहासाचार्य सरदेसाई सुध्दा लिहितात : 'Brahmins were singled out for special indignities by Tippu.' नरगुंदचे आणि कितूरचे संस्थानिक हे दोघेही ब्राह्मणच होते. त्यातही तत्काल शरण येण्याची टिपूने केलेली मागणी त्या दोघांनीही तिरस्काराने झिडकारून टाकली होती. त्यामुळे अधिकच चिडलेल्या टिपूने प्रथम नरगुंदवर आपल्या प्रबळ सैन्यासह चाल केली. संस्थानिक भावेही शक्य तो विरोचित निकराने लढले. परंतु पुण्याहून येणारे सहाय्य वेळीच न आल्याने त्या संस्थानच्या छोट्याशा सैन्याचा पाडाव टिपू सहज करू शकला. नरगुंद नगर पडताच टिपू ससैन्य जाळपोळ आणि लूटमार करीत जो आत शिरला तो सरळ राजवाड्यात घुसला. तेथे त्याने संस्थानिक भावे आणि त्यांचे झुंजार कारभारी पेठे ह्या दोघांना पकडून बेड्या ठोकविल्या. त्यांचा नि त्यांच्या सर्व संबंधितांचा असह्य छळ केला गेला. त्यांच्या अंतःपुरात शिरून तेथील सर्व राजस्त्रियांची टिपूने जी विटंबना केली नि त्याच्या मुस्लिम हस्तकांकडून करविली, ती वर्णवत नाही. त्या स्त्रियांतील, ज्या तरुण त्या त्या, मुलींना प्रथम क्रूरपणे छळीत छळीत शेवटी त्यांच्यावर बलात्कार करण्यात आला. राजस्त्रियांतील जी अत्यंत सुंदर तरुणी होती तिला टिपूने स्वतःच्या जनानखान्यात बंद केले नि जाताना तिला आपल्या राजधानीत घेऊन गेला. आपल्या सुना-लेकींची ही अमानुष विटंबना, तिच्या, डोळ्यांदेखत चाललेली पाहून पेठ्यांच्या वृध्द मातेचे हृदय यातनांनी फाटून गेले आणि ती तेथेच गतप्राण झाली.

५३३. टिपूच्या सैन्यानेही साऱ्या नरगुंद नगरात हिंदू स्त्री-पुरुषांची करवेल तितकी तशीच विटंबना केली. हिंदूतील लिंगायत वर्गासारख्या धनिकांच्या वाड्यापासून तो सामान्य हिंदू नागरिकांच्या घराघरापर्यंत मनसोक्त लूट केली. त्यांच्या घरादारांना आगी लावून आणि

शतावधि निवडक हिंदू स्त्री-पुरुषांना आणि सैनिकांना पाडाव करून, बंदिवान करून, त्यांना, जाताना टिपू आपल्या समवेत घेऊन गेला.

५३४. नरगुंदचा असा पाडाव करून टिपू त्या कितूरच्या दुसऱ्या लढत राहिलेल्या छोट्याशा हिंदुसंस्थानावर तुटून पडला. कितूरच्या त्या संस्थानाचीही नरगुंदप्रमाणे त्याने धुळधाण केली. संस्थानिकावर, त्याच्या कुटुंबियांवर आणि त्या संगरातील सर्व हिंदू स्त्री-पुरुषांवर टिपूने स्वतः आणि आपल्या सैन्यांकरवी नरगुंदला जे जे राक्षसी अत्याचार त्याने तेथील हिंदूंचे केले होते, तसेच अत्याचार कितूरलाही त्याने केले आणि करविले.

५३५. एवढ्या अवधीत मराठ्यांची मुख्य सैन्ये कर्नाटकात टिपूने जिंकलेल्या प्रदेशास नि ठाण्यास परत जिंकित झपाट्याने पुढे घुसत होती. इथे प्रत्यक्ष संबंध नसलेल्या त्या युद्धातील इतर घटना सोडून देऊन इतके सांगणे पुरे आहे की, शेवटी सरदार पटवर्धान, फडके, बेहेरे, होळकर, भोसले प्रभृति मराठी सेनानायकांनी टिपूच्या ठिकठिकाणच्या मुस्लिम सैन्यांना झोडपीत सारा कर्नाटक त्याचे हातून छिन्न घेऊन टिपूला म्हैसूरपर्यंत रेंवीत पक्क्या काेंडीत घेतले. त्याच वेळी टिपूच्या भयंकर अडचणीची ही संधी साधून इंग्रजही टिपूवर चालून आलेले होते. मराठ्यांच्या खडगाचे वार जसजसे त्या टिपू सुलतानाच्या सैतानी मुस्लिम धर्मोन्मादाच्या पाठी सपासप बसू लागले तसतसा त्या सैतानाचाही तो मुस्लिम धर्मोन्माद उतरू लागला. टिपूचा दम उखडून गेला आणि कोण आश्चर्य, तोच हिंदुधर्मद्वेषा टिपू हिंदू देव-देवतांच्या भजनी लागला!!

५३६. हिंदुधर्मसंरक्षक मराठ्यांची मनधरणी करण्यासाठी आणि त्याच्या धर्मछळाने कावून गेलेल्या लक्षावधी हिंदू जनतेला पुन्हा आपल्या कच्छपि लावून घेण्यासाठी का होईना, पण टिपूने अकस्मात् हिंदूंच्या देवालयांना देण्या देण्यास आरंभिले. पूर्वी मुस्लिमांनी विच्छिन्न केलेल्या काही मोठमोठ्या मंदिरात नव्या मूर्तीचीही त्याने पुन्हा प्राणप्रतिष्ठा करविली. आपल्याला ह्या युद्धात यश मिळावे, यास्तव टिपूने देवालयांतून ब्राह्मणांकरवी प्रार्थना करविल्या आणि ज्या ब्राह्मणवर्गाचा तो सर्वाहून अत्यंत द्वेष आणि छळ करीत असे, त्याच ब्राह्मण वर्गाला प्रसादविण्यासाठी त्याने दक्षिणासमारंभ करविले, अनुष्ठाने बसविली, स्वतः शंकराचार्यांचा मोठा सन्मान करून आपल्या राज्यावरचे हे संकट टळावे म्हणून आशीर्वाद मागितले! आणि शंकराचार्यांनीही समारंभपूर्वक ते दिले! स्थलाभावी आणखी एकच गोष्ट सांगणे पुरे आहे की, कांची क्षेत्रातील हिंदूंच्या प्रख्यात दैवतांच्या रथोत्सवाचे वेळी सुलतान टिपू व्यक्तिशः उपस्थित राहून रथापुढे इतर भक्तांसमवेत त्या मिरवणूकीत चालू लागला. आपल्या हाताने त्याने शोभेची दारू उडवून तो दीपोत्सव आपल्या व्ययाने साजरा केला. ज्या देवतांच्या हातात तीक्ष्ण धारेचे शत्रुघ्न खड्ग उपसलेले असते त्या देवास दैत्यही भजू लागतात ते असे!

५३७. परंतु न देव न दैत्य - कोणीही त्या क्रूरकर्म्या टिपूला त्या दारुण संकटातून बचावण्यास पुढे येऊ शकला नाही. शेवटी दोन-तीन स्वाऱ्यांत मिळून त्याचे सारे राज्य मराठ्यांच्या नि इंग्रजांच्या सैन्याने जिंकून घेतले. स्वतः टिपूही पुढे ठार मारला गेला. टिपूच्या राज्याची वाटणी होऊन त्यातील त्रावणकोरच्या हिंदुराज्याचा जो लहानसा भाग टिपूने हिसकावला होता तो त्या राजास परत देण्यात आला. ज्या मूळच्या हिंदू राजवंशास टिपूने पदच्युत करून ते म्हैसूर संस्थान बळकावले त्यावर त्याच हिंदू राजवंशाला पुन्हा स्थापन करण्यात आले. उरलेल्या राज्यातील काही वाटा इंग्रजांनी घेतला आणि कर्नाटक ते

तुंगभद्रेपर्यंतचा टिपूने जिंकलेला सारा विस्तृत प्रदेश मराठ्यांनी आपल्या राज्यास जोडून टाकला. स्वतःस 'सुलतान' म्हणवून घेताना ज्या हिंदुराज्याचा नायनाट करण्याची प्रतिज्ञा टिपूने केली होती ती सारी हिंदुराज्ये पुन्हा स्वस्थानी नांदू लागली. त्या युद्धात संपूर्ण नायनाट जर कोणाचा झाला असेल तर तो 'सुलतान टिपूच्या मुस्लिम राज्याचाच काय तो होय!'

५३८. असे राजकीय नि रणांगणीय क्षेत्रात हिंदू विजयी ठरले. पण तरीही अशा रीतीने ह्या सन १७८०च्या मागच्या पुढच्या मिळून वीसएक वर्षात टिपूच्या नेतृत्वाखाली दक्षिणेतील मुसलमानांनी जी सामुदायिक नि सशस्त्र उठावणी केली होती आणि हिंदुविद्रोही अत्याचारांचा प्रलय मांडला होता त्याचा रणांगणीय नि राजकीय क्षेत्रात त्या मुस्लिम राजसत्तेचा नि सैन्यशक्तीचा धुव्वा उडवून देण्यात हिंदू पूर्णपणे विजयी ठरले. परंतु धार्मिक नि सामाजिक क्षेत्रात मात्र ते आक्रमक मुस्लिमच विजयी ठरले.

५३९. कारण की, टिपूशी झालेल्या त्या युद्धात मुस्लिमांनी हिंदुधर्माचाच उच्छेद करण्यासाठी जी धार्मिक नि सामाजिक सशस्त्र चढाई केली होती, हिंदूंचे जे लक्षावधी लोक बळाने बाटविले होते, हिंदूंच्या सहस्रावधी स्त्रियांवर अत्याचार करून त्यांना मुस्लिम दास्यात नि गोषात गावागावातून डांबून टाकले होते, हिंदुराष्ट्राच्या पौरुषाचीच जी लांचछनास्पद मानखंडना केली होती आणि त्या सर्वांमुळे मुस्लिम धर्माची नि समाजाची सत्ता, संख्याबळ नि शक्ती जी वेगाने वाढत जात होती तिचाही धुव्वा उडवून देण्यासाठी, त्या धार्मिक नि सामाजिक मानखंडनेचा सूड उगविण्यासाठी, त्या बलात्कारी नि अत्याचारी सहस्रावधी मुस्लिम पुरुषांतील नि मुस्लिम स्त्रियांतील अघोरी अपराध्यांना तसतसाच कठोर दंड देण्यासाठी हिंदुधर्मरक्षणाचे ब्रीद मिरविणाऱ्या नि रणांगणात मुस्लिमांच्या शस्त्रशक्तीचा नि राजशक्तीचा वर वर्णिल्याप्रमाणे धुव्वा उडवून देणाऱ्या मराठ्यांच्या विजयी वीरांनी मुस्लिमांवर लगोलग एकही धार्मिक प्रत्याघात केला नाही! त्यांच्याही इस्लाम धर्मावर सशस्त्र प्रत्याक्रमण केले नाही!! त्या प्रकरणी इकडची काडी तिकडे केली नाही!!!

५४०. तसे प्रत्याक्रमण न झाल्यामुळे ते बळाने बाटविलेले उणे-पुरे दोन तीन लक्ष हिंदू पुरुष-स्त्रिया, बाल-बालिका त्या दक्षिणेतील मुसलमानी समाजाच्या कचाट्यात, दास्यात, गोषात तशाच पिचत राहिल्या. टिपूने स्थापिलेली इस्लामी राजसत्ता मराठ्यांच्या प्रत्याघाताखाली चक्काचूर होऊन गेली; पण टिपूने लाखो हिंदूंचे बळाने लादलेली इस्लामी धर्मसत्ता मात्र तशा प्रत्याघाताभावी उलट भरभराटत राहिली!

५४१. ते कसे घडे तो क्रम पूर्वीच सांगितला आहे. त्या बळाने बाटविलेल्या हिंदू स्त्री-पुरुषांची संतती, त्यांना लगोलग शुध्द करून न घेतल्यामुळे मुस्लिमातच मोडली जाऊन पिढीमागून पिढी त्या काळच्या त्या हिंदुधर्मशत्रूंचे संख्याबळ दक्षिण प्रांतातून सवाईदिंडी-दुपटीने वाढवीत चालली आणि आजन्म मुस्लिम संस्कारांतच वाढल्यामुळे हिंदुधर्माची नि हिंदुराष्ट्राची कट्टर वैरी बनत गेली. ह्या बाटग्या, मुस्लिमांच्या पुढील पुढील पिढ्यांत, स्वतः हिंदुधर्मात परत येण्याची इच्छा तर सोडाच, पण उलट 'इसाप'च्या गोष्टीतील लांड्या कोल्ह्याचीच मनोवृत्ती बळावत जाऊन उरलेल्या हिंदूंनाही आपल्याप्रमाणे बळाने बाटवून मुसलमान करणे हेच आपले धर्मकर्तव्य आहे, अशी आसुरी आकांक्षा मात्र अधिकाधिक उफाळत चालली.

पण जर टिपूवरील राजकीय प्रत्याक्रमण यशस्वी होताच मराठ्यांनी मुस्लिमांवर

धार्मिक प्रत्याक्रमणही लगोलग केले असते तर?

५४२. तर त्या टिपूच्या युध्दात अवघ्या चार-पांच वर्षांचे पूर्वीच बळाने बाटविले गेलेले ते दोन-तीन लाख हिंदू स्त्री-पुरुष नुसते 'या' म्हणताच हिंदुधर्मामध्ये नि आपापल्या हिंदू कुटुंबात प्रेमविह्वल होऊन बहुशः परत आले असते. अवघ्या चार-पांच वर्षांचे पूर्वीच अंतरलेल्या त्यांच्या हिंदुधर्मावरील त्यांची भक्ती नि आसक्ती, त्यांच्या हिंदू माता-पिता, पुत्र-कन्या, आस-इष्ट इत्यादी प्रियजनांविषयी माया ममता त्यांना अजून इतकी कासावीस करीत असलीच पाहिजे की त्यांची आठवण येताच त्यांचे डोळ्यात चटकन् आसवे उभी राहावी!

५४३. अशा वेळीच त्या दोन-तीन लक्ष हिंदुबांधवांना शुध्द करून हिंदुधर्मात परत समाविष्ट करून घेणे किती सोपे होते!

५४४. त्यातही त्याच वेळी टिपूच्या मुस्लिम राज्याला मूठमाती देऊन सरदार पटवर्धन, होळकर, रास्ते इत्यादी एकाहून एक अधिक सेनांनीची विजयी सैन्ये त्यांच्या रणांगणातील निरनिराळ्या आघाड्यांवरून महाराष्ट्राकडे वेगवेगळ्या मार्गांनी परतू लागली होती, तेव्हा त्यांच्यातील सहस्रावधि घोडेस्वारांच्या, शिलेदारांच्या, पायदळांच्या, भिन्न-भिन्न सेना पृतना (पलटणी), पथके, भगवे ध्वज फडकवीत, 'हर हर महादेवाचे' रणघोष करीत म्हैसूर, कर्नाटक, महाराष्ट्र या प्रांतातील ज्या नगरानगरांतून नि गावागावांतून सैनिक संचलनाचा दणका उडवीत पृथक् पृथक्पणे परत चाललेली होती, त्याच नगरानगरांत नि गावागावांत अनेक ठिकाणी, त्या पांच-सहा वर्षांतच धार्मिक आक्रमणे करून बाटविलेले दोन लाख हिंदू स्त्री-पुरुष मुस्लिम समाजात कोंडलेले होते. विशेषतः ज्या सहस्रावधि हिंदू स्त्रियांना मुस्लिमांनी त्या आक्रमणात पळवून नेऊन आपल्या बटकी करून टाकल्या होत्या, त्यापैकी अनेक पतिता, दीन, दुःखिता, हिंदुकन्यका, कुमारिका, कांता त्या त्या नगरग्रामांतील तुरळक महालांपासून तो गावगव्हा पसरलेल्या मुस्लिम गुंडांच्या शेकडो खोपट्याखोपट्यापर्यंत असलेल्या गोषांतून राबविल्या जात होत्या! हिंदूंचा विजय झाल्याच्या नि मुस्लिम राज्याचा सत्यानाश झाल्याच्या वार्ता त्यांच्या कानावर जातात न जातात तोच त्या हिंदुवीरांची सशस्त्र पथके वा सैन्ये आपल्याच गावातून मिरवत येत आहेत हे त्यांना त्या हिंदू वीरांच्या दूरवरून ऐकू येणाऱ्या 'हर हर महादेव'च्या जयघोषांनी चटकन लक्षात आले असेल. त्यासरशी त्या अभागी बाटविलेल्या हिंदू स्त्रिया अनावर वेगाने आपापल्या त्या मुस्लिम कोंडवाड्याच्या खिडक्याखिडक्यातून नि खोपट्याखोपट्यांच्या दारातून त्या हिंदुवीरांच्या मिरवणूकी जवळ जवळ येताच त्यांच्या रणवाद्यांचे ते रणघोष दुमदुमू लागताच त्या राक्षसांच्या बंदिवासात पडलेल्या आमच्या शेकडो माय-भगिनींच्या हृदयात अशा उत्कट अपेक्षेच्या असह्य कळा आपसूक उठल्या असतील! 'आले! आमच्या - माझ्या हिंदुधर्माचे भाऊ ह्या अत्याचारी मुस्लिमांच्या उरावर नाचत आमची सुटका करण्यास शेवटी आले!!' अनेक प्रसंगी त्या कोंडवाड्यातील हिंदू महिलांपैकी कोणाकोणाचा प्रत्यक्ष बाप, नवरा, भाऊ, भाऊबंद, शेजारीपाजारी हे त्या विजयी हिंदुपृतनांतून डौलाने गर्जत चाललेले त्यांना समक्ष दिसले असतील!

जर केवळ मनात आले असते तर

५४५. जर अशा वेळी त्या गावोगावातील संचलन करीत चाललेल्या निरनिराळ्या हिंदू सैनिकदलांच्या केवळ मनात आले असते तर त्यांना टिपूच्या युध्दकाळात मुसलमानांच्या बंदिवासात पडलेल्या ह्या आपल्या सहस्रावधि हिंदू अबलांना वाटेने चालता चालता मुक्त करता

आले असते.

५४६. कारण, त्या वेळी त्या विजयी हिंदुदलभाराला आडवे येण्याचे सामर्थ्य वा धैर्य कोणाही मुस्लिमात वा मुस्लिमगटात उरलेले नव्हते. मराठ्यांची सैनिकदले येत आहेत हे ऐकताच त्या त्या गावातील नि नगरातील मुल्लामौलवींची नि गुंडापुंडांची स्वतःच्या जिवाच्या भयाने बिळाबिळातून लपताना त्रेधा उडत होती. त्या हिंदू सैनिकदलांच्या रणशृंगारातून असे आश्वासिगारी एकेक ललकारी जरी सणसणत, खणखणत गावोगाव फुंकली गेली असती की, “या! मुसलमानांच्या घराघरातून बाटवून आजपर्यंत मुसलमान म्हणून राबविल्या जाणाऱ्या हिंदू माता भगिनींनो, बाहेर पडा नि आमच्या रक्षणाखाली या! तुम्हाला मुक्त करण्यासाठी नि घरोघर पोचवून देण्यासाठी हे आम्ही, तुमचे धर्माचे भाऊ, तुमच्या दाराशी आलेलो आहोत! जी कोणी मुसलमान व्यक्ती तुमच्या आड येईल ती ती तिथेच कापली जाईल. मग तो मुस्लिम पुरुष असो वा स्त्री! त्याचप्रमाणे मुसलमानांनी बाटविलेल्या हिंदू बांधवांनो, तुम्हीही जेथे असाल तेथून येऊन या आमच्या सैन्यविभागांना मिळत चला! हिंदुधर्माच्या ह्या भगव्या ध्वजाखाली येताच तुम्हा सर्वांना हे विजयी हिंदू खड्ग सर्व प्रकारचे नि संपूर्ण संरक्षण देईल!” तरी अशा आश्वासक सशस्त्र आवाहनासरशी त्या चार-पांच वर्षातच बाटविलेल्या आणि विकल उत्सुकतेने मुक्ततेची वाट पाहण्या त्या त्या गावातील मिळून सहस्रावधि हिंदू माता भगिनी आणि सहस्रावधि बाटविलेले हिंदुबांधव अत्यानंदाच्या उद्रेकाने आपण होऊन त्या त्या सैन्यविभागांना मिळाले असते! त्यांना सहजासहजी शुध्द करून हिंदुराष्ट्रात परत घेता आले असते आणि त्या टिपूच्या युध्दात मुस्लिमांना मिळालेल्या धार्मिक विजयाचेही नाक कापले जाते!

५४७. पण धर्मशत्रूने बळाने बाटविलेल्या हिंदूंचे असे साथे शुध्दीकरण करण्याचेही कोणाच्या मनात आले नाही! मनासच आले नाही!!

५४८. परंतु त्या मराठी सैनिकांच्या, सेनापतींच्या, सरदारांच्या, शंकराचार्यांच्या, प्रत्यक्ष पुण्याच्या पेशव्यांच्या किंवा सातारा-कोल्हापुरातील छत्रपतींच्या कोणाच्याही तसे साथे शुध्दीकरण करण्याचे सुध्दा मनातच आले नाही! मुस्लिम राक्षसांच्या बंदिवासात पडलेल्या त्या आपल्या सहस्रावधि अत्याचारित माता-भगिनींकडे दुकूनही न पाहता त्यांना तशाच सोडून पुढे जाण्याची कोणालाही लाज वाटली नाही! मुसलमानांवर मिळविलेल्या रणांगणीय नि राजकीय विजयांचे तेवढे नगारे पिटीत नि रणशृंगे वाजवीत गावोगावात ती सैनिक पथके जशी शिरली तशीच त्या त्या गावातून डौलाने पुढे आपापल्या शिबीराकडे चालती झाली. त्या उण्या-पुण्या दोन लाख बाटलेल्या हिंदू स्त्री-पुरुषांपैकी संघतः बोलायचे म्हणजे, एकालाही त्यांनी शत्रूच्या तावडीतून सोडवून हिंदुधर्मात परत आणले नाही.

५४९. फलतः, मुसलमानांच्या खोपट्याखोपट्यातून ज्या सहस्रावधि बाटविलेल्या आमच्या हिंदू माता-भगिनी, बाल-बालिका, ‘आता आपणाला ही आपली हिंदूंची सशस्त्र विजयी दले मुसलमानांच्या ह्या नरकतुल्य कोठड्यातून मुक्त करतील’ अशा असह्य अपेक्षेने दारादारांतून दाटून उभ्या राहिल्या होत्या त्या साऱ्या “ती स्वधर्मीय विजयी सैन्यदले गावात आली तशीच मिरवत गाव सोडून पुढे निघून गेली, आमची कोणासही दया आली नाही, आमची सुटका तर राहोच, पण आम्हांशी कोणी ओळख सुध्दा दिली नाही, मायेचा शब्दही बोलले नाही!” असे पाहताच त्या क्रूर अपेक्षाभंगाने मुळमुळ रडत पुन्हा त्या मुस्लिमांच्या कोंडवाड्यामध्ये विवषणने परत फिरत! आणि त्या स्वधर्मशत्रूंची वीण वाढवीत मरेतो तेथे तशाच पिचत पडत!

५५०. त्याचप्रमाणे त्या गावागावातून वर सांगितल्याप्रमाणे स्वतःच्या जिवाच्या भीतीने लपून बसलेल्या मुस्लिम मौलवी-मुल्लांना नि गुंडपुंडांना थोड्याच दिवसात कळून चुके ती हिंदूंची विजयी सैन्य पथके किंवा राज्याधिकारी हिंदूवर केलेल्या धार्मिक अत्याचारांसाठी कोणत्याही मुस्लिम अपराध्याला व्यक्तिशः वा गटागटाने पकडून काहीएक दंड करित नाहीत आणि म्हणून आपल्या जिवास आता कोणतेही भय उरलेले नाही, तेव्हा ते सगळे अत्याचारी मुस्लिम आपआपल्या बिळातून बाहेर पडून गावोगाव पुन्हा उजळ माथ्याने वावरू लागले. इतकेच नव्हे तर हिंदूंच्या बळाने बाटविलेल्या त्या सहस्रावधि स्त्रियांना आणि लुटून आणलेल्या संपत्तीला अगदी वैधरीतीने (कायदेशीरपणे) आपापली मत्ता मानून आपापल्या संसारात राबवून घेऊ लागले. अशा घटना घडत की, गावागावातील हिंदूंना त्यांच्या बळाने बाटविलेल्या सुना-लेकी त्या त्याच गावातील मुस्लिमांच्या घरातून बटकी वा बिबी म्हणून उघडपणे जन्मभर राबविल्या जात असतात ते दृश्य चुपचाप पाहणे लागे! परंतु ती ती गावे हिंदुराज्याच्या संरक्षणाखाली आलेली असताही तेथील हिंदू जनतेने वा हिंदुराज्याधिकाऱ्यांनी ते दृश्य पाहताच मुसलमानांवर तुटून पडून त्या आपल्या लेकी-सुनांची सुटका मुसलमानांच्या हातून केली, अशी उदाहरणे सहसा आढळत नाहीत. कारण, शतकांच्या तशा आपध्दधर्मीय सवयीमुळे तशी हृदयविदारक मानखंडनेची दृश्ये जसे काही त्यात काही विशेष झाले नाही अशा निर्लज्ज निर्विकारपणे पाहता राहण्याची हिंदूंना एक सामुदायिक सवयच झालेली होती. ज्याला समाजात कोणीच नाव ठेवीत नाही अशा निर्लज्जपणाची कोणाला काही लाजही वाटत नाही. ‘एका शुद्धिबंदी’च्या विषबाधेपायी साऱ्या हिंदुसमाजाचा ह्या प्रकरणी असा बुद्धिभ्रंश झालेला होता!

ह्याचा लेखी पुरावा?

हा पहा तत्कालीन कागदपत्रांचा ढीग!

५५१. टिपूशी झालेल्या मराठ्यांच्या युद्धांचा इतिहास आता कितीतरी सविस्तरपणे उपलब्ध झालेला आहे. मार्शमनसारख्या इंग्रजी इतिहासकारांचे ग्रंथ, आपल्या इतिहासाचार्य सरदेसायांसारख्यांचे ग्रंथ, मॅलेट प्रभृति तत्कालीन इंग्रजी कारस्थान्यांचे नि राजदूतांचे मूळ पत्रव्यवहार; इतिहाससंशोधक राजवाडे, पारसनीस, खरे प्रभृतींनी उजेडात आणलेले त्या काळच्या मराठी राजधुरीणांच्या, त्यांच्या हस्तकांच्या, त्या काळच्या व्यापाऱ्यांच्या, नगरश्रेष्ठींच्या हिंदुसमाजातील धार्मिक, सामाजिक, राजकीय अशा सर्व थरांतील अनेक नागरिकांच्या पत्रव्यवहारांचे ढीगच्या ढीग आता प्रसिध्द झालेले आहेत. लॉर्ड कॉर्नवॉलीस आणि टिपूवरील स्वान्यांचे सेनापती हरिपंत फडके यांच्यासारख्या त्या काळातील प्रमुख आणि थोरांतील थोर पुरुषांच्या श्रीरंगपट्टण येथील युध्दकालीन साहचर्याचे वेळी हरिपंत फडके यांनी पुण्यास नानांना धाडलेल्या अत्यंत वाचनीय आणि संधिविग्रहादि उच्च पातळीवरील राजकीय महत्त्वाच्या पत्रांपासून तो त्या काळच्या दरोडेखोरांच्या लुटालुटीचे, भाविकांच्या धार्मिक यात्रांचे, प्रवासांचे तत्कालीन बाजारभावांचे, ‘माझा मठ लुटला गेला’ अशीच काय ती रडारड करित बसलेल्या शंकराचार्यांच्या रुसव्याचे वर्णन करणाऱ्या पत्रापर्यंत इतके मूळ कागदपत्र या ढिगाऱ्यात पाहता येतात की, त्या काळच्या हिंदुसमाजाच्या हालचालींचे, आचारांचे विचारांचे नि व्यवहारांचे वाचनाऱ्याच्या मनापुढे मूर्तिमंत चित्र उभे राहते.

५५२. परंतु ह्या सहस्रावधि कागदपत्रातून एकंदरीत पाहता मुसलमानांनी केलेल्या

धार्मिक अत्याचारांचा आणि त्यांनी हिंदूंचा मिळविलेल्या उपर्युक्त धार्मिक विजयाचा वचपा काढण्याची तळमळ कोणालाही लागल्याचे सहसा आढळत नाही. टिपूशी झालेल्या युद्धाचे कालावधीत आपल्या ज्या सहस्रावधी माय-भगिनींना मुसलमानांच्या गोषामध्ये त्या अधमांनी कोंडून टाकले आहे, त्यांची मुक्तता केली नाही तर धिक्कार असो आमच्या ह्या पौरुषाला, असा तीव्र विषाद वाटून मुसलमानांवर कोणताही हिंदू सेनापती वा सैनिकपथक वा जनसमूह आपल्यापुरता तुटकपणे का होईना पण तलवार उपसून चालून गेला आहे आणि त्याने एखाद्या गावी वा नगरी तरी अशा बळाने बाटविलेल्या हिंदू स्त्रियांना सोडवून त्या मुसलमानांना कापून काढले आहे, असे कोणतेही मोजण्यासारखे उदाहरण घडलेले आढळलेले नाही. कोणत्याही कागदपत्रात मुसलमानांच्या ह्या धर्मविजयामुळे हिंदुधर्माचे नि राष्ट्राचे सत्ताक्षेत्र नि भूमिक्षेत्र दिवसेंदिवस कसे संपुष्टात येत चालले आहे याची चिंता तर काय, पण जाणीवसुद्धा त्या काळच्या हिंदुसमाजाला एकंदरीत नव्हती, असे ह्या तत्कालीन शतावधी कागदपत्रांवरून स्पष्ट होते. ही कितीही आश्चर्याची नि खेदाची गोष्ट वाटली तरी वस्तुस्थिती ही अशी होती. कोणीही, मुसलमानांनी हिंदुधर्मावर केलेल्या आक्रमणांचा वचपा काढण्यासाठी मुस्लिमांवरही तसेच सशस्त्र नि संघटितपणे धार्मिक प्रत्याक्रमण केले पाहिजे असे अवाक्षरही बोलल्याचे वा लिहिल्याचे सहसा आढळत नाही..... मग तसे स्वतः करण्याची गोष्ट दूरच!

५५३. ह्या त्या काळच्या मूळ कागदपत्रांच्या सर्व ढिगाऱ्यास जरी स्थलाभावी बाजूस सारले तरी आम्हांस त्यातील एका पत्राचा तेवढा उल्लेख करण्याचा मोह टाळवत नाही. मागे 'सद्गुणविकृतीच्या आपल्या हिंदुसमाजास नेभळे नि लुळे बनविणाऱ्या प्रवृत्तीविषयी बरीच सविस्तर चर्चा ४२१ ते ४६६ ह्या परिच्छेदांत केली आहे. त्याच सद्गुणविकृतीच्या आमच्या हाडीमासी खिळलेल्या दुर्गुणांवर झगझगीत आणि अद्यतन शोधाप्रमाणे 'क्ष' किरण टाकण्याचे कार्य त्या पत्रातील घटनेचा आणि त्याच्याच जोडीला टिपूच्या मृत्यूनंतरही मराठ्यांच्या हिंदुसत्तेने मुस्लिमांच्या राजसत्तेचा जो अंतिम ऊरुभंग करून टाकला त्या खड्याच्या विजयसमरात घडलेल्या घटनेचा उल्लेख करणे आम्ही अपरिहार्य समजतो.

५५४. वर उल्लेखिलेल्या पत्रात मराठी राजसत्तेचे सेनापति हरिपंत फडक्यांनी मराठी साम्राज्याचे श्रीकरणाधीन नानांना टिपूने त्याच्या पराजयानंतर केलेल्या करारातील वचने पाळली जातील याविषयी आश्वासक म्हणून आपले स्वतःचे दोन लहान पुत्र इंग्रज-मराठ्यांच्या विजयी सेनापतींचे हाती तारण (ओलिस) म्हणून सोपवून दिले होते. ते वृत्त आपल्या शत्रूला आपण किती हीनदीन केलेले होते, ते क्वचित सहजासहजी उल्लेखण्यासाठी देऊन पुढे लिहिले होते की 'टिपूची ती दोन्ही मुले लॉर्ड कॉर्नवालीसने माझ्याकडे धाडली होती. मी (हरिपंतांनी) त्यांना पाहिले तेव्हा ती दोन्ही मुले म्हणत होती की, 'आम्ही भुकेले आहोत.' मी त्यांना एका शेजारच्या तंबूत धाडले आणि त्यांना पोटभर जेवू घालण्यास सांगितले. नंतर काही वेळाने त्यांना कॉर्नवालीसकडे इंग्लिश शिबिरात पोचविले!

५५५. ही गोष्ट ह्या ग्रंथात देत असता आमच्या मनापुढे दुसरी अशीच एक घटना उभी राहत आहे. तीही येथे देणे हे परिच्छेद ४२१ ते ४६६ ह्यामध्ये केलेल्या सद्गुणविकृतीच्या प्रकरणाचे हृदयविदारक एक यथावत चित्रच देण्यासारखे होणार आहे, म्हणून ती घटना सांगतो. पूर्वी सन सतराशेच्या आरंभीच्या दहा-एक वर्षांच्या आसपास पंजाबातील आम्हां हिंदू-शिखांचे परमप्रतापी धर्मवीर श्रीदशमगुरू गोविंदसिंग यांना मोगली सत्तेपुढे युद्ध चालू ठेवणे अशक्य

झाले. चंदनगडच्या वेढ्यात शेवटी गुरू गोविंदसिंगजी त्यांच्या पुत्रांसह अटकले गेले. अगदी प्रतिज्ञाबद्ध अशा त्यांच्या केशधारी शीखसैन्यातसुद्धा मुसलमानांची धास्ती खाऊन गुरूजींना सोडून जाण्याचा आणि शीख धर्माचा त्याग करण्याचा कट होऊन त्यांतील अनेक शीख किल्ला सोडून शिष्यत्वाचे त्यागपत्र देऊन निघून गेले. गुरूजींचे दोन वडील पुत्रही त्यांच्या समक्ष युद्धात ठार मारले गेले. शेवटी अशा अडचणीतून प्राण सोडून वाट फुटेल तिकडे ज्यांनी त्यांनी आपला जीव वाचविण्यास निघून जावे असे गुरूजींनी सांगितले आणि एक गुप्त संधी सापडताच ते स्वतःही गड सोडून अज्ञातमार्गे निघून गेले. त्या घालमेलीत त्यांचे बारा वर्षांच्या आत वय असलेले दोन लहान पुत्र चुकामूक होऊन मुसलमानांच्या हाती सापडले. त्यांना मुसलमानांनी त्यांच्या धर्मबुद्धीप्रमाणे कसे वागविले?

५५६. सुलतान टिपूच्या अशाच दोन लहानग्या राजपुत्रांना मराठ्यांच्या हाती ती मुले पाडाव होऊन पडल्यानंतर त्यांना मराठी धर्माचाराप्रमाणे किती दयेमायेने वागविले, ते वर सेनापती फडके यांच्या पत्रात दिलेलेच आहे.

५५७. इकडे शीख गुरू गोविंदसिंगाचे ते दोन लहान छावे मुसलमानांच्या हाती पाडाव होऊन पडताच त्यांना सेनासभेत आणून प्रश्न करण्यात आला : “तुम्ही मुसलमान होता का? होत असाल तर तुम्हांला जीवदान आणि हवे ते देण्यात येईल, नाही तर नाही.” मुलांनी उत्तरिले : “आम्ही मुसलमान होणार नाही, आम्हास जीवदान न मिळाले तरी चालेल.” त्यासरशी, त्या मुसलमानांच्या राक्षस न्यायाने हुकूम दिला गेला की, त्या मुलांना तत्काळ जिवंतपणी भिंतीत चिणून काढावे. तसे ते चिणले जात असता नवी नवी वीट ठेवतेवेळी त्यांस पुन्हा पुन्हा विचारले जाई : “मुसलमान होता का?” ते हिंदू छावे पुनःपुन्हा म्हणत; “मुसलमान होत नाही.” शेवटची वीट दोघांवर चढली, श्वास बंद झाला! आजही कोणीही हाडाचा हिंदू त्या स्थली बलिदानाच्या वातावरणात शिरला असता, “मी मुसलमान होत नाही! होत नाही!!! होत नाही!! होत नाही!!! हिंदू मी, शीख आम्ही, मरण मी वरी!!!” हे स्वर तेथे घुमू लागतात!

५५८. परंतु घटनाव्यत्यय होऊन क्रूरतापूजक मुस्लिम टिपूच्या हाती आमच्या पेशव्यांची अशी दोन अर्भके रणधुमाळीत पाडाव होऊन पडली असती तर? त्यांना तो टिपू आमच्या हिंदुहृदय सेनापती फडक्यांप्रमाणे त्या अर्भकांना जेवू घालून, आश्वासून पेशव्यांकडे कधीही परत धाडता ना! तसे कृत्य तो त्याच्या धर्म-समजुतीप्रमाणे धर्मबाह्य आणि कापुरुषत्वाचे लक्षण समजता! त्याच्या परंपरागत धर्मप्रवृत्तीप्रमाणे तो क्रूरकर्मा टिपू त्या आमच्या पेशव्यांच्या अर्भक राजपुत्रांस भिंतीतच जिवंत चिणून टाकता; नाहीतर हत्तीच्या पायाखाली चिरडून टाकता! आणि हिंदुमात्र त्या राक्षसीपणाचा कोणत्याही प्रकारचा सूड, शक्ती असूनही सवाई राक्षस होऊन घेते ना! कारण त्यांच्या हाडीमासी खिळत असलेल्या सद्रुणविकृतीच्या रोगाने ते पछाडलेचे पछाडलेले राहिले होते!

५५९. हेही येथे सांगून टाकतो की, संकटात सापडलेल्या शत्रूवर तुटून पडू नये, रथ्यांनी रथ्यांशीच लढावे, खड्गींनी खड्गींशी, निःशस्त्र शत्रूशी तो सशस्त्र होईतो लढू नये, बेशुद्ध शत्रूवर शुध्दीत येईतो आघात करू नये इत्यादी प्रकारची रणनीती महाभारतकाली समुचित असेल; कारण, युध्यमान दोन्ही पक्ष तेच नियम पाळीत, एकाच रणनीतीचे ते उभयता पूजक होते. परंतु या सद्रुणविकृतीमुळे पात्रापात्रविवेकानुसारच ती रणनीती वापरली

पाहिजे, ही गीतेतली शिकवण विसरली गेल्यामुळे सद्गुणविकृतीने नेभळट आणि बुद्धिभ्रष्ट झालेल्या हिंदूंनी मुसलमानांसारख्यांच्या राक्षसी रणनीतीशीही त्याच मूलतः सात्त्विक असलेल्या पण असमयज्ञतेने केवळ आत्मघातक ठरणाऱ्या रणनीतीने लढण्याचे व्यसन काही सोडले नाही! वर दिलेल्या टिपूच्या उदाहरणानंतरही मराठ्यांची आणि त्या दिल्लीच्या एक सहस्र शतकांच्या मुस्लिम राजसत्तेचा अगदी शेवटचा केवळ वळवळत उरलेला जो अंश निजामशाहीत उरलेला होता त्या निजामाशी हिंदू-मुस्लिम संघर्षातील शेवटची टक्कर उडून ती मुस्लिम सत्ताही रणांगणात हिंदूंच्या पायाखाली चिरडून गेली तरीपण त्या लढाईतही ह्या सद्गुणविकृतीचे एक लाजिरवाणे उदाहरण जे घडले तेही येथे या विषयाचा शेवटचा निरोप घेताना सांगून टाकतो.

खडयर्च्या लढाईचे प्रसंगी घडलेले सद्गुणविकृतीचे उदाहरण!

५६०. हिंदू-मुसलमानांच्या ह्या सहस्रवर्षीय महायुद्धातील सामान्यतः अगदी शेवटची निर्णायक लढाई सन १७९५मध्ये खर्डा येथे झाली. त्या लढाईत हिंदुछत्रपतींच्या मराठ्यांनी निजामाच्या मुस्लिम सत्तेचा अगदी चेंदा-मेंदा करून टाकला. पण या सद्गुणविकृतीच्या असाध्य रोगाचा असा एक झटका या तुंबळ लढाईमध्येच मराठ्यांना आला होता की जर तो किंचित अधिक काळ टिकता तर बाजू हिंदूवरच उलटून मुसलमान त्या लढाईत मराठ्यांचीच दाणादाण करायला सोडते ना! रणांगणावर हिंदू-मुस्लिम सैन्ये भिडताच रणनीतीच्या डावपेचांत मराठ्यांनी निजामाला पकडून अशा निर्जन नि निर्जल स्थली कोंडले की, त्याच्या अवाढव्य सैन्याला दाणावैरण मिळनाशी झाली. विशेषतः त्याच्या सैन्यात पाण्याच्या अभावी ज्याच्या त्याच्या तोंडचे पाणी पळाले! त्याचे शेकडो मुस्लिम सैनिक पशूही पिणार नाहीत अशा डबक्यांतले पाणीही पिऊ लागले! स्वतः निजाम 'बहादुराच्या' डोळ्यास पाणी आले पण प्यावयास पाणी मिळेना! अशा दुर्धार पेचात मुस्लिम सेना सापडली असता मराठ्यांच्या तोफांच्या गडगडाटाने सारे आकाश दणाणू लागले!

५६१. परंतु याच वेळी संकटग्रस्त शत्रूला, तो शत्रू दुष्ट असताही आणि मर्च्छित पडला असताही, रणांगणात त्याला थोडा सावध होऊ देण्यास आपण हत्यार आवरून त्या शत्रूसही अवश्य ते साहाय्य द्यावे, ह्या हिंदूंच्या पुरातन, उदार वेडाच्या लहरीने पेशव्यांच्या मंत्रिमंडळास अकस्मात झपाटले! आपले मुख्य शत्रू जे 'निजाम साहेब' ते स्वतः तहानेने कासावीस होत असता त्यांना जिवंत पकडण्याची आणि मुस्लिमांची सर्व सेना नष्ट करण्याची संधी आली असताही त्या शत्रूवर शास्त्रोचित दया करणे, हेच खरे वीरभूषण होय अशा कळवळीने पेशव्यांनी मंत्रिमंडळाच्या संमतीने स्वतःच्या सैन्यासाठी पराकाष्ठेने संरक्षिलेल्या पिण्याच्या पाण्यातून त्या निजाम बहादुरांच्या राजकुटुंबियांसाठी पुरेल इतक्या पाण्याचा पुरवठा करण्याची व्यवस्था केली! आणि हे भर लढाईत!! निजामाचे सर्व मुस्लिम सैन्य हिंदूंनी त्या स्वतः निजामासुद्धा पक्के कैचीत पकडले ते 'क्षमा वीरस्य भूषणम्' या सद्गुण-विकृतीच्या सूत्रान्वये!!!

वदतो व्याघाताचे उदाहरण!

५६२. मुसलमानांचा पाडाव होऊन बलवत्तर अनुकूल संधी मिळाली तरी प्रथमपासूनच हिंदूंना अशी भीती वाटत आलेली असे की, जर आपण बाटविलेल्या हिंदूंना किंवा जन्मजात मुसलमानांना आज हिंदू करून घेतले, तर त्यायोगे अधिकच चवताळून देशातील आजूबाजूची

मुस्लिम राज्ये नि लोक उद्या आपल्यावर सशस्त्र स्वारी करतील किंवा सीमा प्रांतापलीकडून त्यांची एखादी नवी टोळधाड आपल्यावर तुटून पडेल आणि ते आपणा हिंदूंचा दसपट अधिक अत्याचार नि छळ करतील! ह्या मुसलमानांच्या सतत भीतीमुळेच हिंदू लोकांनी बाटविलेल्या हिंदूंना पुन्हा शुध्द करून स्वजातीत परत घेऊ नये असा कडक जातिनियम केला. भंग्यापासून ब्राह्मणापर्यंत सर्व जातींनी आपण होऊन जी ही 'शुध्दबंदीची' धार्मिक बेडी आपल्या पायांत ठोकून घेतली ती मुस्लिमांच्या वारंवार होणाऱ्या सशस्त्र आक्रमणांना नि अत्याचारांना भिऊनच होय!

५६३. ही वरील समजूत किती असमंजस, अधूरी नि अवास्तव आहे हे दाखविण्यासाठी आणि या ग्रंथाच्या सर्वच प्रबंधांतून हिंदू-मुसलमानांच्या या महायुद्धाची चिकित्सा करताना आम्ही जी विधाने केली आहेत त्यांनाही ऐतिहासिक पाठिंबा किती भरपूर मिळू शकतो ते दिग्दर्शिकासाठी या चालू ग्रंथात टिपूशी झालेल्या युद्धामधील कालावधीत घडलेल्या मराठ्यांच्या इतिहासातील काही वृत्त परिच्छेद ५२२ ते ५५० ह्यांमध्ये एक उदाहरण म्हणून विस्तारशः दिलेले आहे.

५६४. तेही उदाहरण क्षणभर बाजूला ठेवले तरी त्यांच्याही आधी इतका साधारण प्रश्न विचारणे पुरे आहे की, जर 'मुसलमान अधिक चवताळतील अशा सदोदित आणि सरसकट भीतीने हिंदू लोक खरोखरीच ग्रस्त झालेले असते तर मुस्लिमांवरील धार्मिक प्रत्याक्रमाचा प्रश्न सोडाच, पण हिंदूंनी मुळातच आपल्या राजकीय स्वातंत्र्यासाठी सुध्दा मुस्लिमांवर राजकीय प्रत्याक्रमण कधीच केले नसते! त्यांचा प्रतिकारसुध्दा केला नसता! कारण मुस्लिमांनी सशस्त्र स्वाऱ्या करून हिंदूंची जेथे जेथे राज्ये घेतली किंवा ते घेऊ शकले तेथे तेथेच काय ते त्यांना हिंदूंवर धार्मिक अत्याचार करणे शक्य होणार होते. भीतीच वाटायची तर हिंदूंना प्रथम मुस्लिमांच्या राजकीय आक्रमणांची वाटावयास पाहिजे होती. परंतु, किरकोळ घटना सोडून त्या इतिहासाकडे एकवटपणे पाहता अगदी महंमद गझनीच्या निघोरीच्या अघोरी स्वाऱ्यांपासून आपआपल्या स्वराज्याचे नि स्वधर्माचे संरक्षणार्थ हिंदूंनी रणांगणामागून रणांगणे लढविली होती. राज्ये गेली, पुन्हा मिळविली, आज हार, तर उद्या जीत, आज जीत तर उद्या हार. पण सतत सहाशे सातशे वर्षे मुस्लिमांशी जो हिंदू साऱ्या हिंदुस्थानभर सशस्त्रपणे सारखा लढत राहिला, हिंदुस्थानची अंगुली न अंगुली भूमी लढवीत राहिला आणि शेवटी मुस्लिम राजसत्तेला दाती तृण धरावयास ज्या हिंदूने भाग पाडले, तो हिंदू मुसलमानांच्या 'अधिक चवताळण्याला' भीक घालणारा होता, असे म्हणावे हे वदतो व्याघाताचेच एक उत्कृष्ट उदाहरण होय!

५६५. मुसलमानांना हिंदू करून घ्यायचे नाही किंवा मुसलमानांनी हिंदुस्थानात स्थापिलेल्या इस्लामी धार्मिक सत्तेवर कोणतेही प्रत्याक्रमण करावयाचे नाही, त्यांना धार्मिक प्रश्नी कोणताही उपसर्ग द्यावयाचा नाही. कारण, ती कृत्ये आपल्या हिंदुधर्माच्या सर्वस्वी विरुध्द आहेत, अशी हिंदूंची ठाम प्रवृत्ती पाहून मुसलमानांना इस्लामी धर्मसत्तेच्या संरक्षणासाठी कोणतीही चिंता करण्याचे कारण उरले नाही. त्यांना एकच काय ती चिंता उरली होती आणि ती म्हणजे आपले धार्मिक आक्रमण एकसारखे वाढवून आपल्या हातून हिंदूंनी राजसत्ता जरी हिरावून नेली असली तरी निदान आपल्या इस्लामी धर्मसत्तेची कक्षा भरतखंडावर वाढविण्याचे आटोकाट प्रयत्न करण्याची काय ती होती. मुसलमानांच्या या धर्मसत्तेपायी हिंदू जगताची केवढी हानी झालेली होती, याची चर्चा आम्ही ह्या ग्रंथात वर अधून मधून केली आहे. आता येथे काही

ठोकळ आणि एकवट आढावा देत आहो आणि तोही त्या मुस्लिम धर्मसत्तेपायी झालेल्या दुय्यम अशा अनेक हानिकारक गोष्टींविषयी नव्हे, तर तिच्यामुळे जे दोन सर्वाहून अधिक हिंदुविघातक परिणाम झाले त्या दोन गोष्टींविषयीच होय.

संख्याबळाची हानी

५६६. पहिली गोष्ट म्हणजे हिंदूंच्या संख्याबळाची झालेली प्रचंड नि राष्ट्रव्यापी हानी. साधारणतः त्या एक-सहस्र वर्षांत दोन ते तीन कोटी हिंदूंना मुसलमानांनी बाटविले!

५६७. हिंदूंच्या संख्याबळाचा जो रक्तशोष चाललेला होता तो त्या काळच्या हिंदुसमाजालाही कळत होता. परंतु त्या रक्तक्षयाच्या रोगावर शुद्धिबंदीच्या बुद्धिभ्रंशामुळे त्यांना दुसरा उपचारच सुचत नव्हता. असाध्य रोगाची प्राणांतिक व्यथा रोगी जशी अगतिकपणे केवळ सोशीत राहतो तसे त्या काळचे हिंदुजगत ही रक्तक्षयाची प्राणांतिक व्यथा अगतिकपणे केवळ सोशीत राहिले!

भूक्षेत्राची हानी

५६८. परंतु 'संख्याबळा'च्या ह्या हानीहूनही भयंकर अशी दुसरी जी एक हिंदुराष्ट्राची हानी होत होती ती म्हणजे हिंदुस्थानच्या विस्तृत भूमीला खंडखंडशः मुस्लिमांची ही इस्लामी धार्मिक सत्ता हिंदूंच्या हातून नकळत छिनावीत चालली होती ही होय.

५६९. हिंदूंची लढून जितकी भूमी मुसलमानांना साऱ्या हिंदुस्थानभर जिंकता आली नाही तितकी भूमी मुस्लिमांनी हिंदुस्थानभर हिंदूंना बाटवून जिंकली!

५७०. कारण, जे दोन ते तीन कोटी हिंदू त्यांनी बाटवून मुसलमान केले आणि जे लक्षावधि मुसलमान बाहेरून हिंदुस्थानात आले त्या उभयतांचे वास्तव्य हिंदुस्थानातच स्थायिकपणे झालेले होते. त्यांच्या ह्या कोटीकोटींच्या वसतीखाली नि वसतीसाठी हिंदुस्थानातील गावे, नगरे, प्रदेश यांतून जितकी भूमी व्यापली गेली तितकी वस्तुतः मुसलमानांच्याच सत्तेखाली गेली. त्या विस्तीर्ण भूमीवर मुसलमानांची धर्मसत्ता प्रभूत्व गाजवीत होती, त्यांचा हिरवा चांद हिंदूंच्या देशाच्या त्या विस्तीर्ण भागावर अप्रहितपणे फडकत होता. मुसलमानांच्या हातची राजसत्ता हिंदूंनी विशेषतः मराठ्यांनी, त्या महायुद्धाचे शेवटी साऱ्या हिंदुस्थानात हिरावून घेतली असली तरीही वैयक्तिक नि सामुदायिक सत्ता नांदत होती मुसलमानांची. ती मत्ताही (Property) होती मुस्लिम नागरिकांचीच.

५७१. पुन्हा मुस्लिमांची ती लोकसंख्या त्यांच्या बहुपत्नीकत्वामुळे आणि प्रच्छन्न धर्मप्रसारामुळे सारखी वाढत होती आणि त्या प्रमाणात हिंदुस्थानची अधिक अधिक भूमीही त्यांच्या वसतीखाली जाऊन मुसलमानी धर्मसत्तेच्या हातात पडत चालली होती. ह्या वस्तुस्थितीची काही कल्पना येण्यासाठी इतके सांगितले तरी पुरे आहे की, हिंदूंची, विशेषतः मराठ्यांची राजसत्ता वस्तुतः (De facto) प्रस्थापित झाल्यावरही प्रत्येक लहान-मोठ्या गावातून, मुसलमान वाडा किंवा 'मुसलमान मोहल्ला' म्हणून एक निराळा भाग वसलेला असे. प्रत्येक नगरातून; तर सोडाच; पण प्रत्यक्ष पुणे, सातारा, कोल्हापुर, नागपुर, बडोदे, देवास, धार, इंदूर, ग्वालियर, जोधपूर, उदयपूर आणि पुढे पुढे शिखांचे अमृतसर, लाहोर ते थेट श्रीनगरसारख्या हिंदूंच्या मोठमोठ्या स्वतंत्र राजधान्यांतूनही प्रत्येक सहस्रावधि मुसलमानांनी व्यापलेले निरनिराळे विभागचे विभाग 'मुस्लिम पुरा', 'मुस्लिम आबादी' अशा नावांनी

तुटकपणे वसलेले होते. आणि त्या त्या विभागावर मुसलमानांची धर्मसत्ताच नव्हे तर भूस्वामित्वही (जमीनमालकीपण) प्रस्थापित झालेले होते.

५७२. आणि विशेष हे की, त्या लक्ष लक्ष मुसलमानांच्या धार्मिक सत्तेचे आणि वैयक्तिक मतेचे नैर्बधिक (कायदेशीर) संरक्षण, 'आपली प्रजा' ह्या भ्रमाने तेथील स्वतः हिंदुराजेच, त्या मुसलमान नागरिकांना हिंदू नागरिकांच्या समान पातळीवर लेखून करीत होते. त्यातही त्या काळच्या मुस्लिमांच्या प्रकरणी 'धर्मांतर म्हणजेच राष्ट्रांतर' हे सूत्र शंभर टक्के लागू होत असल्याने आणि त्या काळी हिंदू आणि मुसलमान ह्या दोघांमध्ये कट्टर वैराचाच काय तो एकमेव संबंध अस्तित्वात असल्यामुळे मुसलमानांच्या हाती गेलेले हे सारे भूमीखंड राष्ट्रशत्रूंच्याच हाती सोपवून दिल्यासारखे होते.

५७३. अशा रीतीने, हिंदुस्थानातील गावागावांतून, नगरानगरांतून आणि प्रदेशांतून त्या काळापासूनच लहान-मोठी 'मुस्लिमस्थाने' निर्माण होत चाललेली होती. म्हणजेच हिंदुविभाग नि मुस्लिमविभाग अशा दोन भागांत अखंड हिंदुस्थान देशाची वाटणी त्या काळापासूनच प्रच्छन्नपणे होत चाललेली होती.

५७४. ही लहान-मोठी मुस्लिमस्थाने म्हणजे प्रस्थापित हिंदू-राज्यसत्तांच्या बांधकामाच्या पायात त्या छुप्या इस्लामी धर्मसत्तेने पेरलेले जिवंत कालध्वम्, टाईम बॉम्बच होते!

५७५. तथापि, त्या भूहानीच्या विद्यमान नि संभाव्य अशा भयंकर परिणामांची तीव्र जाणीव किंवा नुसती जाणीवसुद्धा त्या काळच्या हिंदुराज्यसत्ताधिकाऱ्यांना, सामान्यजनांना किंवा त्या काळच्या इतिहासलेखकांना सुद्धा नव्हती, असे दिसते. कारण शुद्धिबंदी प्रभृति धार्मिक खुळापायी हिंदुराष्ट्रावर त्या काळी झालेल्या नि होणाऱ्या संख्याहानीच्या नि भूमीहानीच्या दुष्परिणामांची आम्ही येथे करीत आहो अशी स्पष्ट, सडेतोड, दूरदर्शी नि ऐतिहासिक उकल अन्यत्र कोणी कोठे केल्याचे आढळत नाही. ती चर्चा कोठे आढळली तरी केवळ अपवादभूतच ठरणार!

५७६. दुसरे असे की जर मुस्लिम धर्मसत्तेच्या ह्या वरील दुष्परिणामांची तीव्र जाणीव हिंदूंना त्याकाळी झालेली असती तर आम्ही पूर्वी वर्णिल्याप्रमाणे टिपू सुलतानाच्या राजसत्तेला धुळीस मिळविताच महाराष्ट्रीय राजमंडळाने लगोलग टिपूच्या नेतृत्वाखाली मुस्लिमांनी स्थापलेल्या इस्लामी धर्मसत्तेलाही धुळीस मिळविण्यासाठी मुस्लिमांवर शस्त्रसज्ज नि बलवत्तर धार्मिक प्रत्याक्रमणही केले असते! कारण, तसे प्रत्याक्रमण करण्याची जितकी अनुकूल संधी हिंदूंना पूर्वी कधीही मिळाली नव्हती तितकी सर्वस्वी अनुकूल संधी त्या वेळी मिळाली होती. त्या वेळी साऱ्या हिंदुस्थानात मराठ्यांचा हात धरील किंवा त्यांच्याकडे वाकड्या दृष्टीने नुसता पाहील अशी कोणतीही मुस्लिम शक्ती उरलेली नव्हती, हे आम्ही वर सांगितलेच आहे. आमचा त्या काळचा वीरभाट आपल्या पोवाड्यात हिंदुत्वाच्या रसरशीत अभिमानाने म्हणतो की -

जलचर हैदर निजाम इंग्रज रण करिता थकले॥

ज्यानि पुण्याकडे विलोकिले ते संपतिला मुकले॥

राक्षसाशी लढायचे आणि जिंकायचे तर सवाई राक्षस होऊनच लढले पाहिजे

५७७. वरील अनुकूल संधी येताच टिपूच्या युद्धात लढलेले आणि त्या वेळी दक्षिणेत असलेले भोसले, होळकर, पटवर्धान, रास्ते इत्यादी मराठी राज्यमंडळांच्या सरदारांनी,

कारभाऱ्यांनी, पेशऱ्यांनी आऱि छत्रपतींनी प्रमुख प्रमुख धर्माधिकाऱ्यांसह विचारविनिमय करून खालील भाषेत जरी नसली तरी खालील आशयाची राजाज्ञा महाराष्ट्राज्यातील हिंदुमात्रांना तत्काळ सोडली असती की :

५७८. ‘महाराष्ट्रीय वीरांच्या पराक्रमाने जशी सुलतान टिपूची इस्लामी राज्यसत्ता धुळीस मिळविली तशीच त्या ‘सैतान’ टिपूच्या नेतृत्वाखाली मुस्लिमांनी हिंदूंवर राक्षसी अत्याचार करून स्थापलेली त्यांची इस्लामी धर्मसत्ताही धुळीस मिळविण्यासाठी आऱि त्या अत्याचारी अपराध्याचे कठोर पारिपत्य करण्यासाठी मुस्लिमांवर धार्मिक प्रत्याक्रमण करण्याचे आमच्या राज्यमंडळाने निश्चित केले आहे.

५७९. ‘आद्य श्री शंकराचार्यांच्या खालोखाल ज्यांचे धुरंधरत्व अखिल हिंदुजगत मानीत आले आहे त्या विजयनगराच्या-हिंदुसाम्राज्य-संस्थापक श्री शंकराचार्य विद्यारण्य स्वामी यांनी दिलेला शास्त्रार्थ नि शास्त्राचार शिरोधार्य मानून, मुस्लिमांच्या अत्याचारी धर्मसत्तेवर प्रत्याक्रमण करण्याचे कार्ये ज्या राष्ट्रघातक रूढीच्या बेडीने हिंदुसमाजास आजपर्यंत पंगू करून सोडले होते ती शुद्धिबंदीची मानसिक बेडी आज आम्ही प्रथमतः तोडून टाकीत आहोत. आऱि आमच्या महाराष्ट्रीय राज्यात झाडून साऱ्या अधिकाऱ्यांना खालीलप्रमाणे कडक व्यवस्था करण्याची आज्ञा सोडीत आहोत.

५८०. ‘प्रत्येक ग्रामाधिकाऱ्यांना नि नगराधिकाऱ्यांना आपआपल्या कक्षेत ज्या ज्या हिंदू स्त्री-पुरुषांना मुस्लिमांनी बाटविल्याचे आढळून येईल त्यांना त्यांना एका ‘निरोधन शिबिरात’ शासकीय संरक्षणाखाली एकत्र जमवून ठेवावे. त्यांना चरितार्थाची कोणतीही उणीव पडू देऊ नये.

५८१. ‘प्रत्येक गावातील ज्या ज्या मुस्लिमांच्या घरात हिंदू स्त्रिया, मुली नि मुले बळाने बाटवून राबविली जात असतील त्या त्या घरातील सर्व मुस्लिम स्त्री-पुरुषांना तत्काळ बेड्या ठोकून कारागृहात बंद ठेवावे आऱि तेथील हिंदू स्त्रियांना आऱि मुलांना तत्काळ मुक्त करून नि समतेने वागवून वरील निरोधन शिबिरातील समुदायात पोचवून द्यावे.

५८२. ‘त्याचप्रमाणे टिपूने उभारलेली जी कूरातील क्रूर मुस्लिम तरुणांची निवडक इस्लामी पृतना (पलटण) होती आऱि जिला तो माझ्या लाडक्या मुलांचे सैन्य म्हणून कुरवाळीत असे, तिच्यातील मुस्लिम सैनिक महाराष्ट्रात, कर्नाटकात किंवा इतरत्र ज्या ज्या ठिकाणी सापडतील त्यांना त्यांना तत्काळ पकडून नि बेड्या ठोकून वरील कारागृहांत डांबून ठेवण्यात द्यावे. हिंदूतील तरुण नि सुंदर अशा ज्या अनेक निरागस स्त्रियांना पकडून टिपूने या इस्लामी पृतनेतील तरुणांस त्यांच्या हिंदूंवरील अत्याचाराचे पारितोषिक म्हणून वाटून दिले होते त्या सर्व हिंदुतरुणींना मुक्त करून नि ममत्वाने वागवून वरील निरोधन शिबिरात धाडून द्यावे.

५८३. ‘इतकी व्यवस्था होताच एक राष्ट्रीय शुद्धिसप्ताह वरिष्ठ अधिकाऱ्यांकडून नेमण्यात येईल. त्याच्या आधी वरील निरोधन शिबिरांतील जे सहस्रावधि बाटविलेले हिंदू स्त्री-पुरुष एकत्र केलेले असतील त्या सर्वांना, मोठमोठ्या गटाने त्यांच्या त्यांच्या मूळ वसतीला लागून असलेल्या पवित्र क्षेत्रस्थानात किंवा धारवाड, बदामी इत्यादी ज्या नगरांत त्या रणधुमाळीत टिपूच्या अत्याचारी मुस्लिम सैन्याचा मराठ्यांनी मोड केलेला होता त्या त्या नगरांत सामुदायिक शुद्धीकरणासाठी सैनिक संरक्षणाखाली पोचवून देण्यात द्यावे. तेथे तेथे त्या

मुस्लिमांनी बाटविलेल्या लक्षावधि हिंदू स्त्री-पुरुषांचे शुध्दीप्रीत्यर्थ मोठमोठे यज्ञ केले जावेत आणि मोठ्या समारंभाने प्रचंड समुदायांच्या हिंदुधर्माच्या जयघोषात त्या सर्वांची शुध्दी करण्यात यावी. त्यांच्यापैकी ज्यांना त्यांची मूळची हिंदुकुटुंबे आपल्या स्वगृही ममतेने नि समतेने परत घेऊ इच्छीत असतील त्यांना त्यांना आपापल्या घरी पोचवून द्यावे. परंतु ज्या सहस्रावधी शुध्दीकृत हिंदूंना त्यांच्या मूळच्या पोटजातीत तसा ममत्वपूर्वक प्रवेश होऊ शकत नसेल त्या सर्वांचा, आपल्या राजपुतातील पौराणिक कथेप्रमाणे 'अग्निकुल' नावाची एक नवीन क्षत्रिय जाति हिंदुजगताच्या परिघातच निर्माण करून त्या जातीत सरमिसळ समावेश करण्यात यावा. त्यांना हिंदुत्वाचे सर्व अधिकार इतर हिंदूसह समानतेने उपभोगता आले पाहिजेत, असे राज्याधिकाऱ्यांना आणि धर्माधिकाऱ्यांना आज्ञापित्यात यावे.

५८४. 'पूर्वी टिपूच्या आज्ञेने मुसलमानांनी जितक्या कुलीन नि सुंदर हिंदू तरुणींना पकडून, बाटवून त्यांच्या विशिष्ट 'इस्लामी पृतनेतील' सैनिकांना वाटून दिले होते निदान तितक्या तरी मुस्लिमांतील सुंदर नि तरुण स्त्रियांना पकडून आणून वरील शुध्दिसमारंभातच हिंदू करून, त्या युध्दामध्ये ज्या ज्या मराठी वीरांनी विशेष पराक्रम केला होता त्यांच्या त्यांच्याशी त्यांची लग्ने लावून देण्यात यावीत.

५८५. 'नंतर टिपूशी झालेल्या युध्दकाळात ज्या आततायी मुस्लिमांनी हिंदूवर धार्मिक अत्याचार केले, हिंदू स्त्रियांवर बलात्कार केले, हिंदू देव-देवतांचा उच्छेद केला त्या सहस्रावधी मुस्लिम अपराध्यांचे पारिपत्य करण्यासाठी त्यांना वर उल्लेखिल्याप्रमाणे ज्या ज्या कारागारांतून बंद करण्यात आलेले होते तेथून तेथून काढून सशस्त्र पहाऱ्यात, वरिष्ठ अधिकाऱ्यांकडून आयत्या वेळी कळविण्यात येईल अशा चार-पाच मुख्य मुख्य नगरस्थानी नेण्यात यावे. विशेषतः ज्या नरगुंद किंवा कितुर या राजधान्यांत हिंदू स्त्री-पुरुषांवर जे अनन्वित अत्याचार स्वतः टिपूने आणि त्याच्या मुस्लिम सैन्याने केले, त्या अत्याचारांचा सूड त्या मुस्लिम आततायींना कठोर प्रायश्चित देऊन त्या नगरातील त्याच हिंदू स्त्री-पुरुष समाजाच्या डोळ्यांसमोर पुरेपूर घेतला जावा यासाठी त्या त्या कारागारांतून पकडून आणलेल्या मुख्य मुख्य मुस्लिम आततायींना आणि विशेषतः टिपूच्या त्या 'इस्लामी पृतने'तील सैनिकांना नरगुंद आणि कितुर येथे नेण्यात यावे. त्या शुध्दिसप्ताहातील ठराविक दिवशी ह्या शतशः आततायी मुस्लिमांना त्या त्या नगरातील विस्तीर्ण पटांगणात सहस्रो हिंदू प्रेक्षकांच्या समोर सशस्त्र सैनिकांच्या नि तोफांच्या कडेकोट पहाऱ्यात उभे करून त्यांना त्यांनी केलेल्या हिंदूवरील अत्याचारांचा पाढा वाचून दाखवून एकजात तोफांच्या तोंडी देण्यात यावे.

हिंदू हुतात्म्यांच्या स्मृतीस राष्ट्रीय मानवंदना

५८६. 'शेवटी ह्या अपूर्व शुध्दिसप्ताहाच्या सांगतेच्या दिवशी, पूर्वी टिपूच्या सहस्रावधि मुस्लिम सैन्याने हिंदूंची गावेची गावे वेढून त्यांना बळाने मुसलमान करण्याचा किंवा त्यांचा असह्य छळ करण्याचा प्रलय मांडला होता त्या वेळेस त्या पाठलाग करणाऱ्या मुस्लिम पिशाच्चांच्या हाती पडून आपला धर्म बाटला जाऊ नये यासाठी दुसरा कोणताही मार्ग सापडेना, तेव्हा ज्या सहस्रावधि हिंदू स्त्री-पुरुषांनी कृष्णा, तुंगभद्रा ह्यांसारख्या नद्यांच्या प्रवाहातून उड्या घेऊन किंवा अन्य प्रकारे स्वतःचे प्राण दिले पण हिंदुधर्म सोडला नाही. त्या सहस्रावधि हिंदू हुतात्म्यांना राष्ट्रीय मानवंदना देण्यासाठी साऱ्या महाराष्ट्र राज्यातील नगरानगरांतून आणि गडागडांवरून आणि सहस्रावधि हिंदुलोकांच्या हिंदू धर्माच्या जयघोषात तोफांच्या तीन तीन फैरी

सोडण्यात याव्यात.'

धार्मिक प्रत्याक्रमणांच्या ह्या हिंदू तोफांच्या गडगडाटाचे प्रतिध्वनि

५८७. जर मुस्लिमांच्या धार्मिक सत्तेवर मराठ्यांनी त्या काळी असे धार्मिक प्रत्याक्रमण केले असते तर त्याच्या वर दिलेल्या सांगतेच्या दिवशी महाराष्ट्रभर गडागडांवरून सुटणाऱ्या तोफांच्या ह्या प्रचंड गडागडाटाचे प्रतिध्वनि केवळ गोदा, कृष्णा नि तुंगभद्रा ह्या नद्यांच्या परिसरातच काय ते दुमदुमले नसते, तर गंगा, यमुना, सिंधू आणि तिच्याही पलीकडे वक्षु (ऑक्सस) नदीच्या दऱ्याखोऱ्यापर्यंतच्या साऱ्या मुस्लिम जगतामध्ये दणाणून गेले असते: "हिंदू लोकही बाटलेल्या लक्षावधि मुसलमानांसही परत हिंदू करून घेत आहेत! हिंदू लोकांच्या पायातील शुद्धिबंदीची बेडी त्यांनी स्वतःच तोडून टाकली आहे!!" या नुसत्या बातमीसरशी सहस्रावधि तोफांच्या दणक्यांनी बसला नसता इतका हादरा त्या काळी निदान हिंदुस्थानातील मुस्लिम जगताला बसला असता. त्यांचे अस्तित्व कोलमडू लागले असते. हा नुस्ता ऐतिहासिक तर्क नाही, तर ऐतिहासिक संभाव्यतेची ही हमी आहे.

५८८. परंतु ती संभाव्यता संभाव्यताच राहिली. हिंदूंनी आपल्या पायातील शुद्धिबंदीची बेडी नाही तर नाहीच तोडली, न तोडू दिली. अर्थात मुसलमानांनी हिंदुस्थानात त्या काळी स्थापलेली इस्लामी धर्मसत्ताही उखडून टाकता आली नाही.

५८९. परंतु मुस्लिमांची हिंदुधर्मावरील अघोर आक्रमणे होण्याच्या आधीपासूनच ज्या जन्मजात जातिभेदाचे राष्ट्रघातक विष हिंदू जगताच्या अंगात भिन्नू लागलेले होते त्यामुळे नि नंतर त्या मुस्लिमांच्या अघोर नि सतत आक्रमणांचा परिणाम म्हणून त्या जातिभेदाच्या कचाट्यात सारा हिंदुसमाज अधिकाधिक पक्केपणी जखडला जात चालल्यामुळे हिंदुधर्मातील, संस्कृतीतील नि सामाजिक आचारविचारातील ती मूळची प्रसरणशीलता, पचनशक्ती नि धार्मिक प्रांतांतसुद्धा प्रखर असलेली प्रत्याक्रमक प्रवृत्ती अगदी क्षीण होऊन गेली. त्यामुळे म्लेच्छांसारख्या परधर्मीयांवर आक्रमण करून त्यांना हिंदुधर्मात नि हिंदुसमाजात आत्मसात करून घेणार तरी कसे?

५९०. जो जन्मजात हिंदू नाही त्यास गंगेत जरी स्नान घातले तरी तो जातिवंत हिंदू कसा होणार? कारण जात जन्माने ठरते!

रासभू धुतला महा तीर्थांमाजी।

नव्हे जैसा तेजी शामकर्ण॥

आणि अशा जन्मजात म्लेच्छांना हिंदुत्वाचे गंध फासले म्हणून त्यांस आम्ही आमच्या जन्मसिद्ध जातीत घ्यायचे? त्यांच्यासह आम्ही पंगत करायची? आणि ती जन्मजात म्लेच्छ स्त्री असली तर? तिला नुसते हिंदूंच्या करंड्यातले कुंकू लावले म्हणून तिच्याशी आम्ही लग्न लावायचे? आणि तेही अगदी उघड उघड!! अशक्य! अशक्य!! अधर्म्य! अधर्म्य!! अशा धर्मभावना केवळ ब्राह्मण-क्षत्रियांच्याच नव्हेत तर हिंदू जगतातील मांग, ढोल, भिल्ल इत्यादी तथाकथित अंत्यज वा वन्य जातीतही रोमरोमातून खिळलेल्या होत्या. त्यांना हाच खरा हिंदुधर्म वाटे. या जन्मजातपणाच्या मूळ सूत्राचेच मुख्य सूत्र होते - 'जो हिंदू स्वेच्छेने म्हणा, बळाने म्हणा, म्लेच्छसंपर्काने एकदा बाटला, तो बाटला? जन्माचा बाटला! वंशपरंपरेने बाटला!' अशा धार्मिक बुद्धिभ्रंशाने पछाडलेल्या त्या कालातील कोटी कोटी हिंदूंचा शुद्धीकरणास किंवा म्लेच्छांवर धार्मिक प्रत्याक्रमण करण्यास तीव्र विरोध होता, त्यात काय आश्चर्य!

सुदैव इतकेच की -

५९१. सुदैव इतकेच की, हिंदुस्थानावरील मुस्लिम आक्रमणाच्या प्रारंभकाळी रोटीबंदी, बेटीबंदी, शुद्धिबंदी, सिंधुबंदी इत्यादी बंधांप्रमाणे एखाद्या बृहस्पतीने कुठल्यातरी स्मृतीत आणखी एक अनुष्ठुभ घुसडून 'राज्यबंदी'चीही बेडी हिंदुजातीच्या पायात ठोकण्याची आज्ञा सोडली नाही! जसा मुस्लिमांनी बळाने बाटविलेला हिंदू पुन्हा हिंदू होऊ शकणार नाही, मुसलमान आणि त्यांच्याशी व्यवहार करणारा हिंदूही मुस्लिम होऊन जातो, असे आज्ञापिणाऱ्या या 'शुद्धिबंदी'च्या धर्माज्ञेच्या चालीवर 'कोणतेही हिंदुराज्य एकदा मुसलमानांनी जिंकले की ते बाटलेले राज्य पुन्हा केव्हाही हिंदुराज्य होऊ शकणार नाही, जो कोणी हिंदू ते राज्य परत घेण्याचा प्रयत्न करील तो स्वतःच बाटून मुसलमान होईल, पण ते राज्य काही हिंदू होऊ शकणार नाही!' असे आज्ञापिणारी 'राज्यबंदी'चीही धर्माज्ञा जर एखाद्या हिंदू बृहस्पतीने सोडली असती तर मुसलमानांची धर्मसत्ता उखडून देणारे धार्मिक प्रत्याक्रमण करणे हे जसे शुद्धिबंदीमुळे हिंदूंना मुळातच अशक्य नि अधर्म्य झाले, त्याचप्रमाणे मुसलमानांची राजसत्ताही उखडून टाकणारे राजकीय प्रत्याक्रमण करणेही ह्या राज्यबंदीच्या बेडीमुळे पंगू झालेल्या हिंदूंना अधर्म्य म्हणून अशक्य झाले असते. आणि, अफगाणिस्थान, इराण, बाबिलोन, पुरातन इजिप्त, तुर्कस्थान ते थेट मोरोक्कोपर्यंत जशी पूर्वीची सारी राष्ट्रे मरून जाऊन मुस्लिममय झाली, तसेच हे हिंदुस्थानही त्याच काळी मुस्लिममय होते! धार्मिक नि राजकीय दृष्ट्याही केवळ मुस्लिमस्थानच होऊन जाते! हिंदुराष्ट्रांच्या इतिहासाची शेवटची ओळ तिथेच लिहिली जाती. परंतु हिंदू राष्ट्रावरील ते अरिष्ट तरी शेवटी टळले, इतकेच नव्हे तर हिंदुपराक्रमाच्या दैदीप्यमान तेजाने उजळलेला हिंदुजातीच्या पुनरुज्जीवनाचा एक पुढचा अध्याय लिहिला गेला.

५९२. त्याकाळी, हिंदुस्थानातच नव्हे, तर जगाच्या ज्या बऱ्याच मोठ्या भागावर मुस्लिमांनी आपली राजकीय नि धार्मिक सत्ता स्थापिली होती त्या भागातील सर्व राष्ट्रांच्या इतिहासावरून हीच गोष्ट सिध्द होते की, मुसलमानांची राजसत्ता आणि धर्मसत्ता ही दोन्हीही जी बहुसंख्य राष्ट्रे उखडू शकली नाहीत ती तर आमूलात् नष्ट होऊन मुसलमानमय झालीच. परंतु, ज्या काही अमुस्लिम राष्ट्रांनी मुस्लिमांची राजसत्ता उलथून पाडली परंतु त्यांनी स्थापलेली इस्लामी धर्मसत्ता मात्र तशीच अबाधित ठेवली ती राष्ट्रेही मुस्लिमांच्या सतत नि भयावह उपद्रवांपासून सुटू शकली नाहीत. केवळ तीच दहा-पाच राष्ट्रे काय ती त्या काळी मुसलमानांच्या ग्रासातून मुक्त होऊ शकली. इतकेच नव्हे, तर उलट मुसलमानांचा ग्रास करू शकली की ज्यांनी त्यांच्यावरील मुसलमानांची राजसत्ता उखडून पाडताच मुस्लिम धर्मसत्तेवरही लगोलग दारुण प्रत्याक्रमण करून आपआपले राष्ट्र धार्मिक प्रकरणीसुद्धा निर्मुस्लिम करून सोडले. ह्या उदाहरणाच्या स्पष्टीकरणार्थ स्थलाभावामुळे त्या काळचे एकच उदाहरण तेवढे इथे देऊ. ते म्हणजे स्पेनचे.

मुस्लिमांनी पादाक्रांत केलेला स्पेन निर्मुस्लिम कसा झाला?

५९३. हिंदुस्थानावर मुस्लिमांची आक्रमणे चालली होती. त्याच कालखंडात स्पेन-देशासही पादाक्रांत करून त्या देशात अरब विजेत्यांनी ओमियेड खलिफाच्या आधिपत्याखाली एक प्रबळ मुसलमानी राजसत्ता स्थापन केली होती. अर्थातच युरोपातील इतर भागात चालू होती तशीच मुस्लिमांची धार्मिक आक्रमणे स्पेनदेशातील ख्रिश्चनांवरही चालू होऊन अनन्वित

अत्याचारांचा कहर उसळून अगणित ख्रिश्चन स्त्री-पुरुषांना बाटविण्यात आले किंवा ठार मारण्यात आले. पुढे काही शतकांनंतर मुसलमानांतच आपापसात यादवी माजली. तेव्हा युरोपातील बळावत चाललेल्या फ्रान्ससारख्या ख्रिश्चन राष्ट्रांच्या सहाय्याने आणि पोपच्या प्रबळ प्रोत्साहनाने, मुस्लिमांच्या राजकीय नि धार्मिक प्रपीडनामुळे गांजून गेलेल्या स्पेनमधील ख्रिश्चन लोकांनी आपल्या एका जुन्या राजवंशाचे नेतृत्वाखाली मुसलमानी राजसत्तेविरुद्ध मोठे बंड उभारले. अनेक वर्षांच्या लढायांनंतर शेवटी इसवी सनाच्या पंधराव्या शतकात स्पॅनिश ख्रिश्चनांनी मुसलमानी राजसत्तेचा पुरा मोड करून टाकला. परंतु, हिंदुस्थानाप्रमाणेच स्पेनमध्येही मुसलमानांच्या हातून जरी राजसत्ता छिनावली गेली होती तरीही मुसलमानांनी बाटविलेल्या अगणित स्पॅनिश ख्रिश्चनांवर आणि त्यांच्या वसतीखाली असलेल्या भूक्षेत्रावर मुसलमानांनी जी इस्लामी धर्मसत्ता स्थापलेली होती ती तशीच अबाधित राहिली होती. इतकेच नव्हे, तर स्पॅनिश राजाला पुढे-मागे दुभंगून टाकण्यासाठी कारणीभूत होण्याइतकी ती स्फोटक नि भयावह होती. हे संकट ज्यांना डोळ्यापुढे धडधडीत दिसत होते आणि मुसलमानांनी पूर्वी केलेल्या धार्मिक अत्याचारांचा संधी सापडताच सूड घेण्यासाठी जे नेहमीच टपलेले असत त्या स्पॅनिश ख्रिश्चनांनी मुसलमानी राजसत्तेप्रमाणेच वरील मुसलमानी धर्मसत्तेलाही धुळीस मिळविण्याचा निर्धार केला.

५९४. त्यातही ख्रिश्चन लोकांच्या पायांत काही हिंदू लोकांप्रमाणे रोटीबंदी, बेटीबंदी, शुद्धिबंदी इत्यादी 'धर्माचारांच्या' बेड्या ठोकलेल्या नव्हत्या.

५९५. त्यामुळे मुसलमानांनी बाटविलेल्या त्यांच्या आणि ख्रिश्चन स्त्री-पुरुषांना 'बासिस्मा देऊन' शुद्ध करून, ख्रिश्चन धर्मात परत आणण्याचे कार्य राजकीय रणात विजयी झालेल्या स्पॅनिश लोकांना मनात येताच पार पाडण्याइतके सुलभ होते. अडचण जी होती ती मुस्लिमांच्या राजसत्तेची नि शस्त्रबलाची. तिचा नायनाट होताच स्पॅनिश ख्रिश्चन लोकांनी साऱ्या स्पेन देशातून मुस्लिमधर्माचा उच्छेद करण्यासाठी एकच धुमाकूळ मांडला. मुसलमानांनी बाटविलेल्या सहस्रावधि ख्रिश्चनांना पुन्हा 'बासिस्मा' देण्याची अखंड सत्रे चालू झाली. मुसलमानांकडून यत्रतत्र सशस्त्र संघर्ष होतो असे दिसताच स्पेन अधिकच चिडून गेले. स्पेनच्या ख्रिश्चन राजसत्तेने, ख्रिश्चन जनतेने प्रकट प्रतिज्ञा केली की स्पेनमध्ये मुसलमान म्हणविणारा कोणताही मनुष्य किंवा मशीद म्हणविणारे कोणतेही बांधकाम यापुढे अस्तित्वात राहता कामा नये!

५९६. स्वतंत्र झालेल्या स्पेनच्या राज्यशासनाने एक निश्चित अवधी ठरवून दिला आणि साऱ्या राज्यभर घोषणा करविली की, या अवधीच्या आत झाडून साऱ्या मुसलमान स्त्री-पुरुषांनी एकतर आपण होऊन ख्रिश्चन धर्माचा स्वीकार केला पाहिजे, नाहीतर त्यांनी त्या अवधीमध्ये सहकुटुंब सहपरिवारे देशाच्या बाहेर नित्याचे निघून गेले पाहिजे. पण जे कोणी मुसलमान त्या अवधीत ख्रिश्चनही होणार नाहीत किंवा देशही सोडणार नाहीत त्या सर्व मुस्लिम स्त्री-पुरुषांचा एकजात शिरच्छेद करण्यात येईल!!

५९७. काय म्हणता? कोण घोर ही ख्रिश्चन राजाज्ञा? होय! पण हेही ध्यानात ठेवा की, स्पेनला जेव्हा मुसलमानांनी जिंकले तेव्हा त्यांनी ह्याहूनही अघोर असे अत्याचार ख्रिश्चन जनतेवर तेथे बळाने धर्मांतर घडवून आणण्यासाठी केलेले होते. त्या वेळी ख्रिश्चन रक्ताचे पाट मार्गोमार्गी मुसलमानांनीही वाहविले होते! आज मुसलमानी रक्ताचे पाट मार्गोमार्गी ख्रिश्चन

वाहविणार होते. वर दिलेला अवधि संपताच स्पॅनिश ख्रिश्चनांनी ठिकठिकाणी उठाव करून स्पेनमध्ये उरलेल्या मुस्लिमांचे, त्या इस्लामी स्त्री-पुरुषांचे, आबाल-वृद्धांचे सरसकट, शिरकाण केले. मुस्लिम रक्तात न्हाऊन स्पेनचे ख्रिश्चन चर्च 'शुध्द' झाले! स्पेन निर्मुस्लिम झाले म्हणून स्पेन 'स्पेन' राहिले! त्याचे 'मोरक्को' झाले नाही!

५९८. मुसलमानांची तीच दुर्दशा पोलंड, सर्बिया, बल्गेरिया, ग्रीस इत्यादी ख्रिश्चन देशांत होऊन त्या त्या देशांनी मुसलमानी राज्याच्या नि धर्माच्या पंजाखाली पिचलेले आपले देश स्वतंत्र करून निर्मुस्लिम करून टाकले.

प्रकरण ८ वे

पूर्वार्धाचा समारोप

५९९. या सर्व पूर्वार्धात जी अनेक विधेये चर्चिली गेली आहेत त्या चर्चेचा मुख्य आशय ह्या समारोपात संक्षिप्त एकसूत्रीपणे असा सांगता येईल की....

६००. ऐतिहासिक काली इतर कोणत्याही महान राष्ट्राप्रमाणे भारतावरही मुख्यतः यवन, शक नि हूण या परकीय मल्लेंच्छांची जी सशस्त्र नि भयंकर आक्रमणे झाली आणि ज्यांच्याशी भारताला शतकानुशतके झुंजावे लागले त्या सर्व मल्लेंच्छ-आक्रमणांचा समरांगणात शेवटी पूर्णपणे पराभव करून हिंदुस्थानने त्यांच्या राजसत्तेचा समूळ उच्छेद केला आणि आपले राजकीय स्वातंत्र्य पुन्हा पुन्हा प्रस्थापित केले. इतकेच नव्हे, तर यवनशकहूणादि मल्लेंछराष्ट्रांच्या ज्या लक्षावधि लोकांनी त्या त्या राजकीय संघर्षांच्या काळात हिंदुस्थानातील अनेक प्रांत व्यापून टाकून नित्याचीच वसती केली होती त्यांना आपल्या वैदिकधर्माची, देवदेवतांची, संस्कृत-संस्कृतीची दीक्षा देऊन आपल्या समाजात इतके पूर्ण पणे संव्यवहार्य करून घेतले की, त्यांच्या मूळच्या मल्लेंच्छिय गोत्रांचाच काय, पण नावाचासुद्धा त्याग करून आमच्या हिंदू जातीत ते बहुतांशी स्वेच्छेने नि पूर्णपणे एकरस नि एकजीव होऊन गेले.

६०१. परंतु मुसलमानी आक्रमणांचे 'अभूतपूर्व संकट' जेव्हा हिंदुस्थानावर कोसळले, तेव्हा त्या संकटाला हाणून पाडण्यासाठी एक सहस्र वर्षे हे हिंदुराष्ट्र त्या मुस्लिम आक्रमकांशी जरी झुंजत राहिले आणि शेवटी मुस्लिमांनी हिंदुस्थानात स्थापिलेली इस्लामी राजसत्ता जरी यवनशकहूणादि परकीयांच्या सत्तेप्रमाणे उखडून टाकून हिंदूंनी आपले राजकीय स्वातंत्र्य पुन्हा प्रस्थापित केले, तरी मुस्लिमांच्या धर्मसत्तेखाली गेलेले हिंदूंचे संख्याक्षेत्र आणि मुसलमानांच्या त्या वसतीखाली मुस्लिमांनी बळकावून टाकलेले भूक्षेत्रही सोडवून यवन, हूण, शकादिंचे केले तसे मुसलमानांचे संपूर्ण हिंदुकरण ते त्या काळचे हिंदू कां करू शकले नाहीत?

६०२. या ग्रंथाच्या आरंभी प्रस्ताविलेल्या वरील मुख्य प्रश्नांची चिकित्सा ऐतिहासिक आधारे ह्यावरील पूर्वार्धात मुख्यतः केलेली आहे. त्या त्या काळच्या परिस्थितीप्रमाणे केलेल्या ह्या ऐतिहासिक चिकित्सेचा निष्कर्ष असा आहे की मुसलमानांची राजसत्ता उलथून पाडताच किंवा पाडीत असता ज्या अनेक अनुकूल संधी सापडल्या त्या त्या वेळी शस्त्रबळाने बलवत्तर असताही आणि राजकीय क्षेत्रात मुसलमानांची धूळधाण उडवून दिली असताही हिंदूजनतेने किंवा हिंदुराज्यमंडळाने अत्याचारी मुसलमानांनी स्थापिलेल्या धर्मसत्तेवर प्रत्याचारी प्रत्याक्रमण केले नाही. झाडून साऱ्या मुसलमानांना, अवश्य तर बळाने सुध्दा, हिंदू करून घेतले नाही!

६०३. पूर्वी जसे यवनशकहूणादि पादाक्रांत परराष्ट्रियांना ते स्वधर्मात येऊ पाहताच त्या काळच्या हिंदुजगताने सहासन-सहवास-सहविवाहादि सामाजिक जीवनाच्या सर्व उपांगात, पात्रापात्रविवेक न सोडताही सामावून घेतले, त्याचप्रमाणे मुसलमानांची हिंदुस्थानातील राजसत्ता आपल्या पराक्रमाने पादाक्रांत करून टाकताच जर त्या काळच्या विजयी हिंदुजगताने, रोटीबंदी, बेटीबंदी, शुद्धिबंदी, सिंधुबंदी इत्यादी सामाजिक रूढींच्या बेड्या ताड ताड तोडून टाकून यच्चयावत मुसलमानांना शुद्ध करून हिंदुसमाजाच्या त्या काळच्या जातिपरंपरेत पात्रापात्रविवेक न सोडता, सामावून घेतले असते तर त्याच काळी हे हिंदुस्थान, स्पेनप्रमाणेच निर्मुस्लिम होऊन गेले असते; 'हिंदूंचे स्थान' अशा अगदी अन्वर्थकपणे हिंदुस्थान झाले असते.

६०४. ह्या ग्रंथात साधारणतः इसवी सन ७०० ते इसवी सन १८०० पर्यंतच्या कालखंडातील मुसलमानांच्या हिंदुस्थानावर झालेल्या आक्रमणांच्या आणि त्यामुळे सतत चाललेल्या हिंदू-मुस्लिम महायुद्धमालिकांच्या इतिहासाची चिकित्सा केलेली आहे. अर्थातच त्या चिकित्सेतील विधानांचा संबंध त्या कालखंडातील परिस्थितीलाच काय तो लागू आहे. अशी ऐतिहासिक समालोचने वाचताना वाचकांनी हे नेहमीच ध्यानात ठेवले पाहिजे की, त्या ऐतिहासिक परिस्थितीत देशकालपात्राच्या अनुषंगाने जे कृत्य अवश्य, इष्ट वा हितावह ठरले असते किंवा ठरण्यासारखे होते ते अन्य परिस्थितीतही किंवा अन्य कालखंडातही तसेच अवश्य, इष्ट अथवा हितावह ठरतेच असे नाही. इतकेच नव्हे, तर क्वचित ते देशकालपात्रभेदांनी अनावश्यक, अनिष्ट नि अहितकारकही ठरू शकेल. मग तो राजकारणातील प्रश्न असो, धर्मकारणातील असो किंवा जीवनातील इतर एखाद्या क्षेत्रातील असो. राजकारणात नि धर्मकारणात मुरलेल्या समर्थ रामदास स्वामींनी त्यांच्या खालील ओवीमध्ये हेच मर्म निक्षून सांगितले आहे -

समयासारखा समयो ये ना। नेम एकचि चालेना।

नेम धरिता राजकारणा। व्यत्ययो घडे ॥ १॥

- पूर्वार्थ समाप्त -

सोनेरी पान पाचवे (उत्तरार्ध)



प्रकरण १ ले

विषयानुबंध

६०५. हिंदुराष्ट्राच्या इतिहासातील 'सहा सोनेरी पाने' हा जो ग्रंथ आम्ही लिहित आहो, त्याच्या प्राचीन इतिहासाच्या, पूर्वीच प्रसिध्द झालेल्या पहिल्या भागाच्या आरंभी आम्ही ह्या ग्रंथाची रूपरेषा अवश्य तितकी आखली आहे. त्यात वर्णिल्याप्रमाणे आम्ही आता ह्या दुसऱ्या भागाचा उत्तरार्ध लिहिण्यास आरंभ करित आहोत.

६०६. आताच संपविलेल्या पूर्वार्धात हे स्पष्ट केलेले आहे की, मुसलमानांशी हिंदूंचा जो धार्मिक आणि राजकीय अशा दोन प्रचंड आघाड्यांवर शतकानुशतके युध्दसंघर्ष चाललेला होता, त्यातील धार्मिक आघाडीवर मुसलमानांच्या आक्रमणांचा पूर्ण प्रतिकार करून त्यांचा पाडाव करण्याइतकी हिंदूंची धार्मिक समरनीती सबळ नव्हती. इतकेच नव्हे, तर मुसलमानांच्या त्या धार्मिक आघाडीच्या राक्षसी समरनीतीपुढे ती हिंदूंची धार्मिक समरनीती अगदी दुर्बल नि आत्मघातक ठरली. कारण आततायी शत्रूच्या नीतीहून अधिक कठोर, क्रूर नि धारदार अशी समरनीती ज्याची असेल तेच राष्ट्र त्या शत्रूचा पाडाव करू शकते, हे कोणत्याही स्वरूपातील युध्दाचे मुख्य धोरण असावे लागते, ही गोष्ट हिंदुराष्ट्र धार्मिक आघाडीपुरते तरी त्या काळी पार विसरून गेले होते.

६०७. अगदी वैदिक नि पौराणिक काळी आपल्या हिंदुराष्ट्राच्या त्याकाळच्या पूर्वजांना ज्या दैत्य, दानव, राक्षस, इत्यादी अघोरी, मायावी, क्रूर, अगदी नरमांसभक्षक अशा शत्रूंशी लढावे लागले, त्या त्या शत्रूहून स्वतः ते आपले त्या वेळचे पूर्वज देव, सम्राट, युध्दस्तोत्रांचे उद्गाते वैदिक ऋषी किंवा पौराणिक महाकाव्यकार, हे युध्दात सक्रिय भाग घेणारे आपले सर्व पूर्वजही त्या राक्षसादी शत्रूहून अधिक अघोरी, अधिक मायावी, अधिक क्रूर, राक्षसांहूनही सवाई राक्षस धार्मिक समरांगणात बनू शकले; तसतसे युध्दधोरण आखू शकले, आचरूही शकले, ह्यामुळे त्या त्या काळी त्या त्या युध्दात आपले पूर्वज यशस्वी होत गेले आणि आपले राष्ट्र अधिकाधिक प्रबळतर नि विस्तारशील होत गेले हे वेदकाळच्या किंवा पौराणिक काळच्या कथांतून दिसून येते.

६०८. त्या वेळेस राजकीयच नव्हे, तर धार्मिक आघाड्यांवरही शत्रूंशी सामना द्यावा लागे. श्रीरामाला ऋषींचे रक्षण करण्यासाठी विश्वामित्राने जेव्हा वनात नेले तेव्हा राक्षसांनी आमच्या त्या वेळच्या यज्ञयागादि धर्मकृत्यांचा केवढा विध्वंस मांडला होता, आमच्या ऋषिकन्यांचे कसे अपहरण केले जाई, ते ते वर्णन करून सांगितले आहे. पुढे दंडकारण्यात तर श्रीराम गेले असता रावणाच्या राक्षस सैन्याने तेथील अल्पसंख्य ऋषींच्या आश्रमांची, यज्ञयागांची, उपनिवेषांची आणि -प्राणांची कोण दुर्दशा उडवून दिली होती ती रामचंद्रास

सांगितलेली आहे आणि ऋषींच्या रक्तमांसांना त्या नृषंस राक्षसांनी खाऊन पिऊन जी त्यांची हाडके फेकून दिली होती त्या अस्थींचे ढीगचे ढीग ठिकठिकाणी पडलेले दाखवून दिले. यावरूनच स्पष्ट होईल की, राक्षसांचा आपल्या पूर्वजांशी दीर्घकाळ झालेला पौराणिक काळाचा संघर्ष धार्मिक आघाडीवरही होता आणि तेव्हा धार्मिक युध्दआघाडीवरही राक्षसांच्या क्रौर्यास हाणून पाडणारे सवाई क्रौर्य, राक्षसास जिंकण्यास सवाई राक्षस बनणे, हे देवही आणि ते देवतुल्य सम्राटही आमच्या धर्माचे एक पवित्र कर्तव्य मानीत. याची चर्चा या पुस्तकात पूर्वीही परिच्छेद ४५५ व ४५६ ह्यांमध्ये केलेली आहे. तरीही निर्देशासाठी इथे इतका उल्लेख केला तरी पुरे आहे की अगदी भक्तसंप्रदायी प्रल्हादाचे संरक्षण करण्यासाठी जो नृसिंहाचा अक्राळविक्राळ अवतार प्रकट झाला आणि ज्याने आमच्या धर्माचा द्वेष करणाऱ्या हिरण्यकश्यपूचे आपल्या सिंहीय नखाग्रांनी पोट फाडून आतडी बाहेर काढली, तो नृसिंह आमच्या राष्ट्राचे दैवत होता, पुढारी होता. कचाच्या आख्यानासारखी आख्यानेही हेच दाखवितात की देवांनी युध्दामध्ये -

‘वज्रन्ति ते मूढधियः पराभवं। भवन्ति मायाविषु ये न मायिनः।’

हेच धोरण धर्म्य मानलेले असे, कपटी शत्रूंशी सवाई कपटाने, क्रूर शत्रूंशी सवाई क्रौर्याने लढणे हाच अशा शत्रूंना निर्दाळण्याचा एकमेव मार्ग होय, हे धार्मिक युध्दातूनही पौराणिक काळाच्या अंतापर्यंत तरी आमच्या पूर्वजांचे अभिमानास्पद धार्मिक युध्दसूत्र असे.

६०९. तथापि, जेव्हा देवादेवात किंवा आपल्या आपआपसातील जातीत युध्दे जुंपत - जशी कौरव-पांडवांत, तेव्हा, तेव्हांची, युध्दनीती ही अगदी निराळ्या प्रकारची होती. कोण्या एका रथ्यावर अनेक रथ्यांनी तुटून पडू नये, शरण आलेल्यास जीवदान द्यावे, इतका बारीक न्यायान्यायविवेक प्रत्यक्ष रणावरही आचरला पाहिजे, असे सांगणारी युध्दनीती उपदेशिली जाई; कारण ती उदार युध्दनीती युध्दातील उभय पक्ष मानीत असत.

६१०. परंतु पौराणिक काल संपून आम्ही परिच्छेद ४ व ५ मध्ये सांगितल्याप्रमाणे, जेव्हा आपला इतिहासकाल चालू झाला तेव्हापासून आपल्या हिंदुस्थानावर पारसिकांची, यवनांची, ग्रीकांची, शक-कुशाणांची, हूणांची इत्यादी जी लहानमोठी परचक्रे चालू झाली ती सर्व मूलतः धार्मिक शत्रुत्वाने झालेली नव्हती. त्यांचा, मूळ आणि केवळ, हेतू राजकीय सत्ता हाच होता. त्यांचा स्वतःचाच धर्म न्यूनाधिक प्रमाणात वैदिकधर्माच्याच उपांगाप्रमाणे होता. पुढे तर ते सर्व आक्रमक आपणां हिंदूंकडून पराभूत झाल्यानंतर त्यांच्यापैकी जे लक्षावधि लोक हिंदुस्थानातच राहिले ते हिंदुराष्ट्रातच पूर्णतः सामावून गेले. अशा परिस्थितीत त्या ऐतिहासिक काळात त्या परकीय आक्रमकांचा आपल्या धर्मावरही कोणचाही घाला पडला नसल्यामुळे त्यांच्याशी झालेल्या केवळ राजकीय युध्दात आपल्या पूर्वजांनी जशास तसे अशीच नीती अवलंबून त्या त्या डावपेचांनी त्यांना अंती चारी मुंड्या चीत केले. ती युध्दे केवळ राजकीय असल्याने तिथे आत्यंतिक दया, माया, सत्य, अहिंसा इत्यादी धर्माधर्मादि भावनांचा वा तत्त्वाचा, धार्मिक स्वरूपाचा कोणताही प्रश्न मूलतः संभवत नव्हता. त्यामुळे कोण्या परधर्मीय शत्रूने आपल्या धर्मावर सशस्त्र आक्रमणे केली असता त्यांचाही प्रतिकार राजकीय आक्रमणाप्रमाणेच जशास तसे, क्रौर्यास सवाई क्रौर्य, कपटास सवाई कपट, हिंसेस सवाई हिंसा आचरून करणे हेच धर्म्य आहे, शूरांचे कर्तव्य आहे. ही जी वृत्ती, तिचा उपयोग करण्याचा प्रसंग राक्षसांशी झालेल्या धार्मिक युध्दानंतर शतकानुशतके न आल्यामुळे आपल्या राष्ट्रीय मानसात निश्चेतन होऊन पडली.

६११. त्यातही त्याच मध्यंतराच्या काळात आजीवक, जैन, बुद्ध इत्यादी वैदिक धर्मातूनच फुटून निघालेल्या संन्यासप्रवण नि आत्यंतिक अहिंसाप्रधान धर्ममतांनी अहिंसा, दया, माया, हाच काय तो खरा धर्म आहे, अशी शिकवणूक समाजास दिली. उरलेल्या वैदिकांमध्येही वर्णभेदातूनच जातिभेदाच्या, खाण्यापिण्याच्या, स्पर्शास्पर्शाच्या, समाजातल्या व्यावहारिक एकजीविताचीही खांडोळी करणाऱ्या धार्मिक रूढी बळावून त्यांनाच व्यावहारिक धर्म म्हणून समजण्यात येऊ लागले. पुढे पुढे तर आपल्या यज्ञयागातही मांसभक्षण निषिद्ध ठरविले गेले. सत्यादि सद्गुणांची आत्यंतिक रूपेही बहुधा दुर्गुणच ठरतात ही जाणीवसुद्धा आपल्या त्या काळच्या धर्मसमजुतीत लोपून गेली, आणि तसा राष्ट्राचा आत्मघात करणारा सद्गुणांचा आत्यंतिक, अप्रासंगिक आणि आत्मघातक अवलंबच मोठा पुण्यतम सद्गुण समजण्यात येऊ लागला. साधारणतः सत्य तेच वदावे हा सद्गुण हे ठीक; मान्य केलेले दान किंवा वचन पूर्ण करावे, हा सद्गुण हेही ठीक; पण या सद्गुणाची बढाई करता करता, आणि करण्यासाठी, हरिश्चंद्राने विश्वामित्र ऋषीला स्वप्नामध्ये, “माझे राज्य मी तुला देतो” म्हणून, दिलेले वचन नि दान, जागे झाल्यानंतरही, खरे करण्यासाठी, विश्वामित्र ऋषीला, आपल्या राष्ट्राचे राज्य त्याने देऊन टाकले; आणि म्हणून, ते कृत्य सत्याच्या सद्गुणाचे उत्कृष्ट उदाहरण होय. अशा आत्यंतिक ‘सद्गुणांच्या’ बाष्कळ कथा पुराणांतून वर्णन करून राष्ट्रीय युध्दनीतीला भाबडट, मॅगळे नि आत्मघातक वळण देण्यात आले, याची, मात्र, निंदा करावी तितकी थोडीच. सत्याचा जसा हा राष्ट्रद्रोही अतिरेक पूजनीय ठरला त्याहूनही अहिंसेच्या अतिरेकाचा सर्वोत्तम सद्गुण म्हणून जो आचारधर्म त्या काळच्या बहुतेक जैन, बौद्ध, काही अंशी वैष्णव ग्रंथातही गौरविला आहे आणि उपदेशिला आहे, त्याने तर आमच्या मुसलमानादि शत्रूंनी आमचा पुढे घात केला नसेल, इतका भयंकर घात, आमचा आम्ही, आधीच करून घेतलेला होता. पौरुष, पराक्रम हे दुर्गुणातले दुर्गुण समजून अधर्म्य मानले जाऊ लागले. आणि जो जितका पौरुषहीन, पराक्रमशून्य, राष्ट्रीय अन्यायाचा सवाई सूड घेण्याची शक्ती तर राहोच, पण इच्छाही अंगी नसलेला बुळगा तो तितका धार्मिकदृष्ट्या मोठा महंत, संत, मुक्त, महात्मा असे आमच्या धार्मिक व्यवहारात मानण्यात येऊ लागले.

६१२. या विषयाचा अवश्य तितका सविस्तर खल पूर्वार्धात ‘सद्गुण-विकृती’ इत्यादी प्रकरणातून (परिच्छेद ४२१ ते ४६६ ह्यामध्ये) सोदाहरण आणि साधार करण्यात आलेलाच आहे; आणि या उत्तरार्धातही अनेक राजकीय आघाडीवरील वर्णनात तो न सांगता होणारच आहे. येथे हा उल्लेख येवढ्यासाठीच केला की, पौराणिक कालानंतरच्या आमच्या राष्ट्रावर झालेली परकीयांची सर्व आक्रमणे राजकीय स्वरूपाचीच काय ती असल्याने आणि आमच्या धर्मासच उच्छेदिणारी सशस्त्र आक्रमणे आमच्यावर राक्षसकाळानंतर मोठ्या प्रमाणावर मुळीच झालेली नसल्यामुळे तशा धार्मिक सशस्त्र आक्रमणांचा प्रतिकार करणारी युध्दनीती आम्ही पार विसरून गेलो होतो. सद्गुणांची नि धर्माची आमची व्यावहारिक व्याख्या आणि आचारही पार पालटून गेले होते. त्यांची नरसिंहावताराची जशास तशी उग्र धर्मयुध्दनीती पालटून ती शाकाहारी; गवतखाऊ, सहिष्णु आणि कोडगी झालेली होती.

६१३. त्यामुळे पूर्वार्धात आवश्यक तितक्या सविस्तरपणे वर्णन केल्याप्रमाणे मुसलमानांनी जेव्हा त्या काळात आमच्या धर्मावरही त्या पौराणिक काळाच्या राक्षसांहूनही अत्युग्र, हिंसक नि सशस्त्र आक्रमण केले तेव्हा आमच्या त्या सन सातशेच्या कालखंडातील

पूर्वजांनी हिंदूंची त्या काळची जी मॅगळी, धर्मरक्षक नीती होती तिनेच त्या मुसलमानांच्या आक्रमणाला तोंड दिले. सापाला दूध पाजणाऱ्या त्या अतिरेकी, भाबडी, आत्मघातक आणि स्वधर्मरक्षणास असमर्थ असणाऱ्या, तथापि स्वतःस स्वधर्मरक्षक समजणाऱ्या धार्मिक आचारनीतीनेच तोंड देण्याचा प्रयत्न केला. लांडग्याशी लढण्यासाठी शेळीने आपली मान आपणहून पुढे केली. हे सर्व पूर्वार्धात विषद केलेले आहेच. त्यामुळे धार्मिक आघाडीवर आमची जी प्रचंड हानी झाली तीही वर्णिलीच आहे. म्हणून आता धार्मिक आघाडीवरील मुसलमानांशी झालेल्या सशस्त्र संघर्षाचा विषय आटोपता घेऊन त्यांच्याशी झालेल्या राजकीय आघाडीवरील महायुद्धाच्या समीक्षणाचा उत्तरार्ध प्रारंभ करू.

प्रकरण २ रे

हिंदुस्थानचे नि अरबांचे पूर्वापार संबंध

६१४. हरिवंशादी उपपुराणांपैकी एका उपपुराणामध्ये मौलपर्वीची कथा आलेली आहे. त्यातील 'मुसल' शब्द माझ्या अगदी विद्यार्थिदशेत मी जेव्हा वाचला आणि त्या समुद्रकाठची मोठमोठी शेवाळी यादवांनी आपसात लढण्यासाठी उपटताच त्यांची मोठमोठाली 'मुसळे' होऊन त्यांचाही उपयोग यादवांनी एकमेकांना झोडपून काढण्यात मारक शस्त्रासारखा केला ह्या तेथील वर्णनाचा जेव्हा मला अचंबा वाटू लागला तेव्हा, मला अकस्मात् सुचले की, हा 'मौसल' शब्द मुसल शब्दापासून पौराणिकांच्या अद्भुत रूपकांच्या परंपरेप्रमाणे त्या मुसल शब्दावर केलेली एक कोटी असावी आणि त्या सौराष्ट्र-गुजराथच्या सिंधुतीराला व्यापारासाठी अगदी प्राचीन काळापासून येणाऱ्या जाणाऱ्या आज ज्यांना आपण 'अरब' म्हणतो, त्या देशांतील लोकांनी मुसलमानी धर्म स्वीकारल्यानंतर त्यांना मिळालेल्या 'मुसलमान' ह्या नावावरून सुचली असावी, असे मला वाटू लागले. परंतु या शंकेला कालाचा किंवा इतर घटनांचा कोणताही आधार तेव्हा मिळण्यासारखा नव्हता.

६१५. त्यानंतर अंदाजानात असताना, मी बंगाली वाङ्मय जेव्हा पुष्कळसे वाचू लागलो तेव्हा, मला आज असे आठवते की, बंगालचे सुप्रसिद्ध अमित्राक्षर छंदाचे प्रवर्तक आणि मेघनाद काव्याचे कर्ते श्रीयुत मधुसूदन दत्त यांनी किंवा वंदेमातरम् राष्ट्रगीताचे कवि बंकिमचंद्र यांनी भगवान् श्रीकृष्णाच्या देहोत्सर्गसंबंधी कोणता तरी एक निबंध लिहिला आहे, त्यात भगवंताच्या देहावसानानंतर बलराम आपले मूळचे शेषाचे रूप घेऊन समुद्रात आपल्या अनुयायांसह निघून गेले, अशी जी कथा आहे, तिचे त्यांनी एक संभवनीय स्पष्टीकरण असे केले की, आपल्या अनुयायांसह नौयानांच्या समूहातून बलराम हे द्वारकेजवळील पश्चिम समुद्रात शिरले आणि कोणत्या तरी परद्वीपांत नौकांच्या सर्पाकार व्यूहाने समुद्रमार्गे निघून गेले. या अर्थाशी जुळेल अशी आणखी एक वस्तुस्थिती एका आर्यसमाजी प्रचारकाच्या प्रवासवृत्तात मी जी वाचली होती, ती मला आठवली. ती अशी की, हे आर्यसमाजी गृहस्थ न्यूनाधिक आजपासून पन्नास एक वर्षांमागे अरबस्थानातील हिंदुप्रवाशांची काय स्थिती आहे, हे पाहण्यास गेले होते. तेथे त्यांना शोध करता, असा एक लहानसा गट आढळला की, ते लोक शेंडी ठेवीत असत. त्यांनी सांगितले की, आमच्यात जी एक पूर्वापार दंतकथा पवित्र भावनेने आमचे वाडवडील सांगत आलेले आहेत तीवरून आम्ही केव्हातरी अगदी पुराणकाळी भारतातून इकडे

आलेले आहेत. भारतात एक महायुद्ध झाले होते. त्यावेळेस आम्ही तो देश सोडून समुद्रमार्गे इकडे येऊन नवीन उपनिवेश (वसाहत) स्थापिला. त्यानंतर इकडच्या कोणत्याही उलाढालीत येथील लोकांच्या भानगडीत आम्ही पडलो नाही. म्हणून अजून आपल्या मूळच्या स्वरूपात आम्ही टिकून आहोत. ह्यावरून त्या प्रवाशांनी जो तर्क केला की ते लोक महाभारताच्या शेवटी केव्हातरी इकडे आलेले हिंदूच असावेत.

६१६. ह्या काही विधानांवरून जर हे गृहीत धरले की यादवांचा बलरामाच्या नेतृत्वाखाली एक मोठा नवीन उपनिवेश अरबस्थानात जाऊन तिथे निवसला, तर आणखी एक-दोन गोष्टी त्या तर्काला पुष्टी देतात. पहिली, ही की तामीळ भाषेला तिचे मूळचे नाव 'अरवी' हे आहे आणि अरबस्थानाच्या मूळच्या लोकांत जो लिंगपूजाप्रधान शैवधर्म प्रचलित होता असे अनेक ऐतिहासिक मानतात, त्या धर्माच्या पुजाऱ्यांना Druid दुइड (द्रविड) म्हणून इंग्लिशमध्ये म्हणतात. हाच दुइड पुजारीवर्ग प्राचीन ब्रिटन नि आयर्लंडमध्ये विद्यमान असल्याच्या परंपरागत दंतकथा इतिहासकार सांगतात.

६१७. ह्या सर्व दंतकथा आणि अशाच याविषयीच्या इतर ऐतिहासिक दंतकथा विस्ताराने सांगत बसण्याचे हे स्थळ नव्हे. त्यावरून 'अरबस्थान'चा आणि भारताचा पूर्वापार अगदी पुराणकाळापासून निकटचा संबंध असावा आणि त्या द्वीपकल्पातही भारतीय उपनिवेश स्थापन झालेले असावेत. पूर्वसमुद्रातील जावा प्रभृति भूप्रदेशांप्रमाणेच पश्चिम समुद्रातील ह्या, आज ज्याला अरबस्थान इत्यादी नावे पडलेली आहेत, त्या प्रदेशातही विशेषतः दक्षिण भारतीयांची वसती, राज्ये, संस्कृती तेथे नांदत असावी, असे अनुमान काढता येई. पण इथे आम्ही कोणत्याही प्रकारे तो सिध्दांत म्हणून अद्याप मांडू शकत नाही. केवळ त्याला सुचविणारी अनेक विभिन्न गमके तेवढी संक्षेपाने सांगून टाकली आहेत. इतर कोण्या संशोधकाचे चित या प्रश्नाकडे आकर्षित झाल्यास त्यांना उपयोगी पडाव्यात, या दृष्टीने आम्हांस महत्त्वाच्या वाटणाऱ्या वरील सूचना टिपून ठेवलेल्या आहेत.

६१८. या ग्रंथाशी लागू असणारा अर्वाचीन काळातील हिंदुस्थानचा आणि अरबस्थानचा संबंध त्या काळी काय होता, तेवढ्यापुरते काय ते येथे पाहिजे. तो काळ म्हणजे त्या अरबांनी मुसलमानी धर्म स्वीकारल्यानंतरचा म्हणजे सातव्या शतकातला होय. मुसलमानी धर्माचा जन्मच इ.स. ५७० मध्ये महंमद जन्मला त्यानंतर झाला. त्यातही प्रत्यक्ष अरबस्थानात अरब लोकांनी मोठ्या प्रमाणात तो धर्म स्वीकारण्यास चाळीस-पन्नास वर्षे लागली. त्यांच्या आपसात याच प्रश्नावर लढाया झाल्या. तरीही साधारणतः मुसलमानांचा पळपुटा हिजरी सन इसवी सनाच्या ६२२ मध्ये चालू झाला तेव्हापासून मुसलमानी धर्माचा आरंभ ते धरतात, तोच आपणही धरू.

६१९. त्याकाळी हे नवे आक्रमक मुस्लिम अरब लोक अरबस्थान सोडून प्रथम त्यांच्या शेजारच्या इराणी साम्राज्यावर तुटून पडण्याचे आधीही हिंदू लोकांची राज्ये सिंधुनदीच्या पलीकडे हूणांचा नाश केल्यानंतर पुन्हा जवळजवळ चंद्रगुप्ताच्या काळच्या सीमांपर्यंत कशी पसरली होती, याचा त्याकाळच्या एका प्रख्यात त्रयस्थाचाच पुरावा आधारभूत धरू. ह्युएनत्संग हा चिनी प्रवासी इ.सन ६२९ च्या संधीस हिंदुस्थानात वायव्येकडून जेव्हा आला तेव्हा त्याने केलेल्या चक्षुर्वेसत्यम् वर्णनाप्रमाणे हिंदुराज्याची वायव्य सीमा आज ज्याला काबूल, गझनी, कंदाहार असे म्हणतात त्या सर्व प्रदेशाला व्यापून उरलेली होती. त्या काळी

भारतात येणारे बहुतेक चिनी यात्रिक मध्यआशियातून याच हिंदुराज्यातून सिंधू ओलांडून हिंदुस्थानात येत.

हिंदू लोकांना चीनमध्ये त्या वेळी 'शिन्त्सु' असे संबोधीत

६२०. ह्यामुळेच हिंदुस्थानला ते हिंदूंच्या प्राचीनतम सिंधू ह्या नावानेही निर्देशीत. म्हणूनच ते हिंदू लोकांना चीनमध्ये 'शिन्त्सु' असे संबोधीत. ह्या शिन्त्सु शब्दाचे हे रूप 'सिंधू' ह्या शब्दाचा चिनी अपभ्रंश आहे. हे उघड आहे. हे हिंदू शब्दाची उत्पत्ती मूळ सिंधू शब्दापासून आहे. या विधानाचा अगदी तत्कालीन हाही एक चीनकडचा भक्कम पुरावा आहे.

सिंधमधील हिंदूवर अरबी मुसलमानांनी केलेली पहिली स्वारी आणि तीत हिंदूंनी केलेला अरबांचा सपशेल पराभव

६२१. आजच्या बहुतेक इतिहासातून अरबांची हिंदूवरील पहिली स्वारी म्हणजे दाहीर राजावरची स्वारी आणि जीत हिंदूंचा पूर्ण पराभव झाला, ती होय असे उल्लेखिले जाते. पण ही गोष्ट धादान्त खोटी आहे. अरबांची सिंधवरील पहिली स्वारी जी झाली ती सन ६४० मध्ये आणि तीत अरबांचा हिंदूंनी सपशेल पराभव करून त्यांचा सेनापती कसा ठार मारला होता, हे या भागात परिच्छेद ३२५ मध्ये दिलेलेच आहे.

अरब मुसलमानांची सिंधवर दुसरी मोठी स्वारी

६२२. परंतु इसवी सन ७११ मध्ये, मात्र, महंमद कासीम नावाच्या अरबी मुसलमान सेनापतीने पन्नास सहस्र सैन्य समवेत घेऊन हिंदुस्थानच्या सिंध प्रांतावर दुसरी मोठी चढाई केली. ह्या वेळी महाराजा दाहीर हा हिंदुराजा सिंधवर राज्य करीत होता. त्याने महंमद कासीमशी मोठा निकराचा लढा दिला. पण त्यात महाराजा दाहीरचा कसा पराजय झाला ते सर्व वर्णन या भागात ३२५ ते ३३३ ह्या परिच्छेदांत केलेलेच आहे.

६२३. पण, त्यानंतर न्यूनाधिक पन्नास वर्षांच्या आतच, राजपुतांच्या आणि विशेषतः वीरवर बाप्पा रावळ ह्या, चितोडच्या पुढाऱ्याने आणि राण्याने सिंधमधल्या मुसलमानांपासून ते हिंदुराज्य छिनावून घेतले. इतकेच नव्हे, तर ह्या चितोडच्या महाराणा बाप्पाने आणि इतर हिंदू राजांनी आपापली सत्ता शक्य तो पुढे पुढे रेटत शेवटी पुन्हा पारियात्र पर्वत म्हणजेच हिंदुकुश पर्वताच्या शिखरापासून तो काश्मीर, 'गांधार' ज्यास आपण आज अफगाणिस्तान म्हणतो ते आणि इतर तिकडचे प्रदेश मिळून थेट सिंधुसागरपर्यंत (म्हणजे ज्यास आपण आज अरेबियन समुद्र ह्या बहिष्कृत नावाने निर्लज्जपणे संबोधितो तिथपर्यंत) हिंदुसत्ता पुनरपि राज्य करू लागली होती. ती हिंदू राजसत्ता हिंदुकुशपर्यंत त्यापुढे तीनशे वर्षे टिकून होती.

तीनशे वर्षे म्हणजे न्यूनाधिक सात-आठ पिढ्या तरी होतातच होतात.

६२४. इतका दीर्घ काळ आपली हिंदूंची राज्ये सिंधुपार नांदत असता आणि सिंध तर एका पंचवीस-तीस वर्षांच्या आत हिंदूंनी पुन्हा जिंकलेला असता बहुतेक इंग्लिश आणि हिंदू इतिहासकार या वस्तुस्थितीचा उल्लेखसुद्धा करीत नाहीत. आणि असल्या अत्यंत निराधार समजुतीवर हे वाक्य की, 'कासीमने सिंध जिंकला तेव्हापासून मुसलमान जे हिंदुस्थानमध्ये

घुसले ते थेट रामेश्वरपर्यंत एका दमात जाऊन पोचले, आणि हा सारा काळ जणू काय सन ७११ पासून तो इंग्रजांच्या हातून हिंदुस्थानची राजसत्ता जाईपर्यंत हजार-बाराशे वर्षे हिंदू हे परदास्यात सारखे खितपत आहेत,' हे इतके असत्य तितकेच हिंदूंना अपमानकारक असणारे वाक्य बहुतेक मोठमोठे इतिहासकार, साहित्यिक आणि जगातील नामांकित प्राध्यापकांपासून तो आमच्या इकडील शाळेतील पोरासोरापर्यंत जे घोक्त आलेले आहेत ते आमच्या इतिहासाचे असह्य विडंबन आहे!

६२५. हे विडंबन आता यापुढे तरी आपल्या शालेय इतिहासापासून तो साहित्यिक इतिहासापर्यंत सर्व इतिहासग्रंथातून कोणत्याही सत्यनिष्ठ लेखकाने कटाक्षाने टाळलेच पाहिजे, आणि पूर्वीचे वर दाखविलेले निव्वळ खोटे नि हिंदूंना अपमानकारक असणारे उल्लेख इतिहासातून मुळासकट खोडून टाकले पाहिजेत.

ही तीनशे वर्षे

६२६. कारण, ही तीनशे वर्षे, म्हणजे इसवी सनाच्या एक हजाराच्या वर्षापर्यंत हिंदुस्थानवर अगदी हिंदुकुशापासून तो सिलोनपर्यंत आणि पूर्वस ब्रम्हदेशापर्यंत हिंदुराष्ट्राचे अधिराज्य स्वतंत्रपणे गाजत होते. त्या काळातही आपले दक्षिणेतील हिंदुराजे चेर, चौल, पांड्या, राष्ट्रकूट, इत्यादी कधी हा तर कधी तो स्वतःस 'त्रिसमुद्रेश्वराधीश' ही पदवी अविरोधपणे लावून घेण्याइतके पूर्व, पश्चिम नि दक्षिण समुद्रावर आपले स्वामित्व गाजवीत असत, ही त्या काळची दक्षिण हिंदुस्थानाची सामर्थ्यसंपन्न आणि स्वातंत्र्यसंपन्न स्थिती तर कोणा इतिहासकाराने विचारातच न घेता अशा तीनशे वर्षांच्या प्रदीर्घ काळामध्ये सारा हिंदुस्थान हा मुस्लिमांच्या किंवा इतर परकीयांच्या दास्यात पिचला जात होता हे म्हणणे इतिहासाला कधीही धरून होणारे नाही. वस्तुतः या सर्व काळात सर्व हिंदुस्थानवर हिंदू राजांचीच सत्ता सन एक हजाराच्या वर्षापर्यंत नांदत होती.

इसवी सन १००० ते १०३०

६२७. इतक्यात एखादा धूमकेतू अकस्मात उगवावा त्याप्रमाणे गझनीचा महंमद उदय पावला. त्याने राज्यावर बसताच सारे हिंदुस्थान जिंकून मुसलमानमय करण्याची प्रतिज्ञा कशी केली आणि स्वान्यांवर स्वान्या करून पंजाबातील मुलतानपासून तो सौराष्ट्रातील सोमेश्वरापर्यंत साऱ्या उत्तर पश्चिम हिंदुस्थानाच्या विस्तीर्ण भागात जाळपोळ, लुटालूट, विशेषतः धार्मिक अत्याचार नि बलात्कार यांचा कोण धुमाकूळ उडविला, त्या इतिहासाचे सविस्तर समीक्षण या दुसऱ्या भागात परिच्छेद ३६८ ते ४२० ह्यांमध्ये केलेलेच आहे.

६२८. परंतु, अशा प्रसंगी हिंदूंनी त्या प्रलयातही टिकाव धरण्यासाठी एकंदरीत जे साहस दाखविले आणि राष्ट्रीय संकटे सोसणाऱ्या शक्तीची, पराजयातही आत्मनिष्ठा खचू न देता, जी पराकाष्ठा दाखविली, तीमुळेच तशा प्रलयातूनही महंमद गझनीच्या सहसावधि पिशाच्च्यांच्या त्या स्वान्या सन १०३० मध्ये महंमद गझनी मरताच पंचवीस-तीस वर्षांतच नामशेष कशा झाल्या, आणि त्या युद्धाच्या राजकीय आघाडीवर तरी पंजाबच्या उत्तरेच्या कोपऱ्यापर्यंतचा सिंधपलीकडील प्रदेश सोडता, हिंदुस्थानात हिंदू राजसत्ता पुन्हा जिकडे तिकडे देशभर कशी नांदू लागली, तेही कोणत्याही राष्ट्राच्या चिवटपणाचे एक आश्चर्यकारक उदाहरण म्हणून दाखविता येईल.

६२९. दुसरी हीही वस्तुस्थिती लक्षात ठेवली पाहिजे की, या उत्तर हिंदुस्थानातील हिंदूंचा महंमद गझनीच्या स्वाऱ्यांत तीस-चाळीस वर्षे ओढवलेल्या राजकीय आघाडीवरील प्रळ्यातही संबंध दक्षिण हिंदुस्थान, हा, वर वर्णन केल्याप्रमाणे स्वातंत्र्य, संपन्नता, साहस आणि तिन्ही समुद्रांचे स्वामित्वही जसाच्या तसाच गाजवीत राहिलेला होता.

६३०. म्हणूनच, या दोन्ही कारणांमुळे गझनीच्या स्वाऱ्यांच्या या तीस चाळीस वर्षांच्या काळातही सर्व हिंदुराष्ट्र मुसलमानांच्या किंवा कोणत्याही परकीय जातीच्या दास्यात सडत पडलेले होते, असे म्हणणे शक्यच नाही. वर सांगितल्याप्रमाणे, हा, उत्तर-पश्चिम हिंदुस्थानातील पंजाबकडचा थोडा भाग, मात्र, गझनीकडच्या मुसलमानांनी धार्मिक आणि राजकीय अशा दोन्ही प्रकारच्या सत्ता स्थापन करून त्यांच्या मुस्लिम राज्यास जोडून घेतला, हे आम्ही नाकारीत नाही. तथापि, तेव्हाही काश्मीरवर मात्र हिंदूंचेच राज्य स्थिर होते, हीही गोष्ट ध्यानात ठेवली पाहिजे.

६३१. महंमद गझनी १०३० मध्ये मृत्यू पावल्यानंतरच्या शे-सवाशे वर्षांच्या काळात म्हणजेच जवळजवळ पाच पिढ्यांच्या काळात काश्मीरपासून तो आसाम, ब्रम्हदेशापर्यंत सारा हिंदुस्थान राजकीय आघाडीवर पूर्वीप्रमाणेच स्वतंत्र, समर्थ आणि वैभवशालित्वात नांदत होता. शंकराचार्यानंतरही मोठमोठे आचार्य, मठस्थापक संत, महंत, देवलांसारखे स्मृतिकार, मेधातिथीसारखे भाष्यकार ह्याच कालात उत्पन्न होऊन साऱ्या भरतखंडभर आणि बृहतर भारतात सांस्कृतिक नेतृत्व करीत होते. संस्कृत भाषा हीच साऱ्या भारताची प्रचलित देवभाषा होती. काशी हीच साऱ्या भारताची सांस्कृतिक राजधानी होती. महंमद गझनीच्या उत्पातात जे आमच्या राष्ट्राच्या राजकीय आणि सांस्कृतिक जीवनावर खोल घाव झाले होते ते आमच्या राजमंडळाने याच काळात पुन्हा भरून काढले. इकडे सोमनाथाचे देवालय पुन्हा उभारले गेले, तर तिकडे ओरिसा ते आसामादि भागापर्यंत भुवनेश्वरासारखी नवीन प्रचंड देवालये आणि नवीन धर्मकेंद्रे उभारली जात होती. पूर्व, पश्चिम आणि दक्षिण समुद्रांवर हिंदूंची सत्ता व्यापार आणि सहस्रावधि सैनिकांची राजकारण्यांची ये-जा पूर्वेकडे थेट मेक्सिकोपर्यंत आणि पश्चिमेकडे आफ्रिकेपर्यंत पूर्वकालाप्रमाणेच अप्रतिहतपणे चालू होती आणि त्यामुळे तिकडच्या द्वीपांतरीतील हिंदुराज्यांना त्यांचा सतत पुरवठा होऊन त्या बृहतर भारताचा या मूळ मातृभूमीशी, भरतखंडाशी या काळातही अविच्छिन्न संबंध भरभराटलेलाच होता.

६३२. अर्थात ह्या काळाविषयी साराही हिंदुस्थान पारतंत्र्यात, राजकीय दास्यात 'गुलामगिरीत' खितपत पडलेला होता, असे म्हणण्याची कोणा हिंदुनिंदक इतिहासलेखकाचीही छाती आहे का?

प्रकरण ३ रे

इसवी सनाच्या बाराव्या शतकापासून तो तेराव्या शतकाच्या शेवटाशेवटापर्यंतचा कालखंड

६३३. महंमद गझनीच्या मुसलमानी सत्तेला अगदी उत्तरती कळा लागली. कारण, त्या प्रदेशात निवसत असलेल्या निरनिराळ्या जातींनी मुसलमानी धर्म बळाने व छळाने अलीकडेच स्वीकारला होता. मोंगल नि तुर्क या आशियातील मोठ्या जाती मात्र तोपर्यंत

एकंदरीत मुसलमान झालेल्या नव्हत्या. उलट, त्यांनी आशिया ते युरोपपर्यंत स्वाऱ्या करून अरब मुसलमानांच्या राज्यांचा चक्काचूर उडविला होता.

६३४. गझनीच्या ह्या आजूबाजूच्या अशा लहानमोठ्या जातींपैकी 'घुरी' नावाची एक हिंदुधर्म पाळणारी जात असे. वर सांगितलेलेच आहे की, त्या काळापर्यंत तिकडे हिंदूंच्या अनेक जातींची आणि राजवंशांचीच राजसत्ता चालत होती. त्यापैकीच ही घुरी नावाची एक जात होती. ही जातची जात, मुसलमानांच्या तिकडील धार्मिक नि राजकीय आक्रमणांच्या रगाड्यात मुसलमान केली गेली. मुसलमानी धर्माचार या जातीकडून प्रत्यही पिढ्या दोन पिढ्या बळाने करून घेतल्याने ती मूळची घुरी ही हिंदुजात अगदी कट्टर मुसलमान बनली गेली; इतकी की, इतर मुसलमानांवर गझनी राज्यात आपली स्वतःची सत्ता स्थापण्याची आकांक्षा त्यांच्यात निर्माण झाली. त्याच जातीत गझनीच्या सुलतान महंमदाच्या मृत्यूनंतर उद्वलेल्या मुसलमान जातीजातीतील यादवीत प्रबल ठरून स्वतःसच गझनीचा सुलतान म्हणून घोषित करणारा महंमद घोरी हा उदयास आला. त्याने मुसलमानांचे निस्सीम पाठबळ मिळविण्याची त्यांची जी एक ठरीव मात्रा असे तिचा उपयोग करून, "हिंदुस्थानातील सर्व काफरांस (अर्थात् हिंदूंना) मी बळाने मुसलमान करून सोडीन आणि मुस्लिमांची राजसत्ताही साऱ्या हिंदुस्थानात स्थापन करीन" अशी ती सारा प्रदेश आणि हिंदुस्थानाचाही उत्तर-पश्चिम भाग दणाणून सोडणारी घोषणा ठिकठिकाणी केली.

६३५. तथापि, मागे महंमद गझनीने ज्या धाडाक्याने हिंदुस्थानवर स्वाऱ्यामागून स्वाऱ्या प्रबळपणे केल्या, तसे काही या महंमद घोरीला इच्छा असूनही परिस्थिती प्रतिकूल असल्यामुळे करता आले नाही. सन ११७६ मध्ये घोरीने पंचनद व सिंधुनद यांचे संगमाजवळ 'ऊच' म्हणून जो एक बळकट दुर्ग होता त्यावर स्वारी करून हा दुर्ग प्रथम जिंकला. त्या दुर्गातील राणीने तिच्या पक्षाचा पराभव झालेला पाहताच आपल्या नवऱ्याच्या दुबळेपणाची चीड येऊन त्यास ठार मारले. विजयी महंमदाशी आपल्या मुलीचे लग्न लावून दिले आणि त्या प्रदेशाची सारी राजसत्ता महंमदाच्या हाती दिली!

६३६. नंतर हिंदुराजाची चाचणी घेण्यासाठी महंमदाला त्यातल्या त्यात जो आक्रमणीय हिंदू शत्रू दिसला त्या गुजराथच्या राज्यावर राजस्थानच्या कोपऱ्याकोपऱ्याने पुढे सरकत घोरीने चाल केली. कारण, गुजराथचा मुख्य राजा मृत्यू पावल्यामुळे राणीने आणि सैनिक कारभाऱ्यांनी त्या मृत राजाच्या अगदी अल्पवयी मुलास गादीवर बसविले होते. त्यामुळे महंमदाला ते राज्य दुबळे झालेले आहे असे वाटले, म्हणून त्याने त्या राज्यावरच स्वारी केली. परंतु ह्या दिसण्यात दुबळ्या परिस्थितीने महंमदास चांगलेच ठकविले. कारण महंमदाची स्वारी येत आहे, हे पाहून गुजराथचे हिंदुसैन्य आपणहून पुढे सरकत, त्यांच्याशी सहानुभूती असणाऱ्या काही हिंदुराजांच्या साहाय्याने अबू पहाडाच्या आजूबाजूपर्यंत पुढे चालून गेले. तेथे त्या राणीने त्या प्रसंगी अत्यंत शूरपणाने लढाईस तोंड दिले. आणि त्या अल्पवयी राजपुत्रास आपल्या हिंदू सैन्यासन्मुख आणून 'तुमच्या ओटीत हा तुमचा बालराजा मी घालीत आहे, याचे रक्षण तुम्ही आता प्राणपणाने करा' अशा आशयाचे आवाहन सर्वाना केले. त्यासरशी पेट घेऊन ते सारे हिंदुसैन्य आणि आजूबाजूचे साहाय्यक हिंदुराजेही महंमदाशी इतक्या आवेशाने लढले की, त्याचे सारे सैन्य हिंदूंच्या मान्यापुढे पाडाव होऊन दशदिशा फुटून गेले. मोठ्या कष्टाने महंमद घोरी जीव बचावून जो पळाला तो थेट त्याची सत्ता असलेल्या सीमेकडील प्रदेशात गेला.

६३७. महंमद घोरी संकटांनी डगमगणारा पुरुष नव्हता. हिंदूंनी केलेल्या त्याच्या वर उल्लेखिलेल्या पराजयाने खचून न जाता त्याने हिंदुस्थानावर पुन्हा सन ११९१ मध्ये स्वारी केली, आणि पृथ्वीराजाच्या राज्यात तो घुसला. हे पाहताच दिल्लीच्या त्या वीरवर पृथ्वीराजानेही घोरीशी लढण्यासाठी शक्य त्या इतर हिंदुराजांनाही एकत्र केले आणि तो घोरीवर चालून गेला. त्यांची गाठ पानपतजवळ कर्नाळच्या उत्तरेस तरायण गावी पडली. तेथे त्या हिंदू-मुसलमानी सैन्याची मोठी निकराची लढाई झाली. पण शेवटी मुसलमानी सैन्याचा धीर सुटून हिंदूंनी त्यांचा मोठा पराभव केला. स्वतः महंमद घोरी पृथ्वीराजाच्या हाती जिवंत सापडला. या लढाईस तलावडीची लढाई असेही म्हणतात.

६३८. सम्राट पृथ्वीराज आणि त्याचे सारे सामंतमंडळ जातीचे हिंदू आणि त्यातही राजपुतांचे मुकुटमणी! आपल्या स्वदेशाच्या आणि स्वधर्माच्या शत्रूला सुध्दा तो हाती पडला असता त्याला जिवंत सोडून, गौरवून त्याचे राज्य त्याला परत देणे ह्यासारखा पुण्यप्रद आणि प्रशंसनीय दुसरा वीरोचित सद्गुण नाही, ही त्यांची एखाद्या धर्मभावनेसारखी उपजत भावना त्या काळी असे.

साप विखारी देशभूमिचा ये घेऊ चावा।

अवचित गांठुनि ठकवुनि भुलवुनि कसाही ठेचावा॥

हे श्रीकृष्णाच्या नि चाणक्याच्या रणनीतीचे सूत्र जरी हिंदूंनाच शिकविलेले असले तरी त्या काळी हिंदूंना ते एखाद्या पंचमहापातकासारखे वाटू लागले होते. कारण, आम्ही पूर्वार्धात सांगितलेल्या ४०३ ते ४६६ ह्या परिच्छेदांत वर्णिलेल्या 'सद्गुण विकृतिच्या' बुद्धिभ्रंशाने त्या काळी हिंदुजगत् पूर्णपणे झपाटले होते; पण मुसलमान मात्र ते सूत्र त्यांच्या एखाद्या धर्मसूत्राप्रमाणे कटाक्षाने आचरीत असत!

६३९. कसे ते पहा : महंमद घोरीच्या ठिकाणी पृथ्वीराजाने गझनीवर स्वारी केली असती आणि तेथील मुसलमानांनी, महंमद घोरीचा हिंदूंनी केला तसा, रजपुतांचा संपूर्ण पराभव केला असता तर त्यांनी हाती सापडलेल्या पृथ्वीराजालाच काय ते ठार केले नसते, तर पाडाव केलेल्या त्या सर्व हिंदूसैन्याला बळाने मुसलमान केले असते, गुलाम करून त्यांच्याबरोबरच्या बायकामुलांनासुध्दा जन्मभर राबविले असते आणि त्यांतील हाती पडलेल्या सुंदर सुंदर हिंदू स्त्रिया स्वतः महंमद घोरीने अंतःपुरात नेऊन उपभोगल्या असत्या! अशा या उदंड आणि राक्षसी धर्मशत्रूला पृथ्वीराजाच्या सर्व राजपूतमंडळाने कोण्या धीरोदात्त शत्रूसाठी काय ते उपयोजिले जावे म्हणून उपदेशिलेले जे पुस्तकी सूत्र 'क्षमा वीरस्य भूषणम्' त्या सूत्राप्रमाणे देशकालपात्राचा लवलेश विवेक न करता महंमद घोरीला क्षमा केली! एकट्या महंमद घोरीलाच नव्हे, तर त्या सर्व मुसलमानी सैन्यास, शरणागताला अभयदान देण्याचा हा राजपुती बाणा पाळण्याचे शतकृत्य करण्यासाठी क्षमा केली." पुन्हा हिंदुस्थानवर स्वारी करून मी येणार नाही" एवढे काय ते महंमद घोरीकडून तोंडी वचन घेऊन त्याला जिवंतपणे सोडून दिले! त्याचे गझनीचे राज्यही त्याला परत दिले! आणि महंमद घोरीच्या त्या मुस्लिम सैन्याचा पराभव केल्याच्या अभिमानापेक्षाही या आत्मघातक नि धर्मभोळ्या 'औदार्याच्या' अभिमानानेच अधिक फुगून ते राजपूत वीर दिल्लीला जाऊन विजयोत्सव साजरा करिते झाले!!

पण महंमद घोरीने सुटून गझनीला परत जाताच काय केले?

६४०. पृथ्वीराजाच्या ह्या औदार्यामुळे घोरीने हिंदूंचे वैर सोडून दिले का? नाही! तर,

त्याच्या राक्षसी धर्ममताप्रमाणे हिंदूंच्या त्या बुळग्या 'औदार्याविषयी' लवलेश कृतज्ञता न बाळगता डिवचून जिवंत सोडून दिलेल्या सापाप्रमाणे महंमद घोरी नि त्याच्या राज्यातले सारे मुसलमान अधिकच खवळून गेले आणि पृथ्वीराजावर पुन्हा स्वारी करून हिंदूंचा चक्काचूर करण्याचा निश्चय करिते झाले. निवडक मुसलमानांचे मोठे सैन्य बरोबर घेऊन घोरीने पृथ्वीराजावर सन ११९३ मध्ये पुन्हा स्वारी केली.

राजपुतांचे 'रासो' ग्रंथ आणि त्यांचा मुकुटमणी चांद भाटाचा 'पृथ्वीराज रासो'

६४१. राजपुतांच्या काळचा हिंदूंचा इतिहास खरे पाहिले असता, ह्या राजपूत भाटांनी नि चारणांनी त्या वेळेसच लिहिलेले, वीररसाने रसरसलेले, काही अंशी काव्यात्मक असलेले कविताबद्ध इतिहास ग्रंथ, जे तिकडे 'रासो' या नावाने सुप्रसिद्ध आहेत त्यांच्या अभ्यासावाचून लिहिणे अयोग्य आहे. परंतु आपल्या इकडे या रासो ग्रंथाची माहिती आणि त्यांचे साधे वाचनसुद्धा ज्यांनी केले आहे, असे इतिहासकार दहा-पांच तरी निघतील की नाही याची शंका आहे. त्यामुळे आपल्या इकडे लिहिले गेलेले राजपुतांचे इतिहास, राजपुतांचे किंबहुना त्या काळच्या हिंदुसमाजाचे खरे इतिहास गणले जाण्यास, एक टोंड या इतिहासकाराचा अपवाद सोडता, पात्र नाहीत. ते केवळ मुसलमानी नि इंग्रज लेखकांच्या बहुधा विपर्यस्त अशा तुटपुंज्या उल्लेखांची भाषांतरे काय ते असतात. सर्व शूर धर्माभिमानी राण्यांच्या चरित्रांवर स्वतंत्र 'रासो' रचलेले आढळतात. जसे 'हमीर रासो' बुंदेलखंडाच्या छत्रसालावरील 'छत्रसाल रासो' इत्यादी. हे रासोग्रंथ निर्भळ इतिहास नव्हेत. परंतु त्यांच्यातील वर्णने आणि घटना, आवेश आणि त्या काळच्या अनेक महत्कृत्यांमध्ये त्यांच्या लेखकांनी स्वतः घेतलेला भाग, ह्यामुळे त्यांच्या वाचनामुळे ते ते ऐतिहासिक भव्य प्रसंग जसे जिवंत होऊन आपल्यासमोर उभे राहतात, तसे वरील तुटपुंज्या वृत्तांताच्या शकावली, सनावलीच्या चार ओळींनी मुळीच राहात नाहीत. ही गोष्ट पृथ्वीराजाच्या वेळी हिंदूंचा आणि वायव्येकडून प्रथम प्रथमच येणाऱ्या मुसलमानी टोळधाडीच्या स्वाऱ्यांचा पृथ्वीराजाच्या पदरी असलेल्या सुप्रसिद्ध चांदभाटाच्या 'पृथ्वीराज रासो' या ग्रंथातून त्या कालखंडातील वीर, शांत, करुण इत्यादी रसाने रसरसलेल्या भव्य नि उदात्त वर्णनावरून प्रत्ययास येते.

अग्निकुलाची कथा

६४२. ह्याच पृथ्वीराज रासोमध्ये काही राजपूत कुलांच्या उत्पत्तीविषयी असलेल्या अग्निकुलाची प्रख्यात कथा दिलेली आहे. त्या कथेप्रमाणे म्लेंच्छ दैत्यांचा उपद्रव अतिशय वाढला तेव्हा वसिष्ठ ऋषींना अबू पहाडावर एक मोठा यज्ञ केला. या यज्ञाच्या ज्वालाकल्लोळातून चार दैदिप्यमान वीर पुरुष वैदिकधर्माच्या रक्षणार्थ प्रादुर्भूत झाले. चितोडचे गुहिलोत, कनोजचे प्रतिहार, सांब्राचे चौहान आणि धारचे परमार ह्या चार राजपूत वंशांचे तेच मूळ पुरुष होत. ह्या कथेचा भावार्थ आम्हाला तरी इतिहासाला धरून आहे असे वाटते. कारण हिंदूंनी केलेल्या हून-राजवटीच्या पराजयानंतर ते जेव्हा सर्वतोपरी हिंदुधर्म स्वीकारून हिंदुराष्ट्रात विलीन झाले तेव्हा कोणच्या तरी महान् शुद्धियज्ञात त्यांच्यापैकी काहींचा शुद्धिसंस्कार ऋषिजनानी करविला असावा आणि त्याची ही स्मृति पौराणिकांच्या परंपरेप्रमाणे काव्यमय

रूपकांत चांदभाटांनी वर्णिली असावी.

६४३. ह्या पृथ्वीराज रासो ग्रंथाचा नागरी प्रचारणी सभेने पुनरूद्धार करण्याचे जे महत्कृत्य हाती घेतलेले होते त्या वेळी सन १९२२-२३ च्या वर्षी आम्ही रत्नागिरीच्या तुरुंगात असताही हिंदुत्वावरील निबंधाकरिता आम्ही मागितल्यावरून आम्हाला आमच्या बंधूंनी त्या ग्रंथाचे काही सुटे भाग धाडले होते. पण पुढे तो ग्रंथ समग्र प्रसिध्द झाला आहे की नाही, याची काही माहिती मिळाली नाही.

निर्लज्ज म्लेंच्छ लजें नहीं, हम हिंदू लजवान्!

६४४. वरील पृथ्वीराज रासोमध्ये या हिंदू-मुसलमानांमधील लढायांची अगदी महाभारतीय शैलीची वर्णने दिली आहेत. त्या कवींनीही हिंदूंनी महंमद घोरीचा पराभव करून अनेकदा त्याला जिवंत परत सोडले, ही गोष्ट हिंदूंच्या वीरधर्माच्या परमगौरवाची होती म्हणून हिंदूंची फार स्तुती केलेली आहे. परंतु महंमद घोरीने, “हिंदुस्थानावर मी पुन्हा स्वारी करणार नाही, परमस्नेहाने वागेन” असे दिलेले वचन भंगून जेव्हा पृथ्वीराजावर वर दिल्याप्रमाणे सन ११९३ मध्ये पुन्हा स्वारी केली तेव्हा चांदभाट रागारागाने लिहिता झाला, ‘आम्हा हिंदूंना धर्माधर्माची, सत्यासत्याची चाड आहे, दुष्कृत्यांची आम्हाला लाज वाटते, परंतु हे म्लेंच्छ मूळचेच निर्लज्ज आहेत.’ निर्लज्ज म्लेंच्छ लजें नहीं, हम हिंदू लजवान्’!

६४५. पण पृथ्वीराजासारख्या काफरांचे राज्यचे राज्य ज्या वचनभंगाने मुसलमानमय करून टाकता येईल तो वचनभंगच मुस्लिमांचे धर्मकर्तव्य असे. महंमद घोरीने असा वचनभंग वारंवार केला म्हणून तर तो मुसलमानांचे गाझीपद पावला - हे सत्यही हिंदूंनी हृदयावर कोरून ठेवले पाहिजे! ज्या मुस्लिमांनी चांदभाट म्हणतात असा हा ‘अधर्म्य’ वचनभंग केला त्यालाच ईश्वराने यश दिले आणि ज्यांनी तसा कोणताही वचनभंग न करिता ते शत्रूला जीवनदान देण्याचे भोगळ औदार्य दाखविले त्या हिंदूंचा मात्र त्या नामधारी धर्मापायीच चक्काचूर उडविला.

६४६. महंमद घोरीला पृथ्वीराजावर स्वारी करण्यास हीच संधी अनुकूल वाटण्याचे आणखी एक कारण हे होते की, पृथ्वीराजाशी वैर असणारा कनोजचा राजा जयचंद याने महंमद घोरीला पृथ्वीराजाविरुद्ध सहाय्य करण्याचे गुप्त नि आत्मघातक आश्वासन दिलेले होते. ह्या सन ११९३ मध्ये पृथ्वीराजावर महंमद घोरीने केलेल्या स्वारीत त्यांची गाठ स्थानेश्वर येथे पडली. दोन्ही पक्षांची मोठी तुंबळ लढाई झाली. त्या हातघाईत राजपुतांचे चामुंडराय, हमीर, हाडा आणि इतर पुष्कळ योद्धे आणि राजे मारले गेले किंवा मुसलमानांच्या हाती पडले. मुसलमानांचीही प्राणहानी भयंकर प्रमाणात झाली. ती वर्णने चांदभाटाच्या पृथ्वीराज रासोमधूनच ज्याला शक्य असेल त्याने अवश्य वाचावीत. कारण, मुसलमानांनी लिहिलेल्या इतिहासात काफरांच्या निंदेवाचून दुसरे काही मिळणे शक्य नाही, आणि रासो ग्रंथातील काव्यमय भाषेत सांगितलेली का असेनात, पण ही ऐतिहासिक वर्णने सोडता हिंदूंनी लिहिलेले इतिहास मुळी उपलब्धच नाहीत. शेवटी त्या लढाईत पृथ्वीराज लढता लढता मारला गेला आणि मुसलमानांचा संपूर्ण विजय झाला, असे मुसलमान इतिहासकार लिहितात. महंमद घोरी जय होताच लगोलग दिल्लीवर चालून गेला. मुसलमानांच्या राक्षसी युध्दनीतीप्रमाणे पराजित पृथ्वीराजाच्या अंतःपुराचा शीलभंग, हिंदूंच्या देवालयांचा विध्वंस, हिंदूंची सरसकट कापाकाप, लूट आणि विशेषतः पृथ्वीराजाची त्यावेळीही विख्यात झालेली सुंदर नि तरुण पत्नी संयोगिता,

राजा जयचंदाची कन्या, तिचा अभिलाष, ही मुसलमानी धर्मातील राक्षसी 'पुण्यकृत्ये' अद्याप पार पाडावयाची होती. परंतु कितीही त्वरेने महंमद घोरीची सैन्ये दिल्लीवर चालून गेली तरी पृथ्वीराजाचा झालेला पराभव आणि तो मुसलमानांच्या हातात सापडला किंवा मारला गेला हे वृत्त दिल्लीच्या राजवाड्यात त्या सम्राज्ञी संयोगितेला आधीच कळले होते. ते कळताच बहुधा आधीच्या योजनेप्रमाणेच त्या संकटास बिनतोड तोंड देण्याचे राजपूत वीरांगनांचे कर्तव्य करण्यास तिने एक क्षणाचाही विलंब लावला नाही. तर ती वार्ता कानी पडताच ऐश्वर्याचा, मातापित्यांचा, भावाबहिणींचा, साऱ्या जगाचा आणि जिवाचा मोह तत्क्षणी सोडून देऊन तिने राजवाड्याच्या अत्युच्च तळावरून 'जयहर' गर्जून खाली उडी घेतली आणि प्राणत्याग केला - जयहर केला, जोहार केला! सम्राज्ञीची गोष्ट तर काय, पण शतावधि हिंदू स्त्रियांनी म्लेंच्छांनी त्यांना बळाने बाटविण्याचे आधीच यमुनेत धडाधड उड्या घेऊन प्राणत्याग केला!

६४७. महंमद घोरीने दिल्लीत घुसताच राजवाड्याची आणि त्या साऱ्या नगरातील हिंदू नागरिकांची मनसोक्त लूटमार, जाळपोळ, कापाकापी केली. नंतर तेथे मुसलमानी सत्तेची घोषणा केली आणि आपला मुख्य कारभारी म्हणून कुतुबुद्दिन नावाच्या त्याच्या एका विश्वासू गुलामास तेथील मुख्य अधिकारी नेमले आणि तो गझनीला परत गेला. पुढे महंमद घोरीने जयचंदावरही दोन वर्षांच्या आत ११९५ मध्ये स्वारी केली. दिल्लीला त्याचा कर्ता कारभारी कुतुबुद्दिन होता, त्याला संगती घेऊन तो कनोजवर चालून गेला. तेथे झालेल्या निकराच्या लढाईत जयचंदाचा पराभव होऊन तो जीवे मारला गेला. एका अर्थी त्याने केलेल्या हिंदुराष्ट्राच्या विश्वासघाताचे योग्य तेच प्रायश्चित्त त्याला मिळाले.

६४८. सोमनाथादि पूर्वीच्या महंमद गझनीच्या भयंकर धार्मिक स्वाऱ्यांना त्या काळी शंभरावर वर्षे उलटून गेली होती. ती स्मृती एखाद्या क्षणिक दुष्ट स्वप्नाच्या स्मृतीसारखी हिंदूंच्या मनातून मावळत चालली असल्यामुळे, महंमद घोरीच्या या दोन स्वाऱ्यांमुळे साऱ्या उत्तर हिंदुस्थानातील हिंदुमात्र, राजे, महाराजे, संतमहंतांपासून तो झोपडीतल्या माणसामाणसापर्यंत एकंदर हिंदू समाजात हिंदूंच्या मनोधैर्याची नि सैनिक सामर्थ्याची अशी वाताहत उडालेली पाहून एकच हलकल्लोळ उडाला. महंमद घोरीही त्याच्या या अनपेक्षित यशामुळे कनोजच्याही पुढे हिंदूंचे अत्यंत पवित्र असे काशी नावाचे एक महाक्षेत्र आहे, असे ऐकताच काफर हिंदुधर्माचे उच्चाटण करण्यासाठी सरळ काशीवरच चालून गेला.

६४९. काशी क्षेत्रात सहस्रावधि मुसलमानांच्या अशा धर्मोन्मत्त आणि रक्तपिपासू स्वारीस तोंड देण्याची काहीच व्यवस्था नव्हती. अर्थात् महंमद घोरीने काशी क्षेत्र तत्काळ पाडाव केले, तेथील हिंदू स्त्री-पुरुषांचा रक्तपात, लूटमार, स्त्रियांवरचे बलात्कार, विशेषतः शक्य तितक्या हिंदू स्त्रीपुरुषांना बाटविण्याचा आणि गुलाम करण्याचा धुमधडाका उडवून दिला आणि या सर्व धर्मछळांच्याही वर मात करण्यासाठी काशीला असणाऱ्या यच्चयावत लहानमोठ्या हिंदूंच्या देवळांतील देवमूर्तींचे त्या मुसलमानी सैन्याने तुकडे तुकडे करून टाकले!

६५०. परंतु इतक्यात पुढे असलेल्या हिंदूंच्या संघटित नि प्रबळ राज्यात आणि विशेषतः राजस्थानात महंमद घोरीवर चालून जाण्याचे नि त्याला वेढून टाकण्याचे कट चाललेले आहेत, ही बातमी त्याने ऐकली. घोरीवरही संघटित हिंदुसैन्याच्या खडगाचे पाणी चाखण्याचा, हिंदूंनी त्याच्या केलेल्या मागच्या दोन-तीन पराजयांत, प्रसंग गुदरलेला होता. म्हणून कनोज ते काशीपर्यंत एका स्वारीत साधले ते पुरे आहे असे समजून तो धूर्त मुस्लिम

सुलतान महंमद घोरी हा परत गझनीकडे वळला. मागे सांगितल्याप्रमाणे त्याचा अत्यंत विश्वासू लढवय्या नि राजधुरंधर गुलाम कुतुबुद्दिन यालाच त्याने कनोजपर्यंत जिंकलेल्या हिंदुस्थानातील प्रदेशाचा राज्यप्रशासक नेमले.

६५१. आणि हाय हाय! ह्याच कुमुहूर्ती युधिष्ठिराच्या काळापासून हिंदूंच्या साम्राज्याची एक राजधानी असलेले आमचे जे इंद्रप्रस्थ हस्तिनापूर, दिल्ली, ह्या हिंदूंच्या युगायुगांच्या सत्ताकेंद्राचा उच्छेद होऊन तेथे मल्लेच्छांच्या, मुस्लिमांच्या अधिराजसत्तेचा पक्का पाया घातला गेला! दिल्ली ही परदास्याची गुलाम झाली! ती उणीपूरी पांचशे-सहाशे वर्षे त्या परदास्यातच अनेक मुसलमानी सुलतानांच्या आणि बादशहांच्या राजवटीखाली (मधले मधले अल्पकालीन अपवाद सोडता) खितपत पडली होती - जोवर शेवटी मराठ्यांनी थेट अटकेपर्यंत आणि अटकेपलीकडे मुसलमानी साम्राज्यसत्ता उलथून पाडून तिला वस्तुतः हिंदुसाम्राज्याची आपली बटीक बनविले नव्हते!

६५२. गझनीला गेल्यावर महंमद घोरी थोड्याच दिवसांत मारला गेला. काही मुसलमानी इतिहासकारांच्या मते घोरीच्या सैन्यातील एका तुकडीने बंड करून त्याला ठार मारले असे लिहिले आहे. पण चांदभाटाच्या पृथ्वीराज-रासोमध्ये पृथ्वीराजाने आपल्या पराजयाचा सूड घेण्याची एक अलौकिक संधी साधून घोरीला ठार मारले, असे त्या प्रसंगाचे रसभरीत आणि विवृत (detailed) वर्णन केलेले आहे. यद्यपि राजपुतांमध्ये विश्वसनीय म्हणून प्रचलित असलेल्या या लोककथेला दुसरा ऐतिहासिक आधार अद्याप मिळत नसला तथापि, ती येथे उल्लेखण्याइतकी महत्वाची नाहीच असे नाही. पृथ्वीराज-रासो या काव्यातील या अतिशय हृदयंगमपणे वर्णिलेल्या लोककथेचा सारांश असा की, पृथ्वीराज घोरीच्या हाती जिवंत सापडला, लढाईत ठार मारला गेला. महंमद घोरीने त्यास बंदिवान करून गझनीला नेले आणि तेथे त्याचे डोळे काढून त्याला बंदिगृहात टाकले. हे वृत्त चांदभाटाला कळताच आपल्या सम्राटाच्या जिवाला जीव देण्याचे जे राजपूत भाटांचे कर्तव्य समजले जात असे, ते पूर्ण करण्यासाठी तो आपण होऊन घोरीच्या राजसभेत गेला. चारण, भाट हे त्या काळी अवध्य समजले जात. हा त्यांचा अधिकार मुसलमान राजांनाही सहसा नाकारवत नसे. सुलतान महंमद घोरीनेही चांदभाटाला काय म्हणावयाचे आहे ते कथिण्यास सांगितले. चांदभाट हा प्रख्यात शीघ्र कवी होता. त्या शूर भाटाने त्याच्या त्या उच्च पहाडी नि सरस सुरात वीर वृत्तांतून गात सांगितले की, “माझा स्वामी हा तुमच्या हाती पडलेला आहे. त्याचा अंत तुला हवा तसा तू करशीलच. पण माझी विनंती इतकीच की, मलाही त्याच्यासहच त्याच प्रकारे किंवा इतर प्रकारे ठार करावे. दुसरे असे की, त्याआधी आमच्या भारतीय धनुर्विद्येतील एक शब्दवेधाची जी अद्भूत कला आहे, तीत माझा स्वामी किती प्रवीण आहे त्याचा एक प्रयोग सुलतानाने स्वतः पहावा.” ह्या त्याच्या विनंतीने सुलतानासही त्या विद्येचे कौतुक वाटले. तरीही शक्य त्या सावधपणे तो प्रयोग करण्याची व्यवस्था करण्यात आली. एकवीस तवे एका हारीने बांधण्यात आले. सुलतान महंमद त्याच्या निवडक परिवारासह आणि सरदारांसह राजसभेत उच्च स्थळी तो प्रयोग पाहण्यासाठी आतुरतेने बसला होता. नंतर चांदभाट आणि अंध झालेला तो दिल्लीचा भूतपूर्व हिंदुसम्राट पृथ्वीराज ह्यांना सैनिकांच्या पहाण्यात त्या तव्यांच्या सन्मुख बसविण्यात आले. नंतर प्रत्येक तव्यावर आघात करून त्याचा ध्वनी काढण्यात आला तो ध्वनी निघताच त्या अनुसंधानाने पृथ्वीराजाच्या बाणाने अचूकपणे त्या तव्याचा वेध घेतला. अशा रीतीने एकवीसही

तव्यांचा शब्दवेध अचूक रीतीने तो अंध पृथ्वीराज करीत जात असता कौतुकाने आणि आश्चर्याने त्या साऱ्या राजसभेत टाळ्यांचा गजर होत गेला. आणि सुलतान घोरीही शेवटी शेवटी प्रत्येक अचूक वेधास ‘शाबास! शाबास!’ म्हणून मोठ्याने ओरडला. इतक्यात पृथ्वीराजाजवळ बंदिवान् अवस्थेत असलेल्या चांदभाटाने तत्काल रचलेल्या ‘दोह्यात’ पृथ्वीराजाला सांगितले की, “येथून अमुक अंतरावर ‘शाबास! शाबास!’ असे गर्जणारा सुलतान बसलेला आहे. तेव्हा आता क्षणाचाही विलंब न करता, हे वीरवरा! तू शब्दवेधानेच त्या शत्रूचा वध कर.” हे शब्द ऐकताच पृथ्वीराजाने त्या शाबास शब्दाच्या अनुरोधाने तीक्ष्ण बाण सोडून महंमद घोरीस ठार मारले. तत्क्षणी सारा हाहाःकार झाला. पण पृथ्वीराजावर पहारा देणारे ते सुलतानाचे सैनिक त्याच्यावर तुटून पडण्याच्या आधीच पृथ्वीराजाने आणि चांदभाटाने आपापली खड्गे उपसून आपली शिरे स्वतःच छाटून घेतली!

गुलाम घराणे

६५३. वर सांगितल्याप्रमाणे महंमद घोरीचा मृत्यू होताच त्याने हिंदुस्थानातील प्रदेशावर नेमलेला त्याचा प्रतिनिधी कुतुबुद्दिन ह्याने स्वतःच सुलतानपद धारण करून दिल्लीस मुस्लिमांची स्वतंत्र ‘सलतनत’ (महाराज्य) स्थापन केली. कुतुबुद्दिन हा जातीने तुर्क होता. पण महंमद घोरीचा तो गुलाम असल्याने त्याच्या या राजवंशास ‘गुलाम घराणे’ असेच म्हणतात.

कुतुबमीनारची बनावट कथा

६५४. त्याने दिल्लीत असलेला सुप्रसिद्ध स्तंभ, ज्यास आज कुतुबमीनार म्हणून म्हणतात तो, आपल्या विजयाचे स्मारक म्हणून बांधला, अशी जी समज आहे ती मुळीच यथार्थ नाही. हा स्तंभ फार प्राचीन काळी विष्णुस्तंभ या नावाने कोण्या हिंदुसम्राटाने (सम्राट समुद्रगुप्त याने बहुधा) उभारलेला होता, आणि श्रीविष्णुस तो अर्पण केलेला होता. ह्या कृत्याची सत्यता स्थापिणारी एक महत्त्वाची गोष्ट अलीकडेच उत्खननात उघडकीस आली आहे ती ही की त्या स्तंभाला लागून श्री विष्णूची ती मूळची प्राचीन मूर्तीही सापडली आहे. नंतर सम्राट पृथ्वीराजाच्या राजवटीत त्याने त्या जयस्तंभाची पुष्कळ सुधारणा केली. त्यामुळे त्याला राजपूत कालात ‘पृथ्वीस्तंभ’ही कुठे कुठे म्हटलेले आहे. मुसलमानांना जी चटकच लागलेली असे की ते जेथे जातील तेथे पूर्वीच्या स्मृतीचे नावगावसुद्धा पुसून टाकून त्यावर इस्लामी छाप मारावयाचा, त्याप्रमाणे हिंदुस्थानातही त्यांनी जिकलेल्या सर्व राजधान्यांची, तीर्थक्षेत्रांची, महत्त्वाच्या स्थलांची, कलाकृतींची मूळची हिंदूंची नावे पालटून आपली मुसलमानी नावे बळाने प्रचलित करावयाची. त्या खोडीप्रमाणे या प्रचंड विष्णुस्तंभास किंवा पृथ्वीस्तंभासच सुलतान कुतुबुद्दिनने कुतुबमीनार हे नाव दिले. त्या स्तंभावर अनेक ठिकाणी कुराणातील वाक्येही अरेबीत कोरली. त्याने त्या स्तंभाची थोडीशी यत्रतत्र नवीन बांधणीही केली. परंतु त्या शिल्पकामास लागलेले दगड त्या दुष्ट कुतुबुद्दिनाने जाणूनबुजून ठिकठिकाणी फोडलेल्या हिंदूंच्या मूर्तीचे दगड आवश्यकतेनुसार तासून घेतलेले होते.

चितोडवर झालेल्या स्वाऱ्या आणि हिंदूंनी मिळविलेले विजय

६५५. सुलतान कुतुबुद्दिन पंजाब, दिल्ली, कनोज इत्यादी हिंदुप्रांतात विजय मिळवीत असताच त्याच्या डोक्यात स्वतंत्र राजपूत हिंदुराज्यांची राज्ये सतत सलत होती. इतक्यात

चितोडचा राणा समरसिंह याचा मृत्यू झाला आणि त्याचा धाकटा अल्पवयी मुलगा कर्ण हा राज्यावर बसला. तो अल्पवयी असला तरी त्याची आई वीरांगना करुणादेवी मोठी कर्तृत्वशाली महिला होती. ही संधी साधून कुतुबुद्दिन याने चितोडवर स्वारी केली. परंतु त्या तरुण राणीने सैन्याचा स्वतः पुढाकार घेऊन आणि आजूबाजूच्या हिंदुराजांमध्ये अवसान संचरवून मुसलमानांशी लढाई दिली. अंबरजवळ झालेल्या या लढाईत हिंदूंनी कुतुबुद्दिनाच्या मुस्लिम सैन्याचा पराजय केला. तेव्हा कुतुबुद्दिनाने आपला पूर्ण विनाश टाळण्यासाठी तत्काल माघार घेतली. आणि तो दिल्लीला निघून गेला. पुढे कर्णानंतर हूप हा चितोडास गादीवर बसला. तेव्हा पुन्हा त्याचेही पाणी जोखण्यासाठी कुतुबुद्दिनाचे मुस्लिम सैन्य चितोडवर चालून गेले. पण राजपुतांनी पुन्हा लढाईस सज्ज होऊन त्या मुस्लिम सैन्याची रणांगणात गाठ पडताच धूळधाण उडवून दिली. राजा हूप हा मोठा कर्ता निघाला. त्याच्या राज्याची बळकटी पाहून तो होता तोवर मुसलमानांनी चितोडकडे पुन्हा तोंड दाखविले नाही.

६५६. येथे हेही लक्षात ठेवले पाहिजे की, असे वारंवार जय मिळत असताही मुसलमान चालून येईतोपर्यंत हिंदू त्यांच्यावर आक्रमण असे काही करीत नसत किंवा पराभूत मुसलमानी सैन्याचा पाठलागही फारसा करीत नसत, किंवा मागे उरलेल्या मुस्लिम वसतीस कोंडीत पकडून नष्ट करीत नसत, किंवा मशिदी पाडून टाकीत नसत. ह्या 'सद्गुण विकृतीमुळेच' मुस्लिम अत्याचारांचा सूड अशा प्रत्याचारांनी संधी सापडली असताही, हिंदू घेत नसत, म्हणूनच मुसलमान पुनःपुन्हा, त्यांना शक्य होताच हिंदूवर अत्याचार करीत!

६५७. कुतुबुद्दिन हा सन १२१०त मृत्यू पावल्यानंतर एकदोन असमर्थ सुलतान गादीवर बसून लगेच पदच्युत केले गेल्यामुळे शेवटी कुतुबुद्दिनची मुलगी सुलतान रेझिया ही राज्यकारभार पाहू लागली. तिला राज्यकारभाराचे सर्व शिक्षण कुतुबुद्दिनाने दिले होते. ती पुरुषवेष चढवून राजसभेत किंवा सैन्यात जात असे. पुढे तिची प्रीती तिच्या दरबारात मुख्य चालक असलेला तिचा विश्वासू गुलाम जलालुद्दीन याच्यावर बसली आणि ती उघडपणे त्याच्या सहवासात राहू लागली. ही गोष्ट मात्र तिच्या तुर्क सरदारांस असह्य झाली. कारण, जलालुद्दीन हा एक हबशी (नीग्रो) होता आणि तुर्कासारख्या स्वतःस उच्च कुलातील समजणारे मुसलमान नीग्रोंना अत्यंत हीन जातीचे लेखीत असत. यावरून हेही वाचकांच्या ध्यानात येईलच की, साऱ्या मुस्लिम इतिहासामध्ये तुर्क, मोंगल, अरब, पठाण, हबशी इत्यादी सर्व जरी स्वतःस मुसलमान म्हणवीत आणि आम्हा मुसलमानांत जातीभेद असा नाहीच असा समतेचा टेंभा पाजळीत, तरीही त्यांच्यातील ह्या जातिजातींच्या श्रेष्ठ-कनिष्ठ भावनेने जिकडे तिकडे धुमाकूळ माजविलेला असे.

६५८. अधिक स्थल या ग्रंथात नसल्याने ती गोष्ट येथे एकदाच सांगून टाकली आहे. ज्यांना याविषयी विशेष माहिती हवी असेल त्यांनी आमचा 'मुस्लिमांतील पंथोपपंथ' हा ऐतिहासिक लेख पहावा.

६५९. शेवटी हबशी जलालुद्दिनाच्या आणि सुलतान रेझियाच्या विरुद्ध तुर्कादि सरदारांनी उघड उघड बंड पुकारले. सरहिंदचा सुभेदार अलतुनिया याने बंडाचे पुढारीपण घेऊन सुलतान रेझियाशी लढाई दिली. तीत रेझियाचा पराभव झाला. परंतु तिने चपळाईने त्या अलतुनियावरच मोहपाश टाकून त्याच्याशीच लग्न लावले. त्यांनी दिल्लीवर पुन्हा चाल केली. पण तेथील सरदारांच्या आणि सैन्यांच्या हातून त्यांचा पराभव होऊन अलतुनिया आणि रेझिया

दोघेही ठार मारले गेले. पुढे काही उलाढाली होऊन सरदार बलबन ह्याने सर्व सत्ता सन १२२६ मध्ये बळकाविली आणि तोच सुलतान झाला.

मोंगलांच्या स्वाऱ्या - चेंगीजखान

६६०. दिल्लीमध्ये हे गुलाम-वंशाचे राज्य चालू असतानाच मोंगल लोकांच्या स्वाऱ्यांचा धुमाकूळ हिंदुस्थानच्या सरसीमेकडे मध्यआशियातून सारखा चालू होता. मंगोलियातून मोठमोठाली सैन्ये एखाद्या वावटळीसारखी त्या काळात आपापल्या पुढाऱ्यांच्या नेतृत्वाखाली पॅसिफिक समुद्रापासून काळ्या समुद्रापर्यंत सारे देश आणि सारी राष्ट्रे तुडवीत नि बुडवित चाललेली होती. त्या काळात त्यांचा जगप्रसिध्द पुढारी चेंगीजखान हा होता. ह्या मोगलांनी त्या वेळी काही मुसलमानी धर्म स्वीकारलेला नव्हता. चेंगीजखानने तर मरेपर्यंत मुसलमानी राज्यांची, धर्माची आणि अरबादि मुसलमान राष्ट्रांची शक्य ती ती विटंबना केलेली होती. अल्लाचा धार्मिक नि राजकीय प्रतिनिधी म्हणून ज्या खलिफाला मुसलमान लोक अत्यंत सन्मान देत त्या बगदादच्या खलिफाला तर चेंगीझखानाने सिंहासनावरून खाली ओढून ठार मारले आणि बगदादची राजधानी उध्वस्त करून टाकली. पण अल्लाने त्याचा केसही वाकडा केला नाही! विध्वंसाचा नांगर चेंगीजखानने रशियापर्यंत असाच अप्रतिहतपणे फिरवून रशियाचे कीव्ह येथील राज्यही उखडून दिले आणि आशियातील काळ्यासमुद्रापर्यंत कापाकापी, लूटमार यांचा धुमाकूळ घालून तो सारा प्रदेश आपल्या महाराज्यास जोडला. पण चेंगीझचा हात धरण्यास एवढ्या विस्तीर्ण जगात कोणतीही शक्ती धजली नाही. रशियाहून परतताना चेंगीजची ही मोगली सैन्ये हिंदुस्थानावर आदळणार हे उघड दिसू लागले. परंतु योगायोगाने चेंगीजखान, गझनीचे मुसलमानी राज्य उलथून टाकल्यानंतर, अकस्मात् मंगोलियाकडे निघून गेला आणि तिकडेच तो सन १२२७त मरण पावला. पुढे चेंगीझखानाचा जो मोंगल वंशाचाच सर्वात बलाढ्य सरदार कुब्लाखान त्याच्या हाती सर्व मोंगलांची राजसत्ता आली. सारा चीन नि कोरिया हाही ह्या मोंगलांनी आधीच जिंकलेला होता. कुब्लाखान याने आपली राजधानीच त्याने पादाक्रांत केलेल्या चीनमधील पेकिंग ह्या चिन्यांच्या राजधानीतच आणून स्थापन केली.

६६१. ह्या मोंगलांचा आशियातील तुर्क लोकांशी जो संघर्ष झाला त्याचा एक परिणाम असा झाला की, तुर्कांची आणि मोंगलांची एक संमिश्र प्रजा उत्पन्न झाली. त्या मिश्र प्रजेला नुसते मोंगल किंवा 'मुघल' म्हणत. हे मोंगल लोक वारंवार हिंदुस्थानात घुसण्यासाठी स्वाऱ्यांवर स्वाऱ्या करीत असत. शेवटी शेवटी ते दिल्लीपर्यंत पुढे सरसावले. त्यांच्यापैकी काहींनी मुसलमानी धर्माचा स्वीकार केला. परंतु जुने मुसलमान त्यांना समानतेने न वागविता एक 'हीन जात' म्हणूनच लेखित. हे लोक दिल्लीत एक मोगलपुरा नावाची स्वतंत्र वसती करून राहू लागले. त्यांच्या त्यांच्यापैकी काही तर जुने मुसलमान त्यांची हेटाळणी करीत म्हणून राजपुतांच्या आश्रयालाही गेले. विशेषतः रतनभोरच्या शूर हिंदुराजाच्या पदरी ह्या नवमुसलमानांतील दोन एक हजार लोक सैन्यामध्ये नोकरीस राहिले.

६६२. गुलाम वंशातला सुलतान बलबन हा एका अर्थी अत्यंत प्रबल कर्ता आणि स्वतःला अल्लाचा प्रतिनिधी म्हणून समजणारा सुलतान होऊन गेला. पण मुसलमानांच्या प्रत्येक सुलतानापासून तो फडतूस शिपायापर्यंत जो हिंदुधर्माचा आणि लोकांचा निव्वळ द्वेष केला जाई त्यात मात्र हा सुलतान बलबनही अगदी अग्रेसर होता. त्याने नाना प्रकारचे कर हिंदू लोकांवर लादले. त्यांच्या तीर्थयात्रासुध्दा बंद करविल्या. हिंदूंची बलाने धर्मातरे नि

कापाकापी गावोगाव चालूच होती!

६६३. बलबन हा अगदी म्हातारपणी सन १२८६त मरण पावला. त्याच्यामागे गुलामवंशातील कोणीही कर्ता पुरुष न निघाल्यामुळे दोन-चार वर्षातच जलालुद्दीन नावाच्या खिलजी घराण्यातील एका बलाढ्य सरदाराने बलबनच्या मुला-नातवांना ठार मारवून इ. सन १२९० मध्ये स्वतःचीच दिल्लीचा सुलतान म्हणून घोषणा केली. तेथे गुलाम-घराण्याचा शेवट झाला.

खिलजी घराणे

६६४. हे जलालुद्दिनाचे खिलजी घराणे पूर्वी कधी तुर्की असले तरी ते आता स्वतःला पठाण (अफगाण) म्हणून म्हणवून घेत असे. जलालुद्दीन हाही इतर सर्व सुलतानांप्रमाणे किंवा मुसलमानांप्रमाणे हिंदुसत्तेची नि हिंदुधर्माची पाळेमुळे खणून काढण्याच्या ईर्ष्येने भारावलेला होता. राज्यव्यवस्थेच्या इतर सर्व गोष्टीत तो न्यायी होता. मुसलमानांविषयी मात्र मनाचा हळवा असे. रजपुतांच्या रतनभोर नावाच्या प्रख्यात दुर्गाला मुसलमानांचा जो वेढा अटीतटीने चाललेला होता त्यात शेवटी इतक्या मुसलमानांच्या प्राणांची आहुती पडली की ती पाहून तो वेढा जलालुद्दिनाने उठवून माघार घेतली आणि म्हणाला, “असल्या शंभर दुर्गापेक्षा मुसलमानांच्या एका केसाचे मूल्य मला अधिक आहे!” पण हे शहाणपण त्याला इतक्या उशीरा जे सुचले त्याचे खरे कारण राजपुतांचे दुर्दांत शौर्य होय! ह्या पराभवानंतर तो पुन्हा राजपुतांच्या वाटेस गेला नाही.

६६५. अगदी वृद्ध झालेल्या जलालुद्दिनाच्या मनात त्याच्यामागे त्याचा एक जो महत्वाकांक्षी, शूर आणि कट्टर मुस्लिम असा अल्लाउद्दिन नावाचा पुतण्या होता त्यासच आपल्या मागे सुलतानपदावर उत्तराधिकारी म्हणून स्थापण्याचे निश्चित झालेले होते. त्याप्रमाणे त्याने अल्लाउद्दिनाच्या हाताखालीच मोठे सैन्य देऊन त्याला राजपुतांशी तोंड देण्यास धाडले होते. परंतु अल्लाउद्दिनाच्या धाडसी आणि हिंदुद्वेषी महत्वाकांक्षेस तेवढे क्षेत्र अपुरेसे वाटून ज्या दक्षिणेतील हिंदुराज्याच्या अपरंपार संपत्तीविषयी वृत्त तो ऐकत आला होता त्या दक्षिणेलाच पादाक्रांत करण्यासाठी आपला वृद्ध चुलता जो सुलतान जलालुद्दिन त्यासही न विचारता अल्लाउद्दिनाने परस्परे विंध्याद्रि ओलांडून दक्षिणेवर अचानक छापा घातला. दक्षिणेतील ज्या पहिल्या राज्यावर अल्लाउद्दिन धडाक्यासरशी तुटून पडला ते राज्य देवगिरीच्या यादवांचे होते.

६६६. ह्या अल्लाउद्दिनाच्या दक्षिणेवरील स्वारीचे एक महत्वाचे वैशिष्ट्य आहे. निदान अर्वाचीन इतिहासकालात तरी त्या अर्वाचीन इतिहासाच्या अगदी आरंभापासूनच म्हणजे इसवी सनापूर्वी पाचशे-सहाशे वर्षांपासून तो त्या तेराव्या शतकाच्या शेवटाशेवटापर्यंत म्हणजे जवळजवळ दोन हजार वर्षे संपूर्ण राजकीय स्वातंत्र्य, संपन्नता आणि सामर्थ्य दक्षिण हिंदुस्थानातील हिंदुजगत् उपभोगीत आलेले होते, त्या दक्षिण हिंदुस्थानावर कोणत्याही परधर्मीय वा परराष्ट्रीय अहिंदू शत्रूंचे यशस्वी आक्रमण असे ह्या दोन हजार वर्षात झालेले नव्हते. ज्यांनी तसा आक्रमणाचा अपवादात्मक यत्न केला त्या त्या परकीयांना सीमा उल्लंघिताच या दक्षिण हिंदुस्थानातील हिंदू वीरांनी तिथल्या तिथेच ठेचून टाकले होते. अशा ह्या दक्षिण हिंदुस्थानातील हिंदुजगतावर अल्लाउद्दिनाने अकस्मात् केलेली ही स्वारी म्हणजे परधर्मीय आणि परराष्ट्रीय शत्रूची इतिहासकाळातील पहिलीच स्वारी होती आणि ती यशस्वीही होणार होती! तिचा परिणामही दारुण नि दूरवर होणारा होता! ह्या त्या स्वारीच्या

राज्यक्रांतिकारक नि विघ्नसंकुल वैशिष्ट्यामुळेच त्या पुढच्या वृत्तांताचे समीक्षण स्वतंत्र प्रकरणातून करणे भाग आहे!

प्रकरण ४ थे

दक्षिण भारतावर मुसलमानांच्या स्वाऱ्या चौदाव्या शतकाच्या आरंभापर्यंतचा नि आरंभीचा काळ

६६७. हिंदुस्थानातील ऐतिहासिक काळाच्या प्रारंभापासून म्हणजे साधारणतः इसवी सन पूर्व पांचशे-सहाशेपासून तो ह्या इसवी सन चौदाव्या शतकाच्या प्रारंभापर्यंत दक्षिण हिंदुस्थानावर सिंधुमार्गाने किंवा भूमार्गाने परकीय अहिंदूंची व्यापक स्वारी अशी कधी झालीच नाही. दक्षिण भारतातील हिंदुराज्याचे स्वातंत्र्य आणि सामर्थ्य इतक्या दीर्घकालपर्यंत बहुधा अक्षुण्णपणे उपभोगले जात होते. इतकेच नव्हे, तर तिकडील कलिंग, पांड्या, चेर, चोल, आंध्र, राष्ट्रकूट, चालुक्य यादव-द्वारकेपर्यंत लक्षावधी हिंदुसैन्यांनी आणि समुहांनी आपली राज्ये आणि व्यापार, ज्ञान, विज्ञान, कला, शिल्प यांचा इकडे मेक्सिको तो तिकडे निदान आफ्रिकेच्या मध्यापर्यंत दिग्विजयी प्रचार केलेला होता.

६६८. पण इतक्या दीर्घकालपर्यंत आमच्या हिंदुस्थानच्या दक्षिणात्य हिंदुराज्यांनी आणि लोकांनी आपले स्वातंत्र्य टिकवून धरले, ही गोष्ट इतक्या स्पष्टपणे आणि ठामपणे इतिहासात कुठेही सांगितलेली नाही!

६६९. आम्ही उलट आव्हानपूर्वक असे म्हणू शकतो की, आमच्या या दक्षिणात्य खंडप्राय हिंदुद्वीकल्पाप्रमाणे आपले स्वातंत्र्य, सामर्थ्य, साम्राज्य इतक्या दीर्घकालपर्यंत टिकवून धरणारे आणि भूमिमार्गे वा सिंधुमार्गे राजकीय परदास्याचा विटाळ ज्यांनी स्वतःस बहुधा होऊ दिला नाही असे देश नि राष्ट्रे आजच्या ज्ञात इतिहासात तरी शोधू जाताही अगदी तुरळकच आढळल्यास आढळतील!

६७०. आणि असा गौरवार्ह भूतकाळ ज्या भरतखंडाचा अर्धा आणि इतका विस्तृत भूभाग इतक्या दीर्घकालापर्यंत आपल्या स्वतःच्या पराक्रमाने उपभोगत आला होता - त्या भरतखंडाला आजच्या परकीय नि स्वकीयही इतिहासात काही पिसाट, मत्सरग्रस्त किंवा डॉ. आंबेडकरांसारखे हिंदुद्वेषी आणि काही केवळ अज्ञानी लेखक एकजात विटंबितात की, “साऱ्या हिंदुस्थानचा इतिहास म्हणजे प्रथमपासून परक्यांच्या दास्यात रुतलेल्या नि सतत पायदळी तुडविल्या गेलेल्या लोकांचाच काय तो इतिहास आहे! ‘गुलामीचे जिणे’च काय ते शतकानुशतके जगलेल्या हिंदूंचे ते इतिवृत्त आहे!”

६७१. यापुढे तरी प्रत्येक भारतीय किंवा अभारतीय इतिहासकाराने दक्षिण हिंदुस्थानाच्या या स्वतंत्र नि गौरवार्ह वैशिष्ट्याचा सुस्पष्ट उल्लेख सत्यासाठी तरी केलाच पाहिजे! तरच त्यांच्या त्या लिखाणाला इतिहास हे नाव शोभेल!!

उत्तर हिंदुस्थानातील हिंदूंचे श्रेय

६७२. अर्थात् दक्षिणेच्या ह्या प्रदीर्घ राजकीय स्वतंत्रतेच्या आणि साम्राज्याच्या श्रेयात, उत्तर हिंदुस्थानातील हिंदू राष्ट्रवीरांनी जो मुसलमानांशी सहाशे-सातशे वर्षे घनघोर रणसंग्राम

अखंडपणे चालू ठेवून या अरब, पठाण, तुर्क, मोंगल - जवळ जवळ साऱ्या आशियातील अनेक राष्ट्रांच्या आणि जातींच्या लक्षलक्ष लुटारू आक्रमकांना इतका दीर्घकाल इकडे उत्तरेतल्या उत्तरेतच थोपवून धरले आणि ज्या लक्षलक्ष हिंदू धर्मवीरांनी हिंदुधर्मरक्षणासाठी पेटलेल्या अग्नीच्या डोंबात, नद्यांच्या पुरात, शत्रूंनी केलेल्या सरसकट कापाकापीत आपले प्राणदान केले, पण त्यांच्या त्यांच्या श्रद्धेनुसार हिंदुधर्मास सोडले नाही, त्यांच्या त्या पराक्रमाचा नि हौतात्म्याचा फार मोठा वाटा आहेच आहे!! याविषयी हिंदुराष्ट्रांच्या उत्तरेतील त्या त्या हिंदू पिढ्यांचे कधीही न फिटू शकणारे उपकार अखिल हिंदुराष्ट्रावर झालेले आहेत, हे हिंदूंच्या इतिहासाने कधीही विसरता कामा नये!

६७३. तथापि, इतक्या प्रदीर्घ काळाने का होईना, पण जगामध्ये प्रत्येक मोठ्यातल्या मोठ्या राष्ट्रावर सुद्धा केव्हातरी पारतंत्र्याचे संकट कोसळल्यावाचून राहत नाही, असे जगाच्याच इतिहासात आढळते, त्याप्रमाणे ह्या सन तेराव्या शतकाच्या अगदी अंताला ह्या दक्षिण भरतखंडावरही परकीय मुसलमानांच्या स्वाऱ्यांचे संकट कोसळले.

६७४. पण येथे हेही ध्यानात ठेवले पाहिजे की त्याच्याही आधी त्या काळच्या जगात हिंदुस्थानाशी विस्तृततेत - आणि महत्तेत ज्याची तुलना करता येईल असे जे चीनचे एकच राष्ट्र होते ते, चौदाव्या शतकाच्या जवळजवळ शंभर वर्षे आधीच चेंगीझखानने आणि नंतर कुबल-ई-खानाने पूर्णपणे जिंकून घेतले होते आणि ज्या वेळी दक्षिण हिंदुस्थानावर अल्लाउद्दिन खिलजी आम्ही आता पुढे सांगणार आहोत ती पहिली स्वारी करीत होता, तेव्हा सारे चीन राष्ट्र या परकीय मोंगल बादशहाच्या - कुबल-ई-खानाच्या परकीय सिंहासनाचे पादपीठ आधीच होऊन राहिले होते! पण म्हणून काही चीनचे राष्ट्रही सदोदितच दुसऱ्याचे गुलामीत पिचत आलेले आहे असे म्हणण्याची छाती कोण्या करंट्या, शिवराळ, निंदक टीकाकाराची आहे काय?

दक्षिण हिंदुस्थानचा अर्वाचीन इतिहास

६७५. दक्षिण हिंदुस्थानच्या प्राचीन इतिहासाचा आवश्यक तितका उल्लेख या ग्रंथाच्या प्रसिध्द झालेल्या पहिल्या भागात केलेलाच आहे. साधारणतः असे समजू की शालिवाहन वंशाची सत्ता जेव्हा समाप्त झाली त्या सन ३६६ च्या आसपास दक्षिण हिंदुस्थानाच्या अर्वाचीन इतिहासाचा आरंभ झाला. त्यानंतर चालुक्यांच्या वंशातील प्रतापी सम्राट पुलकेशी हा दक्षिण देशाच्या इतिहासात एखाद्या कालमापक दीपस्तंभासारखा शोभून गेला. त्याचाही उल्लेख पहिल्या भागात आलेलाच आहे. त्याच्याच राजसभेत आलेला चीनचा प्रख्यात प्रवासी ह्युएनत्संग ह्याने पुलकेशीच्या प्रदेशास अनुलक्षून 'महाराष्ट्र' हा शब्द योजिलेला आहे. तोच त्या शब्दाचा इतिहासातील महत्त्वाचा असा पहिला उल्लेख होय. सम्राट पुलकेशी हा दक्षिणेतील पल्लवराजा नरसिंह वर्मा ह्याच्याशी लढताना सन ६४२ त मारला गेला आणि त्याचे राज्य पल्लवांनी जिंकले. पण त्याचा मुलगा पहिला विक्रमादित्य याने ते राज्य थोड्याच वर्षात पुन्हा युध्द करून सोडवून घेतले.

६७६. या चालुक्य घराण्यातील दुसऱ्या विक्रमादित्याने पुढे आठव्या शतकात नवसारीकडे सैन्ये धाडून तिथे स्वारी करून आलेल्या परकीय अरबी मुसलमानांचा पराभव केला.

६७७. हिंदूंनी मुसलमानांचे केलेले असे कित्येक पराभव आजकालच्या इतिहासात उल्लेखिलेच जात नाहीत. हा आजकालचा इतिहासच अडाणी आणि पक्षपातीही आहे. वर अनेक

ठिकाणी असे प्रसंग आणि हिंदुपक्षाच्या वरचढ हालचालींच्या घटना ज्या दिलेल्या आहेत. त्यासुद्धा त्या काळच्या मुसलमानांनी लिहिलेल्या इतिहासात चुकूनमाकून सापडल्यास सापडतात. यापुढे तरी असे हिंदूंच्या पराक्रमी कर्तृत्वाचे प्रसंग हिंदूंनी आपल्या इतिहासात स्वतः संशोधून लिहिले पाहिजेत.

६७८. वर उल्लेखिलेला पल्लव राजवंशही दक्षिणेतील पराक्रमी आणि वैभवशाली राजवंशातील एक होता. त्यांची राजधानी कांची (कांजीवरम्) येथे काही काल होती. नव्या शतकाच्या अंती दक्षिणेतील चौलवंशीय राजा आदित्य याने अपराजित पल्लवांचा पराजय करून त्यांचे हे राज्य सततचे जिंकून घेतले.

राष्ट्रकूट

६७९. चालुक्यानंतर दक्षिणेत प्रमुख राज्य असे राष्ट्रकूटांचे झाले. राष्ट्रकूटांनी जवळ जवळ सारा दक्षिण देश आपल्या राज्यात आणला होता. गुजराथचाही दक्षिण भाग त्यांनी जिंकून घेतला. मुख्य गोष्ट म्हणजे वेरूळचे सुप्रसिध्द कैलास लेणे हे राष्ट्रकूटांनीच बांधले. त्यांची राजधानी काही काल मालखेड येथे होती.

६८०. इसवी सनाच्या दहाव्या शतकानंतर अगदी दक्षिणेत तंजावरचे चौल आणि मदुरेचे पांड्या हीच प्रमुख राज्ये होती. सुदैवाने दक्षिण हिंदुस्थानाची त्या वेळेची स्वातंत्र्य, वैभव आणि पराक्रम यांची एका त्रयस्थाने चक्षुर्वैसत्यं अशी केलेली वर्णने आपल्याला आज उपलब्ध आहेत. मार्कोपोलो हा सुप्रसिध्द विवेचक, विद्वान् आणि चीन देशामध्येसुद्धा जाऊन कुव्ल-ई-खानाच्या पदरी वर्षानुवर्षे राहिलेला लेखक नि युरोपिअन प्रवासी या काळातच मदुरेच्या पांड्याराज्यास भेट देऊन काही दिवस राहिलेला होता. त्याने स्वतः त्या वेळचे हे वर्णन आपल्या प्रवासवृत्तात दिलेले आहे. त्यातही हिंदुलोकांनी समुद्रावर आणि समुद्रपार प्रदेशावरही राजसत्ता कशा स्थापलेल्या असते, याविषयीही मार्कोपोलोची साक्ष महत्त्वाची आहे. कारण, तो हिंदुस्थानात चीनमध्ये जेव्हा आला तेव्हा हिंदू-चीनच्या मार्गाने आला आणि तेथे त्याने सुमात्रा इत्यादीकडील हिंदुराज्यांना भेट दिलेली होती. सुमात्रा प्रदेशात त्यांचे वास्तव्य जेव्हा होते तेव्हा तेथे श्रीविजय हा हिंदुराजा राज्य करीत होता. तो राजा बौद्धधर्मीयांचाही प्रतिपाल करीत असे. मार्कोपोलो सन १२९५ च्या संधीस त्याची जी जन्मभूमी होती त्या व्हीनसला परत गेला. आणखीही दोन-तीन परद्वीपस्थ प्रवासी त्यावेळी दक्षिण हिंदुस्थानात राहून गेले, त्यांचीही लहानसहान प्रवास वर्णने आहेत. त्यातही त्याकाळी सारे दक्षिण हिंदुस्थान राजकीयदृष्ट्या पूर्णपणे स्वतंत्र होते, इतरही आजूबाजूच्या अनेक देशांत त्या हिंदुराष्ट्राची साम्राज्ये नि धर्म नांदत होती. आजूबाजूच्या पूर्व, पश्चिम आणि दक्षिण या तिन्ही समुद्रांवर त्यांचेच स्वामित्व असून त्यांची मोठमोठी सिंधुसैन्ये, प्रचंड नौदले आणि नौवाणिकदले अखंड ये-जा करीत होती. आणि ते दक्षिणात्य हिंदुराजे स्वतःस 'त्रिसमुद्रेश्वर' ह्या पदवीस अप्रतिस्पर्धित्वाने मिरवीत होते, ही डोळ्यांनी पाहिलेली वस्तुस्थिती मार्कोपोलोच्या प्रवासवर्णनाप्रमाणेच उल्लेखिलेली आहे.

६८१. त्रिसमुद्रेश्वर सम्राट राजेंद्र चौल हा सन १०४२ त मरण पावला. त्याच्यानंतर चौल राजवंशात एक-दोन तसेच पराक्रमी राजे निघून नंतर तो वंश आणि ते राज्यही तेराव्या शतकाचे अंती नष्ट झाले.

शंकराचार्यादि धर्मप्रवर्तक

६८२. याच काळात दक्षिणेमध्ये राजेंद्र चौलासारखे केवळ राजकीय धुरंधरच उत्पन्न झाले नाहीत, तर वैदिकधर्माविरुद्ध जी अनेक तथाकथित पाखंडे साऱ्या हिंदुस्थानभर उत्पन्न झालेली होती, त्यांचा पाडाव करून वैदिक धर्माचे वर्चस्व पुन्हा स्थापन करणारे मोठमोठे धर्मधुरंधरही दक्षिणेत उदय पावले. त्यांचे अग्रणी म्हणून एका श्रीमत् शंकराचार्याचा उल्लेख केला तरी पुरे आहे. केरळ प्रांतात कालडी या गावी इ. सन ७७८ त ही शंकराचार्याची अलौकिक विभूती नंबुद्री ब्राह्मण कुलात जन्मली. त्यांनी सोळाव्या वयाच्या आधीच सर्व वेदाध्ययन पुरे करून संन्यास घेऊन धर्मोपदेश करण्यास आणि धार्मिक दिग्विजय करण्यास संचार चालू केला. प्रख्यात कर्ममीमांसक आणि बुद्धधर्माचे उच्छेदक कुमारील भट्टही याच काळाच्या किंचित आगेमागे भरतखंडच्यापी प्रचार करून राहिलेले होते. दुसरे धर्मोपदेशक दिग्गज मंडनमिश्र हेही या तरुण शंकराचार्याचेच समकालीन होते. श्रीमत् शंकराचार्यांनी आपला अद्वैत सिध्दांत स्थापन करण्यासाठी आणि वैदिक विजयाचा ध्वज अखिल भरतखंडात रोवण्यासाठी या सर्व केवळ कर्मवाद्यांचा किंवा इतर वैदिक मतवाद्यांचा आणि बुद्धधर्माचे जे कोणी महंत त्या काळी यत्र-तत्र गाजत होते त्यांना हुडकून हुडकून त्या मताचाही पूर्ण उच्छेद केला. नंतर वैदिकधर्माची पताका आणि अधिकारपीठे भरतखंडाच्या दक्षिणेस शृंगेरी, पश्चिमेस द्वारका, पूर्वेस जगन्नाथपुरी आणि अगदी उत्तरेस काश्मीर अशा चार दिशास प्रस्थापिली. या पीठांना राजदंडाचाही पाठिंबा हिंदुराज्य जेथे असे तेथे मिळाला. हे सर्व अघटित प्रचारकार्य करून आणि शांकरभाष्यासारख्या अद्वितीय ग्रंथाची रचना करून अवघ्या बत्तीस वर्षांच्या आत श्रीशंकराचार्यांनी गुहाप्रवेश केला - जिवंत समाधी घेतली!

पाशुपतादि शैव पंथाचा राजकीय प्रपंच

६८३. ह्या काळाच्या आधीपासूनच पाशुपतांचा जो शैव पंथ, त्या हिंदूंच्या लढवय्या धार्मिक संप्रदायातील शाक्यपंथाप्रमाणेच असलेल्या, अत्यंत उग्र संप्रदायाचे पुनरुज्जीवन झालेले होते. हा पाशुपतांचा पंथ, बुद्ध आणि जैन यांच्या मिळमिळीत आणि सोशिक 'अहिंसेचा' नि संसारनिवृत्तीचा अत्यंत तिटकारा करी. त्या पंथाने हिंदूमध्ये म्लेंच्छादि परधर्मीयांचा प्रतिकार करण्याची प्रबळ प्रवृत्ती नि उदयोन्मुखता अप्रत्यक्षपणे तरी चांगलीच चेतविली होती. श्री लकुलेश नावाचा त्यांचा गुरू गुजराथेतच जन्मला होता. त्याचे प्रचंड कार्य आणि प्रभाव ह्यामुळे त्याला इतर हिंदू प्रत्यक्ष 'हराचाच' (शिवाचाच) अवतार समजत असत, शंकराचार्यांनीही त्यांचा उल्लेख केलेला आहे.

ह्याच काळातील बंगाल

६८४. सन ७०० ते ८०० पर्यंत बंगालमध्ये पालवंशाचे राजे राज्य करीत होते. त्या राज्याचा पहिला राजा गोपाल हा होता. हा वंश बुद्धधर्मीय होता. ह्या गोपाल राजाच्या राणीचे नाव देवदेवी असे होते. तिच्या पोटी राजा धर्मपाल हा जन्मला. त्याने सन ८०० ते ८२५ पर्यंत राज्य केले. हाही बुद्धधर्मीयच होता. त्यालाच दक्षिणेतील प्रख्यात राष्ट्रकूट वंशातील राजा गोविंद याची मुलगी रणदेवी ही दिलेली होती. इ. सन १०९५ च्या संधीस बंगालमध्ये या बुद्धधर्मीय पालराजांचा उच्छेद करून दक्षिणेतील सेन नावाच्या वंशाने आपले राज्य स्थापन

केले. हे सेन-राजे कर्नाटकातून आलेले होते आणि ते क्षत्रिय होते. क्वचित दक्षिणेकडून गेलेल्या राष्ट्रकूट वंशातील वर उल्लेखिलेल्या राणी रणदेवी हिच्या संबंधानेच ह्या सेन वंशाचा चंचुप्रवेश या बुध्दधर्मीय पालांच्या राजमंडळात झाला असावा. काही असले तरी हे सेन-राजे वैदिकधर्माचे कट्टर अनुयायी असल्यामुळे त्यांनी बंगालमधील बौध्द धर्माचा पाडाव केला आणि त्या बौध्दकालात संकराने खिळखिळी झालेली वर्णव्यवस्था, इतरही वैदिक धर्मसंस्था आणि वेदविद्या पुन्हा प्रबळपणे चालू केल्या. बोपदेवाच्या 'मुग्धाबोध' या संस्कृत व्याकरणाचा प्रचार याच काळात बंगालमध्ये झाला.

याच काळातील गुजराथ

६८५. गुजराथवर याच काळात कर्णराज या नावाचा प्रख्यात राजा सन १०६३ ते १०९३ पर्यंत राज्य करून गेला. त्याने कृष्णसागर नावाचे अतिविस्तृत सरोवर बांधले. त्याच्या राजवंशाची मूळ राजधानी पट्टण येथे असे. परंतु त्याने पुढे आपल्या नावाची नवीन राजधानी बांधून तिला 'कर्णावती' असे नाव दिले आणि तीच गुजराथ राज्याची सततची राजधानी झाली.

६८६. परंतु, पुढे गुजराथ मुसलमानांनी जिंकल्यानंतर तेथील हिंदूंचा असह्य छळ करणारा सुलतान अहमदशहा याने त्या कर्णावतीचे ते ऐतिहासिक हिंदू नाव पालटून आणि त्यालाच जोडून आणखी एक उपनगर बांधून त्या दोन्ही मिळून झालेल्या महानगरास मुसलमानांच्या नेहमीच्या हिंदुद्वेषी रीतीप्रमाणे १४१२ मध्ये अहमदाबाद असे स्वतःचे नाव दिले. त्या काळाच्या हिंदूंच्या मॅगळ्या आणि सोशिक वृत्तीमुळे त्यांनीही ते अहमदाबाद हेच नाव पुढेही स्वकीय नावासारखेच गोंजारीत चालविले आहे.

दक्षिण मुस्लिम हिंदुस्थानवर परधर्मीयांची आणि परकीयांची पहिली स्वारी, १२९४

६८७. सुलतान जलालुद्दिन खिलजीचा पुतण्या अल्लाउद्दिन ह्याने त्या वृध्द सुलतानास न कळविताच मोठे सैन्य घेऊन ज्या दक्षिणेच्या ऐश्वर्याविषयी तो ऐकत आला होता, त्या दक्षिणेवर इ. सन १२९४ मध्ये विंध्याद्री ओलांडून स्वारी केली. ते वृत्त तिसऱ्या प्रकरणाच्या शेवटी परिच्छेद ६६४ ते ६६६ ह्यांमध्ये दिलेच आहे. ती स्वारी इतकी अकस्मात होती आणि दक्षिणेतील त्या काळाच्या हिंदुराजांची राजकीय असावधानता आणि कूपमंडूक वृत्ती इतकी निंदास्पद होती की जवळजवळ अल्लाउद्दिनाची ही स्वारी झाल्यावरच तेथील मुख्य महाराजा देवगिरीचा रामदेवराव यादव हा त्याची लढाईची काहीही सिध्दता किंवा कल्पनाही नसल्याने अगदी गांगरून गेला. उत्तर हिंदुस्थानात मुसलमानांची राज्ये जिकडे तिकडे स्थापन झाली असता, त्यांनी हिंदुधर्माचा आणि राज्यांचा भयानक उच्छेद दोन-तीन शतके मांडला असता, सहस्रावधि मंदिरे सारखी पाडली जात असता, काशीची जवळ जवळ मक्का केली गेली असता, ज्ञानदेव, नामदेव असले संत, त्यांची मंडळे आणि लक्षावधि प्रवासी हिंदू यात्रेकरू यात्रेसाठी पंजाबपर्यंत सारखे जात-येत असता आणि हिंदुधर्माचा हा उच्छेद पाहून येत असता, दक्षिणेवरही चालून जाऊन दक्षिणेसही मुसलमानमय करून सोडण्याची त्यांची महत्वाकांक्षा मुसलमानांकडून उघड उघड बोलून दाखविली जात असता, अल्लाउद्दिन या देवगिरीच्या राज्यात शिरेतो तेथील हिंदुराज्यकर्ते इतके असावध होते की त्यांचे सारे सैन्य एकत्र करून मुस्लिमांच्या

या स्वारीला तोंड देण्यासाठी उत्तरेकडे राजपुतादिक हिंदूंना सहाय्य देण्यासाठी चाल करून जाण्याचे ठायी रामदेवरावाचे सैन्य त्याच्या काही सरदारांच्या हाताखाली दूरवर दक्षिणेकडे गेलेले होते तर स्वतः राजे रामदेवराव हे मृगया इत्यादी अगदी निष्काळजीपणातल्या काळज्या वाहात राजधानी सोडून ससैन्य भटकत होते. पण -

६८८. एकट्या रामदेवाचेच राज्य नव्हे, पण, त्या वेळेस दक्षिणेत राज्य करीत असलेली चार-पाच मोठमोठी जी हिंदुराज्ये होती त्यांच्या हेरविभागातील एका मनुष्याने तरी उत्तरेकडून हिंदूंचा हा एवढा आक्रोश आकाश-पाताळ करून सोडीत असता उत्तरेत फेरफटका करून त्या राज्यांना ते भयंकर वृत्त कळविले नाही की काय? पण!!

६८९. अशा परिस्थितीत रामदेवाचा पूर्ण पराभव झाला हे सांगणेच नको! अल्लाउद्दिनाने रामदेवरावापासून अपार खंडणी घेऊन त्याला मांडलिक करून, आपण स्वतः दिल्लीकडच्या काही निकडीच्या राजकारणाच्या ओढीने दिल्लीस निघून गेला. म्हणून रामदेवरावाचे राज्यच मुस्लिम रीतीप्रमाणे तत्काल बुडवून टाकले गेले नाही, हा केवळ योगायोगच!

६९०. कारण, दिल्लीस जाताच अल्लाउद्दिनाचे सारे लक्ष्य त्याच्या वृद्ध चुलत्याला, सुलतान जलालुद्दिन याला नाहीसे करून स्वतःच सुलतानपद पटकविण्याकडे वेधले होते. त्याप्रमाणे त्याने मोठा कट करून जलालुद्दिनास ठार मारविले आणि सन १२९६ त तो स्वतःच सुलतान झाला.

६९१. अल्लाउद्दिनाने स्वतः सुलतान झाल्यानंतर सन १२९८ मध्ये गुजराथवर स्वारी केली. तेथील हिंदुराजाचा पराभव करून राजधानी जी अनहिलवाडा ती जिंकून घेतली. त्या लढाईत गुजराथच्या हिंदुराजाची राणी लावण्यवती कमलदेवी ही पळून जात असता मुसलमानांनी पकडली. परंतु तेथील पराभूत हिंदुराजा मात्र त्यांची मुलगी जी देवलदेवी तीसह पळून जाऊ शकला. अल्लाउद्दिन तेथून थेट सौराष्ट्रात गेला आणि हिंदूंनी पुन्हा बांधलेले सोरटी सोमनाथाचे नवे भव्य मंदिर पुन्हा पाडून तेथील मुख्य मूर्ती जी होती तिला दिल्लीस नेले; हिंदूंचा भयंकर मानभंग करण्यासाठी त्या मूर्तीचा सिंहासनाच्या पायरीप्रमाणे त्याने उपयोग केला!

६९२. दिल्लीस गेल्यावर राणी कमलदेवीशी, बहुधा तिच्याच अनुमतीने अल्लाउद्दिनाने लग्न लावले. अल्लाउद्दिनासह सुखाने नांदूनच ती कुलटा थांबली नाही; तर तिने तिची तरुण मुलगी जी राजकुमारी देवलदेवी तिलाही पकडून मुसलमानांच्या गोटात दिल्लीस आणण्यासाठी आपल्या दक्षिणेवरील स्वारी करणाऱ्या मुसलमान सरदारांना कळविले.

६९३. अल्लाउद्दिनाने गुजराथवर केलेल्या त्या स्वाऱ्यात तेथील एका सावकाराच्या पदरी एक देखणा, तरतरीत नि तरुण मुलगा गुलाम म्हणून होता; त्याला अल्लाउद्दिनाने एखाद्या मुलीला मागणी घालावी तशी मागणी घातली. परंतु तो सावकार त्या तरुण गुलामाला देईना. म्हणून अल्लाउद्दिनाने त्या मुलास बळाने खेचून आपल्याबरोबर नेले. त्या काळच्या मुस्लिम समाजात सुंदर मुलाशी सुंदर मुलीप्रमाणेच संबंध ठेवण्याचे जे लैंगिक समसंभोगाचे (sodomy) व्यसन अरब लोकातून अनुकारलेले होते आणि जे एकंदर मुसलमानी समाजातच धर्मबाह्य न समजले जाता पुढे रूढ झाले, त्याप्रमाणे अल्लाउद्दिनानेही त्या तरुण, सुरुप गुलामाशी लैंगिक संबंध ठेवला. पण तो तरतरीत मुलगा राजकारणातसुध्दा इतका कर्ता

निघाला की, प्रत्यक्ष रणांगणात सैन्याचे नेतृत्व तो अगदी अल्लाउद्दिनप्रमाणेच कौशल्याने आणि प्रभावीपणे करू लागला. वृद्ध होत चाललेला अल्लाउद्दिन त्या तरुणाला ‘मलिक काफूर’ ह्या नावाने संबोधी. पुढे आपला अत्यंत विश्वासू सरदार म्हणून सुलतान अल्लाउद्दिन सर्व राज्याची सूत्रे त्याच्याच तंत्राने हाकू लागला.

रतनभोरवर मुसलमानांनी दुसरी स्वारी

६९४. जलालुद्दिन खिलजीचा रतनभोरच्या हिंदूंनी पराभव केला होता हे मागे दिलेच आहे. त्याचा वचपा काढण्यासाठी अल्लाउद्दिनाने सन १३०१ मध्ये रतनभोर दुर्गावर दुसरी स्वारी केली. तेव्हाही मरेतो लढण्याची सीमा करून त्या रतनभोरचा राजा हमीर सहस्रोगणती रजपूत सैनिकांसुद्धा तुंबळ लढाई देत ठार मारला गेला. आणि रजपूत वीर पुरुषांचा रणांगणात निःपात झाला हे पाहताच त्या दुर्गावर उभ्या असलेल्या हमीराच्या राणीसुद्धा शतावधी रजपूत स्त्रियांनी पूर्व संकेतानुसार पेटलेल्या प्रचंड चितेत उड्या घेऊन जोहार केला! स्वधर्मास्तव हिंदुवीरांनी आणि वीरांगनांनी असे दिव्य पराक्रम नि प्राणदान प्रसंगोप्रसंगी केले म्हणूनच हे हिंदुराष्ट्र त्या काळी परधर्मीय शत्रूशी लढत जिवंत राहिले!

रतनभोर दुर्ग असा जिंकून घेतल्यानंतरच्या मुसलमानांच्या चितोडवरील लगोलगच्या स्वाऱ्या

६९५. सिंहलद्वीपाच्या राजपूत राण्याची अत्यंत रूपवती कन्या पद्मिनी ही चितोडच्या राणा भीमसिंगाला दिलेली होती. अशा रूपसंपन्न परस्त्रियांचे अगदी उघडपणे अपहार करणे हे आपले एक भूषणभूत मुस्लिम धर्मकृत्यच आहे अशी निर्लज्ज धारणा त्या काळी मुसलमान समाजाचीच असल्यामुळे सुलतान अल्लाउद्दिनाने राणा भीमसिंगाकडे त्याच्या या रूपवती राणीची उघड मागणी केली. राजपूतांनी ती धिक्कारताच अल्लाउद्दिन सन १३०२ च्या आसपास चितोडवर चालून गेला. त्या वेळच्या लढायांना वर्णिताना रजपूत इतिहासात, अल्लाउद्दिनास ठकविण्यासाठी राजपूतांनी, ‘आम्ही पद्मिनी तुमच्या भेटीस धाडतो’, असे आमिष दाखवून राजपूत सैन्यच स्त्रीवेषात अनेक मेण्यांतून अल्लाउद्दिनाच्या शिबिरात घुसविण्याचा जो एक अत्यंत धाडसाचा कट केला आणि पारही पाडला त्याची एक कथा सांगितलेली आहे. पण स्थलाभावास्तव ती येथे गाळणे भाग आहे. त्या अटीतटीच्या लढाईतही राजपूत शौर्याचा पाडाव करणे अशक्य होऊन अल्लाउद्दिनास दिल्लीस परत फिरावे लागले. राजपूतही प्रसंगी कपटनीतीचा अवलंब करीत हे ह्यावरूनही उघडच आहे.

६९६. हिंदूंनी ह्या स्वारीत केलेल्या पराभवाचा सूड घेण्यासाठी आणि पद्मिनीसाठी लगेच सन १३०३ मध्ये अल्लाउद्दिनाने चितोडवर दुसरी स्वारी केली. या वेळीही यच्चयावत् राजपुती झुंजार पुरुषांनी केशरी वेष धारण करून रणांगणात मरेतो लढत लढत शेकडो मुसलमानांना कापून काढले, परंतु शेवटी विजय मुसलमानी सेनेचाच झाला आहे आणि केशरी वेषांतील सर्व राजपूत रणात ठार मारले गेले आहेत हे तटावरून पाहताच राणी पद्मिनीसह जवळजवळ दहा हजार राजपूत स्त्रियांनी लेकरे उराशी घेऊन पेटत्या चितांमध्ये उड्या घेतल्या! जोहार केला!! अल्लाउद्दिनाने चितोड घेतले खरे, पण पद्मिनीची राख काय ती त्याला गोळा करावी लागली! जेव्हा हिंदू वीर आणि वीरांगना लढल्या तेव्हा अशा लढल्या!!

६९७. येथेच हेही सांगून टाकतो की, अल्लाउद्दिन हा वृद्ध होऊन मरून जाण्याच्या आधीच हिंदूंच्या ह्या पराभवाचा सूड घेऊन अल्लाउद्दिनाच्या डोळ्यांदेखत हमीर नावाच्या चितोडच्या एका सुप्रसिद्ध राजपुत्राने सन १३१३ मध्येच मुसलमानांचा पाडाव करून चितोड पुन्हा जिंकून घेतले. अल्लाउद्दिनाचा एक मुलगाही त्यांनी जिवंत पकडला. पण जशास तसे या न्यायाने त्यास प्रसंगी बलानेही हिंदू करून मात्र घेतले नाही. हिंदूंचे आत्मघातक औदार्य ते हेच!

६९८. सन १३०७ मध्ये अल्लाउद्दिनाचा हा वर उल्लेखिलेला सरदार मलिक काफूर ह्याला अल्लाउद्दिनाने दक्षिणेवर स्वारी करण्यास धाडले. रामदेवरावाचा पुन्हा पराभव झाला. पण त्याने अल्लाउद्दिनाची तुंबलेली खंडणी देऊन संधी केला, याच घालमेलीत रामदेवरावाचा मुलगा जो शंकरदेव त्याला गुजराथची पळून आलेली जी राजकुमारी देवलदेवी दिलेली होती तिलाही मलिक काफूरने पकडून दिल्लीस धाडून दिले. लगेच, सन १३०८ मध्ये मलिक काफूर दक्षिणेत तिसरी स्वारी करून स्वतः वरंगळवर चालून गेला. वरंगळचा वीराग्रणी राजा प्रतापदेव ह्याने मागे मुसलमानांचा एकदा पराभव केला होता. त्यामुळे मलिक काफूरने अटीतटीने लढाई दिली. शेवटी राजा प्रतापदेव ह्याचा पराभव झाला आणि त्याला दिल्लीच्या सुलतानाचे मांडलिकत्व मानावे लागले.

६९९. मलिक काफूर त्या विजयाने उत्तेजित होऊन हिंदूंचे दक्षिणेकडील जे तिसरे राज्य म्हैसूरच्या होयसाल वंशाचे होते, त्याच्यावरही तसाच चालून गेला आणि त्या हिंदुराजाचाही त्याने पराभव केला. तेथून त्याने पुढे मदुरेच्या हिंदुराजावरही स्वारी करून त्या राजाचाही पराभव केला.

७००. या प्रमाणे बहुतेक दक्षिण देश, आमच्या दोन सहस्र वर्षांच्या इतिहासकालात तरी, प्रथमच परकीय नि परधर्मीय शत्रूंचा अंकित झाला! दक्षिणेचे स्वातंत्र्य आणि सौभाग्य ह्या वर्षी नष्ट झाले! मलिक काफूरने दक्षिणेच्या अगदी टोकाला ह्या मुसलमानी दिग्विजयाचे स्मारकच अशी एक भव्य मशीद बांधली! पण लगोलग त्याची प्रतिक्रिया होऊन दक्षिणात्य हिंदूंचे ह्या मुस्लिम दिग्विजयाविरुद्ध उठावणी करण्याचे एकामागून एक यशस्वी कट चालू झाले.

७०१. रामदेवरावाच्या मागे त्याचा मुलगा शंकरदेव हा देवगिरीचा राजा झाला. त्याने सुलतान अल्लाउद्दिनाचे स्वामित्व पुन्हा झुगारून दिले. तेव्हा मलिक काफूरने दक्षिणेवर पुन्हा स्वारी केली. राजा शंकरदेव हा शरण न जाता हटातटाने या लढाईत ठार मारला जाईतो लढला.

७०२. अल्लाउद्दिनाने आणि मलिक काफूरने स्वाऱ्यामागून स्वाऱ्या करून हे जे दक्षिणेतील सर्व मोठमोठ्या हिंदू राजांचे निर्मूलन केले त्याचप्रमाणे दक्षिणेतील मोठमोठी अनेक देवालये पाडून टाकली, त्यांचे कळस भंगून टाकले आणि बहुतेक ठिकाणी त्या त्या स्थानी मोठमोठ्या मशिदी उभारल्या. सहस्रावधी हिंदूंना बळाने बाटविले! ते असंख्य बाटे मुसलमान दक्षिणेतच शेतीवाडी, जहागिरी करून राहिले!! पण त्यांचे मात्र, हिंदूंनी मुसलमानांनी हिंदुराजांचे जसे निर्मूलन केले तसे सरसकट कापाकापी करून निर्मूलन केले नाही! 'परमधर्मसहिष्णुते'ची सद्गुणविकृती ती हीच!

हिंदू तत्कालीन युध्दशास्त्राप्रमाणे बहुधा जशास तसे लढत होते

७०३. धार्मिक आघाडीवर हिंदूंचा असा पाडाव मुख्यतः त्यांच्याच मूर्ख रूढीपायी होत असताही राजकीय आघाडीवर मात्र हिंदू मुसलमानांशी लढावे तसे लढत होते, पराभवही झाले तरी पुन्हा उठून मुसलमानांचे पराभवही करत होते! कूट युध्दाला बहुधा कूटयुध्दाने तोंड देत होते!

७०४. अल्लाउद्दिनाने हिंदूंचा धार्मिक छळ करण्यात मागील कोणत्याही सुलतानापेक्षा अधिकच क्रूरता दाखविली. त्याने हिंदुधर्माची, हिंदुराज्याची आणि हिंदू लोकांची अधिकच दुर्दशा केली असती, परंतु त्याला एकसारखे दुसऱ्या एका सरसीमेवर सारख्या स्वान्या करण्याच्या मंगोलियातील आणि मध्य आशियाभर धुमाकूळ घालणाऱ्या मोंगल लोकशाहीसारखे लढावे लागले. त्यांच्यापैकी काही थोड्यांनी मुस्लिम धर्म स्वीकारून प्रत्यक्ष दिल्लीत नवमुस्लिम वसाहतही केली होती. शेवटी अल्लाउद्दिनाने क्रोधाविष्ट होऊन त्या दिल्लीतील नवमुस्लिमांच्या मोगलपुत्राची सरसकट कापाकापी केली!

अल्लाउद्दिनाचा मृत्यू

७०५. अल्लाउद्दिन हा चितोडसारखी काही काही हिंदुराज्ये सोडता बहुतांश भरतखंडावर एकछत्री स्वामित्व गाजविणारा मुस्लिम सुलतान, पहिला आणि शेवटचा असा, एवढाच काय तो झाला. अकबराला आणि औरंगजेबालाही ते स्थान देता येणार नाही. त्यांची सत्ता हिंदुस्थानच्या एवढ्या मोठ्या भागावर केव्हाही प्रस्थापित झालेली नव्हती.

७०६. परंतु, वृध्दपणी अल्लाउद्दिनाचे त्याच्या दैहिक व्यसनांमुळे शारीरिक व्याधींनी फार हाल झाले. तो सर्वतोपरी पंगु झाला. त्यायोगे तो मलिक काफूरच्या अगदी मुठीत राहू लागला. आणि त्याच स्थितीत जलोदराच्या विकाराने हा पराक्रमी पण हिंदुद्वेषा सुलतान सन १३१६ मध्ये अत्यंत दुःखात मरण पावला किंवा मलिक काफूरने त्याला मारविला किंवा मारला असेही म्हणण्यात येते. हिंदुद्वेषाच्या 'पुण्याईने' त्याला काही सुखाचे मरण 'अल्ला'ही देऊ शकला नाही. थोड्याच दिवसांत अल्लाउद्दिनाची सारी सत्ता जो त्याचा एका काळचा गुलाम मलिक काफूर त्यानेच बळकाविली. त्याचीही अल्लाउद्दिनानंतरच्या माजलेल्या बेबंदशाहीत लवकरच हत्या झाली. आणि नंतरच्या घालमेलीत कोणी एक खुश्रूखान नावाचा एका अर्थी अलौकिक असलेला पुरुष, जो आधीच दिल्लीच्या राजकारणात तळपू लागलेला होता, तो सर्वप्रमुखपदावर चढला. त्याचे वृत्त स्वतंत्रपणेच देण्याइतके हिंदुस्थानच्या इतिहासात हिंदुत्वाच्या दृष्टीने महत्वाचे असल्यामुळे पुढच्या स्वतंत्र प्रकरणातूनच सांगणे उचित होणार आहे.

प्रकरण ५ वे

खुश्रूखान आणि देवलदेवी

७०७. हिंदुस्थानातील सर्व प्रांतांमध्ये आज इतिहास शिकत असणाऱ्या लाखो विद्यार्थ्यांना जर असे विचारले की 'हिंदुत्वाच्या दृष्टीने गौरवाई नि अविस्मरणीय असलेल्या

आणि दिल्लीच्या मुसलमानी राजवटीत सुलतानांचा सुलतान म्हणून गाजलेल्या, एका अर्थी अलौकिक अशा, खुश्रूखान नावाच्या पुरुषाविषयी तुम्हांला काही माहिती आहे काय?’ तर त्या आजच्या लक्षावधी विद्यार्थीवर्गातील शेकडा नव्याण्णव टक्के तरी साश्चर्य उत्तरतील की, ‘खुश्रूखान? नाही बोवा! तुम्ही म्हणता तशा पुरुषाचा आमच्या शालेय इतिहासात ठळक असा उल्लेखसुद्धा आम्हांला आढळला नाही!’ विद्यार्थीवर्गाची गोष्ट तर सोडाच पण शिक्षकवर्गाला, संपादकवर्गाला, एकंदर सुशिक्षित वर्गालाही जरी हाच प्रश्न विचारला तरी शेकडा पंचाहत्तर टक्के लोक असेच उत्तर देतील की ‘कोण काढलात हा एवढा मोठा खुश्रूखान? आम्ही अशा खुश्रूखानाचे नावसुद्धा कधी ऐकले नाही!’

७०८. येवढ्यासाठीच ह्या हिंदुस्थानच्या अर्वाचीन इतिहासातील एका अलौकिक असलेल्या, परंतु त्याने हिंदुराष्ट्राच्या अपमानाचा सूड घेण्यासाठी मुस्लिम सुलतानशाहीचे नाकच कापून टाकले, येवढ्या ‘अपराधासाठी’ काय ते मुस्लिम इतिहासकारांनी आणि अर्थातच त्यांना आंधळेपणाने अनुसरणाऱ्या इंग्रजी आणि हिंदूतील पूर्वीच्या ते आजकालच्या शालेय इतिहास-लेखकांपर्यंतच्या बहुतेक इतिहासकारांनी ज्याचे नांव जवळ जवळ नाहीसे करून टाकले आणि ज्याचा उल्लेख केला तिथे ‘हलकट’, ‘पाजी’, ‘नरकगामी’ अशा विशेषणांनीच काय तो मुसलमान लेखकांनी यत्रतत्र केलेला आहे. त्या ‘खुश्रूखानाचा’ साधार देता आला तितका परिचय आम्ही या प्रकरणात देत आहोत.

खुश्रूखानाचे पूर्ववृत्त

७०९. सुलतान अल्लाउद्दिनाच्या राजवटीत गुजराथवर सन १२९८ पासून ज्या मुसलमानांच्या अगदी पहिल्या स्वाऱ्या झाल्या आणि तेथील हिंदूंची राजसत्ता उच्छेदिली गेली, त्या घालमेलीत जसा मागे उल्लेखिल्याप्रमाणे मलिक काफूर ह्या पुढे अत्यंत प्रसिध्दीस आलेल्या पुरुषाला त्याच्या तरुणपणीच गुलाम म्हणून दिल्लीला पकडून नेले होते, त्याचप्रमाणे आणि त्याच रूपगुणासाठी दुसऱ्या एका अत्यंत कोमल, आकर्षक परंतु तेजस्वी दिसणाऱ्या मोहक हिंदू मुलास मुसलमानी सरदारांनी पकडून गुलाम करून अल्लाउद्दिनाच्या सेवेस सादर केले होते. हा मुलगा मूळचा हिंदू त्यातही गुजराथेतील परिया किंवा परवार (भंगी) जातीच्या अस्पृश्य वर्गातील. एक-दोन मुसलमान लेखक त्याची जात भंग्याची नव्हती, रजपूत होती, असेही लिहून गेले आहेत. त्याला पकडून मुसलमान केल्यानंतर त्याचे नाव प्रथम ‘हसन’ असे ठेवले गेले. त्याला दिल्लीस थेट अल्लाउद्दिनाच्या सेवेत घेतल्यानंतर त्याच्याशी मुसलमान समाजातील जे व्यसन या भागातील ६९३ व्या परिच्छेदामध्ये सांगितले आहे, त्याच व्यसनापायी काही मोठमोठ्या सरदारांनी, लैंगिक संबंध ठेवले. त्यामुळे, दरबारातील ती मोठमोठी माणसे, त्याच्या, लोभाने अगदी मुठीत वागू लागली! अल्लाउद्दिन सन १३१६ त मेल्यानंतर मलिक काफूर हा राज्यप्रमुख झाला. त्याचाही याच्या कर्तृत्वावर मोठा विश्वास बसलेला होता. थोड्याच दिवसात हसनला ‘खुश्रूखान’ अशी पदवी मिळाली. कारण, अल्लाउद्दिनाच्या अस्तित्वातच त्याच्या हाताखाली सैन्ये देऊन त्याला लहानसहान स्वाऱ्यांवर स्वतंत्रपणे धाडण्यात येऊ लागले होते. पण, हसनच्या लगोलग खुश्रूखान आणि नंतर सेनापती होण्यास त्याचे स्वतःचे असाधारण गुण जसे कारणीभूत झाले, त्याहीपेक्षा सुलतान अल्लाउद्दिनाचा मुलगा जो मुबारीक त्या राजपुत्राचे अपरंपार प्रेम या मोहक नि कोवळ्या तरुणावर जे बसले होते तेच अधिक कारणीभूत झाले. त्यायोगे अल्लाउद्दिन नि मलिक काफूर

हे दोघेही मारले गेल्यानंतर अल्लाउद्दिनाचा मुलगा मुबारीक याच्या हाती खुश्रूखानाच्या साहाय्यानेच सुलतानपद झटकन आले. आणि त्याचा अत्यंत लाडका, कर्तृत्ववान आणि विश्वासू सरदार जो हा तरुण खुश्रूखान त्याच्या हाती ओघानेच सुलतानपदाचा बहुतेक कारभारही चालत आला. पण तो तरुणही तो कारभार चालविण्यास पूर्णपणे समर्थ निघाला. मुबारीक मूळचा व्यसनी आणि विलासी. त्यामुळे तर खुश्रूसारखा सर्व राज्यकारभार सांभाळणारा आणि त्यातही त्याच्या अंतःपुरातील विश्वासू वाटणारा समर्थ हस्तक त्याला लाभला, हे स्वतः मुबारीकही एक वरदानच समजे.

७१०. देवलदेवी : दिल्लीच्या राजसभेत प्रमुख म्हणून पूर्वाश्रमीचा हिंदू का असेना पण मलिक काफूर हा अल्लाउद्दिनाने बाटविलेला आकर्षक हिंदू मुलगा पुढे सेनापती आणि राज्यधुरंधर असा ज्या काली झाला, आणि जवळ जवळ त्याच काली खुश्रूखान - हसन हा देखणा नि कोवळा दुसरा एक पूर्वाश्रमीचा हिंदू मुलगाही मलिक काफूर मारला जाताच सारी सलतनत आपल्या मुठीत ठेवणारा जसा निघाला, त्याचप्रमाणे त्याच काली दिल्लीच्या कारभारी मंडळात त्या दोघा हिंदुवंशीय व्यक्तीइतकीच राजकीय महत्त्वाची, कर्ती आणि राज्यचालन आपल्या केवळ भूसंकेताने चालविणारी आश्चर्यकारक तिसरी व्यक्ती म्हणजे पूर्वाश्रमीची गुजराथची हिंदू राजकन्यका, हिंदुवंशीय महिला देवलदेवी हीच होय.

७११. या तीन हिंदू व्यक्तींपैकी मलिक काफूर हा पुढे मनानेच मुसलमानमय झाला होता असे दिसते. आपल्या हिंदू रक्ताची किंवा त्याच्या बापाच्या हिंदुबीजाची लवलेश आपुलकी तर काय, पण जाणीवसुद्धा त्याच्या मनात उरली नव्हती हे उघड आहे. पण खुश्रूखान आणि ही गुजराथची राजबालिका यांच्या मनात मात्र ती हिंदुत्वाची, हिंदुरक्ताची, हिंदुबीजाची केवळ जाणीवच नव्हे, तर ओढ, आवड आणि केवळ हिंदू म्हणून त्यांच्या मुसलमानांनी केलेल्या छळाची चीडही अधूनमधून म्हणा किंवा सतत म्हणा, चेतलेली होती. त्यांच्या कृत्यांतून ती उफाळून बाहेर येई आणि शेवटी त्या त्यांच्या हिंदुत्वाच्या सूड घेण्याच्या वृत्तीतूनच भर दिल्लीत उभ्या हिंदुस्थानभर नांदू लागलेली मुस्लिम सुलतानशाहीची सुलतानशाही औटघटका का होईना, पण जाळून टाकणारा भडका, एखाद्या खांडववनीय आगीच्या कल्लोळासारखा उसळला!

७१२. अल्लाउद्दिनाच्या गुजराथवरील पहिल्या स्वारीतच गुजराथचा राजा पराभूत झाल्यानंतर त्याची पट्टराणी कमलदेवी अल्लाउद्दिनाच्या हाती, मार्गाने पळत असताना सापडली. परंतु तो हिंदुराजा मात्र त्याची राजबालिका ही देवलदेवी, ही अगदी किशोर असतानाच तिला, स्वतःच्या जिवाला आणि स्वधर्माला वाचविण्यासाठी तिच्यासह रानावनात पळून गेला. राजविलासात कालपर्यंत नांदलेल्या ह्या कोमल नि सुंदर राजकिशोरीला त्या रानोमाळी भटकण्याच्या आणि तिचा पाठलाग करणाऱ्या मुसलमानांच्या सतत भयाच्या, यातना किती दुःसह झाल्या असतील! त्या लहानपणीचा मुसलमानांविषयी तिरस्कार नि द्वेष, तिच्या आसांच्या कथांवरून आणि स्वतःच्या अनुभवाने, तिच्या मनात खोलवर अंकिले गेले असलेच पाहिजेत. तिची आई राणी कमलदेवी दिल्लीला मुस्लिम सुलतान अल्लाउद्दिनाची आवडती पट्टराणी झाली; आणि ती तिची प्रत्यक्ष आईच तिला धरून मुसलमान करण्याच्या प्रयत्नात आहे, हे ऐकून तिला किती दुःख झाले असेल? त्या जाचातून सुटण्यासाठी हिंदुधर्माच्या अभिमानाने काही अंशी आपल्या वडिलांच्या कलास बाजूस सारून तिने राजा रामदेवरावाचा

हिंदुधर्माभिमानांनी नि शूर मुलगा शंकरदेव याच्याशी लग्न लावले. पण तिचे दुर्दैव तिथेच संपले नाही. मलिक काफूरने केलेल्या हिंदूवरील स्वाभ्यांत ती शेवटी पकडली गेली; आणि तिला मुसलमानांनी बंदिवान करून दिल्लीला नेले. त्या वेळी तिच्या मनाला अपमानाच्या कालकूटविषाने भरलेल्या नांगीने वारंवार मूर्च्छित केले असलेच पाहिजे! शेवटी, दिल्लीला पोचल्यावर तिला अल्लाउद्दिनाच्या थोरल्या मुलाशी - खिजरखानाशी लग्न लावावे लागले. देवलदेवीचे आणि खिजरखानाचे मोठे प्रेम होते, असे काही मुस्लिम लेखक म्हणतात. पण, ती केवळ त्या 'दरबारी' लेखकांची चाटुलता (खुषमस्करी) असली पाहिजे, हे देवलदेवीच्या पुढील प्रत्यक्ष कृतीवरून उघड होते! पण, अनुकूल संधी मिळेतो तरी, त्या धूर्त हिंदुराजकन्येने वरवर मुसलमानी धर्म स्वीकारल्यासारखे केले. पण

७१३. एवढ्या अत्याचारांतून आणि जाचांतूनही तिच्या मनाच्या देव्हाऱ्यात असलेल्या हिंदुत्वाच्या देवतेची पूजा गुप्तपणे अखंड चालू होती, हे तिच्या चरित्राच्या उत्तरार्धावरून स्पष्ट होते.

७१४. अल्लाउद्दिनाच्या वडील मुलाशी बळाने लग्न लागल्यानंतरही तरुण देवलदेवीचा मानसिक छळ थांबला नाही; कारण, अल्लाउद्दिनाच्या मृत्यूनंतर थोड्याच दिवसांत पुन्हा राज्यक्रांती होऊन अल्लाउद्दिनाचा दुसरा मुलगा मुबारीक ह्याने आपल्या त्या सुलतान झालेल्या वडील भावाला आणि त्याच्या काही पक्षीयांचे डोळे काढून त्यांना, ठार मारले; आणि स्वतः मुबारीकच सुलतान झाला. त्यानेही त्याच्या भावाशी लग्न लावले गेलेल्या देवलदेवीला छिनावून तिच्याशी स्वतःच लग्न लावले!

७१५. मुसलमानी सुलतानांची आणि बादशहांची 'सभ्य परंपरा' हीच होती. असे दिसते की, मागच्या मेलेल्या किंवा मारलेल्या सुलतानाच्या किंवा बादशहाच्या उत्तमोत्तम बायकांशी आपण पुन्हा लग्न लावायचे!

७१६. अशा प्रकारे, ती हिंदुराजकन्या देवलदेवी त्या वेळच्या अत्युच्चपदी चढत सुलताना झाली खरी! पण, मुबारीकविषयी अत्यंत तिरस्कार असलेल्या, मनातून हिंदू असलेल्या, त्या राजकन्येस मुबारीकशी बळाने शरीरसंबंध ठेवावा लागला. तिच्या सोनेरी देहाची अशी सारखी विटंबना चाललेली असताही या विवाहामुळे तिला एक अत्यंत अनुकूल गोष्ट मात्र घडून आली, ती अशी :

७१७. सुलतान मुबारीकला हे सुलतानपद देण्याच्या खटपटीत मुख्य आधार पूर्वाश्रमीचा हिंदू गुलाम आणि नंतर बळाने मुसलमान केला गेलेला नि आता वास्तवात साऱ्या सुलतानी साम्राज्याचाच सेनापती नि प्रमुख झालेला खुश्रूखान हाच होता. त्यातही सुलतान मुबारीक ह्याने सर्व कारभार आपण होऊन खुश्रूखानाच्या हाती दिला; कारण, मुबारीकला त्याच्या अत्यंत घाणेरड्या विषयवासनातून दुसरीकडे लक्ष देण्यास वेळच मिळत नसे. त्याची एक खोड सांगितली तरी पुरे. त्याला स्त्रियांचा वेष घेऊन कलावंतिणींच्या संचासह त्याच्या मोठमोठ्या सरदारांच्या घरी जाऊन स्वतःच नाचण्याचा, तमाशे करण्याचा अनावर छंद लागला होता. ह्यामुळे, विषयी मुबारीक हा त्याच्या व्यसनात गढून गेला असता त्याचा मुख्य प्रधान आणि मनातून आपल्या पूर्वाश्रमीच्या हिंदुत्वाची स्मृती जिवंत असलेला खुश्रूखान आणि तशीच मनोवृत्ति आणि चरित्रकथा असलेली ही गुजराथच्या राजाची कन्यका आणि आताची मुस्लिम सुलताना देवलदेवी ह्या दोन मूळच्या गुजराथी हिंदू मनस्वी व्यक्तींचा साक्षातच नव्हे, तर घनिष्ठ

परिचय, लोभ नि अन्योन्य विश्वास उत्पन्न व्हावा इतका सहवास घडण्याची संधी उभयतांना मिळाली. प्रत्यहींची राजकारस्थाने त्यांना एकदा एकांतात अधिकृतरीत्या सुलतानाच्या अंतरंग कक्षातसुध्दा करता येऊ लागली.

७१८. तिथे त्यांचे हिंदुत्वाच्या दृष्टीने काहीतरी महत्वाचे कारस्थान जमले असलेच पाहिजे हे पुढे दिलेल्या वृत्तावरून इतिहासालासुध्दा गृहीत धरणे भाग आहे!

७१९. याचे पहिले निदर्शक असे की, खुश्रूखानाने त्याचा मूळचा प्रांत जो गुजराथ त्यावर आपला स्वतःच्या पूर्वाश्रमीच्या हिंदू परिया किंवा परवार हिंदू जातीच्या सख्ख्या भावालाच मुख्याधिकारी नेमले होते.

७२०. दुसरे अत्यंत महत्वाचे निदर्शक त्या त्यांच्या स्वतःच्या पूर्वाश्रमीच्या हिंदू जातीचे लढाऊ व्यवसाय करणारे असे सहस्रावधि लोक, निदानपक्षी वीस ते तीस हजारांपर्यंत तरी, खुश्रूखानाच्या स्वतःच्या आज्ञेखाली असणाऱ्या सुलतानी सैन्यविभागात स्वतःच्या संरक्षणासाठी म्हणून उघडउघडपणे दिल्लीत त्याने आधीच नियुक्त केले होते.

७२१. तिसरे निदर्शक : ह्या त्याच्या हालचाली अनेक मुसलमान सरदारांना आवडल्या नाहीत. परंतु, त्यांनी आपला अंतर्गत हेतु इतका गुप्त ठेवलेला होता की, तो इतर कोणाला तर काय, पण प्रत्यक्ष देवलदेवीला आणि खुश्रूलासुध्दा स्पष्टपणे काही तोपर्यंत मनात दृग्गोचर झालेला होता की नाही, हे निश्चितपणे सांगता येत नाही. या हेतूची धूसर आकृती मात्र त्यांच्या हृदयात हळूहळू साकारत चाललेली होती.

७२२. चौथे निदर्शक : सुलतान मुबारीकसारख्या अगदी कुचकामी सुलतानाला सुध्दा उत्साह देऊन खुश्रूखानाने दक्षिणेत झालेल्या विजित हिंदूंच्या उठावण्या वेळीच दडपून टाकण्यासाठी म्हणून दक्षिणेत मोठी स्वारी करण्यास उद्युक्तविले; आणि आपण स्वतः ससैन्य त्यांच्या हाताखाली स्वारीवर गेला. या स्वारीत हिंदूंची अपार हानी झाली. त्यांच्या अपार लुटीची सुलतानी कोषात भर पडली. बहुधा, याच स्वारीत देवगिरीच्या शंकरदेवाच्या मृत्यूनंतर त्यांचाच नातलग राजा हरपाळ देव याने देवगिरीचे राज्य बंड करून पुन्हा प्रस्थापित केले होते; त्यासाठी त्याचा पराभव करून जिवंतपणी त्याचे कातडे सोलून त्याला सुलतानाकडून ठार मारण्याची अत्यंत क्रूर शिक्षा दिली गेली!! आणि स्वधर्मरक्षणासाठी त्या राजकुलोत्पन्न हिंदुवीराने ती भोगली!

७२३. नंतर मुबारीक ससैन्य दिल्लीस परत गेला. खुश्रूखानाने मुसलमानी सुलतानासाठी आणि मुस्लिम राज्यासाठी केलेल्या ह्या प्रत्यक्ष पराक्रमामुळे आणि हिंदूंच्या विध्वंसामुळे त्याच्याविरुद्ध असलेल्या मुसलमानी सरदारांनासुध्दा खुश्रूखानाच्या कट्टर मुस्लिमपणाविषयी चकार शब्द काढण्याचे धाडस करवले नाही. अधिकांत अधिक ते इतकेच कुजबुजत की हा खुश्रूखान सुलतान मुबारीकला उखडून देऊन स्वतःच सुलतान होण्याचे भय आहे; पण, तो मुस्लिम सुलतानच असणार याविषयी मात्र, त्याच्या शत्रूलाही लवलेश शंका त्या वेळेस आलेली असल्याचे संभवनीय वाटत नाही.

७२४. पण जर त्या वेळीही खुश्रूखानाच्या आणि देवलदेवीच्या मनात पुढील अचाट नि अद्भुत अशा हिंदुराज्यक्रांतीचे बेत उद्भवलेले असतील तर तो गुप्त कट इतक्या अपूर्व दक्षतेने गुप्त ठेवला गेला असला पाहिजे.

७२५. पुढे लवकरच मुबारीकने खुश्रूखानाला दक्षिणेवर आणखी एक प्रचंड स्वारी

करावयास धाडले. पण मुबारीक त्याच्याबरोबर गेलासुद्धा नाही. इतका अपार विश्वास खुश्रूखानावर त्याचा बसला होता. या स्वारीत खुश्रूखानाने मलबारच्या हिंदू राजालाही जिंकून अपार लूट मिळविली आणि ती सुलतान मुबारीकच्या नावाने! परंतु, याच स्वारीत दक्षिणेत आम्ही वर लिहिल्याप्रमाणे मुस्लिम साम्राज्याविरुद्ध उठावण्याचे उघड वा उघड - गुप्त कट हिंदूंच्या अनेक बाजूंनी शिजू लागले होते. वरंगळचे राजकुल, गुजराथेतील पराजित हिंदुराजकुले, चितोड परत जिंकून घेणारा वीर राणा हमीर इत्यादी हिंदुराज्यप्रमुख, मोठमोठ्या शंकराचार्यासारख्या हिंदूंच्या मठसंस्थानातून वावरणारे प्रचारक धर्मप्रमुख यांच्यात आणि सामान्य हिंदुसमाजातही एक मुस्लिमविरोधी लाट आणि काहीतरी खळबळ उडविणारी अस्वस्थता स्पष्टपणे उसळू लागली होती. या राष्ट्रीय अस्वस्थतेशी खुश्रूखानाचा काहीतरी अत्यंत भुयारी संबंध असावा, अशा, दिल्लीच्या सुलतानापर्यंत, खुश्रूखानाच्या शत्रूंनी निनावी कागाळ्याही पोचविलेल्या होत्या.

७२६. या वेळच्या, मलबार विजेत्या खुश्रूखानाच्या आणि एकंदर मुसलमानी साम्राज्याच्या हालचालीविषयी इतकी अपुरी आणि उलटसुलट माहिती तत्कालीन तुटपुंज्या मुस्लिम ग्रंथकारांनी दिलेली आहे की, त्यातील संगती पुढे घडलेल्या कृत्यांवरूनच काय ती लागेल तितकी लावावी लागते! एकदा तर, दिल्लीत सुलतानाच्या भर राजसभेत, अशी भूमका उठली की, खुश्रूखान हा त्याला मिळालेली दक्षिणेतील अपार संपत्ती घेऊन दिल्लीस त्याच्या शत्रूच्या गोटात परत येण्याच्या ठिकाणी मलबारातूनच परस्परे कोण्यातरी परद्वीपात सिंधुमार्गे निसटून जाण्याच्या बेतात आहे! एका मुस्लिम ग्रंथकाराने तर लिहिले आहे की, खुश्रूखानाला बेड्या ठोकून दिल्लीला आणले!

७२७. ह्या सर्व शत्रूंच्या जाळ्यांना एका मुसंडीसरशी तोडून टाकण्याची धमक अंगी असणाऱ्या खुश्रूखानाने अकस्मात् दिल्लीस ससैन्य दक्षिण विजेत्याच्या ऐश्वर्याने परत जाण्याचे उद्धोषिले. कारण दिल्लीचे खडान् खडा वृत्त तेथेच टपून बसलेली त्याची गुप्त सहचारिणी पूर्वीची हिंदू राजकन्यका आणि आता मुस्लिम सम्राज्ञी म्हणविणारी देवलदेवी त्याला कळवीत असलीच पाहिजे!

७२८. या त्या वेळच्या मुस्लिम ग्रंथांची इंग्लिश भाषांतरे जी थोडीबहुत झालेली आहेत त्यावरून पर्शियन वा अरेबियन न जाणणाऱ्यांनाही काही माहिती मिळू शकते. बहुतेक मुस्लिम लोक खुश्रूखानाचा उल्लेख अत्यंत तिरस्काराने आणि अगदी चार-पाच ओळीत करून मोकळे होतात. कारण उघडच आहे. खुश्रूखानाने पुढे जे मुसलमानी सत्तेचे नाकच कापले होते ते शल्य मुसलमान इतिहासकारांना अर्थातच असह्य होते. तथापि, एक-दोन त्या वेळच्या मुस्लिम इतिहासकारांनाही खुश्रूखानाविषयीचे सत्य ते वृत्त अगदीच विपर्यस्त करणे वा दडपून ठेवणे इष्ट वाटले नाही. त्यांच्या विशेषतः अलीकडेच उपलब्ध झालेल्या हस्तलिखितांचा बराच उपयोग होतो. अगदी अर्वाचीन हिंदू इतिहासकारांनी वरील मुसलमानी जुन्या ग्रंथांना स्वतः वाचून दिलेले वृत्तही तसेच टाकाऊ आहे. मुसलमानी लेखकांनी खुश्रूला दिलेल्या 'हलकट', 'पाजी' इत्यादी शिष्यांचाच काय तो या हिंदू लेखकांनी पुनरुच्चार केलेला आहे. पण या गोष्टीला दोन अपवाद सुदैवाने सापडतात. एक इतिहासमहर्षी रियासतकार सरदेसाई आणि दुसरे श्रीयुत मुनशी. या दोघांनी मात्र, खुश्रूखानाच्या नि देवलदेवीच्याही विषयी तुलनात्मक वृत्त देऊन, त्यांनी, शेवटी केलेल्या हिंदुसाम्राज्यस्थापनेच्या महान् क्रांतीची पुसट नि ओझरती

वाखाणणी करण्याचा काही प्रयत्न केला आहे; पण, तो प्रयत्न स्वतःच्या निर्णयाला स्वतःच भिणारा, त्या क्रांतीचे खरे स्वरूप असे ठामपणे मुळीच न समजणारा किंवा सांगू धजणारा असा अर्धावटच आहे! त्या वेळची हिंदूंची बाजू सांगणारा असा लेखक तर कुणीही मिळणे शक्य नाही; कारण, त्या काळी कोण्या हिंदूंची स्वतंत्र मते मांडण्याची छातीच होणे शक्य नव्हते.

७२९. अशा स्थितीत, वर उल्लेखिलेल्या मुसलमानी मूळ ग्रंथातून त्यांची वृत्ते अंशतः परस्परविरोधी असताही जे काही सामंजस्य काढता येते त्यावरून आणि खुश्रूखानादी प्रमुख व्यक्तींच्या त्या काळी प्रत्यक्ष घडलेल्या निर्विवाद कृत्यांवरून जे निष्कर्ष पटतात तेवढे देणे, इतकेच, ह्या इतिहाससमीक्षणासारख्या प्रबंधात गोवणे शक्य आहे.

७३०. वर सांगितल्याप्रमाणे, खुश्रूखानही आपल्या विजयी सेनेसह दक्षिणेतील अपार संपत्ती घेऊन दिल्लीस गेला. परंतु तो कशाला गेला? दिल्लीलाच नव्हे, तर दक्षिणेतसुद्धा अशी एक राजकीय भूमिका हिंदुराज्यकारणी मंडळात अंतःस्थपणे प्रसृत झालेली होती की, दक्षिणेत मुसलमानांविरुद्ध उठावणी करू पाहणाऱ्या हिंदुप्रमुखांचे आणि खुश्रूखानाचे काही गुप्त राज्यक्रांतिविषयक संगनमत चाललेले आहे. गुजराथेत खुश्रूखानाचा भाऊच वस्तुतः राज्यकर्ता होता. साऱ्या राजपुतांना मुसलमानांचे भरतखंडावर त्या कालापुरते तरी अगदी प्रथमच स्थापन झालेले एकछत्री साम्राज्य उलथून टाकून तेथे एकछत्री हिंदू साम्राज्य स्थापण्यास राणा हमीरने प्रोत्साहित केलेले होते. आणि महदाश्चर्य हे की, सम्राज्ञी देवलदेवीच्या अधिकाराखाली सर्वात प्रमुख असलेला सुलतान (सम्राट) मुबारीकचा सेनापती नि कारभारी खुश्रूखान ह्यालाच त्या राजपुत प्रमुखांनी त्या हिंदुसाम्राज्यविषयक अत्यंत धाडसी कटाच्या प्रकरणी आपल्या विश्वासात घेतलेले होते! असला विरोधामय योगायोग इतिहासालासुद्धा क्षणभर तरी चकित केल्यावाचून राहत नाही! विश्वसनीय तर, तसे काही अद्भुत घडेतो, वाटत नाही!

७३१. पण, तसे काही घडू लागले खरे. त्या वेळेस, सम्राज्ञी देवलदेवीच्या आणि खुश्रूखानाच्या डोक्यात खरोखरच हिंदुसाम्राज्याची अशी काही तरी अचाट आणि जवळजवळ मूलतःच असंभवनीय पण कोणा नृसिंहीय कारस्थानाला नि पराक्रमालाच काय ती शक्य वाटणारी कल्पना नि योजना घोळू लागली खरी!

७३२. पण, बाह्यतः त्याच्या शत्रूला वा मित्राला कोणालाही तिची उघड वाच्यता करण्याचीसुद्धा सोय नव्हती! कारण, साऱ्या दक्षिणेतील हिंदुराज्ये ज्याने बुडवून मुसलमानांची मांडलिक बनविली, ज्याने अलीकडेच मलबारचे संपन्न हिंदुराज्य उध्वस्त करून तिथे मुस्लिम सुलतानाचा हिरवा चांद फडकविला आणि जो त्याच सुलतान मुबारीकच्या मुस्लिम सिंहासनापुढे ते सारे यश, उपायन (नजराणा) म्हणून अर्पण्यासाठी दिल्लीस आला होता, तो साऱ्या भरतखंडामध्ये इतिहासकालात अगदी प्रथमच परधर्मीय नि परकीय साम्राज्याचे साम्राज्य, एकछत्र, तोलून धरणारा, जन्माने हिंदू असूनही मुसलमान झालेला बाटगा, मुस्लिम सुलतान मुबारीकचा सरसेनापती, एकदम अशी कोणती यक्षिणीची कांडी फिरवून त्या मुस्लिम साम्राज्याचे हिंदुसाम्राज्य करून टाकू शकणार होता? तशी उघड शंका घेण्याचे धाडससुद्धा कोणा कट्टर मुसलमानासही करवले नाही! स्वतः कट्टरातील कट्टर मुसलमान असण्याचे आणि मुस्लिम साम्राज्याशी सगळ्यात अधिक सुलताननिष्ठ (राज्यनिष्ठ) असल्याचे सोंग न कळेशापणे खुश्रूखानाने आणि देवलदेवीने अगदी शेवटच्या क्षणार्धात धारण केले होते. त्याचे शत्रू असलेल्या हिंदुराजांशी त्याचे काही अत्यंत भुयारी लागेबांधे असल्याची दाट शंका

असलेल्या कट्टर मुसलमानी उच्चाधिकाऱ्यांनाही भय वाटे की, आपल्या नावाने उघडपणे तसा आरोप खुश्रूखानावर आपण दिल्लीत भर कारभारी मंडळात सुलतानासमोर केला तर वरील उलट पुराव्याकडे बोट दाखवून सुलतान आपलेच दात पाडावयास सोडणार नाही. ही भीती ज्या ज्या उच्चाधिकारी मुसलमानास मनातून चळचळा कापावयास लावीत होती. जी काही गाऱ्हाणी दिल्लीस जनतेत पसरली किंवा सुलतानाच्या कानापर्यंत गेली ती इतकी निराधार आणि पूर्णपणे निनावी असत की ती केवळ विघ्नसंतोषी लोकांनी केलेल्या कागाळ्या किंवा उठविलेल्या 'अफवाच' काय त्या कोणासही वाटाव्यात.

७३३. तो दिल्लीला येताच त्याच्या मुस्लिम शत्रूंच्या तर्काप्रमाणे त्याला सुलतान मुबारीकने बेड्या तर ठोकल्या नाहीतच; पण, त्याने वाहिलेल्या साऱ्या संपत्तीने आणि सत्तेने अत्यंत संतुष्ट होऊन साम्राज्याच्या कारभाराचे सैनिकी आणि नागरी नि उरलेसुरले अधिकारही त्याला देऊन टाकले, आणि जर कोणाला बेड्या ठोकल्याच असतील तर त्या खुश्रूखानाच्या विरुद्ध ज्यांनी हव्या तशा कागाळ्या केल्या होत्या, त्या मोठमोठ्या मुस्लिम खानांना आणि खानखानांना पदच्युत करून त्यांनाच काय त्या होत्या! इकडे अल्लाउद्दिनच्या वेळेस त्याने जे अत्यंत कडक निर्बंध हिंदूविरुद्ध केलेले होते ते खुश्रूखानाच्या कारभारात आधीपासूनच ढिले होत होत आले होते; हिंदू-मुस्लिम शेतकऱ्यांची आणि नागरिकांची अल्लाउद्दिनी पिळवणूकही बंद झालेली होती. हिंदूंना धार्मिक प्रकरणीही हायसे वाटू लागले होते! आणि सर्वसामान्य प्रजाजनातील राज्यकारभारविषयीचा स्वाभाविक असंतोषही उणावत आला होता! आणि त्या सर्व सापेक्ष सुस्थितीचे श्रेय साम्राज्यीय राज्यकारभाराचा त्या वेळचा मेरुमणीच असणारा जो खुश्रूखान त्यालाच लोक देऊ लागले. हळूहळू सुलतान म्हणताच लोकांच्या डोळ्यांसमोर व्यसनग्रस्त आणि कुचकामी मुबारीक राहत नसे, तर त्याचा सर्व कर्ता-धर्ता असलेला हा पराक्रमी नि प्रजाप्रिय खुश्रूखानच उभा राही. आणि जिच्या अंतःस्थ आणि प्रकट पाठिंब्याने तो हा अधिकार गाजवू शके, ती सुलताना, सम्राज्ञी देवलदेवी!

७३४. ज्याने आपल्या राज्यकारभारात हिंदूंना अल्लाउद्दिनाच्या अत्यंत जाचक धार्मिक करपाशातून नि अपमानातून इतक्या पुष्कळ अंशी मुक्त केले त्या खुश्रूखानाला सर्व राज्यांतील हिंदू लोक, तो अद्याप मुसलमान असला तरी आपला कोणी एक त्राताच उदय पावत आहे असे समजू लागले. मुसलमान शेतकरी, नागरिक इत्यादी वर्गातही करांच्या ढिलाईपणामुळे खुश्रूखान लोकप्रिय होऊ लागला. आणि मुख्य गोष्ट म्हणजे त्याच्या सर्व भरतखंडभर गाजलेल्या सैनिकी पराक्रमामुळे आणि राज्यसंचालनकौशल्यामुळे मोठमोठ्या मुसलमान सरदारांतील अनेकजण खुश्रूखानाच्या पक्षास मिळाले होते.

७३५. इतकी अनुकूल परिस्थिती पाहताच आपले अचाट कारस्थान आणि अत्यंत साहसी महत्वाकांक्षा फलद्रूप करण्याचा मुहूर्त असल्यास तो हाच! इतक्या अनुकूलतेतही जो हे साहस करण्यास धजणार नाही तो बुजरा पुरुष कधीही धजू शकणारा नसलाच पाहिजे! असे मनात ठरवून खुश्रूखानाने आणि देवलदेवीने आपल्या त्या अचाट राज्यक्रांतीच्या योजनेची उघडउघड घोषणा करण्याचे ठरविले! ती राज्यक्रांती नव्हती, तर साम्राज्यक्रांती होती! मृत सुलतान अल्लाउद्दिनाच्या आणि विद्यमान सुलतान मुबारीकच्या भरतखंडावरील एकछत्री, अकुतोभय मुसलमानी साम्राज्यास उलथून पाडून त्याचे ठायी एका दिवसात साऱ्या भरतखंडभर अकस्मात हिंदुसाम्राज्य स्थापन करणारी ती महान् साम्राज्यक्रांती होती! धार्मिक क्रांती होती!

७३६. अशी क्रांती पाचशे वर्षे जरी रणांगणात हिंदू-मुसलमानांत महायुध्दे लढत ठेवली गेली असती तरीही साध्य होणे दुर्घट होते, हे सिंधच्या सातव्या शतकातील अरब स्वाय्यांपासून तो ह्या चौदाव्या शतकातील सुलतान अल्लाउद्दिनाच्या कालखंडापर्यंतच्या इतिहासावरून सिध्द होतं! परंतु खुश्रूखानाच्या आणि देवलदेवीच्या अलौकिक प्रतिभेने त्यांच्या हाती दिलेल्या त्या यक्षिणीच्या कांडीनेच काय ती, ती साम्राज्यक्रांती नि धार्मिक क्रांती एकदाच का होईना, शक्य नि यशस्वी करून दाखविली!

७३७. सर्व साम्राज्य, प्रथम शतकानुशतके लढत हिंदूंना पूर्णपणे जिंकून ह्या मुस्लिम सुलतानशाहीने मुसलमानमय करून सोडले आहे ना? तर मग त्या एकट्या मुस्लिम सुलतानासच जिंकून, ती सुलतानशाही नष्ट करून त्याचे सिंहासन मी हिंदुधर्माच्या नावेच जर बळकावून बसलो, तर ते सारे साम्राज्य एका झटक्यासरशी हिंदुसाम्राज्य झाले पाहिजे! मुस्लिम सुलतानाचा हिंदुसम्राट झाला पाहिजे! हीच गोष्ट काय ती जितकी अचाट साहसाची होती तितकीच सापेक्षतः त्या परिस्थितीत सुघड होती; शक्य होती! मूळची हिंदुराजकन्यका देवलदेवी आणि मूळचा हिंदू परियाचा मुलगा आणि आताचा खुश्रूखान यांनी भरतखंडाच्याच नव्हे, तर एकंदर इतिहासातीलच एक अद्भुत चमत्कार घडविणारी यक्षिणीची कांडी फिरविली ती हीच!

७३८. आधी सगळी अशा राज्यक्रांतीला आवश्यक ती कडेकोट व्यवस्था गुप्तपणे करून, सुलतान मुबारीकला, ज्याच्या मुठीत तो मुबारीक आपणहून पूर्णपणे सामावलेला होता त्या, खुश्रूखानाने विनम्र आविर्भावाने विनविले की, “मी गुजराथहून जे सहस्रावधि माझ्या जातीचे हिंदू लोक आणून दिल्लीत ठेवलेले आहेत त्यांच्या मनात संस्कारपूर्वक आज मुसलमान व्हावयाचे आहे. पण नगरातून उघडपणे तसे करण्यास कित्येक संकोचत आहेत; कित्येक भीत आहेत. तरी, आज रात्री त्यांतील एका मोठ्या निवडक गटाला मी इथे सुलतानाच्या राजवाड्यात आणून ठेवून मुसलमानी दीक्षा हळूहळू देवविणार आहे.” या निमित्ताने खुश्रूखानाने त्याच्या हिंदुजातीच्या दिल्लीत असलेल्या शतावधि निवडक लढाऊ लोकांना राजवाड्यातील सैन्यागारात आणून ठेवले. सन १३१९ च्या अंती एक दिवस रात्रीचा भर चालू होताच दिल्लीच्या त्या राजवाड्यात एकाएकी मोठी गडबड चालू झाली, आणि त्या कोलाहलात प्रत्यक्ष सुलतान मुबारीक याला ठार मारण्यात आले!

७३९. परंतु, त्या दिल्लीच्या राजवाड्यात मागेही असेच क्रांतीचे अनेक कोलाहल झालेले होते... सुलतान अल्लाउद्दिन असाच ठार झाला होता, सुलतान मलिक काफूर याची ह्याच सुलतान मुबारीकने अशीच भयंकर वाट लावली होती! अशा रक्तपापांना परिचित असलेली ती दिल्लीची राजधानी त्या सकाळी जागी होताच कुजबुजू लागली, ‘काल रात्री असा भयंकर प्रसंग राजवाड्यात कोसळला तरी कोणता!’

७४०. थोड्याच अवधीत, एका राजकीय घोषणेसरशी, एखाद्या भूकंपासारखा साम्राज्यक्रांतीचा आणि धार्मिक क्रांतीचा धक्का साऱ्या राजधानीला गदगदा हलवू लागला की, काल रात्री, खुश्रूखानाच्या लोकांनी राजवाड्यात मोठे बंड करून सुलतान मुबारीकला ठार केले! त्यामागोमाग, दुसरी घोषणा झाली की, खुश्रूखानाने स्वतःच सुलतानपद धारण केले आहे!

७४१. ह्या घोषणेच्या धक्क्यासरशी उघड किंवा संघटित अशी प्रतिक्रिया मात्र, जनतेत, तत्काळ कुठेही झाली नाही. सुलतान मुबारीक ठार मारला जाताच त्याची सुलताना देवलदेवी हिच्याशी ह्या नवीन सुलतान खुश्रूखानाने विवाह लावला. ही घटनाही लोकांच्या

क्रांतीमय कुतूहलाचा विषय झाली; तरी, सभय आश्चर्याची झाली नाही! कारण, तीही रूढी दिल्लीच्या पूर्वीच्या सुलतानांच्या परंपरेची होती. कुतुबुद्दिनाच्या विधवांशी त्याच्यानंतरच्या सुलतानांनी आणि सुलतान अल्लाउद्दिनाचा थोरला मुलगा खिजरखान याच्या विधवेशी म्हणजे ह्याच सम्राज्ञी देवलदेवीशी ह्याच सुलतान मुबारीकनेही स्वतः लग्न लावले होते. त्याच परंपरेस धरून मुबारीकची विधवा जी सम्राज्ञी देवलदेवी तिच्याशी प्रथमपासून अत्यंत घनिष्ठ संबंध असलेल्या आणि ह्या राज्यक्रांतीतील जी भागीदारीण होती त्या देवलदेवीशी ह्या नव्या सुलतान खुश्रूखानानेही विवाह लावावा, यात काही अधिक क्रांतीकारक आहे असे सुलतानी राज्यातील कोणासही तत्काळ वाटल्याचे आढळत नाही, हे साहजिकच होते!

७४२. परंतु ह्या घोषणांच्या पुढची जी घोषणा या राजवाड्यांतील राज्यक्रांतीला अकस्मात एका अद्भुत, धार्मिक महाराज्यक्रांतीचे स्वरूप देणारी सुलतान खुश्रूखान आणि 'सुलताना' देवलदेवी ह्यांच्याकडून अधिकृतरीत्या आणि राजकीय समारंभपूर्वक मोठ्या गाजावाजाने करण्यात आली, तिने मात्र साऱ्या हिंदुस्थानातील राजा महाराजांपासून तो परिया-परवारापर्यंत, महार-मांगांपर्यंत, केवळ हिंदूंनाच नव्हे, तर मुसलमानांनाही, पहिल्या वर्गास अत्यानंदाचा, तर दुसऱ्या वर्गातील कित्येकांना अतिभयदायित्वाचा, परंतु, सगळ्यांना सारख्याच अत्याश्चर्याचा धक्का बसल्यावाचून राहिला नाही! ती अशा आशयाची घोषणा दिनांक १५ एप्रिल सन १३२० ला सुलतानाच्या तख्तावरून, सिंहासनावरून स्वतः सुलतान खुश्रूखानाने केली -

७४३. "आजपर्यंत मला केवळ बलात्काराने मुसलमानांप्रमाणे बाटगे जीवन कंठणे जरी भाग पडले होते, तरी मी मूळचा हिंदूचा मुलगा आहे. माझे बीज हिंदुबीज आहे! आणि माझे रक्त हिंदू रक्त आहे! यास्तव आज मला 'सुलतान' म्हणून समर्थ असे स्वतंत्र जीवन लाभले असल्यामुळे मी ती माझ्या पायांतील बाटगेपणाची परधर्मीय बेडी तोडून टाकीत आहे आणि उद्धोषित आहे की, मी हिंदू आहे! आणि आता उघडपणे या विस्तीर्ण नि अविच्छिन्न भरतखंडाचा हिंदुसम्राट म्हणून सिंहासनावर चढलो आहे! त्याचप्रमाणे कालपर्यंत 'सुलताना' म्हणवून घेणारी देवलदेवी, जी हिंदुराजकन्यका असताही बलात्काराने मुसलमानी सैन्याने रानावनात भटकत असता तिच्या त्या राजजनकापासून आणि तिचा पती देवगिरीचा राजा त्याला मारून तिला छिनावून दिल्लीला आणले आणि सुलतानाच्या अंतःपुरांत खिजरखानाची बायको म्हणून जिची विटंबना केली गेली आणि पुढे जो सुलतान कालच्या राज्यक्रांतीत ठार मारला गेला त्या मुबारीकनेही जिच्याशी बळाने लग्न लावून एक बाटगी सुलताना म्हणून राबविली, ती आजची माझी सम्राज्ञी जन्माने, बीजाने आणि रक्ताने मूळची राजकुलीन हिंदुवंशाचीच कन्या असल्यामुळे तीही यापुढे आपल्या बाटग्या मुसलमानीपणास धिक्कारून आजपासून आपले जीवन हिंदुधर्माप्रमाणेच व्यतीत करणार आहे! ही आमची दोघांची प्रतिज्ञा आमच्या विगत आणि बलात्कारजनित बाटगेपणाच्या पापाचे परिमार्जन करो!"

७४४. अशा आशयाच्या ह्या घोषणेचा तत्काल प्रतिवाद करणारा कोणीही बलवत्तर हिंदू तर काय, पण मुसलमानही निघाला नाही.

एतदर्थ हिंदू सुलतान खुश्रूखानाला आता आम्ही 'हिंदुसम्राट' आणि देवलदेवीला 'हिंदुसम्राज्ञी' संबोधणार!

७४५. या हिंदुसम्राटाने त्याचे मूळचे अगदी लहानपणाचे हिंदू नाव मात्र घोषित केले

नाही! बहुधा त्याला ते आठवतच नसेल; आज तर ते मुळीच लुप्त झालेले आहे. आता, त्याने जे सम्राटीय अभिधान घेतले ते 'नासिरुद्दिन' हे मुस्लिम भाषेतीलच होते! त्याचे कारण बहुधा असेही असेल की, साऱ्या मुसलमानांना काय किंवा पिढ्या न पिढ्या सुलतानांच्या मुसलमानी पदव्यांनाच सरावलेल्या लाखो हिंदूनासुद्धा सर्वच गोष्टीत एकदम बिचकल्यासारखे होऊ नये. नासिरुद्दिन म्हणजे धर्माचा रक्षक असा काहीसा अर्थ होतो. एतदर्थ या हिंदुसम्राटाने त्या घोषणेतच इतके मात्र स्पष्ट केले होते की, ज्या 'दीनाचा' म्हणजे धर्माचा मी संरक्षक होत आहे तो धर्म मुसलमानी धर्म नव्हे! अर्थात् तो हिंदुधर्मच असला पाहिजे! यास्तव त्याचे नाव 'हिंदुधर्मरक्षक' असे भाषांतरिले तरी पुरे!

ही अद्भुत राज्यक्रांती

७४६. ते संबंध विशाल भरतखंडातील मुस्लिम साम्राज्याचे साम्राज्य एका दिवसात जिंकून त्याचे हिंदुसाम्राज्य करून सोडणारी धार्मिक नि राजकीय क्रांती, अशी घडविताच त्या हिंदुसम्राटाने मागे मलबारच्या स्वारीत हिंदुराज्य बुडवून जी अपार संपत्ती सुलतान मुबारीकच्या राज्यकोषात आणून ओतली होती ती आणि त्या सुलतानाच्या पूर्वीच्या अपार संपत्तीचीही त्यात भर घालून ती बहुतेक त्याचे जे सहस्रावधि, स्वजातीय सैन्य उभारले होते त्यांच्यातील सैनिकांत वाटून दिली! त्याचप्रमाणे एकंदर साम्राज्यातील हिंदू-मुस्लिम अशा उभय जातींच्या सैनिकांचेही वेतन वाढविले. सैनिकवर्ग अशा प्रत्यक्ष लाभामुळे संतुष्ट करून त्याने साम्राज्यात पूर्वीच्या कोणत्याही सुलतानाने ज्या सवलती आणि सुधारणा शेतकरी आणि सामान्य हिंदू-मुस्लिम नागरिकांना उपभोगू दिल्या नव्हत्या, त्या त्याने चालू केल्या. त्याचमान्य हिंदू-मुस्लिम नागरिकांना उपभोगू दिल्या नव्हत्या, त्या त्याने चालू केल्या. त्याचप्रमाणे त्याने धार्मिक छळापायी बंदिवासात टाकलेले सहस्रावधि हिंदू बंदिवान आणि पूर्वीच्या सुलतानास अप्रिय वाटले म्हणूनच केवळ बंदिगृहात टाकलेले शतावधि मुसलमान बंदिवानसुद्धा बंदिगृहातून मुक्त केले. या सर्व कृत्यांमुळे साम्राज्यातील हिंदूंत तर काय, पण मुसलमानांतही हा हिंदू सम्राट 'धर्मरक्षक' लोकप्रिय झाला.

७४७. त्याचप्रमाणे प्रत्येक मुस्लिम सुलतानामागून सुलतानाने हिंदूंवर जिझिया, त्यांच्या यात्रांना बंदी, तीर्थस्थानांना बंदी इत्यादी ज्या ज्या धार्मिक अपमानास्पद अटी लादलेल्या होत्या, त्यांपासून त्याने हिंदूंची तत्काळ मुक्तता केली, हे सांगणे नकोच! अर्थात् यच्चयावत हिंदुजनतेत आपला कोणीतरी त्राताच अवतरला आहे, अशी मुक्ततेची नि आनंदाची भावना उचंबळली यात काय आश्चर्य!

७४८. हा हिंदुसम्राट मलबारमध्ये साऱ्या दक्षिणेचा विजेता म्हणून, पण खुश्रूखान या नावाने, मुस्लिमपणाच्या पांघरूणाखाली, जेव्हा लढत होता, तेव्हापासूनच, या राज्यक्रांतीची नियोजना त्याच्या डोक्यात रुळू आणि जुळू लागलेली असल्यामुळे, केवळ त्याच्याच आधारावर अवलंबणारे मुसलमानी राज्याधिकारी नि सैन्याधिकारी, जे त्यानेच उदयास आणविले होते, ते सर्व अर्थातच तो हिंदुसम्राट धर्मरक्षक (नासिरुद्दिन) सुलतान म्हणून उद्धोषित झाल्यानंतरही, आपल्या स्वार्थासाठी, आणि त्यांचा मत्सर नि द्वेष करणारे पुरातन मुस्लिम खान, निजाम, नवाब जे होते त्या स्वधर्मीय मुसलमानांपासून आपले रक्षण करण्याच्या बुद्धीनेही, या हिंदुसम्राटाच्या, धर्मरक्षकाच्या स्वामित्वाशी राजनिष्ठ राहिले! कारण, अनेक हिंदुराज्यांतून त्या त्या हिंदुराजांच्या सैन्यात किंवा सरदारक्यांत एकनिष्ठ सेवा करण्याची सवय गेल्या दोन-चार

शतकांमध्ये राजकीय संमिश्रणामुळे मुसलमानांनाही लागलेली होती! हिंदुराजांची राजकीय सेवा ही, अगदी पूर्वी, मुसलमान हिंदुस्थानात आले तेव्हा, जी इस्लामी धर्मबाह्य गोष्ट समजली जात असे, ती या काळापर्यंत मुसलमानांतून नष्ट झालेली होती; आणि तीही मुसलमानी धर्मास धरूनच असू शकते, अशी राजकीय समजूत मुसलमानांतही दृढ होत आलेली होती! याची उदाहरणे या ग्रंथात पूर्वी येऊन गेलेली आहेत आणि पुढेही येतील. अर्थात् हिंदुराजांच्या हाताखाली, कितीही मोठा राजकीय अधिकार घेणे, जरी मुसलमानी धर्मबाह्य नसले तरी अनेक कट्टर मौलाना मौलवी त्या कृत्यास आपध्दर्मीय आणि मुसलमानी राजसत्तेखाली ठेवलेल्या एखाद्या सुरंगाप्रमाणे समजून मनात जळत असत! हिंदू तर अगदी पूर्वीपासूनच मुसलमानांच्या सैन्यात मुसलमानांच्या बाजूने लढण्याने हिंदुधर्म बुडतो असे मानीतच नसत! केवळ मुसलमानांबरोबर खाणेपिणे केले किंवा मुसलमान स्त्रियांशी शरीरसंबंध ठेवले म्हणजे, काय तो, त्यांचा हिंदुधर्म बुडतो, अशी त्यांची हिंदुत्वाची आत्मघातक व्याख्या असे.

७४९. आपले हिंदुत्व घोषित करताच, ह्या हिंदुसम्राटाने तेथेच विसावा घेतला नाही; तर, ते प्रत्यक्ष मुसलमानांच्या समक्ष निर्भयपणे कार्यवाहीत आणण्यास आरंभिले. सम्राटाच्या राजवाड्यातील, म्हणजे दिल्लीच्या बादशहाचा दिवाण-ई-आम आणि दिवाण-ई-खास यांसारख्या मुस्लिम संस्कृतीच्या गाभाऱ्यातील पवित्र स्थानीही आता हिंदुमूर्तीची आणि हिंदुदेवांची लगोलग स्थापना करण्यात आली. राजवाड्यातील सर्व पूजा-अर्चा आणि सम्राटाचे धार्मिक विधी हिंदुधर्माप्रमाणे होऊ लागले! कुराणातील आयते लुप्त होऊन हिंदूंचे मंत्रघोष नि भजने दुमदुमू लागली! स्वतः हिंदुसम्राट आणि त्याच्या त्या पूर्वीपासून हिंदूच राहिलेल्या नि राजवाड्यात पहारा देत असलेल्या शतावधी स्वजातीय सैनिकांच्या सशस्त्र पृतना त्या हिंदूंच्या नव्या देवमूर्तीचे पूजन आणि संरक्षण करीत होत्या. राजधानीतून तर हिंदू नागरिकांच्या आणि विशेषतः हिंदू सैनिकांच्या उत्साहाला पारावार नव्हता! पूर्वी एखादी हिंदू राजधानी जिंकताच ज्याप्रमाणे आक्रमक मुसलमान तेथल्या मंदिरातील मूर्ती फोडून टाकून त्यांच्या मशिदी बनवीत त्याचप्रमाणे आणि त्याच न्याये प्रत्याक्रमण करून ह्या प्रत्याक्रमक हिंदूंनी मशिदी मशिदीतूनच नवीन नवीन देवमूर्ती स्थापित केल्या आणि मशिदींची मोठ्या समारंभाने मंदिरे बनविली आणि ती मंत्रघोषांनी दुमदुमून जाऊ लागली! हिंदूंचे मंदिर मुसलमानी आक्रमक त्यात गायी मारून जेव्हा भ्रष्टवीत, त्यांच्या मशिदी बनवीत, तेव्हा परधर्मसहिष्णुतेच्या व्याधीने क्लीब बनलेल्या एकंदर हिंदुसमाजाच्या मनातल्या मनात अपमानाच्या नि दुःखाच्या इंगळ्या कशा दंश करीत असतील, याची काही कल्पना, त्या सुलतानशाहीच्या राजधानीतील लाखो मुस्लिम धर्मोन्मत्त मुसलमानांनाही, या हिंदू परवाराच्या धार्मिक सशस्त्र प्रत्याक्रमणामुळे, तेव्हा, येऊ शकली असलीच पाहिजे!

७५०. अशा हिंदूंनी केलेल्या अपवादात्मक सशस्त्र धर्मक्रांतीच्या खवळलेल्या उत्साहात काही मुसलमान लेखक आरोपितात त्याप्रमाणे कुराणादि मुस्लिम धर्मग्रंथांचीही “विटंबना” झाली असल्यास असेलही. नालंदाच्या साऱ्या विद्यापीठाला आग लावून, हिंदूंचे सहस्रावधि धर्मग्रंथ जळत राहिलेले असता, जे मुसलमान काफरांच्या धर्मग्रंथांच्या त्या होळीला फिदीफिदी हसत तेथे शेकत बसलेले होते, त्यांना, “गाझी” समजणाऱ्या मुसलमानांना, तरी, दिल्लीच्या त्या मुस्लिम धर्माच्या विध्वंसक कृत्यांना दोषिण्याचा लवलेश अधिकार उरलेला नव्हता! त्याचे जे हिंदू परिया अनुयायी होते त्यांची, त्या हिंदुसम्राटाने, पूर्वीच्या सुलतानांच्या तरुण पत्नी,

मुलीबाळी इत्यादी ज्या मुस्लिम स्त्रिया होत्या त्यांना त्यांच्या इच्छेने हिंदू करून त्यांच्याशी लग्ने लावून दिली.

७५१. परंतु, ह्यापुढे जाऊन मुसलमान आक्रमक जसे कोणतेही हिंदुराज्य पादाक्रांत करताच लक्षावधि हिंदूंना शस्त्रबळाने बाटवीत असत, मंदिरे धडाधड पाडीत वा जाळीत असत, सहस्रावधि हिंदू स्त्रियांना बलात्कारून गुलाम करीत असत, हिंदूंची लूटमार आणि सरसकट कापाकापी करीत असत, तसले धार्मिक वा आर्थिक शस्त्राचार या 'धर्मरक्षकाने' राज्यात तर काय पण दिल्लीतही मुसलमान जनतेवर केले, असे मुसलमान इतिहास-लेखकांनीही काही उल्लेखिलेले नाही.

७५२. अर्थात् जर त्याने मुसलमानांच्या वरील नेहमीच्या अत्याचाराचा सूड घेण्यासाठी हिंदुत्वाचा अभिमान धरून मुसलमानांवर तसेतसे प्रत्याचार केले असते तर ते त्या क्रांतिकारक हिंदुसम्राटाला अधिक गौरवास्पदच ठरले असते! त्याच्या हिंदुजातीचा दरारा अहिंदू आक्रमकांना पूर्वी कधीही बसला नव्हता इतक्या बलवत्तरपणे बसला असता! अत्याचाराची नांगी तसतसे प्रत्याचारच काय ते ठेचू शकतात, हे आम्ही 'पूर्वार्धात' स्पष्ट केलेलेच आहे.

७५३. परंतु त्या 'धर्मरक्षकाने' (नासिरुद्दिनाने) हेही शस्त्राचार मुसलमानांवर जे केले नाहीत, त्याचे मुख्य कारण, स्व-परपक्ष बलाबलाची जाणीव न विसरणारी त्याची राजनीति-पटुता, हेच काय ते, असले पाहिजे! जर त्याला हिंदुस्थानातील उभ्या हिंदू समाजाचा आणि त्या काळी विद्यमान असलेल्या हिंदू राजांचा लगोलग नि सक्रिय पाठिंबा मिळाला असता, जर त्याने दिल्लीला जशी बाटलेल्या सहस्रावधि हिंदूंची त्यांच्याच इच्छेने सामुदायिक शुध्दीकरणे केली, मशिदींची मंदिरे बनविली, इत्यादी धार्मिक क्रांतिकारक घटनांपुरता तरी उघड पाठिंबा देणारी उठावणी हिंदुस्थानातील राजपुतान्यापासून दक्षिणेपर्यंतच्या राज्यकेंद्रीय नगरानगरांतून नि तीर्थक्षेत्रातून हिंदूंनी उघडपणे केली असती; आणि हिंदुसाम्राज्याची द्वाही फिरवली असती, तर मुसलमान आक्रमक जशी हिंदूंची ससेहोलपट अत्याचारांनी करीत, तशीच, हिंदूंचा सूड, अत्याचारांनी साऱ्या राज्यात ठिकठिकाणी, त्या 'धर्मरक्षका'नेही शस्त्रबळाने, उगवीत लाखो मुसलमानांचीही ससेहोलपट केली असती!

७५४. परंतु हिंदुस्थानभर हिंदू राजांनी आणि लोकांनी या हिंदू राज्यक्रांतीला तसा उघड-उघड सक्रिय पाठिंबा दिला नाही. त्यांना मनांतून मात्र साभिमान नि अपार हर्ष झालेला होता आणि मुसलमानी सुलतानशाहीचे नाकच कापून टाकले, याविषयी 'हिंदुरक्षकाला' सर्व हिंदुसमाज आणि हिंदुराजे जरी धन्यवादच देत होते तरी प्रत्यक्ष उठावणी अशी कोणीही केली नव्हती. हिंदुसाम्राज्य स्थापनेला अशा अत्यंत अनुकूल असलेल्या संधीचाही हा जो अवसानघातकीपणा केला गेला त्याचे एक कारण हे होते की, हिंदूंना सभय शंका वाटे की, अद्भुत क्रांती झाली खरी; पण ती टिकेल का? नाहीतर ती कोलमडल्यास तिला आम्हा सक्रिय पाठिंबा देणाऱ्यांचाही सत्यानाश झाल्यावाचून राहणार नाही! म्हणून हिंदू समाज नुसता वाट पाहत राहिला. दुसरी गोष्ट अशी की, दिल्लीकडे चाललेली मुसलमानांची सामुदायिक शुध्दीकरणे ही तरी हिंदुसमाजाला धर्म्य म्हणून कुठे वाटत होती? त्या काळच्या हिंदूंचा धर्म 'शुध्दिबंदी' हा होता! 'शुध्दिकरण' हा नव्हता! 'परधर्मसहिष्णुता' हा त्यांचा सद्गुणविकृतीच्या व्याधिग्रस्ततेमुळे धर्म होता! मशिदी पाडणे किंवा मुसलमानांना बळाने शुध्द करणे हा नव्हता! अशा प्रत्याचारांना हिंदूच एकंदरीत महापाप समजत! तेव्हा हिंदुसमाजच ह्या धर्मक्रांतीच्या

विरुद्ध उठाव करणार नाही हे तरी कुठे निश्चित होते? मग मुसलमानांच्या विरोधाची गोष्टच बोलायला नको!

७५५. अशा स्थितीत, दिल्लीमध्ये त्याने केलेली धर्मक्रांती आणि राज्यक्रांती हीच मुळी इतकी धाडसाची आणि मुसलमानी राजसत्तेचे नाकच कापून टाकणारी घटना होती की, अखिल भारतीय हिंदुसमाजात तितकी तरी, उठावणी सक्रियतेने पचविण्याची शक्ती आणि धाडस आहे, इतके जरी सिध्द झाले तरी प्रस्तुत पुष्कळ साधले! मग पुढचे पाऊल, पुढची संधी मिळताच, यशस्वीपणे घेऊच घेऊ. सध्याच तुटेल इतके ताणणे श्रेयस्कर नाही. अशा विवेकानेच काय ते त्या “धर्मरक्षकाने” (नासिरुद्दिनने) दिल्लीतील किंवा राज्यांतील मुसलमानांवर कोणताही अधिक धार्मिक शस्त्राचार केला नाही.

७५६. उलट त्याने, ७४६व्या परिच्छेदात सांगितल्याप्रमाणे, त्याच्या राज्यातील मुसलमानी सैन्याला, शेतकऱ्यांना, नागरिक प्रजाजनांना हिंदू प्रजेप्रमाणेच नवीन सवलती आणि कराची सूट समानतेने दिली. त्यातही, जे मुसलमान राज्याधिकारी किंवा मुसलमान धर्माधिकारी मनातून, या हिंदुपक्षीय धर्मक्रांतीविषयी, चडफडत असावेत असा त्यास संशय येई त्यांना तो, त्यांच्याशी राजनिष्ठ असलेल्या मुसलमानी अधिकाऱ्यांसारख्याच अत्यंत मूल्यवान भेटी वारंवार धाडून आणि सन्मानाने वागवून आपले मिंधे करून ठेवी.

७५७. या राजनीतिपटुत्वामुळे, एवढी मोठी धर्मांध मुसलमानांविरुद्ध, हिंदुधर्मक्रांती आणि राज्यक्रांती झालेली असताही, त्या हिंदुसम्राटाचे राज्यात, प्रथम प्रथम, महिनोगणती कोणतेही मुसलमानांचे बंड तर सोडाच, पण दंगेधोपे सुध्दा झाले नाहीत. ते त्या हिंदुसम्राटाचे, सारे राज्ययंत्र मुसलमान सुलतानाच्या वेळेप्रमाणेच, सुरळीतपणे चालले होते. राजस्व (महसूल) किंवा कर किंवा खंडण्या प्रांताप्रांतांतून दिल्लीस बिनबोभाट येत होत्या. प्रत्यक्ष दिल्लीमध्ये, राजमंडळाच्या राजसभांसाठी (दरबारासाठी) मोठे-मोठे मुसलमान सामंत, सेनानी, सरदार नि अधिकारीही ह्या हिंदू सम्राटाच्या आज्ञेसरशी राजवाड्यात येऊन, त्या छत्रचामरादि हिंदुराजचिन्हांच्या दैदीप्यमान प्रभावळीत, सिंहासनावर आरूढ झालेल्या, हिंदू सम्राटाच्या राजसभांत (दरबारात) आपापल्या नियत मर्यादेप्रमाणे, उपस्थित राहत असत. ह्या मोठमोठ्या मुसलमान सरदारांपैकी, त्या वेळच्या मुसलमान इतिहासकारांनीच दिलेल्या नावातून, केवळ वानगीसाठी, खाली काही नावे देत आहो. ऐन-उल्-मुल्क मुल्तानी, युसुफ साफी, हतीम खान, कमलुद्दिन सूफी, फकिरुद्दिन तघलख, मुगलटी महंमद शाह, बहराम अनय्या, युक्लाखी, होशंग, काफूरसाहेब असल्या त्या काळच्या मुसलमान धेंडांची उपस्थिती आणि बहुतेक प्रांतांच्या सुभेदारांची, प्रशासकांची आणि मुस्लिम सैन्याच्या ठिकठिकाणच्या शिबिरांतील मुस्लिम सेनानींची लेखी मान्यतापत्रेही, त्या हिंदुसम्राटाच्या सेवेस सादर झालेली असल्यामुळे, साऱ्या राज्यात मुसलमानी समाजात अशांतता अशी कोणतीच कुठे महिनोगणती प्रादुर्भवली नाही!

७५८. इकडे, हिंदुराजांनी राजपुतान्यापासून तो मदुरेपर्यंत बहुधा पूर्वीच्या गुप्त कराराप्रमाणे, त्या हिंदुसम्राटाच्या ह्या क्रांतीविरुद्ध कोठेही चकार शब्द काढला नाही. इतकेच नव्हे तर, ह्या दिल्लीच्या हिंदुक्रांतीचा लाभ घेऊन आपआपली हिंदुराज्ये ठायी ठायी पुन्हा स्वतंत्रपणे चालविण्यास आरंभ केला. त्यांचा मुख्य दोष हा घडला की, त्यांनी अशा अत्यंत अनुकूल संधीस एकत्रपणे नि एकमुखाने एककेंद्रीय हिंदुस्वातंत्र्याची आणि साम्राज्याची घोषणा नि प्रस्थापना केली नाही!

७५९. ह्या परिस्थितीत, त्या हिंदुसम्राटाचे राज्ययंत्र प्रथम प्रथम जरी सुरळीत चालू लागले तथापि, तो चाणाक्ष सम्राट 'धर्मरक्षक' हे पक्के जाणून होता की, त्या हिंदुसाम्राज्यक्रांतीचा मुख्य आधार इतर कोणत्याही उपांगांवर अवलंबून नसून तो अवलंबत होता केवळ त्याच्या बाहुबलावरच काय तो! यास्तव, त्याने त्याचे जे सहस्रावधि निवडक हिंदुसैन्य राजधानीत आणवून ठेवलेले होते, त्याची जय्यत सिध्दता ठेवली होती; आणि राज्यातीलही मुख्यमुख्य संरक्षण केंद्रांवर त्याच्या अत्यंत विश्वासू हिंदुसैन्यांच्या आणि विश्वासाच्या शपथा घेतलेल्या मुस्लिम सैन्याच्याही पृतना (पलटणी) युद्धाच्या सिध्दतेत सज्ज ठेवलेल्या होत्या. कारण, सम्राट 'धर्मरक्षक' (नासिरुद्दिन) हा मनातून पुरतेपणी जाणून होता की, आज जरी राज्यातील मुसलमान सर्वत्र आपल्या कव्हात वागत असले आणि आपल्याशी राजनिष्ठा व्यक्तवीत असले तरी आज ना उद्या त्यांच्यातील कोणता तरी विद्रोही मुसलमानी गट उत्पन्न होऊन ह्या आपल्या हिंदुक्रांतीविरुद्ध सशस्त्र प्रतिक्रांती करण्याचा उठाव केल्यावाचून राहणार नाही!

७६०. स्थलाभावामुळे, मध्यंतरीच्या इतर घटना गाळून इतके सांगणे पुरे आहे की, एकही दिवस जे राज्ययंत्र सुरळीत चालू शकेल असे कोणालाही वाटणे दुर्घट होते, तेच मुसलमानांची सुलतानशाही उलथून देऊन त्या 'तख्ता'सच हिंदुसम्राटाचे सिंहासन बनविणाऱ्या आणि जवळजवळ साऱ्या भरतखंडावर फडकत असलेला मुस्लिम हिरवा चांद उखडून टाकून, त्या साम्राज्यावर हिंदुध्वज फडकविणाऱ्या, ह्या अद्भुत नि अतर्क्यपणे यशस्वी झालेल्या, हिंदुधर्मक्रांतीचे आणि राज्यक्रांतीचे राज्ययंत्र एक दिवस नव्हे, एक महिना नव्हे, तर न्यूनाधिक एक वर्षपर्यंत सुरळीतपणे चालत राहिले! साम्राज्यातील लक्षावधि, 'अमीर' असो वा गरीब असो, यच्चयावत् मुसलमान त्या हिंदुसाम्राज्याचे प्रभुत्व निमूटपणे मानीत राहिला, वर्षभर तरी त्या हिंदुसम्राटाच्या राजाज्ञा मोठमोठे मुस्लिम प्रांताधिप आणि त्या हिंदुसम्राटाची आज्ञापत्रके सारी मुस्लिम जनता शिरसावंद्य मानीत राहिली. हेच त्या काळच्या हिंदू- इतिहासाला भूषणभूत असणारे अविस्मरणीय असे एक महदाश्चर्य होते.

७६१. आणि त्या काळच्या आणि आजपर्यंतच्या हिंदू इतिहासाला दूषणास्पद असणारे दुसरे महदाश्चर्य जे होते ते हे की, इतक्या भूषणास्पद असणाऱ्या हिंदुसाम्राज्यक्रांतीचा, धर्मक्रांतीचा आणि त्याच्या निर्मात्या त्या हिंदुसम्राट 'धर्मरक्षका'चा उल्लेख सुद्धा हिंदू- इतिहासात कृतज्ञपणे तर सोडाच, पण ठळकपणेही केला जाऊ नये! आणि जे काही दहा-पांच शब्द मुसलमानी इतिहासाच्या अनुकरणाने उल्लेखिले गेलेले आहेत, ते त्याच्या गर्ह्य निंदेनेच काय ते बरबटलेले असावेत!

घियासुद्दिन तघलख

७६२. परंतु, हे आश्चर्याचे पहिले वर्ष गेले न गेले तो मुसलमानांतील उच्चाधिकारावर असणाऱ्या एकदोन व्यक्तींनी, या हिंदुसम्राटाच्या सत्तेचे जोखड मुसलमानांच्या मानेवरून फेकून देण्याचे कारस्थान रचण्याचे धाडस केले. "मुसलमानांचा सुलतान, हा एक, धर्माने उघड उघड हिंदू म्हणून सिंहासनावर असावा, मुसलमानांचे बादशाही तख्त कोण्या हिंदुसम्राटाचे सिंहासन व्हावे, हा साऱ्या जगातील इस्लामचा असह्य उपमर्द आहे; एका 'काफरापुढे' आम्हा मुसलमानांना मान लववून गुडघे टेकून सलाम करणे भाग पडावे, ह्या इस्लामच्या विटंबनेचा अंत करण्यासाठी आपण साऱ्या मुसलमानांनी जिहाद, धर्मयुद्ध पुकारलेच पाहिजे," अशी

चिथावणी गुप्त पत्रके धाडून नि तोंडोतोंडी काही धर्मांध मौलवी मशिदी-मशिदीतून मुस्लिम समाजाला गुप्तपणे देतच होते. पण, उघड उघड बंडाच्या नेतृत्वाचे धाडस करणारा कोणीही बलवत्तर मुसलमान अमीर, सेनापती वा अधिकारी असा पुढे येईना, ते धाडस करण्याचे दायित्व शेवटी घियासुद्दिन नावाच्या दिल्लीच्या सुलतानाच्या हाताखालील, पंजाब प्रांतावर नेमलेल्या प्रशासकाने नि प्रांतसेनापतीने, स्वतःच्या अंगावर घेण्याची महत्वाकांक्षा धारली. सुलतान नासिरुद्दिनाच्या हाताखाली असलेल्या मोठमोठ्या मुस्लिम सेनानींना नि प्रांताधिकाऱ्यांना त्या अर्थाची गुप्तपत्रके धाडण्याचा त्याने प्रयत्न चालविला. स्वतः घियासुद्दिन ह्याने सम्राट 'धर्मरक्षक' (नासिरुद्दिन) ह्याला आपला सुलतान म्हणून मान्यता दिलेली होतीच. आणि त्या सुलतानी सेवेतच तो सुलतानी सैन्याच्या एका विभागाचा सेनानी म्हणून पंजाबवर प्रांताधिकारी नेमलेला होता. त्याचा एक मुलगा दिल्लीलाच नासिरुद्दिनाच्या हाताखाली अधिकारी होता. घियासुद्दिनाने त्या आपल्या मुलाला काही निमित्त काढून भेटीस बोलाविले. तो पंजाबमध्ये घियासुद्दिनाला अंतःस्थपणे भेटताच दिल्लीतील सारी बारीक माहिती त्याने विचारून घेतली. सुलतान अल्लाउद्दिनाची हत्या झाल्यानंतर, त्याच्या मुलां-नातवांना ठार मारले गेल्यामुळे किंवा डोळे काढून निकामी केल्यामुळे, अल्लाउद्दिनाचा राजपदार्ह वंशज असा कोणीही कुठेही उरलेला नाही, हे घियासुद्दिनास नक्की कळले तेव्हा त्याला अधिकच अवसान चढून त्याने उद्धोषिले की, ज्याअर्थी, सुलतान अल्लाउद्दिनाचा कोणीही वंशज उरलेला नाही, त्याआर्थी, त्याच्या तख्तावर कोणत्या तरी समर्थ अशा मुसलमान पुरुषालाच अधिकार असू शकतो. ह्या काफर हिंदू परियाचा तर त्या तख्तास स्पर्श होता कामा नये. या काफराने मागच्या सुलतानाच्या राजवाड्यात असलेल्या सगळ्या विधावा आणि मुलीबाळी प्रभृति मुस्लिम स्त्रियांची, केवळ मुसलमानांवर सूड घेण्यासाठी, त्याच्या जातीच्या ज्या परियांना (भंग्यांना) मोठमोठे अधिकार त्याने दिलेले आहेत, त्यांच्याशी लग्ने लावून दिली आहेत; आणि त्या सर्व राजकुटुंबीय मुस्लिम महिलांना हिंदू करून घेतलेले आहे, अशा या पापी हिंदू काफराला मुसलमानांच्या सुलतानी तख्तावरून खाली खेचण्याचे साहस ज्या अर्थी, कोणीही मुसलमान करीत नाही, त्याआर्थी, मीच तो अधिकार गाजविण्याचे दायित्व आपणावर घेत आहे.

७६३. त्याच्या या बंडाच्या गुप्तपत्रिकांना प्रथम बहुतेक मुसलमान उच्चाधिकाऱ्यांनी निषेधिले, काहींनी तर सम्राट 'धर्मरक्षक'च्याच (नासिरुद्दिनच्या) हाती ती पत्रके नेऊन दिली. पण आधीपासूनच अशा बंडाचा संभव ओळखून असणाऱ्या त्या हिंदुसम्राटाने न डगमगता घियासुद्दिनाच्या ह्या उठावणीला तत्काळ चिरडून टाकण्याची सैनिकसिध्दता केली. त्याला सुलतान म्हणून मानणाऱ्या अनेक मुस्लिम सेनानींनी त्याची मुस्लिम सैन्ये त्याच्याच सेवेस सादर केली. त्या 'बादशाही' सैन्यातील हिंदुविभाग तर त्याच्या ध्वजाखाली प्राणपणे लढण्यास सिध्द होताच.

७६४. शेवटी घियासुद्दिनाने त्याच्या स्वतःच्या हाताखाली जो सुलतानी सैन्याचा विभाग सरसीमेच्या नि पंजाबच्या संरक्षणासाठी ठेवलेला होता, त्या मुख्यतः मुस्लिम सैन्याच्या बळावरच दिल्लीवर चालून जाण्याचे ठरविले. त्यात काही हिंदू सैनिकही होते. घियासुद्दिन दिल्लीवर चालून येतो आहे हे कळताच हिंदुसम्राट 'श्री धर्मरक्षक' ही (सुलतान नासिरुद्दीन हाही) आपले सारे सुलतानी सैन्य घेऊन त्याच्यावर चालून गेला. हिंदुसम्राटासह मोठमोठे मुस्लिम सेनानीही आपापल्या मुस्लिम सैन्यासह रणांगणांत त्याच्या आज्ञेखाली

लढण्यास निघाले होते. सुलतानाच्या सैन्याची आणि घियासुद्दिनाच्या सैन्याची गाठ पडताच पहिल्या दिवशी सुलतान नासिरुद्दिनाच्या सुलतानी सैन्याचा विजय झाला. घियासुद्दिनाला रणांगण सोडावे लागले. पण, त्याने धीर सोडला नाही. आता कचरलो तर माझा सत्यानाश ठरलेलाच आहे; जयाची नि जिवाची काही आशा धारिष्ट्यातच आहे, असा निर्वाणीचा निश्चय करून घियासुद्दिन पुन्हा लढाईची फळी बांधून उभा राहिला. त्याच दिवशी घियासुद्दिनाच्या सुदैवाने सुलतानाच्या सैन्यातील एक-दोन मुसलमान सेनानींनी हिंदुसम्राटाचा आयत्या वेळी विश्वासघात करण्याचा कट करून ते आश्वासन घियासुद्दिनाला गुप्तपणे दिले. तेव्हा अधिकच उत्तेजित होऊन घियासुद्दिन आपण होऊन सुलतान नासिरुद्दिनाच्या (हिंदुसम्राट 'श्री धर्मरक्षकां'च्या) सैन्यावर तुटून पडला. त्या रणधुमाळीत सुलतानाच्या हाताखाली वर उल्लेखिलेल्या काही मुस्लिम सैन्यविभागांनी आयत्या वेळी विश्वासघात केल्यामुळे सुलतान नासिरुद्दिनाच्या सैन्याचा पूर्णपणे पराभव झाला. तेव्हा रणांगणातून तो सम्राट 'श्री धर्मरक्षक' (नासिरुद्दिन) निसटून दिल्लीस निघाला. परंतु घियासुद्दीनही विजयोन्मादाने सरळ दिल्लीवरच चालून गेला. त्या पाठलागात अशरण अवस्थेत हा सम्राट 'श्री धर्मरक्षक' शेवटी शत्रूच्या हाती सापडला!

७६५. विजयी घियासुद्दिनाने बंदिवान केलेल्या सुलतान नासिरुद्दिनाला आपल्या समोर आणविले आणि सुलतान मुबारीकचा खून केल्याचा आरोप त्याच्यावर ठेवून त्याला ठार मारण्याची शिक्षा देण्याचा चंग बांधाला. तेव्हा त्याला घियासुद्दिनाने शेवटचा प्रश्न म्हणून विचारले की, 'राजकारणाचा अथवा सुलतानपदाचा प्रश्न सोडला असता एक व्यक्ती या नात्याने मुबारीकचा व्यक्तिशः खून करण्यासारखा त्याने तुझा एखादा वैयक्तिक अपराधा केला होता की काय?' तेव्हा त्या बंदिवान नासिरुद्दिन खुश्रूखानाने अशा आशयाचे उत्तर दिले की 'अर्थात्! माझ्या कोवळ्या वयापासून त्या नीच नि व्यसनग्रस्त दुष्टाने माझ्या शरीरावर जे असह्य असे समसंभोगादि लैंगिक बलात्कार केले आणि माझ्या जीवनाची विटंबना केली त्यांची चीड येऊनच मी प्रतिज्ञा केली होती की, ह्या वैयक्तिक अत्याचारांचा संधि सापडताच सूड उगविण्यासाठी मी या दुष्टाचा जीव घेतल्यावाचून राहणार नाही!'

७६६. यानंतर घियासुद्दिनाने त्या बंदिवान हिंदुसम्राटाला-नासिरुद्दिनाला तत्काळ ठार करविले!!

७६७. हिंदुसम्राट 'श्री धर्मरक्षक' (नासिरुद्दिन) याचा असा शोकपर्यवसायी अंत झाला! पण हिंदूंचा पूर्वपरंपरागत दिल्लीचा शेवटचा हिंदुसम्राट जो वीरवर पृथ्वीराज त्यालाही शेवटी लढाईत मुसलमानांचे हातून पराजय झाल्यानंतर शत्रूंनी असेच ठार मारले होते!

७६८. आणि पंजाबचा श्री गुरू वीरवर बंदा? त्याने मुसलमानांना धारेवर धरून, अनेक विजय मिळविल्यानंतर, तो असाच लढाईत मुस्लिम बादशहाच्या हातात जेव्हा पडला तेव्हा त्याला पिंजऱ्यामध्ये हिंस्र पशूप्रमाणे बंद केले गेले; आणि तापलेल्या सांडसाने त्याच्या देहाचे मांस उपसून काढून, त्याचा मुसलमानांकडून अनन्वित छळ केला गेला नाही का?

७६९. पण असे अनेक हिंदुवीरावतंस शेवटी पराजित झाले म्हणून त्यांचे ते ते हिंदुधर्मार्थ केलेले बलिदान आणि त्याविषयीची त्यांच्यासंबंधीची कृतज्ञता विसरेल असा कोणीही हाडाचा हिंदू निघेल काय? कारण, अशांच्याच स्मृती राष्ट्राची स्फूर्तिस्थाने युगानुयुगे होऊ शकतात!

७७०. हे हिंदुसम्राट 'श्री धर्मरक्षक'! तुझेही हे बलिदान हिंदुराष्ट्राचे असेच एक स्फूर्तिस्थान आहे! तुझ्याविषयी तुझ्या काळच्या किंवा त्यानंतरच्या हिंदू पिढ्यांनी कृतज्ञतेचा उच्चार एका शब्दानेही केला नाही, तुझी स्मृतिसुध्दा ठेवली नाही, या आम्हा हिंदूंच्या कृतघ्नतेचे प्रायश्चित्त घेण्यासाठीच या ग्रंथात तुला हे स्वतंत्र प्रकरण आम्ही वाहिलेले आहे!!

७७१. जर तू मुसलमान सुलतान म्हणूनच राहिला असतास तर कुतुबुद्दिनासारखे किंवा घियासुद्दिनासारखे ते बहुतांश भरतखंडाचे मुस्लिम सुलतानपद त्याच्या गुलाम घराण्याप्रमाणे किंवा खिलजी घराण्याप्रमाणे तुला आपल्या घराण्यात वंशपरंपरा ठेवता आले असते. पण, तू हिंदुधर्माचा आणि हिंदुराष्ट्राचा अभिमान धरून त्या मुस्लिम सुलतानपदाचीच 'शुद्धि' केलीस, तख्ताचे 'सिंहासन' केलेस आणि मुस्लिम सुलतानपदावर थुंकून हिंदुसम्राट अशीच आपली स्वतःची पदवी उद्धोषिलीस.

७७२. सम्राट पृथ्वीराजानंतर प्रत्यक्ष दिल्लीच्या सिंहासनावर हिंदुसम्राट म्हणून चढण्याचे धाडस तूच केलेस! अत्यंत हीनदीन हिंदू-कुटुंबात जन्म झाला असता, मुस्लिम शत्रूंनी लहानपणीच बाटवून मुस्लिमांचा गुलाम करून टाकले असता तू आपल्या शौर्याने, कर्तृत्वाने, सैनिकी पराक्रमाने आणि कारस्थानपटुत्वाने सुलतानांचा सुलतान झालास आणि हिंदुधर्माचा डिंडिम साऱ्या भरतखंडात दुमदुमविलास! हे तुझे एका दृष्टीने अलौकिक असलेले चरित्र हिंदुराष्ट्रास आणि जगतासही इतिहासक्षेत्रामध्ये 'साधार' सांगण्याचे कर्तव्य या प्रकरणात आम्ही यथाशक्य तितके केले आहे!

७७३. ह्या हिंदुराज्यक्रांतीचे खरे वैशिष्ट्य ते हेच की, हिंदू मुसलमानांच्या, शतकानुशतके चाललेल्या, महायुध्दमालिकेत सशस्त्र राजकीय आघाडीवर हिंदुराष्ट्र जरी एकंदरीत जशास तसे लढत मुसलमानांना पुरून उरले आणि शेवटी त्याने मुसलमानी राज्यसत्तेचे पूर्ण उच्चाटन केले; त्याचप्रमाणे, त्या महायुध्दाची जी दुसरी आघाडी, म्हणजे हिंदुधर्मावरील मुस्लिमांनी केलेली सशस्त्र आक्रमणे होती, त्या सशस्त्र धार्मिक आघाडीवर मात्र, हिंदुराष्ट्राला एकसारखी हार खावी लागली. त्याचे कारण आम्ही पूर्वाधात सविस्तरपणे विवरिलेच आहे. शुद्धिबंदी इत्यादी आत्मघातकी रूढींच्या शृंखला आणि सद्गुणविकृतीसारख्या व्याधी ह्यांच्यापायी हिंदू मुसलमानी धर्मावर, सशस्त्र धार्मिक प्रत्याक्रमण करू शकले नाहीत! पण, हिंदुसम्राट 'श्री धर्मरक्षक' ह्याने राजकीय आघाडीप्रमाणेच मुसलमानी धर्मावरही जशास तसे या न्यायाने सशस्त्र धार्मिक प्रत्याक्रमण केले! ७४९ व ७५० ह्या परिच्छेदात वर्णिल्याप्रमाणे, हिंदूंना मुसलमान जसे बळाने बाटवीत तसेच, मुसलमानांनाही, भर दिल्लीत, श्री धर्मरक्षकाने (नासिरुद्दिनने) सशस्त्र बळाने, शेकडो मुसलमानांना हिंदू करून घेणारे सामुदायिक शुद्धिसमारंभ केले. हिंदू स्त्रियांना बलात्कारून जसे मुसलमान बेधाडक बाटवीत त्याचप्रमाणे हिंदूंनीही मुसलमानी सुलतानाच्या भर अंतःपुरात शिरून, त्यांच्या अनुकूल झालेल्या मुस्लिम स्त्रियांना हिंदू करून घेऊन आपल्या हिंदू अनुयायांशी त्यांची लग्ने लावून दिली! मुसलमान बळाने मंदिरे पाडीत, तर श्री धर्मरक्षकाने या क्रांतीच्या विजयोत्साहात मशिदींचीच मंदिरे बनविली! अशा अनेक प्रकारे सशस्त्र बळाने हिंदूंचे जसे जसे धार्मिक अत्याचार पूर्वी आणि नंतरही मुसलमान करीत असत त्यांचा सूड घेण्यासाठी तसेतसेच सशस्त्र प्रत्याचार मुसलमानी धर्मावर करून ह्या क्रांतिकारक धार्मिक आघाडीवरही मुसलमानांची धूळधाणा कशी उडवून द्यावी हे सक्रियपणे हिंदूंना श्री धर्मरक्षकाने इतक्या मोठ्या प्रमाणावर आणि इतक्या यशस्वीपणे पहिल्यांदाच

दाखवून दिले. मुसलमानांना जर पहिल्यापासून धार्मिक आघाडीवर असे रट्टे खावे लागते तर ते शस्त्रबळाने हिंदुधर्मावर घाव घालतेच ना! इतके ते या हिंदूंनी मुसलमानी धर्माला दिल्लीस हाणलेल्या पहिल्या सशस्त्र फटकाऱ्यासरशी हादरून गेले होते! हेच हिंदुसम्राट श्री धर्मरक्षकाने (खुश्रूखानाने) केलेल्या हिंदुराज्यक्रांतीचे खरे वैशिष्ट्य होय!

७७४. अर्थात् ह्या चित्रिलेल्या चरित्राला 'साधार' म्हणून आम्ही जे वर म्हटले आहे ते हेतुतःच म्हटले आहे. यद्यपि, आम्ही परिच्छेद ७०८ मध्ये तुझ्याविषयी बरा शब्द असा एखादा अपवाद सोडता, कोणीही लिहिलेला नाही असे दाखविले आहे, तथापि, तुझ्याविषयीच्या त्या विसंगत उल्लेखातूनच जे सुसंगत वृत्त अनुमानता येते तेही तुझ्या धर्मवीरत्वाला पोषकच आहे. यास्तव, तुझ्या ह्या प्रकरणात आम्ही चित्रिलेल्या चरित्राला यद्यपि लेखी वा तोंडी असा तत्कालीन 'आधार' नसला, सबळ पुरावा नसला, तरीही, इतिहासातील अशा प्रश्नी आणि दैनंदिन न्यायनिर्णयांतूनसुद्धा लेखी वा तोंडी पुराव्यांनाही प्रसंगी खोटा पाडणारा असा जो पक्का नैर्बधिक पुरावा मानला जातो त्या पुराव्यांचा, तुझ्या या चरित्राला, आम्हास निःशंक असा आधार मिळालेला आहे. तो पुरावा म्हणजे 'परिस्थितीचा पुरावा' (Circumstantial evidence)!!

परिस्थितिप्रामाण्य

७७५. प्रत्यक्ष अनुमान, आसवाक्य, उपमान इत्यादी जी प्रमाणे तर्कशास्त्रात आधार म्हणून मानलेली आहेत त्या सर्वांपेक्षा काही प्रकरणी परिस्थितिप्रामाण्य हे श्रेष्ठ समजले जाते. विशेषतः ऐतिहासिक कारस्थाने आणि कट यांविषयी कर्त्याचा हेतु नि भावना अनुमानण्यास परिस्थितीचे प्रामाण्य circumstantial evidence हाच प्रबळतम आधार मानला जातो आणि मानला गेला पाहिजे. आरोपितांच्या स्वतःच्या स्वाक्षरीने लिहून दिलेल्या स्वीकारोक्तीही (confessions) परिस्थितिप्रामाण्याने त्या छळाबळाने लिहून घेतल्या आहेत, असे जर अनुमानता आले तर ते त्या लेखांचे प्रत्यक्ष नि लेखी प्रामाण्यही खोटे पाडले जाते!

७७६. हे तुझे चरित्र तुझ्या तोंडच्या शब्दापेक्षा किंवा तुझ्याविषयीच्या समकालीन किंवा तदनंतरच्या इतिहासलेखकांच्या लेखांपेक्षाही ह्या सर्वतोपरी तर्कशुध्द असलेल्या परिस्थिती-प्रामाण्यावरच मुख्यतः आधारलेले आहे. एतदर्थ ते साधार आहेच आहे! तुझे बोल नसले तरी तुझी प्रत्यक्ष कृती, कार्ये अधिक बोलकी आहेत.

७७७. ह्या हिंदुसम्राट श्री धर्मरक्षकाचा भाऊही मोठा लढवय्या नि कर्तृत्ववान होता. त्याचेही हिंदू नाव उपलब्ध नाही. कारण, तोही लहानपणीच मुस्लिमांकडून बाटवून गुलाम केला गेला होता. जेव्हा या हिंदुसम्राटाने त्याला गुजराथचा प्रांताधिप म्हणून नेमले तेव्हापासून त्यानेही हिंदुत्वाचा उघड स्वीकार नि पुरस्कार केला. गुजराथेत मुसलमानी राज्य उलथून पाडण्यासाठी हिंदूंचा मोठा उठाव त्याने केला. त्याने हिंदूपैकी लढाऊ असे वीस-पंचवीस सहस्र स्वतःच्या परवार जातीचे लोक दिल्लीस आपल्या भावाच्या, हिंदुसम्राटाच्या सैनिकसाहाय्यासही धाडून दिलेले होते, त्याचा शेवट कसा झाला ते कळत नाही. त्यालाही हिंदूंच्या इतिहासात मानाचे स्थान मिळाले पाहिजे.

७७८. आणि या परिस्थितिप्रामाण्याच्या आधारेच या हिंदुसम्राटाच्या वरील राज्यक्रांतीच्या गुप्तकारस्थानातील जी कर्तृत्वशाली सहकारिणी होती हे सिध्दच होते आणि जी दिल्लीची ती हिंदुराज्यक्रांती यशस्वी झाल्यानंतर प्रत्यक्ष हिंदुसम्राज्ञी झाली, त्या यादवराज-पत्नी

महाराणी देवलदेवीलाही भिन्न परिस्थितीत भिन्न प्रकारच्या असह्य यातना जरी हिंदुत्वासाठी सोसाव्या लागल्या, तरी शेवटी म्लेच्छ शत्रूंच्या अत्याचारांचा तिने सूड घेतला. यासाठी, तीसुध्दा, एखाद्या जोहार करणाऱ्या देवी पद्मिनीसारखीच हिंदुजातीतील एक वीरांगना मानली गेली पाहिजे!

७७९. तिचा शेवट काय झाला हे कळत नाही. त्या काळच्या एका मुस्लिम लेखकाने इतके काय ते लिहिलेले की, घियासुद्दिन सुलतान झाल्यानंतर, त्याने तिची चरितार्थापुरती काही स्वतंत्र सोय करून दिली होती.

पण हे बलिदान व्यर्थ गेले नाही!

७८०. याप्रमाणे हिंदुसम्राट धर्मरक्षक आणि त्याचे वर वर्णिलेले दोन झुंजार सहाय्यक ह्यांचे त्या आश्चर्यकारक हिंदुराज्यक्रांतीत बलिदान झाले खरे; पण त्या बलिदानाने हिंदुराष्ट्राचे त्याकाळी तितकेच आश्चर्यकारकपणे मनोबळही वाढले. कारण, प्रत्यक्ष दिल्लीत हिंदुसाम्राज्य धार्मिकदृष्ट्यासुध्दा स्थापन होऊन उणेपुणे एक वर्षपर्यंत साऱ्या भरतखंडातील मुस्लिम राज्यांना, नबाबांना आणि मुस्लिम जनतेला आपल्या तरवारीच्या कढ्यात ठेवू शकले. ही वस्तुस्थिती पाहून भरतखंडभर पसरलेल्या हिंदुराजांच्या नि हिंदुजनतेच्या मनावर जे मुस्लिम राजकीय श्रेष्ठत्वाच्या आभासाचे दडपण गेली कित्येक शतके पडलेले होते त्याचा अकस्मात चक्काचूर झाला. आपण सर्वानीही असेच थोडेसे साहस केले तर मुसलमानांची राज्यसत्ता ठोकरीने उडवून देऊ, अशी प्रबळ स्वजातीयनिष्ठा आणि स्वधर्मनिष्ठा हिंदुराष्ट्रात अकस्मात संचरली. श्री धर्मरक्षकाचे (नासिरुद्दिनचे) बलिदान १३२१च्या सनात झाले आणि लगोलग साऱ्या राजस्थानातील हिंदुराज्ये आणि दक्षिणेतील हिंदुराज्ये उघडपणे मुस्लिमांच्या साम्राज्यसत्तेविरुद्ध बंड करून उठली. इतकेच नव्हे, तर दिल्लीचे कित्येक स्थानिक मुस्लिम सुभेही त्या प्रांतात आपापली स्वतंत्र मुस्लिम राजघराणी स्थापण्यास्तव मुस्लिमांच्या दिल्लीच्या साम्राज्याविरुद्ध युध्दे करू लागली. अंती मुस्लिम साम्राज्यसत्ता दुर्बळ होऊन, श्री धर्मरक्षकाच्या बलिदानानंतर अवघ्या पंधरा-सोळा वर्षांच्या आत हिंदूंचा हा प्रचंड राष्ट्रीय उठाव यशस्वी होऊन हिंदूंचे एक बलिष्ठ नि पूर्णपणे स्वतंत्र असे विजयनगरचे हिंदुराज्य कसे स्थापन झाले, हे सर्व वृत्त पुढील प्रकरणातून दिग्दर्शिले जाईलच.

प्रकरण ६ वे

मुस्लिम साम्राज्यसत्तेच्या अंतिम इतिश्रीची अथश्री

७८१. हिंदुसम्राट श्रीधर्मरक्षकाला ठार मारल्यानंतर लगेच घियासुद्दिन तघलखाने स्वतःच सुलतानपदावर सन १३२१ त आरोहण केले आणि तशी द्वाही साम्राज्यभर पसरविली. येथून खिलजी राजवट संपून तघलख सुलतानांची राजवट चालू झाली.

७८२. घियासुद्दिन हा वृध्दच होता. त्याने राज्यकारभारात मुसलमानांना सौम्यतेने वागविले. पण आश्चर्य असे की, तो स्वतः एका हिंदू जाठ स्त्रीच्या पोटी जन्मलेला असताही मागील प्रत्येक मुस्लिम सुलतानांइतकाच हिंदूंचा धार्मिक छळ करण्यात त्याने उणे पडू दिले नाही. हा घियासुद्दिन सन १३२६ मध्ये मरण पावला.

७८३. घियासुद्दिनाचे मागून त्याचा मुलगा महंमद तघलख, जो 'विक्षिप्त' या नावाने इतिहासात प्रसिध्द आहे, तो सुलतान झाला. त्याला एकदा दक्षिणेस देवगिरी येथे आपली राजधानी आणण्याची लहर आली. तत्काल त्याने देवगिरीचे नाव पलटून मुसलमानी परंपरेप्रमाणे तिला दौलताबाद असे नाव दिले. वरंगळला मुस्लिमांनी आधीच सुलतानपूर असे नाव दिलेलेच होते. परंतु दिल्लीहून देवगिरीस राजधानी आणताना त्याला इतका त्रास झाला, त्याच्या राज्याच्या राजस्वविभागाची (महसूल विभागाची) आधीच इतकी दुर्दशा उडालेली होती आणि दक्षिणेत मुस्लिमराज्याविरुध्द उठावाचे इतके सक्रिय कट चालू झाले होते की, त्या सर्व आर्थिक आणि राजकीय पेचांनी संतुलित होऊन ह्या महंमद 'वेड्याला' पुन्हा राजधानी दिल्लीलाच परत नेण्याची लहर आली. या असल्या उलाढालीत कोट्यावधी रुपयांचा आणि सहस्रावधी जीवांचा चुराडा उडाला. त्याने राजस्व (महसूल) विभागाची व्यवस्था लावण्यासाठी मध्येच तांब्याची नाणी चालू केली. त्यायोगे तर त्याच्या राज्यकोषाची धुळधाणच झाली. शेतकरी आणि इतर जनता कर देत नाही, असे त्याच्या मनाने घेतले आणि सैन्याकडून सक्तीने करांची उगराणी (वसुली) करण्याच्या आज्ञा त्याने सोडल्या. पण मुसलमानी प्रजेला सौम्यतेने वागवून हिंदुप्रजेकडून तेवढी ती उगराणी अत्यंत अमानुष क्रूरतेने चालू केली. मृगयेत रानांतील सर्व पशूंना हाकारून जसे कोंडून धारतात आणि त्यांची सरसकट पारधा करतात अगदी तसेच अनेक हिंदू गावांना सशस्त्र मुस्लिम सैन्याचा गराडा घालून हिंदूंची सरसकट कापाकापी केली गेली! या अमानुष छळाने हिंदूंची गावेची गावे आणि कनोजसारखे समृद्ध प्रांतही ओस पडले!!

७८४. तथापि, मुस्लिम सुलतानांमागून सुलतानांच्या शतकानुशतके चालत आलेल्या ह्या अशा हिंदूवरील रावणीय अत्याचारांचा तात्पुरता का होईना, पण नायनाट करणारा एक 'रामबाण'ही हिंदुराष्ट्राच्या भात्यातून याच वेळी सुटला!

७८५. साऱ्या भरतखंडाचे एकछत्री मुस्लिम साम्राज्य स्थापन करण्याची जी रावणीय मुस्लिम महत्वाकांक्षा परिच्छेद ६८७ मध्ये सांगितल्याप्रमाणे अल्लाउद्दिनाच्या सन १३०८ ते १० च्या थोड्या आगेमागे सफल होत आली होती ती अशी सफल होता होताच अकस्मात् विफल झाली. कारण हिंदुसम्राट श्री धर्मरक्षकाने मागच्या प्रकरणी सांगितल्याप्रमाणे त्या अखिल भारतीय एकछत्री मुस्लिम साम्राज्याच्या छत्रदंडावरच पहिला प्रबळ प्रहार जो केला त्यासरशी ते मुस्लिम एकछत्र कोलमडू लागलेच होते. इतक्यात हिंदूंच्या, विशेषतः दक्षिणेतील हिंदुराजशक्तीच्या ज्या उठावाचा उल्लेख मागच्या प्रकरणात शेवटी केलेला आहे त्या उठावाचा प्रबळ स्फोट होऊन त्यासरशी ते परधर्मीय नि परकीय मुस्लिम दास्याचे अखिल भारतीय कोलमडू लागलेले छत्र पुरतेपणी कोसळून छिन्नविच्छिन्न होऊन गेले!!

नवे हिंदुराज्य

७८६. कारण सन १३३६त मुसलमानी सत्तेच्या उरावर पाय देऊन विजयनगरचे स्वतंत्र, समर्थ आणि एक नवे हिंदुराज्य या वेड्या सुलतान महंमदाच्या डोळ्यांसमोरच त्याच्या मुस्लिमीय सम्राटसत्तेला प्रत्याव्हान देत स्थापन झाले!!! त्याचे सविस्तर वृत्त पुढील प्रकरणात येणार आहेच.

७८७. आणि या वरील घटनेच्या किंचित कालानंतर मुसलमान मुसलमानांतील राजसत्तेसाठी ज्या आपसांत अगदी त्यांच्या पैगंबराच्या काळापासून यादवी युध्दे एकसारखी चालत आलेली असत, त्या फुटीरपणाच्या वृत्तीमुळे दक्षिण हिंदुस्थानातील मुसलमानांनी हसन

बहामनी या नावाच्या पुढाऱ्याच्या नेतृत्वाखाली दिल्लीच्या मुस्लिम साम्राज्याविरुद्ध बंड केले. हसन बहामनीस या बंडात यश मिळाले आणि तो स्वतःच सन १३४७मध्ये बहामनी राज्याची स्थापना करून आपणांसच स्वतंत्र सुलतान म्हणू लागला.

७८८. आपल्याकडील ज्या असंख्य अर्धावट लोकात अशी एक समजूत आहे की, मुसलमान लोक राजकीय किंवा धार्मिक लढ्यात नेहमी एकजुटीने असतात, त्यांच्यात आपसामध्ये किंवा मुस्लिमेतरांशी लढताना यादवी अशी कधी माजतच नाही, फुटीरपणा हा दुर्गुण मुसलमानात मुळीच नसतो - ती समज किती खुळी, परक्याचे नसते स्तोम माजविणारी आणि स्वकीय हिंदुजातीला नसता उणेपणा देणारी असते, ती किती बिनबुडाची आहे, हे या उदाहरणांवरून स्पष्ट होते! ह्या ग्रंथातही अशी अनेक उदाहरणे मागे आलेली आहेत आणि पुढेही येणार आहेत. मुसलमान जातीच्या जागतिक इतिहासातून तर ती पावलोपावली आढळून येतात.

अखंड साम्राज्यसत्तेच्या मुस्लिम-स्वप्नाचे भयंकर अधःपतन आणि विध्वंस

७८९. एखाद्या इतिहासाची गिर्यारोहकाने अशक्यप्राय असणाऱ्या महत्वाकांक्षेच्या भरात हिमालयाच्या अत्युच्च शिखरावर सर्वांआधी आपला ध्वज रोवण्यासाठी चढत चढत 'हेच ते अत्युच्च शिखर' म्हणून मोठ्या विजयोन्मादाने भलत्याच उच्च शिखरासारख्या दिसणाऱ्या स्थली पाय ठेवावा आणि विजयाचा एकछत्रीय असा तो ध्वज रोवू जावा, तोच अत्युच्च शिखरासारखे दिसणारे ते शिखर कोण्या अचल शिलास्तंभाचे बनलेले नसून केवळ एका हिमराशिचा साचतसाचत गोठलेला मूळचा एक ठिसूळ हिमस्तंभच काय तो असल्यामुळे त्या गिर्यारोहकाच्या महत्वाकांक्षेच्या भारानेच खळदिशी कोसळावा आणि तो गिर्यारोहक त्या महत्वाकांक्षेसह हिमालयावरून अकस्मात घसरून घरंगळत त्या एकछत्री विजयाच्या तुकड्या तुकड्यासुद्धा कोण्या खोल विनाशाच्या गर्तेत कोसळावा त्याप्रमाणे संबंध हिंदुस्थानवर मुस्लिमांची एकछत्री राजसत्ता स्थापन करण्याच्या मुसलमानी महत्वाकांक्षेची फसगत होऊन दुर्दशा उडाली! साऱ्या आशियातील मुसलमानांच्या अरब ते मंगोलियापर्यंतच्या राष्ट्रांनी हिंदुस्थानवर स्वान्यांमागून स्वान्या करून शतकानुशतके घनघोर नि क्रूरतम संग्राम सतत चालविला आणि शेवटी सुलतान अल्लाउद्दिनाच्या राजवटीत सन १३१० च्या आगेमागे बहुतांश हिंदुस्थान जेव्हा त्या सुलतानाच्या एकछत्री राजसत्तेखाली आला तेव्हा असे वाटले की ती मुसलमानी महत्वाकांक्षा आता सफल होणारच होणार! पण मागे सांगितल्याप्रमाणे सात-आठ वर्षांच्या आत सुलतान अल्लाउद्दिनाने गाठलेल्या महत्वाकांक्षेच्या शिखरावरून हिंदूंच्या पुनर्जीवित पराक्रमाच्या प्रत्याघातासरशी ती मुस्लिम राजसत्ता कोसळून जी खाली पडली ती पुन्हा काही त्या शिखरापर्यंत सुद्धा केव्हाही वर चढू शकली नाही! हिंदूंचे बळ 'प्रतिपत् चंद्ररेखेव वर्धिष्णू' च होत गेले!!

महंमद तघलखचा मृत्यू आणि नंतर

७९०. हा 'वेडा' महंमद सन १३५१ मध्ये मरण पावला. त्याच्या मागे त्याचा चुलतभाऊ फिरोजशहा तघलख हा त्या छिन्नविच्छिन्न झालेल्या दिल्लीच्या सुलतानी सत्तेचा

अधिपती झाला. त्याची आई दिपलपूर येथील राजपूत राजा मलभट्टी यांची मुलगी होती. जेव्हा फिरोजशहाच्या बापाने त्या राजपूत कन्येस मागणी घातली तेव्हा राजा मलभट्टीने तिला देण्याचे नाकारले. त्यामुळे त्या राजा मलभट्टीवर फिरोजशहाच्या बापाने स्वारी केली, आणि तेथील हिंदूंचा अतोनात छळ मांडला. हा आपल्या राज्यातील हिंदू बांधवांचा छळ आणि आपल्या जनकाचा, राजा मलभट्टीचा छळ केवळ आपल्यासाठी व्हावा हे त्या राजकन्येलाच पाहावेना तेव्हा तिने स्वतः होऊन त्या मुस्लिम फिरोजच्या बापाशी लग्न लावले. हा तिचा कनवाळूपणा जरी वाखाणण्यासारखा असला तरी तो तिच्या पितृकुळाला कलंक लावणारा होता. जर तिने एखाद्या पद्मिनीसारखा धर्मार्थ बळी जाण्याचा मार्ग चोखाळला असता तर तिचे जीवन आणि तिचे कुलव्रतही धन्य झाले असते!

मुसलमानांतील धर्मभ्रम

७९१. मुसलमानांतही धर्मभोळेपणा कुठवर गेलेला असे आणि त्या धर्माच्या स्थापनेच्या वेळेस अरबस्थानाकडील लोकांत ज्या ज्या धर्मभोळेपणाच्या किंवा धर्मवेडेपणाच्या लोकसमजुती प्रचलीत होत्या त्यांची प्रतिबिंबे मुसलमान लोकांत त्या वेळेपासूनच कशी अढळ पडत गेलेली होती याची कल्पना येण्यासाठी इतिहासात नोंदलेली या तघलखांच्या काळातील ही एक गोष्ट इथेच जाता जाता सांगू. वर उल्लेखिलेल्या वेड्या महंमदाच्या हातून जी जी विक्षिप्त धर्मकृत्ये आणि प्रजेचा छळ झाला होता (हिंदुप्रजेचा जो हिंदू म्हणून धार्मिक छळ झाला तो अर्थातच मुसलमानी धर्मसंमत मानला तरी) त्या अन्यायी भूमिका, दंड इत्यादी सर्व अपकृत्यांविषयी त्यांची भरपाई करून ते मूळ कागदपत्र किंवा त्यांच्या शासनीय मूळच्या नोंदी इत्यादी पुरावा महंमदाच्या स्वतःच्या तशा कागदपत्रासह महंमदाच्या शवपेटिकेत त्याची मृत्यूनंतरची उत्तरक्रिया करताना फिरोजशहाने महंमदाच्या थडग्यांतच पुरून टाकला. कारण त्या लेखांना पाहून आणि त्यांची भरपाई केल्याच्या पावत्या पाहून महंमदाच्या दुष्कृत्यांविषयी ईश्वराने शेवटच्या न्यायालयाच्या दिवशी महंमदाला क्षमा करावी! फिरोजशहासारख्या त्या वेळेच्या सुशिक्षित आणि सुलतान असणाऱ्या मुसलमान समाजाच्या उच्च व्यक्तींपासून तो सामान्य जनतेपर्यंत मुसलमानांची ही अशी परलोकविषयक एक धार्मिक म्हणविणारी अढळ श्रध्दा होती!

७९२. फिरोजशहाने स्वतःस जरी हिंदुस्थानचा सुलतान म्हणून आरंभी म्हणवून घेतलेले होते तरी दिल्लीच्या आसपासच्या काही प्रदेशांना सोडून जिकडे तिकडे हिंदू आणि मुसलमान समूहचे समूह त्या सुलतानाची सत्ता झुगारून देत चालले होते. दक्षिणेकडे तर दिल्लीच्या सुलतानांचे जोखड उघडपणे फेकून देऊन विजयनगरचे विख्यात हिंदुराज्य स्वतंत्रच झाले होते. अशा स्थितीत सारीच सलतनत गमावून बसण्यापेक्षा अगदी आटोक्यात येऊ शकेल इतका तरी प्रदेश बळकट धरून ठेवावा आणि जे हातातून निसटले त्याचे राजकीय वैर शमविण्याकरीता त्याचे स्वातंत्र्य मान्य करून टाकावे, असा पक्का निश्चय करून सुलतान फिरोजशहा तघलख याने शेवटी दक्षिणेतील बहामनी राज्य आणि मुसलमानी सत्तेचे हाडवैर करणाऱ्या आणि तिला थेट हिंदुस्थानच्या बाहेर हाकलून देण्याचा मनोमन निर्धार केलेल्या हिंदू नरवीरांनी त्या कालीच स्थापन केलेले जे विजयनगरचे हिंदुराज्य; त्याचेही राजकीय स्वातंत्र्य मान्य केले!

७९३. अशा रीतीने सुलतान अल्लाउद्दिनाच्या काळी सन १३१०-१३३२ च्या संधीस

बहुतांश भरतखंडावर तीनशे वर्षांच्या सतत चाललेल्या हिंदू-मुस्लिम महायुद्धाचा परिणाम म्हणून मुसलमानांची स्थापन होत आलेली साम्राज्यसत्ता तशी स्थापन होताहोताच स्वतः त्या सुलतानाच्या वंशजालाचा हिंदूंच्या प्रबळ प्रतिरोधास शरण जाऊन त्या यावनी सत्तेचा अंत करावा लागला! मुस्लिमांच्या होत आलेल्या अखिल भारतीय साम्राज्याची पुन्हा केव्हाही न सांधू शकण्याइतकी तोडमोड होऊन आता हिंदूंच्या तत्कालीन स्वातंत्र्यसत्तेची पुढे केव्हाही न हद्द शकणारी मुसलमानांवरील राजकीय चढाई चालू झाली!

७९४. खरे पाहिले असता मुस्लिमांच्या साम्राज्यसत्तेचा, या फिरोज तघलखाने दक्षिणेचे राजकीय स्वातंत्र्य स्पष्टपणे जेव्हा वर दिल्याप्रमाणे मान्य केले, तेव्हाच खरा अंत झाला! मुस्लिम साम्राज्याच्या महत्वाकांक्षेलाच फिरोजशहाने मूठमाती दिली!

हाच प्रत्यक्ष पुरावा

७९५. मागे ७७३ ते ७८० ह्या परिच्छेदामध्ये, आम्ही आजवरच्या हिंदू इतिहासलेखकांच्या लक्षात न आलेले जे सत्य सांगितले आहे की, हिंदुसम्राट श्री धर्मरक्षक (नासिरुद्दिन) ह्याने भर दिल्लीत जी हिंदूंची धार्मिक आणि राजकीय अशी मुसलमानी सत्तेवर दुहेरी चढाई केली आणि विशेषतः हिंदूंवरील धार्मिक अत्याचारांचा मुसलमानांवर तसे तसेच धार्मिक प्रत्याचार करून सूड उगविला, त्या मुसलमानांना धाक बसविणाऱ्या हिंदू क्रांतीमुळे मुस्लिमांच्या अखिल भारतीय साम्राज्यसत्तेच्या महत्वाकांक्षेस धुळीस मिळविण्याची प्रत्यक्ष कामगिरी करणारी ही राजकीय उठावणी झाली! हे सत्य ह्या प्रत्यक्ष दिल्लीच्या सुलतानानेच, फिरोजशहा तघलखानेच मान्य केलेल्या ह्या विजयनगराच्या नवीन स्थापन झालेल्या हिंदू राज्यासह साऱ्या दक्षिणेच्या स्वातंत्र्यावरून सप्रमाण सिध्द होत आहे!

७९६. सुलतान फिरोज तघलखाने निरुपायाने दक्षिणेकडील आपल्या राजसत्तेची शरणचिठ्ठी लिहून दिली खरी! तरी त्याच्या हाती दिल्लीसारखी जी मोठमोठी नगरे होती त्यात हिंदूंचा धार्मिक छळ त्याने अतोनात चालविलेलाच होता. हिंदूंनीही पण हौतात्म्यासही न भिणारी स्वधर्मरक्षणार्थ प्रतिरोधाची कशी चिकाटी चालविली होती त्याचे अनेक प्रकारच्या अनेक उदाहरणांतील हे एक त्या काळचे म्हणून उदाहरण तरी स्थालीपुलकन्यायाने दिल्यावाचून राहावतच नाही. ते मुस्लिमांनीही सांगितलेले उदाहरण असे :- सुलतान फिरोज हा हिंदूंतही ब्राह्मणांचा विशेष द्वेष करी. तो म्हणे, 'ब्राह्मण हे हिंदुधर्माच्या दुर्गाची किल्ली आहेत'. ब्राह्मणांनी फिरोजने पुन्हा बसविलेल्या जिझिया कराविरुद्ध मोठी चळवळ करून प्रतिवाद केला. त्यांनी राजवाड्यासमोर बसून सामुदायिक उपोषणे केली आणि अग्निप्रवेश करून आत्महत्या करण्याचा निश्चय प्रकट केला, पण सुलतानाने त्यांच्याकडे लक्षच दिले नाही. तेव्हा पुष्कळ ब्राह्मण त्रस्त होऊन तसा त्राग करून मृत्यूमुखी पडले. शेवटी इतर जातीच्या हिंदू लोकांनी अशा स्वधर्माभिमाना ब्राह्मणांसाठी कर भरला आणि त्यांच्या जिवाचे रक्षण केले!

७९७. परंतु एका ब्राह्मणाची गोष्ट त्याहूनही हौतात्म्याने रसरसलेली आहे. दिल्ली नगरात हा वृद्ध ब्राह्मण उघडपणे मूर्तीची पूजा करीत असे. आता फिरोझ तघलखाच्या राक्षसी राजधर्मप्रमाणे त्याच्या राज्यात मूर्तीची पूजा करण्याची सक्त बंदी असे. पण त्या आज्ञेचा निषेध करण्यासाठी त्या ब्राह्मणाने आपल्या घराच्या अंगणात अगदी प्रकटपणे सर्व हिंदूंना बोलावून आपल्या मूर्तीचा मोठा उत्सव करावा. शेवटी अनेक मुसलमान बायामुलेही त्या मूर्तीचे भक्त झाले. ह्या ब्राह्मणाचा देव भक्तास पावतो अशी कथा दूरवर पसरली. एका लाकडी फळीवर

रंगीत चित्रे काढून त्यांची तो त्या प्रकट स्थलीही पूजा करी. ही बातमी थेट सुलतानाच्या कानावर गेली. शेवटी त्या ब्राह्मणास त्याच्या त्या मूर्तिसुध्दा पकडून सुलतानाने आपल्यासमोर आणविले. नंतर त्याने सर्व उलेमांना (मुसलमानी धर्मशास्त्र्यांना) जमविले आणि विचारले, ‘या ब्राह्मणास काय शिक्षा द्यावी?’ त्यांनी उत्तर केले, ‘या ब्राह्मणाने मुसलमान झाले पाहिजे. नाही तर त्यास जिवंत जाळून टाकावे.’ ब्राह्मणास ती आज्ञा मिळताच त्याने मरण पत्करले! भर दिल्लीत राजसभेच्या अगदी समोर एक लाकडाचा ढीग रचून त्या ब्राह्मणाचे हातपाय बांधून त्यास त्या ढिगावर ठेवले आणि त्यावर ती चित्रित मूर्तीची फळीही ठेवली. मुसलमानी राक्षसांनी त्या ढिगाच्यास चहूबाजूंनी आग लावून दिली. तरी तो ब्राह्मण मुसलमान होण्यास मान्य होईना. थोड्याच क्षणांत ती आग चहूकडून भडकली. पण उस्सऽ ही न म्हणता तो ब्राह्मण त्या मूर्तीला नमस्कार करीतच राहिला! क्षणार्धात ज्वालांनी त्या धर्मनिष्ठ ब्राह्मणास स्वाहा केले!!

७९८. हा हिंदुद्वेषी सुलतान फिरोझ तघलख सन १३८८ मध्ये मरण पावला. फिरोझच्या मृत्यूनंतर त्याच्या उरल्यासुरल्या राज्यात एकच अंदाधुंदी माजली. एकदा तर एकाच वेळी राज्यावर अधिकार सांगणाऱ्या फिरोजच्या दोन नातवंडात कलह होऊन दिल्ली नगरात दोन टोकांना फिरोझचे दोन नातू महमुदशहा नि नसरतशहा एकाच वेळी दोन स्वतंत्र सुलतान म्हणून राज्य करू लागले. अर्धी दिल्ली एकाची राजधानी अर्धी दिल्ली दुसऱ्याची राजधानी!!

तैमूरलंगाची स्वारी

७९९. अशा स्थितीत दूरच्या समरकंदचा सुलतान आणि इतिहासात कुख्यात असलेला तैमूरलंग ह्याची हिंदुस्थानवर धाड पडली.

८००. तैमूरलंग हा तुर्क होता. तो धर्माने प्रथमतः मुसलमान नव्हता. त्याने बगदाद जिंकल्यानंतर तेथील मुसलमानी ग्रंथसंग्रह साफ जाळून टाकला होता आणि अनेक ठिकाणी मशिदीही जाळल्या होत्या. तो सन १३६९ त समरकंदचा राजा झाला. त्याने चेंगीजखानाचा आदर्श पुढे ठेवून मॉस्कोपासून आग्नेयेस अफगाणिस्तानपर्यंतचे जगताच्या विस्तीर्ण प्रदेशातील सत्ताविस राजमुकुट जिंकून घेतले. एका स्वारीत त्याचा पाय मोडल्याने त्याला ‘लंग’ (लंगडा) हे टोपण नाव मिळाले. नंतर त्याची दृष्टी हिंदुस्थानकडे वळली. पण ती इतर प्रदेशाप्रमाणे नुसती राजसत्तेच्या नि विजयोन्मादाच्या लोभानेच काय ती नव्हे, तर हिंदुस्थानविषयी त्याच्या मनात एक दुसऱ्या प्रकारचा दीर्घ द्वेष उत्पन्न झाला होता म्हणून! कारण, मध्यंतरी त्याने मुसलमानी धर्म स्वीकारला होता. त्याच्या मूळच्या विध्वंसक स्वभावात त्या नवीन धर्माचे एक नवे भूतच संचारल्यासारखे झाले! तो आपल्या आत्मचरित्रात म्हणतो, “भारतावर स्वारी करण्याचा माझा उद्देश तेथील काफर हिंदू लोकांना ठार मारावे, त्यांच्या मूर्तींचा विध्वंस करावा, त्यांना इस्लामी धर्माची दीक्षा द्यावी नि अल्लाच्या दरबारात ‘गाझी’ हे पद मिळवावे असा आहे.”

८०१. तेव्हा, लगेच इ. सन १३३७ त त्याने भारतावर स्वारी केली. त्याचे हाताखाली एकंदर नव्वद सहस्र सैन्य होते. तो पानपतपर्यंत येऊन थडकला. तथापि, त्याच्याशी लढण्यास कोणीही आलेले नाही असे पाहून तो थेट दिल्लीवर चालून गेला. तेथे दिल्लीच्या सुलतानाचे नावे काही सैन्य लढावयास आले. परंतु, त्याचा बोलता बोलता पराभव झाला. एक मनोरंजक

गोष्ट मात्र येथे सांगण्यासारखी आहे की, अर्ध्या अर्ध्या जगताला जिंकत आलेले तैमूरचे हे निर्ढावलेले प्रचंड सैन्य, त्याच्याशी लढावयास आलेल्या त्या सुलतानाच्या यःकश्चित् सैन्यात, हिंदुस्थानातील हती हे प्रचंड प्राणी प्रथमच सामोरे आलेले पाहून, काही वेळ भयभीत होऊन गेले होते. अर्थात लौकरच ते सावरले. सुलतानाच्या सैन्याची दाण्डाण होताच तैमूरचे सैन्य दिल्लीत भयंकर लुटालूट नि कापाकापी करीत सुटले. त्यामुळे लक्षावधि लोक प्राणास मुकले. तैमूरची हिंदुरक्ततृष्णा दिल्लीस अशी थोडीशी शांत होताच तो पुढे मिरत नि हरिद्वारकडे वळला. वाटेत त्याने ठिकठिकाणी मूर्तींचा विध्वंस केला. हरिद्वारास त्याने हिंदूंच्या सरसकट कापाकापीची पराकाष्ठा केली. केवळ हिंदुधर्माचा त्याग न करण्याच्या कठोर नि पवित्र निश्चयापायी त्या हिंदू जातीवर कित्येकदा आणि किती अघोर प्रसंग गुदरले त्याची उदाहरणे कोठवर द्यावी! थोडक्यात इतके सांगून टाकू की, हरिद्वारहून हा नरराक्षस तैमूर शिवालिकपहाड, नागरकोट, जम्मू ह्या उत्तरेच्या मार्गाने हिंदुरक्ताचा असाच सडा पाडीत आणि हिंदू देवस्थानांचा असाच विध्वंस करीत जात असता त्यास बातमी कळली की, त्याची मूळची राजधानी जी समरकंद तिकडे त्याच्या विरुद्ध मोठी बंडाळी माजलेली आहे. ह्या वृत्तामुळे तो रागाने नि चिंतेने वेडावून जाऊन एकदम त्याला त्याच्या प्रचंड सेनेसह भारत सोडून समरकंदकडे जाणे भाग पडले.

८०२. तैमुरलंगाच्या ह्या प्रलयात उरलीसुरली तघलख घराण्याची सत्ता बुडून गेली. नंतर उत्तर हिंदुस्थानात केवळ अंदाधुंदी काय ती उरली. या अंदाधुंदीत सय्यद नावाच्या घराण्याने दिल्लीच्या नामधारी सुलतानाचे पद बळकावले होते.

८०३. तेव्हा, ह्या वेळेस मुसलमानी सत्तेची ही दुर्गती पाहून राजस्थानचे हिंदुधर्माचे चिरंतन संरक्षक जे स्वतंत्र राजपुत राजे, त्यांनी चांगलाच उठाव केला, आणि विशेष म्हणजे त्यांना नेहमी जे करावे लागे त्याप्रमाणे आपल्या राजपुतान्यातीलच गडकोटांचे स्वातंत्र्य सांभाळून स्वस्थ न बसता या वेळी त्यांचे काही धुरंधर पुढारी हिंदूंचा मुसलमानांच्या निरनिराळ्या सुलतानांनी बळकाविलेला प्रदेशही मुक्त करीत चालले. तसे पाहिले असता पूर्वीही त्यांच्यापैकी काहींनी हिंदूंची काशी, प्रयाग इत्यादी मोठमोठी क्षेत्रस्थानेही मुसलमानांच्या हातातून जिंकून घेतली होती. पण!... मुसलमानी सत्ता जशी त्यांनी हुसकून दिली त्याचप्रमाणे त्या त्या क्षेत्रांतून वसलेली मुस्लिम वसतीस्थाने आणि त्यांची मशिदी प्रभृती मोठमोठी धर्मकेंद्रे यांचे काही निर्बीजीकरण करून टाकले नाही! जसे हिंदूंच्या मुसलमानांनी जिंकलेल्या स्थानात मुसलमानी जेते हिंदूंची सरसकट कापाकापी करून आणि हिंदूंची तीर्थक्षेत्रे यांचा विध्वंस करून तेथे तेथे हिंदूंचे निर्बीजीकरण करीत! पण हिंदू तसे करीत नसत, म्हणूनच जेव्हा जेव्हा मुसलमानी आक्रमणे पुनः पुन्हा उत्तरेकडून खाली येत, तेव्हा-तेव्हा स्थानिक जिवंत सोडलेले आणि नांदत ठेवलेले हे मुसलमान, घरात बाळगून ठेवलेल्या सापाप्रमाणे पुन्हा त्या मुस्लिम आक्रमकांचे सहाय्य बोलावून त्या त्या तीर्थातील, क्षेत्रातील, नगरातील हिंदूंची दुर्दशा उडवून देत! पण तसे न करण्याच्या ज्या आत्मघातकी उदारपणाच्या व्याधीने राजपूत विजेते ग्रस्त झालेले होते ते तसेच होते! (ह्या विषयावरील सविस्तर चर्चा ह्या ग्रंथाच्या परिच्छेद ५१९ ते ५२१ आणि ५३९ ते ५५० ह्यांमध्ये करण्यात आलेली आहे. ती वाचकांनी पुन्हा अवश्य पहावी.)

राणा कुंभ

८०४. ह्या काळातील राजपुतांचा धुरंधर पुढारी राणा कुंभ हा विशेष उल्लेखनीय आहे.

चितोडच्याच काय, पण हिंदुस्थानातील पराक्रमी नि यशस्वी हिंदू धुरंधरांपैकी हा राणा कुंभ एक तेजस्वी नेता होऊन गेला. त्याने त्याच्या शेजारच्याच बलवान आणि दिल्लीच्या साम्राज्यातून फुटून निघालेला माळव्याचा मुसलमानी सुलतान महंमद खिलजी यांच्याशी युध्द छेडून सुलतानपूरजवळच्या लढाईत त्याची रग पुरती जिरविली. राणा कुंभाच्या हाती शेवटी माळव्याचा सुलतान महंमद खिलजी हा जिवंत सापडला. पण 'सद्रुणविकृती'च्या व्याधीने पछाडलेल्या इतर हिंदू वीरांप्रमाणेच राणा कुंभाने ते कृत्य क्षत्रियांचे भूषण आहे असे समजून त्या माळव्याच्या सुलतानाला पुन्हा जिवंत सोडून दिले! जर क्वचित राणा कुंभ त्या मुस्लिम सुलतानाच्या हाती जिवंत सापडला असता तर? पृथ्वीराजाप्रमाणे राणा कुंभाचेही डोळे काढून त्या मुस्लिम राक्षसी राजनीतीप्रमाणे त्याला ठार मारले गेले असते! आणि खरे पाहिले असता अशा राक्षसी लढ्यात अशी राक्षसी राजनीतीच हितप्रद असते आणि म्हणूनच धर्म्य असते!

८०५. त्या वेळच्या हिंदूंच्या इतिहासात ही लढाई इतकी लोकोत्तर मानली गेली की, तिच्यातील यशाच्या गौरवार्थ राणा कुंभाने चितोडला एक भव्य आणि कलावान असा 'कीर्तिस्तंभ' उभारला. तो अद्याप अवशिष्ट आहे. त्याचप्रमाणे गुजरातचा सुलतान कुतुबुद्दिन याने कुंभलगडावर स्वारी केली, तेव्हा त्याचाही राणा कुंभाने पूर्ण पराभव केला. शेवटी सुलतान कुतुबुद्दिन याला राणा कुंभाशी संधी करून जीव वाचवावा लागला.

८०६. कुंभाच्या मागेही राजपुतान्यात इतके कर्ते आणि वीर पुरुष गाजून गेले की, त्यांच्या पिढ्यांचे स्वतंत्र इतिहासच लिहिले जावेत! पण आमचे आजकालचे परधार्जिणे इतिहास मुसलमानांच्या आणि युरोपीय परकीय राष्ट्रांच्यासुद्धा इतिहासानेच काय ते पछाडलेले असतात. त्यांना त्या हिंदू गौरवाच्या इतिहासाचीच तेवढी अडचण वाटते! वस्तुतः ते त्यांच्या स्वतंत्र संशोधनाच्या अभावाचे नि अज्ञानाचे द्योतक असते. सुदैवाने त्या काळच्या हिंदूंच्याच वीरश्रीने रसरसलेले प्रामाणिक नि प्रासादिक 'रासो' मात्र यत्रतत्र उपलब्ध आहेत. पृथ्वीराज रासो, हमीर रासो, छत्रसाल रासो, असे अनेक रासो - पदबद्ध, लहानमोठी, ऐतिहासिक, हिंदू कवींनी लिहिलेली वीरकाव्ये आजही उपलब्ध आहेत. पण त्यांची नावेसुद्धा या इतिहासकारांना माहिती असतील-नसतील! त्यातही आजकालच्या शिलालेखांच्या संशोधनात राजपुतान्यातीलच नव्हे पण अनेक ठिकाणच्या गिरिकुहरांतून ऐतिहासिक शिलालेख सापडत आहेत. त्यांचाही या हिंदू वीरपुरुषांचा इतिहास लिहून काढण्यास मोठा अढळ आधार मिळण्यासारखा आहे. पण ते कार्य एखाद्या मोठ्या शासनसंस्थेत प्रमाणावर करण्याचा काळ सध्याचा तरी दिसत नाही! तसा तो येईतो, निदान लहानमोठ्या संस्थांनी किंवा व्यक्तींनी तरी, ते, संशोधनकार्य नसले तरी, संकलनकार्य, हाती घेऊन पुष्कळ अंशी पार पाडणे शक्य आहे. या आशेला पर्वतासारखा अढळ पाठिंबा द्यावयास एकट्या राजवाड्यांचे नाव उच्चारणे पुरे आहे!

लोदी घराणे

८०७. सय्यद घराण्याचा शेवट सन १४५० मध्ये झाल्यावर पुढे काही दिवस लोदी या अफगाण वंशाच्या घराण्यातील स्वतःस सुलतान म्हणवून घेणारे काही पुरुष दिल्लीला नावाचे राज्य करून गेले, त्यात शिकंदर लोदी ह्याने इ. सन १४८८ ते १५१७ पर्यंत राज्याची काहीशी सावरासावर केली. हा शिकंदर लोदी एका हिंदू स्त्रीच्या पोटी जन्मलेला होता. तथापि प्रत्येक मुस्लिम अधिकाऱ्याप्रमाणे त्याने हिंदूवर मात्र अगदी करडी दृष्टी ठेवली होती. मध्यंतरीच्या अंदाधुंदीत हिंदूंनी पुन्हा चालू केलेल्या त्यांच्या मोठमोठ्या यात्रा शिकंदरने पुन्हा बंद केल्या.

इतकेच नव्हे, तर साध्या पर्वणीच्या दिवशी नदीतीर्थावर स्नान करण्याचीही बंदी केली. तरीही हिंदू लोकांचे प्रतिरोधक बलिदान इतरत्र जसे चालत आले होते तसेच चालू राहिले. उदाहरणार्थ, ह्या खालील एका प्राणत्यागी महापुरुषाचे वृत्त सांगणे पुरे आहे.

८०८. लखनौकडील एका गावी बुध्द नावाचा एक ब्राह्मण राहत असे. कोणताही न्याय्य नि सदाचारी धर्म मनापासून आचरला असता ईश्वरास सारखाच मान्य आहे असे त्याने प्रतिपादिले. यासाठी मुसलमानांनी त्यास फार त्रास दिला. त्या ब्राह्मण प्रचारकाने स्वतःचा मतप्रचार इतक्या प्रभावीपणे चालविला की, लखनौच्या काझीनेही हात ठेकले. शेवटी अधिकाऱ्यांनी तो तंटा सुलतानाकडे पाठविला. तेव्हा शिकंदरखानाने नऊ विद्वान मौलवींकडून त्या ब्राह्मणाशी वाद करविला. पण तो स्वधर्मनिष्ठ सत्यप्रतिज्ञ ब्राह्मण आपले मत सोडीना. तेव्हा स्वतः सुलतानाने 'मुसलमान हो; नाही तर शिरच्छेद होईल', अशी धमकी दिली. तीही त्या हिंदू धर्मवीराने धुडकावून दिली तेव्हा त्याला ठार मारण्यात आले!

राणा संग

८०९. हा शिकंदर लोदी सन १५१७ मध्ये मेला आणि त्याच्यामागून त्याचा मुलगा इब्राहिम लोदी हा त्या नाममात्र उरलेल्या दिल्लीच्या सुलतानपदावर बसला. त्या काळी विस्कळीत झालेल्या मुस्लिम राजसत्तेला राजपुतांनी मरणप्राय करून सोडले होते. त्या वेळी त्यांचा पुढारी चितोडचा पराक्रमी राणा संग होता. राणा संग्याचा विक्रम पाहून लहानसहान मुस्लिम संस्थानिकांच्या पायाची आग मस्तकात जात असे. त्यापैकी ईडरच्या मुसलमान ठाणेदाराने आपल्या दारात एक कुत्रा बांधून त्याचे नाव संगराणा ठेवले. त्या नावाने तो त्या कुत्र्यास हाक मारी. मुसलमानांच्या अनेक माकडचेष्टा कानावर आल्यामुळे संगराण्याने त्यांची सरसकट खोड मोडून टाकण्यासाठी मोठ्या सैन्यासह ईडर प्रांतावर चाल केली. ठिकठिकाणी मुसलमानांचा खरपूस समाचार घेतला आणि हिंदूंचे केलेल्या अत्याचारांचा पुरेपूर सूड उगविला. या सैन्या आजूबाजूच्या प्रदेशातील हिंदू लोकांना मात्र ह्या स्वारीचा कोणताही त्रास झाला नाही. उलट ईश्वरानेच ह्या राणासंग्याच्या रूपाने आपला त्राता धाडला आहे अशा भक्तिभावाने सारे हिंदू लोक त्याच्यावर प्रसन्न झाले. मुसलमानांवर ठिकठिकाणी असे विजय मिळवून आपला यशोदुंदुभी वाजवीत नि कीर्तिध्वज फडकवीत संग राणा चितोडास सन १५५९ ला परत गेला. रतनभोर, गागरोन, काल्पी, मिलसा नि चंदेरी हे भाग मुसलमानांच्या हातून सोडवून राणा संगाने आपल्या राज्यास जोडले.

खनोलीच्या लढाईत सुलतान इब्राहिम लोदीचा राणा संगाने केलेला पराभव

८१०. अशा प्रकारे विस्कळीत झालेल्या मुस्लिम राजसत्तेला राजपुतांनी अगदी मरणप्राय करून सोडले होते. ही स्थिती पुन्हा सुधरावी म्हणून सर्व बळ एकवटून सुलतान इब्राहिम लोदीने सर्व राजपुतांचा त्या काळी पुढाकार घेतलेला पराक्रमी चितोडचा राणा संग ह्याचेवर आपण होऊन स्वारी केली. राणा संग्याच्या सैन्याची गाठ सुलतान इब्राहिमच्या सैन्याशी खानोली येथे पडली; आणि त्या खानोलीच्या निकराच्या लढाईत राणा संगाने सुलतान इब्राहिमच्या सैन्याची दाणादाण उडविली आणि इब्राहिम पराभव पावून दिल्लीस परत गेला.

बाबरची स्वारी

८११. अशा संकटात लाहोरचा सुभेदार दौलतखान लोदी इतर अनेक मुस्लिम पुढाऱ्यांसह स्वतःच्या अस्तित्वाविषयीच भयभीत झाला होता. त्यांनी शेवटचा उपाय म्हणून अफगाणिस्तानात त्या वेळी राज्य करीत असलेल्या शक्तिशाली बाबराला हिंदुस्थानात राणा संग्राचे पारिपत्य करण्यास सहाय्य देण्याची प्रार्थना केली. बाबरालाही अशीच संधी हवी होती. कारण बाबर तैमुरलंगाचा वंशज म्हणवीत असून हिंदुस्थानवर आपला औरस अधिकार आहे असे समजे. तेव्हा बाबर हा सन १५२६ मध्ये ससैन्य सुभेदार दौलतखान लोदी याच्या साहाय्यास धावून आला.

८१२. इकडे हे संयुक्त मुस्लिम सैन्य आपणावर चालून येत आहे हे पाहताच गर्भगळित झालेला सुलतान इब्राहिम लोदी ह्याने हिंदुस्थानातील सर्व हिंदू-मुसलमान सुलतानांत नि राजांत विजयी झालेल्या राज्यधुरंधर चितोडचा हिंदू महाराजा राणा संग ह्यास आपल्या साहाय्यास बोलाविले. वस्तुतः सुलतान इब्राहिम लोदीचाही राणा संगाने अलीकडेच मोठा पराभव केला होता. पण प्रसंगी हवा तो अपमान गिळून हिंदूंनाही प्रसंगी शरण जाण्याची मुसलमानांना केव्हाच लाज वाटत नसे. दुसरे, आपल्याकडे असलेली जी बाजारी समज की मुसलमान मुसलमानांशी कधी लढत नाहीत किंवा त्यांच्या आपसात राजसत्तेसाठी लढाई झालीच तर त्यांतील कोणताही मुसलमान पक्ष दुसऱ्या मुसलमानी पक्षाशी लढण्यासाठी हिंदूंचे साहाय्य काही मागत नाही, ह्या दोन्ही बाजारी समजुती किती खोट्या आहेत, हे आम्ही मागे या ग्रंथात दाखविलेच आहे आणि पुढेही दाखविले जाईल. त्याचेच हे सुलतान इब्राहिम लोदीचे कृत्यही एक अत्यंत ठळक उदाहरण आहे. हिंदू राणा संग्राचे सहाय्य घेऊन सुलतान इब्राहिम लोदी त्याच्या राज्यावर चाल करून आलेल्या मुस्लिम बाबराशी पानपत येथे सन १५२६ मध्ये लढला. परंतु रणांगणांत इब्राहिम लोदीच ठार झाला आणि त्याचे सैन्य उधळले. तेव्हा निरुपायाने राणा संगानेही रणांगण सोडून दिले आणि अवतीभवती सांगाती येईल त्या राजपुतांसह भटकत भटकत रानावनांतून रजपूत सैन्याची पुन्हा उभारणी करून बाबरावर फिरून तुटून पडावे अशा कष्टसाध्य प्रयत्नात तो मनस्वी योद्धा महाराणा संघ खटपटत असता त्या वनवासातच सन १५३०मध्ये दुःसाध्य रोगांना बळी पडला! हिंदूंचा त्या काळचा मुकुटमणी निखळला!!

मोंगल वंशाची दिल्लीत स्थापना

८१३. इकडे बाबराला विजय मिळताच त्याने त्याला हिंदुस्थानात बोलाविणाऱ्या पंजाबच्या मुसलमान सुभेदाराचीही दिल्लीचे सुलतानपद बळकाविण्याची इच्छा धुळीस मिळवून स्वतः आपणच दिल्लीचे सुलतानपद सन १५२६ मध्ये बळकाविले. तेथूनच दिल्लीच्या मोंगल बादशाहीचा आरंभ झाला.

या काळच्या उत्तर हिंदुस्थानातील उरल्यासुरल्या प्रांतांमधील काही समीक्षणीय घटना

८१४. सिंध - अरबांच्या हातून सिंधला हिंदूंनी परत जिंकून घेतल्याचा उल्लेख पूर्वी केलेलाच आहे (परिच्छेद ३२५ व ३६७). त्या हिंदू सुमेर रजपुतांच्या हाती सिंधची सत्ता सन

१३३६ पर्यंत होती. सन १३३६ त जामआफरा नामक त्या रजपुतांचा राजा स्वतंत्रपणे तेथे राज्य करीत होता. दिल्लीच्या सुलतानांच्या आणि ह्या हिंदू राजकुलाच्या लढाया सारख्या चाललेल्या असत. १३३६ ते १३८० पर्यंत तेथील हिंदू राजा जाम तिमाजी ह्याने राज्य केले. त्यानंतर त्याचाच राजपुत भाऊ राज्यावर बसला. पण अनेक विकृतीमुळे त्याचा मतिभ्रंश होऊन तो आपण होऊन मुसलमान झाला!

८१५. **बंगाल** - महंमद घोरीने जेव्हा दिल्लीचे सिंहासन नित्याचे असे सन ११९२मध्ये जिंकले तेव्हा त्याने त्याचे अनेक पराक्रमी सरदार आजूबाजूचे हिंदुप्रदेश जिंकावयास धाडले. त्यातील बख्त्यार खिलजी ह्या त्याच्या सरदाराने बिहार नि बंगाल या प्रांतावरील हिंदुराजसत्ता उलथून टाकून मुसलमानी राज्य त्या प्रांतात सन ११९५ च्या आसपास प्रथमच स्थापले. बिहारमध्ये त्याने हिंदूंचा विशेषतः त्यातील बुध्द संप्रदायाचा जो छळ केला आणि त्यांना बलात्काराने बाटविले त्याचा उल्लेख या ग्रंथात ३५३ व ३५४ ह्या परिच्छेदात केलेलाच आहे. ह्या प्रसंगीच जे जगत्प्रसिध्द नालंदा विद्यापीठ तेथे पाच शतकांहून अधिक काळ नांदत होते त्या पवित्र विद्यापीठाचा सत्यानाश या रानटी, अघोरी नि विध्वंसक वृत्तीच्या मुसलमानी सेनापतीने केला. तेथील त्या विशाल, अमूल्य, असंख्य अशा प्रचंड ग्रंथसंग्रहालयास त्या मुसलमानांनी आग लावून दिली. असे म्हणतात की, ती आग सहा महिनेपर्यंत जळत होती! ती भस्मसात् होईतो मुसलमानांनी ती विझवू दिली नाही! शस्त्रबळ नसले तर शास्त्रबळच काय पण धर्मबळही किती पंगू ठरते याचे हे आणखी एक हृदयद्रावक उदाहरण आहे!

८१६. त्या जळत असलेल्या प्रचंड ग्रंथसंग्रहालयात वैदिक, बुध्द, जैन इत्यादी धर्मांचे असंख्य पूज्य ग्रंथ होते. पण त्याचे रक्षण करण्यास न वैदिक देवता आल्या, न प्रत्यक्ष बुध्द, नि जिन! भक्तांचे प्रत्यक्ष शस्त्रबळ हेच देवांचे शस्त्रबळ असते!

८१७. शेवटी, बंगालमध्ये त्या वेळेस राज्य करीत असलेल्या हिंदूंच्या शेवटच्या सेनवंशीय राजाचा पाडाव करून बख्त्यार खिलजीने बंगाल हस्तगत केला आणि तिकडेही हिंदूंना बळाने बाटविण्याचे अभियान (मोहीम) चालविले.

८१८. दिल्लीच्या मुस्लिम सुलतानाच्या बंगालवर चालत असलेल्या ह्या सत्तेविरुध्द दिल्लीचे मुस्लिम सुभेदारच मधूनमधून बंड करून स्वतःसच बंगालचे सुलतान म्हणून स्वतंत्रपणे राज्य करीत. त्यापैकी सन १३४७ त फकरुद्दिन नामक सरदाराने बंड करून बंगालवर आपले स्वतंत्र मुस्लिम राज्य स्थापन केले. तेव्हापासून १५७६ पर्यंत हे अफगाण सुलतानच राज्य करीत होते. मध्यंतरी, सन १३८६ च्या आसपास, हे अफगाणी राज्य कंस नामक एका हिंदू जमीनदाराने पादाक्रांत केले आणि बंगालवर हिंदुसत्ता स्थापन केली. तो राजा कंस सन १३९२ मध्ये मरण पावल्यावर त्याचा मुलगा जितमल्ल ह्यास बंगालचे राज्य प्राप्त झाले. पण तत्रस्थ हिंदूंचा त्या काळचा अकर्तपणा असा की, त्या हिंदू जितमल्ल राजास विपरीत बुध्दी होऊन त्याने स्वतःस मुसलमानी धर्म स्वीकारून जलालुद्दिन असे नाव धारण केले! आणि हेही ध्यानात ठेवण्यासारखे आहे की, या दृष्कृत्यासाठी त्याला शासन देणारा एकही हिंदू त्या संबंध बंगाल प्रांतात निघाला नाही! ते मुसलमानी राज्य त्यांनी निमूटपणे स्वीकारले.

८१९. आणखी एका वेळी एका कर्तृत्ववान आणि धर्माभिमानी हिंदू जमीनदारानेही अशीच क्रांती जवळजवळ घडवून आणली होती. पण तिचाही शेवटी असाच विचका झाला. बंगालमध्ये ज्या मोजक्या हिंदू वीरांनी म्लेंच्छांविरुध्द अशा निकराच्या उठावण्या केल्या त्या

सर्वात हिंदू स्वातंत्र्य धुरंधर योद्धा आणि राणा प्रताप, बाबाबंदा इत्यादी भारतीय हिंदुवीरांच्या मालिकेत सन्मानिला जावा असा एकमेव पुरुष म्हटला म्हणजे जशोधरचा महाराजा प्रतापदित्य हा होय! त्याचे कार्यक्षेत्र विस्तीर्ण नव्हते तरी, आणि शेवटी त्यासही तिकडील हिंदुसमाजाच्या प्रबल पाठिंब्याच्या अभावी जरी अपयश आले असले तरी, हिंदू स्वातंत्र्याच्या इतिहासात त्याचे नाव संस्मरणीय आहे!

८२०. **काश्मीर** - ह्या समीक्षणाच्या ग्रंथात ह्या प्रकरणाच्या कालखंडात काश्मीरच्या इतिहासासंबंधी स्थलाभावामुळे इतकेच सांगणे पुरे आहे की, खाली उत्तर हिंदुस्थानातल्या गुजराथ प्रभृति प्रांतांतून मुसलमानांचे कितीही उपद्रव्याप चालू असले, आणि ज्यांची वृत्ते या ग्रंथात अवश्य तितकी उल्लेखिलेलीच आहेत, तथापि, काश्मीरमध्ये इ. सन चौदाव्या शतकापर्यंत हिंदू राज्यच कधी प्रबळपणे तर कधी मंद पण स्वतंत्रपणे नांदत होते. तेथील शेवटचा हिंदुराजा सेनदेव या नावाचा होता. ह्या काश्मीरच्या हिंदुराजाच्या राजतरंगिणी या नावाचा इतिहास कल्हाणपंडीत या विद्वानाने लिहिलेला आहे. येथे इतकेच काय ते उल्लेखिले पाहिजे की, ह्या सेनदेवाने शहामीर किंवा मिर्झा नावाचा कोणी मुसलमान आपल्या राजसभेतील अधिकारावर नेमता नेमता त्याला मुख्य प्रधान केले होते. सेनदेवाच्या मृत्यूनंतर, अनेक हिंदुराजांच्या इतिहासात घडले त्याप्रमाणे येथेही घडून ह्याच मुसलमानाने आधीपासून रचलेल्या कारस्थानाच्या बळावर काश्मीरच्या हिंदुराजाचा विश्वासघाताने अंत केला. आणि शेवटी शमसुद्दिन नावाची पदवी धारण करून तो त्या राज्याचा स्वामी झाला!

८२१. अर्थात शेवटी सगळे हिंदुस्थान, जसे हिंदूंनी, मुसलमानांच्या हातून परत हिसकावून घेतले, त्याचप्रमाणे, आम्हा हिंदूंच्या शिखांनी आणि डोगांनी, केवळ काश्मीरच, मुसलमानांच्या हातून परत हिसकावून घेतले इतकेच नाही तर त्यापुढे एका बाजूला लडाख आणि दुसऱ्या बाजूला गिलजितपर्यंत चढाया करून तेथेही हिंदुध्वज रोविले!... पण ते अनेक रणांगणे गाजविल्यानंतर यथासमय काही शतके पुढे!

प्रकरण ७ वे

विजयनगरच्या विजयशाली नव्या स्वतंत्र हिंदुराजाची स्थापना

८२२. वाचकांच्या अनुसंधानासाठी मागील प्रकरणातील काही घटनांचे कालदर्शक सन आरंभीच उल्लेखिले आवश्यक आहे. दक्षिणेवर परकीयांची आणि विशेषतः परधर्मीयांची पहिली स्वारी अशी जी झाली म्हणजे सुलतान अल्लाउद्दिनाने केलेली सन १२९४ मध्ये देवगिरीवर जी केली तीच स्वारी होय. त्यानंतर अत्यंत कटोविकट त्वरेने एकामागून एक अशा मुसलमानी सुलतानांच्या मालिके काफूर आणि खुश्रूखान ह्या पराक्रमी, क्रूर आणि सहस्रावधि हिंदू लोकांना बळाने बाटविणाऱ्या सेनापतींच्या प्रचंड अशा सन १३१८ पर्यंत तीनचार स्वाऱ्या दक्षिणेत झाल्या. या पंचवीस वर्षांच्या आत मुसलमानांनी सारा दक्षिण देश पादाक्रांत करून टाकला आणि पाचसहस्र मोठमोठी प्राचीन आणि प्रबळ म्हणून गाजत असलेली देवगिरी ते मलबारपर्यंतची हिंदुराज्ये रसातळाला नेली!.... हे गेल्या प्रकरणात वर्णिलेले ऐतिहासिक सत्य हिंदुराष्ट्राच्या स्वाभिमानास जितके हिणविणारे आहे आणि आपल्या इतिहासातील एक लांचछनीय आश्चर्य आहे तितकेच ह्या राक्षसी म्लेंच्छ शत्रूंच्या प्रलयासारख्या अनावर वेगाने

उफाळलेल्या सेनासागरास अगस्तीप्रमाणे एका आचमनात पिऊन टाकून ज्या दक्षिणात्य हिंदुवीरांनी दिल्लीच्या सुलतानी सत्तेच्या पुढील अवघ्या दहा बारा वर्षांतच चिंधड्या उडवून टाकल्या आणि हिंदुराष्ट्राचे दक्षिणेत तरी पुनर्निर्माण करणारे एक विजयशाली असे विजयनगरचे नवे हिंदू साम्राज्य उभारले! - ही ऐतिहासिक घटनाही इतकी भूषणास्पद आहे की तिचा आपले हिंदुराष्ट्र जितका अभिमान वाहील तितका थोडाच होणार आहे!

८२३. कारण मुसलमानांनी सारी दक्षिण सन १३१८ त पादाक्रांत करण्याच्या आधीच त्या काळी मलबारवर स्वारी करून आलेल्या त्यांच्या प्रबळ सेनापतीशी - खुश्रूखानाशीच दक्षिणेत पुन्हा हिंदुसत्ता लगोलग स्थापन करण्याची दुर्दम्य महत्वाकांक्षा धारण करणाऱ्या काही हिंदू पुढाऱ्यांनी लागेबांधे बांधण्यास प्रारंभ केला होता. सेनापती खुश्रूखानाचे मनात दिल्लीस जाऊन तेथील सुलतानाला ठार मारून स्वतःच सुलतानपद घेण्याचे गुप्त बेट चालले होते. पण या साहसी नि भयंकर कारस्थानात त्याला सुलतानाच्या कट्टर इस्लामनिष्ठ सरदारांचे साहाय्य मिळणे अशक्य होते. पण हिंदू संस्थानिकांचे नि सरदारांचे सक्रिय वा निष्क्रिय साहाय्य मिळणे मात्र शक्य होते. कारण खुश्रूखान हाच त्यावेळी त्याला स्वतःला बळाने मढविण्यात आलेल्या मुस्लिमपणाच्या कातड्यास फाडून तोडून उघडउघड आपल्या मूळच्या हिंदूपणात प्रकट होण्यास आतूर झालेला होता. त्यामुळे दक्षिणेतील तेवढ्यातच मुसलमानांनी पादाक्रांत केलेल्या हिंदू समाजाच्या धुरंधरांशी त्याचे काहीतरी सहकार्याचे अत्यंत गुप्त खलबत चाललेले होते, अशा चुगल्या थेट दिल्लीच्या मुस्लिम सुलतानाच्या दरबारापर्यंत आतून आतून पोहोचत होत्या. ह्या सर्व प्रकरणांचे संभावनीय, शक्य आणि सिध्द ते वृत्त समन्वित करून तो सुसंगत इतिहास गेल्या ५ व्या प्रकरणातच आम्ही सांगितला आहे, तो वाचकांनी वाटल्यास पुन्हा पाहावा. (परिच्छेद ७०७ ते ७८०). स्थलाभावी येथे खालील त्रोटक वृत्त देणे त्या काळच्या इतिहासाच्या समीक्षणापुरते पर्याप्त आहे.

८२४. यादव कुळातील संगम नावाच्या एका गृहस्थाचे मुलगे हरिहर नि बुक्क हे अनागोंदी राजाच्या पदरी होते. देवगिरी आणि वरंगळवरील अल्लाउद्दिनाच्या राजवटीतील मागे उल्लेखिलेल्या मुसलमानी स्वायत्तानंतरच्या धुमाकुळीत अनागोंदीच्या राजाचाही मुसलमानांनी पराभव केला. अनागोंदी हीच किंवा तिच्या जवळपास वालीची किष्किंधा नगरी होती अशी दंतकथा आहे. अनागोंदीच्या राजाचा पराभव केल्यानंतर हरिहर नि बुक्क या तरुणांना धरून मुसलमानांनी दिल्लीला सन १३२७ मध्ये नेले आणि त्यांना बाटवून मुसलमान केले. पुढे त्या मुलांचे वृत्त आणि तेज पाहून स्वतः सुलतान महंमद तघलखने हिंदूशी लढण्यासाठी जी नवीन स्वारी दक्षिणेत जाण्यास धाडली त्या मुस्लिम सैन्यासह त्यांनाही प्रमुख पदे नि अधिकार देऊन पुढे सन १३३१ मध्ये धाडले. पण दक्षिणेत येताच.....

बहुधा पूर्वसंकेताप्रमाणे

८२५. त्यांची, त्या वेळचे, संकेश्वराच्या शंकराचार्य पीठाचे अधिकारी असताही राजकार्यधुरंधर असलेले श्री विद्यारण्यस्वामी यांच्याशी भेट झाली. तेव्हा स्वतः शंकराचार्यांच्या हस्तेच, त्यापूर्वी बळाने मुसलमान केलेल्या त्या, तेजस्वी तरुणांना शुध्द करून परत हिंदू धर्मात घेण्यात आले. त्या तरुणांनी नवे हिंदू सैन्य उभारून, जी मुस्लिम सेना त्यांच्या हाताखाली हिंदूशी लढण्यासाठी म्हणून दक्षिणेत आलेली होती, तिच्यावरच उलटून तिला धुळीस मिळविले. नंतर, विद्यारण्यस्वामी - संकेश्वरचे हे शंकराचार्य यांच्या नि त्या वेळचे इतरही

धुरंधर हिंदू पुरुषांच्या एकमताने तुंगभद्रेच्या काठी, दिल्लीच्या मुस्लिम सुलतानाची किंवा कोणत्याही मुस्लिमाची सत्ता नसलेले संपूर्णपणे स्वतंत्र नि सार्वभौम असे नवे हिंदुराज्य स्थापण्याचे ठरले. त्याची राजधानी तुंगभद्रेच्या काठी हिंदूंच्या विजयाचे द्योतक असे विजयनगर नावाचे नवे नगर बसवून तेथे स्थापण्यात आली. त्या राज्याचे आधिपत्य श्री हरिहर यांनाच सन १३३६ त देण्यात आले आणि स्वतः श्री विद्यारण्यस्वामी त्याचे मुख्य प्रधान झाले.

८२६. या सर्व घटनांविषयी इतिहासकारांना आजपर्यंत बहुधा न उकललेले एक कोडे येथे उलगडून सांगितले पाहिजे; ते, हे की, महंमद तघलख हा जरी वेडा म्हणून इतिहासात उल्लेखिला जातो तरी तो वेडा नसून फार तर त्याला वेडसर म्हणता येईल. त्याने दिल्लीहून देवगिरीस राजधानी आणण्याचा जो बेत केला तो सुद्धा अगदी वेडाची एक लहर म्हणून सांगितला जातो तसा नव्हता, तर दक्षिणेत सुलतानांनी जे नवीन विजय संपादन केलेले होते ते पुरतेपणी पचवून टाकण्यासाठी मध्यवर्ती राजधानी आणि तीही दक्षिणेत त्या विजित प्रदेशाजवळ असेल तर तिकडे सुलतानाची सत्ता अधिक प्रबळपणे नांदविता येईल, या मुख्य विचाराने त्याने राजधानी दक्षिणेत देवगिरीला नेण्याची विलक्षण धडपड केली - त्याला केवळ वेडाची लहर आली म्हणून नव्हे! आता देवगिरीला राजधानी आणल्यानंतर लवकरच पुन्हा दिल्लीला राजधानी नेण्याची त्यास जी 'लहर' आली आणि त्यापायी लोकांचे अतोनात हाल झाले तीही महंमद तघलखाची केवळ लहर नव्हती. खरी गोष्ट अशी होती की, सुलतानाची सार्वभौम सत्ता, जी दक्षिणेस अलीकडेच दहावीस वर्षे स्थापन झाल्यासारखी वाटली होती ती तेथील हिंदूंना असह्य नि मानहानीची वाटून ती उलथून टाकण्यासाठी सर्व हिंदुराजांची, धर्मगुरूंची आणि हिंदू जनतेची मोठी सिध्दता गुप्त रीतीने चाललेली होती, आणि त्या सशस्त्र उठावणीचा धाक मुसलमानांच्या सैन्याला सुद्धा पडलेला होता. अशाच स्फोटक परिस्थितीत आपण स्वतः त्या बंडखोर हिंदूंच्या जाळ्यात जाणूनबुजून गुंतून राहावे हे प्रसंगी प्राणघातकही ठरणारे आहे, ही खरी वस्तुस्थिती सुलतान महंमद तघलखाच्या ध्यानात आली; आणि म्हणूनच त्याने देवगिरी सोडून राजधानी परत उत्तरेकडे लांब नेण्याचा बेत तडकाफडकी सिध्दीस नेला - केवळ त्याला 'लहर' आली म्हणून नव्हे! हिंदूंच्या वाढत्या शस्त्रशक्तीची भीती ही त्याच्या ह्या उलटसुलट वेडाच्या लहरींच्या गोंधळास आणि घाबरगुंडीस कारण झालेली होती!

८२७. आणखी एका महत्त्वाच्या घटनेचे कोडे या प्रकरणी बहुतेक इतिहासकारांच्या लक्षातच आलेले नाही; पण, ते न डावलण्याइतके आश्चर्यकारक आहे - ते, हे की, संगम नावाच्या यादवकुलीन ज्या गृहस्थाचे हरिहर नि बुक्क हे तरुण पुत्र मुसलमानांनी पकडले ते गृहस्थ अनागोंदीच्या नि वरंगळच्या राजाचे निकटवर्ती संबंधी होते. त्यामुळे, हे त्याचे पुत्रही त्या राजघराण्याशी संलग्न होते. त्यांना धरून दिल्लीस नेऊन जे मुसलमान करण्यात आले ते महंमद तघलखाने त्यांचे हे राजकीय महत्त्वही विचारात घेऊनच होय. अनेक हिंदू राजांवर असा बळाने मुसलमान केले जाण्याचा प्रसंग आलेला होता. पण अशा भयंकर संकटातून त्यापैकी कोणी सुटले तरी त्यांना परत हिंदू होण्याची काही आशा नसे. कारण शुद्धिबंदी! याविषयी चर्चा या पुस्तकाच्या पूर्वार्धात ४५७ ते ४६६ ह्या परिच्छेदांमध्ये केलेलीच आहे. तरीही, हरिहर, आणि बुक्क या दोन हिंदू तरुण वीरांमध्ये बळाने मुसलमान केल्यावरही परत हिंदू होण्याची जी धमक निर्मिली गेली आणि विद्यारण्यासारख्या शंकराचार्यांनी शुद्धीविरुद्ध तत्कालीन जनमत नि कलियुग-वर्जादिक प्रक्षिप्त पण रूढ शास्त्रे अगदी ताठ विरुद्ध असताही या दोघांना शुद्ध

करून घेण्याचे जे धाडस केले आणि अनेक हिंदू धुरंधरांनी त्या नवीन उपक्रमाला उचलून धरले, त्याची प्रेरणा हिंदूमध्ये कोणत्या कारणाने अशी दूरवर संचरली?

८२८. याचे सरळ उत्तर, त्याच घटनेच्या केवळ दहाबारा वर्षांच्या आधीच, हिंदुसम्राट धर्मरक्षकाने (नासिरुद्दिनाने), जी अभूतपूर्व राज्यक्रांती नि धर्मक्रांती, भर दिल्लीत केली, तीतच सापडते! कारण सुलतान नासिरुद्दिन हाही मूळचा हिंदू! बळाने बाटवून मुसलमान केलेला! पण अल्लाउद्दिनाचा नि त्याच्या मुलाचा त्याच्यावर विशेष लोभ जडून त्याला खुश्रूखान ही पदवी देऊन चढवीत चढवीत शेवटी त्याचे हाताखाली मोठे मुस्लिम सैन्य देऊन सेनापती म्हणून दक्षिण्वर स्वारी करण्यास सुलतानाने धाडले, इतके सामर्थ्य हाती येईतो त्या खुश्रूखानाने ब्राह्मयात्कारी मुसलमानीपणच पाळले, पण स्वारीहून दिल्लीत परतताच त्याने अकस्मात मुस्लिम सुलतानाला ठार मारून स्वतः आपण मूळचे हिंदू होतो आणि तोच धर्म परत स्वीकारीत आहोत, असे उद्धोषून 'हिंदुसम्राट' म्हणून दिल्लीच्या सिंहासनावर आरोहण केले! इतकेच नव्हे, तर शतावधि बाटविलेल्या हिंदूंची शुध्दी केली, मशिदींची मंदिरे केली! मुसलमानी साम्राज्य आणि मुसलमानी धर्म या दोहोंवरही हिंदुत्वाची अशी अपूर्व चढाई करणाऱ्या या हिंदुसम्राटाच्या साऱ्या भारतभर खळबळ उडविणाऱ्या ह्या क्रांतीच्या बातम्या आधीच पसरलेल्या होत्या. अर्थात जेव्हा हरिहर नि बुक्क यांना मुसलमान करून दिल्लीस तीनचार वर्ष सुलतान महंमदाने निबध्द करून ठेवलेले होते तेव्हा दिल्लीस घरोघर त्या हिंदुसम्राटाच्या हिंदुधर्मक्रांतीच्या अवघ्या दहाबारा वर्षांपूर्वी घडलेल्या त्या अपूर्व घटनेची चर्चा चाललेली त्यांनी ऐकली असलीच पाहिजे, आणि तिच्याच प्रेरणेने त्यांनाही मुसलमानांच्या हातून पुन्हा सुद्धन दक्षिणेस ससैन्य परतण्याची अशक्यप्राय घटना शक्य करण्याचा हाच गुप्त मार्ग आपणही अनुसरावा असे वाटले असले पाहिजे! त्याप्रमाणे त्यांनी मुस्लिम सुलतान महंमद तघलख याचा विश्वास पूर्णपणे संपादून आपण दोघेही कट्टर मुसलमान आहोत, असे त्यास भासविले असले पाहिजे! म्हणूनच सुलतान महंमदाने त्या हरिहर-बुक्कांना सैन्याच्या त्या विभागाचे सेनापतिपद दिले! ज्या वेळी महंमद तघलख देवगिरीहून राजधानी दिल्लीस परत आणता झाला तेव्हा त्याने दक्षिणेत आपल्या मागे सुलतानी सत्ता सांभाळणारे असे पुरेसे मुस्लिम सैन्य ठेवलेले नव्हते. त्यातही दक्षिणेकडच्या संभाव्य हिंदू उठावाच्या बातम्या आल्या. तेव्हा या दोघा दक्षिणेकडच्या राजकुटुंबाशी निकट संबंध असणाऱ्या तरुणांनाच ते आता कट्टर मुस्लिम झाले असल्याने मुस्लिम सैन्यासह दक्षिणेत मुस्लिम सत्ता पुन्हा प्रबळ करण्यास धाडावे, तसे योजिले. त्या हरिहर-बुक्कांना हवी होती तीच संधी मिळाल्याने त्या दोघांनीही ते कार्य पार पाडण्याचा विडा अगदी आवेशाने उचलल्याचे बाह्यात्कारी भासविले. बाटलेल्या हिंदूंना मुस्लिम सत्ता वाढविण्यास धाडण्याचा दिल्लीच्या सुलतानांचा हा प्रघातच होता आणि असे प्रयोग मलिक काफुरादी अनेक उदाहरणांत यशस्वीही होत असत. सुलतानाच्या या वरील आज्ञेप्रमाणे मुस्लिम सैन्य घेऊन दक्षिणेतील हिंदुराजांचे बंड मोडून काढण्यासाठी म्हणून दक्षिणेकडे हरिहर नि बुक्क जे गेले ते थेट त्यांच्या मूळ वरंगळ ते अनागोंदी या प्रदेशातच येऊन उतरले.

८२९. बहुधा दक्षिणेत येण्याच्या आधीच त्या बंधूंनी त्यांच्या गुप्त बेताची नि मनीषेची सूचना स्वामी विद्यारण्य नि इतर हिंदुराजमंडळ यांना कळविलेलीही असली पाहिजे. सुलतानाच्या हातावर तुरी देऊन निसटून दक्षिणेत ते जे आले आणि पुन्हा हिंदुधर्मात जे उघडपणे प्रवेश करणार होते; ती प्रेरणा प्रत्यक्ष हिंदुसम्राट धर्मरक्षक (सुलतान नासिरुद्दिन)

याच्या दिल्लीतील धर्मक्रांतीमुळे दक्षिणेतील राजमंडळात आणि शंकराचार्यादी धर्मगुरूतही आधीच संचारलेली होती. त्यामुळे हरिहर आणि बुक्कांनाही समारंभपूर्वक शुध्द करून घेण्याचे स्वामी विद्यारण्य प्रभूती हिंदुधर्मधुरंधरांनी वीरवर हरिहर आणि बुक्क यांच्या संमतीने ठरविले.

८३०. 'हिंदुसम्राट श्री धर्मरक्षक (नासिरुद्दिन) याने दिल्लीस केलेल्या राज्यक्रांतीच्या प्रचंड प्रयोगाचे परिणाम दूरवर झाले' असे जे आम्ही, मागे पांचव्या प्रकरणाचे शेवटी, म्हटले आहे ते किती यथार्थ आहे; हे, त्या महान घटनेच्या विजयनगरच्या या राज्यक्रांतीवर झालेल्या या परिणामांवरूनही सिध्द होईल; आणि तरीही, त्या महान घटनेचा उल्लेख, आजवर इतिहासकारांनी, काही तुच्छ लांछनास्पद शब्दांनीच काय तो केलेला असावा ही गोष्ट आजचे इतिहासग्रंथ, हिंदुदृष्टि नसल्यामुळेच, असे काही प्रकरणी तरी अगदी आंधळे झालेले आहेत, हेच सिध्द करते!

८३१. विजयनगरचे हे नवे हिंदुराज्य स्थापणाऱ्या हिंदू पिढीच्या कर्तृत्वाचा जितका गौरव हिंदू इतिहासात व्हावयास हवा आहे तितका अजूनही झालेला नाही. श्री माधवाचार्य अर्थात संकेश्वरचे शंकराचार्य श्री विद्यारण्यस्वामी यांचेच उदाहरण घ्या! हा अलौकिक पुरुष महान राज्यक्रांतीकारक कसा होता हे वर सांगितलेच आहे. परंतु तितकाच तो धर्मक्रांतीकारकही होता, हे त्यांनी त्या वेळेच्या रूढ 'शास्त्रास' झिडकारून केलेल्या हरिहर नि बुक्क यांसारख्या राजपुरुषांच्या शुध्दीवरून स्पष्ट होते. त्याचप्रमाणे, ज्ञानातही तो त्या काळच्या विद्वानांचा मुकुटमणी होता. त्यांनी संस्कृत भाषेत अनेक विषयांवर अनेक ग्रंथ लिहिले. त्यातील सर्वदर्शनसंग्रह आणि पंचदशी हे सुविख्यात आहेत. खरोखर, आद्यशंकराचार्यानंतर असा शंकराचार्य शृंगेरीपीठावर तर काय, पण कोणत्याही धर्मपीठावर आरूढलेला आढळत नाही! त्यातही नवीन स्थापन झालेल्या या हिंदुराज्याचा राजा जो पराक्रमी वीर हरिहर त्याचे मुख्य प्रधानत्व स्वीकारून ते राज्य प्राथमिक अवस्थेत असलेल्या अत्यंत कठीण परिस्थितीत साऱ्या मुसलमानांच्या छातीवर वाढवून दाखविण्यात त्यांनी जे राज्यव्यवहारी नैपुण्य नि कूटनीती प्रकट केली त्यास तर दुसरी तोडच सापडणार नाही! ज्याप्रमाणे, राणा प्रताप, राजा छत्रसाल, गोविंदसिंह, चैतन्य, बंदाबैरागी इत्यादी हिंदुराष्ट्रातील त्या काळच्या महापुरुषांची नावे आपणा हिंदूंच्या तोंडी रळलेली आहेत, त्याप्रमाणे, या विजयनगरच्या राज्यकालातील वरील विद्यारण्य स्वामी, वीरवर हरिहर, बुक्क, महाराजाधिराज पदवी धारण करणारे दुसरे हरिहर, आणि त्यांचे प्रधान सायणाचार्य - जे विद्यारण्य स्वामींचे बंधू होते आणि ज्यांनी वेदांवर आजही अधिकृत मानले जाणारे महाभाष्य लिहिले, महाराजाधिराज कृष्णदेवराय, आणि त्या वेळेच्या आदिलशाही, निजामशाही इत्यादी मुसलमानांच्या महाराष्ट्रातील पाची सुलतानांचा वारंवार पराभव करणारा पण अंती सर्व मुसलमान सुलतानांनी एकत्र होऊन केलेल्या स्वारीतही, राक्षसतंगडीच्या संग्रामात त्याच्याशी शेवटपर्यंत अभिमुख लढत असता शत्रूकडून ज्याचा शिरच्छेद केला गेला तो, 'दन्तच्छेदो हि नागानां श्लाघ्यो गिरिविदारणे' या न्यायाने, महाराजाधिराज रामरायही, ह्यांची नावेही आमच्या हिंदुराष्ट्राच्या इतिहासातील महापुरुष म्हणून सर्वतोमुखी रळली पाहिजेत! परंतु आज उत्तर हिंदुस्थानातील हिंदूंना या नावांचा बहुधा पताही नसतो. आणि इकडे दक्षिणेत सुध्दा सहस्रांत एखाद्या हिंदूलाच ती पुसटपणे ऐकल्यासारखी वाटतात, ही लज्जास्पद स्थिती पालटली पाहिजे.

बहामनी राज्याची स्थापना

८३२. विजयनगरचे हिंदुराज्य स्थापन होऊन दिल्लीच्या सुलतानाच्या सार्वभौम सत्तेचे तुकडे तुकडे दक्षिणेत पाडण्यात आले, हे पाहताच सुलतान महंमद तघलखाने पूर्वी देवगिरीहून दिल्लीला राजधानी परत नेताना दक्षिणेकडील मुस्लिम सत्तेचा कारभार पाहण्यासाठी हसून गंगू नावाचा जो एक प्रबळ सुभेदार मागे ठेवला होता, त्यानेही त्याचा धनी असलेल्या त्या दिल्लीच्या मुस्लिम सुलतानाविरुद्धच बंड केले आणि नर्मदेखालच्या कृष्णोपर्यंतच्या प्रदेशाचा सुलतान म्हणून आपली स्वतःचीच घोषणा करून एक 'बहामनी' नावाचे स्वतंत्र मुस्लिम राज्य सन १३४६ मध्ये स्थापले आणि गुलबर्गा येथे आपली राजधानी केली. विजयनगरच्या हिंदुराज्य स्थापनेनंतर अवघ्या दहा-अकरा वर्षांनी हे बहामनी मुस्लिम राज्य स्थापन झाल्यामुळे साऱ्या दक्षिणेतील दिल्लीच्या सुलतानाची सत्ता उखडली जाऊन दक्षिणेत दोन प्रमुख राज्ये काय ती उरली, एक हे बहामनी राज्य, व दुसरे विजयनगरचे. बहामनी हे नाव त्या हसन गंगूने जे धारण केले त्याच्या दोन उपपत्ती इतिहासात प्रचलित आहेत. हा हसन पूर्वी गुलाम असताना दिल्लीच्या एका गंगू नावाच्या ब्राह्मणाच्या घरी चाकर म्हणून राहिलेला होता. त्या गंगू ब्राह्मणाने त्याच्या एकनिष्ठ सेवेवर संतुष्ट होऊन आणि त्याची कुंडली पाहून त्याला आशीर्वाद दिला होता की, 'तू केव्हातरी राजा होशील'. ते ऐकताच हर्षभरीत होऊन हसन आपणा स्वतःला हसन गंगू म्हणून म्हणवून घेऊ लागला आणि खरोखरीच दक्षिणेचे राजपद हाती येताच तो आपल्या ब्राह्मण धन्याचा प्रसादच आहे असे भावून त्याने त्या आपल्या राज्याचे नाव 'बहामनी राज्य' असे ठेवले. दुसरी उपपत्ती काहीजण सुचवितात ती ही की, इराणातल्या बहामनी नावाच्या एका राजकुलाशी आपला संबंध आहे, असे हसन गंगूला वाटत असावे म्हणून त्याने आपल्या या राज्यास बहामनी असे म्हटले. पण मग तो स्वतःच्या नावात हसन गंगू असा त्या ब्राह्मणाच्या नावाचा उल्लेख मात्र शेवटपर्यंत जो करीतच राहीला तो का? आणि त्याचा इराणातल्या बहामनी राजकुलाशी संबंध होता याला तरी पुरावा असा काहीच नाही!

८३३. ह्या बहामनी राज्याची सीमा विजयनगरच्या तुंगभद्रा नदीच्या सीमेशी भिडलेली होती. त्यामुळे, या दोन्ही राज्यांत सारखी युद्धे चालू राहिली. पण ज्यांना विजयनगरच्या हिंदुराज्याचा आणि तदनुषंगे या बहामनी राज्याशी त्याच्या झालेल्या युद्धांचा, त्यांच्या इतिवृत्तांचा इतिहास अधिक सविस्तरपणे वाचावयाचा असेल त्यांनी पुढील दोन पुस्तके अवश्य वाचावीत - १) The Forgotten Empire, २) The Never to be Forgotten Empire. पहिला ग्रंथ एका ब्रिटिश विद्वानाने लिहिला असून दुसरा त्याला काही अंशी प्रत्युत्तर देणारा संशोधनात्मक ग्रंथ दुसऱ्या एका विद्वानाने लिहिलेला आहे.

८३४. कारण, हा सर्व इतिहास सांगण्याचे स्थळ हा ग्रंथ नव्हे. हा ग्रंथ इतिहासग्रंथ नसून इतिहासाचे एक समीक्षण आहे, हे आम्ही प्रथमपासूनच सांगत आलो आहोत. तथापि समीक्षणापुरत्या तेवढ्या काही उल्लेखनीय घटनांचे कथन येथे करित आहोत.

विजयनगरची बांधणी

८३५. विजयनगर ही राजधानी ज्या स्थली स्थापण्याचे विद्यारण्य प्रभृति धुरंधर हिंदू नेत्यांनी ठरविले ते तुंगभद्रेच्या काठचे स्थळ स्थापत्यशास्त्राच्या नि सैनिकी दृष्टीनेही अशा बळकट परिसरात निवडले गेले होते की, परकीय तज्ज्ञ प्रवासीही त्या संस्थापकांच्या सैनिकी

शिल्पशास्त्रीय दृष्टीची प्रशंसा करतात. या स्थळाच्या तिन्ही बाजूंनी उंच टेकड्या आहेत आणि चौथ्या बाजूस खोल नदी आहे. त्यामुळे, तेथे स्थापलेल्या या राजधानीच्या विशाल नगरास एकप्रकारे निसर्गानेच प्रचंड तटबंदी उभारल्याप्रमाणे सुरक्षितता आणलेली होती. ह्या नगराभोवती एकाच्या आत दुसरा असे अनुक्रमे सात बळकट तट बांधलेले होते. त्या प्रत्येक विभागात एकाहून एक अशी भव्य नि शोभिवंत मंदिरे, भवने, प्रासाद आणि जलाशय निर्मिलेले होते. त्या सर्व भवनांवर, मंदिरांवर आणि मुख्य राजप्रासादावरही मोठमोठे सुवर्णकलशमंडित भगवे ध्वज फडकत. कारण विजयनगर राज्याचा अधिकृत ध्वज, जो हिंदुराष्ट्राचा परंपरागत भगवा ध्वज होता, तोच भगवा ध्वज होता!

८३६. या सर्व मंदिरांमध्ये जे अत्यंत भव्य, प्रकांड आणि विस्तीर्ण मंदीर होते ते श्रीनृसिंहाचे मंदीर होय! विजयनगरच्या सिंहासनाचे कुलदैवतच नृसिंह हे होते! हिंदुस्थानात नृसिंहाची देवालये क्वचितच आढळतात. परंतु विजयनगरच्या ज्या ज्या राजांनी आपले कुलदैवत, आपले उपास्य, आपला आदर्श अनेक देवांतून आणि दैवतांतून नृसिंह अवतार हाच निवडला, त्यांची प्रतिभा नि समयज्ञता ही निःसंशय वाखाणण्यासारखी होती.

८३७. कारण, त्या काळातील हिंदूंचा बुध्दकालापासून अतिरेकी अहिंसेच्या खुळापायी सौम्य, नेभळट नि सोशिक होत आलेला समाज आणि त्यांच्यावर तुटून पडलेल्या मुसलमानांचा धर्मांध, क्रूर नि नृशंस राक्षसी समाज, यांच्या संघर्षात प्रसंगोचित प्रत्याघातक कूटराजनीती आणि शत्रूस थरकापविणारा क्रूर पराक्रम ह्यांना हिंदूंच्या अंगी स्फुरविणारे जागृत दैवत जर आम्हा हिंदूंच्या पुराणांतरी कोणते एखादे आढळणारे असेल तर ते श्रीनृसिंहाचेच होय!

व्रजन्ति ते मूढधियः पराभवं! भवन्ति मायाविषु ये न मायिनः॥

साध्वाचारः साधुना प्रत्युपेयः॥ मायाचारी मायया बाधितव्यः॥

नृसिंहाची कथाच सांगते की प्रल्हादाच्या सद्गुणविकृतीने नव्हे,

तर तो क्रूर राक्षस क्रूर कूटनीतीनेच मारला गेला!

८३८. हिरण्यकश्यपूला श्रीशंकराने ‘तुला दिवसा किंवा रात्री, ना आत ना बाहेर, आकाशात वा पृथ्वीवर, शस्त्राने वा अस्त्राने, पशु वा मनुष्य कोणीही मारू शकणार नाही’ इत्यादी जे वर दिले होते, त्या सर्वांवर जशास तशा पुढील अनुक्रमे विस्मयकारक तोडी काढून हिरण्यकश्यपूला संध्याकाळी, उंबऱ्यावर ओढून, मांडीवर उताणा पाडून, स्वतःच्या करकच नखाग्रांनी त्याचे पोट फाडून, ना पूर्ण नर ना पूर्ण पशु असे नृसिंह स्वरूप घेऊन त्या देवाच्या शत्रूला ठार केले! त्या दुष्ट दैत्याच्या अंगातून उडणाऱ्या रक्ताच्या कारंजाने ज्याच्या साऱ्या देहास रक्तस्नान घडले आहे, ज्याच्या भयंकर सिंहगर्जनांनी सारा ब्रह्मांडकटाह गडबडून गेला आहे आणि ज्याच्या क्रोधाविष्ट, उभारलेल्या नि उगारलेल्या आयाळाच्या सटाने अक्राळविक्राळ दिसणाऱ्या सिंहस्वरूपास पाहून देवही भयाने थरथर कापत, ‘शांत हो! शांत हो!’ म्हणून प्रार्थना करू लागले आहेत अशी ती नृसिंहाची अक्राळविक्राळ मूर्तीच ह्या संघर्षसंकुल राक्षसी जगात ज्या राष्ट्राला जगावयाचे असेल त्याने आपले उपास्य दैवत म्हणून आणि राष्ट्रीय पराक्रमाचा आदर्श म्हणून आपल्या राष्ट्रमंदिरात पूजिली पाहिजे!

८३९. या कथेत आणखीही एक अत्युदार मर्म अनुस्यूत आहे. हे वरील सिंहासारखा निर्दय नि अनिवार्य पराक्रम करणाऱ्या ह्या नृसिंहावताराचे मूर्त स्वरूप जरी असे अक्राळविक्राळ असले तरी त्यांचे अंतःकरण हे नराचे आहे, मानवतेचे आहे त्याचा तो क्रूर पराक्रमही

मानवतेच्या विकासाला अत्यंत आवश्यक असाच आहे, अनिवार्य म्हणूनच आहे. कारण देव, दैत्य, दानवाचाही थरकाप उडविणारे त्या अन्यायी, लोकप्रपीडक नि देवद्रोही हिरण्यकश्यपूचे पोट फाडून त्याला ठार करणारे अत्युग्र कृत्यही देवपूजक म्हणून दैवी, न्यायी अशा प्रल्हादासारख्या सज्जनांच्या रक्षणासाठीच अपरिहार्य म्हणूनच काय ते आचरिले गेले होते! मानवी सद्गुणांच्या विकासासाठीच मानवांना जी दुबळेपणाच्या शापाने पंगू बनविते अशा अहिंसेचा प्रसंगी क्रूर हिंसेनेही बळी घेतला पाहिजे - तेच मानवी विकासार्थ अशा प्रसंगी सत्कर्म, सध्दर्म असते! जगातील मनुष्यजातीच्या त्या काळच्या अपूर्ण विकासाच्या पातळीवर, राक्षसी हिंसेने आणि स्वार्थी महत्वाकांक्षेने पछाडलेल्या राष्ट्राष्ट्रांच्या शत्रुधुमाळीच्या परिस्थितीत हिंदुराष्ट्रालाही आपले अस्तित्वच नव्हे, तर अजिंक्यत्वही स्थापित करण्यासाठी नृसिंहासारखेच उपास्य दैवत असले पाहिजे होते!

८४०. विजयनगरच्या राजांनी निवडलेल्या ह्या श्रीनृसिंहाच्या उपास्य दैवताचे जे भव्य मंदीर विजयनगर ह्या राजधानीत उभारले होते असे जे आम्ही सांगितले आहे, ते जसेचे तसे आज अस्तित्वात नाही. मुसलमानांनी विजयनगर जेव्हा उध्वस्त केले तेव्हाच त्या रानटी विध्वंसकांनी ते नृसिंहाचे राजमंदीरही पाडून तोडून नष्टप्राय करून सोडले. तथापि, अशा अत्यंत भगनावस्थेतही त्या देवालयातील श्रीनृसिंहाच्या मूळ मूर्तीचा जो अवशेष आजही दिसतो आहे त्यावरूनही त्या मूर्तीच्या मूळच्या भव्य, भयंकर नि प्रचंड स्वरूपाची कल्पना येते. ते श्रीनृसिंहाचे देऊळही त्याच्या मूळ स्वरूपात आणि मूळ वैभवात किती प्रकांड, स्फूर्तिदायक आणि हिंदुस्थानातील मोठमोठ्या देवालयातही आपल्या अप्रतिमतेने उठून दिसणारे असले पाहिजे, हे ध्यानात येते!

विजयनगरच्या राजाने बहामनी सुलतानाचा केलेला पराभव

८४१. वीरवर हरिहर याच्या मृत्यूनंतर वीरवर बुक्क हा विजयनगरच्या सिंहासनावर बसला. हा बुक्करायही पराक्रमी आणि प्रत्याक्रमक होता. त्याने स्वतःच्या घरात बसून घराचे नुसते संरक्षणच केले नाही, तर मुसलमानांवर प्रत्याक्रमणे करून सन १३७४ चे आगेमागे बहामनी राज्याचा सुलतान मजाहिदशाह याचा मोठा पराभव केला.

८४२. ह्या वीरवर बुक्काने चीनच्या राजाकडेही शिष्टमंडळ पाठविल्याचा उल्लेख सापडतो. सन १३७९ मध्ये हा पराक्रमी राजा बुक्क मरण पावला. त्या वेळी त्याची गर्भवती असलेली राज्ञी गौरी हिच्या पोटी जन्मलेला त्याचा मुलगा हरिहर दुसरा हा आपल्या पैतृक सिंहासनावर बसला. त्याच्या राजवटीत मुसलमानांवर हिंदूंनी वारंवार विजय मिळवून विजयनगरच्या राज्याचा विस्तार केला. तेव्हा हरिहराने मोठ्या समारंभाने 'महाराजाधिराज' ही पदवी धारण केली. माधवाचार्यांचे (विद्यारण्य स्वामींचे) बंधू श्री सायणाचार्य, हे ह्या महाराजाधिराज हरिहराचे मुख्य प्रधान होते. सुद्ध ह्या नावाचे त्याचे प्रसिध्द सेनापती होते. हरिहराच्या पट्टराणीचे नाव मल्लंबिका इसग गुण्ड असे होते. महाराजाधिराज हरिहराच्या राजवटीत विजयनगर राज्याचा विस्तार पुष्कळच वाढलेला होता. गोमंतकही त्याच्याच राजसत्तेखाली नांदत होता. ह्या हरिहर महाराजाच्या सन १३९१ तील एका ताम्रपटात 'गोवाभिधां कोंकणराजधानीम्' असा उल्लेख केलेला आहे.

८४३. ह्या ग्रंथामध्ये विजयनगरच्या किंवा कोणत्याही राजकुलातील पुत्रपौत्रादिकांची नामावली किंवा सविस्तर वृत्तांत देणे अशक्य नि अनावश्यक आहे. म्हणून एवढेच सांगतो की,

दुसऱ्या हरिहराच्या मागून जे राजे झाले तेही विजयनगरचे वैभव टिकविणारे नि वाढविणारेच झाले. त्यांमध्ये एक अपवादास्पद नि काही अंशी खुळचट नि दुर्बळ राजा झाला त्याचा दुर्दैवी उल्लेख केला पाहिजे. त्याचे नाव देवराय असे होते. तो सन १४०६ त गादीवर आला. मुसलमानांविरुद्ध तो जळफळतच असे. पण मुस्लिमांना हाणून पाडण्यासाठी त्याने जी विक्षिप्त तोड काढली ती अशी की, मुसलमानी सुलतानांच्या हाताखाली जशी हिंदुसैन्ये त्यांचे चाकर म्हणून लढतात त्याप्रमाणे आपणही आपल्या सैन्यात मुसलमानी सैनिकांची भरती करून आपले सैन्यबळ वाढवावे! त्याप्रमाणे त्याने अनेक मुसलमानांची सैन्यात भर केली, पण त्याचा दुर्बळ स्वभाव पाहून ते मुसलमान इतके शेफारले की भर राजसभेत ते रीतीप्रमाणे महाराजांना मुजरा करेनासे झाले आणि उद्दामपणे म्हणाले: “आमच्या धर्माप्रमाणे एका ‘अल्लाला’ सोडून कोणापुढेही आम्ही मान वाकवीत नाही.” तेव्हा त्यांच्या समाधानासाठी देवरायाने आपल्या सिंहासनापुढे एका उंच पीठावर कुराणाचे पुस्तक ठेवले. त्यामुळे स्वतःचा मान राहून मुस्लिम कुराणास मुजरा करतात, राजास नव्हे, असे बाह्यतः दिसे. त्याचप्रमाणे मुसलमानांना प्रसन्न करण्यासाठी त्या राजाने विजयनगरला एक मशीदही बांधली. अशा शेफारून ठेवलेल्या मुस्लिम सैनिक चाकरांनी भर लढाईत देवरायाचा विश्वासघात केला, हे सांगणे नकोच.

८४४. याचे प्रत्यंतर लगेच थोड्या दिवसांत दिसून आले. त्या वेळी फिरोजखान हा बहामनी सुलतान त्या मुस्लिम राज्यावर होता. त्याच्याशी झालेल्या अनेक युद्धांत शेवटी देवरायाचा पराभव झाला आणि मुसलमानांच्या राक्षसी रूढीप्रमाणे फिरोजखानाने संधी करताना देवरायाने आपली मुलगी फिरोजला दिली पाहिजे, ही अट घातली. निरुपायाने देवरायाने ती मान्यही केली. ही रजपुती कन्यादानीय शरणागतीची खोड सुदैवाने दक्षिणच्या इतिहासात दहा-पांच दुर्बळ राजांनीच काय ती त्या दोनशे-तीनशे वर्षांत अनुसरलेली आढळते. अर्थात् हेही ध्यानात ठेवले पाहिजे की, मुसलमानांवरही हिंदूंनी जे मोठमोठे विजय त्या काळात मिळविले त्या वेळी शरण आलेल्या कोणत्याही मुस्लिम सुलतानाला वा बादशहाला त्याची मुलगी त्या विजेत्या हिंदुराजाला दिली पाहिजे, अशी अट काही कोणत्याही हिंदू राजाने घातली नाही! कारण उघडच आहे! कोणी मुसलमानाच्या मुलीशी लग्न करता तर हिंदुराजाच मुसलमान होऊन जाता! हिंदूंच्या ह्या धार्मिक दुर्गुणाचे, ह्या ‘सद्गुणविकृतीचे’ दुष्परिणाम हिंदूंना कसे भोगावे लागले ते शुद्धिबंदीविषयक प्रकरणातून या ग्रंथाच्या पूर्वार्धात सविस्तरपणे सांगितलेले आहे (परिच्छेद ४१३ ते ४६६).

हिंदूंनी मुस्लिमांचा केलेला पराभव नि उगवलेला सूड!

८४५. तथापि, देवरायाच्या मृत्यूनंतर सिंहासनावर आरूढ झालेल्या राजांनी या पराभवाचे उट्टे काढून हिंदुराज्याचा प्रभाव सर्व मुसलमानी राज्यांवर पुन्हा पाडला. विशेषतः १४१७ साली फिराजखानाने तेलंगणच्या प्रदेशावर जी स्वारी केली तीत मुसलमानांच्या मुख्य वझिरालाच ठार मारून मुसलमानांची हिंदूंनी अगदी दाणादाण उडवून दिली आणि पूर्वीच्या वैराचा सूड उगविला!

८४६. इ. सन १४६० च्या आसपास विजयनगरच्या राजकुलांत सत्तेविषयी तंटे-बखेडे माजले. ती संधी साधून विरूपाक्ष या नावाच्या राजाच्या राजवटीत शाल्व नरसिंह नावाच्या त्याच्या प्रबल सरदाराने त्याला गादीवरून काढून टाकून सर्व सत्ता आपल्या हाती घेतली आणि राज्याची घडी नीट बसवण्यासाठी प्रयत्न केले. मूळच्या यादवकुलीन संगम घराण्याचा ह्या प्रकारे

शेवट झाला.

युरोपियन राष्ट्रांची हिंदूवर धाड पडते

८४७. याच कालखंडात युरोपातील पोर्तुगीज लोकांना हिंदुस्थानचा जलमार्ग सापडून त्यांचा हिंदुस्थानात राजकारणीय प्रवेश झाला! तो प्रवेश विजयनगरच्या राज्यात जरी नव्हता तरी हिंदुस्थानच्या दक्षिण टोकाला सामुद्दीन (झामोरीन) राजाच्या प्रदेशात झाला. त्या काळी अगदी क्षुल्लक भासणारी ही घटना येथे कालक्रमणासाठी नुसती उल्लेखून ठेवलेली आहे. पण तिच्याच मागोमाग अनेक युरोपियन राष्ट्रांची नवी टोळधाड हिंदुस्थानवर पडणारी होती. त्या समग्र प्रकरणाचा परामर्श नि समीक्षण यथासमय स्वतंत्र प्रकरणातून या ग्रंथात पुढे केले जाईलच.

महाराजा नरेश

८४८. येथे विजयनगरच्या कथानकाचा धागा हाती घ्यावयाचा म्हणजे हे सांगितले पाहिजे की, एक-दोन पिढ्यांतच वरील शाल्व नरसिंहाच्या दुसऱ्या राजकुलाचाही अंत होऊन नरेश नावाच्या त्याच्या सेनापतीने इ. सन १५०७ मध्ये त्या वेळच्या राजाचा वध करून विजयनगराच्या सिंहासनावर आपल्या तिसऱ्या घराण्याची सत्ता चालू केली. या तिन्ही राज्यकर्त्यांत एक त्यातल्या त्यात समाधानाची गोष्ट आढळून येते ती ही की, मुस्लिम सुलतानांची राज्ये चारी बाजूंना या हिंदुमहाराज्याचा प्राण घेण्यास टपून बसलेली असताही आणि या दोघा मुस्लिम पक्षांत युद्धेही सतत चाललेली असताही विजयनगरच्या ह्या राज्यक्रांत्या हिंदूहिंदूंतच होत राहिल्या. त्यांत परकीय मुसलमानांना हिंदूतील या वा त्या पक्षास आपले सहाय्य देण्याच्या मिषाने मुस्लिम सत्तेचे बोट या हिंदूंच्या घरगुती कलहात शिरकविण्याची संधीसुद्धा या मुस्लिम सुलतानांना मिळाली नाही किंवा ते साहसही त्यांना करवले नाही!

बहामनी मुस्लिम राज्याचे तुकडे पडतात

८४९. वरील तिसरी राज्यक्रांती विजयनगरच्या राज्यांत होण्यापूर्वीच विजयनगरच्या शत्रुस्थानी असणारे बहामनी मुस्लिम राज्य भंगून जाऊन त्याचे पाच तुकडे पडले. बहामनी सुलतानांनी नर्मदेखाली तुंगभद्रेपर्यंतचा प्रदेश प्रथम जिंकून घेतलेला होता. पण विजयनगरच्या प्रबळ हिंदुराज्याशी, त्या मुस्लिम सुलतानांच्या राज्याची सीमा कृष्णा-तुंगभद्रा यांतील दुआबात अगदी खेदून असल्याकारणाने त्यांच्यात वारंवार युद्धे होत. त्यात विजयनगरच्या हिंदुराजांनी मुस्लिमांवर जे वारंवार विजय मिळविले त्यायोगे गोमंतकासारखे अनेक प्रदेश जिंकून आपल्या हिंदुराज्यास जोडले. ओरिसापर्यंत विजयनगरच्या 'रायांची' सत्ता वाढत गेलेली होती, यामुळे तर ती बहामनी मुस्लिम सुलतानांशी आधीच दुबळी झाली होती. त्यातही तिचे शेवटचे सुलतान टाकाऊच निघाले. तथापि, महंमद गवान नावाचा त्याचा शेवटचा वझीर जो झाला तो त्यांच्या दृष्टीने कर्तबगार नि लढाऊ असा होता. त्याच्या प्रामाणिक सेवेने, पराक्रमाने नि शहाणपणाने ते मुस्लिम राज्य कसेबसे सन १४८४ ते १५२६ पर्यंत टिकले. परंतु त्या मुसलमानी सुलतानाच्या दरबारातील महंमद गवानाचे शत्रुत्व करणाऱ्या मुस्लिम सरदारांनीच अगदी वृद्धपणी महंमद गवानाला ठार मारले. हे ध्यानात ठेवण्यासारखे आहे की, महंमद गवान हा कितीही थोर पुरुष

असला तरी जवळजवळ सर्व मुस्लिम सत्ताधाऱ्यांप्रमाणे त्याने बहामनी राज्यात हिंदूंचा छळ करण्यात काही हातचा राखून ठेवला नाही. तथापि, तो जो ठार मारला गेला तो हिंदूंच्या हातून नव्हे; तर त्याच्या मुस्लिम सहकाऱ्यांकडूनच होय!

८५०. महंमद गवानाच्या मृत्यूपूर्वीच बहामनी सुलतानाची राजधानी बिदर येथे गेलेली होती. महंमद गवानाच्या मृत्यूच्या आगेमागेच ती दुर्बळ बहामनी मुस्लिम सत्ता पुरती कोसळून पडली आणि तिचे एकामागून एक असे पांच तुकडे झाले. ते असे :-

- १) विजापूरचे आदिलशाही राज्य
- २) वऱ्हाडचे इमादशाही राज्य (१४८४-१५०३)
- ३) गोवळकोंड्याचे कुतुबशाही राज्य
- ४) अहमदनगरचे निजामशाही राज्य (१४८९-१६३७)
- ५) बेदरचे बेरीदशाही राज्य.

८५१. ह्या मूळ बहामनी सुलतानशाहीचे पांच तुकडे जे पडले त्यांत हिंदूंनी विशेष लक्षात ठेवण्यासारख्या दोन घटना तरी सांगितल्या पाहिजेत. पहिली घटना ही की, वर दुसऱ्या क्रमांकाच्या वऱ्हाडच्या इमादशाहीचा जो उल्लेख केलेला आहे तिचा संस्थापक हा मूळचा एक तेलंगी ब्राह्मणच होता! ह्याचा बाप विजयनगरात राहत असे. विजयनगराशी मुसलमानांच्या झालेल्या एका लढाईत त्या तेलंगी ब्राह्मणाचा हा मुलगा मुसलमानांच्या हाती लागला. मुस्लिमांनी त्याच्या दुष्ट रूढीप्रमाणे त्या ब्राह्मण मुलास बंदिवान करून त्यास बाटवून मुसलमान केले आणि आपल्याबरोबर नेले. तो पुढे महंमद गवानाच्या कृपेने हळूहळू मोठ्या योग्यतेस चढला. शेवटी त्याने सन १४८४ मध्ये बहामनी राज्यातून फुटून स्वतंत्रपणे पण मुसलमान म्हणून - इमादशाहा असे नाव धारण केले आणि त्याची नेमणूक ज्या सुभ्यावर झालेली होती त्या वऱ्हाडचा सुलतान म्हणून तो स्वतंत्रपणे राज्य करू लागला - पण मुसलमान म्हणूनच!

८५२. दुसरी लक्षणीय घटना म्हणजे बहामनी राज्याच्या पडलेल्या तुकड्यांपैकी वर उल्लेखिलेल्या चौथ्या क्रमांकाच्या नगरच्या सुलतानशाहीची स्थापना ही होय. विजयनगरास तिम्मप्पा बहिरू (भैरव?) नामक एक ब्राह्मण होता. तिम्मप्पाच्या मुलाला अहमदशाहाचे विजयनगराशी युद्धे चालले असता मुस्लिमांनी बंदिवान करून आणले आणि त्यास मुसलमान केले. त्याचे नाव अहमद असे ठेवले. ह्या बाटव्या अहमदाची एका मोठ्या मुस्लिम सैन्याच्या विभागावर पुढे नेमणूक होताच त्याच्या आधारे सन १४८९ त बहामनी राज्यातून फुटून अहमदनगर येथे त्याने स्वतंत्र मुस्लिम सुलतानशाहीची स्थापना केली. त्याच्या निजाम या पदवीमुळे ती सुलतानशाही निजामशाही या नावानेच प्रसिध्द पावली. त्याने जिंकलेल्या प्रदेशातच सुप्रसिध्द शिवनेरी गड हा होता. त्या प्रदेशातच दौलताबाद नि जुन्नर ह्यांचे दरम्यान विंकर म्हणून खेडे होते. ते त्यास राजधानी करण्यास सोयीचे वाटल्यावरून, त्याच्याच अहमद या नावावरून त्या खेड्यास अहमदनगर असे नाव त्याने दिले आणि तेथे सन १४९४ त राजधानी केली.

८५३. ह्या मुस्लिम राज्याचे हे जे तुकडे पडले ते मुस्लिमांच्या आपसांतील यादवीमुळेच मुख्यतः पडले हे लक्षात घेण्यासारखे आहे. मूळच्या बहामनी सुलतानशाहीने विजयनगरच्या हिंदुराज्याचा विध्वंस करण्याची प्रतिज्ञाच केलेली होती. पण लढता लढता

बहामनी सुलतानशाहीचेच मुस्लिमांच्या स्वतःच्या दौर्बल्याने आणि कलहापायी पाच तुकडे पडलेले पाहण्यास हिंदूंचे जे विजयनगरचे महाराज्य टिकून राहिले आणि त्यानंतरही त्या पाची मुस्लिम राज्यांच्या तुकड्यांशी रणांगणात ठाण मांडून हिंदुपक्षाच्या वतीने अनेक वर्षे झुंजत राहिले होते! निदान पुढची पाऊणशे वर्षे तरी त्या पाचही मुस्लिम सत्तांना पुरून उरले होते!

८५४. मूळ बहामनी मुस्लिम सुलतानशाहीतील कोणीतरी मुस्लिम सरदार प्रबळ होई आणि मूळच्या सुलतानाविरुद्ध बंड करून आपणा स्वतःसच सुलतान म्हणवून घेई, आणि आपले वेगळे राज्य स्थापी. अशाच क्रमाने ते पाची मुस्लिम सुलतान नि त्यांची मुस्लिम राज्ये निर्मिली गेली होती. मुसलमान लोक आपसांत लढत नाहीत, ही अनेकांची हिंदूविरुद्ध म्हणून मिरवली जाणारी प्रौढी किती वायफळ आहे, ह्याचे हे बहामनी राज्यातील यादवीचे आणखी एक ढळढळीत उदाहरण आहे! इतकेच नव्हे, तर त्यांच्यातील कलहात काही मुस्लिम सुलतान दुसऱ्या मुस्लिम सुलतानांना हाणून पाडण्यासाठी त्या हिंदूंच्या प्रबळ अशा विजयनगरच्या राज्याचे सहाय्यही अनेक प्रसंगी घेत असत, ही वस्तुस्थिती आम्ही खाली उल्लेखिणारच आहोत. मुसलमान आपापसातील कलहांत हिंदूंचे सहाय्य घेत नाहीत ही आदयताही किती निर्मूल आहे, हे विजयनगरच्या सहाय्यासाठी मुस्लिम सुलतान अनेकदा कसे भीक मागत असत ह्यावरूनही ते स्पष्ट होते!

महाराजाधिराज कृष्णदेवराय

८५५. वर उल्लेखिलेल्या विजयनगरच्या नरेश राजाच्या 'तुळुवी' घराण्यातच कृष्णदेवराय हा प्रभावशाली नि पराक्रमी महाराजा इ. सन १५०९ ते १५३० पर्यंत राज्य करून गेला. तो विद्वान असून त्याचे भाषण चतुर नि लाघवी असे. म्हणून, मोठ्या पंडितांवर सुध्दा तो आपला प्रभाव पाडू शकत असे. संस्कृत, तेलगू, तामीळ नि कन्नड विद्यांना त्याच्या राजसभेत उदार आश्रय मिळत असे. त्याच्या राजसभेत आठ कविश्रेष्ठ होते. त्यांना अष्टदिग्गज असे म्हणत. तो स्वतः ग्रंथकार होता. त्याने लिहिलेला 'आमुक्तमाल्यदा' हा तेलगू ग्रंथ प्रसिद्ध आहे. महाराजा कृष्णदेवराय हा विद्वत्तेप्रमाणेच शिल्पाचाही मोठा भोक्ता होता. विजयनगर येथील प्रख्यात राममंदीर त्यानेच बांधले. इतकेच नव्हे, तर त्याच्या साऱ्या राज्यात ठिकठिकाणी शेकडो गड, कोट, मंदिरे, गोपुरे, मठ नि धर्मशाळा त्याने बांधविल्या होत्या. त्याने ब्राह्मणांना नि देवालयांना उदारहस्ते दाने दिली. वागणुकीत सभ्यता, संभाषणात पटुत्व, राजकारणात सुविचार नि दूरदर्शित्व, तसेच शत्रूंच्या प्रकरणी शौर्य नि कठोरता या गुणांनी त्याचे चरित्र विभूषित झाले होते. पाश्चात्य नि इतर परकीय इतिहासकारांनी एकमुखाने महाराजाधिराज कृष्णदेवरायाची 'एक थोर नि अनन्यसाधारण राज्यकर्ता' अशी प्रशंसा केलेली आहे.

८५६. महाराजा कृष्णदेवराय हा सज्जनांशी जसा सौम्यपणाने वागे त्याचप्रमाणे त्याच्या धर्मशत्रूंशी आणि राष्ट्रशत्रूंशी तो युध्दात कठोरपणे आणि पराक्रमाने झुंज देई! त्याला विजापूरच्या आदिलशाहाशी झालेल्या निकराच्या युध्दामध्ये विजयश्रीने माळ घातली. आदिलशाहाचा पराभव केल्यानंतर महाराजा कृष्णदेवरायाने संधी करताना ज्या संधीच्या अटी मान्य करावयास भाग पाडले त्या मल्लेच्छांच्या तोपर्यंतच्या मिरविल्या जाणाऱ्या डोलाचा इतका चक्काचूर करणाऱ्या आणि हिंदूंचे वर्चस्व स्थापणाऱ्या होत्या की मुसलमानांनी ती शरणागती मोठ्या कष्टाने स्वीकारली.

८५७. त्याचे सैन्यबळही प्रचंड नि शक्तिमान् होते. त्यात सात लक्ष पायदळ, बावीस हजार घोडेस्वार नि पाचशे एकावन्न हत्ती सदोदित सज्ज असत.

८५८. महाराज कृष्णदेवरायच्या राजवटीत विजयनगरच्या वैभवाचा आणि सामर्थ्याचा कळस झाला. त्याच्या राजसभेत आलेल्या अनेक परदेशी प्रवाशांनी लिहिलेल्या त्याच्या नि त्याच्या राज्याविषयीच्या विस्तृत वर्णनावरूनच हे निर्विवादपणे सिध्द होते. त्याच्या स्वरूपाविषयी सुध्दा कित्येक प्रवाशांनी उल्लेख केलेले आहेत. तो दिसण्यातच देखणा, कर्तृत्वशाली आणि पाहणाऱ्यांच्या मनावर छाप पाडावी असा तरतरीत दिसत असे.

८५९. तो स्वतः वैष्णव असूनही इतर सर्व हिंदूतील बहुसंख्य वैदिक पक्षाला आणि अल्पसंख्याक जैन, लिंगायत, महानुभाव इत्यादी इतर सर्व पंथीयांना सहिष्णुतेने आणि परस्परांचा येणारा विरोध शक्य तो टाळण्याच्या कुशल सामंजस्य वृत्तीने साऱ्या हिंदूमध्ये एकात्मतेची भावना जोपासीत असे. विजयनगरच्या राज्याच्या स्थापनेपासूनच शंकराचार्य विद्यारण्य स्वामी, सायणाचार्य इत्यादी धुरंधर नेत्यांनी हिंदूतील सर्व पंथांना परस्परांत कोणताही कलह सहसा येणार नाही, अशीच समतेची आणि सहिष्णुतेची नैर्बधिक राजनीती अंगीकारलेली होती. लोकांत धर्मप्रचारानेही आपण सर्व हिंदू आहोत, अशा स्वधर्माभिमानाच्या आणि राष्ट्राभिमानाच्या ऐक्य भावनेला बळकटी आणली जात होती. परदेशी प्रवासीही या धर्मसहिष्णुतेचा आणि समतेचा उल्लेख मोठ्या कौतुकाने करतात.

विजयनगरच्या हिंदुराज्याचे वैभव

८६०. विजयनगरच्या नागरिक आणि धार्मिक स्वातंत्र्याविषयीच नव्हे, तर त्या राज्याच्या एकंदर वैभवाविषयी आणि पराक्रमी प्रभावाविषयीही राजकीय प्रवाशांनी असेच गौरवाचे उद्गार काढले आहेत. उदाहरणार्थ, पोर्तुगीज प्रवासी दुआर्ते बाबोस हा जेव्हा विजयनगराच्या राज्यात काही दिवस राहून गेला तेव्हा तो त्या राज्याचे एकंदर वैभव पाहून थक्क झाला. तो लिहितो : “विजयनगरच्या मार्गातून सर्व राष्ट्रांच्या नि सर्व धर्मांच्या असंख्य लोकांचा घोळका चाललेला दृष्टीस पडतो. नाना देशातील अनेक व्यापारी नि देशातील अत्यंत उच्चवर्णीय लोक येथे गोळा होतात. अगदी मूर देशासारख्या दूरच्या नि परकीय लोकांपासून तो अनेक देशांतील ज्यांना ज्यांना येथे व्यापार करणे आणि राहणे आवडते असे असंख्य लोक येथील पेठापेठांतून अतिशय मोकळेपणाने आणि सुरक्षित रीतीने राहतात. कोणापासूनही त्यांना कसलाही उपद्रव होत नाही; किंवा ते कोठून आले, ते कोणता पंथ पाळतात, किंवा ते मुस्लिम, यहूदी वा ख्रिस्ती वा उच्चवर्णीय दूरवरून आलेले हिंदू आहेत या विषयीही कोणी आक्षेप घेत नाहीत. तथापि, त्या सर्वांच्याच संबंधात नैर्बधिक दृष्टीने कडक न्याय पाळण्यात येतो आणि संरक्षण देण्यात येते.”

८६१. इराणच्या शहाने पाठविलेला वकील अब्दुल रझाक याने तर “अशा प्रकारचे नगर पृथ्वी थुंडाळली तरी पाहावयास मिळणार नाही” असे स्पष्टपणे म्हटले आहे. “राजाच्या प्रासादास लागूनच चार विस्तीर्ण रत्नांच्या नि मोत्यांच्या पण्यवीथिका (बाजारपेठा) होत्या. सुवर्ण रत्न-मौक्तिकांनी त्या नगरातील येते-जाते सहस्रावधि नागरिक अलंकृत झालेले असतात,” असेही परकीय प्रवाशांनी लिहिलेले आहे. पोर्तुगीज प्रवासी पोएस म्हणतो, “विजयनगरचा विस्तार रोम नगराइतका मोठा आहे”.

८६२. विजयनगरचे हिंदुसाम्राज्य हे महाराजाधिराज कृष्णदेवरायाच्या राजवटीच्या

आधीपासूनच साऱ्या दक्षिणेत अत्यंत प्रबळ म्हणून गाजू लागले होते. दक्षिणेत नर्मदेपासून कृष्णा नदीपर्यंत मुस्लिमांचे एक सोडून पांच सुलतान जरी राज्य करीत होते तरीही त्या सुलतानांच्या बहुतेक कुलांत प्रत्येकी भावाभावांचे तंटे चालूच असत आणि प्रत्येकाच्या घरातील ही घरची गादी कोणी घ्यावी याविषयी तंटेबखडे चालत असतानाच त्या मुस्लिम सुलतानांची आपआपसांतील युध्देही चालूच असत. मुस्लिमांची आपापसांत माजलेली ही यादवी विजयनगरच्या बळकट नि रणशक्तिशाली हिंदुसाम्राज्याच्या पथ्यावरच पडली आणि सुदैवाने त्या सुवर्णसंधीचा हिंदुसाम्राज्यविस्ताराकडे आणि मुस्लिमांची खोड मोडण्याचे कामी उपयोग करून घेण्याची बुध्दीसुध्दा त्या वेळच्या हिंदू राजकारणी नेत्यांमध्ये प्रज्वलित होती. यामुळे मुस्लिम सुलतानांना विजयनगरच्या या 'रायांच्या' साहाय्यावाचून वा अनुमतीवाचून दक्षिणेतील राजकारणात स्वतंत्रपणे पाऊल टाकता येत नाहीसे झाले होते. मुसलमानी राजांच्या आपापसांतील भांडणात विजयनगरच्या हिंदुराजांचे आपल्यासच साहाय्य मिळविण्यासाठी जो तो मुस्लिम गट धडपडत असे. पूर्वी एकदा वर उल्लेखिलेल्या त्या दुर्बळ नि किंचित वेडसर असणाऱ्या राजा देवरायाच्या वेळेस विजयनगरच्या भर राजसभेत उच्च पीठावर कुराण ठेवण्यासारखी जी मुस्लिम अनुनयाची भीतिगंडजन्य स्तोमे माजली होती ती यच्चयावत् झाडून टाकून हिंदुमन मुसलमानांस महाराजा कृष्णदेवरायापासून कःपदार्थ लेखू लागले होते. बहुधा मुसलमानांच्या अनुनयासाठी नि स्वतःच्या परधर्मसहिष्णुतेचा टेंभा मिरविण्यासाठी पूर्वी हिंदुराजे आपण होऊन मुसलमानांना आपल्या राजधानीत मशिदी बांधून देत असत! पण आता तशा सहिष्णुतेची कापुरुषता झिडकारून हिंदुसैन्ये मुसलमानी प्रदेशावर स्वारी करून मुसलमानी राजधान्यांतील बांधलेल्या मशिदी प्रत्याचार म्हणून, सूड म्हणून धडाधड पाडीत चालले होते! सद्गुणविकृतीचा 'सोसाळूपणा' सोडून जशास तसेचा 'ठोसाळूपणा'चा खरा सद्गुण प्रदर्शवू लागले होते!

८६३. महाराजा कृष्णदेवरायाचा मृत्यू सन १५३७ मध्ये झाला. याचे आधी थोड्या वर्षापूर्वी दिल्लीत बाबराचा प्रवेश झाला होता. राणा संगही याचा समकालीन होता. त्याच्यामागे त्याचा भाऊ अच्युतदेव हा राजा झाला. अच्युतदेवरायाचा सालुव तिम्म या नावाचा प्रधान होता, तोच पुढे राज्याची सारी सूत्रे हलवीत होता. अच्युतदेवराय सन १५४२ त मरण पावला. त्यानंतर त्याचा एक मुलगा अल्पवयातच मरण पावल्याने त्याचा पुतण्या सदाशिवराय हा राज्यावर आला. पण या सदाशिवरायास ते राज्य मिळवून देण्याचे कामी मुख्य प्रधान आणि राज्यचालक जो तिम्म त्याचा मुलगा रामराय याचे प्रयत्न इतक्या मोठ्या प्रमाणावर कारणीभूत झालेले होते की, थोड्याच दिवसात सर्व सत्ता प्रबळ नि राज्यकर्ता होण्यास योग्य असलेल्या रामरायाच्या हाती पूर्णपणे गेली. ह्या रामरायासच रामराजा असे म्हणतात.

वीरोत्तंस धर्मवीर राजा रामराय

८६४. ह्या रामरायाच्या पराक्रमी राजवटीतही महाराष्ट्रातील पाची मुसलमान सुलतान त्याच्या प्रतापी सैन्याचा लाभ त्यांच्या आपापसांतील सदोदित चालणाऱ्या भांडणात आपापल्या पक्षास घेण्याचा प्रयत्न वारंवार करीत असत. जरी श्री रामरायाची प्रवृत्ती कट्टर हिंदुत्वनिष्ठ आहे आणि सर्वच मुसलमानांना ते विश्वासघातकी आणि हिंदुद्रोही समजून साऱ्या मुसलमानी सत्तांचा सारखाच द्वेष करतात आणि त्यांना (मुस्लिमांना) तुच्छपणे वागवितात हे ह्या साऱ्या मुस्लिम सुलतानांना मनातून माहीत होते, तरीही त्यांना ह्या हिंदुधुरंधराचे पाठबळ मिळविल्यावाचून

आपले एकट्या कोणाचेही चालणार नाही, हे पक्के अनुभवास आलेले होते.

८६५. सन १५४३ मध्ये नगरचा निजामशहा नि गोवळकोंड्याचा कुतुबशहा या दोघा सुलतानांच्या मनात त्यांचे शत्रुत्व करणाऱ्या विजापूरच्या सुलतान आदिलशहाची खोड मोडण्याचे आले. तेव्हा त्यांनी या श्रीरामराजालाच त्या कामी पुढाकार घेण्याची विनंती केली. त्याप्रमाणे या त्रिवर्गाने जूट करून विजापूरवर स्वारी केली. या स्वारीमध्ये हिंदुसैन्याने विजापूर राज्यातील मुसलमानांची नुसती लांडगेतोड केली. विशेष गोष्ट म्हणजे ही की, आम्ही या ग्रंथात ठिकठिकाणी हिंदूंच्या ज्या घातक दुर्गुणांची निंदा केलेली आहे (परिच्छेद ४२१ ते ४६६) त्या सद्गुणविकृतीच्या व्याधीपासून हिंदुमनाची मुक्तता झालेली आहे, हे मुसलमानांच्याही चांगलेच प्रत्ययास आले. कारण, युद्धाच्या धार्मिक आघाडीवरही हिंदूंनी मुस्लिमांवर चढाई करून मुस्लिमांनी, जी हिंदुमंदिरे पूर्वी पाडली होती त्यांचा वचपा घेण्यासाठी अनेक ठिकाणी अनेक मशिदीही उध्वस्त केल्या. ज्या मुस्लिम वस्तीतून पूर्वी हिंदूंचा छळ होत असे किंवा मुस्लिमांकडून हिंदूंच्या स्त्रियांना बटकी म्हणून वागविले जात असे तसल्या वस्तीतील मुस्लिमांची घरेदारे जाळून पोळून भस्मसात केली. हिंदूंच्या अशा धार्मिक प्रत्याचारांनी मुसलमानी समाजात एक नवीनच धाक उत्पन्न झाला! पूर्वीप्रमाणे मुस्लिम समाज हिंदूंना किड्या-मुंगीप्रमाणे बेधडक तुडवीनासा झाला - तर एखाद्या जिवंत सापाप्रमाणे हिंदू समाजाला वचकू लागला. ह्या युद्धात थोड्याच अवधीत विजापूरच्या आदिलशहाने निजामशहा आणि त्याच्या सहाय्यास आलेल्या सर्वांची काहीतरी समजूत काढून शरणागती पत्करली.

८६६. तथापि, या तात्पुरत्या तडजोडीने मुसलमानी सुलतानांतील भांडणे काही सदोदितची मिटली नाहीत. सन १५५७ मध्ये विजापूरच्या आदिलशहाचे मनात त्याचे कल्याणी नि सोलापूर हे दोन दुर्ग नगरच्या निजामशहाने जे गिळले होते त्याचे शल्य डाचतच होते. ते दुर्ग परत घेण्यासाठी निजामावर स्वारी करण्याचे नक्की करून या कामी आपणांस सहाय्य द्यावे म्हणून विजयनगरच्या श्री रामराजास आदिलशहाने गळ घातली. त्याप्रमाणे आता विजापूरचे मुस्लिम सैन्य आणि विजयनगरचे त्याच्या सहाय्यास म्हणूनच गेलेले हिंदू सैन्य एकत्र होऊन नगरच्या निजामी प्रदेशावर चालून गेले. आपले सहाय्य येताजाता या चारी पांची मुस्लिम सुलतानांनी त्यांची भांडणे लढविण्यासाठी मागावे या कल्पनेनेच ज्यांच्या मनात मुस्लिमांहून वरचढपणाची भावना आणि भुजांमध्ये वीरश्री संचरलेली असे अशा त्या वेळच्या विजयनगरच्या हिंदू सैन्याच्याच नव्हे, तर तिकडील एकंदर हिंदू समाजाच्याच मनातील मुसलमानांविषयीचा पूर्वीचा भीतिगंड नष्ट झालेला होता, हे सांगणे नकोच. त्यामुळे, वर उल्लेखिलेल्या मागच्या विजापूरकरांशी झालेल्या युद्धाप्रमाणेच या निजामशहाशी छेडल्या गेलेल्या युद्धातही हिंदू सैन्याने निजामाच्या प्रदेशातील मुस्लिमांचे, त्यांनी केलेल्या हिंदूंवरील पूर्वीच्या अत्याचाराचे उट्टे धार्मिक आघाडीवरही अधिकच कठोरपणे नि विस्तृत प्रमाणावर काढले! केवळ मुस्लिम सैन्याशी लढतानाच नव्हे, तर वाटेने जाताना त्या साऱ्या प्रदेशात मुस्लिम समाजाच्या पूर्वीच्या त्यांच्या हिंदूशी वागण्यात येणाऱ्या अरेरावी वागणुकीचा वचपा काढून त्यांची यथेच्छ लुटालूट केली. त्यांनी जशी हिंदुमंदिरे ठिकठिकाणी पाडलेली होती तशाच त्यांच्या मशिदीही ठिकठिकाणी हिंदूंनी पाडून धुळीस मिळविल्या. लढायांतही मुस्लिमांच्या सैन्यांना आपल्या पराक्रमाने हिंदूंची सैन्ये उधळून देत चालली.

८६७. या चाळीस पन्नास वर्षांतील हिंदूंच्या ह्या मुसलमानांवर धार्मिक प्रत्याक्रमण

करणाच्या कठोर वर्तनामुळे तिकडील एकंदर मुस्लिम समाजच भयभीत होऊन गेला. आता त्या मुस्लिम समाजाच्या मनात हिंदूविषयी भीतिगंड उत्पन्न झाला - तेच उलट हिंदूंना भिऊ लागले! आणि हिंदुलोक आमच्यावर मोठा अत्याचार करित चाललेले आहेत, क्रूरपणे वागत आहेत, आमच्या धर्माचीसुद्धा नाही ती विटंबना करित आहेत, असा एकच आक्रोश मुसलमानांनी हिंदुस्थानभर करण्यास आरंभ केला!

विजयनगरचा विध्वंस

८६८. वर वर्णिलेल्या राजा रामरायाने निजामशहाच्या केलेल्या पराभवानंतर आणि विशेषतः हिंदूंनी मुसलमानी धर्मावरही अंशतः चढविलेल्या नवीनच प्रत्याक्रमणानंतर दक्षिणेतील त्या चारी-पांची सुलतानांचा आणि एकंदर मुस्लिम समाजाचा थरकाप उडाला. आणि भीतीजन्य संतापाने ते अत्यंत क्षुब्ध झाले. आपल्याला आपली राज्ये टिकवायची असतील आणि मुसलमान म्हणून जगावयाचे असेल तर आपण सर्व सुलतानांनी आपली सर्व वैरे विसरून विजयनगरच्या या मदोन्मत्त हिंदुराजावर सर्वांनी मिळून निकराची चढाई केली पाहिजे. कारण, आपणांपैकी कोणाही एकट्यादुकट्या सुलतानी सैन्याला हे हिंदूंचे माजलेले राज्य हार जाणार नाही, हे अनेक वेळा आपल्या प्रत्ययास येत आहे, असा विचार करून ह्या धाडसी कार्याचे पुढारीपण स्वतः विजापूरचा आदिलशहा नि त्याचा वजीर खिजरखान यांनी स्वीकारले. खिजरखानाने स्वतः निजामशहा, कुतुबशहा ह्या सुलतानांच्या भेटी त्यांच्या राजधानीत जाऊन घेतल्या. साऱ्या महत्त्वाच्या मुसलमान सरदारांनी, सेनापतींनी, मुल्लामौलवींनी सर्वत्र जिहादचा (धर्मयुद्धाचा) प्रचार करून सर्वांना एकत्रित केले. या मुस्लिम सुलतानांचे ऐक्य शक्य तो अगदी हार्दिक नि अभेद्य व्हावे म्हणून त्या सुलतानांनी आपल्या मुली एकमेकांस देऊन आपसांत रक्तसंबंधही जोडले आणि अशा कडेकोट सिध्दतेनंतर या संयुक्त सुलतानांची सैन्ये विजयनगरवर चालून गेली.

८६९. इकडे राजा रामरायही काही स्वस्थ बसला नव्हता. त्याला मुस्लिमांच्या या कटाचे वृत्त सारखे कळतच होते. त्या राजपुरुषाचे वय त्यावेळी सत्तर वर्षांचे होते, तरीही त्याची मुस्लिमांशी लढण्याची खुमखुमी त्याच्या भर तारुण्यात होती तितकीच तेव्हाही तीव्र होती. त्यानेही न डगमगता आपल्या सैन्याची कडेकोट सज्जता केली. त्याच्या तिरुमल्लराय नि व्यंकटाद्रि ह्या दोन शूर बंधूंच्या हाताखाली दोन मोठ्या सेना सज्ज करून आपल्या दोहो बाजूंचे संरक्षणार्थ उभ्या केल्या आणि आपण स्वतः सेनाधिपत्य स्वीकारून तो सैन्याच्या मध्यभागी उभा ठाकला.

८७०. ह्या हिंदू-मुस्लिमांनांच्या अटीतटीच्या सैन्याची गाठ तालिकोटजवळ राक्षसभुवनला शुक्रवार दि. २ जानेवारी सन १५६५ ह्या दिवशी पडली. दोन्ही पक्षांकडे पुष्कळ तोफा होत्या. सैन्याच्या पुढे साखळीने बांधून त्या साऱ्या तोफा उभ्या केल्या होत्या. लढाईस तोंड लागल्यानंतर काही वेळ घनचक्कर युद्ध माजून मुसलमानांची फारच धांदल उडाली, असे मुस्लिम इतिहासकारही म्हणतात. ते पाहून चिडून गेलेला आणि आता किंचित जरी कोणताही अंगचुकारपणा झाला तरी आपल्यासुद्धा साऱ्या मुस्लिमांचे मरण ओढवलेच आहे असे पाहून सुलतान हुसेन निजामशहा हा मध्यभागाच्या राजा रामरायाच्या फळीवर बेधडक कोसळला आणि हिंदूंची फळी फोडून राजा रामरायाच्या अंगावर धावला. या निकराच्या प्रसंगी नक्की काय झाले याविषयी इतिहासकारांत एक मत नाही. कोणी म्हणतात, राजा रामरायाच्या पदरीच

असलेल्या एका मुस्लिम सैनिकाने विश्वासघात करून राजा रामरायाचा शिरच्छेद केला. कोणी म्हणतात, राजा रामराय पालखीतून उतरून सैन्याच्या मध्यभागी रत्नखचित सिंहासनावर बसून सैनिकांस त्यांच्या शूरत्वाप्रमाणे मोठमोठी सुवर्णाची नि रत्नांची पारितोषिके वाटीत होता आणि सैन्यास सारखे उत्तेजन देत होता. कोणी म्हणतात की, लढाई हातघाईवर येताच मुसलमानांनी राजा रामरायाच्या पालखीवर एक मदोन्मत्त हत्ती घातला नि त्याचा पाडाव केला. ते काही असले तरी हे पुढील वृत्त मात्र एकमते मान्य आहे की राजा रामराय मुसलमानांच्या गराड्यात सापडताच त्यांनी राजा रामरायाचा शिरच्छेद केला आणि निजामशहाच्या आज्ञेने महाराजाचे ते रक्तबंबाळ मस्तक एका मोठ्या भाल्याच्या टोकावर खोचून साऱ्या सैन्यात मुसलमानांनी मिरवीत नेले. ते भयंकर दृष्य पाहताच हिंदूंचा धीर खचला आणि मुसलमानांनी तुमुल जयजयकार करून चोहोबाजूंनी मोठ्या हातघाईची एकच चढाई केली.

८७१. तथापि, त्या भयंकर गोंधळातही राजा रामरायाचे बंधू नि सेनापती तिरुमल्लराय याने राजकुटुंबातील अनेक पुरुषांसह त्वरा करून राज्याची राजधानी विजयनगर गाठली, आणि मुस्लिम सैन्य तेथे पोचण्याआधीच होती नव्हती तेवढी सारी राज्यसंपत्ती साडेपाचशे हत्तींवर लादून आणि इतर उरलेसुरले, सैन्य, घोडेस्वार इत्यादी बळ सांगाती घेऊन थेट दक्षिणेकडे धाव घेतली. थोड्याच काळाने त्या हिंदू सैन्याचा पाठलाग करीत विजयाने धुंद झालेले सुलतानही सैन्यासह विजयनगरात घुसले. विजयनगरचा मुस्लिमांनी नुसता पाडावच नव्हे, तर मुस्लिम क्रौर्याच्या परंपरेस धरून केवळ विध्वंस करून टाकला. मोठमोठी मंदिरे, गोपुरे, प्रासाद, शोभिवंत उद्याने, पण्यवीथिक, प्रचंड पुतळे मुस्लिमांनी क्रौर्याने धडाधड धुळीस मिळवून दिले. ग्रंथागाराची जाळूनपोळून राख करून टाकली. कोटी कोटी रुपयांची लूट केली. मुस्लिम लेखकच मोठ्या तोऱ्याने सांगतात की, जी प्रलयंकारी आग हिंदूंच्या त्या अमरावतीतुल्य राजधानीस मुस्लिमांनी लावली ती पाच-सहा महिने जळत होती, असा त्या विजयनगरचा विध्वंस त्या मुस्लिम राक्षसांनी केला!

८७२. तरीही, येथे ही गोष्ट पुन्हा प्रामुख्याने उल्लेखिलेली पाहिजे की, ह्या विजयनगरच्या हिंदू सैन्याने वर दिल्याप्रमाणे काही वर्षे आधीच या मुस्लिम सुलतानाचे जे पराभव केले होते आणि त्यांच्या प्रदेशात धार्मिक आघाडीवरही मुस्लिमांनी हिंदूंवर केलेल्या धार्मिक अत्याचाराचा सूड उगविण्यासाठी मुस्लिम धर्मावरही काही यथायोग्य असे प्रत्याचार केले होते त्यांची प्रतिक्रिया म्हणून विजयनगरचा मुस्लिमांनी अशा क्रूरपणे विध्वंस केला, असे जे काही उथळ लेखक लिहितात किंवा सद्गुणविकृतिच्या व्याधीने त्रस्त झालेला हिंदुसमाजाचाच एक भ्याड विभाग अशा चाकीवरचे जे रडगाणे नेहमीच गात असतो, ते मुळीच समर्थनीय ठरत नाही.

८७३. अगदी आजकाल जो इतिहास शाळेतील मुलांना शिकविला जातो त्याचे हिंदू लेखक जे म्हणतात त्याचा सारांश असा की, “विजयनगरच्या रामरायाने बिचाऱ्या मुस्लिमांचा, त्यांच्या सुलतानांचा स्वाऱ्या करून जो धार्मिक छळ केला, त्यांच्या मशिदी पाडल्या, त्यांची घरेदारे जाळली, त्या हिंदू सैन्याच्या अत्याचारांनी सारे मुसलमान चिडून गेले आणि म्हणूनच काय तो मुस्लिमांनी विजयनगरचा असा भयंकर विध्वंस केला.”

८७४. परंतु ह्या सद्गुणविकृतीने भ्याड झालेल्या हिंदू लेखकांना इतके दिसेना की, स्मरेना कीए महंमद गझनी, महंमद घोरी, तैमुरलंग, बाबर जे अनेक अत्याचारी मुस्लिम

आक्रमक हिंदुस्थानावर चालून आले त्या सर्वांचे हिंदूंनी आधी काय वाकडे केले होते? हिंदुस्थानबाहेर जाऊन हिंदूंनी त्यांच्या किती मशिदी गझनीला जाळल्या होत्या? त्यांच्या किती मुस्लिम राजस्त्रियांना बलात्कारिले होते? आणि किती लक्ष मुस्लिम बायकांना हिंदूंनी बटकी बनविले होते? मुसलमानी धर्मावर कोणते अत्याचार हिंदूंनी त्या त्या काळी प्रथम आक्रमणे करून केले होते की ज्यांचा सूड उगविण्यासाठी म्हणूनच काय ते ते चिडलेले मुसलमान प्रत्येकी त्या त्या वेळी धार्मिक आक्रमणे करण्यासाठी हिंदुस्थानवर चालून आले? अहो! त्या महंमद गझनवी त्या तैमुरलंगासारख्या प्रत्येकाने त्यांच्या भरराजसभेत स्वतः प्रतिज्ञा केल्या नव्हत्या का की, “आम्ही हिंदू काफरांचा समूळ नाश करण्यासाठीच, त्यांचा वांशिक शिरच्छेद करण्यासाठीच, किंवा त्यांना बळाने मुस्लिम करण्यासाठीच काय ते मुख्यतः हिंदुस्थानवर चालून जात आहो!”

८७५. या विजयनगराच्या विध्वंसाच्या चालू प्रकरणीसुद्धा इतके पाहिले की पुरे की, मूळ जेव्हा अल्लाउद्दीन, मलिक काफूर आणि त्यांची मुस्लिम सैन्ये दक्षिणेवर चालून आली, त्याचे आधी तर, दक्षिणेच्या हिंदूंनी त्यांच्यावर उत्तरेत जाऊन, कोणतेही धार्मिक अत्याचार केल्याचा उल्लेख मुस्लिम लेखकांनाही करण्याची छाती झालेली नाही ना? मग सारे मुस्लिम आक्रमक दक्षिणेतील हिंदूवर स्वाऱ्या करून देवगिरी, वरंगळ ते मदुरैपर्यंत आमच्या साऱ्या राजधान्यांचा विध्वंस अगदी विजयनगराच्या विध्वंसासारखाच करित का गेले? हिंदुधर्माची विटंबना आणि असंख्य हिंदू स्त्री-पुरुषांचा धार्मिक छळ त्या मुस्लिम नरराक्षसांनी का केला? अर्थात हिंदूंनी त्यांची काही आधीच धार्मिक आगळिक केली होती म्हणून नव्हे; तर हिंदूंचा उच्छेद करणे हाच आपला ‘मुस्लिम धर्म’ होय, अशी त्यांची त्या वेळेची ‘धर्मनिष्ठा’ होती म्हणून होय!

८७६. त्या वेळच्या, त्या काळच्या आधीच्या आणि नंतरच्याही मुस्लिम लेखकांचे अगदी निःसंकोचपणे, म्हणजे निर्लज्जपणे घेतलेले ठाणच मुळी असे आहे की, “काफरांचा उच्छेद करणे हे आम्ही आमचे मुख्य धर्मकर्तव्य समजतो. काफर हिंदूंची राज्ये जिंकणे, त्यांच्या राजस्त्रियांना बलात्कारणे, इतर लक्षावधी काफर स्त्रियांना बटकी बनविणे, आम्हांला वाटतील तितक्या हिंदूंना गुलाम बनविणे, बाकीच्यांना सरसकट कापून टाकणे, हिंदूंच्या राजधान्या, मूर्ति, ग्रंथ, देवालये ही सर्व जाळून पोळून भस्मसात करणे, इत्यादी प्रकारची जी सत्कृत्ये आमचे मुसलमानी ‘गाझी’ धर्मवीर करित आले ती कृत्ये त्या काफरांना त्यांच्या अक्षम्य पापासाठी धर्मन्यायाप्रमाणेच केलेले दंड होते! त्या पुण्यकृत्यांनाच हे काफर जेव्हा अत्याचार म्हणून म्हणतात तेव्हा स्पष्टपणे सांगावे लागते की, ते दंड अत्याचार नव्हतेच, तर सदाचार होते! इस्लामच्या प्रत्येक एकनिष्ठ अनुयायाचे काफरांना शक्य तेव्हा असा दंड देणे हे आद्य धर्मकर्तव्य आहे! पण...

८७७. “पण, या काफर हिंदूंनी त्या आमच्या न्याय्य दंडकृत्यांना अत्याचार म्हणावे आणि आम्हा मुसलमानांच्या विरुद्ध त्या अत्याचारांसाठी आमच्या सत्धर्मावरही तसे तसेच प्रत्याचार करावयास धजावे, आम्ही त्यांची पापी मंदिरे जाळली म्हणून त्यांनी आमच्या मशिदी जाळल्यात, हा कोण राक्षसी क्रूरपणा आहे! हा मात्र खरा अत्याचार आहे!”

८७८. त्या काळच्या मुसलमानांची ‘धर्मनिष्ठा’च अशी असल्याने ते विजयनगराच्या हिंदू राज्यावर जे चालून गेले ते मुख्यतः ते हिंदूंचे राज्य होते आणि ते लोक मुसलमान

होण्यास नाकारीत होते म्हणूनच काय ते होय! जरी विजयनगरच्या हिंदू सैन्यानी त्या काळी मुसलमानांवर वारंवार स्वाऱ्या करून मुस्लिमांनी हिंदुधर्मावर केलेल्या अत्याचारांचा सूड घेण्यासाठी, त्यांच्या मशिदी पाडून, घरेदारे जाळून, त्यांची लुटालूट करून तसतसे प्रत्याचार आणि प्रत्याघात मुसलमानांवर केले तसे केले नसते - तरीसुद्धा ते हिंदू होते या अपराधासाठी म्हणूनच काय ते ते सर्व मुस्लिम सुलतान, जर त्यांना तशी अनुकूल संधी सापडली असती तर विजयनगरवर तसेच चालून जाते, विजयनगराचा तसाच विध्वंस करते!

मुस्लिम सैन्ये विजयनगराहूनच मागे कां फिरली?

८७९. खरी वस्तुस्थिती ही होती की, राजा रामरायाचे राजवटीत त्या काळच्या हिंदू सैन्याने आणि एकंदर हिंदुसमाजाने परकीयांची आक्रमणे 'सोसाळूपणाने' सोसण्याचे सोडून उलट त्या मुस्लिम आक्रमकांवरच तशी तशी धार्मिक प्रत्याक्रमणे करण्याची 'ठोसाळू वृत्ती' स्वीकारल्यामुळेच विजयनगरचा विध्वंस केल्यानंतर ते मुस्लिम सुलतान दक्षिणेत पुढे जाण्यास धजले नाहीत!

८८०. वर सांगितल्याप्रमाणे, राजा रामरायाचा भाऊ जो सेनापती तिरुमल्लराय तो आधीच विजयनगरहून ससैन्य निसटून दक्षिणेत गेला होता आणि तेथे समरांगणाचे ठाण मांडून बसला होता. मुसलमान पुढे येतेच, तर त्यांची गाठ सेनापती तिरुमल्लरायाच्या सैन्याशी पडती! अंशतः ह्या धास्तीनेच मुस्लिम सुलतान मिळाले तेवढे पदरात पाडून घेऊन विजयनगरहूनच ससैन्य परत फिरले.

८८१. दुसरे कारण असे होते की, विजयनगरला त्यांना हा विजय मिळाला न मिळाला तोच त्या मुस्लिम सुलतानांची आपसांतील जुनी भांडणे पुन्हा विकोपाला गेली. आपआपसांत त्याचे शिया नि सुनी या मुस्लिम धर्मपंथांच्या कलहाने नेहमीच वैमनस्य माजलेले असे. ह्यामुळे हिंदूविरुद्ध ही क्षणमात्र झालेली त्यांची एकी भंगून ते आपसात पुन्हा लढू लागले. थोड्याच वेळाने त्या मुस्लिम सुलतानांचे उत्तरेकडील प्रबल शत्रू जे मुस्लिम मोंगल बादशाह त्या शाहजाहानाने नि औरंगजेबाने त्यांच्यावर स्वाऱ्या केल्या. तेव्हा ह्या नगरच्या, विजापूरच्या, गुलबर्ग्याच्या इत्यादी सर्व सुलतानांना महाराष्ट्रात त्या काळीच बलवान होत चाललेल्या मराठ्यांचे सहाय्य घेण्यावाचून गत्यंतर उरले नाही. उत्तरेकडून मुस्लिम मोंगल बादशाहांच्या बलवत्तर सैन्याने जर्जर करीत आणलेल्या आणि आतून स्वतःच्या सहाय्यास म्हणूनच त्या मुस्लिम सुलतानांनी बोलविलेल्या हिंदूंच्या मराठी सरदारांनी पोखरून काढलेल्या महाराष्ट्रातील ह्या सर्व मुसलमानी सुलतानांच्या सत्ता एकामागून एक नष्ट होत चालल्या!

प्रतापशाली शहाजी

८८२. त्या सर्व मराठी सरदारांत अत्यंत प्रमुख म्हणजे भोसल्यांच्या कुळातील प्रतापी आणि हिंदूंची सत्ता स्थापण्याची सुप्त महत्वाकांक्षा ज्याच्या हृदयात सदैव तळपत राहिलेली होती तो शहाजी हा होय. विजयनगरच्या पाडावानंतर जे सेनापती तिरुमल्ल प्रभृति हिंदू राजपुरुष दक्षिणेकडे निसटून गेले होते त्यांनी सन १५६७ त पेनुकोंड्यास स्वतंत्र हिंदुराज्य स्थापन केले. तिरुमल्लराया पश्चात त्याचा मुलगा श्रीरंग ह्याने सन १५७९ त आपली राजधानी चंद्रगिरी येथे नेली.

८८३. वस्तुतः विजयनगरच्या मुख्य हिंदू साम्राज्याचीच ही त्या रणधुमाळीत

उडालेली शकले होती. त्या साम्राज्याचे ठिकठिकाणचे जे 'नायक' (सुभेदार) होते, त्यापैकीच एक-दोन नायक स्वतंत्रपणे राज्य करू लागले. काहींनी 'पाळेदार' म्हणून जिंजी, तंजावरकडे लहानसहान हिंदू संस्थाने स्थापिली होती. एकंदरीत विजयनगरच्या विध्वंसानंतरही विजयनगरचा खालचा रामेश्वरपर्यंतचा सारा प्रदेश स्वतंत्र हिंदुसत्तेच्याच हाती होता. पुढे त्या सर्वांवर विजापूरकर सुलतानाचे नांवापुरते नाव घेऊन विजापूरचा सेनापती म्हणून, शहाजी राजांनी वस्तुतः आपली स्वतःचीच अधिसत्ता स्थापिली आणि त्यांना हळूहळू एकसूत्रित केले. अहमदनगर ते अगदी रामेश्वरपर्यंतच्या प्रत्येक मुस्लिम राजसत्तेत गाजविलेल्या पराक्रमामुळे दिल्लीच्या मोंगल सत्तेपासून ह्या बुडत्या विजापूरकरांसारख्या मरणोन्मुख सुलतानापर्यंत शहाजीचा राजकीय प्रभाव, हिंदूंचा पक्षपाती म्हणून लौकिक आणि धाक सर्वत्र पसरलेला होता. साऱ्या दक्षिणेत तर राजकारणामध्ये तो करील ती पूर्वदिशा ठरत असे. एका तत्कालीन हिंदी कवीने केलेल्या कवितेचा पुढील अर्थाचा चरण सर्वतोमुखी झालेला होता की पृथ्वीचे नियमन दक्षिणोत्तरचे हे दोन दिक्पाल करित आहेत. 'उत शाहाजहाँ इत शाहजी है।' उत्तरेत शहाजहान आणि दक्षिणेत शहाजी!

८८४. अशा रीतीने शहाजीने दक्षिणेतील विजयनगरच्या विध्वंसानंतरची लहानसहान पण स्वतंत्र हिंदुसंस्थाने जी उरली होती ती मुसलमानी सुलतानांच्या नावे जिंकावी ही गोष्ट हिंदुमनाला प्रथमदर्शनी कितीही खटकली तरी हे कठोर सत्य ध्यानी घेतले पाहिजे की, त्या परिस्थितीत ह्या सर्व मुस्लिम सुलतानांना उच्छेदून एकत्रित असे एक मोठे हिंदुराज्य पुन्हा स्थापिण्यासाठीच ती सारी विजित नि विखुरलेली हिंदुसंस्थाने आपल्या हाती शहाजीने एका मुठीत जी आपली त्यामुळेच ज्या मुस्लिम सुलतानांचा तो नावापुरता सेवक म्हणवीत गेला त्यांनाही दरारा वाटावा इतका तो प्रबळ होऊ शकला आणि सुलतानाचा अंकित म्हणवीत असताही एखाद्या स्वतंत्र हिंदुराजाच्या थाटाने म्हैसूर येथे राहून राज्यकारभार चालवू लागला. त्याच्या हाती एकत्रित झालेल्या या हिंदुबळाच्या आधारामुळे थोड्या काळानंतर पुढे एका स्वतंत्र, समर्थ आणि दिग्विजयी हिंदुसाम्राज्याची संस्थापना करणाऱ्या पण एक उपद्रवी तरुण हिंदू पुंड म्हणूनच काय ते मुस्लिम सुलतानांना अप्रिय झालेल्या शहाजीच्या एका पुत्राला, त्या अपेक्षित 'पुंडाई'चे एका अजिंक्य 'बंडाई'त रूपांतर करण्याइतके सहाय्य तो शहाजी गुप्तपणे देऊ शकला. शहाजीच्या ह्या पुत्राचे नाव कालक्रमासाठी येथेच आगाऊ न सांगताही वाचकांच्या हृदयात विजेसारखे चमकून गेल्यावाचून राहणार नाही हे निश्चित.

८८५. अगदी अशाच परिस्थितीमुळे मागे पांचव्या प्रकरणात सांगितल्याप्रमाणे सन १३१६ ते १३३२ मध्ये स्वतःचे हिंदुबल सिध्द नसल्यामुळे खुश्रूखानाने दिल्लीच्या मुस्लिम सुलतानाच्याच सर्व सैन्याचे आधिपत्य स्वतः मुस्लिम म्हणूनच चालवून, दक्षिणेतील आपण होऊन सहसा एकत्र न होणाऱ्या मोठमोठ्या हिंदुराजांना जिंकून मुस्लिम सुलतानाच्या राज्याचाच भाग म्हणून बळाने एकत्र केले, आणि मग स्वतःच्या हिंदू उठावणीची गुप्त सिध्दता पुरी झाल्यावर त्या मुस्लिम सुलतानाचा दिल्लीला रातोरात वध करून, दिल्लीच्या तख्तावरील 'मुसलमानी' एवढी पाटी तेवढी उखडून टाकून, त्यावर 'हिंदुसम्राट' म्हणून स्वतःच आरोहण केले! आणि खिलजी सुलतानांचे ते अखिल भारतीय होत आलेले मुस्लिम साम्राज्याचे साम्राज्य एका दिवसात हिंदुसाम्राज्य करून सोडले. पुन्हा, पुढे थोड्याच अवधीत वीरवर हरिहर नि बुक्क हे मुसलमानांच्या हातात पडून, बाटविले जाऊन, दिल्लीत बंदिवासात सडत असता, कट्टर

मुस्लिमपणाच्या बुरख्याखाली ह्याच कौटिल्यनीतीने प्रथम दिल्लीच्या सुलतानाचा त्यांनी विश्वास संपादिला. त्याच्याच मुस्लिम सैन्यासह आणि संपत्तीच्या आधाराने त्याचेच मुस्लिम सेनापती म्हणून दक्षिणेच्या बंडखोर हिंदूवर मुस्लिम साम्राज्य स्थापण्यासाठी दक्षिणेवर चाल करून आले! परंतु दक्षिणेत येताच योग्य संधी साधून त्या हिंदू बंडखोरांनाच मिळून, शुध्दीकरणाने स्वतः हिंदू होऊन त्यांनी ते विजयनगरचे प्रबळ नि स्वतंत्र हिंदुसाम्राज्य स्थापिले! ह्याच कौटिल्यनीतीने आता शहाजीनेही विजापूरकरांच्या सैन्याचा आणि राज्यकोषाच्या बळावर जिंजी, तंजावरपर्यंतची हिंदू संस्थाने जिंकून विजापूरच्या मुस्लिम सुलतानाची अंकित म्हणूनच एकत्र केली आणि हळूहळू हिंदूंची सैन्यसंख्या वाढवीत वाढवीत संधि सापडताच विजयनगरच्या पाडावाच्या पाठोपाठ एका नव्या, पूर्वीच्या सर्व हिंदुशक्तींच्या पेक्षा प्रबळतर आणि अंतिम हिंदुविजयाचे भाग्य जिच्या ललाटी विधाता सुवर्णाक्षरांनी अंकित करित होता अशा त्या उदीयमान महाराष्ट्रीय हिंदुशक्तीच्या संभवाची त्या संकटसमयकाली शक्य ती ती पूर्वसिध्दता शहाजी करित होता!

८८६. ह्या सर्व घटनांच्या प्रभावामुळे विजयनगरच्या विध्वंसाचा आघात दुर्धार असताही हिंदुराष्ट्राच्या दुर्दम्य नि महत्वाकांक्षी इच्छाशक्तीने तो पचवून टाकला. मुसलमानांच्या पदरी तर त्या विजयनगरच्या पाडावामुळे कोणताही भवितव्य पालटण्यासारखा लभ्यांश मुळीच पडला नाही.

प्रकरण ८ वे

इसवी सनाच्या सोळाव्या शतकाच्या अंतापर्यंत आणि नंतर

८८७. येथपर्यंत हिंदुदृष्टीने हिंदुराष्ट्राच्या इतिहासाचे समीक्षण वर दिलेल्या काळापर्यंत केले. तथापि त्या सोळाव्या शतकातील काही समीक्षणार्ह अशा आनुषंगिक घटना उरलेल्या आहेत. त्यांचा आणि नंतरच्या काही संबद्ध घटनांचा परामर्श या प्रकरणात घेत आहोत.

हिंदुस्थानवर युरोपियन जलदस्यूंची (चाच्यांची) टोळधाड

८८८. हिंदुस्थानवर जे पहिले युरोपियन ख्रिश्चन राष्ट्र चालून आले ते पोर्तुगीजांचे होय. समुद्राने हिंदुस्थानात येण्याचा सरळ मार्ग प्रथमतः ‘केप ऑफ गुडहोप’ ला वळसा घालून पोर्तुगीजांच्या वास्को द गामा ह्या सिंधू पर्यटकाने शोधून काढला. त्याला सुध्दा हा सिंधुमार्ग, तेथपर्यंत जे हिंदुव्यापारी समुद्रमार्गे जात-येत असत त्यांच्यापैकी एका नौयान पुढाऱ्याने दाखविला होता. सन १४९८ त वास्को द गामा हिंदीमहासागरातून हिंदुस्थानच्या पश्चिम तटावरील कालिकत ह्या सिंधुद्वारास (बंदरास) पोचला. त्याने प्रथमतः व्यापाराचे निमित्त पुढे केले. परंतु पोर्तुगीज किंवा त्यांच्या मागोमाग आलेल्या सर्व युरोपियन राष्ट्रांचा, ‘आम्ही व्यापार करावयास आलो आहोत’ असे सांगण्याचा प्रघात हा केवळ बहाणा असे; व्यापाराच्या बुरख्याखाली शक्य तर हिंदुस्थानातील प्रदेशांवर आपापल्या राजसत्ता स्थापण्याचा त्यांचा अंतर्गत हेतू असे. त्या धोरणाने लगोलग सन १५०० च्या वर्षी पेद्री अल्वारिस कॅब्रल हा पोर्तुगीजांचा एक सिंधुसेनानी तेरा लढाऊ जलयानाचे नौदल घेऊन हिंदुस्थानवर सशस्त्र स्वारी

करून आला. प्रथम कोचीनकडे जाऊन तेथील हिंदुराजाशी त्याने सख्य केले. कारण तेथे पोर्तुगीजांच्या आधीपासूनच मुस्लिम व्यापाऱ्यांनी आपले प्रस्थ स्थापलेले पाहून पोर्तुगीजांनी आधी त्यांच्याशीच लढण्यास प्रारंभिले. पोर्तुगीजांचे मुसलमानांशी मूळचेच हाडवैर होते. पूर्वी स्पेन-पोर्तुगालवर मुसलमानांनी जे भयंकर धार्मिक आणि राजनैतिक आक्रमण केलेले होते त्याचा या ग्रंथाच्या पूर्वार्धात ५९३ ते ५९८ ह्या परिच्छेदांत उल्लेख केलेला आहे. पुढे सन १५०९ मध्ये अल्बुकर्क याची हिंदुस्थानातील पोर्तुगीजांच्या सत्तेवरचा मुख्य गव्हर्नर म्हणून पोर्तुगालच्या राजाने पाठवणी केली. त्यानेच सन १५१० त विजापूरच्या मुस्लिम सुलतानाच्या हातून गोवे आणि त्याच्या आसपासचा प्रदेश जिंकून घेतला. ह्याच अल्बुकर्कने पोर्तुगीजांचे वास्तव्य हिंदुस्थानात व्हावे म्हणून पोर्तुगीज लोकांना हिंदू मुलींशी प्रसंगी बळानेही विवाह करण्यास उत्तेजन दिले. याच काळात हिंदू लोकांना बळानेही बाटवून ख्रिस्ती करणे हे आपले मुख्य धर्मकर्तव्य आहे, असा पोर्तुगीजांच्या धर्माधिकाऱ्यांनी आग्रह धरून पोर्तुगालच्या राजाकडून तशी आज्ञा सोडविली. राजसत्तेच्याच बळावर पोर्तुगीजांनी तेथील हिंदू स्त्री-पुरुषांवर त्यांना बाटविण्यासाठी कोणकोणते भयंकर अत्याचार, बलात्कार, छळ केले त्यांचा निर्देश याच ग्रंथातील, परिच्छेद ५०८ ते ५१५ मध्ये केलेला आहे, तो वाचकांनी पुन्हा एकदा अवश्य वाचावा.

८८९. या पोर्तुगीजांच्या धार्मिक अत्याचारांना मुख्य पुरोगामी नि पुरोहित जो सेंट झेव्हिएर त्याला त्या काळचे प्रपीडित हिंदू लोक सैतानालाही लाजविणारा 'सेंट' म्हणत! तो सन १५४० मध्ये हिंदुस्थानात आला होता. हा सेंट झेव्हिएर आपल्या ह्या हिंदूंना छळण्याच्या राक्षसी पराक्रमाविषयी स्वतःच एका पत्रात लिहितो की, 'आमचे हिंदूंना ख्रिस्ती करण्याचे कार्य अतिशय वेगाने फैलावत आहे. आमच्या प्रचारकाला पाहताच हिंदूंच्या खेड्यापाड्यात आमच्या भयाने पळापळी चालू होते. इतके कडक उपाय आम्ही जे हिंदू ख्रिस्ती होणार नाहीत त्यांना दंड करताना योजतो. नगरातील श्रीमंत हिंदूंची शारीरिक मारासाठी लांडगेतोड करतो. त्यांची संपत्ती हिरावून घेतो, मूर्ती फोडून टाकतो, देवालये पाडून टाकतो, चाबकाच्या फटकाऱ्याखाली त्यांची शरीरे सोलून काढतो.....' ज्यांना अशी पत्रे समग्र पाहावयाची असतील त्यांनी याच ग्रंथातील ५१२ ते ५१५ हे परिच्छेद पाहावेत. त्याने आणि त्याच्या मागे आलेल्या धर्मप्रचारकांच्या शतावधी पाद्र्यांनी नि सैनिकांनी मिळून केलेल्या राक्षसी छळापायी अगणित हिंदू लोकांना ख्रिस्ती केले! असंख्य हिंदू लोक ह्या पोर्तुगीजांच्या छळापायी आत्महत्या करून मरणी मरून गेले! पण त्यांनी आपला हिंदुधर्म सोडला नाही! पोर्तुगीजांनी हळूहळू दीव, दमण, साष्टी, वसई, चौल, मुंबई ही पश्चिम सिंधुतटावरील ठिकाणे, मद्रास जवळील सेंट होम आणि बंगाल्यातील हुगळी ही ठिकाणे हस्तगत केली. पैकी मुंबई हे गाव पोर्तुगालच्या राजाने, इंग्लंडच्या राजाने पुढे स्थापन झालेल्या ब्रिटिश ईस्ट इंडिया कंपनीस प्रतिवर्षी दहा पोंडांच्या भाडेपट्ट्याने देऊन टाकले. उरलेला वरील बहुतेक प्रदेश मराठ्यांनी पोर्तुगीजांकडून लढायांत हिसकावून परत घेतला. एक गोमांतकाचा तेवढा महत्वाचा भूभाग त्यांच्या हाती शेवटी उरला होता.

डच : पोर्तुगीजांच्या मागोमाग हॉलंडमधल्या डच लोकांनी हिंदुस्थानात प्रवेश केला. त्यांची डच ईस्ट इंडिया कंपनी इ. सन १६०२ त स्थापन झाली. परंतु, हिंदुस्थानात त्यांचा जम काही बसला नाही. जावा, सुमात्राकडे मात्र त्यांना अनुकूल परिस्थिती सापडली. त्यामुळे, त्यांनी

तिकडेच आपले प्रस्थ वाढविले. तिकडेही इंग्रज लुडबूड करू लागले होते. पण अंबोयना बेटात डचांनी इंग्रज व्यापाऱ्यांचे एकदा सरसकट शिरकाण करून टाकले. तेव्हापासून तिकडे डच निरंकुशच झाले.

इंग्रज : इंग्रजांची ईस्ट इंडिया कंपनी जरी सन १६०० मध्ये स्थापन झाली तरी हिंदुस्थानात त्यांची पहिली वखार सन १६०८ मध्ये उघडली गेली. जहांगीर बादशहाने सन १६१३ त इंग्रजांना सुरत वखार काढण्यास अनुज्ञा दिली. पुढे इ. सन १६८९ त या ईस्ट इंडिया कंपनीची काही भानगड होऊन तिचे एकस्व (मक्ता) इंग्लंडच्या शासनाकडून काढून घेण्यात आले. त्यामुळे दुसरी एक इंग्लिश व्यापारी मंडळी हिंदुस्थानच्या व्यापारासाठी स्थापन झाली. पण अशा स्पर्धेपासून इंग्लिश राष्ट्राचे अहितच होते असे अनुभवून त्या दोन्ही कंपन्या सन १७०७ मध्ये एकत्र झाल्या.

८९०. ज्या अर्थी इंग्रजांच्या ह्या 'ईस्ट इंडिया कंपनी'चे रूपांतर एक-दोन शतकांच्या आतच एका परकीय भव्य 'इंडियन एंपायर' (हिंदुस्थानचे साम्राज्य) मध्ये होणारे होते त्याअर्थी त्यांच्या त्या विस्तीर्ण इतिहासाचा ऊहापोह येथे ह्या प्राथमिक परिचयातच करणे अनावश्यकही आहे नि अशक्यही आहे. त्यातही इंग्लिशांच्या मराठ्यांशी समरांगणावरच शस्त्रास्त्रांच्या खणखणाटात, तोफांच्या गडगडाटात आणि साम्राज्यांच्या देवघेवीच्या पैजा लावून अनेक गाठीभेटी पुढे होणाऱ्या आहेत; त्याअर्थी त्याच वेळी त्याविषयी जी चर्चा अवश्य नि शक्य ती करू.

फ्रेंच : हिंदुस्थानात पोर्तुगीजांच्या अनुकरणाने ज्या अनेक युरोपियन राष्ट्रांनी व्यापार आणि राज्यविस्तार करण्यासाठी प्रयत्न केले त्या सर्वात फ्रेंच लोकांचा क्रमांक कालानुसार अगदी शेवटचा लागतो. कारण फ्रेंच ईस्ट इंडिया कंपनीची स्थापना अगदी इ. स. १६६० मध्ये झाली. परंतु त्यांच्या व्यापाराची भरभराट मात्र झपाट्याने झाली. त्यातूनही हिंदुस्थानमध्ये लहानसहान प्रदेशच नव्हेत, तर एक साम्राज्यचे साम्राज्य आपणास स्थापता येईल; ही महत्वाकांक्षा इकडील परिस्थिती पाहून जर प्रथम कोणा युरोपियन पुरुषाच्या मनात आली असेल आणि त्याप्रमाणे त्याने मोठ्या प्रमाणावर हिंदुस्थानातील राजकारणात ससैन्य उलाढाली चालू केल्या असतील तर त्या फ्रेंचांचा हिंदुस्थानात आलेला सेनापती डुप्ले ह्यानेच होय! त्याच्या खालोखाल अशीच महत्वाकांक्षा ज्याच्या मनात उद्भवली तो इंग्लिशांचा जो एक 'उनाड' मुलगा सैनिक म्हणून हिंदुस्थानात आला, पण जो लवकरच आपल्या धाडसाने त्यांचा सेनानी झाला तो हिंदुस्थानातील इंग्लिश साम्राज्याचा पाया घालणारा लॉर्ड क्लाइव्ह हा होय! या दोघांच्याही कल्पनेतील मूळ अटकळ ही होती की, हिंदुस्थानातीलच सैनिकांना युरोपियन पध्दतीचे संचलित नि संघटित (drilled and disciplined) सैनिक प्रशिक्षण देऊन त्यांची सैन्ये येथल्या येथेच फार थोड्या काळात आपणास उभारता येतील आणि त्यांच्या नेतृत्वासाठी काही थोड्या प्रमाणात जातिवंत युरोपियन सैन्य आणि सेनानी त्यांच्यात ठेवले की, त्या हिंदी सैन्याच्या बळावरच आपण हिंदुस्थानात आपली राज्ये उभारू शकू! या त्यांच्या प्रयोगांना केवढे यश पुढे मिळाले ते यथाकाल समीक्षण्यात येईलच.

८९१. येथे फ्रेंचांसंबंधी तरी थोडीशी चर्चा करणे पुरेसे आहे. कारण फ्रेंचांच्या आणि इंग्लिशांच्या हाताखालच्या अशा सैन्यांची आपापसांतच काही युध्दे जरी हिंदुस्थानात झाली आणि हिंदुस्थानातील राज्यांमधील कलहांचे वेळी एका पक्षाला इंग्रजी सैन्याचे सहाय्य

मिळाले की, त्याच्या विपक्षाचा पक्ष फ्रेंच सैन्याने हटकून घ्यावा, अशी स्पर्धा जरी काही काळ चालली तरी शेवटी फ्रेंचांची बाजू लंगडी पडली. त्यातही युरोपमध्ये इंग्रज-फ्रेंचांच्या युध्दात फ्रेंचांचा पराभव झाल्यामुळे इकडच्या फ्रेंच सत्तेचे चालकही असमर्थ झाले. पुन्हा फ्रेंचांच्या राज्यविस्तारासाठी हिंदुस्थानात जिवापाड परिश्रम केलेल्या डुप्ले, बुसी, सफ्रां प्रभृति पुढाऱ्यांना त्यांच्या स्वदेशातच फ्रेंच जनतेकडून नि अधिकाऱ्यांकडून वाईट वागणूक मिळाली. त्यांचे कोणीही करावे तसे कौतुक वेळचे वेळी केले नाही, त्यांना पाठिंबाही दिला नाही. इकडे फ्रेंचांची ही हिंदी सेना एकदा-दोनदा मराठ्यांच्याही विरुद्ध गेली होती आणि त्या टकरीत हिंदी फ्रेंचसत्तेचे मस्तक चांगलेच घायाळ झाले होते! पुढेपुढे फ्रेंचांचे स्वतंत्र राज्य हिंदुस्थानात स्थापन होण्याची अशक्यता दिसून आल्यानंतरही फ्रेंचांचा हिंदी राज्यांना आणि त्यातही विशेषतः मराठ्यांना एका विषयात पुष्कळ उपयोग झाला. कारण इंग्लिश लोक त्यांचे युरोपियन संचलन आणि नवीन तोफा प्रभृति शस्त्रास्त्रे कोणा हिंदी राज्यास शिकविण्यास किंवा देण्यास उत्सुक नसत. पण ती विद्या नि साधने फ्रेंच लोक मात्र हिंदी राज्यांना यथास्थित द्रव्यलाभ किंवा भूमिलाभ झाला तर, आणि त्यातही ते हिंदी राज्य ब्रिटिशांच्या विरुद्ध लढत असेल तर, उत्सुकतेने देत असत. विशेषतः मराठ्यांनी ह्या युरोपियन संचलनाच्या आणि तोफाबंदुकादि उत्कृष्ट शस्त्रनिर्मितीच्या विद्येचे अपरिहार्यत्व आणि श्रेष्ठत्व लवकरच लक्षात घेऊन अनेक फ्रेंच सेनानींना त्यांच्या वैयक्तिक संबंधाने आपल्या सेवेत ठेवलेले होते. इब्राहिमखान गारदी हा मराठ्यांच्या उद्दीरच्या आणि पुढे पानिपतच्या लढाईतील प्रचंड तोफखान्यावरील अधिकारी फ्रेंचांच्या तोफखान्यातच शिकून त्या विद्येत प्रवीण झालेला होता. पुढे महादजी शिंदे यांनी तर डी बाँयने आणि पेटांव प्रभृति फ्रेंच अधिकाऱ्यांसच आपल्या पलटणीचे आणि तोफखान्याचे मुख्य अधिकारी नेमून युरोपियन पलटणीसारखेच आपल्या स्वदेशी लढाऊ पलटणींना शिक्षण देऊन एक आपले चतुरंग सैन्यच उभारले. ह्या सैन्याच्या दराऱ्यामुळेच महादजीला सारे विपक्षीय उत्तर हिंदुस्थान वचकून राहिलेले होते आणि कित्येक लढायांत महादजीला शत्रूवर मात करता आली. परंतु काही काळाने हिंदुस्थानात वावरणाऱ्या लढावू युरोपियन राष्ट्रांनी आपसात एक हिंदुस्थानपुरता अलिखित करार केला की, कोणाही देशी राज्याचा कोणाही युरोपियन राज्याशी युध्दप्रसंग उद्भवल्यास त्या वेळी त्या देशी राज्याचा पक्ष घेऊन कोणाही युरोपियनाने आपल्या पलटणीचे सहाय्य त्या हिंदी राज्यास देऊ नये. ह्यामुळे, पुढे इंग्लिशांशी शिंयांची लढाई जुंपली असता, शिंयांच्या सेवेमध्ये सहस्रावधी रुपयांचा पगार खात असलेल्या ह्या डी बाँयनेच्या हाताखालील पलटणींना नि तोफखान्याला घेऊन डी बाँयने याने शिंयांचे वतीने लढण्याचे स्वच्छपणे नाकारले. मराठ्यांनाही आपला असा विश्वासघात हे मराठी सैन्यातील पगारी युरोपियन अधिकारी केव्हातरी करतीलच हे कळत होते. यासाठी, मराठ्यांनीही स्वतः युरोपियनांसारख्या उत्तम तोफा नि बंदुका ओतण्याची निर्माणालये (कारखाने) आणि त्यांचे 'पलटणीचे' विशिष्ट संचलनाचे प्रशिक्षण देणारे स्वतःचे स्वदेशी अधिकारी सिध्द करण्यासाठी यथाशक्ती प्रयत्न चालविलेलेच होते. पण, त्यासारख्या युध्दसंकुल काली अशा सगळ्याच आनुषंगिक गोष्टींकरिता अगदी अडून बसणे मूर्खपणाच झाला असता. जाटासारख्या दुय्यम राज्यांतूनही फ्रेंचांनी शिकविलेल्या संचलनदक्ष पृतना (पलटणी) ठेवू लागले होते. शिंयांनीही पुढे पलटणी उभारल्या. एवीतेवी हिंदुस्थानात फ्रेंचांच्या लढाऊ अस्तित्वाचा उपयोग ब्रिटिशांच्या राजसत्तेचे घोडे ठिकठिकाणी अडवून ठेवण्यास पुष्कळच झाला

आणि फ्रेंचांचा तसा उपयोग करून घेण्यात मराठे, टिपू, शीख प्रभृति स्वदेशी राज्यांनीही फारशी हेळसांड केली नाही.

दक्षिणेवर एकसहाच जगातील झाडून साऱ्या लुटारू अहिंदू राष्ट्रांचा दुहेरी मारा

८९२. ज्या काळी वर दिलेल्या अनेक युरोपियन राष्ट्रांच्या स्वाऱ्या हिंदुस्थानवर झाल्या त्या काळी त्या समुद्रमार्गेच झाल्या. त्यामुळे त्यांचे प्रचंड आघात पहिली दोनशे वर्षे तरी दक्षिण हिंदुस्थानलाच आणि त्यातही केवळ मराठी सत्तेलाच सोसावे लागले आणि प्रतिकारावे लागले. त्याचेपूर्वी एकट्या उत्तर हिंदुस्थानला सहा-सात शतके साऱ्या आशियातील मोंगल, तुर्क, अफगाण, अरब, इत्यादी सर्व लुटारू आक्रमकांच्या आणि धर्माधर्माच्या राक्षसी उन्मादाने फुरफुरलेल्या मुसलमान राष्ट्रांचे प्रलयंकर आघात सोसावे लागले होते आणि शतकानुशतके प्राणपणाने प्रतिकारावे लागले होते. पुढे आशियातील ती सारी मुस्लिम राष्ट्रे नि बर्बर जाती दक्षिणेलाही पादाक्रांत करण्यासाठी तिच्यावर कोसळली. ते सारे शत्रू स्वाऱ्यांमागून स्वाऱ्या करीत असतानाच आणि त्यांच्याशी दाक्षिणात्य हिंदुराज्ये रक्तबंबाळ युध्दे झुंजत असतानाच त्या मुस्लिम धर्मछळापायी उत्तरेप्रमाणे सहस्र-सहस्र हिंदू स्वधर्म रक्षणार्थ प्राणार्पण करीत असतानाच ह्या दक्षिण हिंदुस्थानवर समुद्राकडून ही नवी युरोपियन राष्ट्रांचीही भयंकर टोळधाड पडली! केवळ उत्तर-पश्चिम व उत्तर-पूर्व दिशेनेच नव्हे, तर त्यासमवेतच पश्चिम दिशेच्या आक्रमक ख्रिश्चन जगताचीही या दक्षिण हिंदुस्थानवर प्रचंड टोळधाड येऊन कोसळली! भूमार्गानेच नव्हे, तर सिंधुमार्गानेही जगातील सारी लढाऊ, लुटारू, आक्रमक, धर्मोन्मत्त मुस्लिम आणि ख्रिश्चन राष्ट्रे एकसमयावच्छेदेकरून दक्षिणेतील हिंदुराज्यांचा आणि हिंदुधर्माचा नायनाट करून टाकण्यासाठी आपापल्या आसुरी प्रेरणेनेच त्या क्षणी तुटून पडलेली होती!!!

८९३. उत्तर हिंदुस्थानला केवळ आशियायी मुस्लिम राष्ट्रांनाच तोंड द्यावे लागले. तेही कार्य तोंडाचे नव्हते! राक्षसांशी झुंज देणाऱ्या देवांनीही थकून जावे इतके ते उत्तरेतील हिंदुधर्म, हिंदुत्व नि हिंदुराष्ट्र रक्षणाच्या कार्यासाठी प्राणांतिक नि शतकव्यापी युध्द जे उत्तरेकडच्या हिंदूंनी झुंजत ठेवले, ते अद्भूत नि संकटसंकुल होतेच होते! पण त्या सगळ्या मुस्लिम राष्ट्रांशी आणि यासमवेतच या समुद्रमार्गे चालून आलेल्या दुराधर्ष, मुस्लिमांहूनही हिंदुधर्माचा द्वेष करणाऱ्या आणि हिंदू लोकांना ख्रिस्ती बनविण्यासाठी कृपाणाची नि क्रूरतेची पराकाष्ठा करणाऱ्या पोर्तुगीजादी समुद्रमार्गे तुटून पडलेल्या युरोपियन ख्रिश्चन राष्ट्रांशीही एकाच वेळी ते दुहेरी महायुध्द लढत ठेवण्याची पाळी केवळ दक्षिण हिंदुस्थानवरच पडली आणि दक्षिणेतील हिंदूंनी, त्यातही विशेषतः हिंदूंच्या संग्रामातीलही अध्वर्यूपद धारण केलेल्या मराठ्यांनी त्या सर्व दिशांनी उसळलेल्या शत्रूंच्या लाटांना एकाकी थोपवून धरणारी वीरश्री आणि दुर्दम्य साहस दाखविले! मुस्लिम आणि पोर्तुगीजांच्या सशस्त्र धार्मिक आघाडीवर सहस्रावधि हिंदू स्त्री-पुरुष, बालकांचे धर्मार्थ प्राणदान होत असतानाच युध्दाच्या राजकीय आणि सांग्रामिक आघाडीवरही दक्षिणेतल्या ह्या हिंदुवीरांनी आशियाई, युरोपियन नि शिद्दीसारख्या आफ्रिकन अशा जगातील झाडून साऱ्या आक्रमक अहिंदू राष्ट्रांशीही हे जे सशस्त्र महायुध्द झुंजत ठेवले ते जागतिक इतिहासातही विशेषत्वाने उल्लेखनीय आहे!

हिंदू विक्रमादित्य हेमू

८९४. राणा संग्याच्या नेतृत्वाखाली अनेक रजपूत आणि काही मुसलमान राज्यांची सैन्ये एकत्र होऊन, राणा संग्याचीच नव्हे, तर चितोडच्या राजवंशाचीच जी दिल्लीच्या सिंहासनावर हिंदू साम्राज्याची पुनः प्रतिष्ठा करण्याची चिरंतन महत्वाकांक्षा स्फुरत आलेली होती तिच्या ईर्ष्येने कनवाह येथे बाबराशी तुंबळ युध्द होऊन धर्मवीर राणा संग्याचा अंतिम पराभव झाला आणि बाबराने दिल्लीस मोंगल बादशाहीची स्थापना केली. पुढे बाबर सन १५३० मध्ये मरण पावला. त्याचा पुत्र हुमायून हा बादशहा झाला. परंतु त्याच्यावरही लवकरच सूर घराण्याचा संस्थापक शेरशहा याने विजय मिळवून दिल्ली पादाक्रांत केली. त्यामुळे हुमायून हा कित्येक वर्षे इराणादि देशांत वनवासात फिरत होता. ह्या सर्व घडामोडींचे सविस्तर वृत्त देण्याचे या समीक्षणात्मक ग्रंथात काही कारण नाही, स्थळही नाही. इथे इतकेच सांगितले म्हणजे पुरे आहे की, बादशहा शेरशहाच्या वंशातही बंडे, हत्या इत्यादी मुस्लिम राजवंशाच्या ठराविक घालमेली होऊन शेवटी महंमद आदिलशाह हा बादशहा झाला.

८९५. ह्या महंमद आदिलशाहाने आपला सर्व कारभार हेमू नावाच्या एका कर्तृत्ववान हिंदू वजिराचेच हाती सोपविला! हेमूनेही आपल्या हिंदुधर्मास लवलेशी धक्का लागू न देता बादशाहीची सर्व सत्ता आपल्या हातीच गुंडाळून घेऊन सक्षमपणे चालविली.

८९६. परंतु, हुमायूनच्या मोंगल पक्षाच्या इतर मुसलमान सरदारांना ती घटना शल्याप्रमाणे बोटू लागली. मध्यंतरी सन १५४२ त हुमायूनला वनवासात असताच अकबर हा पुढे भावी सम्राट होणारा मुलगा झाला. हुमायूनने इराणच्या राजाचे सैनिक साहाय्य घेऊन हिंदुस्थानवर स्वारी केली. त्याच्याविरुद्ध गेलेल्या त्याच्या भावाचे डोळे काढून आणि इतर शत्रूंनाही कडक शासन करून हुमायूनने दिल्लीही परत जिंकून घेतली. परंतु बादशाहीपद असे त्याच्या हाती येते न येते तोच इ. सन १५५६ मध्ये हुमायून राजवाड्यातील संगमरवरी सोपानावरून (जिन्यावरून) पाय घसरून मरण पावला. त्यामुळे, हिंदुस्थानात पुन्हा जिकडे तिकडे अराजकता बळावली आणि दुष्काळही पडल्यामुळे सर्वत्र वैराण झाले. या वेळी सूर घराण्यातील हुमायूनने पराभूत केलेला शेवटचा बादशहा जो महंमद आदिलशाह तो वायव्येकडे पळून गेलेला होता. पण, त्याने ज्या कर्तृत्वशाली हिंदू वजिराच्या हाती सान्या राजसत्तेचा कारभार पूर्वी दिलेला होता तो हेमू मात्र ह्या संधीचा काहीतरी लाभ घेण्यासाठी दिल्लीच्या प्रदेशातच टिकून होता.

८९७. ह्या हिंदू वीर पुरुषाविषयी त्याचे पूर्वीचे किंवा नंतरचे अगदी अल्पस्वल्प तेवढेच वृत्त मुसलमानी इतिहासांतून लिहिलेले आहे. हिंदू इतिहासकार असा त्या वेळेस होणेच दुर्घट होते आणि जे पुढे झाले त्यांनीही स्वतंत्रपणे असे ह्या हेमूविषयी काहीच सांगितलेले नाही. परंतु मागे पाचव्या प्रकरणात हिंदुसम्राट धर्मरक्षक (नासिरुद्दीन) ह्याचेविषयी ज्याप्रमाणे त्यांनी केलेल्या प्रत्यक्ष कृत्यांचीच साक्ष इतर कोणत्याही कागदी लेखांपेक्षा अधिक प्रमाणार्ह धरलीच पाहिजे हे आम्ही दाखविले आहे, तशाच अखंडनीय प्रमाणांतही ह्या वीरवर हेमूचाही जो इतिहास देता येतो तो आम्ही देत आहो.

८९८. या कामी हेमूची ईर्ष्या हिंदुसाम्राज्याची असतानाही त्याला मोंगल मुसलमानांच्या आणि विशेषतः बाबर पक्षीयांच्या विरुद्ध गेलेल्या अनेक अफगाणी मुस्लिम सरदारांचे साहाय्य मिळत गेले.

८९९. ह्या नियोजित हिंदू-स्वातंत्र्ययुद्धाचा आराखडा आखण्यात आणि ती मूळ स्फूर्ती हेमूच्या मनात जागृत होण्यातही पूर्वी होऊन गेलेल्या हिंदुसम्राट श्री धर्मरक्षकाच्या (नासिरुद्दीनच्या) चरित्राचाच आदर्श हेमूच्या पुढे असला पाहिजे. श्री धर्मरक्षकाच्या त्या महान् प्रयत्नात यद्यपि त्याला स्वधर्मासाठी लढत असता मोठे अपयश आले, प्राणही गमवावे लागले, तरीही त्या अपयशामुळे किंवा त्याचे नंतर राणा संगदि रजपूत महावीरांच्या ह्याच महत्वाकांक्षेपायी कनवाह येथे बाबराशी लढता लढता झालेल्या पराभवामुळे किंवा त्याच्याही आधी शतशत समयी ह्याच हिंदुसाम्राज्यसत्तेच्या महत्वाकांक्षेपायी लक्षावधि हिंदू स्त्री-पुरुषांना भोगाव्या लागलेल्या भयंकर यातनांपायी, झुजाव्या लागलेल्या भयंकर लढायांपायी किंवा आत्मार्पणार्थ पेटलेल्या जोहारांच्या चितांमुळे - हिंदुजातीच्या अंतरात्म्यात ती मुस्लिम सत्ता उलथून टाकून हिंदुसाम्राज्यसत्ता सर्व भारतात स्थापन करण्याची जी साहसी ईर्ष्या, पुनःपुन्हा विझून जात असताही, पुनःपुन्हा भडकून उठणाऱ्या जिवंत ज्वालामुखीप्रमाणे सळसळतीच सळसळत राहिलेली होती! तीच ह्या समयी ह्या वीरवर हेमूच्या महत्वाकांक्षी हिंदुमनात उफाळून आली. वर सांगितल्याप्रमाणे अप्रगटपणे युद्धाची सज्जता करून जे मुसलमान सरदार त्याला मोगलांविरुद्ध मिळणार होते त्यांचे आणि त्यांच्या हिंदुसैन्यांचे एकसूत्रीकरण करून अकस्मात तो हेमू दिल्लीवर स्वारी करून आला. दिल्लीस तो पूर्वी वजीर असता त्याच्याच हाताखाली राबलेले सारे हिंदू-मुस्लिम अधिकारी, राजकारणी आणि विशेषतः हिंदू लोक कोणताही म्हणण्यासारखा विरोध न करता त्याच्या पूर्वीच्या वजिरातीच्या दराऱ्याच्या प्रभावानेच त्याला शरण गेले. मोगल साम्राज्याची मुख्य राजधानी जी दिल्ली तीच त्याने जिंकल्यामुळे जिकडे तिकडे खळबळ उडाली.

९००. हेमू हा जन्मजात हिंदू होता. तो सुलतानाच्या राजवटीत आपल्या पराक्रमाने चढतचढत अधिकारपदावर गेला. शेवटीही, आपल्या वैयक्तिक हिंदुधर्मास लवलेश धक्का लागू न देता त्याने हिंदू म्हणूनच त्या दुर्बल सुलतानाचे वजीरपद पटकावले नि सारी बादशाही मुठीत ठेवली. आता तर त्याने उघडपणे हिंदुत्वाचा ध्वज उभारला होता! सान्या मुस्लिम सुलतानशाहीस उच्छेदून हिंदुसाम्राज्याची उघड उठावणी केली होती! त्यामुळे सान्या कट्टर मुस्लिम जगतात “इस्लामी सलतनत बुडाली! तोबा तोबा! निव्वळ काफरशाही झाली!” असा एकच हाहाकार झाला!

९०१. दिल्ली जिंकताच स्वस्थ न बसता वीरवर हेमूने लगोलग दिल्लीच्या ‘बादशाही’ तख्तावर उघडपणे आणि गाजावाजाने स्वतःच्या हिंदुत्वाची घोषणा करीत आरोहण केले. आणि त्याने स्वतः ‘विक्रमादित्य’ ही पदवी धारण केली! थोडी स्थिरस्थावर करून तो ससैन्य पुढील प्रदेश हस्तगत करण्यास बाहेर पडला. त्याने पूर्वी मुस्लिम सुलतानाचा वजीर असता मुस्लिम सुभेदारांची किंवा इतर बंडे मोडण्याचे कार्ये पंधरा-सोळा लढाया जिंकलेल्या होत्या. त्यामुळे त्याचा समरपटुत्वाचा आत्मविश्वास दुर्दम्य झालेला होता. तो निर्भयपणे दिल्लीहून जो निघाला तो साम्राज्यातील अगदी दुसरा जो दुर्जिक्य दुर्ग म्हणून समजला जाई त्या आग्रावरच स्वारी करून त्याने तो आग्राचा दुर्ग आणि ते नगर सपाट्यासरशी जिंकून घेतले!

९०२. या वेळी बादशहा अकबर हा तेरा-चौदा वर्षांचा होता. त्याचे पालकत्व आणि राज्यचालकत्व बहिरामखान हा मुख्य वजीर करीत होता. त्या बहिरामखानाने हेमूची बातमी ऐकताच प्रथमतः या हिंदूच्या प्रबळ उठावणीचाच नाश केला पाहिजे असे ठरविले. पण

राजपुतान्यापासून तो दक्षिणेपर्यंत अनेक लहानमोठी हिंदू नि मुस्लिम राज्ये दिल्लीच्या या नवीन स्थापल्या गेलेल्या मोंगल बादशाहीच्या विरुद्ध बंडे करून उठलेली होती. म्हणून त्यांचा निःपात प्रथम करावा आणि तोवर बाल बादशहाला - अकबराला - लांब काबूलला नेऊन ठेवावे, असा बहिरामखानाला इतर मुस्लिम कारभार्यांचा आग्रह होता. पण त्या धूर्त बहिरामखानाने स्पष्ट सांगितले की, हेमूने उद्धोषित केलेल्या हिंदू साम्राज्याच्या प्रबळ उठावणीचा प्रथम नायनाट केला पाहिजे. त्याप्रमाणे बहिरामखान सुसज्ज सैन्य घेऊन हेमूवर चालून आला. त्याने बाल अकबरास काबूलला न धाडता सैन्यासह स्वतःसमवेत घेतले होते. विक्रमादित्य हेमूच्या नि बहिरामखानाच्या बादशाही सैन्याची गाठ पानपतजवळ पडली. विक्रमादित्य हेमूचे सैन्यही मोठ्या वीरश्रीने लढले. लढाई हेमूनेच जिंकली, असाही रंग दिसू लागला. पण इतक्यात हत्तीवरून लढत असलेल्या विक्रमादित्य हेमूच्या डोळ्यांत बहिरामखानाच्या सैन्यातून सुटलेला एक बाण सूसू करीत शिरला. त्या आघातासरशी हेमू बेशुध्द होऊन अकस्मात हत्तीखाली कोसळला. त्याच्या सैन्यात जे मुसलमानी विभाग होते ते जवळजवळ भाडोत्रीच होते आणि स्वतः विक्रमादित्य हेमू कोसळताच हिंदू सैन्यातही एकच गोंधळ उडाला. बहिरामखानाने ते पाहताच निकराचा हल्ला केला आणि हेमूच्या सैन्याची वाताहत करून घायाळ हेमूस जिवंत पकडले. विक्रमादित्य हेमूला अकबर बादशहापुढे उभा करून बहिरामखानाने सांगितले की बादशहानेच ह्या काफराचा स्वहस्ते शिरच्छेद करावा, पण बाल अकबराचे मन तसे करण्यास धजेना. तेव्हा संतस झालेल्या बहिरामखानानेच स्वतःचे खड्ग उपसून हेमूचे शिर तत्काळ धडापासून वेगळे केले.

९०३. विक्रमादित्य हेमूचे हे बलिदान इतर कोणत्याही हिंदू हुतात्म्याप्रमाणेच हिंदुधर्माच्या आणि हिंदुराज्यलक्ष्मीच्या गौरवासाठीच, सौभाग्यासाठीच होते! हिंदू राष्ट्राने त्याच्या गौरवस्मृतीपुढे आपले मस्तक कृतज्ञतेने सदोदित लवविले पाहिजे. दुर्दैवाने त्याचे नाव हिंदुराष्ट्रात आज प्रचलित असलेल्या इनमिन साडेतीन हुतात्म्यांच्या आणि वीरात्म्यांच्या ज्ञात असलेल्या पावननामावळीत राष्ट्रवीर म्हणून मुळीच स्मरले जात नाही! ठीक आहे. नाही तर नाही! पण अशा या कृतघ्न हिंदुजातीतील कोटी कोटी आत्मविस्मृत जीवांनी नसले तरी हिंदू जातीने, हिंदुराष्ट्राने सामुदायिकरित्या तरी हे ध्यानात ठेवले पाहिजे की, मुसलमानांच्या हातून हिंदुराष्ट्राला मुक्त करून हिंदुसाम्राज्य स्थापण्याची महत्वाकांक्षा जी पिढ्या न पिढ्या जिवंत राहिली आणि शेवटी मुसलमानी राजसत्तेच्या चिंधड्या चिंधड्या उडवून तिच्या प्रेतावर आपला यशस्वी भगवा झेंडा उभारू शकली, ती हिंदुराजसत्तेच्या विजयाची महत्वाकांक्षा या विक्रमादित्य हेमूसारख्या आज विस्मृत असलेल्या अनंत धुरंधर धर्मवीरांच्या आणि धाडसी 'दिल्लीन्द्रपदलिप्सवां'च्या रणयज्ञात झुंजत पडलेल्या प्राणाहुतींच्याच अन्नावर सतत पुष्ट होत राहिली म्हणूनच होय!

९०४. येथेच आम्ही आमची ही श्रद्धांजली विक्रमादित्य महान् हेमूच्या स्मृतीला वाहतो! आणि स्थलाभावामुळे पुढचे कथासूत्र हाती घेतो.

वीरांगना राणी दुर्गावती : बहिरामखान अकबराला घेऊन थेट दिल्लीस गेला. बहिरामखान आणि अकबराने मिळून खाली ग्वाल्हेरपर्यंत सर्व बंडखोर प्रदेशांना पुन्हा अंकित केले. लवकरच बहिरामखानाचे आणि अकबराचे पटेनासे होऊन अकबराने सर्व राज्यकारभार आपल्या हाती घेतला (सन १५६०). तेव्हा बहिरामखानाने अकबरविरुद्ध बंड केले. परंतु त्यात

त्याचा पराभव झाला. अकबराने तरीही त्यास जीवे न मारता मक्केस धाडून दिले. पण वाटेतच बहिरामखानाच्या एका जुन्या शत्रूने त्यास ठार मारले.

१०५. इ. स. १५६४ त गोंडवानांतील नावाजलेला स्वतंत्र राजपूत राजा वीर नारायण याजवर अकबराने स्वारी केली. राजा वीर नारायण अल्पवयी होता. पण त्याची आई राणी दुर्गावती हिने शरण न जाण्याचे ठरवून अकबराच्या बादशाही चतुरंग सैन्याशी युद्ध ठाणले. त्या शूर हिंदू राणीने शक्यतोवर बादशहाच्या सैन्यास पुढे सरकू दिले नाही. आपल्या राजदुर्गात सशस्त्र झुंज देत तिने आपल्या हिंदुस्वातंत्र्याचे रक्षण केले. शेवटी जेव्हा अकबराच्या अनेक पटीने मोठ्या असलेल्या सैन्यापुढे आपला निभाव लागणार नाही असे तिला वाटले तेव्हा तिने काय केले? शरण गेली? स्त्री म्हणून क्षमेची भिक्षा मागितली? किंवा इतर काही राजपूत स्त्रियांनी अथूनमथून केले तसे अकबराकडे राखी धाडून मला भगिनी माना आणि जीवदान द्या, अशी हताश नि कोडगी लगट केली? नव्हे! नव्हे! मुसलमानांच्या हाती पडलेल्या हिंदू राजस्त्रियांच्या शीलाची लांडगेतोड करून ते राक्षस कशी निर्लज्ज आणि निर्दय चिरफाड करतात ते शेकडो उदाहरणांवरून ठाऊक असलेल्या त्या वीरांगना दुर्गावती राणीने तसे काहीएक न करता शेवटच्या पेटलेल्या रणकुंडातच आपल्या अनेक सहकारी स्त्रियांसह देहाचा होम केला! तरीही राजा वीरनारायण यानेही मुसलमानांशी लढाई चालूच ठेवली. पण शत्रूच्या प्रचंड बलापुढे काही कालानंतर लढणे त्याला अशक्य होऊन बसले. शेवटी त्याचे राज्य मोंगल राज्यास जोडण्यात आले.

१०६. अकबराने नंतर राजपुतातील लवचिक स्वभावाचे जे जे राजे आढळले आणि मुसलमानांशी पिढ्या न पिढ्या लढण्याचा ज्यांना उबग आलेला होता अशा काही हिंदू राजांशी अत्यंत स्नेहाची आणि त्यांना मोंगल साम्राज्यात गौरवाने वागविले जाईल अशा अभिवचनांची मिठ्ठास बोलणी चालू केली. या अकबराच्या धोरणाला अनुकूल असताही हे लवचिक राजपूत राजे चितोडच्या राण्यांचा परंपरागत बाणेदारपणा पाहून पुन्हा पुन्हा आपला मोंगल सत्तेशी स्नेहसंबंध जुळविण्यास कचरतात, लाजतात आणि चितोडचे महाराणा तर आपले अस्तित्व मान्य करण्यास कट्टर विरोध करण्याचे सोडीत नाहीत, असे पाहून अकबराने प्रथमतः चितोडचाच पिच्छा पुरविण्याचे योजिले. पण काही केले तरी सामदामाने चितोड आपले स्वातंत्र्य गमविण्यास सिध्द होत नाही, हे पाहून सन १५६७ त अकबराने चितोडवर स्वारी करून त्यास वेढा दिला. त्या वेळी बाबराशी लढलेल्या विख्यात राणा संगचा मुलगा उदयसिंह हा चितोडचा राणा होता; परंतु त्याचे अंगी आपल्या पूर्वजांच्या पराक्रमाचा लेशसुध्दा नसल्याने तो रानावनात पळून गेला. पण चितोडची सारी राजसत्ता त्याच्या ज्या एका नायकिणीच्या हातात एकत्र झालेली होती, तिने साऱ्या राजपूतात पराक्रमाचे स्फुरण संचरविले. चितोडच्या मोठमोठ्या सरदार जयमल्ल, पट्ट आणि इतर राजपूत पुढाऱ्यांनी उदयसिंह पळून गेला तरी मोगलांशी तुंबळ युद्ध चालूच ठेविले. पुढे जयमल्ल नि पट्ट हे दोघे रणात राजपुतांची हिंदू वीरजाती अधिकच चिडून उठली. सर्व सैनिकांनी रणात प्राणावर उदार होऊन एकच 'हरहर महादेव' केला! मुसलमानांच्या मुंडक्यांच्या राशी पडल्या. त्या रणनिकरात आपले राजपूत योद्धे बहुतेक कापले गेले असे दिसताच चितोडच्या वीरपरंपरेप्रमाणे सर्व राजपूत स्त्रियांनी आधीच रचलेली प्रचंड चिता पेटवून दिली आणि आपल्या स्वधर्माचा जयजयकार करीत जिवावर उदार होऊन मुलालेकरांसुध्दा तटावरून त्या चितेत पटापट उड्या घेतल्या! हिंदू

वीरांगना भस्म होऊन गेल्या, पण दुष्ट मल्लेच्छांचा त्यांनी स्वतःस स्पर्श होऊ दिला नाही! हा चितोडचा तिसरा जोहार होय.

९०७. पण, हिंदुपक्षात एवढा हाहाकार उडालेला पाहूनही आजच्या लाचार हिंदू इतिहासकारांनाही, जो परम उदार, हिंदुमुसलमानांच्या एकीसाठी तळमळणारा, हिंदूंना पूर्वी कोणत्याही मुसलमानी राजाने वागविले नसेल इतक्या उदारतेने वागविणारा, केवळ मुसलमानी 'रामराजा'च असा जो मोंगल बादशहा वाटतो तो हिंदूंमध्ये हाहाकार उडवून देणारा अकबर हाच होय!

९०८. परंतु चितोडच्या स्त्री-पुरुष-बालकांच्या ह्या हत्याकांडानेही समाधान न पावलेला अकबर चितोडच्या रक्तबंबाळ नगरात शिरून जे उरले-सुरले हिंदू नागरिक आक्रांत करीत होते त्या सर्व हिंदुपुरुषांची, आणि ध्यानात ठेवा! - हिंदू स्त्रियांचीही त्याने सरसकट कापाकापी केली. तीस सहस्र राजपूत हिंदू या एका चितोडच्या युद्धात मृत्यूमुखी पडले! नंतर माणसांप्रमाणेच चितोडचे दगडधोंडे इत्यादी निर्जीव पदार्थही मुसलमानांचे शत्रूच आहेत असे वाटून की काय त्या राक्षसी विध्वंसकाने, बादशहा अकबराने, हिंदूंची देवळे, मंदिरे, राजवाडे, घरेदारे इत्यादी उभे दिसले ते ते धडाधड पाडवून मातीला मिळवून दिले. चितोडच्या नगरदेवीच्या देवळाचा, मूर्तीचा आणि सर्व परिसराचाही तसाच विनाश करून तेथील नगारे, दिवे, दुंदुभी (नौबती), दागिने, द्वारे इत्यादी सर्व प्रचंड वा मूल्यवान वा हिंदुप्रिय पदार्थ तिकडे आग्रास धाडून दिले. चितोडच्या हिंदू राजधानीच्या अशा अमानुष नायनाटाने त्याची धर्मोन्मत्त पिपासा थोडीशी शांत झाल्यावर तो मुस्लिम बादशहा अकबर त्या 'सत्कृत्या'ने स्वतःस गाझी म्हणवीत दिल्लीस परत गेला!

९०९. आणि इकडे ह्या आपल्या राजधानीच्या आणि राज्याच्या विध्वंसाचा प्रतिशोध घेता न आल्याने चार वर्षे रानावनात भटकत राहिलेला राणा उदयसिंह राज्यभ्रंशाच्या दुःखाने सन १५७२ त मरण पावला!

हिंदुकुलभूषण राजा प्रतापसिंह

९१०. उदयसिंहाचा मुलगा राणा प्रतापसिंह तो लगोलग चितोडच्या अस्तित्वात नसलेल्या काल्पनिक सिंहासनावर बसला! तथापि, झाडून सान्या जातिवंत राजपुतांच्या हृदयातील धर्मवीरत्वाचे नि अदम्य पराक्रमाचे सिंहासनच त्याला अर्पिले गेल्यामुळे तो राणा प्रताप एखाद्या सत्यसत्य राणा प्रतापाप्रमाणेच सिंहासनाधीश्वर शोभू लागला! तो राणा राजपुतांचा परंपरागत राणेपणाचा बाणा प्राण गेला तरी न सोडणारा असाच निघाला. अनेक यातना सोसून, त्याने अकबराशी अपमानास्पद मित्रत्व न करता, त्या अत्यंत प्रबल मुस्लिम बादशहाचे स्वधर्मस्वातंत्र्यासाठी शत्रुत्व करणेच भूषणास्पद नि हिंदुजीवनाचे नि हिंदुनृपत्वाचे खरे साफल्य आहे, असे तो मानता झाला!

९११. त्याने मुसलमानांच्या हाती चितोड नगर पडलेले असल्यामुळे इतर नगरग्रामांतून आपली फिरती राजधानी त्या संकटकालात आपल्यासमवेत भटकवीत नेली आणि मुस्लिम सैन्याच्या सत्तेखालून हळूहळू पुष्कळ प्रदेश मुक्त करून स्वतःचे एक जिवास जीव देणारे सैन्यही उभारले. त्याच्या ह्या काळातील पराक्रमाचे आणि रणप्रसंगाचे वर्णन रोमहर्षक असताही स्थलाभावी येथे देता येत नाही.

९१२. शेवटी, त्याचा प्रभाव इतका वाढला की, प्रत्यक्षी अकबरालाच आपले बादशाही

सैन्य राणा प्रतापचा नायनाट करण्यासाठी धाडावे लागले. त्या वेळी अकबरास शरण गेलेला जयपूरचा राजा मानसिंग नि बाटलेला रजपूत सरदार महाबतखान ह्या सरदारांसह स्वतः राजपुत्र सलीम हा अकबर बादशहाचे आज्ञेवरून राणा प्रतापावर चालून गेला. ह्याच वेळी ती अत्यंत निकराची गाजलेली हळदीघाटाची लढाई झाली. लढण्याच्या आवेशात राणा प्रतापने आपला घोडा सरळ सलीमच्या हत्तीवर घातला आणि त्या इतिहासप्रसिध्द चेतक घोड्यानेही न डगमगता सलीमच्या हत्तीच्या सोंडेवरच झेप घेऊन आपल्या टाचा रोविल्या. बिजलीच्या चमकेप्रमाणे एका क्षणात सलीमच्या कंठाच्या इतक्या जवळून राणा प्रतापचा तेजस्वी खड्ग चमकून गेला, इतका जवळून की सलीमला अंधेरीच यावी, आणि त्याने मागे घ्यावे. आपल्या वारातून शत्रू निसटला असे पाहताच क्षणार्धात राणा प्रताप घोडा परत घेऊन पुन्हा रणांगणात घुसून दिसेनासा झाला.

११३. राणा प्रतापसिंह या अनिर्णीत लढाईतून जो निसटला तो त्याच्यासमवेत त्याच्या इतक्याच निकराने आणि त्याच्याच ह्या पराक्रमानेच उद्युक्त झालेल्या चितोड राज्यातील सहस्रावधि राजपूत वीरांच्या समूहासह साऱ्या मेवाडभर मुसलमानांचा नायनाट करीत वृकयुद्धाचा (गनिमी काव्याचा) धुमाकूळ घालीत चालला. एक चितोड नगर तेवढे सोडून त्याने मेवाडचे सारे राज्य स्वतंत्र केले. शेवटी राणा प्रतापने आपली फिरती राजधानी उदेपूर येथे स्थिरस्थावर केली, ती मात्र शेवटपर्यंत अकबराच्या हाती पडली नाही. अकबराने राणा प्रतापशी मैत्री करण्याचेही अनेक धूर्त प्रयत्न केले, पण, राणा प्रताप काही केल्या त्यांना बळी पडला नाही. त्याच्या राजवटीत इतके अद्भूत, रोमहर्षक, स्वदेशाभिमान नि स्वधर्माभिमान यांनी रसरसलेल्या आणि सामान्य मेवाडी राजपूत नागरिकांपासून तो त्या मेवाडच्या अलौकिक महाराण्यांपर्यंतच्या कृत्यांपर्यंतचे प्रसंग घडलेले आहेत की, त्यांचे, आमच्या हिंदू तरुणांनी रामायणातील किंवा महाभारतातील वीरोत्तमांच्या आख्यानांप्रमाणेच धर्मबुद्धीने पाठांतर केले पाहिजे. सुदैवाने राजपूत वीरभाटांचे असे रसरसलेले 'रासो' अगदी भूषण कवीच्या काळापर्यंतचे अद्यापि उपलब्ध आहेत. त्यांना माध्यमिक शाळांतून तरी अपरिहार्य वाचनीय पुस्तके म्हणून नेमले गेले पाहिजे. अशा या आमच्या 'समीक्षणात्मक' ग्रंथात त्यांचे उतारे देण्यालासुद्धा स्थल नाही. आणि आता माझ्या या सरत्या नि मावळत्या जीवनात वेळही उरला नाही. हा थोर हिंदुकुलभूषण राणा प्रतापसिंह लवकरच सन १५८१ त मरण पावला.

पंजाबात एका नवीन हिंदुशक्तीचा-शीख संप्रदायाचा उदय

११४. पंजाबमधल्या श्री गुरुनानक ह्या नावाच्या एका साधु पुरुषाने पंधराव्या शतकाच्या शेवटी शेवटी एक धर्मपंथ स्थापला. त्याचे जेवढे अनुयायी होते, शिष्य होते, त्यांचा लवकरच एक संघ बनला. ते स्वतःला श्रीगुरु नानकाचे शिष्य म्हणून 'शीख' असे म्हणवून घेत. श्रीगुरुनानक हा स्वतः गृहस्थाश्रमीच असून ईश्वराची आराधना आणि जनसेवा ही भक्तिमार्गानेच सुसाध्य असते, असे तो सांगे. मनुष्यमात्र हा भक्तिमार्गाचा अधिकारी आहे. त्या काळी पंजाबात काय किंवा भरतखंडभर काय, मुसलमानांनी हिंदुधर्माचा एकच उच्छेद मांडलेला होता आणि मुसलमानी साम्राज्य स्थापण्यासाठी लढाया नि युद्धे यांचा मुसलमानांनी धुमाकूळ मांडला होता. त्यांना भरतखंडभर हिंदुराज्यकर्त्यांनी आणि जनतेने समरांगणात नेटाचा प्रतिकारही चालविला होता. अल्लाउद्दिनासारख्या होऊ घातलेल्या साम्राज्याचे तुकडे तुकडे उडवून हिंदूंनी विजयनगरसारखे स्वतंत्र नि प्रबळ हिंदू राज्यही पुन्हा स्थापन केले होते, हे सर्व

पूर्वी कथन केलेलेच आहे. राजपुतान्यांत, गोंडवनात हिंदुराजांच्या पराक्रमी सैन्यांनी मुसलमानांची वारंवार धूळधाण उडवून दिली होती.

श्री गुरुनानक : पंजाबात मात्र मुसलमानांच्या राजसत्तेला प्रबळ आव्हान देणारा हिंदू असा कोणी उरला नव्हता. अशा परिस्थितीत श्री गुरुनानक पंजाबात उपदेश देऊ लागला की हिंदू आणि मुसलमान हे दोघेही ईश्वराच्या दृष्टीने सारखेच आहेत, दोघेही माझ्या या भक्तिमार्गाने गेले असता मोक्ष पावू शकतात. दोघेही भाऊ भाऊच आहेत. माझ्या पंथात हिंदू आणि मुसलमान असा भेद मी मानीत नाही, असे जरी श्री गुरुनानक जीव तोडून सांगत होता, तरी त्याच्या शिष्यवर्गात सहस्रांतून एखाददुसराच मुसलमान शिष्य आढळून येई. इतर सर्व हिंदूच हिंदू त्याच्या पंथात होते. स्वतः श्री गुरुनानक हा जातीने वैश्य (बनिया) होता. श्री गुरुनानक सन १५३८ मध्ये मरण पावला. त्याला जरी स्वतःचे पुत्र होते तरी ते त्याच्या मताला अनुकूल नव्हते. त्याने (गुरुनानकाने) आपला शिष्य अंगद याचीच आपल्या मागून आपल्या पंथाच्या गुरुपदावर स्थापना केली. तथापि, त्याच्या मरणापर्यंत श्री गुरुनानकाच्या पंथास एक भक्तिपंथ, भजनी संप्रदाय एवढेच प्रमुख स्वरूप होते आणि त्यांची संख्याही राजकारणाच्या दृष्टीने अगदी उपेक्षणीय होती. तथापि त्याच्या काही वचनांतून हिंदू लोकांच्या त्या वेळच्या दुःस्थितीविषयी शोकमय उद्गार निघालेले आहेत. उदाहरणार्थ,

क्षत्रियांही धरम छोडियां, मलेंच्छ भाखा गही।

सृष्टी सब इकवर्ण हुई, धर्मकी गति रही।

नीलवर्ण के कपडे पहने, तुरक पठाणी अमल भया॥

९१५. अशी अनेक चरणे त्याच्या नावावर त्याची म्हणून लोकांत रूढ आहेत. इतर हिंदुसंतांप्रमाणेच गुरु नानकानेही समाजातील अनेक भाबड्या नि वेडगळ चालीरीतींचा निषेध केलेला आहे.

९१६. गुरु अंगदानंतर तिसरा गुरु अमरदास नि सन १५७४ त चौथा गुरु रामदास हे झाले. त्याची नि अकबर बादशहाची भेट झाली असे म्हणतात. बादशहाने गुरु रामदास यांना एक विस्तीर्ण भूमी 'इनाम' म्हणून दिली. त्याच भूमीवर गुरु रामदासने एक सुंदर सरोवर आणि त्याचे काठी एक मंदिर बांधले. तेच आजचे 'अमृतसर' होय! गुरु रामदास सन १५८१त वारला. पांचवा गुरु अर्जुनमल्ल हा झाला. त्याच्याच राजवटीत शिखांची वाढ झपाट्याने होऊ लागली. कारण, त्यांना अमृतसर येथे सार्वजनिक केंद्र मिळाले होते. त्यातही गुरु अर्जुनाने आपल्या ह्या वाढत्या पंथाला एक पंथाचा मुख्य असावा एवढ्यासाठी श्री गुरुनानकाची शक्य ती वचने एकत्र करून आणि त्यासह तत्कालीन इतरही काही संतांची वचने गोवून सर्व शिखांना प्रमाण व्हावा असा एक ग्रंथ निर्माण केला आणि त्यासच 'गुरुग्रंथ' किंवा 'आदिग्रंथ' असे नाव दिले. ह्या ग्रंथात कबीराची वचने आहेत, महाराष्ट्रातील संत नामदेव तीर्थयात्रेस पंजाबात गेले असता त्यांच्या भक्तिमार्गाचा आणि अभंगांचा तिकडे पुष्कळ प्रचार झाला होता. श्री गुरुनानकांची शिकवण नि संत नामदेवांची शिकवण ही समानच आहे असे पाहून संत नामदेवांच्याही काही मराठी कविता गुरुग्रंथात गोविलेल्या आहेत. हा ग्रंथ प्राकृतात आहे. ह्याच प्राकृतास सध्या पंजाबी म्हणतात. त्या काळी केवळ शास्त्रीय विषय लिहिण्यासाठीच जिचा विद्वानवर्ग बहुधा पंजाबकडे उपयोग करीत नि त्यामुळे जिला 'शास्त्री लिपी' असेच म्हणत, त्या देवनागरीत मुळातच तो ग्रंथ लिहिलेला नव्हता. आपल्या इकडे ज्याप्रमाणे अगदी

कालपरवापर्यंत मोडी लिपी वापरीत त्याप्रमाणे, पंजाबात त्या पत्रव्यवहारादि सामान्यजनांच्या व्यवहारांत जी लिपी वापरली जाई त्या प्राकृत लिपीतच तो ग्रंथ लिहिला गेला. तिला साधारण लोकांत लुंडोमुंडी असे म्हणत. परंतु, गुरुग्रंथ त्या लिपीत लिहिला गेल्यानंतर शीख लोकांनी गुरुंनी स्वीकारलेली लिपी म्हणून तिचा विशेष गौरव व्हावा यास्तव 'गुरुमुखी' असे त्या लिपीला म्हणण्यास आरंभ केला.

९१७. जहांगीर बादशहा झाल्यानंतर त्याचा वडील मुलगा खुश्रू ह्याने बादशहाविरुद्ध बंड केले. खुश्रू पंजाबात पळून गेला. त्यावेळेस शीख गुरू अर्जुनदेवाने त्यास आपल्याकडे उतरू दिले. त्यामुळे चवताळून जहांगीर बादशहाने अर्जुनदेवास पकडून त्याचा वध केला. शिखांच्या इतिहासात मुसलमानांशी लढताना स्वधर्मासाठी आपल्या प्राणांचे बलिदान करणारा गुरू अर्जुन हाच पहिला वीर गुरू होय! याच गुरू अर्जुनदेवाच्या काळी शीख लोकांत एक स्वतंत्र संघटना बांधण्याची ईर्ष्या उत्पन्न होऊन प्रत्येक शीख पंथीयाने एक ठराविक धार्मिक कर गुरूस दिलाच पाहिजे अशी पध्दती चालू केली गेली आणि पंथात सैनिकशक्तीही वाढावी म्हणून सैनिक अघाडीही उघडण्यात आली.

९१८. त्या गुरूच्या वधामुळे शिखांत मुसलमानांविरुद्ध त्वेषाची लाट गुप्तपणे वाढत चालली. त्यांच्या अनुयायांत विशेषतः लढवय्या हिंदू जाट जातीच्या शेतकरी लोकांचाच त्या काळी आणि शेवटपर्यंतही भरणा झालेला होता. हे हिंदू जाट त्या पंथात सामावलेले आणि सबळ असल्याने त्या पंथाविषयी पंजाबच्या सर्वच हिंदू लोकांत ममतेची आणि एकात्मतेची भावना होती. शिखात जसजसा मोंगलाच्या धार्मिक छळापायी हिंदू म्हणून, हिंदुचे संरक्षक म्हणून, शीख पंथाचे कट्टर अनुयायी म्हणून सैनिक प्रवृत्तीचा नि संघटनेचा प्रसार होत गेला, तसतसा त्यांच्या पंथाकडे एक उपद्रवी हिंदू सैनिककेंद्र या दृष्टीने मोंगल सरकार कटाक्षाने पाहू लागले.

९१९. अर्जुनचा पुत्र गुरू हरगोविंद याने लवकरच बादशहास कर देण्याचे नाकारले. तेव्हा त्याला धरून बादशहाने बारा वर्षेपर्यंत कारागृहात कोंडले. पुढे सुटका होताच त्याने त्या वेळचा मोंगल बादशहा जो शहाजहान त्याचेविरुद्ध उघड बंड केले तरीही त्याकडे मोठेसे महत्त्वाचे विरोधी केंद्र म्हणून न बघता एक लहानसे बादशाही सैन्य शहाजहानने धाडले. परंतु, संग्राम येथे अकस्मात शीख इतक्या त्वेषाने लढले की, त्या मुस्लिम सैन्यपथकाचा पराभव झाला. त्यामुळे, पंजाबातील हिंदूंना जरी आश्चर्य आणि आनंद वाटला तरी बादशहाने काही तिकडे विशेष लक्ष दिले नाही. गुरू हरगोविंद सन १६४५ त मरण पावला. त्याच्यानंतर हरराय, हरकिशन नि तेजबहादुर असे गुरू झाले. पण, ह्या गुरूपीठाला खरे तेज आणि नैतिक सामर्थ्य असे वस्तुतः गुरू तेजबहादुराच्या धर्मकार्यी केलेल्या दैदीप्यमान बलिदानानेच चढले. गुरू तेजबहादुर हा आनंदपूर येथे वास्तव्य करी. हिंदूंना बळाने मुसलमान केले जाण्याचा अत्याचार पंजाबात ठिकठिकाणी वारंवार घडत असे. अशा वेळी गुरू तेजबहादुराने आणि त्याच्या शीख सैनिकांनी मुसलमानांचा प्रतिकारही अनेकदा केलेला होता. इतक्यात नरराक्षस औरंगजेबाने सर्व हिंदुजगतासच मुळापासून उपद्रुन काढण्याचा अघोर निश्चय केला. सान्या भरतखंडभर त्याच्या त्या दुष्कार्याचा हिंदुजगतानेही घोर विरोध मांडला. तोच, काश्मीर येथील समग्र ब्राह्मण वर्गावर औरंगजेबाने धर्मातराच्या तलवारीची धार धरून आज्ञा सोडली की, काश्मीरच्या श्रेष्ठ समजल्या जाणाऱ्या सर्व ब्राह्मणांनी एक तर मुसलमान व्हावे, नाही तर काफरांवर औरंगजेबाने लादलेला

असह्य कर त्यांनी द्यावा. तेव्हा, तिकडे हाहाकार उडाला. अशा प्रसंगी गुरू तेजबहादुराने एखाद्या धैर्यमेरूसारखे हिंदूंना सांगितले, “देऊ नका! स्वधर्मासाठी प्राण सोडा, पण स्वधर्मास सोडू नका!” हिंदू लोकांनी अशी बाणेदार उत्तरे देण्यास प्रारंभ करताच औरंगजेब चिडून गेला आणि त्याने श्री गुरू तेजबहादुराला पकडून आणून शिक्षा सांगितली की, “तू एक तर मुसलमान हो, नाही तर मृत्युदंडास सिध्द हो!” तेव्हा धर्मवीर गुरू तेजबहादुराने, “हिंदुधर्माचा त्याग मी केव्हाही करणार नाही, तुला वाटेल ते कर, जा,” असे बाणेदार उत्तर दिले. तेव्हा अधिकच क्रुध्द होऊन औरंगजेबाने शीखगुरू तेजबहादुराचा तत्काल शिरच्छेद केला. ती गोष्ट सन १६७५ त घडली. ह्याच बलिदानप्रसंगी गुरू तेजबहादुरासमवेत त्याचे कित्येक हिंदू शिष्यही धरले गेले होते, त्या सर्वांनीही मुसलमानी धर्म स्वीकारण्याचे नाकारल्यामुळे त्यांचेही भयंकर हाल करून कित्येकांचा शिरच्छेद करण्यात आला, तर काही ठळक हिंदू वीरात्म्यांना करवतीने त्यांची मस्तके दुभंग करून ठार मारण्यात आले. ह्या हिंदू हुतात्म्यांतच श्री भाई मतिदास हेही मारले गेले. ह्या मतिदासांच्या कुलास भाई ही प्रेमळ पदवी शीख गुरूकडून अपिलेली होती. ह्या हुतात्मा भाई मतिदासांच्या कुलात आपले पंजाबमधले अर्वाचीन हिंदुराष्ट्रभक्त भाई परमानंद हे जन्मलेले होते. ह्याच वीर गुरूचा पुत्र म्हणजे पुण्यप्रताप हिंदुराष्ट्रवीर श्री गोविंदसिंह हा होय!

९२०. **हिंदुराष्ट्रवीर श्री गुरू गोविंदसिंह :-** शीख संप्रदायास अक्षरशः खड्गाचे पाणी चढवून त्याचा एक पोलादी लढाऊ नि दुर्भेद्य दुर्ग करण्याचे महत्कार्य जे केले आणि त्यायोगे शिखांच्या पंजाबातील महाराजा रणजितसिंगाच्या काळची प्रबळ नि स्वतंत्र अशी हिंदुराजसत्ता नि धर्मसत्ता स्थापण्याच्या हिंदुराष्ट्रकार्याची मूळ प्रेरणा जर कोणी इतक्या बलवत्तरपणे दिली असेल तर ती श्री गुरू गोविंदसिंह ह्यानेच होय! हे सत्य विशदविणाऱ्या श्री गुरू गोविंदसिंहांच्या - ज्याला शीखच नव्हेत तर सारे पंजाबीय हिंदू त्या काळीसुध्दा प्रेमाने दशम बादशहा म्हणत. कारण, तो गुरू नानकापासून दहावा गुरू होता. जीवनातील अनेक पराक्रमी आणि रोमांचकारी घटनांपैकी स्थलाभावी एकच घटना जरी येथे सांगितली तरी पुरे आहे.

९२१. गुरू नानकानंतर प्रत्येक मोठ्या धार्मिक संप्रदायाच्या प्रकरणी जे घडते तसे घडून गुरू नानकांच्या शिष्यांमध्ये अनेक पंथोपपंथ पडले, पण, ते सर्व शिष्य हिंदुसमाजाचे जीवनच जगत होते. लग्ने, कार्ये इत्यादी सर्व सामाजिक व्यवहारांत ते हिंदुसमाजापासून कोणत्याही प्रकारे विलगलेले नव्हते. हिंदुसमाजातील प्रत्येक संप्रदायाप्रमाणे त्यांची म्हणून काही धार्मिक मते असत. गुरुगंथात नामदेव, कबीरसुध्दा अनेक हिंदुसंतांच्या वाणी (वचने) स्वतः नानकाच्या वाणीसमवेत एकत्रच दिलेल्या आहेत; आणि गुरू नानकापासून तो त्यांचा आद्य ग्रंथ वाचताना शिखांच्या धर्मपीठातून त्या सर्व वाणींना सारखेच पवित्र समजून अद्यापपर्यंत तसाच वाचला जातो. गुरू नानकाच्या एका पुत्रानेच एक पंथ काढलेला होता. असे उपपंथ निघता निघता जेव्हा शिखांवर हिंदुधर्माच्या रक्षणासाठी म्हणजेच शीखधर्माच्या रक्षणासाठी मोगलांशी लढताना वर सांगितल्याप्रमाणे शिखांचेच एक शस्त्रसज्ज दल उभारावे लागले तेव्हा काही काळाने गुरू गोविंदांच्या मनात स्वराज्य स्थापण्याची महत्त्वाकांक्षा जागृत होताच त्याला एक ‘गुरूच्या’ जीवास जीव देणारे, सशस्त्र युध्दालाच वाहून घेणारे आणि अत्यंत संघटित असे एक शिखांतूनच निवडलेले स्थायी सैन्य स्थापावे, असे वाटू लागले.

९२२. तेव्हा गुरू गोविंदसिंहाने सर्वसामान्य शिखांची एक मोठी महासभा बोलाविली. अशा प्रसंगाविषयीची त्या प्रसंगाच्या आगेमागे शिखांनी लिहिलेल्या पद्यमय ग्रंथातून हिंदूंच्या

पुराणातील रसभरित वर्णनाच्या पध्दतीवर वर्णने केलेली आहेत. पण, त्यांतील इतिहासास धरून असलेला तेवढाच सारांश येथे देतो.

९२३. शिखांची महासभा भरविल्यानंतर गुरू गोविंदाने विचारले की, स्वधर्मासाठी प्राणत्याग करण्यास केव्हाही सिध्द असणाऱ्या आणि सैन्यातच आपले जीवन व्यवसाय म्हणून घालविण्यास सिध्द असणाऱ्या शिखांचे एक स्थायी सैन्य मला उभारावयाचे आहे. तरी या कडक व्रतास अंगीकारणाऱ्या शिखांनी मला आपली नावे कळवावीत. पुढे तशा शिखांतून गुरूंनी स्वतः प्रथमतः पाच शिखांची निवड केली. त्यापैकी, प्रत्येक शिखाची प्रवृत्ती पोलादाप्रमाणे तेजस्वी नि धारदार असली पाहिजे, हे तत्त्व त्यांच्यात बिंबविण्याकरिता त्या निवडक पाचांचा पहिला संकल्प जो करण्यात आला तो म्हणजे एका धारदार पोलादी खंड्यास (लहान खड्गास) पाण्यामध्ये काही मंत्र म्हणत ढवळून ते मंत्रित पोलादी पाणी त्या शिखाच्या डोक्यावर शिंपडले जाई. नंतर आपल्या कटीला त्याने सदोदित कृपाण बांधलेच पाहिजे, हा दुसरा नियम त्याला पाळावा लागे. त्याने आपल्या शरीरावरचे केस केव्हाही कापता कामा नयेत; त्याचप्रमाणे त्याने सदोदित लंगोटबंद (कच्छधारी) असले पाहिजे आणि हातात त्याने घेतलेल्या लढाऊ व्रताचे प्रतीक म्हणून एकेक पोलादी कडे आणि केसात एक कंगाही (फणी) धारण केली पाहजे. केश, कंगा, कच्छ, कडे आणि कृपाण हीच अशा प्रत्येक व्रतस्थ लढाऊ शिखाला धारण करावी लागणारी पाच चिन्हे होत. यांनाच पाच कक्के म्हणतात. शीख समुदायातून ह्या विशिष्ट वीरदलात ज्या वरील प्रकारच्या व्रतस्थ शिखांना गुरूंनी त्या वेळेपासून स्वतः निवडून घेतले त्याच शीख दलास 'खालसा' हे पुढे भारतभर प्रसिध्दीस आलेले नामकरण प्राप्त झाले. खालसा हा शब्द उर्दू आहे. त्याचा मूळ अर्थच 'निवडलेले' असा आहे.

९२४. ह्या खालसा सैनिकांची वाढ इष्टांकापर्यंत होताच गुरूगोविंदाने पंजाबात लहान लहान हिंदू-मुसलमान संस्थानिकांना नि प्रदेशांना जिंकून किंवा लुटून घेण्याचा उपक्रम चालविला. अर्थातच तो ज्या वेळचा मोगल बादशाह आणि गुरू गोविंदाच्या पित्याला, श्री गुरू तेजबहादुरांना - हिंदुधर्म न सोडण्यासाठी ठार मारणारा दुष्ट शत्रू औरंगजेब त्याने गुरू गोविंदालाही पकडून आणण्यासाठी मोगल सैन्य पंजाबात धाडले. त्याच्याशी ज्या चकमकी 'खालसा' सैन्याच्या झाल्या, त्यामुळे गुरूने स्वतःसच आनंदपूरच्या गडात कोडून घेतले. मोगलांनी तत्काल गुरूला वेढा घातला. गुरूसमवेत जे खालसा सैन्य गडातून लढत होते त्यांतच गुरूचे दोघे अठरा वर्षांच्या वरील व दोन आतील वीरपुत्र होते. आपल्या सैन्यास उत्तेजण्यासाठी नि पुत्रांचीही परीक्षा पाहण्यासाठी त्या पराक्रमी गुरूने एके दिवशी आपल्या त्या दोन पुत्रांस ससैन्य गडाबाहेर पडून मोगलांशी लढण्यास धाडले. त्या असम लढाईत त्याचे दोन्ही पुत्र मारले जात असता या अलौकिक वीर पित्याने 'वाह! वाह!' म्हणून सारखा जयध्वनी चालू ठेवला होता. रात्र होताच लढाई नित्याप्रमाणे थांबली आणि ते आलेले खालसा सैन्य चोरूनमारून गडात पुन्हा घुसले. पण त्या खालसा (निवडक) सैन्यातील अनेकांचा धीर मात्र बाहेर रणांगणावरच सुटलेला होता. ते पाहून गुरूने सर्वांना स्पष्टपणे सांगितले की ज्यांना आपला जीव वाचविण्यासाठी मला सोडून खालसातून बाहेर पडायचे असेल त्यांनी तत्काल तसे करावे. मी मात्र क्वचित या गडाबाहेर पडून लढाई अशीच चालविणार आहे. तेव्हा त्या अगदी 'निवडलेल्या'तीलही (खालसांतीलही) अनेक शीख गुरूसेवेची त्यागपत्रे देऊन गुरू गोविंदाला सोडून रातोरात गडाबाहेर निघून गेले. लवकरच रात्री काळोखात गोविंदसिंह त्याच्या उरलेल्या

दहा बारा वर्षांच्या आतील दोन मुलांसह सपत्नीक त्याच्यासमवेत राहिलेल्या प्रामाणिक खालसा पीरांनाही निरोप देऊन, मुसलमानी वेढ्यातून किल्ल्याबाहेर निसटला.

९२५. गडातून त्या दुर्दैवी रात्रीच्या गाढ अंधारात आपल्या त्या दोन लहान मुलांसह श्रीगुरु गोविंदसिंह सपत्नीक जंगलात भटकत चालले असता शेवटी त्यांची नि त्यांच्या त्या दोन मुलांची ताटातूट होऊन ती लेकरे मुसलमानांच्या हाती पडली. त्या दुष्टांनी त्या दहा-बारा वर्षांच्या आतील लेकरांनाही 'तुम्ही एकतर हिंदुधर्म सोडून मुसलमान व्हा, नाही तर आम्ही तुम्हांला भयंकर हाल करून मारून टाकू' अशी धमकावणी दिली. तेव्हा सिंहाच्या छाव्याप्रमाणे निर्भयपणे गर्जत त्यांनी हिंदुधर्माचा त्याग करण्याचे अमान्य करून 'आम्ही स्वधर्मार्थ मरण्यास सिध्द आहोत' असे उत्तर दिले. संकुध्द मुसलमानी अधिकाऱ्यांनी शिक्षा दिली की, "या काफराच्या मुलांना भिंतीत चिणून ठार मारा." अर्थात, त्या दोघा ताठ उभे राहिलेल्या वीर कुमारांच्या भोवती विटांवर विटा रचून गळ्यापर्यंत चुनेरी पक्की भिंत उभारण्यात आली आणि गळा दाबून प्राण घेणाऱ्या शेवटच्या शिळा ठेवण्याच्या आधी पुन्हा एकदा विचारण्यात आले, "ए काफर, हिंदुधर्म छोडते हो या नाही?" 'नहीं, नहीं, कदापि नहीं' दाबलेल्या आवाजात जितके उंच गर्जता येईल तितक्या उंच स्वरात ते दोन छावे हिंदुधर्माचा जयजयकार करीत असतानाच चुन्यामध्ये त्यांच्या मुखमस्तकांना गाडून टाकणाऱ्या शेवटच्या विटा मुस्लिम दैत्यांनी रचून टाकल्या.

९२६. हिंदू इतिहासातील हिंदुधर्मार्थ केलेल्या बलिदानाचे जे अमर भूषणास्पद प्रसंग आहेत त्यांतच गणना करण्यासारखा हाही प्रसंग आहे! शिखांच्या हत्पटलावर तो प्रसंग जसा ज्या भाषेत रक्ताच्या रंगाने चित्रिला गेला आहे, असे त्यांनी लिहिलेल्या इतिहासात नि काव्यात आढळते. त्याचेच वर दिलेले संक्षिप्त वर्णन ही एक पुसट छाया आहे. इतिहास या दृष्टीने ती क्रूर घटना सत्य आहे. पण ती वरील काव्याच्या रंगातच वर्णिलेली काय ती आढळते.

९२७. **कुमार हकीकतराय** : याच कालात कुमार हकीकतराय नावाच्या एका हिंदू मुलाने शाळेतील पाटीपूजेच्या दिवशी देवीचे एक चित्र पाटीवर काढले होते. ते पाहताच त्या घोर अपराधासाठी (!) मुस्लिम अधिकाऱ्यांनी त्या लहान मुलास मुसलमान होण्याची शिक्षा दिली. त्याने ती नाकारताच त्याला ठार मारण्याचा धाक दाखविण्यात आला. तोही त्याने धाव्यावर बसविल्यामुळे आणि आपला हिंदुधर्म सोडण्याचे नाकारल्यामुळे त्यास ठार मारण्यात आले. त्या वीर हिंदुकुमाराची स्मृती हिंदुलोकांत पंजाबभर आजही प्रतिवर्षी एखाद्या धार्मिक सणासारखी पाळली जाते.

९२८. **गुरु गोविंदांचा अंत** : गुरु गोविंदसिंहाच्या मुलांना वर उल्लेख केल्याप्रमाणे ठार मारल्यानंतर पंजाबच्या रानावनात भटकत असता गुरु गोविंदाने औरंगजेबास एक त्याची काहीशी मनधरणी करणारे पत्र लिहिले. राजकारणात हे डावपेच चालायचेच. बादशहानेही त्याचे उत्तर दिले, शेवटी काही तडजोड होऊन गुरु गोविंदसिंहाने पंजाब सोडून बाहेर जावे, असे काहीसे ठरले. तेव्हा गुरु गोविंदसिंह हिंडत हिंडत महाराष्ट्रात नांदेड येथे जाऊन राहिले. तेथे त्यांचे कर्मचारी असणाऱ्या दोघा पठाण युवकांनी कट करून ते निजले असता त्यांच्यावर खड्ग चालविला. त्या झटापटीत जे प्राणघातक घाव गुरु गोविंदांला लागले त्यातच त्यांचा अंत झाला.

९२९. गुरु गोविंदसिंह ह्यांचे लहानपण पंजाबात गेले नसून त्यांच्या सुरक्षिततेसाठी

बिहारात पाटणा येथे व्यतीत झाले होते. त्यामुळे त्यांना तिकडील हिंदी भाषेचा लळा लागलेला होता, नि तीत त्यांनी पुढे विद्वत्ताही संपादन केली होती. त्यांनी त्यांचे लिहिलेले 'विचित्र नाटक' या नावाचे आत्मवृत्त, हा महत्त्वाचा ग्रंथ, त्या हिंदीतच लिहिलेला आहे, गुरुमुखी म्हणजे पंजाबी भाषेत नव्हे. त्यांनी चंडिकेवरही अनेक वीररसपूर्ण कविता लिहिलेली आहे. प्रत्यक्ष 'खड्गाला' तर त्यांनी चंडिकेचे प्रतीक म्हणून गौरवून त्यावर एक लहानसे स्तोत्र रचले आहे. त्याचे आमच्या इतर ग्रंथातूनही आम्ही वीररसप्लुत काही उतारे 'जय तेगम्' (जय खड्गम्) या मथळ्याखाली दिलेलीही आहेत. या दशम गुरूची म्हणजे वीर गुरू गोविंदसिंहाची वाणी हिंदीमध्ये असल्यामुळे आणि त्यांनी खालसा पंथाला दिलेली दीक्षाही नानक-परंपरानुगत शीख सनातन्यांना तितकीशी रुचत नसल्यामुळे सर्व शिखांचा मिळून मागे जो उल्लेखिलेला आदिग्रंथ आहे त्यात इतर नऊ गुरूंची वाणी एकत्र केलेली असताही या दशम गुरू गोविंदसिंहाचे तेवढे ग्रंथ समाविष्ट केलेले नाहीत. या अंतर्गत कलहामुळेच खालसापंथाने 'दशम ग्रंथ' म्हणून गुरू गोविंदांची वाणी तेवढी एकत्र केलेली आहे.

९३०. दुसरी एक महत्त्वाची गोष्ट तेवढी हिंदुत्व दृष्टीने येथे सांगितली पाहिजे की खालसा पंथाच्या उत्पत्तीमुळे शिखांत सहजधारी नि केशधारी असे दोन पंथ प्रचलित झालेले आहेत. सहजधारी हे केवळ नानकपंथी आचार पाळतात. ते केश ठेवत नाहीत. इतर 'कक्के' ही पाळतातच असे नाही. सहस्रावधि हिंदू लोक, जे शीख-आचारही पाळतात ते, याच सहजधारी पंथात मोडतात. परंतु, हे ध्यानात ठेवले पाहिजे की, शिखांना वीरवृत्तीचे पोलादी रसायन पाजून जर कोणी त्यांना जिवंत, लढाऊ नि पंजाबातील प्रबळ मुस्लिम सत्तेचेही शस्त्रबळाने पूर्ण उच्चाटन करणारे हिंदू उपराष्ट्र घडविले असेल तर ते श्रीगुरू गोविंदसिंहानेच होय!

९३१. **श्रीवीर बंदा बैरागी :** हिंदुराष्ट्राच्या इतिहासात अमर झालेल्या वीरात्म्यात आणि हुतात्म्यात ज्याचे नाव केव्हाही गाळता कामा नये तो पंजाबात अत्याचारी मुसलमानांवर हिंदूंचा सड घेणारा पहिला प्रत्याचारी आणि नुसता पराक्रमीच नव्हे, तर प्रत्याक्रमी असा हिंदू पुरुष म्हटला म्हणजे वीर बंदाबैरागी हा होय! श्री गुरू गोविंदसिंह पंजाब सोडून गेल्यानंतर महाराष्ट्रात नांदेड येथे जेव्हा स्थायिक झाला तेव्हा तिकडे प्रख्यात असलेला जो एक वैष्णव साधु बाबा बंदा बैरागी त्याची नि गुरू गोविंदांची एकदा भेट झाली. पुढे हळूहळू गुरूने पंजाबमध्ये हिंदूंच्या उडालेल्या दुर्दशेचे, मुसलमानांनी बलात्काराने चालविलेल्या हिंदूंच्या मुस्लिमीकरणाचे, गुरू गोविंदसिंहाच्या स्वतःच्या कुलावर कोसळलेल्या अनर्थाचे आणि त्यांनी स्वतः केलेल्या युद्धाचे मर्मभेदी वृत्त बैरागी बंदाला विवरून सांगितले. आपल्या चार पुत्रांचा जो सड घेईल असा हिंदू पंजाबात कोणीच उरला नाही, ही गुरू गोविंदसिंहांची दुःखद गाथा ऐकून बैरागी बंदाचे रक्त तापून गेले. त्यांनी आपले पूर्वाश्रमीचे धनुष्य-बाण हाती घेतले. गुरू गोविंदसिंहाने आपल्या सर्व शिष्यांना चिठ्ठी दिली की बंदाचे सर्वतोपरी साहाय्य करा. ती चिठ्ठी घेऊन हिंदूंचा केलेल्या अत्याचारांचा, मुसलमानांवरही तसेच प्रत्याचार करून, सड घेण्याचा कृतनिश्चय केलेला हा हिंदू वीर पंजाबकडे गेला.

९३२. पण काय करावे! स्थलाभावासाठी आणि आता अधिक लिखाण लिहिणे आम्हाला कोणत्याही प्रकरणी अशक्य झाल्यामुळे जे काही लिहिले आहे त्याच्या समारोपापुरते लिहून आता हा ग्रंथ संपविणे भाग आहे. नाही तर बाबा बंदाने मुसलमानांची पंजाबात उडविलेली ससेहोलपट, त्याने केलेला शिरच्छेद, मुसलमानांनी हिंदू स्त्रियांच्या केलेल्या

विटंबनेचा घेतलेला जशास तसा सूड, ज्या सरहिंदला गुरू गोविंदसिंहाचे लहान दोन पुत्र मुसलमानी भिंतीत चिणून मारले त्या सरहिंद नगराला जिंकून घेऊन त्यातील मुसलमानी वस्ती जाळून टाकून मुसलमानी सरदारांच्या बायकामुलांसुद्धा भर उन्हात अनवाणी काढविलेल्या धिंडी, आणि मुसलमानांनी स्वधर्म न सोडण्यासाठी हिंदूंचे केले होते तसेच मुसलमानांचेही केलेले असह्य छळ, ह्यांचे आणि साऱ्या पंजाबात हिंदू-राजसत्तेची त्याने पिटलेली यशस्वी ग्वाही याचे संक्षिप्त वर्णन तरी आम्ही केलेच असते. ह्या ग्रंथाच्या पूर्वार्धात प्रकरण सहामध्ये हिंदूंनीही तुरळक प्रसंगी मुसलमानांवर धार्मिक स्वरूपाच्या केलेल्या प्रत्याचारांनी मुसलमान समाजाचाही भयाने कसा थरकाप उडे, ते दाखविलेच आहे. बाबा बंदानेही पंजाबात तशाच प्रत्याचारांनी मुसलमानांचा थरकाप उडविला. शेवटी दिल्लीच्या बादशाहाने पंजाबवर मोठे सैन्य धाडले. वृक्ष्युद्धाच्या (गनिमी काव्याच्या) पध्दतीने वीर बंदाच्या सैन्यपथकांनी त्या मुसलमानी सैन्याचा अनेक ठिकाणी पराजय केला. पण या धुमाकुळीत वीर बंदा बैरागी स्वतःला हिंदूंचा सेनापती असे जे म्हणवी त्याचे 'खालसा' पंथातील शीख लढवण्यांना मोठे वैषम्य वाटू लागले. ते वाढता वाढता वीरबंदाने एकत्रित केलेल्या हिंदूंच्या सैन्यात फाटाफूट होऊन खालसा पंथाचे शीख त्या प्रतापी सेनानीला वीर बंदा बैराग्याला सोडून गेले. पण त्या एकट्या खालसा पंथात काही मुसलमानांना जिंकण्याची धमक नव्हती. त्यामुळे, मोगलांच्या सैन्याचे बळ वाढून एका निकराच्या लढाईत तो पराक्रमी सेनानी वीर बंदा बैरागी, त्याच्या एकुलत्या पुत्रासह आणि निकटच्या सहकाऱ्यांसह मुसलमानांच्या हातात सापडला. वीर बंदाच्या अंगात काही अद्भुत जादू भरलेली आहे अशी भाबडी भीती बहुतेक मुसलमानांत भेदरवीत असे. बंदा वीराला पकडून बेड्या ठोकल्या तरी या जादूने वेळी-अवेळी मांजर बनून भर सैन्यातून निसटून जातो अशी समजसुद्धा मोठमोठ्या मुस्लिम अधिकाऱ्यांची झालेली असे. त्यामुळे, त्या जादूपायी पाहता पाहता तो पळून जाईल या भीतीने भला मोठा लोखंडी पिंजरा करून त्यात त्यास इतर अनेक पाडाव केलेल्या हिंदू बंदिवांनांसह काँडून मोठ्या मुस्लिम सैनिकपथकासह दिल्लीस धाडून देण्यात आले. दिल्लीला त्याला बादशहासमोर जेव्हा आणण्यात आले तेव्हाचा तो भयंकर प्रसंग!! वीर बंदा, त्याचा एकुलता एक लहानसा पुत्र आणि त्याचे शंभर एक शिष्य यांचे, ते हिंदुधर्म सोडीनात म्हणून झालेले असह्य छळ नि हत्या, ते वाहिलेले रक्ताचे पाट! बंदा वीराला तर शिरच्छेद न करता केवळ छळापायी ठार मारण्याच्या हेतूने लाल लाल तापलेल्या सांडसाने भोसकून भोसकून त्याच्या शरीरातील मांसाचे उपसलेले लचके! हे सर्व अघोर वर्णन करण्यास येथे स्थळ नाही; पण प्रत्येक कृतज्ञ नि अभ्यासू हिंदूने ते वर्णन शिखांच्या आणि स्वतः मुसलमानांच्या तत्कालीन लिहिलेल्या ग्रंथातून आहे तितके तरी अवश्य वाचावे!

९३३. आम्ही लिहिला होता तो शिखांचा इतिहास : आम्हाला दुःख वाटते की, आम्ही लिहिलेल्या शिखांच्या इतिहासातूनच ते वाचावे, असे आज आम्हास सांगता येत नाही. त्याचे कारणही येथे थोडक्यात सांगितले पाहिजे. इंग्लंडमधून साधारणतः सन १९०९ मध्ये राज्यक्रांतीच्या उलाढालीत आम्ही फ्रान्समध्ये जेव्हा गेलो तेव्हा श्रीमती मॅडम कामा यांच्या घरी एक-दोन महिने होतो. तेवढ्या वेळात आमच्यापाशी संग्रहितलेल्या साधनांना उपयोजून आम्ही शिखांचा दोनशेएक पानांचा साधार नि रक्त सळसळविणारा इतिहास मराठीत लिहिलेला होता. शिखांच्या वाङ्मयातील अगदी प्रथम लिहिलेले पुस्तक म्हणून जे समजले जाते त्या 'भाई बाळाकी जनमसाखी' म्हणजे गुरू नानकाच्या प्रत्यक्ष जीवनाची भाई बाळा नावाच्या शिष्याने

लिहिलेली गाथा ह्या पुस्तकापासून तो दशम गुरूच्या दशमग्रंथापर्यंत बहुतेक मूळ लिखाणांचा अभ्यास केलेला होता. शिखांचा कनिंगहॅम प्रभृति इंग्रजी इतिहास तर वाचलेलेच होते. महाराजा रणजितसिंगाने पंजाबातून मुसलमानांचे राज्य उखडून देऊन जे शतद्रु (सतलज) ते सिंधूपर्यंत आणि वर जम्मू-काश्मिर पर्यंत विस्तारलेले नवे हिंदुराज्य स्थापले आणि जयपाळ नि अनंगपाल यांच्या प्राचीन पराभवांचा सूड उगविला, त्या महाराज्याच्या स्थापनेपर्यंतचा वृत्तांत आमच्या ग्रंथात आम्ही आणलेला होता. पण आम्हास आजही ही गोष्ट मनात बोचत आहे की, त्या इतिहासाचे ते हस्तलिखित बहुधा इंग्रजांच्या हातात पडून आज नष्ट झालेले असावे! नाहीतर ज्याच्या हाती आम्ही ते लिखाण छापण्यासाठी गुप्तपणे हिंदुस्थानात धाडले होते त्यांनी येता येता इंग्लिश आरक्षकांच्या पोलिसांच्या झडतीच्या भीतीने समुद्रास्तृप्यंतु केलेले असावे! अर्थातच, तो आमचा मराठी ग्रंथ प्रकाशित होण्याचे आधीच लुप्त झालेला आहे. नष्टच झालेला आहे!!

९३४. तरीही, ज्याला श्री बंदा वीराच्या नि त्याच्या त्या हिंदू सैनिक पथकाच्या अमर हौतात्म्याची ती भीषण कथा वाचावयाची असेल त्याने आमची त्या प्रसंगावरची अंदामानात लिहिलेली जी एक कविता आजही उपलब्ध आहे, ती तरी वाचावी.

९३५. वीर बंदाच्या शिष्यांमधील आख्यायिकेप्रमाणे बंदा वीराला तो मेला असे समजून, शेवटी, त्याचा देह त्या मुस्लिम राक्षसांनी एका उकिरड्यावर दिल्ली बाहेर फेकून दिलेला होता. पण, त्याच्या काही शिष्यांनी अद्भूत वनस्पती त्यास खावविल्यामुळे तो शुध्दीवर आला आणि त्या शिष्यांनी त्यास लगोलग गुप्तपणेच पंजाबात नेले. पुढे त्याचे एक गुरुपीठच स्थापन झाले आणि शेकडो शीख त्याचे अनुयायी म्हणून 'बंदई' या नावाने ते गुरु पीठ बंदा वीराच्या वंशाकडे अजूनही नांदवीत आहेत. पुढील रामसिंग गुरूंच्या कुका शीख संप्रदायाप्रमाणेच ते स्वतःला कट्टर हिंदू समजतात.

९३६. बंदा वीराच्या मृत्यूनंतर खालसा शिखातील आणि खालसा या उपपंथाच्या बंदई, सहस्रधारी इत्यादी इतर शिखांतील कोणाही शीख संप्रदायाचे पंजाबात राजकीय आणि सैनिक बळ असे काही वर्षे उरले नाही. जिकडे तिकडे फाटाफूट! परंतु, उलटपक्षी बंदा वीरापर्यंत लढता-लढता मुसलमानांचीही राजकीय सत्ता मोडकळीसच आल्यासारखी झाली होती. दिल्लीसही तीच स्थिती होती. परंतु साऱ्या हिंदुस्थानात त्या वेळी बळावर चाललेल्या हिंदूंच्या नव्या धुरंधर शक्तीची - मराठ्यांची - सैनिक नि राजकीय महत्वाकांक्षा मात्र बळावत चालली होती. मात्र, प्रत्यक्ष दिल्लीहून पंजाब ते मुलतान, काश्मीर, कंदाहार प्रांतापर्यंत मोगल बादशाही नावापुरती तेवढी उरलेली होती. ठिकठिकाणचे पुण्डगुण्ड आपापल्या टोळ्यांसह पुंडाई तेवढी माजवीत होते.

९३७. त्यानंतर, शिखांच्या सत्तेची वाढ कशीकशी होत गेली आणि शेवटी, महाराजा रणजितसिंगाच्या पंजाब ते काश्मीर पर्यंतच्या साऱ्या प्रांतात मुसलमानी राज्याचा अंत होऊन हिंदू स्वातंत्र्याचा पुनरुदय कसा झाला, ते सर्व वृत्त याच स्थळी नुसते सूचित करणे काय ते शक्य आहे. कारण या 'समीक्षक ग्रंथा'चा जो संकल्पित काळ आहे त्यापुढील काळात त्या ऐतिहासिक घटना घडत आहेत.

९३८. तथापि, दोन-तीन विधेये मात्र या पंजाबी इतिहासातील काळाविषयी येथे सूत्ररूपाने काय ती सांगणे शक्य आहे नि अवश्यही आहे.

(अ) पंजाबमधील मुसलमानांची राजसत्ता उलथून टाकून त्याला स्वतंत्र करण्याचा पहिला यशस्वी प्रयत्न मराठ्यांनी केला. शिखांच्या इतिहासात काय किंवा एकंदर उथळपणे लिहिलेल्या भारतीय इतिहासातून काय, शिखांनी पंजाबातून मुसलमानी सत्ता प्रथमतः उखडून दिली असा जो ढिला समज प्रचलित आहे तो चुकीचा आहे. शिखांची राजसत्ता जेव्हा अगदी उत्कर्षास पोचली होती तेव्हाही, ते शेजारच्या दिल्लीलासुद्धा पूर्णपणे जिंकून घेऊ शकले नाहीत, हे निक्षून सांगण्यात शिखांचा उणेपणा दाखविण्याचा मुळीच उद्देश नाही. पण, मराठ्यांच्या खऱ्या राष्ट्रीय पराक्रमाला खोट्या बढाया मारून उणेपणा आणू पाहणाऱ्या निंदकांची तोंडे तेवढी बंद करण्याचा हेतू आहे. पंजाबातल्या पंजाबात तरी मुसलमानी बादशाही उलथून पाडून महाराणा रणजितसिंगाच्या राज्यासारखे स्वतंत्र हिंदुराज्य स्थापण्याचे श्रेय एकंदरीत मुख्यत्वेकरून आमच्या शीख संघटनेलाच आहे हे निर्विवाद. पण पुण्याहून निघून खाली तंजावरपर्यंत आणि वर सिंधू नि सिंधुच्याही पलीकडे हिंदुराष्ट्राचा लढता नि चढता ध्वज नेऊन रोवणाऱ्या आणि दिल्लीच्या मुस्लिम बादशहाला तथाकथित बादशहा करून सोडणाऱ्या मराठ्यांच्या प्रचंड पराक्रमाला त्या सात शतकांच्या कालखंडाच्या हिंदू-इतिहासात तरी तोड नाही, हेही पण निर्विवादच आहे!

(आ) **नेपाळचे स्वतंत्र हिंदुराज्य** : आपल्याकडे लिहिल्या गेलेल्या बहुतेक भारतीय म्हणविणाऱ्या इतिहासग्रंथांतून किंवा शालेय पुस्तकांतून इतर सर्व भारतीय प्रदेशांचा उल्लेख असतो. पण आश्चर्य असे की, नेपाळच्या प्रदेशाचा नि तेथील शूर हिंदुराज्याचा नावापुरता सुद्धा उल्लेख नसतो. जणू काय नेपाळ हा भारतीय हिंदुराष्ट्राचा कोणीच लागत नाही! पण वस्तुतः जितका महाराष्ट्र, पंजाब किंवा मद्रास हे प्रदेश हिंदुराष्ट्राचे अविच्छेदनीय अंश आहेत तितकाच नेपाळ हाही अविच्छेदनीय अंशच आहे. या प्रांताच्या किंवा उपप्रांताच्या राजसत्ता प्रसंगी निरनिराळ्या असतील; परंतु, राष्ट्र असे, हे सर्व उपभाग ह्या हिंदुराष्ट्राचाच अंगभूत आहेत, हिंदुराष्ट्राशी ते एकजीव झालेले आहेत. हिंदुस्थानातील इतर प्रांतांवर आशियातील मुसलमानांची आणि युरोपियन म्लेंच्छांची त्या गेल्या नऊ-दहा शतकांत अनेक आक्रमणे आणि सतत युध्दे झाली, पण, सुदैवाने नेपाळमध्ये मात्र त्या म्लेंच्छांचा राजकीय किंवा धार्मिक स्वरूपाचा तितका उपद्रव होऊ शकला नाही. एकंदरीत हिंदुधर्म नि हिंदुस्वातंत्र्य, म्लेंच्छांचे तसले उपद्रव हाणून पाडून नेपाळमध्ये स्वतंत्रपणे नांदू शकले. ह्यामुळे खरे म्हटले असता, हिंदुराष्ट्रांचा नेपाळ हा भाग एक उत्तमांशच समजला गेला पाहिजे. आणि आपल्या हिंदुराष्ट्राच्या इतिहासात नेपाळला मानाचा नि प्रतिष्ठेचा पहिला प्रणाम केला गेला पाहिजे! पण वस्तुतः आपल्या विवेकशून्यतेमुळे परिणाम उलटाच झालेला आहे. आमच्या इतर भारतीय प्रांतातील पारतंत्र्याच्या चिखलात नेपाळ रुतला गेला नाही, त्याचा ह्या उलाढालीशी संबंध आला नाही म्हणूनच, आपल्या ह्या उथळ भारतीय इतिहासग्रंथात नेपाळचे नावही चुकतमाकतच येते किंवा येतच नाही!

१३९. हा स्वाभिमानशून्य विपर्यास निरस्त करण्यासाठी आम्ही नेपाळच्या आंदोलनाची एक हिंदुसंघटित स्वतंत्र चळवळच सन १९२४ त अंदाजून घेतून सुटताच हिंदुस्थानभर चालविली होती; हे प्रसिध्दच आहे. त्याच वेळी 'नेपाळी आंदोलनाचा इतिहास' हे स्वतंत्र पुस्तकही आम्ही लिहिले आहे आणि त्यात नेपाळच्या पराक्रमी इतिहासाचे आणि त्यांनी केलेल्या अखंड नि यशस्वी हिंदुस्वातंत्र्य संरक्षणाचे वृत्त दिलेलेच आहे. ह्या समीक्षणात्मक

ग्रंथात मात्र स्थलाभावी ते वृत्त देण्याची शक्यता आता उरली नाही. आवश्यकताही तितकीशी नाही. गेल्या दहा शतकांच्या प्रारंभी, नेपाळात, प्रथम आमच्या नेवारी हिंदूंचे राज्य होते. त्यानंतर जिकडेतिकडे राजपुतान्यांतून मुस्लिमांच्या उपद्रवाने जे पराक्रमी राजपुरुष मेवाडातून इतरत्र भाग्योदय करण्यास निघून गेले त्यातीलच एक पराक्रमी राजपूत नेता आपल्या अनुयायांसह हिमालयाच्या नेपाळकडच्या प्रांतात शिरला. त्याने एक छोटेसे स्वतंत्र हिंदुराज्य स्थापले. पुढे, होता होता, ह्या राजपुतांनी खाटमांडूपर्यंत प्रदेश व्यापला व ते नगर आपली राजधानी केली. ते प्रबळ हिंदुराज्य त्यांनी स्थापन केले तेच आजचे हे नेपाळी राज्य होय. भारतीयांचे चित्त नेपाळच्या महत्वाकडे आणि हिंदुराष्ट्राचे नेपाळातील हिंदूंनी असलेल्या एकात्मतेच्या नि एकजीवित्वाच्या नात्याकडे वेधण्यासाठी इतका काय तो नेपाळच्या इतिहासाचा नामोल्लेख इथे पुरे आहे! हे राजपूत कट्टर गोरक्षक असल्यामुळे त्यांना हळूहळू गोरखा हेच जातिवाचक नाव पडले.

१४०. येथे कालक्रमाने, पुढचे असले तरी, हेही सांगून टाकतो की, भारतावर इंग्रजांचे राज्य असताना सर्व जगात जे सहस्रावधि गुरखा सैनिक इंग्रजांच्या सैन्यात सेवेस राहिलेले होते त्यांनी युरोपातील दोन्ही महायुद्धांमध्ये शौर्य गाजविले आणि इंग्लंडातील, अमेरिकेतील आणि जर्मनीतीलही उत्कृष्ट सैनिकांना चकित करावे असे सैनिक नैपुण्य नि पराक्रम दाखविला. त्यामुळे, आज साऱ्या जगात गुरखा सैनिक म्हणजे उत्कृष्ट सैनिक अशी म्हणच पडल्यासारखे झाले आहे.

(इ) अकबराचे उत्तरजीवन - अकबराने त्याच्या पूर्वजीवनात हिंदुधर्माचा नि राज्यांचा उच्छेद करण्यासाठी जी क्रूरता नि जे अत्याचार केले त्यांचे वर या ग्रंथात केलेले अगदी संक्षिप्त उल्लेखसुद्धा हे सिध्द करावयास पुरेसे आहेत की, राक्षसी धर्मवेडाने नि हिंदुद्वेषाने अकबरही तितकाच पछाडलेला होता, जितका एखादा अल्लाउद्दिन वा औरंगजेब पिसाळलेला होता.

१४१. अकबर हा इतर मोंगल किंवा मुस्लिम आततायींप्रमाणे नव्हता, तर तो हिंदुधर्माचा द्वेष न करणारा, न्यायप्रिय, हिंदू किंवा मुसलमान असा क्षुद्र भेदाभेद न मानणारा समतेने राज्यकारभार चालविणारा, असा एक थोर मोंगल बादशहा होऊन गेला आणि म्हणून हिंदू लोकांनी त्याच्याविषयी अपार आदर नि कृतज्ञता मानली पाहिजे, असा युरोपियनांनी नि हिंदू लोकांनी लिहिलेल्या आजपर्यंतच्या इतिहासग्रंथातून एकसुराने अकबराविषयी जो जयघोष सतत चालत आला आहे तो केवळ परकीय इतिहासकारांनी मायावीपणे आणि स्वकीयांनी दास्यप्रवण लांगूलचालक नि विवेकशून्यरीतीने चालविलेला आहे. आम्हा हिंदूंना एकतर आदर, पूज्यभाव राणा प्रतापाशी दाखविता येईल किंवा त्याचा शत्रू जो अकबर त्याच्याशी दाखविता येईल. आम्हाला त्या दोघांचे सारखेच ममत्व कसे मानता येईल? देवाची आणि दैत्याचीही पूजा एकत्रच कशी बांधता येईल? राणा प्रतापसारख्या हिंदुराजांचे स्वातंत्र्य हिरावून त्यांच्यावर आपल्या दास्याचे जोखड बळाने लादणारा आणि हिंदुधर्माचा मानभंग करण्यासाठी त्या हिंदुराजांनी आपल्या मुलीसुद्धा मला दिल्या पाहिजेत, माझ्या जनानखान्यात कोंबल्या पाहिजेत, अशा उघडउघड अत्याचारी मागण्या करून त्यांचा क्रूर उच्छेद करणारा धर्मांध मुस्लिम अकबर कुठे आणि आपल्या हिंदुराष्ट्राचे, राज्याचे आणि धर्माचे रक्षणार्थ लढत लढत प्राणत्याग करणारे आमचे राणा प्रताप, राणी दुर्गावती यांच्यासारखे सहस्रावधि हुतात्मे आणि वीरात्मे कुठे!

९४२. दुसरेही महत्वाचे विधेय (point) आमच्या भाबड्या नि लांगूलचालक बहुतेक हिंदू लेखकांच्या अद्याप ध्यानात आलेले नाही, ते हे की, अकबर हा सर्व प्रजाजनांना समतेने वागविणारा आणि एकंदर मनुष्यमात्रातील समतेचा मोठा पुरस्कर्ता बादशहा होऊन गेला, असे जे ते शाळेतूनसुध्दा शिकवितात तेही अगदी अतथ्य आहे. मुसलमानांची वाह्यात स्तुती करण्याच्या खोडीचा तो परिणाम आहे. कारण, अकबर हा मोंगल सम्राट होता. मोंगल साम्राज्याचा जो जो दास होणार नाही त्याचा त्याचा क्रूरपणेसुध्दा नायनाट करण्यास तो कचरत नसे, मग तो मुसलमान का असेना. आता सारे मुसलमान काही मोंगल नव्हते. उलट अफगाण नि तुर्क सुलतानांच्या हिंदुस्थानात असलेल्या सुलतानशाह्याच अकबराने विनाशून मोंगल बादशाही वाढविली. त्यामुळे, ते मोंगलाचा कट्टरपणे द्वेष करीत. म्हणजे हिंदुराज्याच्या विरुद्धच नव्हे, तर अकबर हा त्याच्या स्वतःच्या मोंगल बादशाही करता इतर कोणत्याही वैयक्तिक महत्वाकांक्षी बादशहाप्रमाणे लढत होता. राज्य विस्तारीत होता. अर्थात् तो सर्व मुसलमानांनासुध्दा समतेने वागवीत नव्हता. अनेक मुसलमानांची राज्येसुध्दा त्याने बुडविली, तुडविली. केवळ स्वतःची एकट्याची बादशाही टिकावी ह्याच उद्देशाने काय ते अकबराने त्याच्या उत्तरजीवनात हिंदुंवर जिझियासारखे अगदी उत्क्षोभक धार्मिक कर लादले नाहीत किंवा सशस्त्र लाखो हिंदूंना सरसकट मुसलमान करण्याची अभियाने (मोहिमा) काढली नाहीत. हिंदू मुसलमानांना समतेने वागवावे हा त्यामागे मुख्य उद्देश मुळीच नव्हता. पण, हिंदूंचे असे प्रत्यक्ष धार्मिक अत्याचार जेव्हा जेव्हा मुसलमानी सुलतानांनी मागे केले तेव्हा तेव्हा त्यांचे झालेले भयंकर परिणाम त्याच्या डोळ्यांसमोर होते. तशा प्रपीडक नि धर्मांध मुस्लिम सुलतानशाह्याच्या शाह्याच केव्हा केव्हा हिंदू असंतोषाच्या आगीत भस्म झाल्या होत्या! ह्यासाठी, अकबराने त्याच्या उत्तरजीवनात त्याची ती जवळजवळ सान्या उत्तर हिंदुस्थानवरची स्वतःची एकट्याची बादशाही शांतपणे नांदावी म्हणून, हिंदू काय, मुसलमान काय, अशा एकंदर प्रजेस, कर, वैयक्तिक न्याय इत्यादी प्रकरणी एखाद्या औरंगजेबापेक्षा पुष्कळ अधिक सौम्यपणे नि निरुपद्रवीपणाने वागविले. हिंदू-मुसलमानांच्या धर्मनिरपेक्ष एकात्मतेच्या आणि समतेच्या भावनेने नव्हे, किंवा मनुष्यमात्राच्या स्वतंत्रतेला आदरण्यासाठीही नव्हे! किंवा हिंदुधर्म हा 'काफरधर्म' होता अशी त्यांची अंतर्गत भावना नव्हती म्हणून तर नव्हेच नव्हे!

९४३. पण ऐहिक राजसत्तेत स्वतः सर्वसत्ताधीश, सम्राट, अगदी अरेराव झाल्यानंतर अकबराची दुर्दम्य महत्वाकांक्षा त्याहीपुढे धाव घेऊ लागली. लोकांचा ऐहिक सम्राट झालो, पण पारलौकिक मीच आहे, मी जगाचा पैगंबरही झालो पाहिजे, हीही इच्छा त्याच्या मनात जागृत झाली. त्या दृष्टीने त्याने 'दीने इलाही' नावाचा एक हिंदू नि मुसलमान या दोन्ही धर्मांहून वेगळा असा धर्म काढण्याचा घाट घातला. पण त्यातही, ध्यानात ठेवण्यासारखे असे की, हिंदूंना मागच्या मुस्लिम सुलतानांनी किंवा पुढे औरंगजेबाने जसे बलात्काराने मुसलमान बनविले तसे ते करणे अशक्य वाटून कारस्थानाने अकबराने या दीने इलाहीद्वारे हिंदुधर्माचा उच्छेद करण्याचाच प्रयत्न केला. कारण या धर्माचा मुख्य 'पैगंबर' अकबर हाच मानावा लागे. नुसते जयगोपाळ तर सोडाच, पण नमस्कार म्हणूनही भागत नसे, तर त्या अकबरी धर्मात गेलेल्या हिंदूंना प्रथम वंदनेतच 'अल्ला हो अकबर' असेच म्हणावे लागे! त्या धर्माची भाषाही पर्शियन अरेबिकच होती. एकंदरीत इतके सांगणे पुरे आहे की, अकबराची, मनुष्यजातीचा पारलौकिक सम्राट बनण्याची ही सवाई शेख महंमदी महत्वाकांक्षाही धुळीस मिळाली. कारण,

त्याच्या या नव्या धर्मात आधी कोणी फारसे हिंदू-मुसलमान गेलेच नाहीत; आणि जे तोंडपुजेपणापुरते अकबराचा धर्म मानीत तेही अकबर मरताच कुठच्या कुठे बेपत्ता झाले!

९४४. तथापि, त्या काळच्या जगतामध्ये जे जे थोर बादशाह, सम्राट, राज्यकर्ते युरोपात, अफ्रिकेत वा आशियात होऊन गेले, त्यामध्ये, एवढा कारस्थानी, नियंत्रक, पराक्रमी, साम्राज्याचा विजेता नि नियंता, विद्येचा, कलाकौशल्याचा भोक्ता, काही इतिहासकारांच्या मताप्रमाणे ज्याला स्वतः एक अक्षरही लिहिता-वाचता येत नव्हते, पण ज्याने मोठमोठ्या ग्रंथकारांना पदरी बाळगून नामांकित ग्रंथांची रचना करविली असा अकबर हाही एक थोर बादशाह होऊन गेला. इतकी त्याची सापेक्ष स्तुती इतिहास करू शकेल. तो जितका मोठा होता तितका त्याला आम्हीही मोठा म्हणतो; पण त्यापुढे जाऊन आम्हा हिंदूंच्या दृष्टीने तो परकीय, परधर्मीय, अत्याचारी नि अधम होता, यासाठी आम्हा हिंदूंनी त्याचा धिक्कारही केला पाहिजे.

प्रकरण ९ वे

आले! मुसलमानी राजसत्तेचे कर्दनकाळ मराठे आले!

९४५. वस्तुतः इतिहास म्हटला म्हणजे तो घडल्या घटनांना अगदी हडकुळ्या गद्यासारख्या रोकड्या नि रूक्ष भाषेत सांगितला गेला पाहिजे, अशी सर्वसाधारण समज आहे. ती बहुतांशी सत्यही आहे. जे केवळ काल्पनिक नि काव्यमय आणि जे केवळ घटित नि अक्षरशः घडलेले त्याचे वर्णन हे भिन्नभिन्न प्रकारचे असलेच पाहिजे. त्याचे उत्कृष्ट व्यक्तिकरण सालंकृत काव्य किंवा हडकुळे कथन ह्या भाषा-प्रकारानेच होऊ शकते. केवळ घटनांचे संवत देणे, अमुक मनुष्य मेला, अमुक जन्मला, अमकी लढाई झाली, ह्या 'संवतात' मोठे अवर्षण (दुष्काळ) पडले इत्यादी नुसत्या घटितांचे-घटनांचे रोकडे टिपण हा इतिहासाचा मूलाधार असला तरी ते टिपण म्हणजेच काही इतिहास नव्हे. त्याला संवतावली (सनावली) म्हणता येईल. परंतु निर्भळ इतिहासात आणि काव्यातही काही प्रदेश असा असतो की, तो इतिहास नि काव्य यांच्या संयुक्त मिश्रणानेच यथार्थपणे व्यक्तविला जाऊ शकतो. त्यावाचून त्या प्रसंगाच्या वर्णनाला जिवंतपणाच येत नाही. अशा प्रसंगी, इतिहास हा अकस्मात आपण होऊनच काव्यमय होतो. अशा प्रसंगी अगदी पुराणातील अद्भुत रूपकांचा, दैविक वर्णनशैलीचा अवलंब केल्यावाचून त्या घटनांचे अलौकिकत्व यथाप्रमाण अशा रसरशीतपणे रंगविले जातच नाही. मनुष्याला साध्या घटना जशाच्या तशा गद्य भाषेत सांगता येतात. पण मनुष्याची प्रकृती नि स्वभावच असा घडविला गेला आहे की, उत्कट, भव्य, दिव्य, अलौकिक अशा कोणत्याही भावनांना रसरसून सोडणारी घटना, ती अगदी यथावत् घटना असली तरी, साध्या शब्दांत, रूक्ष गद्यात, सांगवतच नाही. त्यांत ती मावतच नाही. तेव्हाच तर मनुष्य अकस्मात् खदखदून हसतो, कळवळून रडतो, आनंदाने नाचतो, संतापाने खवळून जातो, म्हणजेच उत्कट भावनेच्या भाषेतच तो बोलू लागतो. अशा उत्कट भावनेची नैसर्गिक भाषा म्हणजेच काव्य! मग ते प्रसंगी गद्यातही असू शकेल. उपमा, उत्प्रेक्षा, रूपके इत्यादी अलंकार आभूषणांनी एखाद्या राजराजेश्वरासारखे ते गद्यही बहुधा विनटलेले असते.

९४६. 'निषादविध्दाण्डजदर्शनोत्थः श्लोकत्वमापद्यत यस्य शोकः॥'

ही त्या आद्य कवीचीच साक्ष नाही का की, मूळ श्लोकाचा, काव्याचा, जन्मच मुळी

साध्या शब्दात न मावणाऱ्या अत्युत्कट भावनेत झाला!

९४७. पण ऐतिहासिक, अलौकिक घटनांच्या भावनात्मक वर्णनात ही एवढी सावधानता मात्र अवश्य पाळली पाहिजे की, त्यायोगे त्या मूळ घटितांचे स्वरूपच विकृत न झाले पाहिजे. साधार इतिहासाचे स्वरूप त्या यथोचित भावनात्मक आरशातूनही स्पष्ट दिसले पाहिजे.

९४८. ज्या भारतीय इतिहासाच्या काळाविषयी ह्या ग्रंथात आपणांस आता चर्चा करावयाची आहे तो काळही हिंदुराष्ट्राच्या दृष्टीने अशा काही अलौकिक, हृदय हलवून सोडणाऱ्या घटितांनी बहरलेला आहे की, त्यांना वर्णिताना भावनांची काव्यमय भाषाच काय ती जिवंतपणे नि यथार्थपणे त्यांचे व्यक्तीकरण करू शकेल!

९४९. ह्या ग्रंथाच्या गेल्या आठव्या प्रकरणात हिंदू-मुसलमानांचे सहा शतके चाललेले महायुद्ध साधारणतः इसवी सन सोळावे शतक उलटून जाऊन सतराव्या शतकात प्रवेशले होते, पण ती शतके उलटून गेली तरी साऱ्या आशियातील अरब, अफगाण, पठाण, तुर्क, मोंगल इत्यादी साऱ्या मुसलमान जातींच्या त्या भीषण धार्मिक-राजकीय आक्रमणांनी वारंवार जर्जर झाले असताही हिंदुराष्ट्र त्या सतराव्या शतकाच्या प्रारंभापर्यंत उत्तरेत काय किंवा दक्षिणेत काय नामशेष झाले नव्हते! नव्हे, तर रणांगणातच घायाळ स्थितीत का होईना, पण झुंजत राहिले होते! उलट सन सातशेपासून तो सन १६०५ मध्ये अकबर मरेतोपर्यंतची ही दहा शतके हिंदुराष्ट्रांशी सारखे झुंजता-झुंजता साऱ्या आशियातील वरील शत्रुपक्षीय मुस्लिम राष्ट्रांचेच आक्रमक बळ क्षीण होत चालले होते. आम्ही प्रकरण सहामध्ये भारतभर पसरू पाहणाऱ्या 'मुसलमानी सत्तेच्या इतिश्रीची अथश्री' या मथळ्याखाली उल्लेखिलेली ती अथश्री इसवी सनाच्या चौदाव्या शतकापासूनच कशी होत चालली होती आणि विजयनगरसारख्या विजयशाली नवनव्या हिंदुराज्यांची स्थापना होण्याची शक्यता कशी निर्माण होत चालली होती, हे सत्य वर दाखविलेच आहे.

९५०. हिंदूंचे तेच पुनरुज्जीवनसामर्थ्य वाढत जाता जाता शेवटी आम्ही आता ज्या इसवी सनाच्या सतराव्या शतकाला पोचलो आहोत त्या क्षणास हिंदूंच्या त्या वर्धिष्णु सामर्थ्याचे धुरंधरत्व अंतिमतः यच्चयावत् भारतभर जो करू शकेल असा एक अपूर्व नि अलौकिक हिंदुवंश इतिहासगर्भ पौराणिक भाषेतच बोलावयाचे तर प्रादुर्भवण्याची भारताच्या अधिष्ठात्री देवतेलाच निकड लागली! प्राचीनकाळी शक-हूणादि म्लेंच्छांचा निःपात करण्याची अशीच निकड भारताच्या अधिष्ठात्री देवतेला जेव्हा लागली तेव्हा तिने अबू पहाडावर एक महायज्ञ करून चार भारतीय वीर पुरुष निर्माण केल्याचे चांदभाट आपल्या महाकाव्यात 'अग्निकुलाची कथा' या कथेत सांगतात. परंतु दुर्दैवाने ह्या, आम्ही, ज्या कालाविषयी लिहितो आहो त्या, सन सतराव्या शतकाच्या, काळात भारतावर गुदरलेल्या हिंदू-मुस्लिम महायुद्धात मुस्लिम राजसत्तेच्या समूळ उच्छेदनासाठी केवळ चार दैवी वीर पुरुष उत्पन्न करून भागण्यासारखे नव्हते. त्या कार्यासाठी एक दैवी वीर पुरुषांची जातीची जाती उत्पन्न करावयास हवी होती. यास्तव महाकवी चांदभाटाच्या पौराणिक पण इतिहासगर्भ रूपकातच बोलावयाचे म्हणजे भारताच्या अधिष्ठात्री देवतेने साऱ्या भरतखंडावर दृष्टी टाकली. दहा शतकांवर चाललेल्या या हिंदू-मुस्लिम महायुद्धाचा एकदाचा अंत करून मुस्लिमांच्या राजसत्तेचे अंतिम निर्दालन करून टाकण्यास बहुतांशी समर्थ अशी हिंदू राष्ट्रवीरांची जातीची जाती उत्पन्न करण्यास

जाज्वल्य यज्ञभूमी ती हीच होय, अशा कार्यास अबूचे ते लहानसे यज्ञकुंड कसे पुरणार, असे मनात आणून त्या भारताच्या संक्रुध्द अधिष्ठात्री देवतेने मंत्रोदकाचे सिंचन दक्षिणेत सहाद्रीवरच केले! आणि अकस्मात सहाद्री पर्वतचा पर्वत पेढून उठला! अग्निकल्लोळावर अग्निकल्लोळ भडकत चालले! आणि त्यातून शतावधि-सहस्रावधि-लक्षावधि सशस्त्र वीरपुरुषांचे समूहचे समूह जातीची जाती, राष्ट्रकुलचे राष्ट्रकुल प्रादुर्भवले! त्यातील ज्याने त्याने त्या ज्वालांच्या मालिकांतूनच एकेक ज्वाला उपढून, तिचाच आपल्या हातात भगवा ध्वज करून, मुसलमानी राजसत्तेच्या समूळ निर्दालनासाठी ते साऱ्या भारतभर 'हर हर महादेवा'चा रणघोष करीत चढून चालले! ह्या राष्ट्रकुलाचे नाव, 'शिवकालोत्पन्न महाराष्ट्र'!

साऱ्या जगातील अहिंदू शत्रूंची एकटा हिंदू महाराष्ट्र झुंजला!

९५१. ह्याच काळी ह्या दशशतकव्यापी हिंदू-मुस्लिम महायुद्धाच्या रण घाईतच असा प्रसंग भारतावर आणि त्यातही महाराष्ट्रावर गुदरला होता की, तसा जीवावरचा प्रसंग जगातीलही तुरळक राष्ट्रांवरच काय तो गुदरल्याचे इतिहासातून आढळते! साऱ्या आशियातील अत्याचारी मुस्लिम राष्ट्रे भारतावर एकाच वेळी उत्तरेकडून कशी तुढून पडली होती ते सांगितले आहेच. पण त्या आशियातील अरब, पठाण, तुर्क, अफगाण, मोंगल प्रभृति मुस्लिम राष्ट्रांच्या समवेतच ह्या काळी विशेषतः दक्षिणेवर समुद्रातून पोर्तुगीज, डच, फ्रेंच, इंग्रज ह्या प्रबल नि आक्रमक युरोपियन राष्ट्रांचीही धाडची धाड हिंदुराष्ट्राचा नि हिंदुधर्माचाही उच्छेद करण्याच्या प्रतिज्ञेने येऊन कोसळली होती आणि जवळजवळ एकट्या त्या 'यज्ञोत्थित शिवकालोत्पन्न महाराष्ट्राला'च ह्या जगातील सर्व लुटारू अहिंदू राष्ट्रांच्या भयंकर आक्रमणांना एकाकी तोंड देणे भाग पडले! त्यातून जगाच्या इतिहासातील एक दुर्मिळ आश्चर्यकथा ही की, ह्या 'यज्ञोत्थित महाराष्ट्राने' त्या जगातील सर्व अहिंदू राष्ट्रांच्या सर्व भीषण आक्रमणांना यशस्वीपणे टक्कर दिली आणि ते त्या सर्व परशत्रूंना पुरून उरले!! दिल्लीच्या बादशाही तख्ताचे तुकडे तुकडे उडवून त्या वेळच्या मुस्लिम राजसत्तेची सगळ्या हिंदुस्थानात अंतिम इतिश्री केली!

९५२. महाराष्ट्राच्या ह्या अलोकसामान्य पराक्रमाची गाथा तिच्या सत्यस्वरूपात आता महाराष्ट्रातील लोकांना तरी साधारणतः परिचित झालेली आहे. रानडे, राजवाडे, खरे, इतिहासाचार्य सरदेसाई इत्यादी थोर इतिहाससंशोधकांना नि लेखकांना मराठ्यांच्या इतिहासाचे हे सत्य, दिव्य नि भव्य भारतीय स्वरूप प्रकटविण्याचे श्रेय आहे. पण एका रानड्यांचा अपवाद सोडला तर इतरांचे ग्रंथ मराठीत आहेत. मराठीवाचून जगातील इंग्रजी इत्यादि इतर भाषांतून मराठ्यांचे इतिहास लिहिलेले आहेत, पण ते मुसलमान, पोर्तुगीज, इंग्रजादि आमच्या पूर्वीच्या शत्रूंनी जाणूनबुजून आणि भारतातील आमच्या भिन्न प्रांतीय देशबंधूंनी बहुतांशी अज्ञानाने, अगदी विकृत स्वरूपात लिहिलेले आहेत.

९५३. यास्तव मला तरी अगदी विद्यार्थिदशेपासून महाराष्ट्राचा हा शिवोत्तरकालीन इतिहास त्याच्या आतापर्यंतच्या संशोधित झालेल्या स्वरूपात इंग्रजीत लिहिला जावा, म्हणजे जगाचेही डोळे उघडतील, असे उत्कटतेने वाटत होते. पण प्रथमपासून आमचे स्वतःचे कार्यक्षेत्र कर्तव्य म्हणून आम्ही इतिहासकालापेक्षा वर्तमानकाळाच्या कालक्षेत्रातील स्वराष्ट्राच्या शत्रूंची झुंजणे हेच ठरविल्यामुळे ब्रिटिशविरोधी राज्यक्रांतीच्या कल्लोळात आम्ही गुरफटून गेलो. यास्तव आम्हाला अंदामानातून सुढून येईतो महाराष्ट्राच्या जुन्या इतिहासाविषयी तसे काही लिहिण्यास वेळच मिळाला नाही. पुन्हा, केवळ इतिहासासच वाढून घेतलेल्या सरदेसायांसारख्या

श्रद्धेय इतिहासकारांनीच हे काम हाती घेणे अधिक श्रेयस्कर नि श्रमविभागाच्या दृष्टीने सोयीस्कर असेही वाटून तशी खटपट आम्ही अधूनमधून करीत होतो.

सरदेसाई स्वतःच मला भेटतात

१९४४. उल्लेखानुरोधे अगदी तोंडीच आली म्हणून याविषयीची एक आठवण येथेच सांगून टाकतो. आम्हाला सरदेसायांना भेटण्याची अगदी तरुणपणापासून इच्छा असे. कारण त्यांचेच इतिहास आम्ही सारखे वाचीत होतो. पण आम्ही राज्यक्रांतीकारक; ते एक उच्चपदस्थ राजसेवक, मग ते बडोद्याच्या संस्थानिकासारख्याचे का असेनात! पुन्हा ते प्रौढ; आम्ही लहान. पुढे आम्ही अंदामानात गेलो आणि सन १९२४ मध्ये तेथून सुटूनही आलो. आमच्या क्रांतीकालातील अनेक कृत्यांना सरदेसाई पराक्रम म्हणून गौरवितात, असे आम्ही तोंडोतोंडी अकृत होतो. तेव्हा रत्नागिरीस आम्ही होतो तोपर्यंतही सरदेसायांनी इंग्रजीमध्ये मराठ्यांचा इतिहास लिहावा अशी आम्हांला तळमळ वाटे. तसे तोंडोतोंडी निरोपही आम्ही त्यांना अनेक वेळा धाडले. पण लेखी पत्र असे काही धाडवेना. कारण आमचे अक्षर म्हणजे विस्तारवाची ठिणगी. एखादेवेळी त्यांच्यासारख्या सरकारी अधिकाऱ्याच्या घराला ती आगच लावून घावयाची! अशी उदाहरणे आमच्या क्रांतीकारक चळवळीत घडतही होती. म्हणून आपले चुप बसलो. एके दिवशी रत्नागिरीस आमचे घरी, श्रीयुत नाना पटवर्धन यांचे जे घर आम्ही भाड्याने घेतले होते त्या घरी, दार उघडून एक वृद्धसे गृहस्थ आत आले. ‘कोण?’ म्हणून विचारित आम्ही आदरार्थी थोडे उत्थापनही दिले. ते म्हणाले, ‘मी, तो बडोद्याचा सरदेसाई. इतिहास लिहितो म्हणून आपणास ठाऊक असलेला.’ आम्ही एकदम चमकलो. ‘म्हणजे? रियासतकार की काय?’ ते म्हणाले, ‘होय’. तेव्हा मी, ‘विद्यार्थी असतानाच त्यांचे प्रसिद्ध झालेले मुसलमानी रियासत हे मोठे पुस्तक कसे वाचले आणि तेव्हापासून आपल्याविषयी कसा आदर वाटत आला आहे, हे सांगितले. आपली आजपर्यंतची सगळी पुस्तके मी वाचून काढली आहेत. पण माझी आपणांस आग्रहाची एक विनंती आहे. मी अनेक देशात नि मराठी नसलेल्या हिंदी विद्वानांत वावरलो आहे. पण त्यांना मराठ्यांच्या इतिहासाची थोरवी तर काय, पण पुरती जाणीवसुद्धा नसते, असे पाहिले आहे. अनेकांमध्ये तर मराठ्यांविषयी एक प्रकारचा द्वेषही आढळतो. म्हणून आपण लिहिलेल्या मराठी इतिहासाचे संकलन केलेला, अधिकृत, एकटाकी, साधार नि आटोपशीर असा इतिहास आपण स्वतः इंग्रजीत लिहावा, म्हणजे महाराष्ट्रीय नसलेल्या जगालाही तो सत्यस्वरूपात कळेल.’ त्यावर त्यांनी ‘ते कार्य आता दुसऱ्यांनी कोणी करावे’ असे म्हटले. मी म्हटले, ‘नाही. आजतरी तसे कार्य करणारे आपणच एक अधिकारी लेखक मला दिसता. वयोमानाने आपणांस जड गेले तरी हे शेवटचे कार्य सुवर्णकलश म्हणून तरी हाती घ्यावे. होईलही पुरे; आपणास दीर्घायुष्याची देणगी दिलेली दिसतेच आहे! पण असा इंग्रजी इतिहास लिहिण्यास आरंभ तरी तत्काल करावा.’ नंतर साध्या औपचारिक गोष्टी झाल्यावर मी त्यांना जाताना गौरवून म्हटले की, ‘अशा थोर इतिहासलेखकाचे दर्शन आज मला झाले याचा मला आनंद वाटतो.’ तेव्हा माझे वाक्य पुरे होते न होते तोच ते म्हणाले, ‘छे छे! खरा आनंद वाटतो मला! आम्ही काही झाले तरी इतिहासलेखक. पण आपण इतिहासकार, इतिहास घडविणारे! आपण इतिहास घडविल्यावर तो टिपून ठेवणारे आम्ही. मी खरोखरच आज आपणांस इतिहासकर्ते म्हणून भेटावयास आलो!’ नंतर आम्ही एकमेकांचा साभार निरोप घेतला.

९५५. ही गोष्टही येथेच सांगणे उचित होईल की, आमच्या वरील भेटीनंतर इतिहासकार सरदेसाई ह्यांनी पंधरा-वीस वर्षांनी का होईना, पण त्यांच्या जीवनाचे एक परिपक्व फल म्हणून शेवटी मराठ्यांचा विस्तृत इतिहास तीन खंडांमध्ये इंग्रजी भाषेतच लिहिला!

९५६. अंदमानातून इ. सन १९२४ व्या वर्षी सुटून येताच मला राजकारणात काही प्रत्यक्षपणे करण्याची बंदी झाली आणि स्थलबद्धतेमुळे संचारबंदीही पाळणे अनिवार्य झाले. तेव्हा रत्नागिरीतल्या रत्नागिरीत डांबलेल्या आमच्या त्या अस्तित्वात ग्रंथादिक साधने जवळ नसली तरी हे शिवोत्तर महाराष्ट्राच्या असामान्य पराक्रमाचे आणि मुसलमानी राजसत्तेला निर्दोळून त्यांनी केलेल्या हिंदुराष्ट्राच्या विमोचनाचे वैशिष्ट्य साधारणपणे महाराष्ट्राबाहेरच्या प्रांतीय आणि परराष्ट्रीय जगतास निवेदावे यास्तव इंग्रजी भाषेतच; मराठ्यांच्या विस्तृत आणि विवृत (detailed) इतिहासावर नसला तरी त्या इतिहासाची आमच्या दृष्टिकोनातून चिकित्सा करणारा एक तसा समीक्षक ग्रंथ स्वतःच लिहिण्याचे आम्ही ठरविले. इतकेच नव्हे तर १९५२ फेब्रुअरीच्या आत तो ग्रंथ पूर्णपणे लिहूनही टाकला.

हिंदुपदपादशाही

९५७. त्या इंग्रजी ग्रंथाचे नावच मुळी 'मराठ्यांचा इतिहास' असे न ठेवता 'हिंदुपदपादशाही' हे ठेवले. अशासाठी की आमच्या मते एकंदरीत मराठे जे लढले ते केवळ महाराष्ट्रासाठी लढले नाहीत, आपल्या घरकुलाच्या परसूसाठी किंवा शेतीवाडीसाठी केवळ लढले नाहीत, तर त्यांचा ओढा मूलतःच हिंदुधर्म आणि हिंदुराष्ट्र - ज्याचा महाराष्ट्र हा एक भाग म्हणूनच काय तो तो शब्द त्यांच्या तोंडी रूळला होता - यांना मुसलमानांच्या दास्यातून मुक्त करून साऱ्या हिंदुस्थानभर हिंदुराज्य 'स्वराज्य' स्थापणे हाच होता! दिल्लीच्या मुस्लिम बादशाहीला धुळीस मिळवून तिथे हिंदुपदपादशाहीचे हिंदुधर्म महामंदीर उभारणे, हीच त्या नवमहाराष्ट्राच्या इतिहासाची प्रमुखतम नि प्रबलतम अंतर्गत प्रेरणा होती! श्री समर्थानी व्यक्तविलेल्या -

या सकल भूमंडळाचे ठायी ।

हिंदू ऐसा उरला नाही ॥

ह्या मूळच्या पोटतिडिकेतूनच पुढचा सगळा मराठ्यांचा इतिहास उद्भवला!

रामदासोक्त -

प्रस्तुत यावनांचे बंड। हिंदू उरला नाही चंड।

बहुता दिसाचे भुंड। शास्ता न मिळे तयासि॥

९५८. हिंदुमनातील ह्याच व्यथेने नि आर्ततेने सारे महाराष्ट्र खवळून उठले! त्या शतकातील हिंदुस्थानभर विस्तारलेला सहशः महाराष्ट्रीय चळवळींच्या, कारस्थानांच्या, स्वाऱ्यांच्या, लढायांच्या, पाठलागांच्या नि पिछेहाटींच्या, सुसंगत आणि विसंगत अशा यच्चयावत् ऐतिहासिक वृत्तान्ताचा, घटितांचा, आजपर्यंतच्या मोठमोठ्या इतिहासकारांना गोंधळात टाकणारा आणि न साधणारा समन्वय, ह्या 'हिंदुराष्ट्र' नि 'हिंदुपदपादशाही' ह्या दोन मंत्रमय शब्दांनीच सांधला जातो. ह्यास्तवच ह्या हिंदू-मुस्लिम संघर्षाच्या दशशतकव्यापी इतिहासावर ते युध्द जिंकून समाप्तीची हिंदुविजयमुद्रा ठोकणारा हा 'हिंदुपदपादशाही' शब्दच त्या आमच्या मराठ्यांच्या इतिहासाच्या समीक्षक ग्रंथाचे नाव आम्ही ठेवले.

९५९. ह्या आमच्या ग्रंथातही मराठ्यांचा सगळा इतिहास संपूर्ण विवरणासह (in all

details) असा दिलेला नाही. कारण, इतिहासकारांनी ते परिश्रम फार मोठ्या प्रमाणावर आधीच घेतलेले होते. इंग्रजी लेखक जदुनाथ सरकार, मराठी इतिहासकार सरदेसाई ह्यांनी त्या विस्तृत साधनसंशोधक परिश्रमांचे संकलन नि त्यांच्या ध्यानात जसा आला तसा समन्वयही करणारे महत्वाचे ग्रंथ आधीच लिहिलेले होते. यास्तव मराठ्यांचा सविस्तर इतिहास असा लिहिण्याचा यत्न पुनरुक्ती टाळण्यासाठी आम्ही केला नाही. पुन्हा रत्नागिरीजवळच्या ज्या लहानशा शिरगाव येथील खेड्यात आमचे स्नेही श्रीयुत विष्णुपंत दामले यांनी आम्हास तशा स्थलबंदीच्या प्रसंगातही जी एक लहानशी खोली राहावयास दिली होती तीत बसून तसा विस्तृत ग्रंथ संदर्भ - पुस्तकादि साधनांच्या अभावी लिहिताही येता ना!

हिंदुराष्ट्र

९६०. एखाद्या अंधाऱ्या रात्री वाट चुकून रानात शिरू लागलेल्या वाटसरूने त्याच्या जवळची प्रवासातील मोठी विजेरी (electrical battery) काढून तिचा प्रकाशझोत चहूकडे फेकताच त्याला सर्व वस्तुजात लखकन् यथास्थित दिसू लागते आणि त्याच्या मनाच्या प्रकाशमय स्थितीत त्याची वाट त्याला स्पष्टपणे उमगता येते. त्याचप्रमाणे आमच्या महाशालेय (collegian) कालातच आम्ही त्या वेळच्या मराठी इतिहासाच्या विस्तृत पण विस्कळीत पसाऱ्यावर हिंदुराष्ट्रदृष्टीच्या विद्युल्लतेचा प्रकाशझोत टाकताच आमचे मनही अकस्मात प्रकाशमय झाले. त्या हिंदुराष्ट्राच्या दीप्तिमय दृष्टिकोनातून पाहताच तो मराठी इतिहासाचा विस्कळीत, विसंगत नि विखुरलेला प्रपंच, सुसंगत नि सुसमन्वित दिसू लागला. त्याचे खरे अलोकसामान्यत्व तेव्हाच काय ते आमच्या प्रत्ययास आले. केवळ मराठ्यांचा इतिहास म्हणून तो वाचू जाता तसा एकेरी, स्वार्थी, लुटारू, भांडकुदळ आणि भुक्कड असा जदुनाथ सरकारासुद्धा बहुतेक इतिहासकारांना वाटत होता, तसा तो नाहीच नाही! हिंदुराष्ट्रासारख्या आपल्या महान् राष्ट्रावर सारा आशिया, युरोप, आफ्रिका अशा तिन्ही खंडातील म्हणजेच तत्कालीन साऱ्या जगातील परधर्मीय नि परकीय अहिंदू शत्रू जे तुटून पडले होते आणि ज्यांना निर्दालण्यासाठी दहा शतकांवर हिंदुजातीने तुटकपणे महायुध्द लढत ठेवले असताही इतर कोणाही हिंदुराजांकडून किंवा गटांकडून ते महायुध्द जिंकून समाप्त होण्याचे चिन्ह दिसना, तेव्हा ते महायुध्द जिंकण्याचे महान् दायित्व आता एकट्याने स्वीकारले पाहिजे असा निर्धार करून उठलेल्या महाराष्ट्राचे आम्हांस तेव्हा सम्यक् दर्शन झाले!

हिंदुस्वातंत्र्ययुध्द

९६१. ह्या हिंदुराष्ट्रीय दृष्टिकोनातून साधारणतः सतराव्या शतकापासूनच्या मराठ्यांच्या हिंदुस्वातंत्र्ययुध्दाच्या ह्या इतिहासावरील आम्ही लिहिलेले वरील 'Hindupadpadshahi' (हिंदुपदपादशाही) हे पुस्तक प्रत्येक हिंदुत्वनिष्ठाने वाचावे, अशी आम्ही, राष्ट्रीय कर्तव्यासाठी दांभिक विनय बाजूस सारून स्वतःच उत्कट विनंती करतो. कारण, शक्य तितक्या तिन्हाईत दृष्टीने बघितले तरी आमचे आम्हासच ते पुस्तक मराठ्यांच्या तत्कालीन इतिहासावरील इतर आज उपलब्ध असलेल्या कोणत्याही पुस्तकापेक्षा अत्यंत मार्मिक आणि हिंदुत्वाच्या त्या ओसंडत भरलेल्या राष्ट्रीय जीवनरसाने रसरसलेले आहे, असे वाटते. मराठ्यांच्या राजारामकालीन इतिहासाला 'बाजारबुणग्यांचा धुडगूस' म्हणणाऱ्या परकीयांची नि स्वकियांचीही तोंडे बंद करून रानड्यांनी 'महाराष्ट्राचे स्वातंत्र्ययुध्द' असे त्याला म्हटले.

९६२. पण त्याच्या पुढचे हे जे अक्षरशः महाभारतीय युद्ध मराठे राजारामाच्या कालानंतर जवळ जवळ एक शतकभर लढत राहिले ते केवळ 'महाराष्ट्रीय स्वातंत्र्ययुद्ध' नव्हते, तर ते 'महाभारतीय हिंदुस्वातंत्र्ययुद्ध' होते. त्या महायुद्धाचे हे आम्ही लिहिलेले 'हिंदुपदपादशाही' हे समीक्षक पुस्तक म्हणजे एक 'सुवर्णमंदीर' आहे! त्या महायुद्धदेवतेची एक अजिंठ्यातील रंगशिल्पासारखी मनोवेधक मूर्ती आहे.

९६३. आणि तरीही, त्या पुस्तकातील छेदक नि छेदक साधार आहे. इतर अधिकारी इतिहासकारांच्या वाक्यांचे उतारे त्यात आहेत म्हणून ते साधार आहे. इतकेच काय ते नव्हे, तर त्या प्रत्यक्ष रणांगणात लढत असलेल्या आणि ती राजकारणे लढवीत असलेल्या वीरपुरुषांची त्या त्या वेळी उच्चारलेली स्वतःची वाक्येच त्यात आहेत, त्यांच्या स्वतःच्या हाताने लिहिलेल्या ताज्या ताज्या पत्रांचे उतारे त्यात आहेत, म्हणून ते पुस्तक जितके वाचनीय तितकेच विश्वसनीय आहे. महाराष्ट्राच्या त्या इतिहासाची ही अखिल भारतीय हिंदुस्वरूपाची जाणीव प्रतिभाशाली इतिहासलेखक राजवाड्यांना अगदीच नव्हती असे नाही. पण त्यांच्या लिखाणात तिचा सर्वांगीण समन्वय व्हावा तसा झालेला नव्हता. क्वचित, त्यांचा ग्रंथसंभार तसाच प्रचंड होता, म्हणून त्याचे एका दृष्टीत साकल्याने संप्रमाण अवलोकन करणे त्यांच्यासारख्या विशाल बुद्धीलाही साधलेले दिसत नाही. अधूनमधून त्या इतिहासाचे त्यांचे समीक्षण अधूरे किंवा विसंगत भासते. तर इंग्लिश, मुस्लिम प्रभृति शत्रुपक्षीय इतिहासकारांचे तर ह्या प्रकरणी नावच काढावयास नको. एवंच आहे या परिस्थितीत मुसलमानी राजसत्तेचा नायनाट करून ते महाभारतीय युद्ध जिंकणाऱ्या इतिहासाचे हिंदुराष्ट्रीय दृष्टीतून केलेल्या समीक्षणाचे आमचे 'हिंदुपदपादशाही' हेच पुस्तक अद्वितीय आहे. यासाठी प्रत्येक हिंदुत्वनिष्ठाने ते वाचावे असे आमचे आग्रहाचे सांगणे आहे.

९६४. एवढ्यासाठी आम्ही, आमच्या सध्याच्या प्रकृतिक्षीणतेमुळे, ते समीक्षणसुद्धा आता पुन्हा येथे देत नाही. जे जिज्ञासू वाचकांनी हिंदुपदपादशाही ह्या इंग्लिश ग्रंथातून वाचावे. ह्या ग्रंथाचे मराठी भाषांतरही श्री. ग. पां. परचुरे यांनी प्रसिध्द केलेले आहे. ह्या चालू 'सहा सोनेरी पाने' ह्या ग्रंथात आता दशशतकव्यापी हिंदू-मुस्लिम महायुद्धात शेवटी हिंदूनी मुसलमानी राजसत्तेचा नायनाट करून जो अंतिम महान् विजय मिळविला त्या उत्कर्षबिंदूला पोचविणाऱ्या घटनाक्रमाच्या केवळ अनुक्रमणिकेच्या सोनेरी साखळीचेच काय ते प्रदर्शन करण्याची आवश्यकता आहे. तेच खाली करीत आहोत.

अलोकसामान्य घटनांच्या मालिकांची अनुक्रमणिका

९६५. ज्या सन सतराव्या शतकापर्यंत आम्ही ह्या हिंदू-मुस्लिम महायुद्धाचे समीक्षण ह्या ग्रंथात प्रकरण ८ पर्यंत वर केलेले आहे त्यापुढची त्या सन सतराव्या शतकातली, त्या वेळेस यःकश्चित भासणारी पण आज आता इतिहासाच्या उलट दुर्बिणीतून महान् ठरणारी पहिली घटना म्हणजे सन १६२७ किंवा १६३० मध्ये झालेली -

शिवाजीचा जन्म!

९६६. शिवाजीचे वडील शहाजीराजे हे त्या काळातील मराठ्यांच्या राजकारणकर्त्या आणि लढत्या मोठमोठ्या तुरळक सरदारांत गणले जात होते. पण, त्या साऱ्यांना त्या वेळी महाराष्ट्रात राज्य करणाऱ्या पाच मुस्लिम सुलतानशाह्यांचे अंकित म्हणूनच सरदारक्या गाजविणे

भाग पडलेले होते. हिंदूंचे स्वतंत्र असे एक टीचभरसुद्धा स्थल साऱ्या महाराष्ट्रात उरलेले नव्हते. पण वर उल्लेखिलेल्या त्या शहाजीराजांना झालेल्या लहान मुलाच्या दैवी, मात्र पुढे, त्याच्याच नेतृत्वाने, मुस्लिम राजसत्तेच्या शिरच्छेदासाठी सांडलेल्या उष्ण रक्ताचा हिंदुस्वातंत्र्यनिर्घोषक स्वराज्यतिलक लागावयाचा होता!

आश्चर्यकारक योगायोग

९६७. दैवाने म्हणा, देवाची इच्छा म्हणून म्हणा, काकतालीय न्यायाने म्हणा, किंवा पेरलेल्या प्रयत्नांचे एकसमयावच्छेदेकरून बहरून वर आलेले पीक म्हणून म्हणा; पण, जिजामातेच्या गृहांगणातील शिवाजीच्या ह्या जन्मापासून एक आश्चर्यकारक परिवर्तन हिंदू-मुसलमानांच्या युध्दसंघर्षातील राष्ट्रीय रणांगणातही घडून आले.

९६८. साधारणतः सन सातशेपासून सतराव्या शतकाच्या आरंभापर्यंत जेथे जेथे म्हणून मुसलमानांची आणि हिंदूंची प्रचंड सैन्ये लढली, जेथे जेथे म्हणून राज्यांवर नि राष्ट्रांवर निर्णायक परिणाम करणारे युध्द समरभूमीवर हिंदू-मुसलमान लढले तेथे तुरळक अपवाद सोडता, काहीतरी निमित्त होऊन कोणी हत्तीवर बसला म्हणून, तर कोणी पालखीत बसला म्हणून, कुठे अकस्मात् विश्वासघात झाला म्हणून, तर कुठे विजय हिंदूंच्या अगदी हाती आला असता केवळ योगायोगाने - पण हिंदू सैन्याचा पूर्ण पराभव व्हावा आणि मुस्लिम पक्षाचा पूर्ण विजय व्हावा, हा निष्ठुर रणदेवतेचा शेवटचा निर्णय बहुधा ठरलेला असे! वीर दाहीरची लढाई, वीर जयपालची लढाई, वीर अनंगपालची लढाई, वीर पृथ्वीराजाचा शेवटचा संगर, महाराणा संगाने झुंजविलेला संग्राम ह्या सर्व शतकानुशतकांतील निकराच्या युध्दांपासून तो थेट विजयनगरच्या वीर रामराजाच्या सन १५६५ मध्ये झालेल्या तालिकोटच्या लढाईपर्यंत प्रत्येक निर्णायक युध्दात वरील निष्ठुर रणदेवतेचा कौल हिंदुपक्षासच बाधक ठरला, हिंदुपक्षाचाच पराभव त्या त्या संग्रामात अटळपणे होत गेला!!

पण सतराव्या शतकाच्या आरंभापासून

९६९. म्हणजेच साधारणतः शिवाजीच्या जन्मापासून हिंदू-मुस्लिमांच्या संघर्षात त्याच निष्ठुर रणदेवतेच्या निर्णयात एक अत्यंत आश्चर्यकारक प्रभेद अकस्मात् दिसून येऊ लागला. तो हा की, पूर्वी जसा हिंदू-मुसलमानांच्या झुंजीत हिंदूंचा पराभव हटकून व्हावयाचाच हे अटळ दिसे, तसे ह्या पुढच्या काळात जेथे जेथे हिंदू-मुसलमानांची गाठ पडे तेथे तेथे हिंदूंचा विजय हटकून व्हावा आणि मुसलमानांचा पराजय होत जावा हेही अटळ ठरू लागले! ह्या सतराव्या शतकापासून जेथे जेथे रणात मुसलमान भेटला, तेथे तेथे हिंदूंनी त्यास पिटला! राष्ट्रावर किंवा राज्यावर आमूलात् परिणाम करणारे रणसंगर असोत किंवा अगदी धावत्या लढाया असोत, हिंदूसैन्याचा विजय आणि मुस्लिमांचा पराजय हा बहुधा ठरलेलाच असे! महाराष्ट्र भूमीवरीलच नव्हे, तर पंजाब ते दक्षिण समुद्रापर्यंत नि पश्चिम ते पूर्व समुद्रापर्यंतच्या शेकडो लढायांत मराठ्यांनी मुस्लिमांच्या केलेल्या पराभवांनी हिंदूंची छाती गर्वभराने उंचविणारी विजयजंत्री आमच्या हिंदुपदपादशाही या पुस्तकातून प्रत्येक हिंदू तरुणाने अवश्य वाचावी.

नव्या मराठी रणनीतीचे सूत्र 'आक्रमण' - केवळ 'संरक्षण' नव्हे!

९७०. साऱ्या हिंदुराष्ट्रांचे नेतृत्व मराठ्यांनी स्वीकारल्यापासून वर दाखविल्याप्रमाणे

जेथे हिंदू-मुस्लिम संग्रामात बहुधा हिंदूंचाच विजय आणि मुसलमानांचा पराजय भरतखंडभर जो होत गेला त्याचे एक मुख्य कारण हे होते की, शत्रूवरसुध्दा सैनिकी आक्रमण करणे हे नैतिकदृष्ट्या अक्षाय्य आहे, पाप आहे, तो हिंदूंचा धर्म नव्हे, अशी जी क्षात्रत्वाची विकृत निष्ठा, सद्गुणविकृतीची साथ बहुतांश हिंदुसमाजात मध्यंतरी फैलावली होती, तिच्या तावडीतून मराठ्यांनी आपल्या धाडशी पराक्रमाने हिंदुमनाची झपाट्यासरशी सुटका केली.

९७१. वस्तुतः राष्ट्रीय शस्त्रबलाचे मुख्य ब्रीद शत्रूवर तो चालून येण्याच्या आधीच आपण त्याच्यावर चालून जाणे - आक्रमण करणे हेच होय. अशी आक्रमक प्रवृत्ती हिंदू लोकांत पुन्हा संचरविण्याचा सक्रिय प्रयोग मराठ्यांपूर्वी विजयनगरचे राज्य स्थापिले त्या वेळीच हिंदूंनी मुस्लिमांविरुद्ध यशस्वीपणे केलेला होता. पण, तो दक्षिणेतल्या दक्षिणेतच राहिला आणि तालिकोटच्या भयंकर पराभवाने हिंदुमन मुसलमानांवर आक्रमक चढाया करण्यास पुन्हा कचरू लागले होते. अशा वेळी मराठ्यांनी मुस्लिमांवर यशस्वी आक्रमणे करून हिंदूमध्ये पुन्हा रणचैतन्य संचरविले.

९७२. शत्रूवर सैनिक आक्रमण करणे हेच राष्ट्रीय शस्त्रबलाचे मुख्य ध्येय, मुख्य धर्म आहे. राष्ट्राच्या केवळ संरक्षणापुरतेच शस्त्रबल जे राष्ट्र बाळगते - पण, आक्रमणक्षम होईल इतके वाढवीत नाही, तसे करणे अधर्म समजते, त्या राष्ट्राची ती निष्ठा एक तर भ्रंत असते, नाही तर आतून भेकड असते. हा अंतर्गत भेकडपणा छपविण्याकरीता केलेली ती एक वल्गना असते. ज्या राष्ट्राचे सैन्यबल उघड उघडपणे आक्रमणक्षमतेच्या पायावर नि प्रमाणावर रणसज्जतेत उभे असते त्या राष्ट्रात संरक्षणक्षमता असतेच असते.

९७३. पुन्हा, त्या वेळच्या मुसलमानांच्या आततायी राजसत्तेस उखडून टाकण्यासाठी हिंदूंनी केलेले आक्रमण हे मुळातच अन्याय्य नव्हते. खरे अन्याय्य आक्रमण हिंदूंच्या देशावर मुसलमानांनी ज्या स्वाऱ्या केल्या ते होते, त्या आततायी मुस्लिम सत्तेविरुद्ध हिंदूंनी केलेले आक्रमक उठाव ह्याला हिंदूंनी मुसलमानांविरुद्ध केलेले 'बंड' म्हणता येत नाही. कारण हिंदुराष्ट्राच्या स्वातंत्र्याविरुद्ध - न्याय्य सत्तेविरुद्ध मुस्लिमांनी केलेले आततायी अभियान, हेच खरे बंड होते. धन्याविरुद्ध चोरांनी केलेल्या अतिक्रमणाला बंड म्हणता येईल. चोराला दंडिण्यासाठी धन्याने केलेला उठाव ह्याला काही 'बंड' म्हणता येणार नाही. म्हणूनच त्या काळी उभ्या भारतातील हिंदुसमाजाचा जो बहुतांश भाग भीतिग्रस्त झालेला होता, त्याच्यात पुन्हा धैर्य संचरविण्यासाठी रामदासांनी सह्याद्रीच्या शिखराशिखरावरून रणघोषणा केली की, 'प्रस्तुत यवनांचे बंड।' बंड यवनांचे आहे - हिंदूंचे नव्हे. त्या म्लेंच्छांच्या बंडाचा उदंड दंड त्यांना देण्यासाठी त्यांच्यावर चोहोबाजूंनी आक्रमण करा!

“धर्मासाठी मरावें। मरोनि अवघ्यांसि मारावें।

मारिता मारिता घ्यावें। राज्य आपुले॥“

९७४. मराठ्यांनी अवलंबिलेल्या ह्या आक्रमक रणनीतीचे प्रमुख हत्यारही त्या वेळच्या हिंदूंना तोपर्यंत नवेनवेसेच होते. पूर्वी त्यांच्या हाती ते रुळावे असे रुळलेले नव्हते. ते हत्यार म्हणजे वृक्युध हे होय. ह्यालाच त्या वेळी गनिमी कावा म्हणून म्हणत. ह्या वृक्युधाच्या माराखाली मराठ्यांनी असंख्य सेनेसह केलेल्या मोठमोठ्या मुसलमानी स्वाऱ्यांनाच दाती तृण धरावयास लावले. शत्रूच्या चतुरंग सेनेशी सहसा आपल्या अल्पसंख्याक सैन्याच्या टोळ्यांसह सन्मुख युध्द असे मराठ्यांनी या वृक्युधाच्या नीतीप्रमाणे मराठी सैन्य अल्पसंख्यक असेल

तेव्हा तेव्हा देऊच नये; तर मागून, उजवीकडून, डावीकडून सारखे तुटून पडावे.

९७५. तथापि, हेही ध्यानात ठेवले पाहिजे की, मराठ्यांच्या अशा लहानसहान सैन्यानी प्रचंड मोगली सैन्याची लांडगेतोड करता करता त्या मराठी सैन्याचीही संख्या नि शक्ती कुठे कुठे जर वाढत गेली तर मराठे ह्याच वृक्युध्दाचा उत्तरभाग म्हणून मोगलांच्या एखाद्या अगडबंब सैन्यावरही अकस्मात उघड उघड आक्रमण करून सन्मुख लढाया देण्यास कचरत नसत. मराठी सैन्ये जेव्हा वाढत गेली, त्यांच्या हाती पडलेली लहानमोठी राज्ये, दुर्ग प्रदेश इत्यादिकांचा व्याप वाढत गेला, तेव्हासुध्दा त्यांची निरनिराळी सैन्ये आपली स्थाने संभाळून आपल्या लहानमोठ्या राजधान्यांतूनच काही लोळत पडलेली नसत. तर त्यांतील प्रत्येकजण शेजारच्या वा दूरच्या मोगली सत्तेखाली पुढच्या प्रदेशावर सारखा टपून राहून पावसाळा संपला रे संपला की, स्वारी करण्यास, छापे घालण्यास, मुस्लिम शत्रू आपल्या छोट्या संस्थानावर, जहागिरीवर, गडावर चालून येण्याच्या आधी त्या पुढच्या मुस्लिम प्रदेशात घुसे! आपल्यावर चालून येणाऱ्या मुस्लिम निजाम नबाबादि शत्रूंनासुध्दा हुडकून हुडकून घराबाहेर काढून त्यांच्यावरही मराठी सैन्ये तुटून पडत. त्या मराठ्यांच्या लहानमोठ्या राजधान्या, गडगुहा ह्या त्यांच्या वास्तव्याच्या स्थली काही त्यांचा खरा पत्ता सापडत नसे. मुसलमानांवर स्वाऱ्या करीत निघताना ती मराठी वृक्युध्द-कुशल सैन्ये त्या आपल्या राजधान्या जणू आपल्या घोड्यांच्या पाठीवर घेऊनच मोगलांच्या हातातील प्रदेशात, दूरच्या प्रांतात हाणमार करीत निघून गेलेले असत. ह्या अनेक मराठी सेनानींचा नि लढवय्यांचा खरा पत्ता म्हणजे मोगलांच्या प्रदेशात पडलेली त्यांची लढाऊ शिबिरे, - त्यांचे सारखे हलते तळ!

९७६. मराठ्यांच्या ह्या लांडगेतोडीने जर्जर झालेल्या मुस्लिमांच्या अगडबंब स्वाऱ्यांची काय दुर्दशा होई ते राजारामकालीन औरंगजेबाच्या एका उदाहरणावरूनही स्पष्ट होईल. औरंगजेबाची मोठमोठी सैन्ये मराठ्यांचा पाठलाग करीत नि त्यांचे प्रदेश घेत एका बाजूला थेट खाली जिंजीपर्यंत गेली; पण? - ती मुस्लिम सैन्ये मागे वळून जो पाहतात तो तिकडे मराठ्यांची लहानमोठी सैन्ये नर्मदा उतरून गुजराथ प्रांतात घुसली असून तेथील मुस्लिम सुभेदाराची हबेलंडी उडवून देत आहेत! त्याच्या पुढच्या मध्यप्रांतातूनही इतस्ततः मराठे तुटून पडत असल्याची नवीनवी बातमीही प्रत्यही त्या गोंधळलेल्या मोगल बादशहाच्या कानावर आदळतच होती! शेवटी जळत्या निखाऱ्याप्रमाणे हातात धरलेल्या महाराष्ट्रास खाली टाकून देऊन ते होरपळून निघालेले अगडबंब मुस्लिम मोगल सैन्य शक्य तितक्या त्वरेने आपण होऊन पाठीमागे दिल्लीकडे निघून गेले.

९७७. जोवर मराठ्यांचे सैन्यबल किंवा राजसंस्था स्थावर, प्रबळ नि विस्तृत झालेली नव्हती तोवरच काय ते हे आक्रमणाचे रणशास्त्रीय तंत्र मराठ्यांनी अंगीकारलेले होते असे नाही, तर जेव्हा त्यांच्या अनेक सरदारांपैकी एकेकाच्या हाताखाली दहा-दहा, वीस-वीस सहस्रांसारख्या चतुरंगदले रंगात झुंजत आणि जिंजी ते गुजराथ, मध्यप्रांतापर्यंत मराठ्यांची राज्येच स्थापन झाली तेव्हा तर अधिक ईर्ष्येने हिंदुपदपादशाहीच्या ध्येयसिध्दीस्तव पहिल्या बाजीरावासारख्या धुरंधर सेनापतीच्या नि राज्यचालकाच्या अधिपत्याखाली मराठे उरलेल्या मुस्लिम प्रांताप्रांतावर आपण होऊन आक्रमणे करीत चाललेच होते! साऱ्या भरतखंडात हिंदुपदपादशाही स्थापावयाची तर नुसते 'आहे तितुके जतन करूनच' भागणे नव्हते, तर महाराष्ट्राबाहेर पडून, 'पुढे आणिक मेळवावे' ह्या सूत्राप्रमाणे मराठ्यांना आक्रमक रणनीतीचाच अवलंब करणे भाग होते. धर्मशत्रूंवर

तसे तुद्दून पडण्याची वीरश्रीने रसरसलेल्या त्या वीरांना अनिवार हौस पण होती!

मराठ्यांच्या ह्या आक्रमक रणनीतीने हिमालयाकडील शत्रूंच्या स्वाऱ्या बंद पडल्या

१७८. पहिल्या बाजीरावाने दिल्लीपर्यंत मारलेल्या धडकांनी मोगली बादशाही गदगदा हलवून खिळखिळी झाली आहे आणि मराठ्यांची मोठमोठी सैन्ये दिल्लीपुढेही पंजाबात आक्रमणे करण्याच्या बेतात आहेत, ही वार्ता हिमालयापलीकडील मुस्लिम राज्यांतही पोहोचल्याने काबूल, गझनी, इराण, तुराण, बल्क, बुखार, अरबस्थानादि मुस्लिम राजसत्तांनाही मराठ्यांच्या शक्तीचा हादरा बसल्यावाचून राहिला नाही!

१७९. मराठ्यांचा उदय होण्यापूर्वी हिमालयापलीकडील ह्याच अरब, इराणी, दुराणी, तुर्क, मोगल इत्यादीक मुस्लिम जाती हिमालय उतरून हिंदुस्थानवर कशा राक्षसी स्वाऱ्यांवर स्वाऱ्या करीत होत्या ते ह्या ग्रंथात अनेकवार सांगितलेच आहे. हिंदूंची राज्ये बुडवीत, हिंदुधर्माचा उच्छेद करीत आणि हिंदूंवर अमानुष धार्मिक अत्याचार करीत हे मुस्लिम आक्रमण कोणी दक्षिणेपर्यंत चालून येई तर कोणी दिल्लीलाच आपली स्वतंत्र नि स्थायी राज्ये स्थापून अल्लाउद्दिनासारख्या थेट दक्षिणेच्या टोकापर्यंत स्वाऱ्या करून हिंदुधर्माचा उच्छेद करीत जात.

१८०. तथापि, त्या काळाचे हिंदुराजे, हे राक्षसी मुस्लिम आक्रमक हिमालय उतरून हिंदुस्थानवर स्वारी करण्याआधीच, प्रथम आपणच हिमालय ओलांडून इराण, तुराण अरबस्थानावर स्वाऱ्या करू शकले नाहीत. ह्या मुस्लिम आक्रमकांना त्यांच्या घरी ठेचून टाकू शकले नाहीत!

नादिरशहा आणि अब्दाल्ली

१८१. पण ह्या दशशतकव्यापी हिंदुमुस्लिम महायुद्धात मराठ्यांनी अखिल हिंदूंचे रणनेतृत्व हिंदुस्थानात सर्वत्र स्वीकारल्यानंतर त्यांच्या ह्या प्रबल सैनिकी आक्रमणांनी दिल्लीचे तटही जेव्हा कोसळू लागले तेव्हापासून मात्र वरच्या छेदकात सांगितल्याप्रमाणे आशियातील मुस्लिम आक्रमक जातींची आणि राज्यांची ती पूर्वीची, महंमद गझनीप्रमाणे हिंदूंचा निःपात करण्याच्या प्रकट डरकाळ्या फोडीत उठल्याबसल्या स्वाऱ्या करण्याची खोडच मोडली गेली. मराठ्यांच्या सैन्यांनी दिल्ली हाती घेऊन तेथील कारभार पहिल्या बाजीरावासारख्या पराक्रमी पेशव्याच्याच तंत्राने चालू ठेवला. तेव्हापासून हिमालयापलीकडील एक इराणचा नादिरशहा आणि दुसरा अहमदशहा अब्दाल्ली हे दोघेच काय ते पूर्वीच्या मुस्लिम आक्रमकांसारख्या डौलाने हिंदुधर्माचा आणि लोकांचा उच्छेद करून टाकण्यासाठी आणि हिंदुस्थानचे बादशहा बनण्यासाठी म्हणून आले. परंतु वस्तुतः ते दोघेही पूर्वीप्रमाणे केवळ स्वतःच्याच खुमखुमीने नि प्रेरणेने चालून आलेले नव्हते. दिल्लीपर्यंत साऱ्या हिंदुस्थानात आपली हिंदुसत्ता स्थापित मराठे येऊन थडकले आहेत किंवा थडकू शकतात या जाणिवेने नादिरशहा काय किंवा अहमदशहा अब्दाल्ली काय, ह्या दोघांच्याही मनात धास्ती वाटू लागलेली होती. परंतु हिंदुस्थानातील दिल्ली नि पंजाब येथील मुसलमानी सरदारांच्या नि कधी बादशहांच्याही गुप्त निमंत्रणावरून नादिरशहा नि अहमदशहा हिमालयापलीकडून हिंदुस्थानवर चालून येण्याचे धैर्य करू शकले. 'मराठ्यांनी आम्हांस खाऊन टाकले. सर्व हिंदुस्थानात काफरशाही होत आहे. तरी

दिल्लीची मुस्लिम बादशाही रक्षण करण्यासाठी आपण इस्लामचे त्राते म्हणून आम्ही आपणाकडे धाव घेत आहो. आपण सत्वर स्वारी करून यावे. आम्ही आपणास दिल्लीस बादशाही तत्कावर बसवितो.’ रोहिले, पठाण, मोगल अशा अनेक मुस्लिम सरदारांनी असा गुप्त आग्रह केल्यामुळे त्यांच्या हिंदुस्थानातील बळावर नि सहाय्यावर अवलंबूनच काय ते हे हिंदुस्थानापलीकडचे दोघे अत्याचारी पण बलिष्ठ आक्रमक हिंदुस्थानवर स्वारी करू शकले.

नादिरशहाची स्वारी

१८२. नादिरशहाला गुप्तपणे मराठ्यांचा नायनाट करण्यासाठी ज्यांनी बोलावले त्यात निजाम-उल-मुल्क हा प्रमुख होता. भोपाळच्या लढाईत बाजीरावाने ह्या निजामाला यथेच्छ पिटला होता. परंतु त्यालाही ही आशा होती की, नादिरशहाकडून मराठ्यांचा काटा समूळ उपटला जाईल. पुढे जे होईल ते होईल. नादिरशहा सन १७३९ त अटक ओलांडून लाहोरला आला. दिल्लीच्या बादशहाने ससैन्य त्याच्याशी लढण्याचा डौल घातला. पण पहिल्याच लढाईत त्याची धूळधाण उडाली. नादिरशहाने बादशहाला बोलावून अटकेत ठेवले; निजामलाही त्याने दरडावून विचारले की, ‘तुम्ही एवढाले सरदार असता तुम्हाला मराठ्यांना कसे हुसकता आले नाही?’ आणि त्याने मान्य केलेले कित्येक कोटी रुपये दिले नाहीत म्हणून त्यालाही अटकेत ठेवले. नंतर नादिरशहा सरळ दिल्लीवर चालून गेला. १७३९ च्या मार्चला नादिरशहाने मोगल सत्तेचा अंत करून उघडपणे दिल्लीच्या सिंहासनावर आपल्या स्वतःच्या इराणी बादशाहीची घोषणा केली. लगोलग त्याने मुस्लिम बादशाहीच्या कुळधर्माप्रमाणे दिल्लीस अत्याचारांचा कहर केला. लुटालूट नि सरसकट शिरच्छेद यांचे थैमान मांडले. तथापि, सगळ्या मुसलमानांना ही आशा होती की, नादिरशहा मराठ्यांचा तरी नायनाट करील. नादिरशहाने मराठ्यांची आपण होऊन कोणतीही आगळीक केली नाही. इतकेच नव्हे तर दिल्लीतील हिंदूंच्या लुटालूटीत आणि सरसहा शिरच्छेदात तिकडील मुसलमानांचाही अपवाद ठेवला नाही. नादिरशहाने स्वतः निजामाची त्याला खेचरावर बसवून धिंड काढविली.

१८३. इतक्यात दिल्लीला बातमी पोचली की, मराठ्यांनी पोर्तुगीजांवर मोठा विजय मिळविलेला असून वसईचा प्रसिद्ध जलदुर्ग पोर्तुगीजांच्या हातून जिंकून घेतला आहे. आणि तेथील पोर्तुगीज सेनानी मराठ्यांना ससैन्य शरण गेला आहे. त्यामुळे निष्कंटक होऊन स्वतः बाजीराव फार मोठ्या सैन्यासह दिल्लीवर चाल करून येत आहे.

“अरे बघता काय! चला दिल्लीवर चाल करून!

हिंदुपदपादशाहीस आता काय उशीर?” - बाजीराव

१८४. उत्तरेकडील मराठे सरदार आणि बाजीरावाने सर्वत्र पेरून ठेवलेले लहान मोठे राजकारणी मराठी हस्तक ह्यांच्याही अंगात नादिरशहाची पुरती खोड जिरवून टाकावी, असेच वारे संचारले होते. त्यांनी ठिकठिकाणाहून बाजीरावाला उत्तरेकडील नादिरशहाची आणि हिंदुराज्यांची स्थिती कळविली. त्या प्रतिवृत्त लेखकांतील एक लेखक लिहितो, “तहमास्य कुलीखान (नादिरशहा) काही देव नाही, जे पृथ्वी कापून काढील, जबरदस्थाशी सुलुख करील, म्हणून मातब्बर फौजेनिशी यावे. आधी जबरदस्ती नि मग सुलुख. आता सारे राजपूत नि स्वामी (बाजीराव) एक झालीया निकाल पडेल. समस्थांस बुंदेले वगैरे एक जागा करून मोठा

भाव दाखविला पाहिजे. नादिरशहा तसा माघार जात नाही, हिंदुराज्यांवरी निघेल, रायाचे (सवाई जयसिंग), मनी राणाजी (उदेपूरचा महाराणा) दिल्लीचे बादशाही तत्कावर बसवावे असे आहे. हिंदुराजे सवाई आदिकरून स्वामींचे स्वारीची मार्गप्रतीक्षा करतात! स्वामींचे पुष्टिबल होताच जाट वगैरे फौज दिल्लीवरी पाठवून सवाईजी आपण दिल्लीस जाणार....”

१८५. अशा अवसानाचीच उत्तर हिंदुस्थानातील मराठी पुढाऱ्यांची अनेक प्रतिवृत्ते येत होती. त्यांच्या आधारे शाहूच्या मंत्रिमंडळात जे जे मराठ्यांचे पाय मागे खेचणारे आणि बाजीरावाच्या आक्रमक वीरश्रीस अपशकुन करणारे लोक बसलेले असत, त्यांना बाजीराव आवेशाने म्हणाले : ‘वीरहो, विचार करीत नि शंका घेत काय बसला! एकीने चाल करून निघा, हिंदुपदपादशाहीचा दिवस उगवलाच म्हणून समजा! मी तर नर्मदा उतरून सर्व मराठी सैन्य चंबळेपर्यंत पसरून देणार, मग पाहू या नादिरशहा कसा खाली येतो तो!’

१८६. मराठे आपल्यावर प्रत्याक्रमण करून उत्तरेत येत आहेत अशी बातमी येताच नादिरशहाचा हिंदुस्थानात दक्षिणेपर्यंत पूर्वीच्या इराणी, तुराणी, तुर्क इत्यादी मुस्लिम आक्रमकांसारखा पुढे घुसण्याचा उत्साहच ढासळून गेला आणि मराठ्यांच्या सेना दिल्लीकडे पोचण्यापूर्वीच आपला गाशा गुंडाळावा अशा धोरणाने त्याने स्वतः होऊन बादशहाचे पद सोडून दिले. आपण होऊन दिल्लीच्या पूर्वीच्या मोगल बादशहास पुन्हा तख्तावर स्थापले. सर्व राजेरजवाड्यांना त्या मोगल बादशहाची आज्ञा मानण्याचा कडक आदेश त्याने दिला. नादिरशहाने दिल्लीस मिळविलेली जवळजवळ पन्नाससाठ कोटींची लूट नि मयूर सिंहासनादि अनर्घ्य कलावस्तु समवेत घेऊन इराणास प्रयाण केले. केवळ मराठ्यांच्या आक्रमणाच्या भयाने!

१८७. हिंदुस्थानातील राजेरजवाड्यांना नादिरशहाने जी पत्रे पाठविली होती त्यांतच शाहू छत्रपतींना लिहिलेल्या पत्रात लिहिले होते की, ‘सर्व हिंदूंनी दिल्लीच्या मोगल बादशहाच्या आज्ञेत राहावे; नाहीतर जे ही आज्ञा मोडतील त्यांना भयंकर शासन करण्यात येईल.’ अशा आशयाचे पत्र त्याने मूर्खपणाने लिहिले आणि शहाणपणाने आपला पाय मागे काढला. अर्थातच नादिरशहाचे ते आज्ञापत्र केराच्या टोपलीत फेकले गेले आणि मराठ्यांच्या शाहू छत्रपतीने सन १७३९ मध्ये भरविलेल्या राजसभेत ‘मराठ्यांच्या भीतीने नादिरशहा हिंदुस्थानातून पळून गेला’ अशी स्पष्ट घोषणा केली.

अहमदशहा अब्दाल्ली काबूलचा बादशहा होतो

१८८. नादिरशहाच्या सैन्यात त्याचा अंकित म्हणून अहमदशहा अब्दाल्ली नावाचा एक अफगाण सरदार आपल्या कर्तृत्वाने वाढत वाढत नादिरशहाचा उजवा हातच बनला होता. नादिरशहाच्या वर दिलेल्या हिंदुस्थानवरील स्वारीत अब्दाल्ली त्याचेबरोबर होताच. नादिरशहा हा परत गेल्यानंतर लवकरच सन १७४७ मध्ये मारला गेला. त्याच्या मरणानंतर त्याच्या सैन्यात उडालेल्या धांदलीत सारी सत्ता आपणच बळकावून अहमदशहाने तो पठाण जातीचा असल्यामुळे काबूल येथेच आपली राजधानी केली आणि स्वतःसच अफगाणी बादशहा म्हणून घोषित केले (सन १७४७).

रोहिले पठाण

१८९. हिंदुस्थानात पंजाब, दिल्ली, फरूकाबाद ते रोहिलखंडा पर्यंतच्या पट्ट्यात प्रमुखत्वे मुस्लिम राजसत्तेचे संचालन करीत असलेल्या मुस्लिमांमध्ये मोगल नि अफगाण

(पठाण) ह्या दोन मुस्लिम जातींमध्ये अंतर्गत द्वेष नि बादशाही पदाविषयी तीव्र स्पर्धा, कधी प्रकटपणे तर कधी गुप्तपणे सारखी चालत आलेली होती. दिल्लीच्या पूर्वीच्या सुलतानशाह्या ह्या अफगाणांच्या होत्या. त्या सुलतानशाहीतील शेवटच्या अफगाण वंशाचा उच्छेद करूनच मोगलांचा विजेता आक्रमक बाबर ह्याने दिल्लीची बादशाही जिंकून घेतली होती, हे ह्या ग्रंथातही मागे सांगितलेच आहे. तरीसुद्धा, ह्या मोगल बादशाहीतही अनेक अफगाण सरदारांचे वर्चस्व चालूच होते. त्या अफगाणी वर्गात रोहिले आणि पठाण ह्यांची लहानमोठी संस्थाने होती. पुढे थोड्याच दिवसांत मराठ्यांची विजयी सैन्ये उत्तर हिंदुस्थानात हिंदुराज्ये ठिकठिकाणी स्थापीत जेव्हा दिल्लीला येऊन पोचली आणि दिल्लीच्या राजकारणात त्यांच्या सहाय्यावाचून जवळजवळ पानही हालेनासे झाले, तेव्हापासून ते सारे मुसलमानी पक्ष मराठ्यांचे बादशाहीतून उच्चाटन करण्याचे कार्य मात्र प्रथम प्रथम एकजीव होऊन जात. परंतु तरीही, पुढे त्या मुसलमानांतील फुटिर नि कारस्थानी नेते आपापल्या पक्षासच मराठ्यांचे साहाय्य गुप्तपणे घेऊन एकमेकांचा पाडाव करण्याचा प्रयत्न करू लागले.

अहमदशहा अब्दाल्लीची हिंदुस्थानवरील स्वारी

१९०. दिल्लीतील ह्या उलाढालीकडे अब्दाल्लीचे पूर्ण लक्ष होते. तिकडील रोहिले पठाणही मराठ्यांच्या द्वेषाने आणि मोगल बादशहाला उलथून पाडून पूर्वीची आपली पठाणी बादशाही सर्व हिंदुस्थानावर स्थापावी; नाहीतर आपलेही अस्तित्व मराठे उरू देणार नाहीत अशा विवंचनेत होते, हे तो जाणून होता. ह्या संकटातून वाचण्याचा त्यांना एकच मार्ग काय तो सुचत होता. त्याप्रमाणे त्या पठाण रोहिल्यांच्या पुढाऱ्यांनी पठाणांचा नवीनच झालेला स्वजातीय बादशहा आणि जो आजवर त्यांच्या ह्या राजकारणास पाठिंबाही देत आलेला होता त्या अहमदशहा अब्दाल्लीला पत्रे धाडली की, हिंदुस्थानात इस्लामास जिवंत ठेवावयाचे असेल तर आता आपण धावून या!' अहमदशहा अब्दाल्लीच्या मनातही हिंदुस्थानात चालू असलेली मरणोन्मुख मोगलसत्ता नष्ट करून पूर्वीप्रमाणे तेथे पठाणी बादशाही स्थापन करावी ही उत्कट महत्वाकांक्षा होतीच. पण तो पूर्वी नादिरशहाच्या स्वारीत त्याचेसमवेत हिंदुस्थानात आलेला होता आणि मराठ्यांच्या वाढत चाललेल्या प्राबल्याची त्याला चांगली कल्पना होती. म्हणून तो सावधपणे एकेक पाऊल पुढे टाकीत चालला. आतून आतून दुआबातील रोहिले पठाणांना यथेच्छ सैनिक साहाय्य पोहोचवून अब्दाल्ली स्वतः सन १७४८ च्या जानेवारी महिन्यात लाहोरपर्यंत चालून आला आणि त्याने लाहोर हस्तगत केले. हीच त्याची स्वतःची हिंदुस्थानावरील पहिली स्वारी होय.

१९१. पण मोगल बादशहाच्या सैन्याने लाहोरजवळच त्याच्या आघाडीच्या सैन्याचा पराभव केला आणि त्याचा दिल्लीचा मार्ग रोखून धरला. तिकडे त्याच्या पिछाडीवर त्याचा शत्रू जो इराणचा बादशहा तोही काबूलवर स्वारी करण्याच्या बेतात आहे असे त्याला कळले. मोगल बादशहानेही त्याच्या प्रतिकारासाठी मराठ्यांना तत्काल बोलाविले आहे आणि ते मराठे ससैन्य दिल्लीकडे येण्यासाठी निघाले आहेत, हे वृत्तही त्याला कळले तेव्हा दिल्लीवर चालून जाण्यास ही वेळ ठीक नाही हे त्या धूर्त सेनापतीने ओळखून अहमदशहा अब्दाल्ली परत काबूलकडे निघून गेला. पण जाण्यासाठी 'सारा पंजाब हा माझ्या अफगाणराज्याच्या सत्तेखाली आहे' ही घोषणा मात्र त्याने पुन्हा सर्व हिंदुस्थानभर करविली.

मरणोन्मुख मुस्लिम बादशाहीच्या शरणागतीचा मराठ्यांशी पहिला करार

१९२. मध्यंतरी, दिल्लीच्या मोगल बादशहाने मराठ्यांशी अत्याग्रहाने करार करून त्यांच्याकडे हिंदुस्थानातील बंगाल, बिहार, ओरिसा ते सिंध (मुलतान सुभा) सारा पंजाब, रोहिलखंड, दुआबसुध्दा दक्षिणेतील सर्व सुभ्यांसह साऱ्या हिंदुस्थानचा राज्यकारभार मराठ्यांकडेच सोपविला होता.

१९३. ह्या कराराप्रमाणे त्या दिवसापासून बादशहाच्या ह्या कागदी वचनाने तरी मराठे हेच वस्तुतः हिंदुस्थानचे राजसत्ताधीश झाले होते आणि बादशहा हा केवळ एक नामधारी पुतळा उरला होता!!

१९४. मराठ्यांना वरील बादशाहीच्या राजसत्तेच्या मिळालेल्या सर्व अधिकारांचे परिवर्तनात जे प्रचंड दायित्व अंगीकारावे लागले ते अर्थातच हे होते की, मराठ्यांनी कोणत्याही अंतर्गत किंवा सरसीमेच्या पलीकडील बाह्यदेशीय शत्रूच्या स्वाऱ्यांपासून वा उपद्रवांपासून बादशाहीचे संरक्षण केले पाहिजे. हे दायित्व प्रचंड असताही, स्वीकारण्याचे सामर्थ्य हिंदुपदपादशाही स्थापन करीत आणलेल्या हिंदूमधील एका मराठ्यांच्या मनगटात होते. म्हणूनच त्यांनी ही अट एखाद्या वरदानासारखी तत्परतेने स्वीकारली.

अब्दाल्लीची हिंदुस्थानावर दुसरी स्वारी

१९५. ह्या कराराची कुणकुण आधीच वर्ष-सहा महिन्यांपासून अब्दाल्लीला कळलेली होती. त्यासाठी त्याने इ. सन १७४९ मध्ये मराठ्यांना केवळ प्रतिरोध करण्यासाठी म्हणून हिंदुस्थानावर दुसरी स्वारी केली. तेव्हा पंजाबचा मोगल बादशहाचा अधिकारी जो मीर मन्नू होता त्यानेच निरुपाय म्हणून अब्दाल्लीला ठठ्ठा, सिंध (मुलतान), पंजाब हे सुभे आणि त्याच बाजूचे इतर किरकोळ प्रदेश देऊन टाकले आणि अब्दाल्लीची त्या प्रदेशांवरील अधिसत्ता मान्य केली. पण ह्याच प्रदेशांवरची राज्यकारभाराची सारी सत्ता मराठ्यांना बादशहाने दिल्याचे वरील करारात जे लिहिले आहे ते या मोगल बादशाहीचा अधिकारी असलेल्या मीर मन्नूच्या शरणागतीने पुसून टाकले गेले. इतकेच समाधान सध्या पुरे आहे, अधिक प्रसंग करण्याची ही वेळ नव्हे, असे पाहून अब्दाल्ली पुन्हा काबूलकडे निघून गेला.

१९६. पण बादशहाच्या अधिकाऱ्याच्या या दुटप्पीपणामुळे बादशहानेही त्यास गुप्त संमती दिली. ह्या विश्वासघाताने मराठे चिडून गेले. सापाच्या शेपटीवर जाणूनबुजून पाय धावा, त्याप्रमाणे, मराठ्यांशी झालेला बादशाही करार तुच्छ मानून त्याच सिंध, ठठ्ठा ते पंजाबपर्यंतच्या प्रदेशाचे स्वामित्व अब्दाल्लीने हिसकावून घेतले, ह्याचा सूड घेण्यास मराठे चवताळून उठले. त्या वेळेस दक्षिणेमध्येही मुस्लिमांच्या, पोर्तुगीजादिक पाश्चिमात्यांशी आणि साऱ्याच्या गृहकलहाच्याही राजकीय संघर्षात मराठे गुंतले होते. यास्तव नानासाहेब पेशवे यांनी पहिली आघाडी म्हणून उत्तरेकडे सतत झुंजलेल्या आणि म्हणून तिकडचा पूर्ण अनुभव असलेल्या मल्हारराव होळकर आणि जयाजीराव शिंदे या मराठी प्रमुख वीरांनाच तिकडची व्यवस्था लावण्यास आज्ञापिले. त्याप्रमाणे लागलीच त्या दोघा मराठे वीरांनी यमुना नदी ओलांडली आणि पन्नास-साठ सहस्र पठाण रोहिल्यांचे सैन्य जे कादरगंज येथे तळ देऊन बसले होते, त्याच्यावरच सन १७५१ मार्च २० ला अकस्मात चाल केली. पठाणांनी अत्यंत चिकाटीने ठाव धरला. पण शेवटी, मराठ्यांनी त्या 'अस्सल' पठाण रोहिल्यांच्या संयुक्त

सैन्याची धूळधाण उडविली. ह्या विजयामागोमाग अहमदखान बंगश हा पठाण फरूकाबादला सशस्त्र चालून आला होता, त्यावरही मराठे तसेच चालून गेले. अहमदखान फरूकाबादेत घुसला तेवढ्यात त्याच्या साहाय्यास येणारे रोहिल्यांचे दुसरे बलवत्तर सैन्यही त्याला येऊन मिळाले, पण मराठी सैन्याने त्या एकत्र झालेल्या दोन्ही 'अस्सल' पठाण रोहिल्यांच्या प्रचंड सैन्यास सन १७५१ च्या एप्रिलमध्ये एकत्रच वेढून टाकून रणांगणात खेचले आणि त्यांच्या त्या प्रचंड सैन्यावर तुटून पडून दिनांक २८ एप्रिल १७५१ ह्या दिवशी घनघोर संग्रामात त्यांचा पूर्ण पराभव केला! वीस पंचवीस सहस्र पठाण उभे कापून काढले! त्यांचे शिबीरसुद्धा झाडून सारे लुटून घेतले! सहस्रावधि घोडी, हत्ती, उंट नि तोफखाना पाडाव केला. जयाप्पा शिंदे आपल्या पत्रात लिहितात, 'ती सारी लूट हरिभक्तांनी घेतली.'

१९७. ह्या लढायांचे वर्तमान पेशव्यास कळताच स्वतः नानासाहेबांसारख्या सुध्दा मराठ्यांच्या ह्या पराक्रमाची स्वतःची स्वतःला सुध्दा धन्यता वाटू लागली. त्यांनी सरदारांस नि सैन्यास उतेजन देणाऱ्या उत्तरात स्वतः लिहिले की, 'शाबास तुमच्या हिमतीची नि दिलेरी रूस्तुमीची! दक्षिणच्या फौजांनी गंगा-यमुना पार होऊन, पठाणांशी युध्द करून फते पावावे, हे कर्म लहान सामान्य नव्हे! तुम्ही एकनिष्ठ कृतकर्मे, दौलतीचे स्तंभ आहात! इराण तुराणपावेतो लौकिक झाला. वझीर पळाला असता फिरोन फतेच्या मसनदीवर बसविला.'

त्या 'अस्सल नि अव्वल' मुस्लिमांचाही गर्व मराठ्यांनी वारंवार धुळीस मिळविला

१९८. हिंदूंच्या नि त्यातही मराठ्यांच्या पराक्रमाला शक्य ते ते वैगुण्य आणण्याचा प्रयत्न करणाऱ्या मुस्लिम, इंग्रज, पोर्तुगीज इत्यादी मराठ्यांच्या शत्रूंनी लिहिलेल्या इतिहासातच नव्हे, तर आपल्या हिंदू लोकांच्याही दास्यसुलभ वृत्तीने देशोदेशी लिहिलेल्या इतिहासातूनही असे एक ठराविक विधान करण्यात येते की, "पुढे पुढे हिंदुस्थानात मुसलमानांचे जे पराभव होत गेले आणि त्यांचे राज्य मराठे खिळखिळे करू शकले, त्याचे एक महत्त्वाचे कारण म्हणजे हिंदुस्थानात पूर्वी स्वाऱ्या करणारे मूळचे अरब, मोगल, तुर्क, इराणी, तुराणी, अफगाण हे लोक त्या त्या वंशाचे-जातीचे, अस्सल रक्ताचे नि अवसानाचे होते. हिमालयापलीकडील देशांतील सकस वायुमान, मोठमोठ्या नद्या, पर्वतमय नि बर्फाळ प्रदेश, एकसारखी लढायांतच जीवन गेल्यामुळे त्यांची बनलेली कंटक शरीरे आणि मूळचेच असलेले धिप्पाड देह इत्यादी परिस्थितीमुळे त्या कडव्या नि रानटी लोकांच्या स्वाऱ्यातून त्यांपुढे हिंदुस्थानातील सापेक्षतः सुसंस्कृत पण म्हणूनच सौम्य प्रवृत्तीच्या नि 'दुबळ्या' हिंदूंचा लढायांतून टिकाव लागत नसे. परंतु शतकानुशतकांनी हिमालयापलीकडील ते उग्र जातीचे नि पराक्रमी वृत्तीचे मुसलमान लोक हिंदुस्थानात वंशपरंपरा राहत गेल्यामुळे आणि त्यांच्यातील अनेक वंश राज्य करीत गेल्यामुळे त्या हिंदुस्थानातील मुसलमानांतही ऐदीपणा, सौम्यपणा, सुखलोलुपता शिरली. रणांगणात टिकाव धरणारी कंटकता नि कडवेपणा पहिल्याप्रमाणे उरला नाही. हिंदुस्थानातल्या 'निकस' वातावरणाचा त्यांच्या मूळच्या धटिंगण शरीरप्रकृतीवर परिणाम होत गेला. एकंदरीत त्याच जातीचे मुसलमान लोक हिंदुस्थानात राहिल्यामुळे 'कमअस्सल नि कमकुवत' होत गेले. म्हणूनच काय ते पुढे पुढे विशेषतः मराठ्यांना त्याच मुसलमानांचे पराभव करता आले."

१९९. हे विधान किती अर्धावट नि अवास्तव आहे हे सिध्द करण्यास वर दिलेल्या

दुआबातील रोहिले-पठाणांशी झालेला मराठ्यांच्या संग्राम आणि त्यात मराठ्यांनी वीस वीस सहस्र पठाणांना जे उभे कापून काढले ती एक घटनाही पुरेशी आहे. हे दुआबा ते रोहिलखंडापर्यंत त्या वेळी राज्य करीत असलेले पठाण रोहिले स्वतःला अगदी 'अस्सल अफगाण' समजत असत. मोगल बादशाहीला आणि तुर्क सरदारांना सुध्दा त्यांचा सारखा दरारा वाटत असे. ह्या अफगाणांचा मूळच्या हिमालयापलीकडील पठाणांशी रक्तसंबंधही त्या वेळी अविच्छिन्नपणे होत होता. तिकडच्या 'अस्सल नि अव्वल' पठाणांतून शेकडो लोक या दुआबातील पठाणिस्थानाकडे प्रतिवर्षी येऊन बसत. हे इकडचे अनेक अफगाणही तिकडे जात. म्हणजे दुआबा ते रोहिलखंडापर्यंतच्या प्रदेशातील सहस्रावधि पठाण रोहिले तोपर्यंत अस्सल पठाणच होते - अफगाणच होते! पण मराठे तर हिंदुस्थानचे शत्रू ज्याला 'निकस' म्हणतात त्या देशात मूळचे वंशानुवंश वाढलेले तरी त्यांनी त्या 'अस्सल' म्हणविणाऱ्या पठाण रोहिल्यांना रणांगणातील पराक्रमाच्या अंतिम परीक्षेत वारंवार 'कम अस्सल' ठरविलेच की नाही? जेव्हा नादिरशहा सहस्रावधी अस्सल पठाणांचे सैन्य घेऊन दिल्लीवर तुटून पडला, स्वतः बादशहा झाला आणि महंमद गझनीप्रमाणे दक्षिणेपर्यंत चालून जाण्याच्या वल्गना करू लागला, तेव्हा आता गझनीचा काळ उरला नाही - आता गाठ मराठ्यांशी आहे, हे सप्रमाण अनुभवास आल्यामुळेच तो 'अस्सल इराणी आक्रमक'ही हिंदुस्थानाबाहेर त्वरेने निघून गेला नाही का? - केवळ मराठ्यांच्या भयाने!! ह्यापुढे अहमदशहा अब्दाल्लीने अगदी अस्सल तुर्क, इराणी, दुराणी, पठाणांच्या संमिश्र अशा पन्नास पन्नास सहस्रांच्या सैन्यासह हिंदुस्थानवर तीनचार स्वाऱ्या केल्या, पण प्रत्येक वेळी त्याला मराठ्यांच्याच प्रत्याक्रमणामुळे हिंदुस्थानातून शेवटी कसे निघून जावे लागले, जय-पराजयांच्या उलथापालथीत पानिपतनंतरही शेवटी दिल्लीच्या साऱ्या मुस्लिम बादशाही सत्तेचे संपूर्ण संचालन मराठ्यांच्याच हाती राहावे, आपण त्यात लवलेशही हात घालणार नाही, असा संधी करून अहमदशहा अब्दाल्लीसच शेवटी स्वतः दिल्लीचा अनियंत्रित बादशहा बनण्याच्या महत्वाकांक्षेवर पाणी सोडून मराठ्यांच्या पुढे कसे शिर झुकवावे लागले, ते वर्णन आमच्या हिंदुपदपादशाही या ग्रंथातून प्रत्येक हिंदूने अवश्य वाचावे. त्याचा काही उल्लेख या ग्रंथात खालीही करण्यात येणार आहे.

१०००. वैयक्तिक द्वंदात शारीरिक उंचीरुंदीच्या घटकालाही काही महत्त्व असते. तरीसुध्दा तो निरपवाद नियम नाही, याची साक्ष प्रतापगडच्या पायथ्याखाली असलेले त्या धिप्पाड अफझुलखानाचे थडगे सुध्दा देईल. पण राष्ट्राष्ट्रांच्या द्वंदात तर व्यक्तींचा शारीरिक धिप्पाडपणा नि कंटकता यांच्या मोजमापाने काही जयापजयांचे प्रमाण ठरविता येत नाही. ते 'अस्सल' पठाण सुध्दा ज्यांच्यापुढे खुजे ठरतात अशा उंच नि धिप्पाड गोऱ्या रशियन सैनिकांच्या राष्ट्रास 'बुटक्या' जपानने पहिल्या युध्दात रणांगणात चारी मुंड्या चीत केले नाही का? आमचे हिंदू गुरखे म्हणजे मराठ्यांच्याच शारीरिक बांधणीचे! पण ह्याच गुरख्यांनी इटालियन, ऑस्ट्रियन ते प्रत्यक्ष जर्मनीच्या उंच उंच हिलरी सैन्यांनाही अनेक प्रसंगी महायुध्दातील रणांगणात पाणी पाजले नाही का? साऱ्या जगात 'हिंदू गुरखा' म्हणजे 'शूर सैनिक' हा लौकिक गाजतो आहे! साऱ्या उंच, धिप्पाड म्हणून नावाजलेल्या जर्मन, रशियन, इत्यादी युरोपियन राष्ट्रांचा अपराजेय सम्राट म्हणून एकदा कोण गाजत होता? बुटका नेपोलिअन नि त्याचे बुटके फ्रेंच सैन्य!

अब्दाल्लीची हिंदुस्थानवरील तिसरी स्वारी

१००१. बादशहाने गाझीउद्दीनला मुख्य वझीर नेमले होते. गाझीउद्दीनने सन १७५६

च्या फेब्रुआरीत पंजाबमध्ये सरहिंदपर्यंत जाऊन तेथे आदिनाबेगला मोगल बादशहाचा कारभारी म्हणून नेमले. गाझीउद्दीनला प्रबळ आधार मराठ्यांचाच होता. गाझीउद्दीनचे हे कृत्य म्हणजे अब्दाल्लीने बळकावलेला पंजाबप्रांत मोगल बादशहाने पुन्हा हिसकावून घेतल्याचेच द्योतक होते. दिल्लीतही अफगाणपक्षाचे अस्तित्व नामशेष होऊन मराठ्यांच्या बळावर गाझीउद्दीन वजिराचा शब्द म्हणजे मोगल बादशाहीचा शब्द झालेला होता. ह्या वेळी अगदी घाबरून जाऊन मलिका झमानी ह्या बादशाही अंतःपुरातील मुख्य नि वृद्ध राजवंशीय कुटिल स्त्री संचालिका हिने स्वतः आणि हिंदुस्थानातील सर्व रोहिले पठाणांचा त्या वेळचा अत्यंत प्रमुख, मराठ्यांचा हाडवैरी, केवळ उलट्या काळजाचा असा जो नजीबखान रोहिला ह्या दोघांनी मिळून अहमदशहा अब्दाल्लीस गुप्त पत्रे धाडली की, 'जर हिंदुस्थानात इस्लामी सत्ता राखावयाची असेल तर आता आपणच एक ती राखू शकाल. तरी पत्रदेखत जय्यत सिध्दतेनिशी हिंदुस्थानवर स्वारी करून यावे. मराठ्यांची मोठमोठी सैन्ये दक्षिणेत गुंतली आहेत. दिल्ली मोकळे मैदान पडले आहे. पण मोगल बादशहाकडून दिल्लीस निघून येण्याचा अत्यंत त्वर्य संदेश मराठ्यांना आधीच गेला आहे. जर का आपल्या स्वारीस थोडाही विलंब लागेल तर मराठ्यांची राजसत्ता त्यांच्या बादशहाशी झालेल्या पक्क्या कराराप्रमाणे पंजाब, ठठ्ठा नि मुलतान (सिंध) पर्यंत प्रत्यक्षपणे चालू झालीच म्हणून समजा! फार मोठ्या सैन्यानिशी ते मराठे दिल्ली-पंजाबवर तुटून पडणार आहेत.'

१००२. ही बातमी ऐकताच अहमदशहा अब्दाल्ली चवताळून गेला. मराठ्यांना पंजाबादि प्रदेशांच्या राज्यकारभाराची सत्ता मोगल बादशहाने मागे करार करून दिली, त्याचा वचपा काढण्यासाठीच, अब्दाल्लीने लाहोरपर्यंत स्वारी करून अलीकडेच मोगल बादशहाकडून त्या सर्व प्रदेशाची सत्ता छिनावून आपल्या हाती घेतली होती. ती सत्ता पुन्हा गाझीउद्दीनाने मोगल बादशहाच्या नावाने मोगली राज्यात परत समाविष्ट केली आणि आपणास एका अक्षरानेसुद्धा विचारले नाही. ह्या आपल्या झालेल्या उपमर्दाची अब्दाल्लीला साहजिकच चीड आली. त्यामुळे शाह अब्दाल्ली हिंदुस्थानवर स्वारी करण्याकरीता १७५६ च्या नोव्हेंबरमध्ये स्वतः पेशावरला आला. त्याने आपला मुलगा तैमुरशहा आणि सेनापती जहानखान यांना ससैन्य लाहोरवर धाडले. मोगल सेनापती अदिनाबेग ह्याने तैमुरशहाशी लढाई दिली. पण अदिनाबेगचा पराभव झाला. अफगाणांची सैन्ये रागारागाने लूटमार करीत लाहोरपासून सतलजपर्यंत पोचली तरी त्यांचा कोणी प्रतिरोध केला नाही. दिल्लीच्या बादशाही सत्तेची दुर्बलता ध्यानात येताच शहा अब्दाल्लीने पेशावरहून त्वरेने त्याच्याबरोबर असलेल्या ऐंशी सहस्र सैन्यासह मध्ये कुठेही न थांबता सरळ दिल्लीवर स्वारी केली. (सन १७५७ जानेवारी) जवळ जवळ कोणाचाही प्रतिकार न होता दिल्ली त्याच्या हाती पडली. त्याने तत्काळ तेथील बादशाहीचा अधिकार आपल्या हाती घेतला आणि बादशहा अहमदशहा अब्दाल्ली ह्या नावेच सर्व राज्यकारभार चालू केला.

१००३. पण प्रत्येक नव्या मुस्लिम बादशहाचे जे पहिले बादशाही कृत्य असलेच पाहिजे असा मुस्लिम धर्मशास्त्राचा त्या काळचे पठाणी मुसलमान जो अर्थ समजत असत, ते प्रथम धर्मकृत्यही त्याने लगेच पार पाडले. ते नव्या मुस्लिम बादशहाचे पहिले धर्मकृत्य आपल्या प्रतिष्ठेस शोभेशा रीतीने साजरे व्हावे म्हणून बादशहा होताच अगदी यःकश्चित कारणाकरता तो रागावलासुद्धा आणि त्यानिमित्त आपण बादशाहीची राजसत्ता हाती घेतली आहे हे घोषित करण्यासाठी दिल्लीच्या जनतेचा सरसकट सामुदायिक शिरच्छेद करण्याची आज्ञाही

त्याने सोडली आणि काही तासांच्या अवधीत अठरा सहस्रांहून अधिक लोकांना त्याच्या त्या 'अस्सल नि अव्वल' हिमालयापलिकडील अफगाणांनी रक्तस्नान घातले, सरसकट कापून काढले! नंतर लगेच तितकेच महत्वाचे जे दुसरे मुस्लिम बादशहाचे 'शास्त्रोक्तपणे' राज्याभिषेक करून घेण्याचे त्या काळचे मुस्लिम धर्मकृत्य असे तेही त्याने पार पाडले आणि 'मी' 'इस्लामचा एक नम्र भक्त असल्याकारणाने काफरांचा आणि त्यांच्या देवालयादि धर्मसंस्थांचा विध्वंस हिंदुस्थानातून आमूलाग्र करणार आहे,' अशी जितकी भयंकर तितकीच अर्वाच्च घोषणा केली!

१००४. त्या घोषणांना त्याने लगोलग कार्यवाहीतही आणले. तत्काल त्याच्या आज्ञेने दिल्लीतील देवळे, मंदिरे, देवमूर्ती, हिंदूंची घरेदारे धडाधड कोसळू लागली, पेटून भडकू लागली. बादशहा अब्दाल्लीचा मुख्य 'घुस्सा' मराठ्यांनी मथुरा, प्रयाग इत्यादी जी अनेक लहान-मोठी हिंदूंची तीर्थक्षेत्रे मुसलमानांच्या हातून अलीकडेच हिसकावून घेतली होती त्या त्या स्थलांवर होता. म्हणून त्याने ती ती पुन्हा भ्रष्ट करण्याचा सपाटा चालविला. अशा प्रसंगी या राक्षसी, क्रूर नि आक्रमक विजेत्यांची दिल्ली घेताच बहुधा पहिली धाड पडे ती दिल्लीपासून जवळ असलेल्या बिचाऱ्या मथुरेवर; आणि त्या धन्य पुण्यनगरीनेही, एखाद्या चितोडच्या जोहारातील वीरांगनेप्रमाणे किंवा मूर्तिमंत चितोड नगरीप्रमाणेच त्या त्या अग्निदिव्यात आपला वारंवार बळी दिला. परंतु, या वेळेस तिने पूर्वीप्रमाणे अगदी न लढताच मुसलमानांच्या क्रूर धर्मछळापुढे स्वतःचे बलिदान केले नाही. विवरित (detailed) वर्णन स्थलाभावी देता येत नसताही, इतके तरी सांगणे अवश्य आहे की, जवळजवळ पाच सहस्र हिंदू जाट नागरिकांनी मुसलमानांच्या त्या अगणित नि संघटित सैन्यास प्राणांतिक लढाई दिली. प्रत्येकी मरेतोपर्यंत तो तो हिंदू धर्मवीर म्लेंच्छांस मारता मारता मेला! मथुरेला रक्तस्नान घातल्यानंतर आणि देवालयांच्या पाडलेल्या ढिगाखालीच तिला गाडून टाकल्यानंतर तो दुष्ट अब्दाल्ली जवळच असलेले हिंदूंचे दुसरे पवित्रक्षेत्र जे गोकुळ वृंदावन त्यावर जाऊन आदळला. या क्षेत्रावर त्याचा विशेष राग तोच होता की, ते मराठ्यांनी मुस्लिमांच्या हातून अलीकडेच छिनावून घेतले होते. या आकस्मिक राक्षसी आक्रमणास तोंड देण्यासाठी, स्वधर्मासाठी मरेतो लढण्याच्या प्रतिज्ञा घेऊन तेथील 'नंगे गोसाव्यांच्या' सुप्रसिध्द आखाड्यातील दोन सहस्रांवर शूर गोसावी अब्दाल्लीच्या मुस्लिम सैन्यावर सहसाच तुटून पडले. त्या बैराग्यांचा हा मारा इतका आकस्मिक, संघटित आणि भयंकर होता की अब्दाल्लीचे सैन्य एकदम मागे कोसळले. मुसलमानांचे सहस्रावधी सैन्य ठार मारले गेले, आणि त्या धर्मवीर गोसावी वीरांचे पण! दिवसभर अशी रणधुमाळी चालल्यानंतर मुसलमान ते नगर सोडून मागे परतले आणि त्यांच्या गोकुळनाथाचे संरक्षण केल्याविषयी स्वकीय धन्यतेच्या जयघोषाने त्या नंग्याबैरागी संप्रदायाने सारे गोकुळ-वृंदावन गर्जवून दिले. नंगा गोसावी असावा तर असा!

१००५. तेथून अब्दाल्ली सरळ आग्रावर चालून गेला आणि त्या बळकट दुर्गास त्याने वेढा घातला. याच दुर्गात पठाण पक्षाचा हिंदुस्थानातील परमद्वेषी आणि म्हणून मोगल बादशाही टिकविण्यास मनःपूर्वक झटणारा जो वझीर गाझीउद्दीन तो लढत होता आणि क्षणाक्षणाने त्याचे मुख्य संरक्षणकर्ते नि साहाय्यक जे मराठे त्यांच्या येण्याची वाट पाहत होता!

१००६. पण अशा हिंदुधर्मावरील आणिबाणीच्या वेळी जयपूर, जोधपूर, उदयपूर आणि

तिकडील इतर प्रांतातील लक्षावधी-कोट्यावधी हिंदुराजेरजवाडे, लढवय्ये नि लोक काय करीत बसले होते? त्यांच्या डोळ्यांसमोर अब्दाल्ली सहस्रावधी गाईना, हिंदू स्त्रियांना, स्वधर्म वाचावा म्हणून सरसकट सहस्रावधी हिंदूंना कापीत चालला असता, हिंदूंच्या वरील छुतात्मरक्ताच्या पावसाने सारी तीर्थक्षेत्रे लालभडक करीत चालला असता ह्या साऱ्या वर दिलेल्या लक्षावधी कोट्यावधी हिंदू लोकांपैकी सामान्य जनता जेवढी होती तेवढी मराठे केव्हा येतात नि या मुस्लिम अत्याचार्याच्या हातून आमची नि आमच्या धर्माची सुटका केव्हा करतात याची केवळ अनिमिष वाट पाहात होती! आणि जे इतर हिंदू राजे-रजवाडे, जाहागिरदार लढवय्यांची सैन्ये होती, ती बसली होती केवळ मराठ्यांचा द्वेष करीत! सारे रजपूत मराठ्यांचा नायनाट अब्दाल्लीने परस्पर केला तर टाळी वाजविण्यासाठी हात उभारून उभे होते! त्या तिकडील हिंदूपैकी अनेक लहानमोठे संस्थानिक तर अब्दाल्लीशी आतून अनुसंधान बांधून होते! पण मराठ्यांचे सिंधु-मुलतानपासून उत्तर हिंदुस्थानात थेट रोहिलखंडाच्या अंतापर्यंत नि नेपाळच्या सीमेपर्यंत वाढत गेलेले राजकीय प्रभुत्व ह्या उत्तरेतले हिंदू-मुसलमान राजेरजवाड्यांच्या इच्छेप्रमाणे अब्दाल्लीने नष्ट केले असते तर काय? हा प्रश्न काही त्या हिंदूंच्या बधिर मनाला डिवचून गेला नाही! मराठ्यांचे मागून त्या साऱ्या प्रदेशात पुन्हा हिंदू प्रभुत्व स्थापन करणारा मुसलमानी सत्तेचा काळ नि विजेता होणारा एक तरी हिंदू मायेचा पूत त्या हिंदूंत होता का? नाही! म्हणजे मग मराठ्यांचे प्रभुत्व जर अब्दाल्लीने नाहीसे केले असते आणि त्याची मुस्लिम बादशाही साऱ्या हिंदुस्थानात पुन्हा प्रस्थापित झाली असती तर या हिंदुराजपूत प्रभृति मराठ्यांचा द्वेष करणाऱ्या उत्तरेच्या नाकर्त्या हिंदूंच्या पदरांत काय पडले असते? कोणा नव्या अल्लाउद्दिनाचे किंवा नव्या औरंगजेबाचे मुस्लिम साम्राज्य आणि हिंदुधर्मावरील आणि राज्यावरील भयंकर अत्याचार नि लाखो हिंदूंचा रक्तपातच ना?

१००७. पण, मुसलमानी सत्तेचा सत्यानाश व्हावा अशी सुप्त तळमळ ज्यांच्या हृदयात होती आणि तसा नाश करण्यास समर्थ असे एक हिंदू मराठे तेवढेच आहेत अशी मनातून निश्चिती असल्यामुळे चातकाप्रमाणे मराठ्यांच्या येण्याची गुप्तपणे वाट पाहणारी, तथापि, स्वतः काहीही करू न शकणारी अशी जी लक्षावधी असंघटित हिंदूंची जनता तिकडे होती म्हणून वर सांगितले आहे त्या जनतेच्या इच्छाशक्तीमुळे म्हणा अथवा एकंदर हिंदुराष्ट्राच्या मूळ जीवनयोजनेमुळे म्हणा, पण तसे काहीएक घडले नाही.

१००८. कारण, रघुनाथराव दादा यांच्या नेतृत्वाखाली मल्हारराव होळकर ह्यांना दक्षिणेतून नानासाहेबाने वरील प्रकारची मराठे सरदारांची नि गाझा उद्दिनादींची पत्रे आल्यावरून तत्काळ उत्तरेस ससैन्य धाडले. उत्तरेकडील गोविंदपंत बुंदेले, बर्वे इत्यादी सरदारसुध्दा सर्व मराठी पुढाऱ्यांनाही रघुनाथरावाला सहाय्य देण्याची निकडीची पत्रे गेली. रघुनाथराव इंदूरच्या पुढे जातात न जातात तोच बातमी आली की, अहमदशहा अब्दाल्ली आग्रापासून मराठ्यांच्या प्रत्याक्रमणची वार्ता ऐकताच त्याने घेतलेली मथुरा, वृंदावन प्रभृति सर्व हिंदुक्षेत्रे नि हिंदुप्रदेश सोडून दिल्लीला गेला, आणि तेथून त्याने मिळविलेली सगळी लूट तेवढी बरोबर घेऊन काबूलकडे चालला. पण जाताना हिंदुस्थानातील त्याची सत्ता चालविण्यासाठी त्याचा मुलगा जो तैमुरशहा त्याला तिकडील प्रदेशाचे प्रभुत्व दिले, आणि त्याच्या हाताखाली दशसहस्र सैन्य सरहिंदला ठेवले. त्याचप्रमाणे, पंजाबात पुढे जाता जाता महत्वाच्या ठिकाणी आपले अधिकारीही ठेवले.

१००९. इकडे जी मराठी सैन्ये रघुनाथराव यांच्या सैनापत्याखाली उत्तर हिंदुस्थानातील निरनिराळ्या मराठी सेनानींच्यासह एकत्र झाली होती त्यांना घेऊन त्यांनी उत्तर हिंदुस्थानात ज्यांनी ज्यांनी मराठ्यांविरुद्ध अब्दाल्लीच्या आधारावर बंडाळी मांडली होती त्यांची त्यांची डोकी ठेचून टाकण्यास प्रारंभ केला. सखाराम भगवंत, गंगाधर यशवंत, आणि इतर मराठे सरदारांनी दुआबमध्ये शिरून रोहिल्यांना आणि पठाणांना पुन्हा चोपून काढले. वजीर गाझीउद्दिन अब्दाल्लीच्या पक्षाच्या हाती बंदीवान झालेला होता त्यास सोडवून आपल्या कव्वात आणले. स्वतः विठ्ठल शिवदेवाने दिल्लीवर चाल केली. आणि जवळ जवळ पंधरा दिवसांच्या निकराच्या लढाईत अब्दाल्ली पक्षाचा धुव्वा उडवून देऊन त्या राजधानीत पुन्हा प्रवेश केला. आणि सगळ्यात मुख्य गोष्ट जी केली ती म्हणजे मराठ्यांचा कट्टर शत्रू आणि अब्दाल्लीचा उजवा हात जो नजीबखान रोहिला त्याला जिवंत पकडले. यामुळे, अब्दाल्लीने त्या प्रांताचा स्वतःला बादशहा समजून जी व्यवस्था केली होती ती सारी अकस्मात कोसळून पडली. दिल्लीपुढे सरहिंदला अब्दाल्लीने दहा सहस्र पठाणी सैन्य जे त्याच्या प्रभुत्वरक्षणासाठी अब्दुल समद नावाच्या सेनानीच्या नेतृत्वाखाली ठेवलेले होते, त्यांचे धैर्य डळमळीत झाले. इतक्यात, दिल्लीहून मराठेही सरहिंदवर चालून आले. तेव्हा मुसलमानी सैन्याचा रीतसर लढाई देण्याच्या आधीच गोंधळ उडून लहानमोठ्या चकमकीत मराठ्यांनी धुव्वा उडवून दिला आणि त्यांचा सेनानी जिवंत पकडला. ही बातमी हां हां म्हणता बादशहा अब्दाल्लीचा पुत्र नि पंजाबवर त्याने नेमलेला त्याचा प्रमुख प्रतिनिधी (गव्हर्नर) तैमूरशहा आणि त्याचा सरसेनापती जहानखान ह्यांना कळताच लाहोर निकराने लढविण्याचाही त्यांचा बेत त्यांनी सोडून दिला आणि मराठ्यांच्या ह्या प्रभावी नि वेगवान प्रत्याक्रमणामुळे मराठ्यांना तोंड देण्याचेसुद्धा धाडस न करता ते दोघेही लाहोर सोडून मराठे लाहोरात घुसतात न घुसतात तोच काबूलकडे ससैन्य माघार घेते झाले. अब्दाल्लीने त्यांना निक्षून सांगितले होते की, कोट्यावधि रुपयांची लूट अजून तुमच्या हाती आहे ती शत्रूच्या हाती पडू देऊ नका. यासाठी त्यांनी ती सांभाळून नेण्याची आणि माघारही व्यवस्थितपणे चालविण्याची पराकाष्ठा केली. पण मराठ्यांच्या सेनेने लाहोरच्या पुढेही घुसून मुस्लिमांच्या केलेल्या पाठलागात तैमूरची इतकी लांडगेतोड केली की त्याचे हत्ती, घोडे, उंट, रोकड यच्चयावत् संपती ठिकठिकाणी टाकून देत जेव्हा अटक ओलांडून तैमूर त्याच्या प्रदेशात पळून गेला तेव्हा त्याच्यापाशी भारतातील लुटीचा अंश असा त्याचा एक जीव तेवढा राहिलेला होता! बाकीचे त्याचे म्हणून जेवढे वस्तुजात होते ते सर्व मराठ्यांनी लुटून, अफगाण सैन्य त्याच्यासारखेच स्वतःचा जीव काय तो बचावून काबूलला परत गेले तेवढेच काय ते जगले! अब्दाल्लीच्या मागे त्याने हिंदुस्थानात साऱ्या हिंदुधर्माचा आणि हिंदुलोकांचा विध्वंस करण्याकरता म्हणून ठेवलेले जे पंधरा-वीस सहस्र 'अस्सल पठाणादि' मुस्लिमांचे सैन्य दिल्लीपंजाबात होते ते तुकड्यातुकड्यांनी, टोळ्याटोळ्यांनी, व्यक्तिव्यक्तिशः गाठून मराठ्यांनी झुंजीत ठार केले. (१७ मार्च १७५८)

१०१०. बादशहा अहमदशहा अब्दाल्ली ह्याचा असा लांछनास्पद पराभव करून मराठ्यांनी त्याच्या अफगाण बादशाहीतील परत जिंकून घेतलेल्या सिंध ते मुलतानपर्यंत आणि मुलतान ते सरहिंदपर्यंतच्या साऱ्या विस्तृत प्रदेशाची राजसत्ता आणि राज्यकारभार हा पूर्वी ठरलेल्या मोगली बादशहाच्या कागदी कराराप्रमाणे जिंकला होता तो आता मराठ्यांनी आपल्या पौरुषाने प्रत्यक्ष जिंकून हाती घेतला! पण, त्या वेळेस दिल्लीचा बादशहा आणि त्याचा वझीर

जो गाझीउद्दिन त्यांच्याही हितासाठी हीच गोष्ट अवश्य होती हे ते जाणून होते; म्हणून रघुनाथराव साऱ्या पंजाबची राजधानी जी लाहोर ते पुन्हा राजधानीचा सर्व थाट नि राज्यकार्य चालू करण्यासाठी प्रकटपणे जाण्याचा प्रसंगी मोठा बादशाही उत्सव करावा, अशी दिल्लीच्या बादशहानेच आज्ञा सोडली. सारा पंजाब नि आजूबाजूचेही प्रदेश जिंकून घेणाऱ्या मराठ्यांच्या पराक्रमाने, त्या काळापूर्वी पंजाबात नुसताच स्थानिक धुमाकूळ घालीत असलेले हिंदूंचे काश्मीर, डोग्रादि रजवाडे, शिखांच्या 'मिसली' आणि मुसलमानांचे तथाकथित अमीर-उमराव, निजाम, नवाब इत्यादी प्रस्थे आश्चर्याने नि भयाने चकित होऊन गेली होती, दबून गेली होती; आणि सेनापती रघुनाथराव यांना अंकितभावाने येऊन मिळू लागली होती. पंजाबात त्या वेळी शिखांचे प्रस्थ हळूहळू वाढत चालले होते. त्यात अहमदशाहा अब्दाल्लीने मराठ्यांच्या भयाने अलीकडेच काबुलास माघारे जाताना वाटेत शिखांचे मुख्य क्षेत्र जे अमृतसरचे सुवर्णमंदीर ते पाडून टाकले होते आणि तेथील ते पवित्र सरोवर चिखल-मळ-माती-दगडांची भर घालून बुजवून टाकले होते, यामुळे, अब्दाल्लीचे शिखांशीही उभे शत्रुत्व ठाणले होते. म्हणून, शिखांतील त्या वेळच्या एका प्रबळ मिसलीचा मुख्य जो आलासिंग जाठ (ज्याला त्या वेळच्या मराठी पत्रव्यवहारातून आला जाठ म्हटलेले आहे तो) सरहिंदच्या लढाईत तर मराठ्यांना उघडपणे येऊन मिळाला होता. ह्या सर्व पंजाबातील राजकीय उलाढाली करणाऱ्या पक्षांतील आणि पुढाऱ्यांतील बहुतेकांची अनुकूलताही रघुनाथरावाचा असा मोठा सन्मान करण्यास असल्यामुळे हा बादशाही समारंभ मराठी सैन्यासह रघुनाथराव ज्या दिवशी सिंधूकडच्या प्रदेशाकडे स्वारी करून परत येतील आणि पंजाबची राजधानी जी लाहोर तेथेच काही कालाकरीता तरी वास्तव्य करण्यासाठी लाहोरात प्रवेश करतील, त्यानंतर थोड्याच दिवसांत साजरा करावा, असे ह्या सर्वांनी ठरविले.

पंजाबात रघुनाथराव पेशव्यांचा विजयप्रवेश

१०११. तैमुर लाहोर सोडून सरसीमेपलीकडे पळून जात असता त्याच्या सांगती जी प्रचंड लूट पळविली होती ती छिनावून घेण्यासाठी रघुनाथरावही लाहोर सोडून त्या धूम पळत सुटलेल्या पठाणी सैन्याचा पाठलाग करीत पंजाबात पुढे घुसला. अर्धीअधिक पंजाब जिंकीत आणि अब्दाल्लीच्या त्या सैन्यास 'दे माय धरणी ठाय' करीत सीमेकडे हुसकून दिल्यानंतर पुढचे उरलेले सीमाविजयाचे काम मराठ्यांच्या अनेक सैनिक पथकांकडे सोपवून रघुनाथराव जिंकलेल्या प्रदेशात मराठी सत्तेची घडी पक्की बसविण्यासाठी पंजाबची मुख्य राजधानी जी लाहोर तिकडे परतला आणि ११ एप्रिल १७५८ ला लाहोरात मराठी सैन्यासह विजयप्रवेश करता झाला.

१०१२. त्याच्या या विजयप्रवेशाचे अभिनंदन नि गौरव करण्यासाठी लाहोरला मोठा उत्सव करण्यात आला. स्वतः रघुनाथराव बादशाही राजवाड्यातच उतरले होते. मराठी सैन्याचे प्रमुख अधिकारीही लाहोरातील मोठमोठ्या वाड्यातून किंवा लाहोरच्या परिसरात आपापले तळ ठोकून राहिले होते. जिकडे तिकडे शेकडो शृंगारलेले हत्ती, घोडे, उंट, पुष्ट वृषभ मिरवत होते. ठिकठिकाणचे हिंदू-मुसलमान अधिकारी, अमीर, उमराव, तथाकथित नवाब, निजाम, राव, राजे-रजवाडे हे त्या दिवशीच्या दुपारी भरविलेल्या भव्य राजसभेत उपस्थित राहिले होते. त्या सर्वांकडून पंजाबातील बादशाही सैन्यासुद्धा सर्व राजसत्तेचे आणि राज्यकारभाराचे आधिपत्य ज्या पेशव्यांना अर्पिले होते त्यांचे विजयी प्रतिनिधी म्हणून रघुनाथराव पेशवे यांचा सर्वांनी मोठा गौरव केला. सर्वांकडून आपापल्या परीने रघुनाथरावांना अंकितभावाने नाना प्रकारचे

पुरस्कार (नजराणे) अर्पण करण्यात आले. रात्री नगरात जिकडे तिकडे मोठा लखलखाट करण्यात आला. प्रेक्षणीय दारूकामही सर्वत्र उडविण्यात आले. लाहोर नगराच्या लगतच्या नगरातूनही असेच मोठे दीपोत्सव नि दारूकाम प्रदर्शविले गेले!

१०१३. ही हिंदूंच्या-मराठ्यांच्या विजयोत्सवाची राजसभा आणि हे दीपोत्सव कुठे साजरे झाले? तर मोगल घराण्यातील अकबर, औरंगजेब असले असले मुस्लिम बादशहांचे जे विलासस्थान होते त्या सुप्रसिध्द लाहोरच्या शालीमार बागेच्या भव्य पटांगणात!! मुसलमानांच्या राजसत्तेला मराठ्यांनी अशी बटीक बनविली!

१०१४. मराठ्यांनी मिळविलेल्या ह्या विजयाचे वृत्त अकून दक्षिणोत्तर नि पूर्व-पश्चिम हिंदुस्थानात मराठ्यांच्या हिंदुपदपादशाहीच्या जिवापाड पराक्रमाविषयी जे जे स्वतःही अत्युत्कट प्रयत्नशील होते किंवा अत्युत्सुक शुभचिंतक होते अशा लक्षावधी राजेरजवाड्यांच्या, लहान-मोठ्या सरदारांच्या, शास्त्रीपंडितांच्याच काय, पण निरिच्छ साधुवर्गीयांच्या कडूनही अभिनंदनपत्रांचा रघुनाथराव पेशव्यांवर नुसता पाऊस पडत होता! आम्ही या ग्रंथात मागे वण्ंश्चिर्

१०१५. 'सेवकास स्वामींनी कृपा करून पत्र (१८ एप्रिलचे) पाठविले ते पावले. वर्तमान लाहोरच्या पत्तेचे शत्रूच्या पारिपत्याचे व तिकडील मुख काबीज केल्याचे लिहिले ते सविस्तर वाचून परम आनंद झाला तो पत्री कोठवर लिहावा. हिंदुस्थानात कीर्त लौकिक मातबर झाली. कुलराजे, उमराव, सुभे यांस दहशत पडली. सारे हिंदुस्थानाचा सूड अब्दाल्लीपासून एक स्वामींनी घेतला. तेणेकरून यशाचे पर्वत झाले. स्वामी यशस्वीच आहेत. याचा विस्तार सेवकास लेखन करावयास सामर्थ्य कैचें? हे वर्तमान वजिरांनी ऐकोन बहुतच हर्ष मानिला. स्वामी अवतारी पुरुष आहेत. त्यांची स्तुत मनुष्यांनी काय करावी! सेवकास आश्रय स्वामींचे पायाखेरीज दुसरा कोठेही नाही. जरी स्वामींची छावणी लाहोर प्रांती जाली, ती वजीर पादशहास घेऊन छावणीस आपल्याजवळ येतो. वजीर व लहानमोठे सर्व म्हणतात की खासा छावणी न जाली तर पठाण मागती लाहोर प्रांती पावसाळा येतील. उगेच लोक म्हणतात ते सेवेशी लिहिले. करणे न करणे अखत्यार खावदांचा. वजीर व पादशहा यावयास निश्चय कोणे प्रकारचा तो निवडून सेवकास आज्ञा लिहावी, त्याप्रमाणे त्यास घेऊन विठ्ठल शिवदेव सेवेशी येतील त्याप्रमाणे कृष्णराव (काळे) ही येतील. सर्व विनंती करतील.' (५६५६१७५८)

सेनापती रघुनाथराव पेशवे यांनी पंजाब विजयाचे स्वतः धाडलेले प्रतिवृत्त

१०१६. आता रघुनाथरावांना दक्षिणेत पावसाळ्याआधी ससैन्य परत येण्यासाठी श्रीमंत नानासाहेब यांची पुण्याहून पत्रांवर पत्रे येऊ लागली होती. परंतु पंजाबातील जो विस्तीर्ण प्रदेश मराठ्यांनी अलिकडेच जिंकला होता त्याची पक्की राज्यव्यवस्था लावण्याचे काम लगोलग करून टाकणे हे अवश्य असल्याने रघुनाथरावाने ससैन्य पंजाबातच आणखी चार महिने तरी थांबून राहणे अत्यंत इष्ट होते. रघुनाथरावाने दक्षिणेत, मल्हारराव होळकरांसह, सध्याच परत जाऊ नये असा उत्तर हिंदुस्थानात सगळ्याच मराठी कर्त्या मंडळीचा नि सेनानींचा आग्रह पडला होता. परंतु, स्वतः रघुनाथरावाच्या नि मल्हारराव होळकराच्या मनाचा कलही दक्षिणेकडे जावे असा होता. त्यात आता नानासाहेब पेशव्यांनीच 'परत या' अशी आज्ञा सोडल्याने रघुनाथरावाने, मराठ्यांनी या स्वारीत जो अपूर्व विजय मिळविला त्याचे अधिकृत प्रतिवृत्त (official report) स्वतः लिहून श्रीमंत नानासाहेबांना धाडले आणि ढाला परत फिरविल्या.

मल्हाररावासह अनेक मराठे सरदारही रघुनाथरावासह दक्षिणेकडे निघाले. पंजाबात शक्य तितकी सेना निरनिराळ्या स्थानी मराठी सत्ता पक्की करण्यासाठी रघुनाथरावाने काही सरदारांसह अर्थातच मागे कामावर ठेवलेली होती.

१०१७. या पंजाबावरील स्वारीतील मराठ्यांच्या पराक्रमाचे वर्णन एखाद्या वीर काव्यातील सर्गासारखे भव्योदात्तपणे करता येण्यासारखे असताही रघुनाथरावाने त्याचे जे प्रतिवृत्त पुण्यास धाडले म्हणून वर सांगितले आहे ते किती सैनिकी बाण्याचे, लवलेश पाल्हाळ वा आत्मस्तुती किंवा मिथ्या स्तोम नसलेले केवळ घटना नि अपरिहार्य राजकीय चर्चा तेवढीच काय ती उल्लेखिणारे आहे ते बघण्यासारखे आहे. यास्तव ते प्रतिवृत्त जसेचे तसे रघुनाथरावाच्या शब्दांमध्येच खाली देत आहो.

१०१८. ता. ४-५-१७५८ रोजी रघुनाथराव पेशव्यास लिहितो : 'लाहोर, मुलतान, काश्मीर वगैरे अटकेअलीकडील सुभ्यांचा बंदोबस्त करून अंमल बसवावा, त्यास, काही जाला, काही होणे तोही लवकरच करितो. तैमूर सुलतान व जहानखान यांचा पाठलाग करून फौज लुटून घातली. थोडीशी झडत-पडत अटकेपार पिशावरास ते पोचले. अब्दाल्ली इराणवर चालून गेला, त्याची फौज पादशहाने लुटून घेतली. अब्दाल्ली कंदाहारास आला, इराणची फौज पाठलाग करीत आली आहे. जबरदस्तखान व मुकरबखान या प्रांतीचे सरदार व जमिनदार अब्दाल्लीच्या जबरदस्तीमुळे त्यास रुजू होते, तेही बदलोन हंगामा करितात. हल्ली रफीक होऊन सेवा करून दाखवू, अब्दाल्लीस तंबी भरू अशा त्यांच्या अजर्या झाल्या आहेत. अब्दाल्लीचा धीर सुटला आहे. सारांश, त्याचा जोम तिकडून होतो ऐसे नाही. तिकडून इराणचे शहाने जेरबस्त केले, तिकडून जोरा पोचवून सरकारचा अंमल अटकेपार करावा. त्याचा पुतण्या नि दौलतेचा वारस स्वामीपाशी देशाला आला. तो स्वामींनी आम्हांकडे पाठविला होता. त्यास अटकेअलीकडे थोडीशी जागा बसावयास देऊन अटकेपार काबूल-पिशावरचा सुभा देऊ. अब्दाल्लीच्या फौजेवर अब्दुल समद खान सरहिंदेत होता, तो सरकारात पाडाव आहे. तो व आणखी या प्रांतीची फौज, इराणी, मोंगल देवून मशारनिल्हेची रवानगी करितो. हे तिकडील पैरवी करतील, पारिपत्य उत्तम प्रकारे करून अटकेपार अंमल बसवतील, लाहोरप्रांती रेणके अनाजी व रायजी सखदेव असे ठेविले. गोपाळराव गणेश (बर्वे) यांचाही पैगाम आहे, तेही राहतील. इराणचे पादशहाचे स्वदस्तुरचे कागदही आम्हांस व मल्हारबांस आले होते की लौकर कंदाहारास यावे आणि यांचे पारिपत्य करून अटकेची हद्द करावी. परंतु आम्ही तरी काबुलचा अब्दुल रहीमखान, स्वामींनी पाठविला, त्यास देतो फौज वगैरे थोडे बहुत साहित्यही करितो. काबूल नि कंधार हे अटकेपारचे सुभे हिंदुस्थानकडे अकबरापासून अलमगीरपावेतो होते, ते आम्ही विलायते कां द्यावे. इराणचा अंमल बसवून तूर्त त्यास गोडच जाब पाठविणार आहो. जंबू काश्मीर वगैरे तमाम वकील आले आहेत. मामलत थोडीबहुत अटके अलीकडील करीत आहो. पलीकडील तूर्त होत नाही. खटपट मात्र होईल. तूर्त तांतडीमुळे जे होईल ते करितो. पुढील स्वारीस जो कोणी मातबर येईल तो बंदोबस्त करील. मुख्य दोचौ करोडींचा बसुली, परंतु जमिनदार भवास मोठमोठे आहेत. आम्ही नांवास मात्र खंडणी करितो. जेथे पंचवीस लक्षांचा मुख्य तेथे एक दोन लक्ष येणेच कठीण आहेत. तूर्त माघारी फिरावयाचा डौल स्वामींचे आज्ञेवरून वरिला आहे, याचमुळे जे होते तेच करितो, तटी लावीत नाही. तूर्त अदिना बेगावरच सारा यखतियार दिल्ला आहे; त्यासच कमाविसीने लाहोर मुलतान दिल्ले आहे. यंदा तर सारे शिबंदी खालीच जाईल, शिबंदी करताच

कठीण पडेल, दोन-तीन वर्षांनी काही सोईस लागेल, स्वामींस कळावे.'

लांछनास्पद गोष्ट ही की, मराठ्यांनी दक्षिणेत परतताना मुस्लिमांवर धार्मिक सूड मात्र उगविला नाही!

१०१९. ह्या ग्रंथाच्या ह्या दुसऱ्या भागाच्या पूर्वार्धात हिंदुसमाजाला सद्गुणविकृतिच्या दुष्ट व्याधीने कसे पछाडलेले होते आणि त्यामुळे हिंदुधर्मावर मुसलमानांनी जे असह्य नि अपरिमित अत्याचार केले त्या धार्मिक अत्याचारांचा मात्र हिंदूंनी, शक्ती पुन्हा अंगी आली असताही, कसा लवलेश सूड उगविला नाही, त्या वेळच्या मुसलमानांसारख्या राक्षसी धार्मिक अत्याचारांनाच स्वधर्म समजणाऱ्या शत्रूंवरही त्यांनी हिंदुधर्मावर केले तसेतसेच किंबहुना त्याहून जास्त कठोर प्रत्याचार त्या मुसलमानांवरही करून त्या वेळेसच हिंदूंनी हिंदुस्थानाला निर्मुस्लिम केले नाही, जसे स्पेनने, पोर्तुगालने, बल्गेरिया, ग्रीस इत्यादी देशांनी त्यांच्या देशांच्या निर्मुस्लिम करून ख्रिश्चन धर्माला संकटमुक्त केले - हे सविस्तरपणे सांगितलेलेच आहे. परधर्मियांनी आपल्या धर्मावर काहीही अत्याचार केले तरी आपण त्यांचा प्रतिकार करण्यासाठी सुध्दा त्यांच्या त्या आक्रमक परधर्मावर प्रत्याक्रमणे न करणे अशी परधर्मसहिष्णुता हाच निदान आपला तरी स्वधर्म आहे - सद्गुण आहे - अशी जी परधर्मसहिष्णुतेची आत्मघातक नि विकृत व्याख्या हिंदूंच्या रोमारोमांतून भिनलेली होती, तीमुळेच मुसलमानांवर राजकीय क्षेत्रात अतुल विजय मिळविला असताही, धार्मिक आघाडीवर मुस्लिमांचा लवलेश प्रतिकार न केल्यामुळे धार्मिक आघाडीवर मात्र हिंदुस्थानातून मुसलमानी धर्माचे आणि त्या लोकांचे अस्तित्व त्या वेळीच उखडून टाकले गेले नाही - जसे ग्रीकांचे, शकांचे, हूणांचे अस्तित्वच त्या त्या वेळी हिंदूंनी उखडून टाकले होते!

१०२०. हिंदुराष्ट्राला त्यावेळी अत्यंत घातक ठरलेल्या ह्या सद्गुणविकृतीच्या व्याधीचे आणखी एक उदाहरण हिंदूंच्या मुसलमानांवर पंजाबात मिळविलेल्या राजकीय विजयाच्या ह्या उत्कर्षबिंदूच्या प्रसंगीच घडले, ते तरी, या स्थली दाखविल्यावाचून पुढे जाणे ही कर्तव्यच्युतीच होईल.

१०२१. ज्यावेळी रघुनाथराव पुण्याहून ससैन्य अब्दाल्लीवर चालून आला आणि १४ फेब्रुवारी १७५७ च्या आसपास इंदूरपर्यंत पोचला त्याच वेळी अत्याचारी अब्दाल्लीने दिल्लीला हिंदुधर्माची नि हिंदुस्त्रियांची अत्यंत विटंबना करून मराठ्यांनी बादशहाच्या हातून मथुरा, वृंदावन, कुरुक्षेत्रादि हिंदूंची क्षेत्रे छिनावून घेतली होती हे पाहून त्याचा वचपा काढण्याकरीता त्या क्षेत्रावर आपल्या कूरांतील क्रूर मुस्लिम सेनानींना धाडून दिले. त्या मुस्लिम सेनानींना अब्दाल्लीने सक्त नि स्पष्ट आज्ञा सोडली की, मथुरादी, जी जी हिंदूंची पवित्र क्षेत्रे म्हणून समजली जातात त्या सर्वांना उध्वस्त करून तेथील शक्य तितक्या हिंदूंना ठार मारून टाकणे त्यांच्या कापलेल्या शिरांच्या राशीच्या राशी रचणे, हे तुमचे मुसलमान म्हणून धर्मकर्तव्य आहे! तुमच्यापैकी जो जो हिंदूंची शिरे तो काफर आहे म्हणून छाटून टाकील त्या त्या 'इमानी' मुसलमानाला हिंदूंच्या छाटलेल्या प्रत्येक शिरामागे मी पाच रुपये 'बक्षिस' देईन.

१०२२. अब्दाल्लीच्या ह्या आज्ञेप्रमाणे हे चवताळलेले मुस्लिम लांडगे ह्या मथुरादि क्षेत्रांवर कसे तुटून पडले ते मागे, १००३ ते १००५ ह्या परिच्छेदांमध्ये, वर्णिलेलेच आहे. त्याप्रमाणे मुस्लिमांनी त्या अगदी निरपराध हिंदूंच्या मथुराक्षेत्रावर अकस्मात् घाला घालून

तेथील हिंदूंचे सरसकट शिरकाण आंरभिले, मोठमोठी देवळे धडाधड पाडून टाकली, हिंदू स्त्री-पुरुष, बाल-वृद्ध यांच्या रक्ताचे मार्गामार्गानी आणि घराघरांतून अक्षरशः पाट वाहविले, तरुण स्त्री अशी दिसताच पळविल्यावाचून सोडले नाही. गाय अशी जिवंत ठेवली नाही! ते गोरक्ताही पाण्यासारखे वाहात होते. एवढ्यावरही त्या मुस्लिम पिशाच्चांच्या त्या क्रूरतेची किळस किंवा कंटाळा आला नाही. उलट त्या क्रूरतेला कलेच्या करमणुकीची झालर लावण्याची हौस वाटून त्याच वेळेस पडलेल्या हिंदूंच्या रंगपंचमीच्या सणाची विटंबना करण्यासाठी त्यांनीही रंगपंचमी साजरी केली! पण ती कशी? तर हिंदूंच्या सांडलेल्या रक्ताने मोठमोठ्या कढ्या नि हंडे भरभरून ठिकठिकाणी ठेवले आणि मोठमोठ्या पिचकाऱ्या हाती घेऊन ते मुस्लिम सैन्य मार्गामार्गानी नि घराघरांतून घुसून हिंदूंना त्या त्यांच्याच रक्ताच्या रंगाने भिजवून चिंब करीत चालले!!! जी दुर्दशा मथुरेची त्यांनी केली तीच त्या पुढच्या गोकुळ, वृंदावनाचीही केली! पण इतक्यात रघुनाथरावाचे प्रबल मराठी सैन्य त्यांचा निःपात करण्यासाठी इंदूराहून पुढे सरकले आहे अशी बातमी येताच स्वतःस शहेनशहा म्हणविणारा अब्दाल्ली त्याच्या त्या साऱ्या सैन्यासह जीव घेऊन मागे दिल्लीला परतला - तिथून लाहोरकडे पळाला नि तेथून थेट काबूलकडे!

१०२३. पण अब्दाल्लीला ज्यांनी स्वपराक्रमाने असे रणांगणात चोपीत चोपीत सरसीमेपलीकडे पळवून लावले त्याच मराठ्यांची सैन्ये आता पंजाब विजयानंतर सन १७५० मध्ये परत दक्षिणेकडे चालली असता त्याच मथुरा, गोकुळ, वृंदावन इत्यादी क्षेत्रांना भेट देत, तेथे तीर्थस्नान, व्रत-वैकल्य करीत चालली असताही आणि अवघ्या एक वर्षापूर्वी मुस्लिमांनी तेथे केलेल्या हिंदुधर्मावरील क्रूर अत्याचारांची कहाणी ऐकत असताही, मुस्लिमांनी सांडलेल्या हिंदुरक्ताने भिजलेले मथुरेचे घाट पुरते सुकले नसताही आणि गोरक्ताची साचलेली डबकी मार्गामार्गातून तशीच कुजत पडली असताही आपल्या क्षेत्रांवर मुस्लिमांनी केलेल्या ह्या धार्मिक अत्याचारांनी त्या हिंदूसैन्याची माथी संतापाने पेटली नाहीत. कोणाच्याही तळपायाची आग मस्तकापर्यंत पोचली नाही. धार्मिक सूड घेण्यासाठी ते उन्मत्त झाले नाहीत! मुसलमानांनी हिंदुधर्मावर जे जे अत्याचार केले तसेतसेच प्रत्याचार तुम्हीही मुसलमानांवर करा - मुसलमानांना सरसकट कापून टाका, मार्गामार्गी पडलेल्या ह्या देवळांच्या ढिगाऱ्यांप्रमाणे मुसलमानांच्या झाडून साऱ्या मशिदी पाडून टाकून त्यांचेही ढिगारे मार्गामार्गी पडू द्यात - हिंदूंच्या स्त्रियांची जशी मुसलमानांनी विटंबना केली तशीतशीच मुस्लिमांच्या स्त्रियांचीही विटंबना करा! हिंदू म्हणून असा हिंदुधर्माचा सूड घेणे हेच तुमचे कर्तव्य आहे!!! अशी कचकचीत आज्ञा विजयी सेनाधुरंधर रघुनाथरावाने हिंदूसैन्यांना सोडली नाही! जशी अब्दाल्लीने मुस्लिम सैन्याला सोडली होती!

१०२४. या सद्गुणविकृतीच्या प्राणघातक व्याधीने हिंदुसमाजाची किती भयंकर हानी केली ते आम्ही या भागाच्या पूर्वार्धात इतके विषद केले आहे की, आता इथे त्याची द्विरुक्ती करण्याचे काही एक कारण नाही. प्रत्येक वाचकाला आमचा असा आग्रह आहे की, त्याने या ठिकाणी या भागाच्या पूर्वार्धातील सद्गुणविकृतीचे ४ थे प्रकरण (परिच्छेद ४२१ ते ४६६) आणि ४१३ ते ४२०, ५१९, ५२०, ५२१, व ५६५ ते ५९८ हे परिच्छेद अवश्यमेव, पुन्हा पुन्हा, वाचावेत.

१०२५. हिंदूंच्या परमभाग्याची गोष्ट इतकीच की, त्यांच्या ह्या धार्मिक आघाडीवरील धर्मभोळेपणापायी, हिंदुधर्माच्या, हिंदुराष्ट्राच्या प्राणावरच जे बेतणार होते ते संकट त्यांच्या नि

विशेषतः मराठ्यांच्या राजकीय आघाडीवरील प्रत्याघातक पराक्रमामुळे शेषटावरच निभावले, धर्मभोळेपणापायी मुसलमानांवर मथुरा-वृंदावनाचा सूड मराठ्यांनी या पंजाबविजयाहून परतताना जरी न घेण्याचा प्रमाद केला असला, तरीही, हिंदूंच्या मुसलमानांशी ठाणलेल्या एक वर्षाच्या अतूट महायुद्धात त्यांनी मुसलमानांना चारी मुंड्या चीत करून शेवटी मराठ्यांनी संपादिलेल्या ह्या पंजाबवरील स्वारीतील विजयात मुस्लिम साम्राज्यसत्तेचा जो समूळ उच्छेद केला आणि हिंदुराष्ट्राचे राजकीय स्वातंत्र्य प्रस्थापिले, त्यायोगे आशियातील इतर प्राचीन राष्ट्रे जशी मुसलमानांनी समूळ नष्ट करून टाकली तशी काही हिंदुस्थानची दुर्दशा त्यांना करता आली नाही! बाबिलोनचे जसे बगदाद झाले तशी काही मथुरेची मक्का झाली नाही. दहा शतके अव्याहत झुंजत राहून मथुरा हिंदूंचीच राहिली. मुसलमानांच्या राजसत्तेचे मात्र ठावठिकाण सुध्दा पुसून गेले! पण लाखो हिंदू यात्रेकरूंच्या कंठातून श्रीकृष्णाचा जयजयकार यमुनेच्या घाटावर आणि मंदिरामंदिरातून अव्याहतपणे घुमतच राहिलेला आहे!

प्रकरण १० वे

अटकेवरच नव्हे.....तर अटकेपलीकडेही!

सरदार पदरचे कसे कुणी सिंह जसे कुणी शार्दूल गेंडे।

अरे ज्यांनी अटकेत, पाव घटकेत रोविले झेंडे॥

- प्रभाकर

१०२६. पंजाब दिग्विजयानंतर, गेल्या प्रकरणात सांगितल्याप्रमाणे मराठी सेनाधुरंधर रघुनाथराव हे आपल्या अनेक सरदारांसह आणि सैन्यासह दक्षिणेकडे परतत असता ते महाराष्ट्रात पोचण्यापूर्वीच त्यांच्या विजयाच्या बातम्या वेळोवेळी महाराष्ट्रात आलेल्या होत्या. आज काय इंदूरला सर्व मराठी सैन्ये एकत्र झाली आहेत. उद्या काय राजपुतान्यात सर्वत्र खंडण्या उगाराणी (वसूल) करीत आहेत. पुढे अंतर्वेदीत घुसून रोहिले पठाणांना अब्दाल्लीस मिळाल्यासाठी चोपून काढीत आहेत. नंतर, प्रत्यक्ष दिल्ली जिंकून घेऊन अब्दाल्लीने उद्धोषिलेल्या त्याच्या बादशाहीपदाचे मूर्तिक साजरे करून मोगल बादशहास पठाणांच्या बंदिवासातून सोडवून, दिल्लीच्या सिंहासनावरील मराठ्यांचे एक बाहुले म्हणून त्यास पुन्हा स्थापित आहेत. लगोलग, पंजाबवर स्वारी करून अब्दाल्लीने सरहील सांभाळण्यास ठेवलेल्या काबुली पठाणांच्या दहा सहस्र सेनेची रघुनाथरावाच्या मराठी सैन्याने दाणादाण उडवून दिली आहे. अब्दाल्लीचा पुत्र तैमूरशहा आणि सेनापती जहानखान हे मराठ्यांच्या हातून जीव वाचविण्यासाठी पुढची लढाई न देताच लाहोर सोडून काबूलकडे धूम पळत सुटलेले आहेत; आणि रघुनाथरावाने ससैन्य त्यांची लांडगेतोड करीत त्यांना पंजाबबाहेर हुसकीत नेले आहे. नंतर, पंजाबची राजधानी जी लाहोर तीत रघुनाथरावांच्या ससैन्य प्रवेशाचा अपूर्व विजयोत्सव साजरा होत आहे अशा प्रत्यही आणि प्रतिपावली मिळणाऱ्या विजयाच्या आणि सर्व शत्रूंचे दमन करणाऱ्या मराठ्यांच्या पराक्रमाच्या बातम्या महाराष्ट्रात येत गेल्याने सारा महाराष्ट्र गर्वभराने डोलत राहिलेला होता! जगातील जे नामवंत नि दिग्विजयी सेनापती होऊन गेले त्यांच्या मालिकेत शोभावे असे नाव सेनापती रघुनाथरावाने या त्याच्या पुण्यापासून थेट

सिंधुनदीपर्यंतच्या अप्रतिहत अशा एका झेपेत केलेल्या विजयी अभियानाने (मोहिमेने Campaign ने) पटकावले होतेच होते! त्या अप्रतिहत विजयी झेपेविषयी, सद्वादीच्या गरुडाच्या ह्या हिमालयीन भरारीविषयी, वाटणारे आश्चर्य आणि त्याविषयी वाटणारी धन्यता व्यक्तविताना सारा महाराष्ट्र कळत नकळत, रघुनाथरावांना लाडिकपणे 'राघो भरारी' या नावाने संबोधू लागला! सेनापती रघुनाथरावाची इतिहासात तीच पदवी चिरंतन झाली.

हिंदूंच्या सुवर्णयशोमंदिरावर रत्नजडित कळस चढविणारी वार्ता

१०२७. सेनापती रघुनाथरावाने पंजाबातून दक्षिणेत परतताना काही सरदारांना मराठी सैन्यासह पंजाबात, विशेषतः सिंधुनदीच्या परिसराकडे साऱ्या सरसीमेवर जे मुस्लिम अमीर-उमराव, गुंडपुंड, फकीर-फुकडे अव्यवस्था नि लुटालूट माजवीत राहिले होते त्यांचा पूर्ण समाचार घेऊन; मराठ्यांच्या सत्तेची घडी तिकडे चोपूनचापून बसविण्यासाठी आणि मराठ्यांच्या राजस्वाची (महसुलाची) बिन बोभाट उगराणी (वसूल) करण्यासाठी ठेवलेले होते, त्यांतील सरदार तुकोजी होळकर, साबाजी शिंदे आणि गोपाळराव बर्वे यांच्या हाताखाली मराठी सैन्याने सिंधुनदीच्या परिसराचे नाकच असलेला जो अटक नगरचा गड त्यावर चढाई करून तो मुसलमानांच्या हातून त्या सन १७५८ च्याच जुलै महिन्यात जिंकून घेतला! मुसलमानांचा हिरवा ध्वज उखडून फेकून देऊन हर हर महादेवाच्या गर्जनेत मराठ्यांचा हिंदूंचा, भगवा जरिपटका सरसर करीत अटकेवर चढला!! मराठ्यांचे हिंदूंचे घोडे सिंधुचे पाणी पुन्हा प्याले!!

१०२८. अटकेची हिंदूंना दहा शतके पडलेली हिंदूंचीच शास्त्रीय अटक सुध्दा हिंदूंच्या शास्त्राने, खड्गाने, त्या दिवशी शेवटी तोडून टाकली! इतकेच नव्हे, तर मराठ्यांची सैन्ये सिंधू ओलांडून पलीकडे कंदाहारपर्यंत म्लेंच्छांचा पाठलाग करीत गेली!

१०२९. ह्या नगराला हे अटक नाव का नि केव्हा पडले ते दुर्दैवी वृत्त ह्या भागात ४९५ ते ५०७ ह्या परिच्छेदांमध्ये दिलेलेच आहे.

१०३०. मराठ्यांनी अटक जिंकून तीवर जरिपटका फडकविला ही वार्ता महाराष्ट्रात येताच मराठ्यांचा विजयानंद गगनात मावेनासा झाला. दहा शतकांनंतर हिंदूंचा सूड, मराठ्यांनी प्रत्यक्ष काबूल-कंदाहारपर्यंत मुसलमानांची दाणादाण उडवीत, साऱ्या हिंदुस्थानची वास्तविक (de facto) साम्राज्यसत्ता त्या मुस्लिमांच्या हातून छिनाऊन घेऊन उगविला!

हेच पाचवे सोनेरी पान होय!

१०३१. ही अटक-विजयाची अलौकिक घटना घडून ह्या हिंदू-मुस्लिमांच्या दशशतकव्यापी महायुद्धात शेवटी हिंदूंचा हा अंतिम महान विजय झाला आणि हिंदुस्थानवरील मुस्लिम साम्राज्यसत्ता हिंदूंनी पादाक्रांत केली, हे वृत्त हिंदुराष्ट्राच्या इतिहासाच्या ज्या पानावर अंकित झाले, तेच होय हिंदुराष्ट्राच्या इतिहासातील सोनेरी पान पाचवे!!

यद्यपि -

१०३२. ज्याप्रमाणे, मरणोन्मुख पडलेला मनुष्यही मरता मरता काही काळ आचके देतच असतो नि क्वचित वायूच्या झटक्याने एखादी उसळीही घेतो, पण, शेवटी मरतो; किंवा अरण्यातून वावरणारे प्रचंड वीस-वीस वाव लांब असणारे आणि वटवृक्षाच्या बुंध्यासारखे जाडजुड सर्प त्यांचे डोके ठेचून टाकले गेले तरीही, त्यांचे सर्व शरीर पहिल्याच क्षणात पूर्ण

निश्चेतन होऊन पडत नाही, तर सारखे काही काळ वळवळत राहते नि क्वचित मधूनच उसळी घेऊन पुढे झेप घेऊ पाहते, परंतु, शेवटी ते मरू घातलेले धूड मरतेच मरते; त्याचप्रमाणे, यद्यपि, सिंधूच्या परिसरात मराठ्यांनी मुसलमानी साम्राज्यसत्तेचे डोके ठेचून तिला मरणोन्मुख करून रणांगणात पाडले तरी तिची वळवळ काही इतस्ततः होत होती. एखादी पानपतसारखी उसळीही तिच्या त्या मरू घातलेल्या धुडाने घेतली होती; तथापि, शेवटी गतप्राण होऊन मरणी मरून गेली ती गेलीच!

१०३३. आणि अंततः सान्या हिंदुस्थानावर स्वतंत्र हिंदुसाम्राज्यसत्तेचा ध्वज फडक् लागला! सिंधुपासूनच नव्हे तर काबूल नदीपासून सारा पंजाब, जम्मू ते थेट काश्मीरच्या सरसीमेपर्यंत महाराणा रणजितसिंगाचे निर्मुस्लिम हिंदू-शीख महाराज्य, पुढे दिल्लीपासून ते थेट रामेश्वरपर्यंत सान्या उर्वरित हिंदुस्थानात दिग्विजयी हिंदू मराठ्यांचे निर्मुस्लिम अधिराज्य आणि वर नेपाळचे स्वतंत्र हिंदुराज्य, अशी सान्या हिंदुस्थानात जिकडे तिकडे हिंदुसत्ता पुन्हा नांदू लागली; मुस्लिम राजसत्ता मेली ती मेलीच!

१०३४. म्हणूनच, अटकेवर ज्या दिवशी मुस्लिमांच्या राजसत्तेचा ध्वज उखडून मराठ्यांनी फेकून दिला आणि आपला विजयी भगवा जरीपटका तेथे रोवला त्याच दिवशी मुस्लिम राजसत्तेला हिंदूंनी खरा प्राणांतिक प्रहार करून तिचा अंत केला.

१०३५. सरदेसायांसारखे हात राखून सावधपणे लिहिणारे इतिहासकारसुध्दा लिहितात की, 'All Maharashtra felt electrified with the proud performance of Raghunathrao and his bands having reached the extreme frontier of India and bathed their horses in Indus. (New History of Maharashtra, Vol. I , page 401)

१०३६. ह्या हिंदू-मुस्लिम महायुद्धात मुस्लिमांवर मिळविलेल्या अंतिम विजयाची वार्ता महाराष्ट्रात येताच, त्या काळी, अत्युत्कट अशा राष्ट्रीय भावनांचे जे प्रमुख वक्ते असत त्या चारण, भाट, गोंधळी इत्यादी कवींनी आपापल्या वीररसाने मुसमुसलेल्या वीरकाव्यांच्या आणि पोवाड्यांच्या निनादाने महाराष्ट्राच्या खेड्याखेड्यांतील वातावरण विजयानंदाने भरवून सोडले! ज्यांचे बाहू त्यांच्या सैन्याचे हे पराक्रम ऐकून थरारले नाहीत असा स्वाभिमानाची मराठा उरला नाही. महाराष्ट्रातील त्या दिवसाच्या मानसाचे हे रोमहर्षक चित्र मानसाच्या भाषेतच यथावत व्यक्तविणे शक्य असल्यामुळे ते आम्ही गोमंतक काव्यात तत्कालीन भाट-चरण गोंधळी याचे एक प्रतीक म्हणून कल्पिलेल्या 'महाराष्ट्र' भाटाच्या तोंडून व्यक्तविले आहे, तेच विजयगीत (काही चरण १) आम्ही खाली देत आहो!

'गोमंतक' या वीर सावरकर रचित महाकाव्यांत हे 'महाराष्ट्रभाटाचे विजयगीत' संपूर्ण दिले आहे.

महाराष्ट्रभाटाचे विजयगीत

एका-एका हिंदुमात्रहो! वार्ता विजयाच्या आल्या;
उभ्या दहा शतकांचा उगवे सूड जिंकिलें जेत्याला
करा महोत्सव हिंदुमात्रहो! तुमच्या हौतात्म्ये आला
विजय तयाच्या महोत्सवाचा हक्कचि आहे तुम्हाला
तथापि अजुनी कार्य न सरले इच्छित; हाता तट आला

परंतु अजुनी चढुनि दुर्ग हा कुशल पोचणें असे घरा!
आज हिंदुपदपादशाहिचा योग सत्यची हा आला
तथापि अजुनी समारंभ तो संपूनि निर्विघ्न न गेला!
शककर्त्यासम सत्यचि आम्ही धन्य विजय हा उपार्जिला
शककर्त्यासम परंतु विजया करी पाहिजे राखियला!
आज दहा शतकाने विजयी मिरवित सोनेरी तोडा
पिई सिंधूचे पाणी पुनरपि हिंदू सैनिकाचा घोडा
सागरसंगत भागीरथि ये कावेरीच्या पूतजला
सिंधू, शतद्रु, त्रिवेणि, यमुने, गोदे, कृष्णे या सकला
हे तीर्थांनो, हे क्षेत्रांनो, अखिल भारती भूमितल्या
हरिद्वार, कैलास, काशिके, पुरी द्वारके या साऱ्या
एका-एका लोमहर्षणा वार्ता विजयाच्या आल्या
उभ्या सात शतकांचा उगवे सूड जिंकिले जेत्याला
हिंदुवीरांचा की श्रीशे असे यशस्वी हट केला
आज हिंदवी जरिपटका की पुन्हा पोचला अटकेला

• • •

सोनेरी पान सहावे

४०७३

इंग्रजही गेले; हिंदुराष्ट्राचे स्वातंत्र्य सिध्द झाले

१०३७. हिंदुराष्ट्राच्या इतिहासातील 'सहा सोनेरी पाने' हा जो ग्रंथ आम्ही लिहित आहोत त्याचे हे सहाव्या सोनेरी पानाचे प्रकरण शेवटचेच होय.

१०३८. ह्या ग्रंथाच्या, आधीच प्रसिध्द झालेल्या पहिल्या भागाच्या प्रारंभी ह्या समग्र ग्रंथाचे विषयक्षेत्र व्यक्तविले आहे. त्या अनुरोधाने सूचित होतेच आहे की, ह्या सहाव्या सोनेरी पानातही इंग्रजांनी हिंदुस्थानवर आपले साम्राज्य स्थापित केले असता, त्या प्रबल परदास्यातूनही हिंदुराष्ट्राने आपली मुक्तता कशी करून घेतली; आणि आज ते हिंदुराष्ट्र पुन्हा एक स्वतंत्र नि सार्वभौम प्रजासत्ताक महाराज्य अशा प्रतिष्ठेने जगात कसे नांदू लागले आहे, ह्याचा सविस्तर इतिहास देण्याचे काही एक प्रयोजन नाही. त्या इंग्रजांशी झालेल्या हिंदुराष्ट्राच्या स्फूर्तिदायक स्वातंत्र्ययुद्धातील हिंदुत्वाच्या दृष्टिकोनातून महत्त्वाच्या असताही, इतर बहुतेक परकीय वा स्वकीय इतिहासकारांपैकी पुष्कळांनी, जाणूनबुजून गाळलेल्या आणि काहीनी

अज्ञानाने उपेक्षिलेल्या वैशिष्ट्यांचे, तेवढे, समीक्षण करण्याचेच काय ते ह्या ग्रंथाचे उद्दिष्ट आहे.

१०३९. परंतु ते कार्य बहुतांशि मी माझ्यापुरते ह्यापूर्वीच माझ्या इतर ग्रंथांतून आवश्यक तितके आधीच केलेले आहे. ते असे :

(१) गेल्या प्रकरणाच्या शेवटी हे उल्लेखिलेलेच आहे की हिंदुस्थानातून मुसलमानांच्या परकीय अधिसत्तेचे हिंदूंनी शेवटी पूर्ण उच्चाटन केले होते आणि अटकेपासून आसामपर्यंत आणि काश्मीर, लडाखपासून रामेश्वरपर्यंत जिकडे तिकडे पुन्हा हिंदुराज्ये स्थापिली गेली होती. हिंदुस्थानच्या एक अंगुलमात्र भूमीवर सुद्धा मुसलमानांची अधिसत्ता वस्तुतः उरलेली नव्हती. परंतु मुसलमानी अधिसत्तेचा असा पूर्ण नायनाट करण्यासाठी, जे दशशतकच्यापी प्रचंड महायुद्ध हिंदूंना लढवावे लागले त्यातच हिंदुराष्ट्राचे सर्व बळ नि जीवन व्यग्र झालेले असताच, इकडे युरोपातील पोर्तुगीज, फ्रेंच, डच आणि मुख्यतवेकरून इंग्लिश ह्या राष्ट्रांनीही हिंदुस्थानात आपापली सत्ता स्थापण्याचे चोरटे वा प्रकट प्रयत्न चालविलेच होते. हिंदुराष्ट्राचे त्याकाळी धुरीणत्व करणाऱ्या मराठ्यांनी, एकसमयावच्छेदेकरून, रणांगणात तोंड दिले आणि शेवटी डच, पोर्तुगीज, फ्रेंच ह्या तिघा युरोपियन राष्ट्रांच्या आक्रमणांचा जरी पुष्कळ यशस्वी प्रतिकार केला तरी, इंग्लिशांनी मात्र मराठे मुसलमानांशी तशा प्राणांतिक युद्धात गुंतलेले असताना, ती संधी साधून, बंगालच्या बाजूने तिकडे असलेल्या दुर्बल मुस्लिम नबाबांना पायाखाली तुडवीत, हिंदुस्थानच्या त्या भागात हळूहळू आपली राजसत्ता स्थापिली. त्या बळावर त्यांनी त्यांचे सशस्त्र आक्रमण पुढे चालवीत, दिल्लीपर्यंतच्या भूभागावरही, त्यांचे स्वामित्व नावाने नसले तरी, वस्तुतः, स्थापन केले. अर्थातच हिंदुराष्ट्राचे राजकीय धुरीणत्व करणाऱ्या मराठ्यांचे नि त्यांचे लवकरच प्रत्यक्षतः युद्ध जुंपले. त्या पैकी पहिल्या नि दुसऱ्या इंग्रज-मराठ्यांच्या युद्धात मराठ्यांनी इंग्रजांचाही कसा नि कितपत मोड केला त्याचे हिंदुदृष्टिकोनातून अवश्य तितके समालोचन आम्ही आमच्या 'Hindupadpadshahi' ह्या इंग्रजी ग्रंथात केले आहे. त्याचे मराठी भाषांतरही झालेले आहे. जिज्ञासू वाचकांनी ते वृत्त त्या पुस्तकातून वाचावे.

१०४०. त्या समालोचनावरून खालील दोन ठळक विधेये स्पष्ट होतील. पहिले विधेय हे की, इंग्रज हिंदुस्थानात आले तेव्हापासून हिंदुस्थानच्या राजकीय स्वातंत्र्यासाठी मुसलमान असे इंग्लिशांशी लढलेच नाहीत. एक म्हैसूर संस्थानचा, हैदरटिपूचा अल्पकालीन नि आंशिक अपवाद सोडला असता, हिंदुस्थानच्या सार्वभौमत्वासाठी, इंग्रजांना लढावी लागलेली सारी युद्धे हिंदूंचीच लढावी लागली. ह्यावरूनही हेच सिद्ध होते की, हिंदूंनी हिंदुस्थानावरील मुस्लिम राजसत्तेचा वस्तुतः संपूर्ण उच्छेद करून ती सार्वभौम सत्ता परत आपल्या हाती घेतलेली होती. दुसरे विधेय हे की, राजकारणातील त्या परिस्थितीत सोयीस्कर असलेला एक डावपेच म्हणून, मराठ्यांनी दिल्लीला असलेल्या त्या जुनाट मोगली बाहुल्याला 'हिंदुस्थानचा बादशहा' असे नावापुरते तेवढे म्हणू देत असावे, तसेच, दिल्ली मराठ्यांच्या हातून इंग्रजांनी जिंकून घेतल्यानंतर आणि हिंदुस्थानभर वस्तुतः (de facto) त्यांचेच अधिपत्य स्थापिल्यानंतरही, इंग्रजांनीही नावापुरते त्याच जुनाट मोगल बाहुल्याला 'बादशहा' म्हणून पुढे पन्नास वर्षेपर्यंत राहू दिले होते हे लक्षात घेण्यासारखे आहे.

१०४१. कारण त्यामुळे त्या 'बादशहाला' मराठ्यांनी, तसे नावापुरते ज्या राजकीय डावपेचासाठी राहू दिले होते त्यासाठी, मराठ्यांना जे इंग्रजाळलेले लोक हसतात त्यांच्या अज्ञानाचे पितळ सहजच उघडे पडते. कारण इंग्रजांनाही तोच राजकीय डावपेच वर

दाखविल्याप्रमाणे योजणे सोयिस्कर वाटले. परंतु इंग्रजांना मात्र त्या दुबळेपणासाठी ते अदूरदर्शी इंग्रजाळलेले लोक हसत नाहीत!

इंग्रजांचे शीख हिंदूशी झालेले युध्द

(२) मराठ्यांची हिंदुस्थानवरील राजकीय अधिसत्ता इ. सन १८१८ नंतर मोडून काढून, उरलेल्या मराठी संस्थानांना आपले मांडलिकत्व मानावयास लावून इंग्रजांनी हिंदुस्थानवर वस्तुतः आपले आधिपत्य स्थापन केले न केले तोंच त्यांना ज्या एका नवोदित हिंदुशक्तीशी युध्द करावे लागले ती शक्ती म्हणजे पंजाबात सन १८१८ नंतर उदयास आलेल्या महाराजा रणजित सिंह याचे शीख-हिंदू-महाराज्य हे होय! महाराजा रणजितसिंगाच्या मृत्यूनंतर काबूल नदीपासून ते शतद्रू (सतलज) नदीपर्यंत आणि वर काश्मीर ते लडाखपर्यंत पसरलेल्या शीख, जाठ नि डोग्रा या पराक्रमी हिंदू जातीच्या समाईक राजशक्तीशी इंग्रजांनी युध्द छेडले, त्यात शेवटी इंग्रजांचा विजय झाला आणि पंजाब ते काश्मीरपर्यंतही इंग्रजांची अधिसत्ता इसवी सन १८५० चे आसपास स्थापन झाली.

माझा नष्ट केला गेलेला शिखांचा इतिहासग्रंथ

१०४२. हिंदुपदपादशाही या इंग्रजी ग्रंथात ज्याप्रमाणे आम्ही मराठी साम्राज्याच्या कालखंडाचे समालोचन केले होते, त्याचप्रमाणे ‘शिखांचा इतिहास’ या मराठीत लिहिलेल्या आमच्या ग्रंथात आम्ही मराठी कालाखंडानंतरच्या ह्या शीख हिंदुमहाराज्याच्या कालखंडाचेही समीक्षण केले होते. पण इंग्रजांविरुद्ध केलेल्या ज्या राज्यक्रांतीच्या उठावात आम्ही पॅरिसमध्ये सन १९०९-१० च्या आसपास व्यग्र झालेलो होतो, त्याच्याच धामधुमीत ह्या ‘शीख इतिहास’च्या ग्रंथाचे हस्तलिखितच इंग्लिश गुप्त टपाल विभागाच्या हाती पडून, प्रकाशनापूर्वीच नष्ट झाले! तथापि, रणजितसिंगाचे ते हिंदुमहाराज्य ज्या १८५० च्या आसपास संपूर्णपणे नष्ट झाले त्या कालखंडापर्यंतच्या सर्व शीख हिंदू दृष्टिकोनातून उल्लेखनीय असणाऱ्या बहुतेक घटनांविषयीची चर्चा आम्ही आमच्या ‘पृष्ठभूमि’ आणि ह्या ‘सहा सोनेरी पाने’ अशा ग्रंथातून केलेलीच आहे. ती जिज्ञासू वाचकांनी वाचावी.

नेपाळच्या स्वतंत्र हिंदुराज्याशी इंग्रजांचे युध्द

(३) इंग्रजांना त्यांची अधिसत्ता साऱ्या हिंदुस्थानवर स्थापण्यासाठी ज्या तिसऱ्या हिंदुशक्तीशी लढावे लागले ती शक्ती म्हणजे नेपाळचे स्वतंत्र हिंदुराज्य ही होय. त्या काळात स्वतंत्र नि बलिष्ठ असलेल्या नेपाळच्या महाराजांशी झालेल्या इंग्रजांच्या ह्या लढ्यात शेवटी इंग्रजांचाच जय झाला. पण तो जय नेपाळचे हिंदुराज्य नष्ट करण्याइतका प्रबळ नव्हता. नेपाळच्या हिंदुराज्याला इंग्रजांचे मांडलिकत्व तेवढे मानावे लागले. ते सोडल्यास सर्व प्रकारची त्यांची अंतर्गत स्वतंत्रता अबाधित राहिली. पुन्हा, नेपाळच्या हिंदुराज्याच्या अशा अस्तित्वाची इंग्रजांच्या हिंदुस्थानवरील साम्राज्यसत्तेसाठी पुढे बऱ्याच काळपर्यंत आवश्यकताही होती. कारण इंग्रजांच्या सैन्याला अत्यंत शूर नि कडव्या हिंदू गुरखा सैनिकांचा पुरवठा करणारे नेपाळ हे सर्वात सुपीक क्षेत्र होते. हे हिंदू गुरखांचे सैन्य हिंदुस्थानातच नव्हे तर युरोपादिक परखंडांतही, फ्रेंच, जर्मन इत्यादी इंग्रजांच्या समबल असणाऱ्या गोऱ्या शत्रूंशीही तोंड देण्यास समर्थ ठरे. त्यातही इंग्रजाला हिंदी साम्राज्याच्या उत्तर सीमेवर चढाई करून येऊ शकणाऱ्या आणि

इच्छिणाऱ्या, त्या काळच्या बलाढ्य अशा, रशियाच्या आक्रमणांची सदोदित भीती वाटत असल्यामुळे, त्या रशियन साम्राज्याचा आणि हिंदुस्थानातील ब्रिटिश साम्राज्याचा हा संभाव्य संघर्ष शक्यतो अकस्मात नि सहज घडू नये म्हणून त्या दोघांच्या मध्ये, नेपाळसारखी एक लढाऊ शक्ती, कीलक राज्य (Buffer State) म्हणून, अस्तित्वात असणे हे इंग्लिशांनाच त्या काळी अभिप्रेत होते.

१०४३. वर सांगितल्याप्रमाणे मराठा, शीख आणि नेपाळ ह्या तिन्ही हिंदू राज्यशक्तीचा असा पराभव झाल्यानंतर त्या संघर्षात अंतिम विजय पावलेल्या इंग्रजांचे हाती हिंदुस्थानाचे राजकीय प्रभुत्व संपूर्णपणे गेले.

१०४४. ईस्ट इंडिया कंपनी ही जी एक लहानशी व्यापारी मंडळी इंग्लंडमध्ये, इकडे हिंदुस्थानात शिवाजी महाराजांचा उदय होण्याच्या आसपास, स्थापन झालेली होती त्याच एक-दोन वखारी काय त्या हाती असलेल्या यःकश्चित कंपनीचा व्याप वाढता वाढता, अशा रीतीने इसवी सन १८५० च्या आसपास, तीच हिंदुस्थानच्या साऱ्या महाराज्याचे स्वामित्व संपादित झाली! मूलतः एका क्षुल्लक दहा-बारा प्रमुख इंग्लिश गृहस्थांची असलेली व्यापारी मंडळी जी ईस्ट इंडिया कंपनी तीच अवघ्या दोन-अडीचशे वर्षांच्या आत एका साम्राज्याची स्वामिनी बनली! त्याच कालावधीत आमच्या इकडे हिंदुस्थानच्या आधिपत्यासाठी स्पर्धा करणारे अनेक राजवंश उदय पावले आणि नष्ट झाले. अनेक चिल्लर राज्ये स्थापन झाली, त्यांची आपआपसात त्याच हिंदुस्थानच्या राजसत्तेसाठी युध्दामागून युध्दे जुंपली आणि संपली, पण शेवटी ती हिंदुस्थानची सार्वभौमसत्ता, ह्या सर्व संघर्षात लढून झगडून टिकून शेवटी सर्व स्पर्धाकांवर मात करणाऱ्या प्रभुविष्णु अशा त्याच ईस्ट इंडिया कंपनीने जिंकून घेतली! अगदी पहिल्या दिवशी ही ईस्ट इंडिया कंपनी स्थापन झाली तेव्हा किती क्षुद्र, केवळ मूठभर भागधारकांची एक व्यापारी मंडळी होती. पण तिची त्या पहिल्या वर्षाच्या आयव्ययपत्रकापासून पुढची सगळी वार्षिक आयव्ययपत्रके, अगदी प्रत्येक विगत वर्षाच्या शेवटी शेष (बाकी) म्हणून दाखविलेल्या रकमेला पुढच्या वर्षाच्या आयव्ययपत्रकास जोडीत, काटेकोरपणे आणि सलग रीतीने लिहित लिहित दोन अडीचशे वर्षांनंतर जेव्हा ती हिंदुस्थानच्या साम्राज्याचेच 'भांडवल' करून तो व्यवसाय करीत आली तेथपर्यंत या साऱ्या आयव्ययपत्रकांच्या वह्या सुसंगतपणे तिच्या लंडनच्या कार्यालयात लावून ठेवलेल्या होत्या! आणि जेव्हा १८५८ च्या इसवी सनात त्या ईस्ट इंडिया कंपनीचे विसर्जन झाले आणि स्वतः ब्रिटिश सरकारने ते हिंदुस्थानचे साम्राज्य स्वयं व्हिक्टोरिया सम्राज्ञीच्या नावे करून घेतले तेव्हा त्या ईस्ट इंडिया कंपनीची अगदी पहिल्या वर्षाच्या त्या क्षुद्र आयव्ययपत्रकापासून संततपणे ठेवलेल्या गणनाप्रमाणे ह्या शेवटच्या १८५८च्या विसर्जनाच्या दिवसापर्यंतच्या तिच्या आयव्ययपत्रकाप्रमाणे तिच्या सर्व भागधारकांच्या भागांच्या रकमा देऊन नि इतरही सर्व देणे मिटवून ती अगदी एखाद्या व्यावहारिक नि व्यावसायिक व्यापारीमंडलीप्रमाणे (कंपनीप्रमाणे) पध्दतशीर रीतीने विसर्जित केली गेली.

१०४५. इंग्लिश कारभाराची ही शतकानुशतके टिकून राहणारी संततता, टापटीप, प्रशासनशीलता नि संघटनक्षमता कुणीकडे आणि आमच्या इकडची त्याच काळातील वर वर्णिलेली बजबजपुरी, अव्यवस्था, राजकीय अस्थैर्य नि संघटनशून्यता कुणीकडे! त्या वेळचे ते ब्रिटिश राष्ट्र आणि आमचे हे हिंदुराष्ट्र यांच्यातील साम्य किंवा वैषम्य ही यद्यपि अशा एकेरी नि

सापेक्षतः यः कश्चित् उदाहरणावरून स्थापणे हे असमर्थनीय होणारे आहे. तथापि शितावरून भाताची परीक्षा या चाल-चलाऊ न्यायाने ते साम्य नि वैषम्य दर्शविण्यापुरते हे, मूलतः क्षुल्लक अशा ईस्ट इंडिया कंपनीने हिंदुस्थानची साम्राज्यसत्ता चालवणारी 'दि ऑनरेबल कंपनी सरकार बहादुर' म्हणून शेवटी मिरवू लागावे हे उदाहरण एक लहानसे पण परिणामकारक प्रतीक म्हणून उपयोगी आहेच आहे.

१०४६. आमच्या हिंदुराष्ट्राचा ब्रिटिशांनी असा जो संपूर्ण पराभव केला तो आमच्या हृदयात शिरलेल्या एखाद्या विषारी शल्याप्रमाणे सलत राहिलेला होता. तरीही, आम्ही त्यासाठी ब्रिटिशांना खोटेनाटे शिव्याशाप देऊन त्यांनी आमच्यावर मिळविलेला विजय केव्हाही नाकारला नव्हता, लपविलेला नव्हता. कारण आमच्या अंगात आमच्या हिंदुराष्ट्राच्या पराभवाचे उट्टे काढण्याची धमक होती.... ती काही मेली नव्हती. उलट आम्ही प्रांजलपणे हे समजून होतो की ब्रिटिशराष्ट्र आणि हिंदुराष्ट्र यांच्यात हे जे तुमुल मल्लयुद्ध जुंपले होते त्यात एकंदरीत जो मल्ल नियुद्धाच्या (कुस्तीच्या) डावपेचात नि सामर्थ्यात त्या काळी निपुणतर होता त्या ब्रिटिश राष्ट्राचा विजय व्हावा हे साहजिकच होते, रणांगणात होणारे जयापजय न्यायान्यायाच्या पोथीप्रमाणे होत नसतात हे आम्ही जाणून होतो.

१०४७. यासाठीच रणांगणात विजयी झालेल्या ब्रिटिश राष्ट्राला रणांगणातच गाळून चारी मुंड्या चीत करण्यासाठी पुन्हा कोणतेतरी नृसिंहीय आक्रमण नि पराक्रम करण्याचे रणकंकण ब्रिटिशांची साम्राज्यसत्ता हिंदुस्थानात स्थापित होते न होते तोच हिंदुस्थानातील अंतस्थ वीरवृत्तीने हाती बांधले!

१०४८. हिंदुस्थानचे साम्राज्य ब्रिटिशांनी हिंदुराष्ट्राच्या हातून छिनावून घेतल्यानंतर पराभूत झालेले ते हिंदुराष्ट्र काही काल हतप्रभ नि निष्प्राण होऊन पडले होते. ज्वालामुखीचा कोणताही स्फोट होऊन गेल्यानंतर तोही काही काल हतप्रभ आणि थंडगार होऊन पडतो. परंतु जर त्या ज्वालामुखीचा तो स्फोट शेवटचाच नसेल तर त्याच्या पोटातील भयंकर स्फोटक घटक आतल्याआत सळसळत राहिल्याने त्याची दाहक रासायने पुनःपुन्हा कडू लागतात तसेच ब्रिटिशांकडून ते हिंदुराष्ट्र केवळ पराभूत झालेले होते, मेले नव्हते, एतदर्थ त्याच्या अंतरंगात त्या विजेत्या ब्रिटिश शत्रूशी पुन्हा टक्कर देण्यासाठी अनेक वीरात्म्यांचे स्फोटक घटक लवकरच सळसळू लागले - कडू लागले.

ब्रिटिश सत्तेविरुद्ध हिंदुस्थानचा पहिला प्रचंड स्फोट

१०४९. रणजितसिंगाचे पंजाबातील शेवटचे स्वतंत्र हिंदुराज्य ब्रिटिशांनी जिंकून पुरती दहा-बारा वर्षेही उलटली नव्हती तोच हिंदुस्थानावरील त्या ब्रिटिश साम्राज्याला उलथून पाडण्यासाठी हिंदुस्थानातील हिंदू-मुसलमानांचा एक प्रचंड असा संयुक्त उठाव झाला आणि हिंदुस्थानच्या स्वातंत्र्यासाठी ब्रिटिशांविरुद्ध झालेल्या क्रांतियुद्धाचे रणकुंड इ. सन १८५७ मध्ये भडकले!!!

१०५०. या क्रांतियुद्धाचे एक प्रमुख वैशिष्ट्य हे होते की, आपसांतील शतकानुशतकांचे धार्मिक वैर त्या प्रसंगापुरते विसरून हिंदू आणि मुसलमान ह्या दोघांनीही एका संयुक्त राजकीय आघाडीत संघटित होऊन देशव्यापी महायुद्ध ब्रिटिशांविरुद्ध लढविले!

१०५१. परंतु ह्या प्रचंड क्रांतियुद्धाचा इतिहास आम्ही सविस्तरपणे आमच्या 'Indian War of Independence of 1857' 'हिंदुस्थानचे १८५७ चे स्वातंत्र्यसमर' ह्या जवळ जवळ

पाचशे पृष्ठांच्या मौलिक नि सुप्रसिध्द ग्रंथात इ. सन १९०८-०९ मध्येच लिहिलेला आहे. त्यात हिंदुराष्ट्राच्या दृष्टिकोनातून त्या क्रांतियुद्धाचे समीक्षण संपूर्णपणे केलेले असल्याने आता येथे त्याची पुनरुक्ति करण्याची काहीच आवश्यकता नाही.

१०५२. त्या क्रांतियुद्धात अवघ्या दोन-तीन वर्षांच्या घनघोर संग्रामात इंग्लिशांची इतकी भयंकर हानी झाली की हिंदुस्थानच्या साम्राज्यासाठी मराठे, शीख नि नेपाळी ह्या तिघांशीही झालेल्या युद्धामध्ये जितके ब्रिटिश सैनिक मारले गेले नाहीत तितक्या ब्रिटिश सैनिकांचा नि गोऱ्या लोकांचा क्रांतिकारकांनी बळी घेतला. इतक्या ब्रिटिश शत्रूंना ठार मारले! इंग्लिशांचे लहानसहान कॅप्टन, लेफ्टनंट कलेक्टर, मॅजिस्ट्रेट इत्यादी दुय्यम अधिकारी तर सोडाच, पण कर्नल व्हाईट; जनरल नील; सर हेन्री लॉरेन, जनरल औट्रॅम, कमांडर इन चीफ ऍन्सन इत्यादी इंग्लिशांच्या अनेक धुरंधर अधिकाऱ्यांचे नि पुढाऱ्यांचेही त्या संग्रामात बळी पडले. क्रांतिकारकांनी त्या बहुतेकांना रणांगणात निवडून टिचून ठार मारले. हिंदी क्रांतिकारक पक्षाचेही जवळजवळ एक लक्ष झुंजार पुरुष इंग्लिशांनी ठार मारले, असे नानासाहेबांसारख्या क्रांतीच्या धुरंधराने स्वतःच सांगितले आहे.

१०५३. या क्रांतियुद्धाचा शेवट क्रांतिकारकांना जी प्रत्यक्ष इंग्रज सरकारच वाटे आणि म्हणून जिचा हिंदी लोक अतोनात द्वेष करीत त्या 'दि ऑनरेबल ईस्ट इंडिया कंपनी सरकार बहादुर' हिचाही ब्रिटिशांनी शेवटी प्रत्यक्षपणे बळी दिला! ब्रिटिशांना वाटले की, ह्या कंपनीचे विसर्जन करून तिची सत्ता नाहीशी केली की, क्रांतिकारकांचे पुष्कळ समाधान होईल; आणि त्यांच्या मनासारखे एक महत्कृत्य आपण केले असे क्रांतिकारकांना वाटेल. यास्तव, ब्रिटिश सरकारने मोठ्या डामडौलाने नि गाजावाजाने प्रसिध्द केले की, यापुढे हिंदुस्थानचा सारा राज्यकारभार ईस्ट इंडिया कंपनीच्या हातातून काढून घेऊन, तिला पदच्युत करून, तिचे विसर्जन करण्यात आले आहे आणि ब्रिटिशांची राणी जी व्हिक्टोरिया तीच यापुढे स्वतः हिंदुस्थानची सम्राज्ञी, Empress of India (हिंदुस्थानची बादशाहीण) हे पद धारण करून हिंदुस्थानची सार्वभौम राजसत्ता प्रत्यक्षपणे हाती घेत आहे. ह्याप्रमाणे, क्रांतिकारकांच्या तीन वर्षे चालविलेल्या रणधुमाळीने शेवटी 'दि ऑनरेबल ईस्ट इंडिया कंपनी सरकार बहादुर' म्हणून मिरवणाऱ्या त्या ईस्ट इंडिया कंपनीचा तरी बळी घेतला!!

१०५४. याहीपुढे जाऊन, त्या नवीन हिंदुस्थानची सम्राज्ञी झालेल्या व्हिक्टोरियाच्या नावे एक घोषणापत्रकही ब्रिटिशांनी हिंदुस्थानभर प्रसिध्द केले. त्यात क्रांतिकारकांना उद्देशून आणि अर्थातच त्यांचे काहीतरी समाधान करण्यासाठी असे प्रसिध्दिले की, या पत्रकानंतर इंग्रजांशी चालविलेले युद्ध बंद जे जे 'बंडखोर', आपली हत्यारे प्रकटपणे किंवा अप्रकटपणे खाली ठेवतील आणि काही एक उपद्रव न देता आपापल्या घरी जाऊन शांततेने आयुष्यक्रम चालवू लागतील, त्या सर्वांना, मागच्या कोणत्याही बंडाप्रकरणीच्या हालचालीविषयी विचारपूस न करता त्यासंबंधी, पूर्ण राजक्षमा केली जाईल.

१०५५. क्रांतिकारकांपुढे वरील दोन प्रकरणी अप्रत्यक्ष असली तरी धादांत शरणागति पत्करल्यानंतर सर्व हिंदुस्थानातील लोकांना शांत करण्यासाठी आणि क्रांतीची आग पूर्णपणे शमविण्यासाठी हिंदुस्थानच्या 'बादशाहिणीच्या' ह्या घोषणापत्रकात पुढील महत्वाचे अभिवचन दिले होते की, "ब्रिटिश सरकार किंवा कोणचाही स्थानिक गोरवा अधिकारी किंवा मिशनरी ब्रिटिश हिंदुस्थानातील 'नेटिव्हांच्या' धर्मात कोणत्याही प्रकारे हस्तक्षेप करू शकणार नाही.

हिंदुस्थानची बादशाहीण आणि तिचे सरकार तिच्या हिंदू, मुसलमान, ख्रिस्ती इत्यादी प्रजाजनांच्या सर्व धर्मांना समानतेने वागवू इच्छितात. त्यातील कोणत्याही धर्मीयांना अन्य कोणाकडूनही ही सम्राज्ञी उपद्रव होऊ देणार नाही.” क्रांतीच्या मूळ कारणांपैकी एक महत्वाचे जे कारण होते की, कंपनी राज्य आम्हा हिंदू-मुसलमानांचा धर्म बुडवून आम्हास बळाने ख्रिश्चन करणार आहे, अशी भीती हिंदी लोकांना पडलेली होती, ते कारण यापुढे उरू नये म्हणूनच हे अभिवचन ‘त्या राणीच्या जाहिरनाम्या’त (घोषणा पत्रकात) दिलेले होते आणि ही ही क्रांतिकारकांपुढे ब्रिटिशांनी एक शरणागतीच पत्करलेली होती.

१०५६. तशीच न बोलता पण आणखी एक महत्वाची शरणागति ब्रिटिशांनी या घोषणापत्रकात जी गुपचुप स्वीकारली होती ती ही होय की, ईस्ट इंडिया कंपनीने संस्थानिकांचा दत्तक घेण्याचा अधिकार अमान्य करून त्यांना ब्रिटिश साम्राज्यात गिळंकृत करण्याचा जो सपाटा चालविला होता तो या घोषणापत्रकाने तसे प्रत्यक्ष काहीही न बोलता बंद केला. कारण, त्या घोषणापत्रकात असे स्पष्टपणे प्रसिध्दिले होते की संस्थानिकांचा दत्तक घेण्याचा पूर्वापार अधिकार सन्मानिला जाईल. त्यांनी घेतलेल्या दत्तकांना वंशपरंपरेप्रमाणे राज्यविषयक जे अधिकार मिळत होते ते मिळत राहतील.

१०५७. या सर्व प्रकरणी या घोषणापत्राने क्रांतिकारकांचा हा भयंकर उठाव होण्यास जी जी कारणे निमित्तभूत झाली होती असे ब्रिटिशांना वाटले ती ती ब्रिटिशांनी निस्तरली होती. तरीही, त्या घोषणापत्रातील सर्वात महत्वाचे आणि ब्रिटिशांच्या मते जे सर्व हिंदी लोकांचे पूर्ण समाधान करील असे वाटले ते अभिवचन असे होते की सम्राज्ञी व्हिक्टोरिया हिच्या सर्व हिंदी प्रजाजनांना ब्रिटिश प्रजाजनांच्या सारखेच, अगदी समानतेने वागविले जाईल. त्यांना सम्राज्ञीच्या साम्राज्यातील सारे अधिकार जाति-धर्म-रंग निर्विशेषणे वैध रीतीने उपभोगिता येतील!!

पण या घोषणापत्रकांचा क्रांतिकारकांवर काही एक परिणाम झाला नाही!

१०५८. इतकेच नव्हे, तर ब्रिटिश राणीच्या ह्या घोषणापत्रकाला क्रांतिकारकांच्या वतीने एक खरमरीत प्रत्युत्तर म्हणून प्रतिघोषणापत्रही प्रसिध्दिले गेले होते. ते किती मार्मिक होते ते आमच्या सत्तावनच्या क्रांतियुद्धाच्या इतिहासात आम्ही चर्चिलेच आहे. त्यातले सूत्रवाक्यच मुळी असे होते की, “आम्ही हे जे क्रांतियुद्ध लढत आहो ते काही केवळ ब्रिटिश इंडिया कंपनीची हिंदुस्थानवरील अधिसत्ता जाऊन ब्रिटिश राणीची साम्राज्यसत्ता आमच्यावर यावी म्हणून काही नव्हते! तर आम्हांला कोणचीही परसत्ता ब्रिटिशांचे राज्यच नको असून सर्व राजकीय दास्यातून निर्मुक्त झालेले स्वतंत्र असे स्वराज्य हवे आहे. म्हणून आम्ही ह्या राज्यक्रांतीच्या रणांगणात लढत आलो आहोत.” यद्यपि हे राणीचे घोषणापत्रक साऱ्या हिंदुस्थानभर भिंतीभिंतीवर चिकटविलेले होते. तथापि, त्याचा लाभ न घेता सहस्रावधी क्रांतिकारक आणि सेनापती तात्या टोपे, श्रीमंत नानासाहेब, बाळासाहेब, रामभाऊ, अमरसिंह, फेरोझशाह इत्यादी क्रांतीचे धुरंधर सेनानी पुढे महिनोगणती लढतच राहिलेले होते! त्या बहुतेकांचा लढत लढत त्या क्रांतीच्या अग्निज्वालात प्रत्येकी बळी पडल्यानंतर काय ते ते यज्ञकुंड हळूहळू विझत गेले!

१०५९. तथापि सहस्रावधि हिंदी लोकांची जी तरुण पिढी इंग्रजांच्या पुढे लवकरच निघालेल्या शाळाकॉलेजांतून शिकत गेली तिच्यावर आणि इंग्रजी सरकारच्या पगारावर पोसली

जाणारी सहस्रावधि हिंदी अधिकाऱ्यांची नि सेवकांची जी पिढी तिच्यावर मात्र या हिंदुस्थानच्या सम्राज्ञीच्या घोषणापत्रातील या शेवटच्या दोन-तीन अभिवचनांचा ब्रिटिशांना अनुकूल असा परिणाम झाल्यावाचून राहिला नाही. विशेषतः कलकत्ता, मुंबई, मद्रास अशा ज्या मुख्य नगरांत ब्रिटिश सुधारणांचे मायावी जाळे १८५७ च्या बऱ्याच आधीपासून पसरले होते तेथे तर ह्या व्हिक्टोरिया राणीच्या जाहीरनाम्यात “ती राणी आपल्या हिंदी नि ब्रिटिश प्रजाजनांना राज्यातील सर्व अधिकार समानतेने उपभोगू देणार आहे.” ह्या अभिवचनाने त्या वेळचे हिंदी पुढारी इतके हुरळून गेले की, आता ब्रिटिश साम्राज्य हे जितके ब्रिटिशांचे तितकेच आमचेही साम्राज्य झालेले आहे, असे उद्गार त्यांनी ‘बंडाचा’ बीमोड झाल्याच्या आनंदाप्रीत्यर्थ भरविलेल्या प्रकट सभांमधून काढले! हे घोषणापत्रक खरे पाहता, केवळ क्रांतिकारकांचा बीमोड करण्यासाठी जसा ब्रिटिशांनी ‘दंडाचा’ भयंकर उपयोग केलेला होता, तसाच हा एक ‘सामाचाही’ उपयोग करण्यासाठी वस्तुतः काढलेले होते. त्याचप्रमाणे भविष्यात ब्रिटिश राजनीति चालवावी असा लवलेखही हेतू ब्रिटिशांच्या मनात नव्हता! हे माझ्या ह्यापुढील काळच्या इतिहासावर लिहिलेल्या पुस्तकांतून मी ब्रिटिशांच्याच उद्गारांवरून सिध्द केलेले आहे. पण ह्यावर उल्लेखिलेल्या त्या काळच्या इंग्रजी शिक्षित नि आंग्लसेवानिरत हिंदी लोकांचा जो वर्ग होता त्याच्या भावड्या नि बाटग्या ध्यानांत ब्रिटिशांचा हा कूटहेतू मुळीच आलेला नव्हता. इतकेच नव्हे तर त्या हिंदुस्थानचे सम्राज्ञीपदावर स्वतःच विजयोन्मत आरोहण करणाऱ्या व्हिक्टोरियाच्या घोषणापत्रकामुळे त्या भुरळलेल्या हिंदी पुढाऱ्यांनी त्या घोषणापत्रकाला, ‘हा पहा आमचा मॅगनाचार्ट’ म्हणून त्यांच्या सभांतून आणि वृत्तपत्रांतून गौरविण्याचा धूमधडाका चालविला! कुठे तो इंग्लिश लोकांनी त्यांच्या स्वतःच्याच राजाशी लढून त्याच्याकडून स्वतःचे लोकसत्ताक अधिकार मान्य करून घेणारा इंग्लंडच्या इतिहासातील खरा ‘मॅगनाचार्ट’ आणि कुठे आपल्या देशाच्या पारतंत्र्याच्या शृंखला आपल्या स्वदेशाच्या पायांत लोखंडी खिळ्यांनी पूर्वीहून अधिक बळकटपणे जखडून टाकून त्यावर केवळ सोनेरी पाणी चढविणारे आणि त्यांना अलंकार म्हणून उल्लेखिलारे ते राणीचे छद्मी घोषणापत्रक!

१०६०. परंतु सन १८५७ च्या क्रांतीचा तात्कालिक उपशम झाल्यानंतर आणि ब्रिटिश साम्राज्यसत्ता हिंदुस्थानभर निर्वेधपणे अधिष्ठित झाल्यानंतर हिंदुस्थानच्या राजकीय इतिहासाचे समीक्षण हिंदुदृष्टिकोनातून आम्ही लिहिलेल्या आमच्या आत्मवृत्ताची ‘पूर्वपीठिका’ ह्या पुस्तकात अवश्य तितक्या समग्रपणे केलेलेच आहे. ह्यास्तव तेही येथे देण्याचे प्रयोजन नाही.

ह्या कालखंडाचे वैशिष्ट्य : ब्रिटिशनिष्ठ राजकारण

१०६१. १८५७ च्या क्रांतियुद्धाचा उपशम जेव्हा १८६० पर्यंत झाला तेव्हापासून तो साधारणतः सन १९०० पर्यंतच्या कालखंडाचे हिंदुस्थानातील राजकीय इतिहासाचे वैशिष्ट्य मुख्यतः ब्रिटिश साम्राज्यात राहूनच आपला भाग्योदय पुन्हा होईल आणि तसा तो आपण करून घेतला पाहिजे अशा मताच्या राजकीय पुढाऱ्यांच्या नेतृत्वाखाली चाललेल्या देशव्यापी चळवळीचे प्रस्थ हे होय. या कालखंडाला साधारणतः ब्रिटिशनिष्ठ राजकारणाचा काळ असे नाव देता येईल. अर्थात ह्या कालखंडातही जी ब्रिटिशांच्या परदास्यातून मुक्त होण्यासाठी सशस्त्र क्रांती केलीच पाहिजे अशा वीरवृत्तीची परंपरा तीही काही अगदीच अस्तंगत झालेली नव्हती. गुप्तपणे वा केव्हा केव्हा धाडसी उठावातून ती पेट घेत होतीच. इतकेच नव्हे, तर तिचे असे तात्कालिक स्फोट सुध्दा हिंदुस्थानातील राजसत्तेला हादरा दिल्यावाचून आणि भारतीय जनतेत तेवढ्यापुरता

तरी क्षोभ नि स्फूर्ती निर्मिल्यावाचून राहिले नाहीत. अशा सशस्त्र क्रांतीच्या उठावाच्या वानगीसाठी दोन उदाहरणांचा उल्लेख केला तरी पुरे आहे. रामसिंग कुका याचे नेतृत्वाखाली पंजाबात सन १८७० ते ७४ मध्ये ब्रिटिशांविरुद्ध आणि मुसलमानांविरुद्ध स्वराज्यासाठी नि स्वधर्म रक्षणासाठी झालेली हिंदुत्वनिष्ठ उठावणी हे एक प्रमुख उदाहरण होय; आणि दुसरे म्हणजे त्याहूनही अधिक व्यापक प्रमाणावर आणि अधिक परिणामकारक असे महाराष्ट्रातील वासुदेव बळवंत फडके यांचे नेतृत्वाखाली ब्रिटिशांविरुद्ध हिंदुस्थानच्या संपूर्ण स्वातंत्र्यासाठी झालेला धुमधडाक्याचा सशस्त्र उठाव हे होय!! ह्या घटनांचेही समीक्षण आमच्या वर उल्लेखिलेल्या 'आत्मचरित्राच्या पूर्वपीठिकेत' केलेले आहे.

१०६२. ह्यापुढेच टिळकपर्वाचा उदय झाला आणि क्रांतिवीर चाफेकर-बंधु यांचे इंग्रजी अधिकाऱ्यांवर झालेले सशस्त्र आक्रमण आणि स्वराज्यासाठी सशस्त्र क्रांतीच्या गुप्त संघटनांचे पर्व सुरू झाले.

सन १९०० नंतरचे हिंदुस्थानातील राजकारण

१०६३. वर उल्लेखिलेल्या सन १९०० च्या अंताचे आसपास ब्रिटिश राजनिष्ठ राजकारणाचा काळ संपला आणि ज्याला जहालांचे राजकारण असे त्या वेळी संबोधित असत, त्या टिळकांच्या प्रत्यक्ष क्रांतीमय नसले तरी क्रांतिप्रवण राजकारणाचा आणि पूर्ण स्वातंत्र्यसंपादनार्थ सशस्त्र क्रांतिकारक संघटनांचा आणि सशस्त्र क्रांतिकृत्यांचा काळ चालू झाला. ह्याच काळाशी हुतात्मा चाफेकरांच्या उठावापासून माझ्या बालपणीच माझ्या जीवनाचे धागेदोरे गुंफले गेले आणि पुढे तर माझे सारे जीवन त्याच क्रांतिकार्याला अर्पिले गेले. त्यायोगे माझे चरित्र म्हणजेच ह्या इंग्रजांविरुद्धच्या स्वातंत्र्ययुद्धाचे एक महत्वाचे प्रदीर्घ पर्वच झाले! अर्थात ह्या कालखंडातील देशव्यापी घटनांचे समीक्षण हिंदुत्वाच्या दृष्टिकोनातून जे काही करणे अवश्य आहे ते ते माझ्या 'आत्मवृत्ता'च्या लिहिलेल्या आणि पुढे शक्य झाल्यास कदाचित लिहिल्या जाणाऱ्या विस्तृत ग्रंथातून आले आहे आणि येणारच आहे. माझा संबंध या पारतंत्रविमोचनांच्या चळवळीत माझ्यापेक्षा ज्येष्ठ असलेल्या बहुतेक नामांकित पुढाऱ्यांशी मी अगदी विशीच्या आत होतो तेव्हापासून येत गेला.

१०६४. अगदी जुन्यातील जुन्या अशा या 'ब्रिटिशनिष्ठ' राजकारणाच्या आद्य संस्थापकांपैकी, ज्यांना राष्ट्रीय पितामह म्हणून मागून गौरविले गेले, त्या दादाभाई नौरोजी यांच्याशी सुध्दा त्यांच्या वयाच्या ऐंशीच्या वर्षी, इंग्लंडमध्ये मी अगदी तरुणपणी गेलो असताना माझा तेथल्या राजकीय चळवळीत संबंध आलेला होता. इतकेच नव्हे तर त्यांच्या तिकडील 'ब्रिटिशनिष्ठ' पक्षाशी माझ्या सशस्त्र क्रांतिनिष्ठ पक्षाचा प्रत्यक्ष संघर्षही इंग्लंडमधील भारतीय राजकारणाचे धुरिणत्व कुणाकडे असावे याविषयीच्या रस्सीखेचीतच घडलेला होता. या राष्ट्रपितामह दादाभाईंच्या मागोमागच्या पिढीत भारतीय राजकारणी पुढाऱ्यांपैकी बंगालचे माननीय नि धुरंधर नेते श्रीयुत सुरेंद्रनाथ बॅनर्जी, रमेशचंद्र दत्त, इत्यादींशीही इंग्लंडमध्ये माझा प्रत्यक्ष संबंध आलेला होता. त्याच कालखंडातील पण त्यांच्यापेक्षा वयाने लहान असलेल्या आणि ब्रिटिशनिष्ठ राजकारणाविरुद्ध झुंजणाऱ्या 'जहाल' किंवा राष्ट्रिय पक्षाच्या पुढाऱ्यांपैकी तर बहुतेकांशी माझा वैयक्तिक आणि वैचारिक संबंध आलेला होताच होता. पंडित श्यामजी कृष्ण वर्मा, लाला लजपतराय, बिपिनचंद्र पाल, नामदार गोखले अशा अखिल भारतीय पुढाऱ्यांपासून तो शतावधि इतर प्रांतोप्रांतीच्या पुढाऱ्यांपर्यंत माझा व्यक्तिशः संबंध आणि राजकीयदृष्ट्या

अनेक प्रकरणी संघर्षही घडत गेला. लोकमान्य टिळक, शिवरामपंत परांजपे, श्रीमंत दादाराव खापर्डे, डॉ. मुंजे आणि महाराष्ट्रातील प्रभावळीतले अनेक नेते हे तर मला वैयक्तिक रीत्याही इतके परिचयाचे झाले होते की, त्यांच्यापैकी काहींचे आणि परंप्रांतीय 'जहाल' पुढाऱ्यांचेही मजवर व्यक्तिशः पितृतुल्य प्रेम असे. उदाहरणार्थ बिपिनचंद्र पाल इंग्लंडमध्ये असताना त्यांच्या घरीच त्यांचे चिरंजीव निरंजन पाल यांच्यासह मी काही काल राहात होतो. बिपिनबाबूंनी स्वतः आपल्या हातांनी बंगाली पद्धतीप्रमाणे मांसाची नि माशांची पक्वान्ने करून मला आग्रहाने वाढलेली आहेत आणि माझ्यासारख्या एका महाराष्ट्रीय शाकाहारी ब्राह्मणाला बाटविण्याचे पुण्य जोडलेले आहे! अहिंसात्मक सत्याग्रहाच्या नि असहकाराच्या चळवळीचे धुरंधर आचार्य म्हणून पुढे विख्यात झालेले 'महात्माजी' हे जेव्हा इंग्लंडमध्ये केवळ 'बॅरिस्टर गांधी' या साध्या नावानेच लोकांना माहीत होते तेव्हा ते इंग्लंडमध्ये आलेले असता त्यांच्याशीही माझा वैयक्तिक नि स्नेहशील परिचय तिकडेच झालेला होता आणि पुढे हिंदुस्थानमध्ये राजकारणाच्या आखाड्यात त्यांच्याशी त्यांच्या जन्मभर माझा संबंध आणि संघर्ष घडत राहिलेला होता! सशस्त्र राज्यक्रांतिकारक पक्षाविषयी तर बोलावयासच नको, हिंदुस्थानातील हुतात्मा नि वीरात्मा चाफेकरांनंतर सशस्त्र राज्यक्रांतीचे भारतीय धुरंधरत्व करण्याचे महत्कार्य प्रथम महाराष्ट्रात नि नंतर इंग्लंडमध्ये असताना आरंभी आरंभी योगायोगाने माझ्याकडेच आल्यामुळे त्या पक्षातील सहस्रावधि हुतात्मे, वीरात्मे, आणि क्रांतिकार्यरत तरुण यांच्याशी माझा दाट परिचय झाला हे सांगणे नकोच. शामजी कृष्ण वर्मा, मॅडम कामा, बॅ. राणा ह्यासारख्या माझ्याहून वडिलधाऱ्या असणाऱ्या परंतु ज्यांनी सशस्त्र क्रांतिकार्याची दीक्षा माझ्या प्रेरणेने आणि प्रचाराने माझ्या हातूनच घेतली होती अशा उभ्या भारतातील अनेक महनीय व्यक्तींशी माझा नुसता परिचय नव्हे तर वैयक्तिक लोभही जडलेला होता. माझ्या 'अभिनव भारत' संस्थेतल्या अगदी भगूर नाशिकपासूनच्या तो पुढे पुढे अनेक परकीय देशांतूनही पसरलेल्या शाखांतल्या लहानमोठ्या सहस्रावधि सभासदांना तर मी बहुधा व्यक्तिशःच क्रांतिदीक्षेची शपथ दिलेली होती. हुतात्मा मदनलाल धिंग्रा, लाला हरदयाळ, चट्टोपाध्याय, सेनापती बापट, इतिहासकार डॉ. जयस्वाल, भाई परमानंदीजी, त्रिमलाचार्य, 'ऋषि' अय्यर, -- अशी नावे कुठवर सांगावीत! पुढे आम्हास अंदमानात जन्मठेपेवर जावे लागले तेव्हा तर बंगालमधील अनुशीलन समितीचे प्रमुख पुलिन बिहारीदास, युगांतर समितीचे वीरेंद्र घोष, उपेंद्रनाथ बॅनर्जी, आशुतोष लाहिरी, हेमचंद्रदास इत्यादी अनेकानेक बंगाली क्रांतिकारक; पंजाबातील उणेपुणे शंभरएक गदरपक्षातील आणि इतर पक्षांतील ज्या क्रांतिकारकांना प्रथम फाशीच्या शिक्षा होऊन नंतर त्या जन्मठेपेच्या करण्यात आल्या ते शीख नि शीखेतर हेही अंदमानातील बंदिवासात माझ्यासमवेत देशाच्या स्वातंत्र्यासाठी अतोनात कष्ट भोगीत वर्षानुवर्षे एकत्रच राहिलेले होते. त्यानंतर अंदमानातून परतल्यावर त्या ब्रिटिशविरोधी सशस्त्र क्रांतिकारक कार्यासहच त्याचाच एक अपरिहार्य परिणाम आणि भाग असलेल्या इस्लामविरोधी अशा अखिल भारतीय हिंदुसंघटनांच्या प्रचंड आंदोलनातही उभ्या भारतातील लक्षावधी हिंदुत्वनिष्ठांशी माझा दृढ संबंध आला. इथे केवळ स्थलाभावामुळे त्यांची त्यांची नावे दिग्दर्शनापुरती सुध्दा उल्लेखिणे अशक्य होय! तरीही इतके आवर्जून सांगावेसे वाटते की, ज्यांची नावे गाळावी लागताहेत त्यांची त्यांची कार्ये, ज्यांची नावे उच्चारली आहेत त्यांच्याइतकी महत्त्वाची नव्हती म्हणूनच काय ती गाळली गेली असे कोणीही समजू नये!

१०६५. अठराशे सत्तावनच्या क्रांतिसमरातील पराजयानंतरच्या हिंदुस्थानी राजकारणाचे जे तीनचार महत्वाचे टप्पे वर उल्लेखिलेले आहेत त्यांत ब्रिटिशनिष्ठ (नेमस्त), निःशस्त्र राष्ट्रनिष्ठ (जहाल), सशस्त्र क्रांतिनिष्ठ आणि हिंदुत्वनिष्ठ, अशा सर्व पक्षांशी मी साधारणतः वयाच्या सोळाव्या वर्षी सक्रिय राजकारणात भाग घेऊ लागल्यापासून माझा वर सांगितल्याप्रमाणे अगदी व्यक्तिशः निकट संबंध आणि काहीसा केव्हा-केव्हा कडाक्याचा संघर्षही घडलेला असल्यामुळे हिंदुस्थानच्या ह्या कालखंडातील साऱ्या इतिहासाचे संकलन नि समीक्षण मी गेल्या पन्नास-साठ वर्षे तरी क्षणाक्षणाला जे माझ्या लेखांमध्ये वा भाषणांमध्ये माझ्या हिंदुत्वनिष्ठ दृष्टिकोनातून करीत आलो त्या मी लिहिलेल्या साहित्यात परिपूर्ण रीतीने अंकित झालेलेच आहे. त्यापैकी माझी शतावधि भाषणे, संभाषणे वा लेख सोडून दिले तरी, विस्मृतीत गेलेले लिखाणही सोडून दिले तरी, आज माझ्या त्या साहित्याची न्यूनतः जी सात आठ-सहस्र पृष्ठे उपलब्ध आहेत किंवा ग्रंथरूपाने प्रचलित आहेत त्यापेक्षा अधिक एक अक्षरही या विषयावर लिहिण्याची मला आवश्यकता वाटत नाही - आणि आता या माझ्या ऐंशीच्या वर्षी नि क्षीणतेने रुग्णशय्येस खिळलेल्या अवस्थेत त्याची पुनरुक्ती करीत बसण्याची मला शारीरिक शक्तीही उरली नाही!

समारोप

१०६६. ब्रिटिश साम्राज्यसत्तेच्या पूर्ण ग्रासांतून सुटून स्वतंत्र होण्यासाठी हिंदुस्थानने विशेषतः १८५७ सनाच्या पहिल्या प्रचंड क्रांतियुद्धापासून तो दुसऱ्या जागतिक महायुद्धाच्या सन १९४६ मध्ये झालेल्या अंतापर्यंत निःशस्त्र आणि सशस्त्र मार्गांनी ब्रिटिशांशी जो हा निकराचा लढा शंभरएक वर्षे सारखा दिला त्यात शेवटी आमच्या हिंदुराष्ट्राला आपले राजकीय नि राष्ट्रिय स्वातंत्र्य संपादित्यात महान् विजय मिळण्याची सुवर्णसंधी त्या दुसऱ्या जागतिक महायुद्धाचे रणशिंग फुंकले जाताच एकदाची आली!!

१०६७. ह्या संग्रामात आम्हाला जर कोणा परराष्ट्राचे अत्यंत परिणामकारक सहाय्य मिळाले असेल तर ते जर्मनीचा सर्वेसर्वा जो हिटलर आणि जपानचा रणधुरंधर प्रमुख नेता जो टोजो त्यांचेच होय! ब्रिटिशांशी लढत राहिलेल्या हिंदुस्थानच्या सशस्त्र क्रांतिकारक पक्षाला अगदी प्रथमपासून म्हणजे अभिनव भारताच्या युरोपातील सशस्त्र आंदोलनापासून तो दुसऱ्या जागतिक महायुद्धातील हिंदी सेनापती सुभाषचंद्र बोसांनी ब्रिटिशांविरुद्ध घोषित केलेल्या महायुद्धापर्यंत, भूदल, नौदल, वायू दलापर्यंतच्या सर्व अद्ययावत् शस्त्रास्त्रांचे सहाय्य ह्या जर्मनीने आणि जपाननेच दिले! म्हणून तर ब्रिटिशांच्या विरुद्ध सिंगापूर, मलायाकडील उणेपुणे चाळीस-पन्नास सहस्र हिंदी सैन्य बंड करून उठू शकले आणि सेनापती सुभाषबाबूंच्या नेतृत्वाखाली हिंदुस्थानला स्वतंत्र करण्यासाठी 'चलो दिल्ली' अशी रणगर्जना करीत हिंदुस्थानवर चालून आले! त्याच वेळी हिंदुस्थानात ब्रिटिशांच्या हाताखाली असलेल्या भूदल, नौदल नि वायुदलातील हिंदी सैन्यानेही स्वातंत्र्यरणात उडी घेण्याचा कट केलेला आहे हे ब्रिटिशांच्या स्पष्टपणे ध्यानात आले. हिंदुस्थानातील कोट्यावधि नागरिक तर ब्रिटिशांविरुद्ध उठाव करण्यास आधीपासूनच तरवारलेले होते. कोणी भूमिगत होऊन क्रांतिकारक उठाव करीत होते तर कोणी ब्रिटिशांच्या शस्त्रागारावर अकस्मात उघड-उघड चढाया करून ती लुटून नेत होते, तर कोणी लहानलहान प्रतिसरकारेच स्थानीस्थानी स्थापून ब्रिटिश राजवट तेवढ्यापुरती उखडून देत होते! अशा सर्व बाजूंनी सत्तावल्या गेलेल्या आणि युरोपातील दोन जागतिक महायुद्धात लढून लढून शक्तिक्रय

झालेल्या, क्षतविक्षत झालेल्या ब्रिटिश साम्राज्यसत्तेची हिंदुस्थानवरील पकड सुटली. त्यांच्या साम्राज्यमदाची धमकच तुटली. अवसान गळून गेले. शेवटी सन १९४७ मध्ये 'हिंदुस्थानचे स्वातंत्र्य आम्ही मान्य करून आमची राजसत्ता सोडून देतो' असे बोलणे ब्रिटिश व्हॉइसरॉयने हिंदुस्थानातील पुढाऱ्यांशी चालू केले!

१०६८. अर्थात इंग्रजांना त्यांतल्या त्यात ज्या ज्या हिंदी पक्षांचे राजकीय धोरण प्रथमपासूनच तत्त्वतः भ्रान्त, स्वभावतः भेकड, साधारणतः ब्रिटिशधार्जिणे, मुसलमानांपुढे चळचळ कापणारे आणि कशीतरी नि हाती येईल तितकीच राजसत्ता का होईना, पण आपल्या पक्षाच्या पदरात पाडून घेण्यास आतुर झालेले आढळले, त्या पक्षांनाच हिंदुस्थानचे पुढारी म्हणून ब्रिटिशांनी मान्यता दिली आणि सारी राजकीय सत्तांतराविषयीची बोलणी त्यांच्याशीच काय ती केली! अर्थात हे पक्षही देशभक्तच होते. वैध नि निःशस्त्र मार्गांनी का होईना, पण त्यांनीही कष्ट केले होते.

१०६९. परंतु, इंग्रजांनी उपक्रमिलेल्या ह्या सत्तांतराच्या वाटाघाटीत एक कपटी नि भयावह अट मात्र घालून ठेवलेली होती. ती अशी : 'ब्रिटिशांना हिंदूविरुद्ध ब्रिटिश अशा ह्या स्वातंत्र्यसंग्रामात, सन १८५७ नंतर ज्या मुसलमानांनी देशद्रोही साहाय्य केलेले होते आणि त्याचे पारितोषिक म्हणून जे मुसलमान हिंदुस्थानचे दोन तुकडे करून मुस्लिम बहुसंख्य असलेल्या भागाचे राज्य आम्हांस स्वतंत्रपणे तोडून द्यावे म्हणून हट्ट धरून बसलेले होते, त्या मुसलमानांना त्यांच्या त्या हिंदुद्रोही नि देशद्रोही मागणीला पाठिंबा देऊन त्यांनी दिलेल्या सहाय्याचे उतराई व्हावे यासाठी आणि भावी स्वतंत्र हिंदुराष्ट्राला एक नित्याचा शत्रू उत्पन्न करून ठेवावा या दुष्ट नि कूटबुध्दीने हिंदुस्थानची विभागणी केली पाहिजे' असा ब्रिटिशांनी आग्रह धरला.

१०७०. हा ब्रिटिशांचा आग्रह म्हणजे मूलतः मुसलमानांचीच मागणी होती की, हिंदुस्थानाचे दोन तुकडे पाडून आमचा मुस्लिम बहुसंख्य प्रदेश आम्हांला आमचे स्वतंत्र राज्य स्थापण्यासाठी मिळाला पाहिजे. मुसलमानांच्या ह्या हट्टाला भारतातील यच्चयावत् मुसलमानांनी कट्टरपणे उचलून धरले. परंतु हिंदुस्थानातील सर्व हिंदूंचा मात्र या मुसलमानांच्या पाकिस्तानच्या मागणीला कट्टर विरोध नव्हता!! एक अपवाद वगळला तर हिंदुस्थानातील सर्व पक्षांच्या मते मुसलमानांना पाकिस्तान तोडून द्यावे आणि कटकट मिटवावी असेच होते! म्हणजे सर्व पंजाब नि बंगाल पाकिस्तानात द्यावा, ह्यावरही, मुसलमानांची तिसरी निकराची मागणी होतीच की, पंजाब नि बंगालमधील त्यांची ही दोन मुस्लिम राज्ये जोडण्यासाठी एक 'कॉरिडोर' थेट पंजाबपासून तो बंगालपर्यंत जाणारा उत्तर हिंदुस्थानमधल्या प्रदेशाचा एक पट्टाचा पट्टाही मुस्लिमांना देण्यात यावा!!

१०७१. ह्या मुस्लिमांच्या मागण्यांना कट्टर विरोध साऱ्या हिंदुस्थानात ज्या अपवादात्मक अशा एक पक्षाने काय तो शेवटपर्यंत केला; तो पक्ष म्हणजे हिंदुत्वनिष्ठ पक्ष होय! हिंदुस्थानच्या विभागणीविरुद्ध त्यांनी हिंदुमहासभेच्या नेतृत्वाखाली अखंड भारताचे निकराचे आंदोलन उभारले. करवेल तितका तीव्र प्रतिकार केला. हिंदुद्रोह्यांनी, मुस्लिमांनी, ब्रिटिश सरकारने त्या हिंदुत्वनिष्ठांच्या प्रबल आंदोलनास हाणून पाडण्यासाठी त्यांचा छळ केला, त्यांना बंदिवासात कोंडले, स्थानी स्थानी रक्तपात झाले. पण साऱ्या देशभर त्या हिंदुत्वनिष्ठांनी, अल्पसंख्य असताही, त्या शत्रूंच्या अत्याचारांना प्राणपणाने तोंड दिले. शक्य तेथे हिंदूंच्या

रक्तपाताचा सूड हिंदूंच्या शत्रूंचाही रक्तपात करून घेण्यास आणि प्रसंगी हिंदुद्रोह्यांचे शिरच्छेद करण्यासही सोडले नाही!

१०७२. सुदैवाने हिंदुत्वनिष्ठांचा हा प्राणपणाने केलेला प्रतिकार अगदी विफलही झाला नाही. कारण हिंदुस्थानची विभागणी करण्याचे आमच्या मताविरुद्ध ब्रिटिश सरकारने ठरविले तरी निदान मुसलमानांनी मागितल्याप्रमाणे संबंध पंजाब आणि संबंध बंगाल त्यांना न देता त्यांतला मुस्लिम बहुसंख्य भाग तेवढाच काय तो यांच्या भावी पाकिस्तानात समावेशिला जावा आणि हिंदुबहुसंख्य असा पूर्व पंजाब आणि पश्चिम बंगाल हे हिंदूंचे भाग भारतात समाविष्ट व्हावे, ही हिंदुत्वनिष्ठांची न्यूनतम मागणी सरकारला मान्य करावी लागली. ‘Let us vivisect their proposed Pakistan before they vivisect our Hindusthan’ ही हिंदुत्वनिष्ठांची मागणी यशस्वी झाली. त्याच्याही पुढे जाऊन मुसलमान जी अधिक भयंकर मागणी करीत होते की पंजाबपासून तो बंगालपर्यंतच्या सलग मार्गासाठी उत्तर प्रदेशाचा एक पट्ट्याचा पट्टा मुस्लिमांच्या पाकिस्तानास देण्यास यावा, ती त्यांची अघोरी मागणी तर सत्तांतराच्या चर्चेत हिंदुत्वनिष्ठांच्या विरोधामुळे विचारास सुध्दा घेण्यात आली नाही!

१०७३. त्यांतही हिंदुस्थानच्या विधिमंडळाच्या प्रांतीय आणि केंद्रीय अशा दोन्ही प्रातिनिधिक सभांसाठी म्हणून, ज्या सार्वजनिक निवडणुकी झाल्या त्यांत पाकिस्तान देण्यास अनुकूल असणाऱ्यांसच बहुसंख्य मतदारांनी निवडून दिले तेव्हा अखंड भारताचा घात करण्याच्या घोर राष्ट्रीय महापातकाचे हेच बहुसंख्य मतदार खरे अपराधी ठरले!

१०७४. त्यांतही स्वतः हिंदुत्वनिष्ठ पक्षही मनोमन हे जाणून होते की, हे पाकिस्तान म्हणजे हिंदूंनी, पूर्वजन्मी केलेल्या सद्गुणविकृती, शुद्धिबंदी इत्यादी सामाजिक नि धार्मिक महापापांचा अवश्यभावी परिपाकच होता. ह्या रूढीपायीच हिंदूंनी नगरोनगरी आधीच आपल्या हाताने जी छोटी-मोठी पाकिस्तानने निर्मून ठेवली होती त्या सामाजिक पापांचा हा परिपाक केव्हातरी भोगणे प्राप्त होते. ह्याचा सविस्तर उलगडा पूर्वार्धात केलेलाच आहे.

१०७५. ह्या सर्व उलाढाली हिंदुस्थानात चालल्या असताना त्यांचा मतितार्थ विचारात घेऊन ब्रिटिश पार्लमॅटमध्ये Independence of India Act चे विधेयक स्वतः ब्रिटिश मंत्रिमंडळाने मांडले आणि ते एकमताने पार्लमॅटने संमत केले. त्या प्रमाणे शेवटी १५ ऑगस्ट सन १९४७ ला दिल्ली येथे ब्रिटिश गव्हर्नर जनरलने वरील सार्वजनिक निवडणुकीत निवडून आलेल्या हिंदुस्थानच्या प्रतिनिधींच्या संमतीने घोषणा केली, “ब्रिटिशराष्ट्र हिंदुस्थानवरील त्यांची साम्राज्यसत्ता सोडून देऊन साऱ्या हिंदुस्थानास राजकीय स्वातंत्र्य देत आहे. हिंदुस्थानात मुस्लिम बहुसंख्य असे जे पश्चिम पंजाब नि पूर्व बंगालचे भाग आहेत त्यांचे ‘पाकिस्तान’ नावाचे एक मुस्लिम स्वतंत्र राज्य स्थापिले जाईल आणि उरलेल्या साऱ्या हिंदुस्थानचे स्वतंत्र ‘भारतीय राज्य’ स्थापले जाईल!!”

१०७६. अशा प्रकारे, शेवटी ब्रिटिश साम्राज्याच्या दास्यातून भारताची मुक्तता होऊन हे भारतीय महाराज्य स्थापन झाले! तेव्हा राजनीतिपट्ट हिंदुत्वनिष्ठांनीही विचार केला की, सद्यःस्थितीत इतके जे साधले हेही काही थोडके नाही. अगदी अखंड भारत नाही तरी तीन चतुर्थांश भारत सलगपणे आज स्वतंत्र होत आहे हेही महद्भाग्य होय! उण्यापुऱ्या एक सहस्र वर्षांनी आमच्या हिंदू इतिहासात हे महान राष्ट्रीय पर्व उगवले आहे! तरी आता, आज प्रथम हे संपादिलेले भारतीय महाराज्य आत्मसात करून टाकणे हीच हिंदुत्वहिताच्या आणि हिंदुत्व-

गौरवाच्या दृष्टीने खरी राजनीती आहे. मग उरलेल्या एक-दोन तुकड्याताकड्यांच्या प्रश्नासही उद्या बघून घेता येईल!

१०७७. लगोलग दिल्लीच्या लालकिल्ल्यावर शंभर-दीडशे वर्षे साम्राज्यमदाने धुंद झालेला जो ब्रिटिश युनियन जॅक ध्वज भारताच्या छातीवर फडकत होता तो परकीय ध्वज उखडून टाकला गेला आणि तेथे भारतीय स्वातंत्र्याच्या तुमूल जयजयकारात या भारतीय सर्वतंत्रस्वतंत्र महाराज्याचा सुदर्शन चक्रांकित ध्वज फडकविण्यात आला!

१०७८. ज्या आमच्या पश्चिमसमुद्रातून 'आम्ही खड्गानेच साम्राज्य जिंकू आणि खड्गानेच चालवू' अशा मदोन्मत गर्जना करीत ब्रिटिश साम्राज्य सत्ता आमच्या हिंदुस्थान देशावर चढून आली आणि थेट दिल्लीच्या सिंहासनावर आरूढ झाली, त्याच दिल्लीच्या सिंहासनावरून तिला पुन्हा खाली ओढून आणि तिच्या त्या गर्विष्ठ खड्गाचे तुकडे उडवून त्याच आमच्या पश्चिम समुद्राच्या तटापर्यंत आम्ही परत पिटाळीत नेली आणि त्याच पश्चिम समुद्रात बुडविली! पराभूत ब्रिटनचा शेवटचा सोजिर आम्हांला पाठ दाखवीत आणि मान खाली घालीत त्या पश्चिम समुद्रात परत जाताना आम्ही आपल्या डोळ्यांनी पाहिला!

१०७९. ह्याप्रमाणे हिंदुस्थानावर ऐतिहासिक काळाच्या दोन सहस्र वर्षांमध्ये जी परचक्रे चालून आली त्यांतील ह्या सर्वात महाबलाढ्य अशा ब्रिटिशांच्या सहाव्या परचक्राचीही हिंदुस्थानने दाणादाण उडविली, त्यांच्या राजकीय दास्याचे तुकडे तुकडे केले!

१०८०. असे इंग्लिशांचे महाबलाढ्य राज्य गेले आणि गेले तेव्हा इतक्या त्वरेने नि संपूर्णपणे गेले की, एका प्रचंड साम्राज्याचे सत्तांतर हे सत्तांतर न वाटता एखादे केवळ स्वप्नांतर वाटावे! अगदी परवा परवापर्यंत इंग्रजांच्या आज्ञेवाचून या हिंदुस्थानात एक पानही हालत नव्हते..... आज इंग्रज अधिकारी असा..... इंग्रज असा, औषधालाही ह्या हिंदुस्थानात उरला नाही!

१०८१. इंग्लिशांवर मिळविलेला हा अश्वमेधीय विजय ज्या ह्या पानावर आम्ही आता अंकीत आहोत हे पान होय.....

हिंदुराष्ट्राच्या इतिहासातील सहावे सोनेरी पान!!





साभार www.savarkar.org

सावरकर-साहित्य सूची

समग्र सावरकर वाङ्मय खंड १ ते ९ खालील ठिकाणी उपलब्ध आहेत:

स्वा. सावरकर राष्ट्रीय स्मारक प्रकाशन,

२५२, स्वा. सावरकर मार्ग,

शिवाजी उद्यान, दादर, मुंबई ४०००२८

दूरध्वनी: ९१-२२-२४४६५८७७

स्वातंत्र्यवीर वि.दा. सावरकर यांची साहित्यसंपदा

काव्य

गोमांतक (१९२४), गणेश महादेव आणि कंपनी, मुंबई.

सप्तर्षी (१९२४), वि.प.नागपूरकर, मुंबई.

रानफुले (१९३४), ग.वि. दामले, रत्नागिरी.

सावरकरांची कविता (१९४३), वासुदेव गोविंद मायदेव (संपादक), केशव भिकाजी ढवळे, मुंबई.

कमला (१९४७), वासुदेव गोविंद मायदेव (संपादक), ग.वि. दामले, मुंबई.

अग्निजा (१९५८), डॉ. ग.बा. पळसुले (अनुवाद), ग.बा. पळसुले, पुणे.

मूर्ती दुजी ती (१९६७), डॉ. ना.ग. जोशी (संपादक), व्हीनस प्रकाशन, पुणे.

सावरकरांच्या अप्रसिद्ध कविता (१९६९), सखाराम गंगाधर मालशे (संपादक), मराठी संशोधन मंडळ, मुंबई.

अग्निनृत्य (२००५), स्वातंत्र्यवीर सावरकर राष्ट्रीय स्मारक, मुंबई.

कुसुमसंचय, एम.पी. बापट ब्रदर्स, मुंबई.

पोवाडे

सिंहगडचा पोवाडा (१९४६), अनंत गोपाळ जोशी, मुंबई.

बाजीप्रभूचा पोवाडा (१९४६), अनंत गोपाळ जोशी, मुंबई.

चाफेकर नि रानडे यांजवर फटका (१९४६), गो.रा. पाटणकर, पुणे.

नाटके

संगीत उःशाप (१९२७), दी सारस्वत प्रिंटींग अँड पब्लिशिंग कंपनी लि., मुंबई.

संगीत संन्यस्त खड्ग (१९३१), गणेश काशिनाथ गोखले, पुणे.

संगीत उत्तरक्रिया (१९३३), विनायक दामोदर सावरकर, रत्नागिरी.

कादंबरी

काळें पाणी (१९३७), किलोस्कर प्रेस, पुणे.

मला काय त्याचे (१९७३) (प्रस्तावना: बाळाराव सावरकर) (टीप: प्रथम आवृत्ती १९२६ साली प्रसिद्ध झाली. त्यांत सावरकरांचे थोरले बंधू ग.दा. सावरकर यांनी लिहीलेली प्रस्तावना म्हणून प्रसिद्ध करण्यात आली), मॅजेस्टीक प्रकाशन, मुंबई.

कथासंग्रह

सावरकरांच्या गोष्टी-भाग पहिला (१९४८), पंडित अनंत कुलकर्णी, लोहारा.

समाजचित्रे (१९५९), रामचंद्र केशव नगरकर

सावरकरांच्या निवडक गोष्टी (१९७३), मॅजेस्टीक प्रकाशन, मुंबई.

सावरकरांच्या गोष्टी-भाग दुसरा (१९८२), वीर सावरकर प्रकाशन, मुंबई.

अंधश्रद्धा-निर्मूलक कथा (१९९३), वीर सावरकर प्रकाशन, मुंबई.

पत्रे

अंदमानच्या अंधेरीतून (१९४१), केशव भिकाजी ढवळे, मुंबई.

भाषणे

अखिल भारतीय हिंदू महासभा, अधिवेशन एकविसावे (१९३९).

अखिल भारतीय हिंदू महासभा, अधिवेशन बाविसावे (१९४०).

भारतीय इतिहासांतील चार सोनेरी पाने (१९५२), श्रमिक मुद्रणालय, मुंबई.

वीर सावरकरांची अभिनव भारत सांगता समयींची उत्कृष्ट भाषणे (१९५५), ना.पा. साने, मुंबई.

उपेक्षिलेली भविष्यवाणी (१९६३), पंडित बखले (संपादक), मुंबई हिंदू सभा प्रकाशन, मुंबई.

क्रांतीघोष (१९७९), बाळाराव सावरकर (संपादक), वि.श्री. फणसळकर (संकलन), डिव्हाईन, मुंबई.

बॅरिस्टर सावरकरांची भाषणे (१९३९), दा.न.शिखरे (संपादक), नारायण सदाशिव मनोळीकर.

महाराष्ट्र हा हिंदुस्थानचा खड्गहस्त झाला पाहिजे । (१९६३), पंडित बखले (संपादक), मुंबई हिंदू सभा प्रकाशन, मुंबई.

सावरकरलिखित अनुवादित आत्मचरित्र । चरित्र

जोसफ मॅझिनी यांचे आत्मचरित्र व राजकारण (१९०७), ग.दा. सावरकर, नाशिक.

तेजस्वी तारे (१९४९), ग.पां. परचुरे प्रकाशन मंदिर, मुंबई.

छत्रपतींचा जयजयकार (१९६०), ग.पां. परचुरे प्रकाशन मंदिर, मुंबई.

सावरकर आत्मचरित्र अर्थात माझ्या आठवणी - भाग पहिला (१९४९), व्हीनस बुक स्टॉल, पुणे.

शत्रूंच्या शिबिरांत (१९६५), ग.पां. परचुरे प्रकाशन मंदिर, मुंबई.

माझी जन्मठेप (१९६८), ग.पां. परचुरे प्रकाशन मंदिर, मुंबई.

लेखसंग्रह

गरमागरम चिवडा (१९८२), वीर सावरकर प्रकाशन, मुंबई.

मराठी साहित्य दर्शन (१९६३), म.श्री. दीक्षित (संपादक), अनाथ विद्यार्थी गृह प्रकाशन, पुणे.

रणशिंग (१९५२), ग.पां. परचुरे प्रकाशन मंदिर, मुंबई.

विज्ञान आणि समाज (वि.दा. सावरकर यांचे निवडक निबंध) (१९६७), प्र.न. जोशी (संपादक), व्हीनस प्रकाशन, पुणे.

सावरकर - साहित्य नवनीत (१९५८), भा.द.खेर (संपादक), महाराष्ट्र ग्रंथ भांडार, मुंबई.

सावरकर साहित्य - भाग एक ते पाच (१९३७), किर्लोस्कर प्रेस, किर्लोस्करवाडी.

सावरकर साहित्य - भाग पहिला (१९५०), मंगल साहित्य प्रकाशन, पुणे.

सावरकर साहित्य - भाग दुसरा (स्वा.सावरकर यांचे विज्ञाननिष्ठ निबंध) (१९५०), मंगल साहित्य प्रकाशन, पुणे.

क्ष किरणें (१९५०), गोडबोले ग्रंथ भांडार, पुणे.

समग्र लेखसंग्रह

समग्र सावरकर वाङ्.मय - खंड पहिला (चरित्रखंड - आत्मवृत्त) (१९६३), समग्र सावरकर वाङ्.मय प्रकाशन समिती, महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड दुसरा (कथा - कादंबरी विभाग) (१९६३), समग्र सावरकर वाङ्.मय प्रकाशन समिती, महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड तिसरा (निबंध विभाग) (१९६४), समग्र सावरकर वाङ्.मय प्रकाशन समिती, महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड चौथा (वाङ्.मय विभाग) (१९६५), समग्र सावरकर वाङ्.मय प्रकाशन समिती, महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड पाचवा (इंग्रजी खंड - भारतीय स्वतंत्रता चळवळ) (१९६३), महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड सहावा (इंग्रजी खंड - हिंदुराष्ट्र दर्शन) (१९६४), महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड सातवा (काव्य - नाटक विभाग) (१९६५), समग्र

सावरकर वाङ्.मय प्रकाशन समिती, महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड आठवा (स्वातंत्र्यसमर विभाग) (१९६५), समग्र

सावरकर वाङ्.मय प्रकाशन समिती, महाराष्ट्र प्रांतिक हिंदू सभा , पुणे.

समग्र सावरकर वाङ्.मय - खंड नववा (२००१), स्वा. सावरकर राष्ट्रीय स्मारक, मुंबई.

समग्र सावरकर वाङ्.मय - खंड दहावा (२००१), स्वा. सावरकर राष्ट्रीय स्मारक, मुंबई.

व्याकरण

मराठी भाषेचें शुद्धीकरण (१९२६), धी सारस्वत प्रिंटींग अँड पब्लिशिंग कंपनी लि., मुंबई.

नागरी लिपीशुद्धीचे आंदोलन (१९५०), ग.पां. परचुरे प्रकाशन मंदिर, मुंबई.

भाषाशुद्धि (१९५८), ग.म. जोशी प्रकाशन, मुंबई.

इतिहास

हिंदुपदपादशाही (१९२८), नारायण दामोदर सावरकर (अनुवाद), अनंत सखाराम गोखले, पुणे.

लंडनची बातमीपत्रे (१९४०), महाराष्ट्र प्रकाशन संस्था, मुंबई.

हिंदुंच्या चळवळीचें ध्येय व धोरण (१९४०), महाराष्ट्र प्रकाशन संस्था, मुंबई.

संघटन - संजीवनी (१९४२), संपा. ग.प. पाटणकर (संपादक), एम.आर. कुळकर्णी, मुंबई.

सत्तावनचे स्वातंत्र्यसमर (१९४७), वि.वि. पटवर्धन (भाषांतर), न.वि. गोडसे आणि ना.द. आपटे, पुणे.

हिंदु-राष्ट्र दर्शन (१९४७), मंगल साहित्य प्रकाशन, पुणे.

भारतीय इतिहासातील सहा सोनेरी पाने - भाग पहिला (१९५६), ग.म. जोशी प्रकाशन, मुंबई.

राज्यशास्त्र

गांधी गोंधळ (१९८२), वीर सावरकर प्रकाशन, मुंबई.

सामाजिक

हिंदुत्व (१९३३), नारायण दामोदर सावरकर (भाषांतर), गणेश महादेव आणि कंपनी, पुणे.
हिन्दुत्व (१९४७), वि.वि. पटवर्धन (भाषांतर), ग.वि. दामले.
जात्युच्छेदक निबंध (१९५०), कमल राजाराम बापट, मुंबई.
प्राचीन अर्वाचीन महिला (१९८२), वीर सावरकर प्रकाशन, मुंबई.
अखंड सावधान असावे (२००७), मनोरमा प्रकाशन, मुंबई.

सावरकरांवर लिहिल्या गेलेल्या ग्रंथांची सूची

चरित्रात्मक ग्रंथसंपदा

अत्रे, प्रभाकर १९८५. वसा वादळाचा, स्नेहल प्रकाशन, पुणे
अधिकारी, गोपाळ गोविंद १९३७. बॅ. सावरकर यांचे चरित्र, महाराष्ट्र प्रकाशन संस्था, मुंबई
आचार्य अत्रे, मालशे, स.गं.(संपादक) १९८३. क्रांतिकारकांचे कुलपुरुष सावरकर, परचुरे प्रकाशन
मंदिर, मुंबई
आठवले, रा.म. १९३८. बॅ. विनायक दामोदर सावरकर
आफळे, गोविंदस्वामी (लेखक व प्रकाशक) १९६७. सावरकर गाथा
उपाध्ये, संजय २००२. विनायक विजय. चंद्रकला प्रकाशन, पुणे
अंदूरकर, व्यं.गो. १९७०. शत्रूच्या गोटात सावरकर । सुरस ग्रंथमाला, सोलापूर
----- १९४३. सावरकर - चरित्र (कथन), सीताबाई करंदीकर, पुणे
----- १९४७. सावरकरांचे सहकारी, गं.पा. परचुरे प्रकाशन मंदिर, मुंबई
करंदीकर, शि.ल. १९६६. असे होते वीर सावरकर । सीताबाई करंदीकर, पुणे
क-हाडे, शंकर १९८३. गोष्टीरूप सावरकर, विजय प्रकाशन, नागपूर
किर्लोस्कर, मुकुंदराव (संपादक) १९८६. स्वातंत्र्यवीर सावरकरांच्या तेजस्वी जीवनावरील
अलौकिक विशेषांक, सावरकर दर्शन प्रतिष्ठान, पुणे
कीर, धनंजय १९५०. सावरकर अँड हिज टाईम्स

----- खांबेदे, द.पां.(अनुवाद), १९७२. स्वातंत्र्यवीर सावरकर, पॉप्युलर प्रकाशन, मुंबई
कुळकर्णी, श्यामकांत २०००. गाथा थोर क्रांतीभास्कराची, विजय प्रकाशन, नागपूर
केळकर, भा.कृ. १९५२. सावरकर - दर्शन व्यक्ति नि विचार, गं.पा. परचुरे प्रकाशन मंदिर, मुंबई
खाडिलकर, नीळकंठ १९८६. स्वातंत्र्यवीर सावरकर आणि प्रॅक्टिकल सोशॅलिझम, दैनिक नवाकाळ
प्रकाशन, मुंबई
गद्रे, अनुराधा अ. २००५. स्वातंत्र्यवीर सावरकर, मनोरमा प्रकाशन, मुंबई
गोखले, द.न. १९८९. स्वातंत्र्यवीर सावरकर: एक रहस्य, मौज प्रकाशन गृह, मुंबई
गोखले, मो.शी. १९४०. वीर सावरकर
गोखले, विद्याधर २००५. झंझावात, मनोरमा प्रकाशन, मुंबई
गोखले, श्री.पु. १९६९. अशी गर्जली वीरवाणी, लोकमान्य प्रकाशन, पुणे
----- १९८३. सावरकरांशी सुखसंवाद, मॅजेस्टिक बुक स्टॉल, मुंबई
गोडसे, गोपाळ १९६९. जय मृत्युंजय (स्वातंत्र्यवीर सावरकर यांच्या जीवनावरील कविता), केसरी
प्रकाशन, पुणे
गोडबोले, अ.मा. १९९७. क्रांतदर्शी सावरकर, साहित्यसेवा प्रकाशन, औरंगाबाद
गोविंदमित्र १९५७. स्वातंत्र्यवीर श्री. विनायक दामोदर सावरकर यांचे काव्यमय चरित्र,
गं.वि.परचुरे, कल्याण
घाणेकर, ऋचा २००३. स्वातंत्र्यवीर सावरकर, महाजन ब्रदर्स, पुणे
जोगळेकर, ज.द. १९८३. स्वातंत्र्यवीर सावरकर वादळी जीवन, उत्कर्ष प्रकाशन, पुणे
जोगळेकर, ज.द. १९८३. पुनरुत्थान, पंडित बखले, मुंबई
जोशी, विष्णू श्रीधर १९८५. क्रांतीकल्लोळ, मनोरमा प्रकाशन, मुंबई
----- १९९२. अखेर उजाडलं, पण देश रक्तबंबाळ । मनोरमा प्रकाशन, मुंबई
----- १९९२, झुंज सावरकरांची । मनोरमा प्रकाशन, मुंबई
ताटके, अरविंद १९७३. युगप्रवर्तक सावरकर, स्वा. वीर सावरकर साहित्य अभ्यास मंडळ, मुंबई
दुगल, न.दि. १९८३. देशप्रेमा... तुझे नाव सावरकर, अजब पुस्तकालय, कोल्हापूर
देशपांडे, बालशंकर १९५८. क्रांतिकारकांचे मुकुटमणि स्वातंत्र्यवीर वि.दा. सावरकर
देशपांडे, भास्कर गंगाधर १९७४. क्रांतिसूर्य सावरकर, अजय प्रकाशन, औरंगाबाद
देसाई, हरिश्चंद्र त्र्यंबक १९८३. शतपैलू सावरकर, प्रबोधन, मुंबई

नातू, र.वि. १९९७. **समग्र सावरकर खंड १०**, पृष्ठे ६००० ची संदर्भसूची, वीर सावरकर प्रकाशन, मुंबई

पेठे, मंगला कृ. १९८४. **सावरकर गौरव गान**

फडके, य.दि. १९८४. **शोध सावरकरांचा**, श्रीविद्या प्रकाशन, पुणे

बखले पंडित (संपादक) १९६०. **मृत्युंजय सावरकर**

बर्वे, शंकर नारायण १९४७. **स्वातंत्र्यवीर** (बॅ.सावरकर यांच्या चरित्रातील काही पद्यमय प्रसंग), विष्णू सि. चितळे, पुणे

बोडस, आनंद ज. २००७. **सावरकरांची तिसरी जन्मठेप**, मनोरमा प्रकाशन, मुंबई

भट, रा.स. १९७२. **सावरकरांचे जीवनदर्शन**, वोरा अँड कंपनी पब्लिशर्स प्रा. लि., मुंबई

भागवत, अ.गो. (अनुवाद) १९४७. **बॅरिस्टर सावरकर चरित्र** अ.गो. भागवत, बडोदा

भालेराव, सुधाकर सोवनी १९८४. **स्वातंत्र्यवीर सावरकर विचारमंथन**, प्रमोद प्रकाशन, नागपूर

भावे, पु.भा. १९८२. **सावरकर नावाची ज्योत**, सन पब्लिकेशन्स, पुणे

भिडे, ग.र. १९४२. **सावरकरांची सूत्रे**, कोल्हापूर

भिडे, गोविंद १९७३. **सागरा प्राण तळमळला : स्वातंत्र्यवीर सावरकरांचे शब्दरूप जीवनदर्शन**, जोशी ब्रदर्स बुकसेलर्स अँड पब्लिशर्स, पुणे

भोपे, रघुनाथ गणेश १९३८. **स्वातंत्र्यवीर बॅ.विनायक दामोदर सावरकर यांचे जीवनचरित्र**, भोपे, र.ग., अहमदनगर

मेहरूणकर, प्रभाकर १९९३. **तेजोनिधी सावरकर**, मोरया प्रकाशन, डोंबिवली

रायकर, गजानन १९६६. **महापुरुष स्वातंत्र्यवीर सावरकर चरित्र**

रानडे, सदाशिव राजाराम १९२४. **स्वातंत्र्यवीर विनायकराव सावरकर ह्यांचे संक्षिप्त चरित्र**, लोकमान्य छापखाना, मुंबई

वर्तक, श्रीधर रघुनाथ १९७०. **क्रांतदर्शी सावरकर**, संग्राहक काळ, प्रकाशन, पुणे

व-हाडपांडे, व.कृ. (संपादक), १९८३. **गरुडझोप** (सावरकर गौरवग्रंथ), विजय प्रकाशन, नागपूर

वाळिंबे, वि.स. १९६७. **स्वातंत्र्यवीर सावरकर**, केसरी प्रकाशन, पुणे

----- १९८३. **सावरकर**, मॅजस्टिक बुक स्टॉल, मुंबई

शिदोरे, प्रभाकर गोविंद १९८४. **स्वातंत्र्यवीर सावरकर**, न.पा. साने, मुंबई

शिंदे, वि.म. १९९९. **आठवणींची बकुळ फुले**, नवचैतन्य प्रकाशन, मुंबई

साटम, दौलत मुरारी १९७०. स्वातंत्र्यवीर विनायकराव सावरकर, साटम प्रकाशन, मुंबई
सावरकर, बाळाराव (संकलक) १९६९. वीर सावरकर आणि गांधीजी, वीर सावरकर प्रकाशन, मुंबई
१९७२. हिंदुसमाज संरक्षक स्वातंत्र्यवीर वि.दा. सावरकर (रत्नागिरी पर्व), वीर सावरकर प्रकाशन, मुंबई
१९७५. स्वातंत्र्यवीर सावरकर हिंदु महासभापर्व भाग-१ (जून १९३७ ते डिसेंबर १९४०), वीर सावरकर प्रकाशन, मुंबई
१९७६. स्वातंत्र्यवीर सावरकर अखंड हिंदुस्थान लढा पर्व
१९९७. योगी योद्धा विदासा, वीर सावरकर प्रकाशन, मुंबई
(जानेवारी १९४१ ते १५ ऑगस्ट १९४७) वीर सावरकर प्रकाशन, मुंबई
सावरकर, विश्वास विनायक १९८६. आठवणी अंगाराच्या (स्वा. सावरकरांच्या आठवणी), स्नेहल प्रकाशन, पुणे
सावरकर, शां.शि. १९९२. अथांग (श्री. वि.दा. सावरकर आत्मचरित्र प्रारंभ), मुंबई
सोनपाटकी, मुकुंद १९८०. दर्यापार, पुरंदरे प्रकाशन, पुणे
सोवनी, म.वि. १९६७. मृत्युंजय सावरकर : चित्रमय चरित्र, चित्रसाधन प्रकाशन, पुणे
हर्षे, द.स. १९६६. सावरकर - दर्शन, द.स. हर्षे, सातारा
क्षीरसागर, प्रकाश १९८९. तेजोमय दाहक ते । स्वातंत्र्यवीर वि.दा. सावरकर, श्रीवास्तव, हरीन्द्र, खोत, अनुराधा (अनुवाद) १९९६. एक झंझावात - शत्रूच्या शिबिरात, सावरकर स्मृती केंद्र, बडोदे
१९५७, आत्मवृत्त, व्हिनस प्रकाशन, पुणे
१९५८, सावरकर विविध दर्शन, व्हिनस प्रकाशन, पुणे
१९६२, सावरकर यांच्या आठवणी, अधिकारी प्रकाशन, पुणे
१९६९, महायोगी वीर सावरकर, वीर सावरकर प्रकाशन, मुंबई
१९७३, सावरकर आत्मचरित्र । पूर्वपीठिका ।, मॅजेस्टिक प्रकाशन, मुंबई
१९७२, सावरकर आत्मचरित्र । भगूर, मॅजेस्टिक प्रकाशन, मुंबई
१९७८, स्वातंत्र्यवीर सावरकर विषयक वक्ते नि लेखक यांची सूची, स्वातंत्र्यवीर सावरकर साहित्य अभ्यास मंडळ, मुंबई
वीर सावरकर जयंति निबंध स्पर्धेतील चार यशस्वी निबंध, अखंड हिंदुस्थान प्रकाशन, मुंबई

मुलांसाठी चरित्रात्मक ग्रंथसंपदा

आफळे, गोविंदस्वामी १९४४. वीर सावरकर, अनाथ विद्यार्थी गृह प्रकाशन, पुणे
कल्लोळ, अनंत, तेलंग वामन (अनुवाद), देशपांडे सुरेश दत्तात्रय (संपादन आणि राठी संस्करण)
१९९३. स्वातंत्र्यवीर सावरकर, भारत-भारती बाल-पुस्तकमाला प्रकाशन, नागपूर
क-हाडे, शंकर २००५. गोष्टीरूप सावरकर
कानिटकर, माधव १९६५. महाराष्ट्राचे महापुरुष स्वातंत्र्यवीर वि.दा. सावरकर, कॉन्टिनेन्टल बुक सर्व्हिस, पुणे
गोडबोले, अनिल १९९१. क्रांतिकारकांचे मुकुटमणी स्वातंत्र्यवीर सावरकर, उन्मेष प्रकाशन, पुणे
गोडबोले, डॉ. अरविंद २००५. असे आहेत सावरकर, भारतीय विचार साधना प्रकाशन, पुणे
घोरपडे, रा.शं., गोंधळेकर, वि.न. १९५२. स्वातंत्र्यवीर सावरकर जीवनप्रसंग, नेर्लेकर प्रकाशन, पुणे
ताटके, अरविंद १९९०. स्वातंत्र्यवीर सावरकर, मीनल प्रकाशन, कोल्हापूर
दिघे, प्रभाकर १९९३. स्वदेश क्रांतीचे प्रणेते स्वातंत्र्यवीर सावरकर, आरती प्रकाशन, डोंबिवली
परचुरे, ग.पां. १९४१. मुलांचे तात्याराव सावरकर, रामकृष्ण प्रकाशन मंडळ, मुंबई
भिवगडे, ज्ञानेश्वर १९९९. स्वातंत्र्यवीर सावरकर, लाखे प्रकाशन, नागपूर
महाजन, भास्कर १९९६. स्वातंत्र्यवीर सावरकर, नुतन साहित्य, नागपूर
मुधोळकर, रमेश १९८७. स्वातंत्र्यवीर सावरकर, रविराज प्रकाशन, पुणे
शिखरे, दा.न. १९५८. स्वातंत्र्यवीर सावरकर, श्री. बा. ढवळे, मुंबई
सहस्रबुद्धे, प्र.ग. १९८७. स्वातंत्र्यवीर सावरकर, ज्योत्स्ना प्रकाशन, मुंबई

स्मरणिका । गौरविका

आठवले, उदय, देशमुख, अनंत (संपादक) १९९२. स्वातंत्र्यवीर सावरकर दर्शन
प्रतिष्ठान, स्मरणिका, स्वातंत्र्यवीर सावरकर दर्शन प्रतिष्ठान, ठाणे
खोले, विलास (संपादक), १९८४. सूर्यबिंबाचा शोध (स्वातंत्र्यवीर सावरकर गौरविका)

साहित्य समीक्षा

कुलकर्णी, व.दि. २००४. स्वातंत्र्यवीर सावरकर: एक चिंतन, पद्मगंधा प्रकाशन, पुणे
गावडे, प्रभाकर लक्ष्मण १९७०. विनायक दामोदर सावरकर एक चिकित्सक अभ्यास, स्वाध्याय
महाविद्यालय, पुणे
----- (संपादक) १९८४. सावरकरांचे साहित्य चिंतन, संजय प्रकाशन, पुणे

काव्यमीमांसा

अधिकारी, गोपाळ गोविंद १९६३. सावरकर (महाकाव्य) भाग पहिला, अधिकारी प्रकाशन, पुणे
पोहरकर, संजय १९९९. स्वातंत्र्यवीर सावरकर काव्यमीमांसा, अक्षय प्रकाशन, पुणे
बढे, राजा (रूपांतर) १९८०. योजनगन्धा, परचुरे प्रकाशन मंदिर, मुंबई
मायदेव, वासुदेव गोविंद (संपादक) १९४३. सावरकर काव्य समालोचन, केशव भिकाजी ढवळे,
मुंबई
रानडे, भालचंद्र लक्ष्मण (अनुवाद) १९८१. सप्तर्षी, भा.ल. रानडे
सावरकर, बाळाराव (संपादक) १९७१. गोमांतक, वीर सावरकर प्रकाशन, मुंबई

नाट्यसमीक्षा

परचुरे श्री. दि. १९८३. नाटककार सावरकर, वीर सावरकर प्रकाशन, मुंबई

वैचारिक साहित्य समीक्षा

केळकर, भा.कृ. १९८३. समाजसुधारक सावरकर, अस्मिता प्रकाशन
केळकर, गणेश ल. (संपादक) १९९३. महामेरू, वसंत बुक स्टॉल, मुंबई
गोडबोले, अरविंद सदाशिव १९८३. सावरकर विचारदर्शन, पॉप्युलर प्रकाशन, मुंबई
----- २००८, भारतीय विचार साधना प्रकाशन, पुणे
जोगळेकर, ज.द. २००२. ज्ञानयुक्त क्रांतीयोद्धा, मनोरमा प्रकाशन, मुंबई
देशपांडे, सुधाकर १९८८. सावरकरांचे आठवावे विचार (अर्थात) सावरकरवाद, श्रीअष्टविनायक
जोशी, नांदेड

फडके, य.दि. (संपादक) १९८६. तत्त्वज्ञ सावरकर निवडक विचार, कॉन्टिनेन्टल

प्रकाशन, मराठी तत्त्वज्ञान महाकोश मंडळ, पुणे.

मोरे, शेषराव १९९२. सावरकरांचे समाजकारण: सत्य आणि विपर्यास, राजहंस प्रकाशन, पुणे

----- २००३. सावरकरांचा बुद्धिवाद आणि हिंदुत्ववाद, राजहंस प्रकाशन, पुणे

----- २००३. सावरकरांच्या समाजक्रांतीचे अंतरंग, राजहंस प्रकाशन, पुणे

हर्षे, द.स. १९९५. सावरकरांच्यावरील काही आक्षेप आणि त्या आक्षेपांची चिकित्सा, सुधा. द.

हर्षे, कऱ्हाड

२००६, सावरकर : एक अभिनव दर्शन, अभिनव निर्माण प्रतिष्ठान, पुणे

१९७३, सावरकरांचे सामाजिक विचार (प्रस्तावना - विद्याधर पुंडलीक), मॅजेस्टीक प्रकाशन, मुंबई

राजकारण

देशपांडे, स.ह. १९९२. सावरकर ते भा.ज.प.हिंदुत्व विचाराचा चिकित्सक आलेख, राजहंस प्रकाशन, पुणे

शमसुल, इस्लाम २००५. सावरकर: भ्रम आणि वास्तव, सुगावा प्रकाशन, पुणे

चरित्रात्मक कादंबरी

खेर, भा.द., राजे, शैलजा १९६८. यज्ञ. जयराज प्रकाशन, पुणे

भट, रवीन्द्र १९७३. सागरा प्राण तळमळला, संजय प्रकाशन, पुणे